
प्रकाशकीय 


भारतीय संस्कृति अपनी उपमा आप है। विश्व में अन्य कई प्राचीन संस्कृतियों में भी 
विचार और विकास के नये-नये क्षितिज खोजे, पर भारतीयता का विकासक्रम उनके बीच अपनी 
अलग छाप छोड़ता है। वह अपने चिंतन की व्यापकता, विविधता और वैचारिकता को लेकर 
सम्पूर्ण विश्व में हमेशा से चर्चित रही है। दर्शन हो या आध्यात्म, इतिहास हो या तर्क - विभिन्‍न 
क्षेत्रों में इसकी स्थापनाएँ अनंतकाल से मानवमेधा को प्रभावित करती रही है। बौद्धधर्म इन्हीं 
चिंतन क्षेत्रों का एक विशिष्ट पड़ाव है। मानवीय मूल्यों को समर्पित अपनी वैज्ञारिक ऊंचाइयों 
से इसने मानव जाति को अत्यन्त गहरे प्रभावित किया है। देशों की सीमाएं टूट गयी और 
दूर-दराज के अनेक देशों तक इसने अपनी निश्छल बौद्धिकता और सद्विचारों की छाप छोड़ी। 
अशोक महान जैसा दुर्लभ शासक बौद्धधर्म की प्रेरणा तले अहिंसा के रास्ते पर चलता हुआ 
मनुष्यता की ऊंचाइयां छू सका, यह अनायास नहीं था। जीवन और उसके लौकिक-अलौकिक 
प्रश्नों पर इसकी वैचारिक ऊंचाइयां अत्यन्त महान हैं। 

प्रस्तुत पुस्तक बौद्धधर्म के विकास का इतिहास में विद्वान लेखक प्रो. गोविन्द चन्द्र पाण्डेय 
ने सरल भाषा में बौद्धधर्म के सभी पक्षों पर सारगर्भित प्रकाश डाला है। भगवान बुद्ध का युग 
रहा हो या बाद में बौद्ध धर्म के विकास के अनेक पड़ाव, सुदूरपूर्वी देशों तक बौद्धधर्म का विकास 
हो या बाद की अवनति आदि, सभी पक्षों पर यह पुस्तक उच्च स्तरीय और ज्ञानवर्द्धक जानकारी 
उपलब्ध कराती है। सच तो यह है कि बौद्धधर्म का प्रभाव सिर्फ वैचारिक ऊंचाइयों तक ही सीमित 
नहीं रहा, संस्कृति, कला और भाषा आदि पर भी उसका असाधारण प्रभाव पड़ा और उसने 
अपने तथा परवर्ती समय को गहरे प्रभावित किया। “अप्प दीपो भव” जिस वैज्ञानिकता का 
प्रचार-प्रसार भगवान बुद्ध ने किया उसने भारतीय चिंतन की मानो परम्परागत धारा ही बदल 
दी। इस पुस्तक में जिस तरह से जीवन और आध्यात्म सम्बन्धी अनेक प्रश्नों के सम्बन्ध में बौद्ध 
चिंतन को शब्द दिये गये है, उनकी अभिव्यक्ति में सफलता मिली है, यह विद्वान लेखक की 
असाधारण उपलब्धि है। 

उनकी इस उपयोगी रचना के प्रति आभार व्यक्त करते हुए उत्तर प्रदेश हिन्दी संस्थान 
इसके छठे संस्करण का प्रकाशन अपनी हिन्दी समिति प्रभाग की प्रकाशन योजना के अन्तर्गत 
कर रहा है। आशा है बौद्ध धर्म के इतिहास और उसके विभिन्‍न दार्शनिक पक्षों आदि की 
अभिव्यक्ति को समर्पित पुस्तक का यह छठा संस्करण पूर्व संस्करणों की भांति न केवल सम्बन्धि 
तत विद्यार्थियों /शोधार्थियों के लिए उपयोगी होगी, अपितु भारतीय संस्कृति और उसके एक 
अत्यन्त महत्वपूर्ण चिंतन क्षेत्र बौद्ध धर्म की ऊंचाइयों से पूरी तरह परिचित होने की आकांक्षा 
से जुड़े जागरूक पाठक भी इसका लाभ उठा सकेंगे। 


डॉ. सुधाकर अदीब 
निदेशक 


निवेदन 


कोई यों ही महान नहीं बन जाता। निश्चय ही इसके पीछे अनवरत साधना, वैचारिक 
ऊंचाइयों और चिंतन की विविधताओं की गौरवपूर्ण परम्परा प्रमुख होती है, जिन पर चलकर 
ही व्यक्ति, देश या संस्कृति अपनी विशिष्ट पहचान बनाते है। भारतीय संस्कृति की निर्विवादित 
महानता के भी यही आधार बिन्दु हैं। एक बार उसने आँख क्या खोली, मानव मूल्यों, निरंतर 
विकास और अस्तित्व की वैविध्यपूर्ण खोज यात्रा के लिए निरंतर समर्पित रही । प्राचीनतम वैदिक 
ग्रंथ हों या आज के हमारे प्रजातांत्रिक मूल्य - सभी पर इसकी छाप देखना यह प्रमाणित करता 
है कि भारतीय परम्परा में वैचारिक ऊंचाइयों को अनायास नहीं, स्वाभाविक रूप से हमेशा 
महत्वपूर्ण स्थान मिलता रहा। वे उसकी निरंतरता के जीवंत प्रतीक हैं। 


भारतीय संस्कृति की इस निरंतरता का ही एक महत्वपूर्ण अध्याय है बौद्ध धर्म । यह सही 
है कि इसके आर्विभाव से पूर्व ही वैदिक ग्रन्थों और महाकाव्यों/उपनिषदों आदि ने अहिंसा, प्रेम 
शांतिपूर्ण सहअस्तित्व और निरंतर विकास जैसी महान अवधारणाओं के बारे में गहरा 
चिंतन-मनन प्रारम्भ कर दिया था, पर उन्हें जीवन के वास्तविक लक्ष्य का स्वरूप देने का मूलभूत 
कार्य बौद्ध और जैन धर्मों आदि ने ही किया। इन्होंने हमारे अस्तित्व से जुड़े पारलीकिक सवालों 
की जगह लौकिक सवालों को महत्व दिया, मानव-मूल्यों पर बल देकर जीवन को एक विलक्षण 
गरिमा प्रदान की, उसे अधिकाधिक वैज्ञानिक और तार्किक बनाया। भगवान बुद्ध ने स्पष्ट रूप 
से कहा था कि मेरी बात भी इसलिए मत मान लेना कि मैं कह रहा हूँ। अपने ज्ञान, विवेक 
और तर्क आदि की कसौटी पर उसे कसना और जब वे उस पर खरे उतरे, तभी उसे मानना। 
निश्चय ही मानवीय और वैचारिक ऊंचाइयों में रचा-बसा यह महान चिंतन और उसका 
प्रचार-प्रसार भारतीय ही नहीं, विश्व संस्कृति के प्रति भगवान बुद्ध का अत्यन्त महत्वपूर्ण अवदान 
है, जिसका असर बाद की भी वैविध्यपूर्ण चिंतन विकास यात्रा पर पड़ा। 

जितना महान कोई चरित्र और उसका विशाल योगदान होता है, उतना ही कठिन होता 
है, उस असाधारण चिंतन व मूल्यों को समग्रता में एक जगह समेट पाना, उसे वर्तमान व भावी 
पीढ़ी के लिए संक्षेप में संजोना। महान इतिहासकार और संस्कृति के निष्णात विद्वान डॉ. गोविन्द 
चन्द पाण्डेय बौद्धधर्म के विकास का इतिहास” जैसे मानक ग्रंथ का सृजन कर इसे सम्भव कर 
दिखाया। इसमें जिस तरह से बौद्धधर्म से पूर्व और समकालीन अन्य धर्मो की स्थिति, बौद्धः 
र्म के प्रारम्भिक स्वरूप और उसके सांगठनिक विकास के साथ-साथ महायान/हीनयान जैसे 
विविध चिंतन आयामों को शब्द दिये गये हैं, वह अत्यन्त सारगर्भित और प्रवाहपूर्ण है। पाठक 
को एक महान चिंतन यात्रा को समझने में कोई कठिनाई नहीं होती और यही इस पुस्तक के 
महान लेखक की विद्धता/सहजता का प्रमाण है। उनकी विलक्षण प्रतिभा के प्रति आभार। यह 
ग्रन्थ मूलतः कई दशक पूर्व उत्तर प्रदेश हिन्दी समिति ने प्रकाशित किया था जो अब दत्त प्रदेश 
हिन्दी संस्थान के अन्तर्गत कार्यरत है। तब से इसके पाँच संस्करण प्रकाशित हो चुके हैं और 
अब छठे संस्करण का प्रकाशन इसकी असाधारण उपादेयता का प्रमाण है। विश्वास है, सभी 
वर्गों के सुधी पाठकों के बीच यह छठाँ संस्करण भी अपनी गरिमा बनाये रखेगा, सराहा जायेगा। 


उदय प्रताप सिंह 
कार्यकारी अध्यक्ष 


पंचम संस्करण की भूमिका 


चतुर्थ संस्करण के पाठकों को धन्यवाद देते हुए मुझे यह सोचकर हर्ष होता है 
कि कदाचित्‌ यह प्रति तथागत के सन्देश के प्रसार में यत्किचित्‌ सेवा प्रस्तुत कर सके। 

तथागत का संदेश जितना ऐतिहासिक दृष्टि से चिरन्‍्तन और तात्विक दृष्टि से 
सनातन है उतना ही वह इस समय प्रासंगिक है वह विश्व शान्ति अहिंसा मैत्री, करुणा 
और सहिष्णुता का सन्देश है। ये उदात्त भाव किस प्रकार चरितार्थ किये जा सकते 
हैं और कैसे आँसुओं का सागर पार किया जा सकता है। इसका मार्ग तथागत ने 
बताया वह मार्ग विशुद्ध नैतिकता और बौद्धिकता का है। शमथ और विपश्यना का है। 

यद्यपि भगवान बुद्ध की जन्मतिथि के विषय में पारम्परिक और नवीन 
ऐतिहासिक निर्णय बहुत दिनों से स्थिर हो चुके हैं तो भी इधर कुछ पश्चिमी और 
जापानी विद्वानों ने एक नई तिथि की कल्पना की है। किन्तु गॉटिंगन कान्क्रेन्स में 
निर्धारित यह तिथि भारत में मान्य नहीं हुयी है। इस तिथि का आधार पुरातात्विक 
साक्ष्यों की भ्रान्त व्याख्या है। दूसरी ओर कुछ विद्वान बौद्ध धर्म को नाना जातीय 
निष्ठाओं के रूप में समझना चाहते हैं यह धारणा भू जाती है कि बौद्ध संघ चातुर्दिश 
या सार्वभौम है जो अपने आंतरिक भेदों का निराकरण महासंगीतियों के द्वारा करता 
रहा है। बुद्ध और धर्म सबके लिए समान रूप से शरणागति के विषय हैं। यह बात 
दूसरी है कि राजनीतिक दुराग्रह से धर्म और संघ में भेद डालने की चेष्टा की जाए। 

जहाँ तक मतवादों का भेद है वे सब भेद व्याख्यामूलक हैं। तथागत ने अपने 
आपको मतवादों के परे कहा था। अशोक ने सब सम्प्रदाय भेदों की सहिष्णुता को 
स्पष्ट प्रतिपादित किया है। 

इस बीच कुछ महत्वपूर्ण प्रकाशन बौद्ध विद्या के क्षेत्र में हुए हैं। इगतपुरी से 
त्रिपिटक की टीका और अनुटीका प्रकाशित हुई हैं। नालन्दा से एक नया पाली हिन्दी 
शब्दकोश प्रकाशित हो रहा है। सारनाथ से अनेक दुर्लभ पाण्डुलिपियाँ प्रकाशित हुईं 
हैं। आस्ट्रिया से दिग्नाग का चिरलुष्त 'प्रमाण समुच्चय' अब प्रकाशित हो रहा है। 

यह सुविदित है कि तथागत का सन्देश सामाजिक भेदभाव का विरोधी था और 
शब्द प्रमाण के स्थान पर अनुभूति और बुद्धि को ही प्रमाण मानता था। ऐसा सन्देश 
वर्तमान युग में विशेष रूप से प्रासंगिक है जो भारतीय मनीषा को केवल परम्परावादी 
मानते हैं और एक संस्कृति की सीमाओं से सीमित, उन्हें बौद्धधर्म दर्शन एवं नीति 
पर ध्यान देना चाहिए। जिनमें स्वतंत्र प्रज्ञा की क्रान्तिकारिता और सार्वभौमता सुस्पष्ट है। 


राधाष्टमी, बुधवार गोविन्द चन्द्र पाण्डे 

ताण्ड्यमहाब्राह्मण (चौखम्बा का संस्करण) 


2. $लांथीड' (अनु.), पुन्न्नाक्षा85 (06९5९४०॥४ 
65 80099 ञ्राए5 ॥॥ वात॑क्षा (5. एलटाऋथाए, 
867) 


॥. पश्चान्‍॥८ए5ए०, 8 रिषटणा0 रण पघाढ  छेण्वगांञ 
एलांशिंणा 38 छाव०ा5९१व॥॥ [तां4 आ0 पा ]७)३)७ 
#०॥आ०९३६० ७५ [-ञआ॥8 (0)तण3, 896) 


तुलनीय 
द्र. विशतिका 


दीघनिकाय, नागरी लिपि में सम्पादित (नालन्दा-देवनागरी 
-पालि-ग्रन्थमाला में प्रकाशित) 


दीघनिकाय, रोमन-लिपि में सम्पादित (पी.टी.एस. के 
द्वारा प्रकाशित) 


देखिए 
द्रष्टव्य 
दिव्यावदान (पी.एल. वैद्य द्वारा सम्पादित) 


- नलिनाक्ष दत्त, ##ए०टा5 रण शश्रा2॒क्ा द ७ 


छशआंणा ए घात4)॥8 


धम्मसंगणि, नागरी लिपि में सम्पादित, बापट और 
वाडेकर के द्वारा, पूना, १६४० 


नंजियो 


ना. 
पी.टी.एस. 
पी.एच.ए.आई.>एप4ा 


पी.आई.एच.सी .-शात्ट 
प्रश्न. 

पूर्व 

पृ ह 

प्र 

फाउन्डेशन्स 


बील, श्वॉच्चाँग 


बौधायन 
बुदोन 


बारो 


बोधिचर्या, 
बिब. इण्ड. 
ब्रसू. 

बु्‌ 
मललसेकर 


मसुदा 


फपाजंप पिग्याप०, (४8]020८ ण॑ पर (फरालइटड 
प्रक्रा$बांग ण छाल 895काांड पर्र।॥08 (0:00, 
4883) 


नालन्दा संस्करण 
शा लय $0लंलफ 


प्त.ए. ए३/काब०एताफां, ए0॥02०॥ प्लांज्रण, ण 
ख्ालंला। गातां8 


छि००९९१ागह5 ् हा पाता सांहण, (णाह्ाट5५ 
प्रश्नोपनिषद्‌ 

पूर्वोल्लिखित ग्रन्थ 

पृष्ठ 

प्रभृति 

गोविन्द चन्द्र याण्डे, फाउन्डेशन्स आव इण्डियन कल्चर, 
रजि. (नई दिल्‍ली, १६८४) 


5. छा अनु., $-१फ्रादा 9 89905 २९९००१५ 
० ७० ५४८॥८० १४०१४ (कलकत्ता, १६५७) 


बौधायनधर्मसूत्र (मैसूर, १६०७) 


8. एथागां।क्ष अनु... 87-96फ7-प्रांअ0/ 
80907, २ जि. (१६३१-३२) 


2. छिक्व९३, [,25 5९८९5 80000॥ांदुए८5 60 एच्पी 
ज्ल्मांग्पाल, (जैगोन, १६६५) 


बोधिचर्यावतार (बिब्लियोथेका इण्डिका में प्रकाशित) 
बिब्लियोथेका इण्डिका 

ब्रह्मसूत्र 

बृहदारण्यकोपनिषद्‌ 

४७॥३|३5९८४७,. जिलांगाक्ष४ रण? शक्ल 
थ्मा०5, २े जिल्‍्द 

3. (5004, 0रशं। ॥70 [00:0॥९5 ए 89 
पाठक 89क्‍%कांड $द005 (अं )/शंण , 4925) 


मिलिन्द 
मध्यमक. 
मज्झिम (ना.) 


मज्झिम (रो.) 


मुण्ड, 
ललित 
लामोत, ल्नैते 


लंका. 
लूदर्स 


वसिष्ठ 
वार्ट्स 


बालेजेर 
विनय (ना.) 
विन्टरनित्स 


विशतिका 


वैदिक इन्डेक्स 


शत., शतसाहस्निका 
शतपथ. 


मिलिन्दपञ्महो (आर.डी. वाडेकर द्वारा नागरी में 
सम्पादित) 


िएक्षा।4009भा4(४(३॥७४५ 0९ 'शफएआ4 ३७९९ 
॥९ ?78$क॥॥9[0404 (सं. 4.9 ५३९९ 2005,॥) 


मज्झिमनिकाय (नालन्दा-देवनागरी-पालि-यग्रन्थमाला में 
प्रकाशित) 


मज्झ्िमनिकाय (पी.टी.एस. के द्वारा प्रकाशित) 
मुण्डकोपनिषद्‌ 
ललितविस्तार (पी.एल. वैद्य द्वारा सम्पादित) 


छ. [,शाणा[, [.6 गोशं।€' 66 [.8 0शा0८ पलाएट 
06 $882९55९ 66 )ए४४क०॥७, रे जि. 


लंकावतार (कियोटो, १६२३) 

कं. [.002८५, # [॥5 रण छाधायां पाइटाफरांणा5 
(छड्राशबणशांब त0०१, 2) 

वसिष्ठधर्मशास्त्र (पूना, १६३०) 


. ए्र्ञाल$, (आ रशिएका (एजका2'5 गी4ए९)३॥॥ ता09, 


२जि. 


५४, ए/ब्री८5छ, 0906 5९60 १९5 शाला छिप१0व05 
(झलंवरटएशए३, ॥927) 


विनयपिटक (नालन्दा-देवनागरी-पालि-ग्रन्थमाला में 
प्रकाशित) 


जागरालाओए, प्रीज्णए रण ात॑क्ा शशणर, 
जि. २ (कलकत्ता, १६३८) 


जांग्र्फानाबाबडं90ां. तरफ. पर्य25. 66 
५३5०७ भावाए, जशाऊशापब 2 वपागाआ (एथग5$, 
925) 


3.4. १४७०१०८॥ & 4.8. एुशंए, ५९०९ ॥क्‍९5, 
२जि. 


शतसाहस्निका प्रज्ञापारमिता (सं. प्रतापचन्द्र घोष) 
शतपथब्राह्मण (अच्युत ग्रन्थमाला का संस्करण) 


सी.आई .आई. 
सी.एच.आई. 
सिद्धि 


श्चेरबात्स्की, निर्वाण 


श्चेरबास्की लाजिक 
सूत्रालंकार 


स्फुटार्था 


श्लो. 


सूय. 
श्वेताश्व. 
संयुत्त (ना.) 


शिक्षा 


(णएए पाइटांफणाणा ॥00भ्णा 
(एथाण।व26 सला9॥09 ० |त9, ४०. [. 


शाग्रब्कृपराक्षाबबधंततां-[.8. 590 १6. प्ांपला 
वुृषक्ा2, 0. € का. 0क्ष 0९ ।4 ५७॥|९८ 07005,॥ (एथ्ा5, 
4928-29) 


व्‌, 8लालफ)भ5रच, वढ (णालल्फांणा ण 80क्‍0तांञ 
वसाश्का॥ (927) 


व्‌, झताल०भओरएए, 3000॥ं5 .0980 932, 2 जि. 
महायानसूत्रालंकार (सिल्वें लेवि द्वारा सम्पादित) 


स्फुटार्था, अभिधर्मकोशव्याख्या, वोगिहारा के द्वारा रोमन 
में सम्पादित 


श्लोक 
सूयगडंग (-सूत्रकृतांग, पी.एल. वैद्य द्वारा सम्पादित) 
श्वेताश्वतरोपनिषद्‌ 


संयुत्तनिकाय (नालन्दा-देवनागरी-पालि-प्रन्थमाला में 
प्रकाशित) 


सम्पादक 
शिक्षासमुच्चय (सं. ९ 8०709) 


अध्याय १ 
बुद्ध और उनका युग 


वैदिक पृष्ठभूमि 

आर्येतरीय और आर्यधर्म : प्रागैतिहसिक काल से भारत नाना जातियों और 
संस्कृतियों का आश्रय रहा है और उनकी विभिन्‍न प्रवृत्तियों तथा जीवन-विधाओं के संघर्ष 
और समन्वय के द्वारा भारतीय इतिहास की प्रगति और संस्कृति का विकास हुआ है। इस 
विकास में आर्येतर जातियों का उतना ही महत्वपूर्ण हाथ रहा है जितना आर्य जाति का। 
पिछले इतिहासकार भारत की आर्येतर जातियों को प्रायः बर्बर अथवा असभ्य मानते थे, 
अतएव यह कल्पना करते थे कि वैदिक तथा परवर्ती भारतीय सभ्यता के अभ्युन्नत तत्व 
मूलतः आर्यों की देन होंगे। परन्तु अब हरप्पा-संस्कृति के पता लगने पर न केवल यह दृष्टि 
श्रान्त ठहरती है, प्रत्युत यह प्रतीत होता है कि भारत में आर्यों के आक्रमण को एक सभ्य 
प्रदेश में बर्बर जाति का प्रवेश समझना चाहिए।” यद्यपि आर्यों ने अपनी पूर्ववर्तिनी आर्येतर 
सभ्यता को ध्वस्त कर अपनी विशिष्ट भाषा, धर्म और समाज को भारत में प्रतिष्ठित किया 
तथापि यह निर्विवाद “है कि यह सांस्कृतिक विध्वंस निरन्‍्वय विनाश नहीं था और 
सिन्धु-संस्कृति के अनेक तत्व परवर्ती आर्य-सभ्यता में अंगीकृत हुए। आर्य तथा आर्येतर 
सांस्कृतिक परम्पराओं का यह समन्वय भारतीय सभ्यता के निर्माण की आधार-शिला सिद्ध 
हुई। इसका प्रभाव एक ओर उत्तर वैदिक-कालीन समाज-रचना में स्पष्ट देखा जा सकता 
है, दूसरी ओर उस बौद्धिक और आध्यात्मिक आन्दोलन में जिसका चरम परिणाम बौद्ध धर्म 
का अभ्युदय था।* 

सैन्धव-संस्कृति : आर्यों का भारत में आगमन और वैदिक सभ्यता का प्रारम्भ ई्पू० 
द्वितीय सहस्नाब्दी के मध्य में निर्धारित किया गया है।* पर यह धारणा अयुकत प्रतीत होती 
है। बोगज़कोई के अभिलेखों में उल्लिखित देवताओं को वैदिक देवता स्वीकार करेने पर 
आरयों का भारत-प्रवेश १४०० ई०्पू० से पर्याप्त पहले होगा।* वैदिक भाषा और संस्कृति का 
सुदीर्घ विकास तथा पश्चिमी एशिया का इतिहास देखते हुए आरयों का भारत में पदार्पण 
१८०० ई०पू० के लगभग मानना युक्ति-संगत होगा। उस समय ताम्र-प्रस्तर-युगीन, साक्षर 





9.  तु०-पिगट 'प्रिहिस्टरिक इण्डिया”, पृ० २४७-२५४८। अब हडप्पा के पूर्व की संस्कृतियों का 
भी अधिकाधिक पता चल रहा है और परवर्ती परिवर्तनों का भी - द्र० लाल एण्ड गुप्त, 
फ्रन्टियर्स आऑव दि इन्डस सिविलिजेशन (नई दिल्‍ली १६८४)। 

२. द्र०-लेखक की 'स्टडीज़ इन दि ओरिजिन्स आव बुद्धिज्म', अध्याय ६०। 

३. व्हीलर, इण्डस सिविलिजेशन, पृ० ४, ८४-६२; केम्ब्रिज हिस्टटी आँव इण्डिया, जि० १, 
पृ० ७६। 

४. तु०-दि वैदिक एज (भारतीय विद्या भवन) प्र० २०४। 


२ बौद्ध धर्म के विकास का इतिहास 


और नागरिक सैन्धव सभ्यता शिमला की पहाड़ियों की तलहटी से लेकर कराची से ३०० 
मील पश्चिम अरब सागर के तट तक फैली हुई थी। पूर्व की ओर इसका प्रभाव काठियावाड़, 
बीकानेर और कदाचित्‌ उत्तरकालीन हस्तिनापुर तक विस्तृत था। एक मत से इस संस्कृति 
के निर्माता अनेक जातियों के थे - मूल-आस्ट्रेलिद (निषाद), भूमध्यसागरीय (द्रविड़?) तथा 
मंगोलिद (करात*)। नगरमापन, मूर्तिकला और व्यापार में समुन्नत होते हुए भी यह सभ्यता 
शस्त्रास्त्र के विज्ञान में दुर्बल थी और अश्वारोहण से प्रायः अपरचित ।** इसके आध्यात्मिक 
कृतित्व के विषय में निर्विवाद रूप से कुछ कहना कठिन है क्योंकि तत्कालीन लिखित सामग्री 
जितनी अल्प है उतनी ही दुर्बोध | इस विरोधाभास पर विस्मय प्रकट किया गया है कि सैन्धव 
सभ्यता अपने उत्तराधिकारियों को अध्यात्म-विद्या की अक्षय थाती सौंप सकी जबकि उसका 
वह भौतिक कलेवर जिसके अवशेषों में वह इस समय विद्यमान है, आर्यों के आक्रमण को 
बिलकुल न सह सका ९ इसका प्रत्याख्यान नहीं किया जा सकता कि परवर्ती भारतीय धार्मिक 
जीवन के अनेक महत्वपूर्ण तत्त्व सिन्धु-सभ्यता से लिये गये, जिनमें विशेष रूप से 
उल्लेखनीय हैं - पशुपति, योगीश्वर तथा कदाचित्‌ नटराज के रूपों में शिव की पूजा, 
मातृ-शक्ति की पूजा, अश्वत्थ-पूजा, वृषभादि अनेक पशुओं का देव सम्बन्ध, लिंग-पूजा, 
जल की पवित्रता, मूर्ति-पूजा और योगाभ्यास जो कि आसन और मुद्रा के अंकन से संकेतिक 
होता है।” योग-विद्या की प्राचीनता का यह संकेत बौद्ध-धर्म के अभ्युदय की दृष्टि से 
अत्यन्त महत्वपूर्ण है। पर यह कहना कि केवल आध्यात्मिक तत्त्व ही सिन्धु सभ्यता से 
उत्तरकालीन सभ्यता में अंगीकृत हुए, अत्युक्ति होगी। भौतिक सभ्यता के भी अनेक तत्त्व 
परवर्ती काल में स्पष्टतः अनुसन्तत देखे जा सकते हैं, यथा गेहूँ, जी और कपास की खेती, 
गुह-विन्यास एवं दुर्ग-विन्यास, नाप-तौल की प्रणाली; लिपि-विद्या आदि5। कितने उत्तरकालीन 
शिल्प प्राचीन आर्येतर जातियों की देन हैं, यह कह सकना कठिन है, पर एक मत से 





(/ ९... द्र० एन्शेन्ट इण्डिया, १६६७, पृ० १७८ प्र०। तु० कैनेडी का लेख हड़प्पा सिविलिजेशन, सं० 
। पोसेल, १६८२, एस०पी० गुप्त का लेख, स्टडीज इन इण्डियन हिस्ट्री एण्ड कल्चर, सं० 
के०एस० रामचन्द्रन (१६८८)। 

५क. अश्व से अपरिचय की कल्पना अब संदिग्ध हो चली है - द्र० पुरा०, सं० ६, पृ० 
७५-७६। 

६. दव्हीलर, पूर्व, पृ० ६५। आर्य आक्रमण की कल्पना पर तु० लाल एण्ड गुप्त, पूर्व० पृ० ४३६ 
प्र०, विवेकानन्द कमिमोरेशन वॉल्यू० (१६६०), पृ० १४७ प्र०। 

७.  सैन्धव धर्म पर द्र०-मार्शल, मोहनूजोदड़ो एण्ड दि इन्डस सिविलिजेशन, जि० १, पृ० ७७-७८; 
व्हीलर, इन्डस सिविलिजेशन, पृ० ८२-८४; पिगट, प्रिहिस्टरिक इण्डिया पृ० २०१-२०३; मैके, 
दि इन्डस सिविलिजेशन, पृ० ६४-६६; ऑरिजिन्स आँव बुद्धिज्म, पृ० २९८२-५६ । काली बंगन 
से यज्ञ वेदियो के भी अवशेष मिलते हैं - लाल एण्ड गुप्त, पूर्व पृ० १४। 

८. द्र०-व्हीलर, पूर्व, ६२-६३ पिगट, पूर्व, पृ० १५३ प्र०; सैन्धव लिपि का ब्राह्मी से सम्बन्ध 
अनायास कल्पनीय, किन्तु विवादग्रस्त है। सैन्धव दुर्ग-विन्यास की परम्परा पर द्र०-जी० 
आर० शर्मा, एक्सकवेशन्स एट कौशाम्बी, पृ० ६; तु० व्हीलर, अर्ली इण्डिया एण्ड 
पाकिस्तान, पृ० १२६। 


बुद्ध और उनका युग ३ 


अधिकांश शिल्पियों की उत्तरकाल में हीन सामाजिक दशा विजेता आर्यों की अपेक्षा विजित 
आरयेतरों से उनका अधिक सम्बन्ध द्योतित करती है। किन्तु यह अनुमान संदिग्ध है।पक 

यह उल्लेखनीय है कि सिन्धु-संस्कृति का यह विविध प्रभाव आर्य सभ्यता के प्रथम 
आविर्भाव के समय कम था और पीछे क्रमशः अधिक। प्रारम्भ में विजेता आर्य और विजित, 
पलायमान अथवा दासीकृत आर्येतर जातियाँ परस्पर संघर्ष में निरत थीं और यह कहना 
अनावश्यक है कि युद्धजन्य सम्पर्क सांस्कृतिक आदान-प्रदान अथवा समन्वय के लिए अधिक 
उपयोगी नहीं होता। आर्य-समाज का प्रारम्भिक रूप भी एक विजयी समाज का था जिसमें 
शक्ति और प्रतिष्ठा क्षत्रियों तथा ब्राह्मणों के हाथ में थी। क्षत्रिय अथवा राजन्य शासक थे 
और ब्राह्मण उनके पुरोहित। शेष जनता 'विशः” पद से सम्बोधित होती थी और कृषि तथा 
पशुपालन के द्वारा आर्थिक जीवन उन पर आधारित था। यद्यपि ऋकूसंहिता के 'दास” तथा 
“दस्यु! शब्दों की अनार्यपरक व्याख्या समीचीन नहीं प्रतीत होती तथापि भृत्यार्थक एक दूसरा 
“दास” शब्द भी.वहाँ पाया जाता है।* और यह मानना युक्तिसंगत प्रतीत होता है कि 
आर्य-ग्रामों और आर्य-कुटुम्बों में आर्येतर दास-दासियों का अभाव नहीं था। आर्यजनों के 
पर्यन्त में स्थित ग्रामों तथा अरण्यों में निषाद, किरात आदि अनेक आर्येतर जनों का निवास 
था। सम्भव है कि दास-वर्ग में सिन्धु-संस्कृति के अनेक उन्मूलित किसान और कारीगर थे 
जिन्होंने कालान्तर में आर्य-कृषि और शिल्प के विकास में योग दिया। वैदिक ब्राह्मण समाज 
की सांस्कृतिक पर्यन्त भूमि में 'मुनियों' और “श्रमणों” का एक निराला वर्ग था जिसका 
योगविद्या से परिचय होने के कारण कदाचित्‌ पिछली सिन्धु संस्कृति से अन्वय स्थापित किया 
जाना चाहिए। ये मुनि और श्रमण ब्राह्मणेतर तथा वैदिक संस्कृति के अनभ्यन्तर, प्रतीत होते 
हैं। 

मुनि-श्रमण : ऋक्संहिता के केशि-सूक्‍्त में केशधारी, मैले 'गेरुए” कपड़े पहने हवा 
में उड़ते, जहर पीते, 'मौनेय” से “उन्मदित' और ददेवेषित” “मुनियों' का विलक्षण चित्र 
आलिखित है। मुनियों का उल्लेख ऋकूसंहिता में अन्यत्र भी है, पर विरल हैं, और ऐसा 
लगता है कि चमत्कार दिखलाते हुए मुनियों के दर्शन ने सूक्तकार को विस्मय में और इस 
भ्रान्ति में डाल दिया था कि वे उन्‍्माद अथवा आवेश में हैं। यहाँ पर भी स्मरणीय है कि 
निवृत्तिपक अथवा क्लेश-लक्षण तप ऋक्‌संहिता के सुविदित जीवन-दर्शन के विरुद्ध था 
तथा योगजन्य सिद्धियाँ उनकी अपरिचित थीं अतएव यह स्वाभाविक है कि मुनियों का 
आचरण वैदिक ऋषियों को विचित्र प्रतीत हो। कात्यायन की सर्वानुक्रणणी के अनुसार इस 
सूक्‍त में 'वातरशन'” मुनियों के नाम इस प्रकार थे - जूति, वातजूति, विप्रजूति, वृषाणक, 





पक. आक्रमणकारी आर्य-जाति की कल्पना असंदिग्ध न होते हुए भी प्रायिक है। उसको तात्कालिक 
रूप से वहाँ स्वीकार किया गया है। किन्तु आर्य सम्बन्धी किसी विशेष अभिमत को यहाँ तर्क 
का आवश्यक आधार नहीं बनाया गया। 

€.  द्र०-पं० क्षेत्रेशचन्द्र चट्टोपाध्याय, 'दास एण्ड दस्यु इन दि ऋग्वेद” (रोम में संयोजित प्राच्य 
तत्त्वविदों के १६वें अन्तर्राष्ट्रीय सम्मेलब की विवरण पंत्रिका)। तु० गोविन्द चन्द्र पाण्डे, 
फाउन्डेशन्स आँव इण्डियन कल्चर, जि० २, पृ० १८४ प्र०। 


प्त 


4 . बौद्ध धर्म के विकास का इतिहास 


करिक्रत, एतश और ऋष्यश्रृंग। ऐतरेय ब्राह्मण में एक ऐतश का “उन्मत्त' मुनि के रूप में 
उल्लेख आता है।”? ऋष्यश्ृंग की कथा परवर्ती साहित्य में अनेकत्र और अनेक रूपों में पायी 
जाती है, पर यह स्पष्ट है कि ऋष्यश्ृंग एक ब्रह्मचारी और आरण्यक तपस्वी थे। तैत्तिरीय 
आरण्यक में श्रमणों को 'वातरशना:” कहा गया है [?? ताण्ड्य० में 'तुरो देवमुनि:' का उल्लेख 
है ।** ऋक्संहिता के अरण्यानी सूकत के द्रष्टा ऐरम्मद देवमुनि थे, जिससे अथर्व० में पठित 
“मुनेर्देवस्य मूलेन' इत्यादि .तुलनीय है। ताण्डूय० में 'मुनिमरण” नामक स्थान का उल्लेख है 
और “यतियों” को इन्द्र का शत्रु कहा गया है * उत्तरकाल में यति का अर्थ तापस था, यथा 
मुण्ड० २. ३. ६। शतपथ में तुर कावषेय को मुनि कहा गया है।”* शंकराचार्य 
शारीरकभाष्य (ब्र० सू० ३, ४, ६) में एक श्रुति का उद्धरण देते हैं जिसके अनुसार कावषेय 
ऋषि वेदाध्ययन और यज्ञ के समर्थक नहीं थे। यह स्मरणीय है कि कवष ऐलूष सरस्वती 
तट के वैदिक यज्ञ से साक्रोश अब्राह्मण कहकर निकाल दिये गये थे।”* तैत्तिरिय आरण्यक 
में गंगा-यमुना के मुनियों को नमस्कार किया गया है।”* आरुण केतुक चयन के विधान में 
भिक्षा आवश्यक है। एक भिक्षु आंगिरस ऋकसंहिता के दान की महिमा ख्यापित करने वाले 
दशम मण्डल के ११७ वें सूक्‍त के ऋषि कहे गये हैं। उपनिषदों में श्रमण शब्द का सकृत्‌ 
प्रयोग है,” यद्यपि मुण्डकोपनिषद्‌ स्पष्ट ही यज्ञ-विधि के निन्दक-मुण्डित-शिर भिक्षुओं की 
कृति प्रतीत होती है। इस प्रसंग में बहुचर्चित व्रात्य भी उल्लेख्य है।”* इन उल्लेखों से स्पष्ट 
है कि वैदिक काल में मुनि-श्रमण ब्राह्मण-प्रधान वैदिक समाज के बहिर्भूत होते हुए भी एक 
प्राचीन और उदात्त आध्यात्मिक परम्परा के उन्मूलित अवशेष थे। जैन और बौद्ध साहित्य 
में श्रमणों के विषय में अधिक सामग्री प्राप्त होती है और इसमें सन्देह नहीं रहता कि ब्राह्मण 
और श्रमण परस्पर विविक्त और विरोधी थे। ई०पू० चतुर्थ शताब्दी में यूनानियों ने उनके 
विभेद का उल्लेख किया है” और महाभाष्यकार पतज्जलि से उनका शाश्वत विरोध बताया 
है।** बुद्धकालीन श्रमण समुदायों का विवरण आगे प्रस्तुत किया गया है, पर इतना स्पष्ट 
है कि वे प्रायः दुःखवादी, निवृत्तिवादी, निरीश्वरवादी, जीववादी और क्रियावादी थे। उनकी 
दार्शनिक निष्ठा का मूल आधार संसारवाद अथवा कर्म और पुनर्जन्म से सिद्धान्त थे। 





१०. वैदिक इंडेक्स; जि० २, पृ० १६७। 

१9१9. तै० आ०, जि० १ पृ० <७, १३७-३८। 
१२. ताण्ड्य० जि० २, पृ० ६०१। 

१३. ताण्ड्य०, जि० १ पृ० २०८। 

१४. शतपथ, जि० २, पृ० १०४१। 

१५. ऐव्ब्रा० <, १ जि० १, पृ० ५१६। 

१६. तै० आ० जि० १ पृ० १६६। 

१७. बृ० उप० ४, ३, २२। 

१८. व्रात्यों पर द्र०-अथर्व० काण्ड १५। 

१६. मैकक्रिन्डल, एन्शेन्ट इण्डिया ऐज डिस्काइब्ड बाइ मेगास्थेनीज एण्ड एरियन, पू० ६७-१०५। 
२०. अधष्टाध्यायी २, ४, ६ पर महाभाष्य। 


रू 


बुद्ध और उनका युग पृ 


इस मुनि-श्रमण दृष्टि के प्रतिकूल थी पूर्ववैदिक कालीन ब्राह्मण-धर्म की प्रवृत्तिवादी 
और देववादी दृष्टि । जहाँ युनियों के लिए प्रवृत्तिमूलक कर्म बन्धनात्मक तथा हेय था और 
ब्रह्मचर्य, तपस्या, योग आदि निवृत्तिपरक क्रियाएँ ही उपादेय थीं, ब्राह्मण-धर्म में ऐहिक और 
आमुष्मिक सुख मुख्य पुरुषार्थ था और यज्नात्मक कर्म प्रधान साधन। शंकराचार्य ने कहा है 
कि वैदिक धर्म द्विविध है, प्रवृत्ति लक्षण और निवृत्ति लक्षण।*? पर यह स्मरणीय है कि 
पूर्व-वैदिक-कालीन ब्राह्मण-धर्म केवल प्रवृत्ति लक्षण था। निवृत्तिलक्षण धर्म के अनुयायी इस 
समय केवल मुनिश्रमण थे। 


वैदिक आर्य धर्म - देवता 

पूर्व वैदिक॑ धर्म की निष्ठा को गीता के इन शब्दों में संग्रहीत किया जा सकता है - 
“सहयज्ञा: प्रजा: सृष्ट्रवा पुरोवाच प्रजापति:। अनेन प्रसविष्यध्वमेष वो 5स्त्विष्टकामधुकू। 
देवान्भावयतानेन ते देवा भावयन्तु वः। परस्परं भावयन्तः श्रेयः परमवाप्स्थथ ।।”* भौतिक 
प्रकृति और मानव-जीवन के विविध ब्यापारों के पीछे बहुविध शक्तियाँ अधिष्ठातृरूप से 
विद्यमान हैं। इन शक्तियों का ही देवता शब्द से अभिधान होता है।*३ देवताओं की सत्ता 
ज्योतिर्मम, शुभ और अमर है। उनकी अभिव्यक्ति सर्वत्र पुरुषविध नहीं होती, पर समीचीन 
यजन का उचित फल प्रदान करने में वे चेतनवत्‌ सामर्थ्य रखते है।** यज्ञ और उसके फल 
का सम्बन्ध देव-शक्ति के द्वारा ही सम्पन्न होता है और इस प्रकार का फलप्रदत्व ही देवसत्ता 
का वास्तविक अर्थक्रियाकारित्व है।** यज्ञ के द्वारा मनुष्य देवताओं को प्रसन्‍न और उनके 
प्रसाद से अपना कल्याण कर सकते हैं। देवता के लिए मन्त्रपूर्वक द्रव्यत्याग को यज्ञ कहते 
हैं। ईरान में एक समय प्राचीन आर्य लोग हवि को अग्नि में नहीं डालते थे।*६ भारतीय 
आर्यों में बहुत पहले ही वैदिक काल में अग्नि हव्यवाह के रूप में प्रकट होते हैं, यद्यपि यह 
स्मरणीय है कि यहाँ भी उत्तरकालीन सिद्धान्त के अनुसार हवि का अग्नि में प्रक्षेप 'प्रतिपत्ति 
कर्म', ही समझा जाता था। 





२१. गीताभाष्य का उपोद्घात। 

२२. गीता, ३, १०-११। 

२३. तु०-“ज्योतिरादेस्तु भूतधातोरादित्यादिष्वचेतनत्वमभ्युपगम्यते। 
चेतनास्त्वधिष्ठातारो देवतात्मानः . . .7 

(ब्रह्मसूत्र,. १, ३, ३३ पर शांकरभाष्य) 

२४. द्र०-निरुक्त, दैवतकाण्ड, ब्रह्मसूत्र, १.३.२७-३३ तथा उन पर शांकरभाष्य; गीता, 
७.२०-२३, तु०-यौगसूत्र, २.४४-“स्वाध्यायादिष्टदेवतासम्प्रयोग:” जहाँ देवताविषयक तान्त्रिक 
सिद्धांत अन्तनिर्हित है। 

२५. तु०-महिम्नस्तोत्र, श्लो० २०, “क्रतौ सुप्ते जाग्रत्वमसि फलयोगे क्रतुमताम्‌”, इत्यादि तथा 
उस पर मधुसूदनी व्याख्या। 

२६. द्र०-हेरोडोटस, हिस्टरीज, (पेंग्विन क्लासिक्स में अनुवाद), पृ० ६८-६६। 


न बौद्ध धर्म के विकास का इतिहास 


वेद के अनेक देवताओं में इन्द्र का प्राधान्य था।* इन्द्र बल के देवता थे और 
आर्य-प्रसार के युग में संग्रामों का बाहुल्य उनकी लोकप्रियता का कारण था। उत्तरकाल में 
इन्द्र वर्षा के देवता के रूप में चर्चित हुए और इस प्रकार लोकप्रिय वने रहे । अग्नि, बृहस्पति 
और सोम विशेष खूप से ब्राह्मणों के देवता थे। वरुण, सत्य और ऋत के पालक के रूप 
में माने जाते थे। उनके सूकतों में ऋक्‌-संहिता के नैतिक आदर्श प्रकाश पाते हैं। और्ध्वदेहिक 
जीवन के विषय में पूर्व वैदिक कालीन धारणाएँ अस्पष्ट थीं। यह माना जाता था कि देवताओं 
का यजन करने वाले सतृपुरुष मृत्यु के पश्चात्‌ पितृलोक में निवास करते हैं।?८ अनृत-परायण 
व्यक्तियों की और्ध्वदेहिक अवस्था के विषय में कुछ स्पष्ट नहीं कहा गया है। देवताओं का 
उस समय मुख्यतया ऐहिक प्रसाद प्रार्थित था। यह भी उल्लेख्य है कि वैदिक देवताओं को 
आर्येतर प्रभाव से सर्वथा मुक्त नहीं माना जा सकता 


सामाजिक परिवर्तन 


मध्य और उत्तर वैदिक काल में दूर तक प्रभाव डालने वाले सामाजिक और धार्मिक 
परिवर्तन हुए। वैदिक आर्य सभ्यता का उत्तर-भारत में क्रमशः पूर्वाभिमुख प्रसार होता गया। 
शतपथ से विदित होता है कि अरण्यानी का साम्राज्य दग्ध करते हुए अग्नि वैश्वानर ने 
प्रसार का पथ प्रदर्शित किया और आर्य-ग्राम सदानीरा के पार विदेह तक जा पहुँचे ।*? भाषा 
का परिवर्तन और चारतुर्वर्ण्य का विकास “आर्य” तथा “आर्येतर” जनता के पर्याप्त संमिश्रण 
की ओर संकेत करता है। स्वयं वेद का संकलन और विभाजन महर्षि व्यास का कार्य बताया 
गया है, जिनमें अनार्य रक्त प्रचुर मात्रा में विद्यमान था। बृहदारण्यक उपनिषद्‌ में श्यामवर्ण, 
लोहिताक्ष और वेदवित्‌ पुत्र की प्राप्ति के लिए विधि का निर्देश किया गया।र? ये लक्षण 
निश्चय ही आर्यो के प्रथित गौरवर्ण और पिंगल केशों से बहुत दूर है।र* पूर्वैदिक काल 
की जनता-विशः - अब वैश्यों और शूद्रों में विभक्त हो गयी। शूद्र-वर्ण में आर्येतर जाति 





२७. वैदिक देवताओं एवं देववाद पर सामान्यतः द्र०-मैकडॉनल, वैदिक माइथॉलॉजी; कीथ-रिलिजन 
एण्ड फिलॉसफी ऑव दि वेद एण्ड उपनिषद्स जि० १; वैदिक 'ऐकेश्वरवाद' पर द्र०-श्मित्‌, 
ऑरिजिन एण्ड ग्रोथ आँव रिलिजन, पृ० १७२-८७; मैक्समूलर के 'पर्यायेश्वरवाद” (हेनोथीइज्म) 
पर मैकडॉनल, पूर्व० १० प्र०, कीथ, पूंर्व०, जि० १, पृ० ८८-८६; “विभागीय देवताओं” 
(“जान्देरगातर” पर, ओल्देनवर्ग, दी रेलिगियोन देश वेद, पृ० ६०-७३, इन्द्र आदि देवताओं 
पर, ऑरिजिन्स आँव बुद्धिज्म, पृ० २६६-७०। 

२८... ऋ० सं० १०.१४-१८; ६.११३ १.१५४। 

२६. उदाहरणार्थ, वैदिक रुद्र का सम्बन्ध सिन्धु संस्कृति से अनायास प्रतिपाद्य है - तु०-दि वैदिक 
एज, पृ० २०३। वैदिंक उषा और उर्वशी का सिन्धु-संस्कृति से सम्बन्ध स्थापित किया गया 
है। द्र०-इण्डिया पास्ट एण्ड प्रेजेन्ट, १.११ पृ० १६३ प्र०। 

३०. खाण्डव दहन की कथा इस प्रसंग में स्मरणीय है। 

३१. वबवृ० उप० ६.४.१६। 

३२. तु०-महाभाष्य, अष्टाध्यायी २.२.६ पर, “कपिल:पिंगलकेश इत्येनानप्यभ्यन्तरान्‌ ब्राह्मण्ये, 
गुणान्‌ कुर्वन्ति।” 


रन 


बुद्ध और उनका युग ७ 


की प्रधानता निर्विवाद है, पर केवल आर्येतर ही शूद्र नहीं थे और जैसा कि ऊपर देखा गया 
है, न अन्य वर्णों में आर्येतर रक्त का अभाव था।*र 

जब एक ओर वैदिक समाज जातीय और सांस्कृतिक दृष्टियों से मिश्रित और संकीर्ण 
हो रहा था और एक पुरानी परम्पराओं से बोझिल और जटिल समाज में परिणत हो रहा 
था, पुरानी विधाओं पर संशय और नवीन तत्त्व-विंचार का जन्म अनिवार्य था। अंतः वैदिक 
धर्म भी परिवर्तनग्रस्त था और देवताओं के प्राधान्य तथा यज्ञ द्वारा मर्त्यों और अमर्त्यों की 
सहयोगिता को छोड़ ब्रह्म-विद्या और आत्म-विद्या की ओर विकसित हो रहा था। देव-यजन 
से आत्म-यजन की ओर यह विकास प्रवृत्ति से निवृत्ति की ओर दिग्दर्शक बन गया। किन्तु 
निवृत्ति-मार्ग का यह उन्मेष अभी कुछ ही विचारशील व्यक्तियों में हुआ था। इस परिवर्तन 
का कारण मुख्यता श्रमण विचारधारा का प्रभाव था जिसके लिए जातीय और सांस्कृतिक 
संमिश्रण तथा ब्राह्मण धर्म के आन्तरिक विकास ने अब मार्ग प्रशस्त कर दिया था। 

मध्य और उत्तर वैदिक काल में देवता-विषयक धारणाओं में अनेक परिवर्तन हुए। 
अदिति, विश्वकर्मा, मन्यु, काम, श्रद्धा, काल, स्कम्भ, प्राण आदि अमूर्त देवताओं का इस 
काल में उल्लेख मिलता है। साथ ही सौर देवताओं के अभ्युदय से नैतिक निष्ठाओं का 
अभ्युद द्योतित होता है। बहुदेववाद का स्थान एकेश्वरवाद तथा ब्रह्मवाद ले लेते हैं।२/ और 
फिर कर्मवाद का ग्रभाव देववाद-मात्र की पुरानी स्थिति के लिए प्रतिकूल सिद्ध है। 


यज्ञ 

यज्ञ का प्रारम्भिक रूप जटिल न था। ऋलत्िक्‌ के द्वारा देवता की स्तुतिपरक मन्त्र. पढ़े 
जाते थे और हवि के रूप में विविध धान्य अथवा गोरस से निर्मित अन्न, पशु अथवा 
सोग ररा अर्पित किये जाते थे। “यदन्नः पुरुषों लोके तदनना तस्य देवता । क्रमशः अनेक 
यज्ञों में ऋत्विक्‌ के कार्य का चतुर्धा विभाजन दृष्ट होता है। होता नाम का ऋत्िकू 
ऋकूसंहिता की ऋचाओं का पाठ करता था। अध्वर्यु कर्म का भार सम्हालता था और यजुर्वेद 
से सम्बद्ध होता था। उद्गाता साम-गान करता था और ब्रह्मा समस्त यज्ञ-कर्म का अध्यक्ष 
होता था। श्रौत यज्ञों को हविर्यज्ञ और सोम, इन दो विभागों में बॉँटा गया है ।२* हविर्यज्ञ 
में अग्निह्त्र, दर्श-पूर्ण-मास, चातुर्मास्य, आग्रयण, पशु, सौत्रामण और पिण्डपितृयज्ञ होते 





३३. शीद्रों की उत्पत्ति पर द्र०-केम्ब्रिज हिस्टरी आँव इण्डिया, जि० १, पृ० ६५-८६; १२८-१२६६ 
काणे, हिस्टरी आँव दि धर्मशासत्र जि० २, भा० १, पृ० २६ प्र०, ३३ प्र०, ४५ प्र०; हटन 
कास्ट इन इण्डिया, अध्याय १); आर०एस० शर्मा, दि शूद्रज इन एन्श्येन्ट इण्डिया, है 
ऑरिजिन्स आँव बुद्धिज्म, पृ० २६३-६४। 

३४. उदाहरणार्थ बृ० उप० ३, ६; केन० ३, ४। 

३५. विस्तार के लिए द्र०-ऑरिजिन्स आँव बुद्धिम्म, पृ० २७४-७७, काणे, हिस्टरी आँव दि 
धर्मशास्त्र जि० २, मा० २, पृ० €७६ प्र०; कीथ, रिलिजन एण्ड फिलॉसफी“आँव दि वेद 
एण्ड दि उपनिषद्स, जि० २; यज्ञों के विस्तृत विवरण का आधार ब्राह्मण-ग्रन्थ तथा उन पर 
आश्रित विविध श्रौतसूत्र है, जिन पर सामान्यतः द्र०-विन्टरनित्स, हिस्टटी आँव इण्डियन' 
लिटरेचर, जि० १, पृ० २७१ प्र०, कात्यायन-श्रौतसूत्र (अच्युतग्रन्थमाला), भूमिका। 


डर 

् बौद्ध धर्म के विकास का इतिहास 

हैं। सोम याग की सात संस्थाएँ हैं - अम्निष्टोम, अत्यग्निष्टेम, उवध्य, षोडशी, वाजपेय, 
अतिरात्र और आप्तोर्याम। सोम-यागों के विकास से और ऋत्विजों के बढ़ते वर्ग के अथक 
प्रयास और संचित परम्परा से यज्ञविधान अधिकाधिक विपुल, जटिल और रहस्यामक होता 
गया। अग्नि-चयन के विकास ने याज्ञिक रहस्यवाद को विशेष रूप से पुष्ट किया। इस प्रसंग 
में कर्म! से “विधा” का अधिक महत्व शीघ्र ही समझा और घोषित किया गया।रें5 
आरुणकेतुक अथवा सावित्रचयन सदृश अग्नि चयनों में यज्ञविधि का भौतिक पक्ष प्रतीकात्मकता 
में विलीन प्राय हो गया।रं” इन चितिविषयक विद्याओं की आगे चलकर उपनिषत्‌कालीन 
विद्याओं अथवा उपासनाओं में परिणति हुई ।*८ इस प्रकार क्रमशः मनीषियों का ध्यान 
देवयजन से आत्म-विद्या और ब्रह्म-विद्या की ओर गया। चिति-निर्माण में ईटों का प्रयोग तथा 
प्रारम्भिक पञ्च पशु-वध प्राचीन आर्येतरीय प्रभाव का उन्मज्जंन सूचित करता है।३६ 


उपनिषदों का दार्शनिक चिन्तन 

आत्मा तथा ब्रह्म : सृष्टि विषयक जिज्ञासा का प्राचीन वैदिक साहित्य में उन्मेष दो 
दिशाओं में हुआ - जगत्‌ के मूलकर्ता के विषय में और जगत्‌ के मूल-उपादान के विषय 
में। जगत्‌ की निर्मिति अथवा विमिति पहले देवताओं का ही कार्य माना जाता था। देवताओं 
के एकत्व की स्पष्टतर उद्भावना के साथ इस धारणा की भी स्पष्टतर उद्रभावना हुई कि 
जगत्‌ की सृष्टि के पीछे एक सर्वशक्तिशाली चेतन सत्ता है जिसे पुरुष, आत्मा, ईश्वर अथवा 
ब्रह्म की आख्या दी गयी।*” दूसरी ओर जगत्‌ का मूल-उपादान अनेक तत्वों में खोजा गया 
- जल, वायु, आकाश, असतू, सत्‌ आदि। कुछ विचारकों ने चेतन सत्ता, आत्मा अथवा 
पुरुष को जगत्‌ का न केवल कर्ता, अपितु उसका मूल उपादान भी स्वीकार किया। इस प्रकार 
आत्मद्वैत अथवा ब्रह्माद्वैत के सिद्धान्त का प्ररोह हुआ। 

आत्मा के स्वरूप के विषय में वैदिक चिन्तन की एक सुदीर्घ विकास-परम्परा देखी जा 
सकती है ।” प्रारम्भ में देह अथवा अंगों से आत्मा को पृथक्‌ नहीं समझा जाता था यद्यपि 
'प्राण' ही आत्मा का मुख्य अथ था। प्राण को देह तथा इन्द्रियों की प्रेरिका शक्ति माना जाता 

बुद्ध और उनका युग दर 


था।? प्राण के सहारे ही इच्द्रियाँ कार्यशील रह सकती हैं, और सुषुष्ति में भी केवल प्राण 
ही जागरूक रहता है। प्राण का जीवित देह वी साँस और उष्णता से सम्बन्ध देखेकर उसका 
वायु और अग्नि से तादात्य भी स्थापित किया गया। प्राण में ही समस्त देवताओं का 
समाहार होता है ।*२ प्राण का चेतना के साथ घनिष्ठ संबंध है और कुछ विचारकों ने दोनों 
को एक ही माना,“ किन्तु औरों ने इनमें भेद किया तथा आत्मा का स्वरूप विज्ञान, प्रज्ञा 
अथवा प्रज्ञान माना।* कुछ ने और आगे बढ़कर प्रश्न किया - विज्ञातारं वा' अरे केन 
विजानीयात्‌', और इस प्रकार आत्मा की अनिर्वचनीयता, किन्तु अनिवार्यता के सिद्धान्त को 
उपस्थित किया।* 


ब्रह्म शब्द का मौलिक अर्थ बृहण या बढ़ाई अर्थात्‌ स्तुति था। अतएव देवताओं के 
स्तुतिपरक मन्त्र को ब्रह्मा कहा जाता था। ब्राह्मण-य्रन्थों में यज्ञ और मन्त्र की महिमा इतनी 
बढ़ी कि ब्रह्म शब्द प्रकारान्तर से मूल-तत्त्व-वाची हो गया। जिस वस्तु को दार्शनिकों ने सृष्टि 
का मूल-तत्त्व बताया उसे ही ऋत्विजों ने ब्रह्म की संज्ञा दे दी और इरा प्रकार देवताओं की 
मूल-भूत शक्ति को-ब्रह्म कहा गया और आत्मवाद को ब्रह्मवाद के अन्दर कवलित कर लिया 
गया। 

निवृत रूप लक्ष्य : ऊपर कहा गया है कि पूर्ववैदिक दर्शन के अनुसार यज्ञ द्वारा, 
जगत्‌ और जीवन में कार्यशील देवताओं के आराधन से ऐहिक और आमुष्मिक सुख और 
सौभाग्य प्राप्त किया जा सकता है। उत्तरवैदिक काल में न केवल देवताओं का स्थान ब्रह्म 
और ईश्वर ने ले लिया अपितु पुरुषार्थ-विषयक धारणा में भी प्रवृत्ति से निवृत्ति की ओर 
परिवर्तन हुआ। इस परिवर्तन के प्रधान कारण थे आत्मवाद और संसारवाद। आत्मा को 
अमर और आनन्दमय समझ लेने पर मरणशील और सुखासक्त मनुष्यों की लौकिक और 
स्वर्गिक भोग कामना अवश्य ही घट जाती है और उसके स्थान पर आत्म-ज्ञान की 
अभिलाषा प्रतिष्ठित होती है क्योंकि आत्मबोध ही समस्त कामनाओं की आत्यन्तिक निवृत्ति 
का उपाय है। पर यह स्मरणीय है कि बहुथा विशुद्ध आत्मवाद के सन्दर्भों में 'आप्तकामता' 
अथवा आनन्द” ही परमार्थ निरूपित किया गया है, न कि दुःखनिवृत्ति अथवा केवल 
उपशम । प्राचीन वैदिक परम्परा की जीवन की ओर उन्मुखता तथा आनन्द की खोज का यह 
एक आध्यात्मिक रूपान्तर है।*४ 

३१९३ 
१० बौद्ध धर्म के विकास का इतिहास 


कर्म एवं संसार 

दुःखवाद और निवृत्तिवाद की धारा मुनि-श्रमणों की प्रचारित थी “और संसारवाद 
अथवा पुनर्जन्मवाद पर आश्रित थी, जिसका कि आत्माद्वैतवाद से कोई अनिवार्य संबंध नहीं 
है। पुनर्जन्म का सिद्धान्त पूर्ववैदिक संहिताओं अथवा मध्यवैदिक ब्राह्मण ग्रन्थों में उपलब्ध 
नहीं होता । और न इन ग्रन्थों में और्ध्वदैहिक जीवन के विषय में विकसित धारणाएँ मिलती 
हैं। उत्तर वैदिक कालीन उपनिषदों में संसारवाद परिनिष्ठित, किन्तु अल्प-प्रचलित सिद्धान्त 
के रूप में प्रकट होता है। इससे स्पष्ट है कि इस सिद्धान्त का जन्म केवल वैदिक परम्परा 
के अन्तर्गत बौद्धिक अथवा आध्यात्मिक विकास का परिणाम नहीं मानना चाहिए, यद्यपि यह 
अस्वीकार नहीं किया जा सकता कि आत्मवाद के विकास के बिना पुनर्जन्मवाद वैदिक 
ऋत्रिजों को ग्राह्म न हो पाता। और न यह मानना उचित होगा क्रि पुनर्जन्मवाद एक 
बहुप्रचलित “आदिम” तथा 'प्राकृत' धारणा है क्योंकि वह आत्मा की केवल औध्वदैहिक सत्ता 
तथा किसी रूप में कादाचित्क जन्म का ही सिद्धान्त नहीं है, जो कि अनेक प्राचीन समाजों 
में सिद्धान्तित पाया जाता है, अपितु एक स्वभावतः विशुद्ध, अमर तथा अशरीरी आत्मा का 
सत्‌ और असत्‌ कर्म की अपरिहार्य शक्ति के द्वारा मुक्तिपर्यन्‍्त बार-बार देह-धारण का 
सिद्धान्त है। संसारवाद जीव, कर्म और मुक्ति अथवा निवृत्ति के सिद्धान्तों से पृथक्‌ अपनी 
सत्ता नहीं रखता।*८ इसका आधार किसी भी विचारक की तर्क-बुद्धि का कादाचित्क और 
अपर्यनुयोज्य विलास भी नहीं माना जा सकता। अन्यथा इसका व्यापक और संतत परवर्ती 
प्रभाव दुर्बोध हो जाता है। उत्तरकाल में भी पुनर्जन्म का युक्तिश: समर्थन नितान्त गौण रहा। 
“कृतहानि” और “अकृताभ्यागम' की युक्ति पीछे की उद्भावित है और केवल इस युक्‍ति के 
सहारे शायद ही कोई पुनर्जन्म पर विश्वास रखता। योगियों का अलौकिक ज्ञान ही पुनर्जन्म 
का वास्तविक साक्ष्य है और योग-विद्या में अभिन्ञ मुनि-श्रमणों का बढ़ता जीवन्त प्रभाव ही 
संसारवाद को वैदिक परम्परा में अनुप्रविष्ठ और जनता में प्रचलित करा सका। 


मोक्षमार्ग 


देवताओं को पुरुषवत्‌ मानकर स्तवन और अनन्‍्नादि के अर्पण द्वारा उनका प्रसादन 
सरल था। अलक्षण और अनिर्वाच्य ब्रह्म अथवा आत्मा की प्राप्ति किस प्रकार हो? दूसरी 
ओर, संसार से मुक्ति के लिए भी उपाय आवश्यक था। और इन उपायों में प्रधान था 
आत्म-ज्ञान। प्रायः उपनिषदों में यह विश्वास है कि योग्य गुरु से उपदेश सुनने पर तत्व-ज्ञान 
प्राप्त किया जा सकता है ।*< गुरु प्रायः शिष्य के लिए ब्रह्मचर्यवास आवश्यक समझते थे, पर 





४८. संसारवाद की उत्पत्ति पर द्र०-वही, पृ० २८०-८८, अन्य मतों के लिए, तु०-टाइलर, 
प्रिमिटिव कल्चर, जि० २, पृ० १६, ई० आर० ई०, जि० १२, पृ० ४२६, ओल्देनबर्ग, दी 
लेर देर उपनिषदेन उन्द दी आनफेंगे देस बुद्धि-समुस, पृ० २७ प्र०, १०५ प्र०, ला० वाले 
पूसें, लेंद जूस्को ३०० आवाँ जैसी, पृ० २८२ प्र०, वेलवल्कर एण्ड रानाडे, दि क्रियेटिव * 
पीरियड आँव इण्डियन फिलासफी, पृ० ८२। 

४६. यथा, दा० उप० ६.१४.२, श्वेताश्वतर० ६.२३, छा० उप० ४.६.३। 


बुद्ध और उनका युग 99 


यह ज्ञान का साक्षात्‌ अथवा आवश्यक उपाय नहीं था।*” सच्चरित्र तथा नैतिक गुणों पर 
भी बल दिया गया है, किन्तु वे परम्परा-द्वार ही है।*? यह स्वीकार किया गया है कि यदि 
उपदेश का श्रवण पर्याप्त न हो तो उस पर मनन और निदिध्यासन करना चाहिए, किन्तु यहाँ 
भी ये वाद की क्रियाएँ एक प्रकार से बाधक-निराकरण मात्र करती हैं। प्रधान हेतु श्रवण ही 
है।** अर्थात्‌ उपनिषदों में प्रायः आत्मा अथवा ब्रह्म के लिए शब्द को ही प्रमाण माना गया 
है। कुछ स्थलों पर यह भी स्पष्ट कर दिया गया है कि आत्मा समस्त विषयों का भासक होने 
के कारण स्वयं भास्य अथवा विषय नहीं बन सकता। आत्मा नित्य-सिद्ध है, न कार्य है न 
ज्ञापप। आत्ज्ञान के लिए केवल उस अज्ञान का निरास अपेक्षित है जो कि देहादि-विषय-वर्ग 
में आत्म-प्रतीति रूप है। इस दृष्टि से आत्मा का स्वरूप वर्णन तथा प्राप्ति का उपाय, दोनों 
ही "नेति-नेति” इन शब्दों में सूचित हैं। 

गुरूपदेश तथा तत्व-विचार के अतिरिक्त कहीं-कहीं उपनिषदों में भक्ति तथा योग की 
भी साधन के रूप में सूचना उपलब्ध होती है। श्वेताश्वतरोपनिषद्‌ में कहा है - “यस्य देवें 
परा भक्तिर्यथा देवे तथा गुरौ। तस्यैते कथिताह्मर्था: प्रकाशन्ते महात्मनः।।” कठ में कृपा के 
सिद्धान्त की अभिव्यक्ति है-“नायमात्मा प्रवचनेन लभ्यो न मेधया न बहुना श्रुतेन। यमेवैष 
वृणुते तेन लभ्यः तस्यैष आत्मा विवृणुते तनूं स्वाम्‌ ।” ईश के प्रारम्भ में तथा छान्दोग्य के 
घोर आंगिरस के उपदेश में गीता के निष्काम कर्म की पूर्वसूचना प्राप्त होती है। 
सांख्य योग 

कठ, मुण्डक और श्वेताश्वतर में सांख्य-योग का परिचय मिलता है। प्रायः यह माना 
जाता है कि सांख्य और योग अपने परवर्ती परिनिष्ठित रूप में क्रमशः विकसित हुए और 
इस विकास की पहली अवस्था उपनिषदों के इन संदर्भों में उपलब्ध होती है।“* किन्तु 
औपनिषद्‌ सांख्य के परवर्ती सांख्य से मेल न खाने का एक और भी कारण हो सकता है 
और वह यह कि उपनिषदों में सांख्य की अवतारणा नहीं की गयी है, केवल कुछ 
सांख्य-सिद्धान्तों का वेदान्त की दृष्टि से उपयोग किया गया है। अर्थात्‌ औपनिषद सांख्य 
विशुद्ध सांख्य नहीं, सांख्य की छायामात्र है। वस्तुनः सांख्य दर्शन के लिए वैदिक मूल नहीं 
खोजना चाहिए ।*“ स्वयं सांख्य-कारिका में, जो कि सांख्य का सबसे प्रामाणिक और प्राचीन 
ग्रन्थ है, वैदिक मार्ग को “अविशुद्धिक्षयातिशययुक्त” कहा है ।£* वेदान्त सूत्रों में 'प्रधान' 





५०. यथा, छा० उप० १८.७ प्र०, वही, ४.४-१०। 

५१. यथा, कठ० १.२.२३। 

५२. तु०-पंचदशी, ६३०, वेदान्तपरिभाषा, (हरिदास संस्कृत ग्रन्थमाला), पृ० १६६। 

५३. तु०-याकोबी, दी एन्तवि क्लुंग देर गॉतिस इदे बाई देन इन्देर्न, पृ० २४-२५ ओल्देनबर्ग, दी 
लेर इत्यादि (पूर्व), पृ० २०६ प्र०। 

५४. द्र०-ऑरिजिन्स आँव बुद्धिज्म, पृ० ३०५-६, तु०-गार्वे, दी सांख्य फिलोजोफी, पृ० ३, प्र०, 
तु०-कीथ, सांख्य सिस्टम, पृ० ७-८। 

५५. -सांख्यकारिका, का० २। 


हक 


पर... 


१२ बौद्ध धर्म के विकास का इतिहास 


(प्रकृति) को “अशब्द” अर्थात्‌ वेद-विरुद्ध कहा है।** सिद्धान्त में भी विरोध अपरिहार्य 
है--औपनिषद सिद्धान्त चेतनकर्तृत्ववाद अथवा पुरुषवाद है, सांख्य-सिद्धान्त अचेतन-कर्तृत्ववाद 
अथवा प्रधानवाद है। सांख्य दर्शन स्वयं अपना मूल अनादि श्रुति में नहीं, किन्तु कपिल मुनि 
के उपदेश में मानता है। “कपिल मुनि”, इस संज्ञा में कदाचित्‌ 'पिशड्गवस्त्रधारी” मुनियों की 
ओर इंगित पाया जाता है। सांख्य दर्शन की निरीश्वरवादिता, निवृत्तिपपायणता और 
श्रुति-विरोध से इस संकेत का समर्थन होता है और उसके मूल की श्रमण-विचारधारा में 
खोज युक्ति-संगत प्रतीत होती हैं, न कि वैदिक-विचारधारा में | किन्तु यह निस्सन्देह है कि 
उपनिषदों के सांख्य सन्दर्भ वैदिक क्षेत्र में श्रमण-प्रभाव को विशद करते हैं। मुण्डकोषनिषद्‌ 
का नाम ही इस प्रसंग में अवधेय है क्योंकि मुण्डक का साधारण अर्थ श्रमण ही होता है। 

सांख्य के साधन पक्ष का कुछ परिचय तो सांख्य के सिद्धान्त पक्ष के परिचय से ही 
आक्षेप्य है। इसके अतिरिक्त योग की अन्य प्रक्रियाओं का सांख्य से कोई अपरिहार्य संबंध 
नहीं है और उनका कुछ न कुछ परिचय नाना प्रकार के रहस्यवाद की परम्पराओं में मिलता 
है। किन्तु, गुरु शिष्य परम्परा में संरक्षित, एक व्यवस्थित आध्यात्मिक विज्ञान के रूप में 
योग-विद्या सांख्यादि श्रमण-संप्रदायों में उद्भूत और परिपुष्ट हुई। उपनिषदों में नाना 
रहस्यवादी संकेत मिलते हैं और ध्यान का उल्लेख भी” अधिकांश उल्लेखों से रीतिबद्ध 
योगविद्या के परिचय का अनुमान नहीं किया जा सकता, किन्तु कठ और श्वेताश्वतर के 
उल्लेख विशिष्ट हैं और अवश्य ही योग-विद्या की गहरी जानकारी जतलाते हैं। 

श्वेताश्वतर से यह भी स्पष्टतर प्रतीत होता है कि वह युग एक बौद्धिक और 
आध्यात्मिक आन्दोलन का था जबकि नाना दार्शनिक मत प्रस्तुत किये जा रहे थे।*८ यही: 
धारणा बृहदारण्यक की जनक-सभा के विवरण से और प्रश्नोपनिषद्‌ तथा अन्य स्थलों से 
भी मन में बनती है। यह प्रतीत होता है कि विदेह के अभ्युदय के युग में आर्य और 
आर्येतरीय सांस्कृतिक सम्पर्क घनिष्ठ और आध्यात्मिक बौद्धिक स्तर पर सविशेष फलप्रद बन 
गया। ब्रह्म, आत्मा और ईश्वर, संसार, कर्म और निवृत्ति के जटिल विषयों पर इस समय 
नाना ब्राह्मण और श्रमण मनीषी दत्तावधान थे। 


छठी शताब्दी ईसा पूर्व 

सामाजिक परिवर्तन : ई०पू० छठी शताब्दी समस्त प्राचीन संसार में व्यापक धर्मसुधार 
का युग था जबकि चीन, यूनान और भारत में बौद्धिक और आध्यात्मिक प्रतिभा का 
आश्चर्यजनक प्रस्फुरण देखकर ऐसा प्रतीत होता है कि मानो पिछली अनेक सहस्नाब्दियों की 
पर्येषणा के बाद मानव-जाति-मात्र के लिए “अभिसम्बोधि' का युग उपस्थित हुआ हो। इस 





५६. ब्रह्मसूत्र, १.१.५। 
५७. द्र०-ऑरिजिन्स आँव बुद्धिज्म, पृ० ३०१-२। 
५८. श्वेताश्वतर० १.१-२। 

५६. बृहदारण्यक० ३। 


बुद्ध और उनका युग * १३ 


व्यापक आध्यात्मिक क्रान्ति के लिए ऐतिहासिक हेतु प्रत्यय सामग्री” का समुचित निर्देश 
करना सरल नहीं है। भौतिकवादी दृष्टिकोण के अनुसार पानव-चेतना के परिवर्तनों का 
कारण सामाजिक धरातल पर खोजना चाहिए ।६० अध्यात्मवादी दृष्टि के अनुसार चेतनागत 
क्रांति ज्ञान के स्वाधीन विकास अथवा अतिमानवीय प्रेरणा से ही उत्पन्न होती। इन दोनों 
दृष्टियों में से किसी की भी अवहेलना नहीं की जा सकती है। सच तो यह है कि दोनों 
परस्पर सापेक्ष हैं, क्योंकि जहाँ एक ओर भौतिक-सामाजिक परिवर्तन के पीछे भी अन्ततोगत्वा 
नवीन आविष्कार और उनकी जननी प्रतिभा कारणरूप में विद्यमान हैं, वहाँ दूसरी ओर 
सामाजिक धरती के अनुकूल न होने पर किसी भी आध्यात्मिक बीज का प्रबल ऐतिहासिक 
परम्परा के रूप में प्ररोह असंभव है। ई०पू० छठी और पाँचवी शतादियों में अनेक 
महापुरुषों और मनीषियों के चिन्तन और उपदेश के साथ ही महत्वपूर्ण आर्थिक और 
सामाजिक परिवर्तन भी दृष्टिगोचर होते हैं, जिन्होंने न्यूनाधिक मात्रा में कुछ सामाजिक वर्गों 
के लिए क्लेश और उसके द्वारा जिज्ञासा के भाव को जन्म दिया होगा। सामाजिक परिवर्तन 
और आर्ति का अनुभव निस्सन्देह धर्म और दर्शन की नयी सरणियों की खोज से सम्बन्ध 
रखता है, किन्तु सामाजिक क्रान्ति नवीन चिन्तन की अपेक्षामात्र को जन्म देती है, उसके 
विषय और प्रकार का निर्णय नहीं करती। संस्कृति के आध्यात्मिक पक्ष के विकास में प्रतिभा 
बीज का कार्य करती है और सामाजिक स्थिति भूमि का। दोनों के सहयोग से ही नवीन 
आध्यात्मिक परम्पराएँ बनतीं और बढ़ती हैं। बुद्ध भगवान की देशना में उनकी विशिष्ट 
आध्यात्मिक अनुभूति कितनी और किस रूप में अभिव्यक्ति हुई, इसमें तत्कालीन समाज 
और चिन्तन का हाथ अवश्य ही था।*? कं 


जनपद 

भारत में छठी शताब्दी तक जनों के 'संचार और संनिवेश” का युग बीत चुका था 
और राज्य के संगठन में साजात्य की अपेक्षा देश-तत्त्व अधिक महत्त्वशाली हो गया था। 
फलतः जनों का स्थान जनपदों ने ले लिया था जिनमें कुछ राजाधीन थे और कुछ गणाधीन। 
अंगुत्तरनिकाय की एक प्रसिद्ध सूची के अनुसार उस समय सोलह महाजनपद' थे जिनके 
नाम इस प्रकार हैं - कासि, कोशल, अंग, मगथ, वज्जि, मल्ल, चेतिय, वंस, कुरु, पज्चाल, 
मच्छ, सूरसेन, अस्सक, अवन्ति, गन्धार और कम्बोज।*९ जैन वियाहपन्नत्ति में उससे 





६०. उदाहरणार्थ, द्र०-कार्ल मार्क्स, क्रिटेक आँव पुलीटिकर्ल इकनॉमी, प्रेफेस, गॉडर्न चाइल्ड, 
हिस्टरी। 

६१. साधारण लौकिक स्तर. पर बैखरी के द्वारा ही उपदेश सम्भव है, किन्तु इस उपदेश को श्रोता 
अथवा वक्ता के संस्कारों से पृथम्‌ रखना असम्भव है। ये संस्कार ही ऐतिहासिक-सांस्कृतिक " 
प्रभाव के मुख्य ढवर हैं। किन्तु वैंखरी के अतिरिक्त अथवा शब्दरहित, उपदेश भी सम्भव होने 
के कारण एवं अनौपदेशिक ज्ञान के सम्भव होने के, कारण, सब ज्ञान को इतिहासानुविद्ध नहीं 
माना जा सकता। तथापि सामान्यतः लोकसिद्ध शास्त्रीय परम्पराएँ शब्दमय एवं संस्कारविद्ध 
ही हैं, अतएव उनकी ऐतिहासिक आलोचना सम्भव है। 

६२. अंगुत्तर (रो०) जि० १, पृ० २१३, जि० ४, पृ० २५२. २५३, २६०। 


।५ 


१४ बौद्ध धर्म के विकास का इतिहास 


अंशतः भिन्‍न सूची दी गयी है जिसमें बंग, पाढ़ और लाढ़ के नाम उल्लेखनीय हैं। जनपद 
परस्पर संघर्ष में निरत थे और उनकी स्थिति परिवर्तनशील थी। सुदूर उत्तर-पश्चिम में 
शाखामनीषी साम्राज्य का प्रसार महत्त्वशाली घटना थी यद्यपि इस प्रसार की देश-गत और 
काल-गत परिधियों के विषय में अथवा इसके तत्कालीन ऐतिहासिक, सांस्कृतिक प्रभाव के 
विषय में निर्विवाद रूप से कुछ कहना कठिन है। इस युग के उदीच्य भारत का महत्व और 
सांस्कृतिक चित्र पाणिनि की अध्टाध्यायी में सुरक्षित है।*र मध्य देश के जनपदों की संस्कृति 
उत्तरवैदिक साहित्य में और महाभारत के प्राचीन आंशों में प्रतिबिम्बित है। पूर्वी उत्तर प्रदेश 
और बिहार के जनपदों और उनकी संस्कृति का चित्र प्राचीन बौद्ध और जैन साहित्य में 
उपलब्ध होता है।** इस प्रदेश में शाक्यादि गणों और निर्ग्नन्थादि श्रमणों का प्राचुर्य था और 
यही बौद्ध धर्म की जन्मभूमि थी। दक्षिणापथ का परिचय इस युग में बहुत अल्प था। 


राजा और राजनीति : राजाओं का पारस्परिक संघर्ष उतना ही तीव्र था जितना कि 
राजाधीन और गणाथीन जनपदों का। जहाँ उपनिषदों में और जातकों में काशी एक बलवान्‌ 
स्वतंत्र राज्य के रूप में हमारे सामने आती है, बुद्ध के समय में वह कोशल के साम्राज्य का 
एक अंग बन चुकी है। ऐसे ही बिम्बिसार के समय में मगध ने अंग जनपद को बलपूर्वक 
आत्मसात्‌ कर लिया। शाक्यगण कोशल की अधीनता स्वीकार करता था तब भी विदूडभ ने 
उस पर सांघातिक आक्रमण किया और अजातशत्रु ने लिच्छवियों से संग्राम ठाना। 


इन घटनाओं में गणराज़्यों का हास, राजतंत्र का उत्कर्ष और मगध के साम्राज्य का 
प्रसार स्पष्ट देखे जा सकते हैं। इस युग के अनेकविध राजनीतिक परिवर्तनों ने स्वभावतः 
तत्सम्बन्धी विचार-विमर्श की प्रोत्साहित किया और दण्डनीति की उस परम्परा को जन्म दिया 
जिसकी चरम परिणति परवर्ती काल के कौटलीय अर्थशास्त्र में उपलब्ध होती है। अनेक 
ब्राह्मण विचारकों ने चक्रवर्ती राजा का आदर्श निरूषित किया था और इस आदर्श का 
तत्कालीन आकर्षण इससे स्पष्ट है कि बौद्धों ने उसका आध्यात्मिक क्षेत्र में उपयोग करना 
चाहा ।** समाज और राज्य की उत्पत्ति तथा गणों के बलाबल पर विशेष रूप से विचार 
किया गया जैसा कि दीघनिकाय, महाभारत और अर्थशास्त्र से प्रकट होता है।*६ 


शासन की बागडोर क्षत्रियों के हाथ में थी। उत्तर-पूर्वी भारत के शाक्‍्य, लिच्छवि 
आि गण क्षत्रियवहुल और राजशब्दोपजीवी थे। लिच्छवियों के ७७०७ राजाओं का उल्लेख 
प्राप्त होता है। कदाचित्‌ ये गण के मुख्य क्षत्रियकुलों के प्रधान थे। लिच्छवियों की 


६३. द्र०-वासुदेवशरण अग्रवाल, 'पाणिनिकालीन भारत'। 

६४. आधुनिक निरूपण के लिए द्र०-फिक (अंग्रेजी अनुवाद) सोशल ऑर्गनाइजेशन इन नार्थ-ईस्टर्न 
इण्डिया इन दि एज आँव्‌ बुद्ध; बी०सी० लॉ०, इण्डिया इन अर्ली बुद्धिस्ट एण्ड जैन 
लिटरेचर; जे०सी० जैन, एन्श्येन्ट इण्डिया ऐज डिस्क्राइब्ड इन जैन कैनन; टी० डब्ल्यू राइज 
डेविड्स-बुद्धिस्ट इण्डिया इत्यादि। * 

६५. दीध० लक्खण-सुत्तन्त, चक्‍्कवत्ति-सीहनादसुन्तत, दे०-नीचे। 

६६. दीध० अग्गज्जसुत्तन्त, महाभारत (चित्रशाला प्रेस, पूना), शान्तिपर्व, अध्याय १०७; अर्थशास्त्र 
(त्रिवेन्द्रम्‌ संस्करण), जि० ३, पृ० १४४। 

न्याय-व्यवस्था विशेष रूप से सुचारू थी। शाक्यों में भी राजा अथवा “राजशब्दोपजीवी' 
शुद्धोदन का बाद में उल्लेख आता है। कपिलवस्तु में शाक्य गण का संस्थागार था जहाँ बूढ़े 
और जवान एकत्र होते थे और परामर्श से गण के शासन का कार्य चलाते थे । इन गणों 
की शासन-पद्धति कितनी जनतन्त्रात्मक और कितनी सामन्ततन्त्रात्मक थी, यह निश्चय से 
नहीं कहा जा सकता। 

कोशल, मगध आदि जनपदों में भी राजा और उनके सजात क्षत्रिय थे यद्यपि 
अजातशत्नु का विदूडभ सरीखे नंये राजाओं का बल उनके अमात्यों की कूटनीति, सेना की 
शक्ति तथा व्यक्तिगत योग्यता पर अधिक निर्भर था, उनकी मूर्धाभिषिक्तता पर कम।४४ 
धर्म और अर्थ की विभिन्‍न दृष्टियों से राजकीय आदर्श दो रूपों में प्रकट होता है। धर्म की 
दृष्टि राजा के कर्तव्यों पर जोर देती थी, अर्थ की दृष्टि राजा की शक्ति पर। धर्मविषयक 
धारणा भी ब्राह्मणों की और थी, बौद्धीं तथा जैनों की और। 

क्षत्रिय और धार्मिक आन्दोलन : राजाओं और उनके बन्धुओं के जीवनयापन के लिए 
अनेक व्यसन थे - मृगया, द्यूत, पान, स्त्रियाँ और युद्ध। किन्तु अनेक राजा अपने अवकाश 
में नवीन धर्म-दर्शन की प्रवृत्तियों को प्रोत्साहन देते थे। सच तो यह है कि ब्राह्मणों के समान 
ही क्षत्रिय भी इस युग में बौद्धिक जीवन का नेतृत्व करते थे। उपनिषदों में अनेक ज्ञानी 
राजाओं का वर्णन आता है, जैसे पांचालराज प्रवाहण जैवलि जिन्होंने श्वेतकेतु के पिता 
उद्‌दालक को उपदेश दिया।*5 केकयराज अश्वपति और काशिराज अजातशत्रु भी ब्राह्मणों 
को ज्ञान का उपदेश देते पाये जाते है ।*६ विदेहगाज जनक तो भारतीय आध्यात्मिक इतिहास 
में राजर्षि के रूप में सुप्रथित ही हैं। महाभारत में कृष्ण और भीष्म ज्ञान का उपदेश करते 
हैं। गीता में ज्ञान की एक राजर्षि परम्परा की ओर संकेत किया गया है जिसकी तुलना 
प्रवाहण जैवलि के द्वारा निर्दिष्ट क्षत्रिय-विधा से होनी चाहिए। बुद्ध और महावीर भी क्षत्रिय 
उपुदेशक थे। जैन परम्परा में तीर्थकरों का क्षत्रिय होना अनिवार्य है। 

यह उल्लेखनीय है कि कुछ विद्वानों ने क्षत्रियों को इस “युग के एक ब्राह्मण विरोधी 
धार्मिक-सामाजिक आन्दोलन का नेता ठहराया है [१० किन्तु उपर्युक्त तथ्य इस मत का 
निश्चित समर्थन नहीं करते। विश्वामित्र और वसिष्ठ के संघर्ष की कथा इस प्रसंग में 
निस्सार है और ऐसे ही महाभारत में उल्लिखित जामदग्न्य के किये हुए क्षत्रिय-संहार की 
कथा को भी भार्गवों की अतिरंजित कल्पना ही मानना चाहिए। ब्राह्मण-श्षत्रिय संघर्ष की 
ऐतिहासिकता स्वीकार करने के लिए कोई वास्तविक आधार नहीं मिलता क्षत्रियों ने नवीन 
आध्यात्मिक और बौद्धिक आन्दोलनों में महत्वपूर्ण भाग लिया, किन्तु इससे यह अनुमान नहीं 








६७. तु०-जे० वी० बी० आर० ए० एस०, १६२१, पृ० १८६-८७। 

द्द्द बु० उप० ६.२, छा० उप०, ५.३ प्र०। 

६६. छा० उप० ५११ प्र०, ब्ृ० उप० २.१। 

७०. तु०-राइस डेविडूस, बुद्धिस्ट इण्डिया, पृ० २५७, वैदिक एज, पृ० ४६८-६६। 

७१. तु०-सुक्थंकर क्रिटिकल स्टडीज इन दि महाभारत, पृ० २७८-३३३, (पूना, १६४४)। 

किया जा सकता कि आर्थिक लाभ, सामाजिक प्रतिष्ठा अथवा राजकीय शक्ति के लिए 
ब्राह्मणों और क्षत्रियों में जातिशः अथवा वर्गशः संघर्ष था। अवश्य ही नैष्कर्म्परक 
अध्यात्मविद्या पौरोहित्य की विरोधिनी थी, पर इसके नेता वास्तव में श्रमण थे जिनकी 
आध्यात्मिक-सांस्कृतिक परम्परा में इस समय क्षत्रिय और ब्राह्मण दोनों ही थे। बुद्ध और 
महावीर जन्मना क्षत्रिय थे, किन्तु जाति के परित्यागपूर्वक ही वे श्रमण बन सके। दूसरी ओर 
उपनिषदों में और गीता में संकेतित विशुद्ध क्षत्रिय-विद्या कर्म” का प्रत्याख्यान नहीं करती। 
फलतः उपलब्ध साक्ष्य के आधार पर केवल इतना ही स्वीकार किया जा सकता है कि 
पुरोहितों के कर्मकाण्ड का इस युग में अनेक दिशाओं से विरोध हुआ, जिसका श्रमणों, प्रबुद् 
क्षत्रियों और अध्यात्मवादी ब्राह्मणों ने नेतृत्व किया। 

आर्थिक प्रगति : ग्रामाण और “आरण्यक' वैदिक सभ्यता अब अनेकत्र नगरवासिनी 
हो गयी थी |?* व्यापार के सुदूर-विस्तृत स्थल और जल-पथों पर सार्थवाहों के उद्यम ने इन 
नगरों को समृद्धि प्रदान की थी।*२ नागरिक वाणिज्य और व्यवसाय श्रेणियों में संगठित थे 
और इन श्रेणियों के प्रधान श्रेष्ठी समाज में और राजसभा में प्रतिष्ठा प्राप्त करते थे 
नागरिक जीवन का विविध विकास इस युग के सामाजिक दृश्य को पिछले युग से विभक्त 
करता है। व्यावसायिक प्रविभाजन से उत्पन्न व्यापार को स्वयं एक विनिमय-साधन की 
अपेक्षा रहती है। द्रव्य ('मनी) का अविर्भाव इस अपेक्षा की पूर्ति करता हुआ समाज में एक 
नयी और रहस्यमयी-सी शक्ति को जन्म देता है। समाज में पहले की अपेक्षा अधिक 
परिवर्तनशीलता आती है, सामाजिक चिन्तन अमूर्त और पुरुष-निरपेक्ष बनने लगता है, और 
सामाजिक सम्बन्धों कां 'वस्तुसात्करण” (“रेइफिकेशन)) प्रारम्भ हो जाता है ?* बुद्ध के समय 
में ही भरतीय संस्कृति सर्वप्रथम “द्रव्य के युग” में अवतीर्ण हो रही थी। यह श्रमणों का ही 
नहीं, श्रेष्ठियों का युग था। अंग के मेण्डक, कोशल के अनाथ पिण्डिक और कौशाम्बी के 
घोषक इन धनाढ़य श्रेष्ठियों के कुछ ज्वलन्त उदाहरण हैं ।* यह स्मरणीय है कि ये बड़े 
श्रेष्ठी प्रायः उस युग के संन्‍्यास-परायण श्रमण-सम्प्रदायों के पोषक थे। 

कुछ इतिहासकारों ने सोलहवीं शताब्दी के यूरोपीय धार्मिक सुधार को तत्कालीन 
धनिक-वर्ग के अभ्युदय के साथ जोड़ा है।”* ऐसे ही, कुछ विद्वानों का सुझाव है कि जैन 
और बौद्ध धर्मों के अभ्युदय में भी श्रेष्ठियों की अनुकूलता एक सहयोगी कारण था। इस 





७२. द्र०-ऑरिजिन्स आँव बुद्धिज्म, पृ० ३१४-१५, तु० सी० ए० एफ० राइज डेविड्स, केम्ब्रिज 
. हिस्टरी, जि० १, पृ० १८६ प्र०, एन० सी० वन्द्योपाध्याय, इकोनामिक लाइफ एण्ड प्रोग्रेस- 

इन इन्श्येन्ट इण्डिया, जि० १), भाग ३। 

७३. व्यापारपथों एवं सार्थवाहों पर, द्र०-राइज डेविड्स, बुद्धिस्ट इण्डिया, पृ० १०३-१०५, 
मोतीचन्द, सार्थवाह। 

७४. श्रेणियों पर, द्र०-मजुमदार, कॉरपोरेट लाइफ इन एन्श्येंन्ट इण्डिया। 

७६. तु०-स्वीजी, थियरी आँव कैपिटलिस्ट डिवेलमेंट, पृ० ३५ प्र०। 

७६. द्र०-मललसेकर, डिक्शनरी आँव पालिप्रोपर नेम्स, २ जि०। 

७७. तु०-टाउनी, रिलीजन एण्ड दि राज आँव कैपिटलिज्म। 

सुझाव के लिए विशुद्ध सम्भावना के अतिरिक्त विशेष प्रमाण नहीं हैं। यह सच है कि प्राचीन 
वैदिक देवता और यज्ञ एक थ्रामीण और कृपिप्रधान सामाजिक परिवेश में उद्भूत हुए थे। 
नगर-जीवन के बदले हुए वातावरण में पुराने वैदिक धर्म के प्राकृतिक व्यापारों तथा 
ग्राम-जीवन से सम्बन्ध रखने वाले अनेक प्रतीकों का घुँधलाना उतना ही स्वाभाविक था 
जितना उनके साथ उस श्रद्धा का जो कि पुराने देवताओं और उनके याज्ञिक कर्मकलाप का 
आधार थी। तथापि यह स्मरणीय है कि प्रोटेस्टेंट आन्दोलन के विपरीत जैन और बौद्ध 
सम्प्रदाय निवृत्तिपकक थे और उनके अनुसरण का थार्मिक सम्पत्ति के हथियाने के लोभ के 
साथ कोई सम्बन्ध स्थापित नहीं किया जा सकता। और फिर इन सम्प्रदायों को सुधारवादी 
कहना वस्तुतः संगत नहीं है। अतएव यद्यपि यह निर्विवाद है कि श्रेष्ठियों ने श्रमण-सम्प्रदायों 
की सहायता की यह नहीं कहा जा सकता कि इन सम््रदायों का उद्भव अथवा विकास समाज 
के धनिक-वर्ग के तत्कालीन उद्भव तथा विकास के साथ अनिवार्य सम्बन्ध रखता था |*०क 

ब्राह्मण वर्ग : ब्राह्मण इस युग में अपना सामाजिक श्रेष्ठत्व प्रख्यापित करते थे और 
पुरोहित तथा आचार्य के जीवन को अपना आदर्श मानते थे। धर्मशास्त्र के अनुसार ब्राह्मण 
के ६ प्रधान कर्तव्य थे - 'यजन, याजन, अध्ययन, अध्यापन, दान और प्रतिग्रह !' पर यथार्थ 
में अनेक ब्राह्मण न पुरोहित थे न आचार्य, कुछ प्रशासकीय कार्यों में अधिकृत थे और कुछ 
जमींदार अथवा क्षुद्र किसान अथवा दरिद्र कर्मकर थे |#८ साधारण जनता के जीवन में 
जटिल श्रोत यागों की अपेक्षा नाना गृह्म कर्मों का अनुष्ठान अधिक महत्व रखता था। यह 
स्मरणीय है कि जहाँ श्रोत कर्म का बौद्धों और जैनों ने बहुत विरोध किया, गृह्मकर्मों का 
बौद्ध और जैन उपासकों ने सर्वथा तिरस्कार नहीं किया। अतएव परवर्ती काल में 
उदयनाचार्य ने कहा कि “नास्त्येव तदुदर्शन यत्र सांवृतमेतदित्युक्त्वापि गर्भाधानाचन्त्येष्टिपर्यन्तां 
वैदिकी क्रिया नानुतिष्ठति जनः/** ऊपर उपनिषदों की आलोचना में यह कहा गया है कि 
स्वयं ब्राह्मणों के धर्म में कर्मकाण्ड के अतिरिक्त ज्ञान-काण्ड ने महत्वशाली स्थान पा लिया 
था और ब्राह्मण ऋत्विजों और आचार्यों ने इसका सतत्‌ प्रयल किया कि उनके धर्म का 
प्रगतिशीलतम दार्शनिक सिद्धान्तों से सामंजस्य बना रहे। आत्मवाद और ब्रह्मवाद का समन्वय 
तथा संसारवाद और कर्मवाद का स्वीकार, इस प्रवृत्ति के उदाहरण हैं। महाभारत में, 
विशेषतः गीता और शान्तिपर्व में, कर्म और ज्ञान के प्रचलित विरोध का स्पष्ट परिचय 
मिलता है। मोक्षथर्म पर्व में ज्ञान को प्राधान्य दिया गया है। भगवदगीता में कर्म और ज्ञान 
के समन्वय का प्रयत्न किया गया है। ये दोनों धाराएँ उपनिषदों में भी देखी जा सकती है 





७७क. तु०-बोधिरश्मि (नई दिल्‍ली, १६८४), प्रृ० ४ प्र०। 

७८- तु०-फिक, पूर्व० (कलकत्ता, १६२०), पृ० २२२ प्र०। तु० फाउन्डेशन जि० २, पृ० २११ 
प्र०। 

७६. आत्मतत्त्वविवेक (चौखम्भा संस्कृत ग्रन्थमाला) पृ० ४१७ - “ऐसा कोई दर्शन नहीं है जिसमें 
लोग गर्भधान से लेकर अन्त्येष्टि क्रिया पर्यन्त वैदिक कर्म को सांवृत बताते हुए भी उसका 
अनुष्ठान न करते हों।” 


६ 
प बौद्ध धर्म के विकास का इतिहास 


- मुण्डक में कर्म का तिरस्कार, ईश और अंशतः छान्दोग्य में ज्ञानकर्म-समुच्चय | यह कहा 
गया है कि वैदिक प्रवृत्ति धर्म का विरोध उत्तरपूर्व में व्यापक रूप से किया गया जबकि 
उत्तर-पश्चिम में प्रवृत्ति और निवृत्ति के समन्वय का यत्न किया गया। इस प्रकार एक ओर 
बौद्ध धर्म और जैन धर्म का तथा दूसरी ओर भागवत्‌ धर्म का विकास हुआ ।”? इस मत 
में बौद्धिक प्रवृत्तियों का जैसा असंकीर्ण प्रादेशिक विभाजन अभीष्ट है वैसा यथार्थ में सिद्ध 
नहीं किया जा सकता। इतना अवश्य सत्य है कि गणों और श्रमणों के पूर्वी प्रदेशों में 
निवृत्तिपरक सम्प्रदायों का जितना प्रचार था उतना इस समय पश्चिमी प्रदेशों में नहीं था। 
इस आपेक्षिक भेद का कारण न तो मूलतः भौगोलिक था - क्योंकि भौगोलिक कारणों का 
विशिष्ट बौद्धिक अथवा आध्यात्मिक प्रवृत्तियों से सम्बन्ध जोड़ पाना सरल नहीं हैः” और 
न एक व्यापक सुधार की प्रवृत्ति का अतर्क्य न्यूनाधिक्य था, प्रत्युत यह स्वीकार करना होगा 
कि उत्तरपूर्वी आध्यात्मिक आन्दोलन वैदिक धर्म का आन्तरिक सुधार-आन्दोलन न होकर 
वास्तव में श्रमणों के प्रभाव का विस्तार था जिसमें प्रादेशिक, सामाजिके, सांस्कृतिक कारण 
सहकारी बन गये, जबकि पश्चिम में वैदिक धर्म के अन्तर्गत सुधार की प्रवृत्तियाँ अनेक रूपों 
में विकसित हुई। 

प्रचलित धर्म : भारतीय समाज में सदैव अनेक सांस्कृतिक स्तर संग्रहीत रहे हैं और 
उनके अनुरूप धार्मिक निष्ठा भी विविध रही है। भगवदगीता में कहा गया है “स्त्वानुरूपा 
सर्वस्य श्रद्धा भवति भारत। श्रद्धामयो5यं पुरुषो यो यच्छुद्ध: स एव सः।। यजन्ते सात्त्विका 
देवान्यक्षरक्षांस राजसा:। प्रेतान्भूतगणांश्चान्ये जयन्ते तामसा जनाः॥” (१७, ३-४) 
देव-पूजा वैदिक थी और यहाँ सात्त्तिक कही गयी है। यक्ष-पूजा, जिसे यहाँ राजस कहा गया 
है, साधारण जनता में सुप्रचलित थी। यक्ष शब्द प्रायः देवता के समान ही अर्थ रखता था, 
और यक्ष-पूजा, जिसे यहाँ राजस कहा गया है, साधारण जनता में सुप्रचलित थी। यक्ष शब्द 
प्रायः देवता के समान ही अर्थ रखता था, और यक्ष-पूजा को अनेकांश में आर्य-धर्म का ही 
प्रचलित, परिवर्तित और परिवर्धित रूप मानना अयुक्त न होगा। यक्षों को अलौकिक सत्त्व 
माना जाता था जो प्रायः वृक्षों में निवास करते थे और प्रसन्‍न होने पर नाना सांसारिक 
कामनाओं की पूर्ति का वर देते थे। वे अनेकत्र स्थानदेवता अथवा कुलदेवता के रूप में 
प्रतिष्ठित थे धरम और शक्र के साथ उनका विशेष सम्बन्ध था। कभी वे अनिष्टकारी भी हो 





८०. तु०-आर० जी० भण्डारकर, वैष्णविज्म, शैविज्न, एण्ड अदर माइनर रिलिजस सिस्टम्स, पृ० 
४१-४२। 

८१. भौगोलिक और बौद्धिक तत्वों के सम्बन्ध पर, तु०-वकल, हिस्टरी आँव सिविलजेशन इन 
इग्लैण्ड, अध्याय २, इसकी आलोचना, लॉर्ड एक्टन, हिस्टारिकल एसेज एण्ड स्टडीज; 
अध्याय १०-११। 

८२. अर्थात्‌ 'सबकी श्रद्धा सत्त्वानुरूप होती है, मनुष्य श्रद्धामय है, जिसकी जैसी श्रद्धा है, वह 
वैसा ही है। सात्त्विक पुरुष देवताओं का यजन करते हैं, राजसिक यक्ष-राक्षसों का तथा अन्य 
तामसिक जन भूत-प्रेतों का। 


बुद्ध और उनका युग १६ 


सकते थे और आवेश के कारण भी बन जाते थे । यक्षियों में अप्सराओं का सादृश्य देखा 
जा सकता है और कभी वे पुरुषों को प्रलोभित करती मिलती हैं। कुछ यक्ष बाद में ब्राह्मण 
और बौद्ध देवताओं में रूपान्तरित पाये जाते हैं और उनका प्रभाव कुछ आंशों में 
प्रतिमा-विधान की परम्परा तथा तान्त्रिक पद्धतियों पर देखा जा सकता है।"र 

यक्षों की पूजा के अतिरिक्त नाना प्रेत, भूत और पशुओं की तामस पूजा भी लोक 
में प्रचलित थी। इन्द्र, स्कन्द, रुद्र, मुकुन्द, यक्ष, प्रेम, नाग आदि के अनेक उत्सव मनाये जाते 
थे। इन अवसरों पर ब्राह्मणों और श्रमणों को, दरिद्रों को और भिखारियों को दान दिये जाते 
थे और ख़िलाया जाता था। इन उत्सवों में जनसंमर्द और मद्यपान अविदित नहीं थे और 
इनकी तुलना बौद्ध ग्रन्थों में उल्लिखित 'समज्जा' से की जा सकती है।र 

प्रचलित धारणा के अनुसार जीव एक सूक्ष्म और अप्रत्यक्ष पुरुष है जो कि स्थूल 
आधिभौतिक देह का संचालन करता है और मन और प्राण की चेष्टाओं का वास्तविक 
आधार है। उपनिषदों और बौद्ध ग्रन्थों में इस प्रकार की धारणा नाना रूपों में सामने आती 
है। “अंगुष्ठमात्र: पुरुषो उन्‍्तरात्मा सदा जनानां हदये संनिविष्ट: . . . .” (कठ. २.६.१७), 
“इहैवान्त: शरीरे सौम्य स पुरुषों . . . .” (प्रश्न ६.२), “य एपो उश्चिणि पुरुषो दृश्यत एप 
आत्मेति . . . .” (छा० ४.१५.१), “अथ योष्यं भगवोःप्सु परिख्यायते यश्चायमादर्शे 
कतमएष इत्येष उ एवं सर्वेष्वेतुषु परिख्यायत इति” (छा० <८.७.४), “य एष स्वप्ने 
महीयमानश्चरत्येष आत्मेति . . . .” (छा० ८.१०.१) आदि उपनिषदों के वाक्यों में 
आत्मविषयक ऐसी प्रचलित धारणा का उल्लेख मिलता है। किन्तु इस प्रकार की 
सूक्ष्यदेहाध्यासयुक्त धारणा उपनिषदों के वास्तविक सिद्धान्त को प्रकट नहीं करती। जीव' 
अथवा “आत्मा' इन शब्दों से एक ओर प्रचलित, अध्यास-दूषित पुरुषविषयक धारणाएँ और 
दूसरी ओर उपनिषदों के अनिर्वचनीय, किन्तु अनपोह्य आत्मा का सिद्धान्त, ये दोनों ही 
सूचित होते रहते हैं। बौद्ध ग्रन्थों में “जीव” तथा “आत्मा” का प्रयोग प्रायः पहले अर्थ में, 
अर्थात्‌ प्रत्यगात्मा में अध्यस्त सूक्ष्मादि देह के अर्थ में, होता रहा है। ब्रह्मजाल सुत्तन्त, 
पायासि० आदि सन्दभों में यह स्पष्ट है। वस्तुतः यही अर्थ बुद्धिस्थ रखने पर “नैरात्य” के 
सिद्धान्त की संगति होती है। आत्ममात्र का प्रत्याख्यान नहीं किया जा सकता क्योंकि वह 
अपनी ही सत्ता का अपलाप होगा और स्वयं व्याहत। आत्मा की विशिष्ट व्याख्याओं का 
अवश्य खण्डन किया जा सकता है, यथा इसका कि आत्मा में कर्तृत्व और नित्यत्व दोनों धर्म 
है, किन्तु इन व्याख्यानों में आत्मा की अनिर्वाच्यता का संग्रह अयुक्त होगा। 

परिव्राजक-उद्भव : छठी शताब्दी के लौकिक जीवन का नेतृत्व राजाओं और 
्रेष्ठियों, ऋत्विजों और आचार्यों के हाथ में था जो कि शक्ति और धन से अथवा देवताओं 
की कृपा से दूसरों के लिए भोग और सुविथायें जुटाने में दत्तचित्त थे और जिनके प्रयत्न से 





८३. यक्षों पर द्र०-कुमारस्वामी-यक्षज २ भाग। 
८४. द्र०-ऑरिजिन्स आँव बुद्धिज्म, पृ० ३१८-१६। 


रख 
२० बौद्ध धर्म के विकास का इतिहास 


साम्राज्य विस्तृत और नगर समृद्ध हो रहे थे। दूसरी ओर, सामाजिक जीवन के इस 
प्रवृत्ति-पक्ष की सर्दथा अवहेलना करते हुए अनेक श्रमण, मुण्डड अथवा भिक्षु जीवन के 
अवार्य दुख से तप्त जनता के समक्ष निवृत्ति और शान्ति का आदर्श उपस्थित कर रहे थे। 
संसार-त्याग के प्रचारक नाना “पाषण्डों' में विभक्त इन परिव्राजकों का अभ्युदय और प्रभाव 
इस युग के धार्मिक जीवन का सम्भवतः सबसे महत्वशाली तथ्य था। 

याकोबी ने यह सुझाव प्रस्तुत किया है कि ब्राह्मण भिक्षुओं के अनुकरण में बौद्ध और 
जैन भिक्षुओं का उदय हुआ था ।* इसके समर्थन में उन्होंने मुख्य युक्ति यह दी है कि बौद्ध 
और जैन भिक्षुओं के नियम गौतम और बौधायन के धर्म-सूत्रों में प्राप्त नियमों से सादृश्य 
रखते हैं। वस्तुतः यह सादृश्य केवल संसार-त्याग के आदर्श की समानता में पर्यवसित हो 
जाता है और अत्यन्त व्यापक नियमों की परिधि का अतिक्रमण नहीं करता। याकोबी का 
विश्वास था कि निवृत्ति का आदर्श ब्राह्मणों के धर्म में पहले उदित हुआ और चतुर्थ आश्रम 
के रूप में व्यक्त हुआ। पीछे इस आदर्श का बौद्धों और जैनों ने अनुसरण और अनुकरण 
किया किन्तु इस अभ्युपगम के समर्थन में पर्याप्त युक्ति-बल नहीं दीखता क्योंकि चातुराश्रम्य 
के सिद्धान्त की ब्राह्मण-धर्म में प्रतिष्ठा सर्वप्रथम धर्म-सूत्रों में हुई, उसके पहले नहीं। और, 
अधिक सम्भावना इस बात की है कि संसारवाद के साथ परित्रज्या का भी ग्रहण ब्राह्मणों ने 
श्रमणों से किया, न कि श्रमणों ने ब्राह्मणों से। 

बैदिक संहिताओं में तथा ब्राह्मणों में आश्रम शब्द की कही उपलब्धि नहीं होती सायण 
ने ऐतरेय ब्राह्मण के “किन्नु मलं किमजिनं किमु श्मश्रूणि कि तपः। पुत्र ब्रह्माण इच्छध्वं स 
वै लोको वदावदः।” (३३.१)। इस श्लोक की व्याख्या में कहा है कि “आश्रम-चतुष्टय॑ 
विवक्षितम्‌” और काणे महीदय ने इसको वैदिक-साहित्य में चार आश्रमों का प्राचीनतम, 
अस्फुट उल्लेख माना है।* किन्तु यह व्याख्या निर्विवाद नहीं कही जा सकती, विशेषः 
सायण का 'मल' को गा्हस्थ्य का द्योतक मानना। सम्भव है कि इस श्लोक में ब्रह्मचारियों, 
तपरिवियों और मुनियों की ओर संकेंत हो, किन्तु किसी स्वीकृत चातुराश्रम्य की व्यवस्था की 
ओर संकेत नहीं है। उपनिषदों में जैसे कुछ स्थलों में संसारवाद ओर कर्मवाद का अभ्युपगम 
है, वैसे ही कुछ स्थलों में संसार-त्याग का भी उल्लेख मिलता है। श्वेताश्वतर में 
“अत्याश्रमिभ्य:” पद पाया जाता है,(* बृहदारण्यक में याज्ञवल्क्य से सम्बद्ध कुछ स्थलों में 
प्रवज्या का संकेत है,प5 मुण्डक (३.२.६) में “सन्न्यासयोग” का उल्लेख है। मुण्डक 
(१.२.१)) में भी संन्यासियों का उल्लेख है, यद्यपि इस स्थल में अरण्यवासियों और भिश्ुओं 
में विभेद नहीं किया गया है। छान्दोग्य (२.२३.१) में भी तृतीय और चतुर्थ आश्रमों का 

विवेक नहीं है। इन उल्लेखों से यह तो स्पष्ट है कि कुछ वैदिक आचार्य उपनिषत्काल के 
उत्तरार्थ में न केवल भिश्ु-जीवन से परिचित थे, अपितु उसको आदर्श मानना चाहते थे। 
किन्तु इन उल्लेखों से यह नहीं प्रतीत होता है कि इस समय वैदिक धर्म के अन्दर चार 
आश्रमों का व्यवस्थित आदर्श प्रतिष्ठा-लाभ कर चुका था। ऐसा प्रतीत होता है कि प्राचीन 
वैदिक काल में केवल दो ही आश्रम अंगीकृत थे - ब्रह्मचर्य और गार्हस्थ्य, यद्यपि वैदिक 
जीवन के बाहर पुरानी सभ्यता के अवशेष मुनि-श्रमणों की सत्ता सर्वथा अविदित नहीं थी। 
उत्तर वैदिक काल में प्रतीकात्मक और रहस्यमय विद्याओं और उपासनाओं के आविर्भाव के 
साथ आरण्यक-जीवन का भी प्रचार हुआ और एक तीसरे आश्रम का आदर्श विकसित हुआ 
जिसमें पहले दोनों आश्रमों का तथा कर्म और विद्या का समन्वय है। साथ ही साथ श्रमणों 
: के सिद्धान्त और दृष्टान्त से कुछ वैदिक ऋषि और विचारक प्रभावित हुए और फलतः 
; उपनिषदों में कहीं-कहीं वैदिक कर्म की अवहेलना तथा संन्यासियों की स्तुति पायी जाती है। 
परवर्ती काल में संन्यास को चतुर्थ आश्रम के रूप में धर्म-सूत्रों ने स्वीकार किया, किन्तु 
उनके युग में भी इन आश्रमों के नामादि सर्वसम्मत नहीं प्रतीत होते। आपस्तम्ब की पंक्ति 
है - “चत्वार आश्रमा गाह॑स्थ्यमाचार्यकुलं मौन वानस्प्रस्थ्यमिति ।”८६ गौतम ने ब्रहमचारी, 
गृहस्थ, भिधु और वैखानस का उल्लेख किया है 5” वसिष्ठ और बोधायन ब्रह्मचारी, गृहस्थ, 
वानप्रस्थ अन्नैर पखखाजक-ये संज्ञाएँ प्रस्तुत करते है।** यही नहीं, बौधायन और गौतम 
दोनों गार्हस्थ्य को प्राधान्य देते हैं। बौधायन का कथन है - “काश्रम्यं त्वाचार्या 
अप्रजननत्वादितरेषाम्‌। तत्रोदाहरन्ति प्रहलादि वैं कपिलो नामासुर आस स एतान्ग्रेदाश्वकार 
देवैः स्पर्धमानस्तान्मनीषी नाद्रियेत /”** इस प्रकार श्रामण्य की एक प्राचीन परम्परा को ही 
ई०पू० छठी शताब्दी के वैदिक और अवैदिक भिश्षु सम्प्रदायों के मूल में मानना चाहिए (परिके 
ब्राह्मण परिव्राजक : भिक्षुओं के अनेक सम्प्रदाय थे जो कि दो मुख्य विभागों में बाँटे 

जा सकते हैं - ब्राह्मण और श्रमण। संसार-त्यागी और तपस्वी दोनों ही थे, किन्तु कुछ 
विषयों में व्यापक भेद था। ब्राह्मणों की दृष्टि से संसार-त्याग नाना लौकिक कर्तव्यों की पूर्ति 
के बाद युक्त था। इसी दृष्टि की ओर उत्तरज्ञयण का यह निर्देश है - “अहिज्ज वेये 
परिविस्स विधे पुत्ते परिठप्प गिहंसि जाया। भोच्चाण भोए सह इत्थियाहि आरण्णगा होह मुणो 

जे 
रर बौद्ध धर्म के विकास का इतिहास 


पसत्थ”<४ इसके अतिरिक्त “बम्भण्णय! में वर्णभेद के अनुसार प्रव्रज्या का अधिकार केवल 
ब्राह्मण अथवा द्विज को ही प्राप्त था जबकि बौद्ध संघ में सब ही वर्ण और जातियाँ सागर 
में नदियों के समान भेद छोड़कर हिल-मिल जाती थीं। और फिर वेद के प्रमाण और महत्व 
की ओर भी ब्राह्मणों और श्रमणों की दृष्टियाँ विभकत थी। वसिष्ठ का कथन है - 
“सन्नयसे स्सर्वकर्माणि वेदमेक॑ न सन्‍नयसेतू | वेदसन्नयसनाच्छूद्रस्तस्माद्वेदं न सन्‍नयसेतू ।” 5 

इसके विपरीत उत्तरज्झयण में कहा है - “वेया अहीया न भवति ताणं।”*5 अन्त 
में, स्त्रियों की प्रवज्या पर भी ब्राह्मणों का मत श्रमणों की अपेक्षा भिन्‍न तथा अनुदार था। 
यह भी स्मरणीय है कि ब्राह्मणों में तापस और भिक्षु अलग-अलग थे। शंकराचार्य ने इन 
दोनों का अभेद प्रतिपादित करने वाले मत का खण्डन करते हुए यह स्पष्ट किया है कि 
वानप्रस्थ्य में काय-क्लेश-लक्षण तप का महत्त्व है जब कि संन्यास में संयम का प्राधान्य 
है।*४ वस्तुतः वानप्रस्थ में वैदिक कर्म शेष रहता था, संन्यास में नहीं। दोनों के लिए पृथक 
सूत्रों की रचना हुई थी। वानप्रस्थों के लिए वैखानस-शास्त्र का और भिक्षुओं के लिए 
पाराशर्यकृत सूत्रों का उल्लेख प्राप्त होता है।+ किन्तु क्रमशः उत्तरकाल में वानप्रस्थ 
अप्रचलित-सा हो गया। अरण्यवास, तपस्या और यज्ञादि क्रिया में निरत वानप्रस्थों की संज्ञा 
“जटिल” भी थी। विनयपिटक में उन्हें कर्मवादी, क्रियावादी और अग्नि के परिचारक बताया 
गया है।55 कदाचित्‌ मेगास्थेनेज के 'हुलोबियोई” भी ये ही थे जो कि “न नगरों में रहते थे, 
न घरों में वल्कल पहिनते थे, अंजलि से पानी पीते थे, और न विवाह करते थे, न 
सन्तानोत्पादन ।?”” किन्तु वह आश्चर्यजनक है कि मेगास्थेनेज ने इनको श्रमणों के साथ 
रखा है, न कि ब्राह्मणों के। इसका कारण स्पष्ट ही यह था कि तपस्या आदि के द्वारा 
वानप्रस्थ श्रामण्य के निकट अधिक थे और ब्राह्मणों में प्रायिक पहले दो आश्रमों के कम। 
मेगास्थेनेज ने भारतीय साधुओं को ब्राह्मण और श्रमण इन दो भागों में बांटा है, किन्तु उसके 
वर्णन से स्पष्ट है कि उसने ब्राह्मणों को ब्रह्मचारी और गृहस्थ ही देखा। सम्भवतः वह ब्राह्मण 
तथा ब्राह्मणेतर श्रमण परिव्राजकों में विवेक नहीं कर सका और अतएव उसने श्रमणों के 
आपेक्षिक प्राचुर्य के कारण सब परिव्राजकों और तापसों को “श्रमण” की ही आख्या दे दी। 


परिव्राजक-गण एवं उनके नियम : परिव्राजक अकेले अथवा गणों में भ्रमण करते थे। 
उनके गुरु अथवा नेता शास्ता या गणाचार्य कहे जाते थे।””” संगठन का प्रकार विविध था। 
निगण्ठों में संगठन सुदृढ़ था, आजीविकों में अपेक्षया शिथिल। शाक्यपुत्रीयों में बुद्ध के बाद 

“धर्म” मात्र को शास्ता मानना सर्वथा अपूर्व था। प्रसिद्ध आचार्यों के पास ज्ञान के लिए 
परित्राजक एकत्र होते थे और उनके शारतृत्र में ब्रह्मचर्यवास स्वीकार करते थे। ब्रह्मचर्य का 
प्राचीन अर्थ वेदाध्ययन के लिए नियमाचरण था। किन्तु जब उपनिषदों में ब्रह्म शब्द का अर्थ 
परम तत्त्व हो गया तो ब्रह्मचर्य का अर्थ भी ब्रह्म की जिज्ञासा से प्रेरित होकर विशिष्ट नियमों 
का पालन हो गया, यद्यपि वेदाध्ययन सम्बन्धी पुराना अर्थ लुप्त नहीं हुआ और इस प्रकार 
ब्रह्मचर्य शब्द के दो अर्थ प्रचलित हुए - वेदाध्ययन-परक अनुशासन अथवा प्रथम आश्रम 
और ब्रह्म अथवा परमार्थ की खोज में गुरु के पास शिष्यत््वपूर्वक नियम-चर्या | मुण्डकोप-निषद्‌ 
में निर्दिष्ट अपरा और परा विद्या के भेद का अनुसरण करते हुए इन दोनों अर्थों को यदि 
अपर-ब्रह्मचर्य और पर-ब्रह्मचर्य की संज्ञा दी जाय, तो यह कहा जा सकता है कि परिव्रजाक 
केवल पर-ब्रह्मचर्य का ही अनुसंधान करते थे। 


योग-सूत्रों में अहिंसा, सत्य, अस्तेय, ब्रह्मचर्य और अपरिग्रह को सार्वभौम महाव्रत 
कहा गया है??? इनके द्वारा भिश्ु-जीवन के आदर्श की रूपरेखा प्रस्तुत होती है, और इनमें 
सभी प्रमुख परिव्राजक सम्प्रदायों का ऐकमत्य था। इनमें पहले तीन व्रत सभी अवस्थाओं में 
सबके लिए मान्य होते हुए भी शेष दो अवस्था-विशेष की अपेक्षा रखते हैं। अन्तिम व्रत 
केवल भिक्षु-जीवन में ही स्वीकार किया जाता था। 'विशुद्धि' को प्रायः भिक्षु-जीवन का लक्ष्य 
अभिहित किया गया है। विशुद्धि की प्राप्ति के अनेक उपाय बताये जाते थे - आहार, 
संसार, उपपत्ति, आवास, यज्ञ, अग्नि, परिचर्या, नैष्कर्म्य, तपश्चर्या, ध्यान इत्यादि। बाह्य 
आचार में परिधान, भोजन और निवास विषयक निश्चित नियमों का विस्तार-भेद के साथ 
विभिन्‍न सम्प्रदायों में विधान था। 

ब्राह्मण यतियों के लिए कौपीन का विधान था जो कि धोई जा सकती थी, और गेरुए 
रंग में रंगी जा सकती थी।*”र वे अपने साथ दण्ड, रज्जु, पानी छानने के लिए वस्त्र तथा 
कमण्डलु और भिक्षा-पात्र रख सकते थे ।*”* वानप्रस्थ जटा रखते थे, भिक्षु प्रायः सिर मुंडाते 
थे। निर्ग्नन्थ लुंचित केश रहते थे। आजीवक साधु नग्नता को ही श्रेष्ठ मानते थे। महावीर 
ने यद्यपि स्वयं उस आचार का अनुसरण किया तथापि उन्होंने निर्ग्नन्थों को एक वस्त्र धारण 
करने की अनुमति दी। इस कारण निर्ग्नन्धों को गोशाल के अनुयायी 'एकशाटक' कहते 
थे ।*”* किन्तु व्यवहार में निर्ग्नन्‍्थों को विभिन्‍न अवस्थाओं में अधिक वस्त्र धारण करने की 
भी अनुमति थी। आजीवक भिक्षा-पात्र का निषेध करते थे और “हस्तापलेखन” कहे जाते 
थे। पर निर्ग्नन्थों का आचार भिन्न था। आहार के विषय में भी पर्याप्त आचार भेद था। 
ब्राह्मण यतियों के लिए आवश्यक था कि मधुर भोजन की कामना छोड़ दें और बीजविनाश 





१०२. योगसूत्र, २.३०-३१।॥ 

१०३. एस० बी० इ० जि० ५९२, भूमिका, पृ० २६। 
१०४. वहीं, पृ० २८। 

न करते हुए पेड़-पौधों के स्वयं स्रस्त अवयवों से आहार-निष्पादन करें। यह स्मरणीय है 
कि छान्दोग्योपनिषद्‌ में आहर-शुद्धि के द्वारा सत्त्वशुद्धि को साध्य बताया है।*"< आजीवक 
अनुष्ण जल और अतप्त बीजों का निषेध नहीं करते थे।*”* परिधान और आहार दोनों ही 
विषयों में शाक्यपुत्रीयों के नियम अधिक उदार थे। 

आवास के विषय में वसिष्ठ का विधान है - “अनित्यांवसति वसेत्‌। ग्रामान्ते देवगुहे 
शून्यागरे वां वृक्षमूले वा।”?”८ सुत्तनिपात में कहा गया है “एको चरे खग्गविसाणकषो ।”?% 
प्रारम्भ में प्रायः सभी भिक्षुओं के समक्ष यह आदर्श था कि वे एकान्त में रहे, यथाशक्ति 
अकेले विचरण करें और प्रकृतिदत्त निवासों का आश्रय लें, यथा वृक्षमूल अथवा गिरि-गह्वर 
का। किन्तु उपासकों की श्रद्धा बढ़ने पर और भिक्षु-गणों के अधिक संगठित होने पर उनके 
लिए विशिष्ट उपवन, आराम, विहार आदि का प्रबन्ध होना भी स्वाभाविक था।”" इस 
विषय में ब्राह्मण संन्यासियों के नियम अपेक्षया अधिक कड़े थे। 

वर्षा में चारिका का निषेध सभी भिक्षुओं के लिए था। इसमें ब्राह्मणों, बौद्धों और जैनो 
का ऐकमत्य था। इस प्रथा का आविर्भाव उस समय के मार्गों और यातायात के साधनों की 
अविकसित अवस्था में तथा कोशल और विदेह की समतल भूमि में नाना नदियों की 
ओघ-प्रवणता में स्पष्टतः देखा जा सकता है। आज भी पूर्वी उत्तर प्रदेश और उत्तर विहार 
में वर्षाकालिक यात्रा की कठिनाईयाँ सुविदित है। वर्षावास के समान ही 'उपवसथ' की संस्था 
सब सम्म्रदायों में व्यापक थी। “उपवसथ” अथवा “उपोसथ' भिक्षुगण के पाक्षिक सम्मेलन को 
कहा जाता था। इस प्रसंग में यह स्मरणीय है कि वैदिक कर्मकाण्ड में भी दर्श और पूर्णमास 
की इष्टियाँ पक्षान्त का धार्मिक महत्त्व स्पष्ट करती है। 

विचारमन्थन : उपनिषदों से तथा प्राचीन बौद्ध और जैन ग्रन्थों से यह निर्विवाद सिद्ध 
होता है कि छठी शताब्दी ई०पू० एक बौद्धिक और आध्यात्मिक क्रान्ति का युग था जबकि 
ब्राह्मण और श्रमण आचार्य और भिक्षु नाना धार्मिक दार्शनिक मतों की उद्भावना और नाना 
नवीन मार्गों और सम्प्रदायों का प्रचार कर रहे थे।””? परिव्राजकों का तत्कालीन समाज में 
ऊपर निर्दिष्ट महत्व इस व्यापक बौद्धिक आध्यात्मिक जिज्ञासा के कारण ही था। प्रचलित 
वैदिक परम्परा के अनुसार मनुष्य यज्ञादि के अनुष्ठान से देवताओं के प्रसाद और फलतः 
सुखी जीवन तथा स्वर्ग की आशा कर सकते हैं। किन्तु ऐसा प्रतीत होता है कि छठी शताब्दी 





१०६. छा० उप० ७.२६.२। 

१०८. वसिष्ठ, १०, १२-१३, “शथ्रामान्त में, देवायतन में, शून्य आगार में अथवा वृक्ष के नीचे 
अनित्य आवास कल्पित करना चाहिए।” 

१०६. सुत्तनिपात, खग्गविसाणसुत्त । 

ई०पू० के प्रायः सभी विचारक पुनर्जन्म के सिद्धान्त को स्वीकार करते थे और मृत्यु और 
क्षय से अवार्यतया ग्रस्त लौकिक और पारलौकिक जीवन को-एक दुःखमय विभीषिका मानते 
थे तथा भोग के स्थान पर मोक्ष चाहते थे। उनमें विचार और मतभेद इस पर था कि बन्ध 
और मोक्ष के कारण क्या हैं? 

भौतिकवाद : कुछ विचारक पुनर्जन्म में आस्था नहीं रखते थे और आत्यन्तिक 
दुखनिवृत्ति-रूप मुक्ति की खोज ही असंगत मानते थे। विभिन्‍न दुःखों के लिए विभिन्‍न दृष्ट 
उपाय उपलब्ध है और दुःख की अत्यन्त-निवृत्ति के लिए मृत्यु की शरण में जाना होगा। 
किन्तु दुख के भय से जीवन के नाना सुखों का त्याग नहीं करना चाहिए। मनुष्य चार भौतिक 
तत्वों के संयोग से बना है और चैतन्य उसका आगन्तुक धर्म है। इन महाभूतों के विसंयोग 
से मृत्यु हो जाती है जिसके बाद कोई औध्ध्वदैहिक जीवन अथवा परलोकादि शेष नहीं रह 
जाते। इस प्रकार के भौतिकवाद का संकेत छान्दोग्योपनिषद्‌ के अष्टम प्रपाठक में मिलता है 
जहाँ असुरों का प्रतिनिधि विरोचन देहात्मवाद से सन्तुष्ट हो जाता है। उपनिषत्कार की यहाँ 
पर उक्ति है - * “तस्मादप्यद्येहाददानश्रद्‌दधानमयजमानमाहुरासुरो बतेत्यसुराणां ह्ोषोपनिषत्पेतस्य 
शरीर भिक्षया वसनेनालंकारेणेति संस्कृर्वन्येतेन हयमुं लोक जेष्यन्तो मन्न्‍न्‍ते।” (८.८.५))*२ 
दान, श्रद्धा और यज्ञ स्पष्ट ही असुर-सम्मत देहात्मवाद के प्रतिकूल थे। मृत शरीर का 
अलंकरण आदि के साथ परलोक की आशा से गाड़ना पुरानी सभ्यताओं में व्यापक प्रथा थी। 
गीता के सोलहवें अध्याय में आसुरी निष्ठा का वर्णन स्मरणीय है - “असत्यमप्रतिष्ठं ते 
जगदाहुरनीश्वरमू। अपरस्परसम्भूत॑ किमन्यत्कामहैतुकम्‌।।” (१६.८)।*१३ श्वेताश्वतर में 
ब्रह्मवादियों के मौलिक प्रश्न - “अधिष्ठता: केनै सुखेतरेषु वर्तामहे” - को उत्थापित कर 
उत्तर में काल, स्वभाव, नियति और यदृच्छा के साथ 'भूतानि” को भी जिज्ञासित कारण के 
रूप में अभिहित किया गया है। बौद्ध ग्रन्थों में असकृत्‌ “उच्छेदवाद” का उल्लेख मिलता है, 
जो कि मृत्यु को निश्शेष विनाश मानता था। सामज्जफलसुत्त में अजित केशकम्बली नाम के 
आचार्य का उच्छेदवाद उल्लिखित है। बौद्ध और जैन ग्रन्थों में एक और भौतिकवादी 
विचारक पायासि-पएसि का उल्लेख आता है जो कि आत्मा की सत्ता को प्रत्यक्ष की कसौटी 
पर जाँचना चाहता था।”?* यह स्मरणीय है कि उत्तरकालीन चार्वाक अथवा लोकायत मत 
के अनुसार प्रत्यक्ष ही एकमात्र प्रमाण है।*** पालिग्रन्थों में 'लोकायतिक” शब्द पाया जाता 
है, किन्तु अर्थ भिन्‍न प्रतीत होता है।?*९ चतुर्थ शताब्दी के कौटिलीय अर्थशास्त्र में लोकायत 





११२. “इसलिए लोक में दान, यज्ञ एवं श्रद्धा से हीन को कहते हैं - असुर है। यह असुरों का 
रहस्य है कि वे मृत व्यक्ति के शरीर को अन्न, वस्त्र एवं अलंकार से परिष्कृत कर उसके 
द्वारा परलोक की प्राप्ति में विश्वास करते हैं। 

“वे जगत्‌ को असत्य, निराधार, निरीश्वर, अपरस्पर समुत्पन्न एवं केवल कामहेतुक कहते 
हैं।” 

को आन्वीक्षिकी के अन्तर्गत माना है?” महाभारत में चार्वाक का उल्लेख मिलता है। 
रामायण में जाबालि का मत सदृश है।”८ प्रणिनि आस्तिक, नास्तिक और दैष्टिक मतों की 
ओर संकेत करते हैं।”?< इन उल्लेखों से स्पष्ट है कि उपनिषत्काल से प्रारम्भ कर चतुर्थ 
शताब्दी ई०पू० तक एक निश्चित भौतिकवाद और नास्तिक विचार-धारा का उद्गम और 
प्रवाह हुआ था। यह विचारधारा प्रत्यक्षवादी थी और परलोक अथवा पुनर्जन्म को नहीं मानती 
थी। यह अनेक नामों से उल्लिखित है और वैदिक यागादि कर्म का उतना ही विरोध करती 
थी जितना श्रम्णों के निवृत्ति मार्ग का। फलतः प्रायः सभी दिशाओं से इसका खण्डन और 
कालान्तर में लोप हो गया। 


“अज्ञानवाद” - यदि उच्छेदवादी अमृतत्व और मुक्ति की आध्यात्मिक आकांक्षा की 
ओर निराश थे और साधारण लौकिक जीवन को ही एक सम्भव जीवन मानते थे, 
“अन्नानवादी' अप्रत्यक्ष विषय को निश्चित ज्ञान का अगोचर समझते थे। संजय बेलट्रिठपुत्त 
का कहना था कि परलोक, औपपातिक जीव, कर्म, मुक्ति के बाद की अवस्था, इन सब 
विषयों का निश्चित ज्ञान असम्भव है और इनको अस्ति, नास्ति, आदि चारों कोटियों में नहीं 
रखा जा सकता। ब्रह्मजालसुत्तन्त में इस मत को अमराविक्षेपकों का मत कहा गया है। 
सूयगडंग की व्याख्या में शीलाइक का कहना है - 'तत्र को वेत्तीत्यस्थार्यो न कस्यचिद्विशिष्टं 
ज्ञानमस्ति योज्तीचियान्‌ जीवादीनवभोत्स्यते। न च तंज्नतिः किंचित्फलमस्ति। (सूय १.२.१६ 
पर) ।**० यह स्मरणीय है कि संजय के कुछ विषयों की चतुष्कोटिविनिर्मुक्तता का सिद्धान्त 
बौद्धों और जैनों दोनों के परवर्ती विचारों पर प्रकारान्तर से प्रभाव डाले बिना न रहा।*? 

कुछ विचारक संसार को मानते हुए भी उसका अकारण घटना मानते थे। श्वेताश्वतर 
तथा जैनों का यदच्छावाद तथा बौद्धों का अधीत्यसमुत्पाद ऐसे ही विचारकों के मत थे। कुछ 
अन्य विचारक संसार और उसके कारण को मानते हुए भी उस कारण को ख्वतंत्र और 
अपरिवर्तनीय मानते थे। इस दृष्टि से मोक्ष भी बन्ध के समान ही नियत और पुरुषार्थनिरपेक्ष 
है। कालवाद, स्वभाववाद और नियतिवाद, तीनों ही इस दृष्टि के अन्तर्गत होते हैं| काल के 
विषय में चिन्तन अधथर्वसंहिता, शतपथ ब्राह्मण, तैत्तितिय आरण्यक, श्वेताश्वतरोपनिषद्‌, 
मैत्रायणीयोपनिषद्‌ तथा महाभारत में पाया जाता है।?**९ स्वभाववादियों की प्रसिद्ध उक्ति है 





११७. अर्थशास्त्र (त्रिवेन्द्रम संस्करण), जि० १, पृ० २७। 

9१८. रामायण (निर्णय सागर प्रेस, बम्बई, १६३०) २.१०८। 

११६. पाणिनि, ४.४.६०। 

१२०. “कौन जानता है”, इसका अर्थ है-किसी का भी विशिष्ट ज्ञान नहीं है कि वह अतीद्धिय 
जीव आदि का बोध प्राप्त करे और उनके ज्ञान का कुछ फल भी नहीं है। 

१२१. चार कोटियाँ इस प्रकार हैं - अस्ति (है), नास्ति (नहीं है), अस्ति च नास्ति च (है और 
नहीं है), नास्ति न च नास्ति (न है, न नहीं है)। 

१२२. द्र०-ऑरिजिन्स ऑ० बुद्धिज्म, पृ० ३३८-३६। 


बुद्ध और उनका युग २७ 


- स्वभावात्संप्रवर्तन्ते निवर्तन्ते स्वभावतः। सर्वे भावास्तथाभावा: पुरुषार्थों न विद्यते।*२३ 
नियतिवाद का मुख्य उदाहरण आजीविकों का मत था। 'दैष्टिक' पद से सम्भवतः पाणिनि 
ने भी उनकी ओर संकेत किया है। 

नियतिवाद : सामज्जफलसुत्तन्त में अजातशत्रु ने मस्करी गोशाल के मत को 
“संसार-विशुद्धि' का मत वर्णित किया है। जैसे लिपटे हुए सूत का गोला फेंक देने पर स्वतः 
एक आभ्यन्तर नियति से निर्वेष्टित होता है, ऐसे ही एक अन्तर्भूत शक्ति से नियत संसार 
भी विशुद्धि की ओर उपगत हो रहा है। इस प्रकार संसरण के द्वारा ही सब जीवों के दुख 
का अन्त होगा। प्रत्येक के भोक्तव्य सुख-दुख की मात्रा नियत है, मानों नपी-तुली हो। 
संक्लेश और विशुद्धि के पीछे “नियति-संगति-भाव-परिणाम” का नियमन विद्यमान रहता है। 
बुद्धघोष नियति, संगति और भाव को पृथकू-पृथक्‌ मानते हैं। उन्होंने संगति की व्याख्या की 
है - 'संगतीति छननमभिजातीनं तत्थ-तत्थ गमनं /**४ किन्तु शीलांक की प्रसंगान्तर की 
व्याख्या में संगति और नियति एक ही हैं - 'सांगतिक सम्यक्‌ स्वपरिणामेन गति: यस्य यदा 
यत्सुखदु: खानुभवनं सा संगतिर्नियतिः / वस्तुतः गोशाल के मत में जन्म-मरण, सुख-दुख, 
संसार और मोक्ष अब अतीत कर्म के ऊपर निर्भर है। कर्म सर्ववा नियत और परम कारण 
है। ऐसा प्रतीत होता है कि गोशाल समस्त संचित कर्म को प्रारब्ध कर्म के समान यथाकाल 
पाकोन्मुख और सर्वथा अपरिहार्य मानते थे। पुरुषार्थ सर्वथा तुच्छ और हेय है। “तथ्य नत्थि 
« - - अपरिपक्कं वा कम्म॑ परिपाचेस्सामि, परिपक्क वा कम्म॑ फुस्स फुस्स व्यन्तिकरिस्सामि 
हेव नत्थि दोणमिते सुखदुक्खे . . .।' पतज्जलि ने इसी मत को बुद्धिस्थ कर कहा है - 
“मा कृत मा कृत कर्माणि शान्तिर्वः श्रेयसी-त्याहातो मस्करी परिव्राजकः / जैने ग्रन्थों में भी 
आजीवक अक्रियावादी कहे गये हैं। इस प्रसंग में वियाहपननत्ति का 'पउट्टपरिहारवाद' 
उल्लेखनीय है, यद्यपि उसकी सही व्याख्या दुष्कर है। ऐसा प्रतीत होता है कि आजीवक सिद्ध 
एक देह छोड़ने पर दूसरे किसी की मृत देह स्वीकार कर लेते थे। “पउट्रट” की व्याख्या 
“मृत्वा” की गयी है, 'पउट्रठ” को 'प्रवृत्त' मानने पर भी कदाचित्‌ अर्थ यही होगा - पहले 
से, अर्थात्‌ दूसरे की, प्रवृत्त अथवा प्रारब्ध देह। परिहार” धारण के अर्थ में गृहीत होना 
चाहिए। इस प्रकार 'पउट्रट परिहार” का अर्थ होगा पहले से प्रवृत्त अथवा प्रारब्ध देहान्तर 
का धारण। जैसे तिल-पुष्प की उजड़ी हुई झाड़ी में गोशाल ने फिर से बीज-समुत्पत्ति देखी 
थी, ऐसे ही “सब्बजीवावि पउटूट परिहार परिहरंति।” कदाचित्‌ प्रारब्ध कर्म को निश्शेष 
करने के लिए इस उपाय का स्वीकार मान्य रहा होगा। यह स्मरणीय है कि योग-सम्प्रदाय 
में निर्माण-चित्त का ऐसा ही उपयोग उपदिष्ट है।*२५ 


१२३. “सब भाव एवं अभाव स्वभाव से प्रवृत्त एवं निवृत्त होते हैं, पुरुषार्थ की कोई सत्ता नहीं हैं ।” 

१२४. आजीविकों पर सामान्यतः द्र०-ऑरिजिन्स आँव बुद्धिज्म, पृ० ३४२; ४६, बुरुआ, प्रिबुद्धिस्टिक 
इण्डियन फिलॉसफी, जे०्डी०एल० २; हर्नले, ई०आर०ई० जि० १; बैशम, हिस्टरी एण्ड 
डॉक्ट्रिस्स ऑव दि आजीविकस। मूल सन्द्भों के निर्देश के लिए द्र० - बरुआ, जेण्डी०एल०, 
जि० २, पृ० २३। 

१२९५. द्र०-योगसूत्र, ४.५ पर वाचस्पति मिश्र के द्वारा उद्धृत पुराणवाक्य। 





56 
रेप बौद्ध धर्म के विकास का इतिहास 


आजीविकों का निगण्ठों से विशिष्ट सम्बन्ध था। गोशाल और महावीर परस्पर 
परिचित और कुछ समय तक साथ थे। आजीविफों के अनेक सिद्धान्त निगण्ठों में भी 
स्वीकृत हुए, यथा छः अभिजातियों में विश्वास, जो कि निगण्ठों में 'लेश्याओं' के रूप में पाये 
जाते हैं। ऐसे ही सत्तव, प्राण, भूत और जीव, इन चारों पदों का सहप्रयोग, एकेन्द्रिय, दीज्धिय 
आदि जीवों का वर्गीकरण और सिद्धों की सर्वज्ञता में विश्वास, ये धारणाएँ भी समान हैं, 
किन्तु जहाँ आजीवक अक्रियावादी थे और जीव को रूपी मानते थे निगण्ठ क्रियावादी थे और 
जीव को अरूपी मानते थे। 


अन्य अक्रियावाद : अक्रियावाद के कुछ और उदाहरण सामज्जफलसुत्तन्त में उल्लिखित 
हैं। पूर्ण काश्यप का विश्वास था कि कुछ भी करने से पाप अथवा पुण्य नहीं होता हैं। इस 
मत को पाप का प्रोत्साहन समझना ठीक न होगा। यह वस्तुतः. पुरुष के अकर्तृत्व तथा 
असंगता का सिद्धान्त है जो कि साडख्य तथा वेदान्त दोनों को ही स्वीकार है। ईशोपनिषद्‌ 
में, अतएव कहा है “न कर्म लिप्यते नरे।” सूयगडंग में भी एक सदृश अकारकवाद का 
उल्लेख है जिसे शीलांक ने साड्ख्य से अभिन्‍न माना है।*रे5 

प्रकुध (ककुद?) कात्यायन का मत था कि सात परम तत्त्व (काय) हैं जो कि शून्य 
(“विवर") में कूटस्थ हैं। ये सात तत्त्व इस प्रकार हैं - पृथ्वी, जल, अग्नि और वायु तथा 
सुख, दुख और जीव। इन सातों में किसी प्रकार की पारस्परिक क्रिया अथवा अनित्य सम्बन्ध 
नहीं. है। शीलांक ने एक आत्मषष्ठवाद का उल्लेख किया है जो कि कात्यायन के मत के 
सदृश है, पर जिसमें आकाश की सत्ता स्वीकार की गयी है, और सुख, दुख को छोड़ दिया 
गया है।**४ यह मत अंशतः वैशेषिक का और अंशतः सांख्य का स्मरण दिलाता है। यह 
भी स्मरणीय है कि प्रश्नोपनिषद्‌ में एक कबन्धी कात्यायन का उल्लेख आता है, किन्तु 
पिप्पलाद से उसे जो उपदेश मिला, उसका इस सप्तकायवाद अथवा अक्रियावाद से कुछ भी 
सम्बन्ध नहीं हैं। 


निगण्ठ : श्रमणों में कदाचित्‌ प्राचीनतम्‌ सम्प्रदाय निगण्ठों अथवा जैनों का था।*र८ 
अब यह प्रायः सर्व-सम्मत है कि महावीर से पूर्व पार्श्य नाम के तीर्थकर सचमुच हुए थे। 
उनके पहले के तीर्थकरों की तत्तद्रप में ऐेतिहासिकता सन्दिग्ध है, किन्तु जैनों के इस विश्वास 
को अस्वीकार नहीं किया जा सकता कि उनकी मुनि परम्परा अत्यन्त प्राचीन तथा अवैदिक 
थी। वैदिक साहित्य में उल्लिखित मुनिवर्ग में जैन मुनियों का होना नितान्त सम्भव है। 





9१२६. सूयगडंग, 9१.१.१३ पर। 

१२७. वही, १.१.१५-१६ पर। 

१२८. निगण्ठों पर द्र०-ऑरिजिन्स आँव बुद्धिज्म, पृ० ३४५३-६८; कैम्ब्रिज हिस्टरी जि० % 
शर्पेन्तियर, उत्तराध्ययनसूत्र, भूमिका; याकोबी, एस०बी०ई०जि० २२ और ४५, भूमिका; 
जैनी, आउट लाइन्स आँव जैनिज्म; ग्लाजेनाप, दि डॉक्ट्रिन आँव कर्म इन जैन फिलासफी। 
जैनों के मूल साहित्य पर द्र०-ऑरिजिन्स आँव बुद्धिज्म, पृ० ५६६७-७३ विन्टरनित्स, हिस्टरी 
आँव इण्डियन लिटरेचर, जि० २, पृ० ४२४ प्र०। 


बुद्ध और उनका युग रद्द 


ईशोपनिषद्‌ में कर्म करते हुए सौ वर्ष जीवित रहने की इच्छा को सराहा गया है और 
आत्मघात को घोर पाप बतावा गया है। इस सन्दर्भ में कदाचित्‌ जैन मुनियों- की निष्ठा का 
विरोध किया गया है क्योंकि वे प्राण-त्याग पर्यन्त नैष्कर्म्य को आदर्श मानते थे।?९६ अन्यत्र 
उपनिषदों में कर्म के अनुसार जीव का संसरण तथा कर्म को बन्धन और जीव के लिए 
स्वरूप से वहिर्भूत एक आगन्तुक धर्म माना गया है, यथा वृहदारण्यक के चतुर्थ अध्याय के 
चतुर्थ ब्राह्मण में। यह दृष्टि जैनों को स्वीकृत थी और, जैसा ऊपर कहा गया है, वैदिक 
साहित्य में नवीन थी। किन्तु उपनिषदों में मोक्ष का साधन प्राय: ज्ञान को माना गया है, 
निर्ग्रन्थों के लिए तपस्या प्रधान थी, और तप का काय-क्लेश लक्षण जो अर्थ उनके सम्प्रदाय 
में और उत्तरकाल में सामान्यतः रूढ़ था, वह अर्थ उपनिषदों में विरल है। इसके अतिरिक्त 
उपनिषदों के प्राणभूत ब्रह्मवाद, आत्माद्वैत, ईश्वरवाद आदि सिद्धान्त जैन-निष्ठा के सर्वथा 
विरुद्ध हैं। 

यदि उपनिषद्‌ पढ़ने के बाद तत्काल आयारंग, सूयगडंग आदि प्राचीन जैने ग्रन्थ पढ़े 
जाते हैं तो बौद्धिक, आध्यात्मिक वातावरण का भेद बलवत्‌ स्पष्ट हो जाता है। जैनों का 
संसार एक अनादि दुःख प्रवाह है जिसमें कर्म के बन्धन से विवश, अन्ञान में विचेष्टमान 
असंख्य जीव बहे जा रहे हैं। जीव-सत्ता सर्वत्र फैली है। महाभूतों में भी संख्यातीत जीव दुःख 
भोगते हैं। प्रत्येक चेष्य और परिस्पन्द में जीव-हिंसा इस प्रकार अनिवार्य है। इस हिंसा और 
दुःख के असीम साम्राज्य में सुदृढ़ संकल्प के द्वारा कर्म-बन्धन को भंग करने के अतिरिक्त 
और कोई मुक्ति को उपाय नहीं है। 

जैनों के मत में जीव अरूपी अर्थात्‌ अभौतिक सत्ता है जो न इन्द्रियों से उपलब्ध की 
जा सकती है, न मति और तर्क से | आयारंग का कहना है - “से न दीहे न हस्से न किण्हे 
न नीले अख्वी सत्ता . . . से न सदूदे न रूवे न गन्धे न रसे न फासे” (१.५.६) २० और 
“तकक्‍्का जत्थ न विज्जई मई तत्थ न गाहिया . . .” (वही)।१२१ किन्तु ज्ञान आत्मा का 
स्वाभाविक धर्म है, “जे आया से विन्नाया जे विन्‍्नाया से आया। जेण विजाणाइ से आया 
त॑ पडुच्च पडिसंखाए एस आयावाई।” (आयारंग १.५.५४)।*२९ आत्मा का स्वाभाविक ज्ञान 
विशुद्धावस्था में अनन्त होता है। इस सर्वज्ञता को केवल-ज्ञान की संज्ञा दी जाती है। ज्ञान 
के साथ ही आत्मा में अनन्त सुख भी स्वाभाविक है। और, कम से कम उत्तरकाल में, अनन्त 
क्रिया-शक्ति का भी आत्मा में स्वीकार किया गया है। “अरूविणो जीवधणा नाणदंसनसंनिया। 
अउलं सुहं संवण्णा उवमा जस्स नत्यि उ।।”?रे३ यह स्मरणीय है कि शाक्यपुत्रीय भिक्षु 


१२६. यह सुझाव मुझे अपने गुरु पं० क्षेत्रेशचन्द्र चटूटोपाध्याय से मिला है। 
१३०. “वह न दीर्घ है, ग इस्व . . ..न कृष्ण, न नील . . . जीव अरूपी है वह न शब्द है, 
न रूप, न गन्ध, न रस, न स्पर्श” 

१३१. “जहाँ तर्क विद्यमान नहीं है, जहाँ मति का प्रवेश नहीं हैं।” 

१३२. “जो आत्मा है वही विज्ञाता है, जो विज्ञाता है, वही आत्मा है, आत्मा को मानने के कारण 
वह आत्मवादी कहलाता है।” 

* “अख्पी जीव ज्ञान और दर्शन तथा अनुपम, अतुल सुख से सम्पन्न है।” (उत्तरज्ञयण, 
३६.६७)। 

३० बौद्ध धर्म के विकास का इतिहास 


निर्ग्रन्थ सिद्धों के सर्वज्ञता के दावे का उपहास करते थे। 

जीव असंख्य हैं और नाना अवस्थाओं में उपलब्ध होते हैं। पृथ्वी, जल आदि भौतिक 
तत्वों में भी जीव पाये जाते हैं और प्राचीन जैन सन्दर्भों में इनकी पर्याप्त चर्चा है। जीव 
स्थावर भी है और जंगम भी। कुछ असंज्ञी हैं जो केवल अनुभव कर सकते हैं, किन्तु ज्ञान 
में असमर्थ हैं। कुछ संज्ञी हैं जो कि अनुभव और ज्ञान दोनों की सामर्थ्य रखते हैं। सिद्ध 
जीव सर्वज्ञ होते हैं, पर ज्ञानातिरिक्त अनुभव अथवा संवेदन नहीं करते। 


जीवों की सांसारिक गति कर्म के अधीन है। कर्म के कारण ही उनके जीवन 
पृथकू-पृथक्‌ नियन्त्रित है - “अदु थावर य तसत्ताए तस जीवा य थावरत्ताए। अदु 
सब्वजोणिया सत्ता कम्मुणा कप्पिया पुढो बाले।” (आयारंग १.६.१४) (*र* “कम्मा नानाविहा 
कटूटु पुढो विस्संभिया पया।” (उत्तर ३.२)।*२* कर्म स्वयं एक द्र॒व्यात्मक और पौद्गलिक 
पदार्थ है जिसका आधार अज्ञान और उससे उत्पन्न रागद्वेषादि कषाय हैं। कर्म से आत्मा का 
स्वभाव आच्छन्न हो जाता है और वह अपने को अज्ञान, अशक्ति और दुख में निमग्न पाती 
है। यह स्मरणीय है कि कर्म और अन्ञान का इतरेतराश्रय संसार के अनादि होने के कारण 
दोष नहीं है। 


बौद्धों का कहना था कि निर्ग्नन्थ शारीरिक कर्म को महत्व देते हैं, चैतसिक कर्म को 
नहीं ।*२६ वस्तुतः चेष्टाजन्य परिस्पन्दात्मक कर्म और आत्मा को आवृत करने वाला उसका 
परिणाम, इनका निर्ग्रन्‍्थ मत में प्राधान्य है। जीव-सत्ता के सर्वत्र सुलभ होने के कारण प्रत्येक 
चेष्टा में हिंसा अनिवार्य बन जाती है। अतएव प्राचीनतम निर्ग्नन्थ सन्दर्भों में 'कर्म! और 
“दण्ड” प्रायः परस्पर समानार्थक और परिवर्तनीय पद प्रतीत होते हैं। कर्म और उसका फल, 
दोनों निरन्तर ही दुःखात्मक हैं - “किच्च॑ दुक्खं फुस्सं दुक्खं कज्जमानकर्ड दुक्खं कटढु-कटढु 
पाणा भूया जीवा सत्ता वेयणं वेयंति।”?२० और इस प्रकार दु:खमय संसार का कारण कर्म 
के द्वारा पुरुष स्वयं है “अत्तकडे दुक्खे नो परकडे नो उभयकडे . . .””*5 और अपने ही 
प्रयल के द्वारा दुख से मोक्ष भी सम्भव है-“पुरिसा तुममेव तुम॑ मित्ता कि बहिया 
मित्तमिच्छसि ।” (आयारंग १.३.३) ।'** कर्म का सिद्धान्त जैनों में विशेष विकसित हुआ और 
उत्तर काल में नाना परिभाषाओं और विभाजनों के द्वारा अत्यन्त जटिल हो गया। किन्तु यह 
सम्भव है कि अष्टविध कर्म की धारणा प्राचीन निर्ग्रन्थों में भी विद्यमान थी। 


मृतक की गति के विषय में यह माना जाता था कि जीव के निर्वाण के पाँच मार्ग हैं 


१३४. “स्थावर जीव त्रस-जीव हो जाते हैं, त्रसजीव स्थावर। सब योनियों में जीव कर्म से 
पृथकू-पृथक्‌ कल्पित हैं ।” 

१३५. “नाना कर्मों से जीव विनियन्त्रित हैं।” 

१३६. जैनधर्मसम्बन्धी मूल बौद्ध सन्दर्भों पर द्र०-ऑरिजिन्स आँव बुद्धिज्म, पृ० ५७१-७३।॥ 

१३७. ठाणंग सूत्र १६६-६७ “कृत्य दुःख है, 'स्पर्श' दुःख है, क्रियमाण-कृत दुःख है, जीव कर्म 
कर-करके दुःख भोगते हैं।” 

१३८. “दुःख आत्मकृत है, न परकृत, न उभयकृत ।” 

१३६. “पुरुषों ! तुम स्वयं अपने मित्र हो, अपने बाहर मित्र क्यों चाहते हो?” 





बुद्ध और उनका युग ३१ 


- पैरों से, ऊरुओं से, वक्ष से, सिर से और सर्वाड्ग से। इन पाँच मार्गों से क्रमशः पाँच 
प्रकार की गति होती है - निरय, तिर्यक्‌, मनुष्य, देव और सिद्ध। यह विचारणीय है कि 
उपंनिपदों में भी कुछ ऐसी धारणाएँ मिलती हैं।१४० 

संसार से मुक्ति के लिए अपूर्व कर्म के आख्रव का विरोध और पूर्व कर्म का अपसारण 
आवश्यक है। इनमें पहली प्रक्रिया 'संवर' कहलाती है और दूसरी “निर्जरा”। 'संवर' 
आध्यात्मिक जीवन का पूर्वाड्ग है, निर्जरा प्रधानांग। 'संवर” में मुख्यतया पाँच महाव्रत 
संगृहीत थे। सामज्जफल में निगण्ठों के 'चातुय्यामसंवर' का उल्लेख है। वस्तुतः चातुर्याम 
अथवा *“चाउज्जाम' पार्श्व के अनुयायियों का संवर था। महावीर ने चतुर्विध संवर को 
पञ्चविध किया। 


निर्जया से तप अथवा शरीर को क्लेश देने की प्रक्रिया अभिहित होती है। जैनों की 
तपस्या का अतिशय सर्व-विदित है। स्वयं महावीर की कृच्छचर्या इस विषय में आदर्श के रूप 
में प्रतिष्ठित है ।*** लाढ, वज्ज और सुम्ह में वे १३ वर्ष से अधिक बिना आवास के घूमते 
रहे। नहाना, मुँह धोना, खुजलाना आदि उन्होंने छोड़ दिया और मौन, एकान्त, प्रजागर, 
उपवास, शान्ति, निरन्तर ध्यान आदि का असाधारण अभ्यास किया। उत्तरज्ञयण में तप के 
पाँच आध्यात्मिक और पाँच बाह्य भेद बताये गये हैं।*४२ अनशन, अवमौदर्य, भिक्षाचर्या, 
रसपरित्याग, कायक्लेश और संलीनता, ये पाँच भेद बाह्य तप के हैं, और प्रायश्चित, विनय 
वैयावृत्य, स्वाध्याय, ध्यान और य्ुत्सर्ग, ये छः भेद आन्तरिक तप के हैं।?*रक 

निर्ग्नन्यों के और बहुत से सिद्धान्त उत्तरकाल में विकसित हुए। स्थाद्ाद्‌ अथवा 
सप्तभंगी नय को अपने विकसित रूप में महावीरकालीन नहीं माना जा सकता, किन्तु इस 
सिद्धान्त का दार्शनिक बीज अवश्य प्राचीन था। संजय बेलट्रिठपुत्त के अज्ञानवाद और बुद्ध 
के अव्याकृतवाद में परमार्थ के विषय में सतू, असत्‌ आदि चारों कोटियाँ अनुपयोगी मानी 
जाती थीं। ऐसा प्रतीत होता है कि इन मतों के विरोध में प्राचीन निर्ग्रन्थ इन कोटियों को 
अंशतः उपयोगी मानकर उनका विरोध-परिहार करते थे। इस प्रकार का दार्शनिक अनेकान्तवाद 
पीछे सप्तभंगी नय में विकसित हो गया। लेश्याओं का सिद्धान्त आजीवकों से लिया होने के 
कारण प्राचीन रहा होगा, पर ज्ञान के पाँच भेद, देह के प्रकार, परमाणुवाद तथा तत्वों और 
पदार्थों का निरूपण, ये क्रमशः विकसित हुए और मुख्यतः उत्तरकालीन थे। प्राचीन निर्गनन्थों 
में जीव, कर्म और तपस्या, इन तीन पर ही आग्रह था और इसीलिए आयारंग में निर्ग्रंथ के 
लिए कहा है - “से आयावाई लोगावाई कम्मावाई किरियावाई य।”?*३ आध्यात्मिक साधन 
पर उनका अधिक ध्यान था, दार्शनिक पाण्डित्य पर कम। 





१४०. कठ, ६-१६, प्रश्न ३-७। 

१४१. आयारंग, १.६। 

१४२. उत्तरज्ञयण ३०। 

१४२क. क-“अनशन>आहार त्याग, अवमौदर्य>अन्न-पान आदि का अल्पत्व, संलीनता-विविक्त 
शयनासन, वैयावृत्वच्सेवा, व्युत्सर्ग-शरीर कषायादि का त्याग” 


१४३. “वह आत्मवादी है, लोकवादी है, कर्मवादी, क्रियावादी है।” 


टर 


झ्२ बौद्ध धर्म के विकास का इतिहास 


बुद्ध की जीवनी : यह स्मरणीय है कि गौतम बुद्ध अपने जीवनकाल में महापुरुष और 
तीर्थकर माने जाते थे, न कि एक अलौकिक अवतार अथवा तत्त्द, जैसा कि बाद के 
भक्ति-प्रवण बौद्धों ने उन्हें समझा। इस कारण जहाँ बुद्ध भगवान्‌ के पहले शिष्यों ने उनके 
उपदेशों का संग्रह ध्यान से किया, उनके जीवन सम्बन्धी वृत्तान्त को उन्होंने उतना 
महत्वशाली नहीं समझा। बाद के भक्तों ने उनकी जीवनी को अपनी श्रद्धा और सिद्धान्तों 
के अनुरूप कल्पना से मण्डित किया | परिणाम यह है कि बुद्ध के जीवन के विषय में प्राचीन 
और ऐतिहासिक सामग्री अत्यन्त विरल है। जो जीवनियाँ मिलती हैं वे उत्तरालीन तथा 
श्रद्धा प्रधान हैं। 

पालि त्रिपिटक में बुद्ध की सर्वागीण जीवनी कहीं उपलब्ध नहीं होती। मज्िमनिकाय 
के चार सुत्तों में उनकी पर्येषणा का वर्णन मिलता है। संबोधि का वर्णन अनेकत्र निकायों 
में और महावग्ग में उपलब्ध होता है। महावग्ग में सम्बोधि के बाद के कुछ समय का क्रमबद्ध 
इतिवृत्त भी दिया गया है। ऐसे ही महापरिनिब्बान सुत्तन्त में निर्वाण और उसके कुछ पहले 
के समय का वर्णन मिलता है। महाप्रधान सुत्त में बुछ्ध की जीवनी को एक आदर्श साँचे में 
कस दिया गया। “महापरिनिर्वाण” और “महावदान' सूत्रों के संस्कृत रूप भी न्यूनाधिक मात्रा 
में मध्य एशिया से प्राप्त हुए हैं (उ० अर्न्स्ट वाल्दश्मित, दास महापरिनिर्वाणसूत्र, ३ भाग, 
बर्लिन, १६५१)। निदानकथा बहुत बाद की है और उससे भी बाद के हैं जिन चरित और 
मालालंकारवत्थु । 

लोकोत्तरवादी विनय के अन्तर्भूत महावस्तु में बुद्ध सम्बन्धी कथाएँ मिलती हैं।?“४ 
ललितविस्तर में बुद्ध की जीवनी दी गयी है।?** यद्यपि ललित विस्तर अपने वर्तमान रूप 
में महायान सूत्र है, तथापि उसमें स्पष्ट ही अनेक स्थलों पर प्राचीन सन्दर्भ अवशिष्ट हैं। 
तिब्बती परम्परा के बुद्ध की जीवनी से सम्बन्ध रखने वाले कुछ अंश का रॉकहिल ने अंग्रेजी 
में अनुवाद किया है।*“६ चीनी अनुवाद में रक्षित “अभिनिष्क्रमणसूत्र” अधिकांश में महावस्तु 
से मेल खाता है। अश्वघोष के बुद्धचरित में बुद्ध की जीवनी काव्य के खूप में प्रस्तुत है।'० 

मूल-जीवनी और “विनय” : विभिन्‍न सम्प्रदायों के उपलब्ध विनयों के तुलनात्मक 
अध्ययन के आधार पर फ्राउवाल्नर महोदय ने यह मत प्रस्तुत किया है?“८ कि मूल विनय 
में बुद्ध के जीवन-चरित का तथा विनय के नियमों का विवरण एक सूत्र में सम्बद्ध था। इस 
विनय का सम्पादन दूसरी संगीति के युग में हुआ था। पीछे विनय के विभिन्‍न रूपों में 
न्यूनाधिक मात्रा में बुद्ध के जीवन सम्बन्धी वृतान्त विनय से पृथक्‌ कर अन्य संग्रहों में डाल 





१४४. महावस्तु, ई० सोनार (58॥9/) द्वारा ३ जिल्दों में सम्पादित (पेरिस, १८८२-६७ ॥) 

१४४. ललितविस्तर, राजेन्द्रलाल मित्र द्वारा सम्पादित (कलकत्ता, १८७७), लेफमान द्वारा परिष्कारपूर्वक 
सम्पादित (हाल, १६०२, १६०८) पी०एल० वैद्य द्वारा सं० (मिथिला, १६५८)। 

१४६. डब्ल्यू० डब्ल्यू० राकहिल, दि लाइफ आँव बुद्ध (कैगनपॉल)। 

१४७. बुद्धचरित, ई० बी० कॉवेल द्वारा सम्पादित (आक्सफोर्ड, १८६३)। 

१४८. ई० फ्राउवाल्नर. दि अर्लियेस्ट विनय एण्ड दि बिगिनिंग्स आँव बुद्धिस्ट लिटरेचर (१६५७)। 

दिये गये। उदाहरण के लिए, पालि विनय में स्कन्धक के आरम्भ का बुद्ध चरित्र सम्बन्धी 
डी कुछ अंश इस समय अपने मूल स्थान में विधमान है। प्रारम्भ में महापरिनिर्वाण सम्बन्धी 
वृत्तान्त स्कन्धक के अन्त में था। पालि त्रिपिटक में उसे वहाँ से निकाल कर दीघनिकाय में 
डाल दिया गया।”“* सम्बोधि तथा उसके पहले का जीवन चरित भी मज्मिम आदि के 
उपुर्यक्त सूत्रों में रख दिया गया है। महासांघिक एवं गूल-सर्वास्तिवादी विनयों में महापरिनिर्वाण 
सूत्र को संगीतियों के विवरण के प्रारम्भ में देखा जा सकता है।?** मूल-सर्वास्तिवादी विनय 
में संघभेदवस्तु तथा क्षुद्रकवस्तु में बुद्ध की जीवनी के अनेक अंश संगृहीत हैं ।**१ कालान्तर 
में त्रिपिटक के बुद्धचरित सम्बन्धी अंशों को संगृहीत कर निदानकथा, ललित-विस्तर, 
महावस्तु आदि की रचना हुई। इन ग्रन्थों में भी बुद्ध की जीवनी असम्पूर्ण रूप में ही पायी 
जाती है, जैसे कि त्रिपिटक में चीनी में उपलब्ध एक बुद्ध की जीवनी के**२ अन्त में इस 
प्रकार लिखा हुआ मिलता है कि इस सूत्र को महासांधिक आचार्य महावस्तु कहते हैं, 
सर्वास्तिवादी आचार्य महाव्यूह अथवा ललितविस्तर, काश्यपीय आचार्य बुद्धजातकनिदान 
अथवा अवदान, धर्मगुप्तक आचार्य शाक्यमुनि-बुछ-चरित तथा महीशासक आचार्य 
विनयपिटकमूल। इन सभी में बुद्ध के जन्म से लेकर उनके धर्म-चक्रप्रवर्तन तक का इतिहास 
संगृहीत है। जैसा कि महीशासक-सम्मत नाम प्रकट करता है, बुद्धचरित का यह प्रारम्भिक 
अंश कदाचित्‌ विनयपिटक का मूल एवं स्कन्धक का आमुख था। 

फ्राउवाल्नर महोदय का यह मत विचारोत्तेजक एवं संभाव्य है। महापदान सुत्तन्त से यह 
सिद्ध होता है कि महापरिनिर्वाण के अनन्तर सूत्रपिटक के वर्तमान रूप प्राप्त करने के पहले 
ही बुद्ध की जीवनी धर्मता से प्रतिनियत एक आदर्श के रूप में कल्पित हो चुकी थी। किन्तु 
इस प्रकार की कल्पना ऐतिहासिक स्मृति के संरक्षण के लिए अधिक उपयोगी नहीं हो सकती 
थी। यह भी विचारणीय है कि महाभिनिष्क्रमण के पूर्व: बुद्ध-जीवनी त्रिपिटक में कहीं भी 
संतोषजनक रूप में उपलब्ध नहीं है। यही कारण है कि बुद्ध भगवान्‌ के परिवार-सम्बन्धी 
नामादि-विस्तर में परवर्ती विवरण एकमत नहीं हैं। यह भी स्पष्ट है कि ललित-विस्तर, 
बुद्धचरित आदि परवर्ती अन्धों का आधार त्रिपिटक-गत-फ्राउवाल्नर के अनुसार मूल-विनय-गत- 
सामग्री थी। ऐसी स्थिति में त्रिपिटक की सामग्री को ही सामान्यतः ललित-विस्तर आदि की 
प्रामाणिकता की परिधि मानना चाहिए ।*£३ 





१४६. द्र०-फ्राउवाल्नर, वही, पृ० ४२ प्र०। 

१५०. वही, पृ० ४४। 

१५१. वही, पृ० ४७। 

१६२. फु-पेन-शिंग-चि-चिंग (बुद्ध-पूर्व-चर्या-संग्रह-सूत्र), द्र० नन्जियो संख्या ६८० स्तम्भ, १६३-६४। 

१४३. बुद्ध की जीवनी पर आधुनिक पुस्तकों में द्र०-ई० जे० टॉमस, दि लाइफ आँव्‌ बुद्ध; ई० 
एच० बूस्टर, दि लाइफ आव गौतम दि बुद्ध (पालि-परम्परा); रॉकहिल, पूर्व (तिब्बती 
परम्परा); एफ० बिगेन्डेट, लाइफ ऑर लेजेन्ड ऑव गौतम दि बुद्ध आँव दि बर्मीज; एस० 
बील, रोमेन्टिक लेजेन्ड आँव शाक्य बुद्ध; ऑरिजिन्स आँव बुद्धिज्म, अध्याय १०। 

प्रारम्भिक जीवन और साधना-जन्म से महाभिनिष्क्रमण तक : गौतम बुद्ध ने लगभग 
ई०पू० ५४६३ में शाक्यों की राजधानी कपिल वस्तु के निकट लुम्बिनी वन में जन्म ग्रहण 
किया ।**४ यह स्थान वर्तमान नेपाल राज्य के अन्तर्गत और भारत की सीमा से आजकल 
५ मील की दूरी पर स्थित है। यहाँ पर अशोक का एक अभिलेखयुक्त स्तम्भ ई० १८६५ 
में प्राप्त हुआ जिसमें लिखा मिलता है : “हिंद बुधे जाते ति।” त्रिपिटक में शाक्यों को 
अभिमानी और विशुद्ध जाति के क्षत्रिय बताया गया है (*** यद्यपि उनको ब्राह्मणों का गौतम 
गोत्र दिया गया है।**६ उनमें परस्पर निकट सम्बन्धों में विवाह का उल्लेख उनका आर्येतरीय 
सम्पर्क भी सूचित करता है। हिमालय की तराई में स्थित शाक्य जनपद कोशलराज के अधीन 
एक गणराज्य था जो कि विडूडभ के आक्रमण तक प्रायः स्वतंत्र था। गण का शासन-कार्य 
छोटे-बड़ों की एक सभा के द्वारा होता था जो कि कपिलवस्तु के संस्थागार में एकत्र होती 
थी। ऐसा प्रतीत होता है कि गण का एक निर्वाचित प्रमुख होता था जिसे राजा कहा जाता 
था।१४ 

बुद्ध के स्‍्वजन और सम्बन्धियों के विषय में उत्तरकालीन ग्रन्थ विविध और परस्पर 
असमंजस सूचनाएँ देते हैं जिनके सत्यासत्य-निर्णय में प्राचीनतर विनय आदि ग्रन्थों से विशेष 
सहायता नहीं मिलती। महावग्ग से ज्ञात होता है कि बुद्ध के पिता का नाम शुद्धोदन था।* 
एक स्थान पर उनकी माता का नाम माया दिया गया है *** महाप्रजापति गौतमी का विनयमें 
और निकायों में अनेकत्र उल्लेख पाया जाता है। विजय में उन्हें बुद्ध की मातृष्वसा (मौसी) 
कहा गया है [*<० दण्डपाणि से उनके सम्बन्ध का विवरण निकायों में प्राप्त नहीं होता।*** 


बुद्ध के जन्मकालीन “आश्चर्याद्भुत धर्मो' की कथाओं को प्राचीन नहीं माना जा 
सकता और न असित की भविष्यवाणी को ही ऐतिहासिक माना जा सकता है [*** बुद्ध के 
बचपन और शिक्षा के विषय में भी कोई प्रामाणिक प्राचीन सामग्री उपलब्ध नहीं होती और 


१५४. बुद्ध की तिथि पर विद्वानों में प्रचुर विवाद रहा है - द्र०-विन्टरनित्स, पूर्व० जि० २, पृ० 
५६७, टॉमस, दि लाइफ आँवू बुद्ध, पृ० २७। 
१५५. द्र०-दीघ० का अम्बटूठ सुत्त, जातक (रो) जि० १, पृ० ८८ए। 
१५६. तु०-“उजु  जनपदो राजा हिमवन्तस्स पस्सतो। 
धनविरियेन  संपन्‍नौकोसलेसु . निकेतिनो।। 
आदिच्चा नाम गोत्तेन साकिया नाम जातिया।” 
(सुत्तनिपात-३.१.१८-१६) 
महापरिनिब्वान सुत्तन्त में कुसिनारा के मल्‍ल “वासिष्ठ” कहे गये हैं। 
१५७. तु०-टी० डब्ल्यू० राइज डेविड्स, बुद्धिस्ट इण्डिया, पृ० १६-२०॥ 
१५८. विनय, ना० महावग्ग, पृ० ८६।॥ 
१५६. दीघ० ना० जि० २, पृ० ८। 
१६०. विनय, ना० चुल्लवर्ग, पृ० ३७४। 
१६१. तु०-मललसेकर, जि० १ पृ० १०५३। 
१६२. सुत्तनिषात, नालकसुत्त । 

न उनकी पत्नी अथवा पतियों के विषय में। राहुल नाम के भिक्षु का निकायों में एकाधिक 
स्थान पर उल्लेख मिलता है, किन्तु बुद्ध के पुत्र के रूप में नहीं। पर महावग्ग में राहुलकुमार 
को उनका पुत्र कहा गया है। राहुल माता का भी उल्लेख है।*५३ 

अभिनिष्क्रमण : उन्तीस वर्ष की अवस्था में बुद्ध ने घर-बार छोड़कर अनगारता 
स्वीकार की।**४ यह घटना उनका “अभिनिष्क्रमण' कहलाती है। परवर्ती विश्वास के 
अनुसार यह परिवर्तन अचानक घटा। बुद्ध को शुद्धोदन की आज्ञा से एक कृत्रिम संसार में 
रखा गया था। देवदूतों के द्वारा प्रदर्शित जरा, रोग, मृत्यु और भिक्षु के दर्शन से उनके मन 
में सहसा तीव्र उद्ेग उत्पन्न हुआ और उन्होंने संसार त्याग कर काषाय धारण किया ५६ 
आध्यात्मिक संवेग का इस प्रकार अचानक जागरण अन्यत्र अविदित नहीं है, किन्तु जिस 
प्रकार की कथा बुद्ध भगवान के सम्बन्ध में कहीं गयी है वह विश्वास्य नहीं प्रतीत होती है। 
यह मानना कठिन है कि उन्तीस वर्ष की अवस्था तक वे जरा अथवा रोग से सर्वथा 
अपरिचित थे। और फिर सूत्र अथवा विनय में अभिनिष्क्रमण के प्रसंग में इस कथा का 
अनुल्लेख उसकी प्रामाणिकता में सन्देह बढ़ाता है। प्राचीन सन्दर्भ देखने से प्रतीत होता है 
जरा, मृत्यु, रोग आदि पर चिन्तन से बोधि-सत्व ने संसार की दुःखमयता हृदयंगम की और 
अनुत्तरशान्ति का पद खोजने का निश्चय किया। उनके संसार-त्याग के लिए प्रेरक विचारों 
को इस प्रचलित कथा में एक नाटकीय घटना का रूप दिया हुआ प्रतीत होता है। उत्तर काल 
में जब गण-राज्य और शाक्यों के साधारण ग्रामीण जीवन की ऐतिहासिक स्मृति खो गयी 
थी, यह माना गया कि बुद्ध एक प्रतापी राजा के पुत्र थे और असाधारण समृद्धि और 
विलास में पले थे। बुद्ध की कोई भी बात साधारण नहीं हो सकती। शुद्धोदन को अपने पुत्र 
की भावी प्रद्नज्या के विषय में पहले ही चेतावनी मिल गयी थी। अतएव उन्होंने बोधिसत्त्व 
को यथार्थ से इतना दूर रखा कि केवल देवदूत*६६ ही उन्हें यथार्थ तक लौटा सकते थे। 
इस सारे कथानक के निर्माण में अनेक काल्पनिक कारण स्पष्ट है। 

आर्यपर्यषणा : अनेक पूर्वजन्मों के अर्जित पुण्य से अभिसंस्कृत बोधिसत्व के चित्त में 
जरा-मृत्यु आदि पर चिन्ता से जीवन की अनित्यता और निस्सारता प्रकट हो गयी तथा तीव्र 
वैराग्य और जिज्ञासा से प्रेरित होकर उन्होंने 'आर्यपर्येषणा' में चरण धरे। वे कुशल की खोज 





१६३. महावग्ग, ना०, पृ० ८६। 
१६५. “एकूनतिंसो वसा सुभदूदयं पब्बजिं कि कुसलानुएसी। 
वस्सानि पज्चाससमाधिकानि यतो अहं पव्बजितो सुभदूद ।।” 
(दीघ० महापरिनिब्बानसुत्तन्त) 
१६५. यथा, ललितविस्तर १४वाँ परिवर्त, बुद्धचरित, सर्ग ३। 
१६६. यह उल्लेखनीय है कि निकायों में अनेक स्थलों पर जरा आदि को 'देवदूत” कहा गया 
है-अंगुत्तर (रो) जि० १, पृ० १३८, १४२, मज्झिम (रो०) जि० २, पृ० ७५, जि० ३, पृ० 
१७६। 

में, शान्ति की पर्येषणा में संलग्न थे (कि कुसलगवेसी अनुत्तरं सन्तिवरपद परियेसमानो)/*४ 
नाना स्थानों में घूमते हुए, प्रसिद्ध अचार्यों से ज्ञान प्राप्त करते हुए, विविध साधनःऔर 
तपश्चर्या में संलग्न, अनन्तः गया में ध्यान के अभ्यास से बोधिसत्व ने सम्बोधि का लाभ 
किया। इस 'पर्येषणा” में उनके छः वर्ष व्यतीत हुए। जिन आचार्यो से उन्होंने आध्यात्मिक 
शिक्षा पायी उनमें से कुछ के नाम प्राप्त होते हैं। आलार कालाम और उद्रक रामपुत्र इनमें 
प्रधान थे। ललित-विस्तर में ब्राह्मणी पदूमा और ब्रक्मर्षि रेवत के आश्रमों में भी बोधिसत्व 
के ठहरने का उल्लेख है।**८ अश्वघोष ने बुद्धवरित में आलार कालाम को विन्ध्यकोष्ठ का 
निवासी कहा है और उनके सिद्धान्तों का विवरण प्रस्तुत किया है, यद्यपि यह ज्ञात नहीं है 
कि उन्होंने किस प्राचीन आधार का सहारा लिया था।** इस समय उपलब्ध उससे 
प्राचीनतर ग्रन्थों में कहीं भी कालाम के सिद्धान्तों का इस प्रकार वर्णन नहीं मिलता। 
ललितविस्तर में अराडकालाप का स्थान वैशाली में बताया गया है। कालाम के विषय में 
निकायों में यही सूचना मिलती है कि उन्होंने बोधिसत्व को “आकिज्चन्यायतन” नाम की 
“अरूपसमापत्ति” की शिक्षा दी।”” अश्वघोष के अनुसार कालाम ने जिस सिद्धान्त का 
उपदेश किया उससे कपिल, जैगीषव्य, जनक और वृद्ध पराशर न मोक्षलाभ किया था। 
कालाम के उपदेश का सांख्यदर्शन से सादृश्य स्पष्ट है। दोनों में प्रकृति और विकृति, 
अव्यक्त और व्यक्त को परिणामी कहा है, तथा क्षेत्रज्ञ को इनसे पृथक बताया है। और दोनों 
में अविद्या का छिन्‍्न कर क्षेत्रज्ञ मोक्षलाभ करता है। किन्तु कालाम के उपदेश में अनेक अपूर्व 
लाक्षणिक शब्दों का उपयोग किया गया है तथा कई स्थानों पर सुविदित सांख्य दर्शन से भेद 
है। पाँच भूत, अहंकार, बुद्धि और अव्यक्त को प्रकृति कहा गया है। विषय, ज्ञानेन्द्रियाँ, 
कमेन्द्रियाँ और मन विकार कहे गये हैं। इसके विपरीत सांख्य में अव्यक्त ही केवल प्रकृति 
है, शेष सब प्रकृति-विकृति अथवा विकृति। विप्रलय, सन्देह, अभिसम्प्लव, अविशेष, 
अनुपाय, संग और अभ्यवपात, इनको पारिभाषिक शब्द माना गया है जो कि - अविशेष 
और संग को छोड़कर-सांख्य में अप्रसिद्ध हैं। अज्ञान, कर्म और तृष्णा को संसार-हेतु कहा 
गया है जो कि अनेक-दर्शन-साधारण है। संसार-निवृत्ति का मार्ग आकिज्वन्यपरक 
अरूप-ध्यान बताया गया है। इसका सांख्य-दर्शन की विवेक-ख्याति से भेद है। बोधिसत्व ने 
इस मत का यह कहकर अस्वीकार किया कि जब तक क्षेत्रज्ञ के रूप में आत्मा शेष है तब 
तक पुनः संसार की प्रवृत्ति सम्भव है। 





१६७. परवर्ती निदानकथा के अनुसार अभिनिष्क्रण के समय आपाढ़ी पूर्णिमा की रात थी और 
उत्तराषाढा नक्षत्र आकाश में विद्यमान था। प्रातःःकाल तक कन्थक पर आखरूढ़ बोधिसत्व 
शाक्‍्य, कोलिय, तथा मल्लों के जनपदों को पार कर अनोमा नदी के तीर पर पहुँच गये। 
बुद्धचरित के अनुसार बोधिसत्त्व ने पहले ब्राह्मण ऋषियों के आश्रमों में स्वर्गपरायण 
वानप्रस्थों को देखा ओर उनके धर्म से असन्तोष अनुभव किया। 

१६८. ललितविस्तर, (सं० वैद्य) पृ० १७४। 

१६६. बुद्धचरित, सर्ग १२। 

१७०. द्र०-ऑरिजिन्स आँव बुद्धिज्म, ए० ३७७-७८। 

राजगृह में बोधिसत्व का मगधराज बिम्बिसार से साक्षात्कार हुआ, इसका उल्लेख 
सुत्तनिपात के पब्बज्ज-सुत्त और ललितविस्तर में हैं। ललितविस्तर में वहीं उद्रक रामपुत्र का 
आश्रम भी बताया गया है।*”? रामपुत्र ने नैवसज्ज्ञानासज्ज्ञायतन का उपदेश बोधिसत्व को 
दिया जिससे उन्हें सन्तोष नहीं हुआ। यहाँ से पाँच भद्रवर्गीय भिक्षु उनके साथ हो लिये। 

गया में विचरते बोधिसत्व को यह सूझा”* कि जैसे गीली अरणियों के मन्थन से 
अग्नि का उत्पादन नहीं किया जा सकता, ऐसे ही भोगों में आकर्षण और तृष्णा रहते हुए 
तपश्चर्या के द्वारा आर्य ज्ञान की प्राप्ति नहीं की जा सकती। किन्तु असंग और वैराग्य रहने 
पर तप से ज्ञान की आशा की जा सकती है। इस दृष्टि से उन्होंने उसबिल्व के निकट 
सेनापति ग्राम में नैरब्जना नदी के किनारे रमणीय प्रदेश में 'प्रधान' अथवा तपश्चर्या का 
निश्चय किया। उन्होंने दाँतों से दाँत भीचकर और तालु से जिह्वा सटा कर इतना घोर तप 
किया कि चिल्ले जाड़े में भी उनको पसीना छूटता था, किन्तु इससे यद्यपि उत्साह और 
जागरूकता बढ़ती थी, देह अशान्त हो जाती थी। “विरियं होति असल्लीनं, उपट्रिठता सति 
असम्मुर्‌ठा, सारद्धो च पन में कायो होति अप्पटिपस्सद्धो ।”?*२ इसके पश्चात्‌ उन्होंने 
आश्वास-प्रश्वास रोककर अप्राणक ध्यान का अभ्यास किया। “सो खो अहं . . . मुखतो 
च नासतो च अस्सासपस्सासे उपरुन्धिं १४ किन्तु इस प्राणायाम के अभ्यास से बोधिसत्त्व 
को तीव्र वेदगा और जलन का अनुभव हुआ। बहुतों ने प्रखर तप से निश्चेष्ट पड़े हुए उनको 
देखकर समझा कि श्रमण गौतम की मृत्यु हो गयी है। इसके अनन्तर उन्होंने आहार छोड़ने 
का अभ्यास किया। फलतः उनका शरीर अत्यन्त कृश तथा क्षीण हो गया और उनकी 
स्वाभाविक अवदात छवि काली पड़ गयी। इस स्थिति में उन्हें दुष्कर चर्या की व्यर्थता स्पष्ट 
दिखने लगी। 

तपस्था छोड़ने के अनन्तर बोधिसत्व को बचपन में अनुभूत ध्यान का स्मरण हुआ 
और उन्होंने उसे ही सम्बोधि का मार्ग निर्धारित किया। “तस्स मय्हमेतदहोसि अभिजानाभि 
खो पनाहं पितु सक्कस्स कम्मन्ते सीताय जम्बुच्छायाय निसिन्‍नो विविच्चेव कामेहि . . . 
पठमज्झानं उपसम्पज्ज विहरता, सिया नु खो एसो मग्गो बोधायाति। तस्स मे सतानुसारि 
विज्जाणं अहोसि एसो व मग्गो बोधयति ।”*** और साथ ही उन्होंने अपना ध्यान-सुख का 
भय छोड़ दिया क्योंकि इस सुख का आधार न भोग-लालसा थी, न अपुण्य। “किनु अहं 

हो। उस समय स्तुति के अनुसार ही मेरा मन हुआ कि यही बोधिमार्ग है।” 


५ 
£५+ बौद्ध धर्म के विकास का इतिहास 


तस्स सुखस्स भायामि, यं त॑ सुख अज्जत्रेव कामेहि अज्ञत्र अकुसलेहि धम्मेहि ।”?”* किन्तु 
भूख, प्यास और थकान में मन स्वस्थ और एकांग्र नहीं रहता और न “ध्यानयोग” में प्रवृत्त 
होता है। अतएव बोधिसत्व ने अनाहार का त्याग किया। इस प्रकार छः साल के कठोर तप 
का अन्त हुआ, जिस पर उनके साथ के पाँच भद्गवर्गीय भिक्षुओं ने उन्हें साधन से भ्रष्ट 
मानकर छोड़ दिया। 


उत्तरकालीन बौद्ध परम्परा के अनुसार ध्यान-संलग्न बोधिस॒त्व को मार और उसकी 
सेना का सामना करना पड़ा। प्राचीन पालि सन्दर्भों में मार का उल्लेख अवश्य मिलता है, 
किन्तु सम्बोधिप्राप्ति के क्रमबद्ध विवरण में मार-धर्षण का स्पष्ट उल्लेख नहीं प्राप्त 
होता ४ इस कारण कुछ विद्वानों का मत है कि मार-विजय की यह कथा उत्तरकालीन 
कल्पना है। अन्य विद्वानों ने इस अश्रद्धा का विरोध किया है। इस प्रसंग में श्री राइसडेविड्स 
ने यह सुझाव प्रस्तुत किया है कि मार की कथा में एक आध्यात्मिक व्यापार का बाह्य इतिवृत्त 
के रूप में चित्रण है।*”८ पालि-साहित्य में मार को कहीं मृत्यु और कहीं काम अथवा 
सांसारिक प्रलोभन के रूप में समझा गया है। निवृत्ति-मार्ग की दृष्टि से काम और मृत्यु का 
निबिड़ सम्बन्ध सुबोध है। यह स्मरणीय है कि कठोपनिषद्‌ में यम अथवा मृत्यु नचिकेता के 
रूप में जिज्ञासु को नाना प्रलोभन देकर ज्ञान से वज्चन का प्रयत्न करते हैं। इस प्रकार यह 
सम्भव है कि ज्ञान की प्राप्ति के लिए सांसारिक आकर्षणों के साथ जो आध्यात्मिक आर्न्दन्द् 
अनिवार्य है, उसका ही मार-घर्षण की कथा में एक कल्पित नाटकीय रूप प्रस्तुत किया गया 
है। 

यह स्मरणीय है कि एक प्रकार से आलार कालाम और उद्रक रामपुत्र ने भी बुद्ध को 
ध्यान की शिक्षा दी थी क्योंकि अरूप-समापत्तियों की प्राप्ति के लिए रूप-धातु का अतिक्रमण 
आवश्यक है और काम-थातु से रूप-थातु में प्रवेश ध्यान के द्वारा ही सम्भव है। इस प्रकार 
ध्यान के क्रमशः सूक्ष्म होने से, वितर्क, विचार, प्रीति और सुख के निरोध के द्वारा चतुर्थ 
ध्यान की प्राप्ति और फिर रूप-संज्ञा के अतिक्रमण से आकाशानन्त्यायतनादि अरूप 
समापत्तियों का लाभ होता है। किन्तु बुद्ध भगवान ने चतुर्थ ध्यान के अनन्तर सम्बोधि का 
लाभ किया। यहाँ पर यह जिज्ञासा स्वाभाविक है कि जो ध्यान योग बोधिसत्व ने अरूप 
समापत्तियों के लिए सीखा और वह ध्यान जिसका पहला अनुभव उन्होंने अपने पिता के 
उद्यान में जामुन की छाया में किया था और जिसके अभ्यास से गया में न्यग्रोध के नीचे उन्हें 
सम्बोधि प्राप्त हुई, इन दो ध्यान-योगों में क्या भेद था। वस्तुतः यहाँ पर भेद ध्यान के लक्ष्य 
में ही मानना चाहिए। शंकराचार्य का कहना है कि समस्त आध्यात्मिक साधन का रहस्य लक्ष्य 
चिन्तन में ही है, यद्यपि एक अवस्था के बाद अचिन्तन ही शेष रहता है।*** ध्यान का मर्म 
यही है - किसी लक्ष्य की ओर चित्त को बार-बार लगाना जब तक कि चित्त स्वयं उसकी 





१७६. मज्झिम, वही-“मैं उस सुख से क्यों डर्रूँ जो काम एवं अकुशल धर्मों से सम्बद्ध नहीं है।” 
१७७. तु०-ऑरिजिन्स आँव बुद्धिज्म, पृ० ३८१-८२। 

१७८. तु०-टॉमस, पूर्व०, पृ० २३० 

१७६. गीता, २.४४ तथा ६.२५ पर भाष्य। 

ओर निरन्तर प्रवाहित होने लगे।:” किसी विषय पर चित .के बार-बार लगाने को बौद्धों 
ने वितर्क' की संज्ञा दी हे और उस विषय पर चित्त के निरंतर प्रवाह को विचार की १ 
ऐसे एकाग्रभूमिक चित्त के समाहित होने के प्रसंग में पहले मौन (वाक्संस्कारनिरोध) के 
साथ-साथ चित्त की जड़ता और चंचलता के तात्कालिक उपशम के कारण सात्तिक सुख 
और सुख का आसंग, जिसे बौद्धों ने 'प्रीति' कहा है, उत्पन्न होते है। यह प्रथम ध्यान की 
अवस्था है, पर क्रमशः वितर्क, प्रीति और सुख के निरोध से द्वितीय, तृतीय और चतुर्थ 
ध्यान की अवस्थाएँ प्राप्त होती हैं। साथ ही साथ समाहित होने से चित्त की स्वाभाविक शक्ति 
का उन्मेष होता है ओर ध्यान के मूल लक्ष्य के अनुरूप ज्ञान और विभूति का आविर्भाव होता 
है। ऐसा प्रतीत होता है कि बुद्ध के समकालीन अनेक आचार्यगण ध्यान और समाधि का 
उपयोग रूप-धातु और अरूप-धातु के नाना-लोकों की प्राप्ति के लिए करते थे। अतएव 
परवर्ती बौद्ध आचार्यों ने इस प्रकार के ध्यान और समाधि को 'लौकिक' और '“सास्रव' कहा 
है [१६९ यह स्मरणीय है कि अश्वघोष के अनुसार अराड कालाम के योग का लक्ष्य किसी 
देवलोक की प्राप्ति न था, अपितु आत्मा की देह से मुक्ति था। किन्तु आत्मपरक होने के 
कारण परवर्ती बौद्ध दृष्टि से ऐसा योग भी 'सास्न॒व” ही कहलायेगा। साधारण तौर से चतुर्थ 
ध्यान में स्थित रहने से 'बृहत्फल' नामक देवताओं के लोक की प्राप्ति होती थी तथा इस 
ध्यान की रूप-संज्ञा का अतिक्रमण करने का सूक्ष्मतर आकाशानत्यायतन की प्राप्ति होती थी। 
किन्तु अतिशय पुण्यात्मा, त्रैधातुविरक्त, अनुत्तर शान्तिदिगवेषी बोधिसत्त्व चतुर्थ ध्यान में 
अपने विशुद्ध और निश्चल चित्त के अभिनिर्हर के द्वारा रात्रि के तीन यामों में तीन विद्याएँ 
प्राप्त कर उषःकाल में सर्वज्ञ सम्बुद्ध हो गये। 

सम्बोधि : रात्रि के प्रथम याम में उन्होंने पूर्वजन्मों की स्मृतिरूपी पहली विद्या प्राप्त 
की । रात्रि के मध्यम याम में उन्होंने दिव्य चक्षु प्राप्त किया और उसके द्वारा समस्त लोक 
को अपने कर्मों का फल अनुभव करते देखा। रात्रि के तृतीय याम में उन्होंने प्रतीत्यसमुत्पाद 
का ज्ञान प्राप्त किया जिससे उन्होंने सत्य को आपाततः दो पक्षों में विभक्त देखा - एक ओर 
अनित्य, परतन्त्र और सापेक्ष संसार, दूसरी ओर चिर-शान्त निर्वाण। एक मत से यह 
“ब्रैविद्यता” ही बुद्ध की सर्वज्ञता थी। मतान्तर से प्रतीत्यसमुत्याद के समानान्तर सर्वधर्माभिसमय 
रूप सर्वाकारक प्रज्ञा अथवा सम्बोधि का उदय हुआ ।”"३ जिस प्रकार पहाड़ की चोटी से 
कोई नीचे देखे ऐसे ही सम्यक्‌ सम्बुद्ध ने धर्ममय प्रासाद से शोकमग्न संसार को देखा।7प४ 


१८०. यथा योगसूत्र-तत्र प्रत्ययैकतानता ध्यानम्‌। दे०-नीचे। 

१८१. ध्यान पर द्र०-विसुद्धिमग्गो (बम्बई, १६४०) पृ० ६५-६६; अभिधर्मकोश, एम कोशस्थान। 
१८२. यथा, अभिधर्मकोश, ८.६ प्र०। 

१८३. द्र०-ऑरिजिन्स आँव बुद्धिज्म, पृ० ४५९८-६४, ललित, पृ० २४५०-४४ अभिधर्मकोश, ६. 
६७, महायानसूत्रालंकार (सं० लेवि), €। 

“सेले यथा हिल 8 ६7% ट्रैठतो यथापि पस्से जनतं समन्ततो। 

तथूपम॑ धम्ममयं सुमेध पासादमारुव्ह समन्तचक्खु। 

सोकावतिण्णं अपेतसोको अवेक्खस्सु जातिजराभिभूतं।” 

(मज्िम ना०, १.२।८, संयुक्त ना० १.१३.८) तु० योगभाष्य, सूत्र २.४७ पर। 

४० बौद्ध धर्म के विकास का इतिहास 


सम्बोधि के बाद बुद्ध के प्रथम वचन के विषय में बौद्ध परम्परा एक मत नहीं है। महावग्ग 
और उदा में इस गाथा को बुद्ध का प्रथम उदान बताया गया है - “यदा हवे पातु-भवन्ति 
धम्मा आतापिनो झायतो ब्राह्मणस्स | अथस्स कड़खा वपयन्ति सब्बा यतो पजानाति सहेतुधम्म॑।” 
जिसका इस प्रकार अनुवाद किया जा सकता है - अर्थात्‌ 

“धर्मों का होता जब प्रादुर्भाव” 

संशय सारे हो जाते संछिन्न 

आतापी ध्यायी ब्राह्मण के, क्योंकि 

जाना उसने धर्म हेतु-सभिन्न।”?८* 

किन्तु दीधमाणक ओर बुद्धघोष के अनुसार बुद्ध के प्रथम वचन धम्मपद की इन 

गाथाओं से रक्षित हैं - 


“अनेकजातिसंसारं॑ संधाविस्सं अनिब्बिसं, 
गहकारक॑गवेसन्तो दुक्खा जाति पुनप्ुनं। 
गहकारक दिटूठोसि पुन गेहं न काहसि, 
सब्बाते फासुका भग्गा गहकूटं विसडिखतं 
विसंड्खारगतं चित्त तण्हाणं खयमज्झगा।”7 
अर्थात्‌ 
“बहुत जन्म संसृति में सन्धावित हो अविरत, 
गृहकारक को खोजा बार-बार जीवित मृत, 
दिख गये सब कड़ियाँ गिरता टूट गृह-शिखर, 
संस्कारों से मुक्त चित्त, तृष्णा अशेष गत।” 
ललितविस्तर में पहला उदान इस प्रकार दिया हैं - “छिन्नवर्मोपशान्तरजा:?<४ शुष्का 
आख़वा न पुनः श्रवन्ति। छिन्ने वर्त्मनि वर्तत दुःखस्वैषो उन्‍्त उच्यते।” अर्थात 
“छिन्‍्न हो गया वर्त्त, शान्त रज, 
रुद्दध हो गये आजम्रव शोषित। 
छिन्‍न हो गया वर्त और यह 
दुख का अन्त हो गया अभिहित।” 
तिब्बती विनय में एक और उदान दिया हुआ है। इस परम्परागत वैमत्य से स्पष्ट है 
कि सम्बुद्ध की प्रथमोक्ति का उत्तरकाल में यथावत्‌ स्मरण शेष नहीं रहा है। 
विनय के अनुसार सम्बोधि के अनन्तर चार सप्ताह तक बुद्ध विमुक्ति सुख प्रतिसंवेदी 
होकर बद्धासन बने रहे। कुछ परवर्ती ग्रन्थों के अनुसार यह समय सात सप्ताह अथवा एक 





१८५. विनय ना० महावग्ग, पृ० ३, खुद्दक ना० जि० १, ६३-६५ (उदान)। 
१८६. धम्मपद-खुदृदक ना० जि० १, पृ० ३२। 
१८७. ललित, पृ० २५३। 

सप्ताह का था। महावग्ग में इस विमुक्ति-सुख प्रतिसंवेदन के अनन्तर तपुस्स और भल्लिक 
नाम के दो व्यापारियों के सर्वप्रथम उपासक बनने का उल्लेख है। इसके अनन्तर ब्रह्मयाचन 
का वर्णन है।*5८ किन्तु मज्मिम के सुत्तों में सम्बोधि के समनन्‍्तर ही ब्रह्मययाचन उल्लिखित 
है, बीच में में विमुक्ति-सुख का प्रति संवेदन अथवा तपुस्स और भल्लिक का उल्लेख नहीं 
है 5६ 

बुद्ध के मन में यह संशय उत्पन्न हुआ कि “अधिगतो खो म्यायं धम्मो गम्भीरो 
दुदूदसो दुरनुबोधो सन्‍्तो पणीतो अतक्कावचरो निपुणो पण्डितवेदनीयो। आलयरामा खो 
पनाय पजा आलयरता आलयसम्मुदिता। आलयरामायखो पन पजाय . . . . दुदुदसं इदं ठान॑ 
यदिदं इदप्पच्चयता-पटिच्चसमुप्पादो, इदं पि खो ठान सुदुदू्स यदिदं . . .निब्बानं। अहं चेव 
खो पन धर्म देसेय्यं, परे च मे न आजानेय्युं, सो ममस्स किलमथो, सा ममस्स विहेसा [० 
और उन्हें ये गाथाएँ सूझीं “किच्छेन मे अधिगतं हलंदानि पकासितुं। रागदोसपरेतेहि नाय॑ 
धम्मो सुसम्बुधो ।। पटिसोतगामि निपुणं गम्भीर दुदृदसं अणुं। रागरत्ता न दक्खन्ति तमोखन्धेन 
आबुटा ति।”**? बहुत कष्ट से बुद्ध ने जिस अतर्क्य और सूक्ष्म परमार्थ का बोध प्राप्त 
किया था उसे राग, द्वेष और मोह से अभिभूत, संसार के प्रवाह में बहते हुए मनुष्य किस 
प्रकार समझ पायेंगे और उनमें धर्म प्रचार का प्रयत्न क्या सर्वथा निष्फल न होगा - इस 
प्रकार का संशय और धर्म प्रवर्तन की ओर अनभिरुचि बुद्ध के मन में स्वभावतः उदित हुई। 
परम्परा के अनुसार बुद्ध के अनैत्सुक्य को देखकर ब्रह्मा उनके सम्मुख प्रकट हुए और 
उन्होंने कहा - धर्ममय प्रासाद से शोकावतीर्ण जनता को देखिए और धर्म का उपदेश 
कीजिये, जानने-समझने वाले भी होंगे। ब्रह्मा की याचना से बुद्ध ने जीवों पर करुणा कर 
बुद्धचक्षु से लोक को देखा और पाया कि जैसे सरसी (तलैया) में कुछ कमल जल से 
अनुद्‌गत, कुछ समोदक और कुछ जल से अभ्युद्‌गत होते हैं, ऐसे ही जीव भी संसार में आध्ब 
यात्मिक विकास की नाना अवस्थाओं में हैं ।?-२ कुछ संसारी सुविज्ञाप्प है, कुछ दुर्विज्ञाप्प। 
यह देखकर बुद्ध ने धर्म-देशना स्वीकार की। 


इस “घटना” की व्याख्या अनेक प्रकार से की गयी है। एक मत यह है कि वस्तुतः बुद्ध 
को एक देवता ने संसारियों का “उत्पल-सादृश्य” दिखाया और आध्यात्मिक विकास के धर्म 


१८८. विनय, ना० महावग्ग, पृ० ६-१०। 

१८६. आ० मज्झिम, ना० जि० १, पृ० २१८-१६, तु० संयुक्त ना०, जि० १, पृ० १३६-३६। 

१६०. अर्थात्‌ “मुझे यह गम्भीर, दुरवलोक्य, दुर्बोध, शान्त, उत्तम, अतर्कगोचर, सूक्ष्म एवं पण्डित 

वेद्य धर्म प्राप्त हुआ है। आलयरत जनता के लिए इदम्प्रत्ययतारूप प्रतीत्यसमुत्याद अथवा 

निर्वाण दुर्बोध है। यदि मैं धर्म का उपदेश करूँ और लोग न समझें तो परिश्रम एवं 

आयासमात्र होगा।” (मज्झिम ना०, जि० १, पृ० २१७)। 

अर्थात्‌ “मुझे कठिनाई से प्राप्त हुआ (धर्म) प्रकाशित करना व्यर्थ है। राग-द्वेष से अभिभूत 

(लोगों के लिए) यह धर्म सुबोध नहीं है। प्रतिस्नोतगामी, सूक्ष्म, गम्भीर, दुर्बोध, अणु (धर्म) 

को रागरक्त एवं तमःस्कन्ध से आवृत (लोग) नहीं देखेंगे।” 

- ललित, पृ० २६२ में ये तीन प्रकार के कमल तीन प्रकार के जीवों की ओर संकेत करते 
हैं - मिथ्यात्वनियतराशि, अनियतराशि और सम्बक्‍्त्वनियत०। उपदेश की आवश्यकता केवल 
अनियतराशि के लिये है। 





9 


१६१. 


१६ 


रण 


(७ 
४२ बौद्ध धर्म के विकास का इतिहास 


के प्रचार के लिए प्रेरित किया**र यह मत मूल-सन्दर्भों का सर्वया तिरस्कार करने से अग्राह्म 
है। एक अन्य मत यह है कि सर्वज्ञ बुद्ध का संशयापन्न होना एवं ब्रह्मा के द्वारा इस संशय 
का निराकरण असम्भव है। वस्तुतः बुद्ध ने यह निश्चय किया कि वे अतर्क्य निर्वाण के 
विषय में मौन धारण करेंगे और केवल मार्ग की देशना करेंगे।*४ यह निष्कर्ष भी 
मूल-सन्दर्भ से पुष्ट नहीं होता। 

वस्तुतः ब्रह्मयाचन से और करुणा से संसार को देखकर थर्मदेशना के लिए बुद्ध का 
स्वीकृति देना महायान का आध्यात्मिक जन्म मानना चाहिए। ज्ञानी के लिए अज्ञानियों का 
उद्धार और गुरु-पद्‌ का स्वीकार आवश्यक कर्तव्य बन जाते हैं। यदि ऐसा न होता तो संसार 
में अलौकिक ज्ञान की परम्परा कभी बन ही न पाती। सम्यक्‌ सम्बुद्ध के चित्त में ककणा का 
विकास एक अनिवार्य घटना थी। अपनी ही मुक्ति से सन्तुष्ट. रहने का प्रलोभन तथा 
धर्म-प्रवर्तन के प्रति निराशा बुद्ध के चित्त में सम्भाव्य न होते हुए भी ब्रह्मयाचन के इस 
नाटकीय विवरण में तिरस्कार्य पूर्व पक्ष के रूप में कल्पित की गयी थी जिससे प्राकृत जन 
की बुद्धि और अभिसम्बुद्ध धर्म की दूरी स्पष्ट हो सके और यह भी प्रकट हो जाये कि बुद्ध 
की करुणा-प्रसूत देशना के अतिरिक्त इस दूरी को पाटने का और कोई साधन नहीं है।*5* 
ललित-विस्तर का वर्णन अधिक विस्तृत और स्वयं व्याख्यात है। बुद्ध के मन में कोई 
वास्तविक विचिकित्सा अथवा संकोच नहीं था, किन्तु उनके मन का वितर्क ब्रह्मा को प्रेरित 
करने के लिए आहार्य था क्योंकि बुद्ध बिना अध्येषणा के उपदेश नहीं देते। 

धर्म-चक्र-प्रवर्तन : बुद्ध ने पहली देशना के युक्ततम पात्र आलार कलाम और 
उद्रकरामपुत्र को माना, किन्तु उनका देहान्त इससे पूर्व ही हो गया था। उनके बाद उपदेश्यता 
की दूसरी कोटि में बुद्ध ने पज्चवर्गीय भिक्षुओं को रखा जो उन्हें छोड़कर चले गये थे। इन 
भिक्षुओं से मिलने बुद्ध वाराणसी गये और वहाँ ऋषिपतन मृगदाव (सारनाथ) में उन्होंने 
पहला धर्मोपदेश कर धर्मचक्रप्रवर्तन किया। इस प्रथम उपदेश का ठीक जिस रूप में वर्णन 
इस समय उपलब्ध होता है उसका पूर्णतया प्रामाणिक होना संदिग्ध है।*5& दो अन्तों का 
परिवर्जन तथा मध्यमा प्रतिपद्‌ की आश्रयणीयता, इतना ही मूल उपदेश का निश्चित शेष 
है ।?*४ किन्तु इस मध्यमाप्रतिपद्‌ का अष्टांग मार्ग के साथ तादात्य स्थापित करना तथा 
उसके अनन्तर चार आर्य सत्यों का सविस्तार और रीतिबद्ध वर्णन उत्तरकालीन सन्निवेश 








१६३. श्रीमती रीज़डेविड्स, वट वॉज़ दि ऑरिजिनल गॉस्पेल इन बुद्धिज्मं, पृ० १६।॥ 

१६४. नलिनाक्षदत्त, अली मॉनेस्टिक, बुद्धिज्म, जि० १, पृ० १००। 

१६४. तु०-प्लेटो का 'काताबासिस” (रिपब्लिक, ५२० सी)। 

१६६. द्र०-ऑरिजिन्स आँव, बुद्धिज्म, पृ० २२७-२८। 

१६७. “द्वाविमी भिक्षवः प्रत्रजितस्थान्तावक्रमौ। यश्व कामेषु कामसुखल्लिकायोगो हीनो ग्राम्यः पार्थगजनिको 
नालमार्यी ज्नर्थोपसंहितो नायत्यां ब्रह्मचर्याय न निर्विदे न विरागाय न निरोधाय नाभिन्नाय न 
सम्बोधये न निर्वाणाय संवर्तते। या चेयममध्यमा प्रतिपदा आत्मकायक्लमथानुयोगो दुःखो उनर्थोपसंहितो 
दृष्टधर्मदुःखश्चायत्यां च दुःखविपाक:। एतो च भिक्षवो द्वावन्तावनुपगम्य मध्यमयैव प्रतिपदा 
तथागतो धर्म देशयति /” (ललित, पृ० ३०३)। 


बुद्ध और उनका युग ४३ 


प्रतीत होता है, जो कि मूल उपदेश के कुछ आंशों को लुप्त कर स्वयं उसका स्थानापन्‍न हो 
गया है। 

बुद्ध की देशना से पंचवर्गीय भिक्षुओं ने अर्ह्त्व प्राप्त किया और इस प्रकार लोक में 
छ: अर्हत्‌ हुए। वाराणसी में यश नाम के श्रेष्ठिपुत्र की प्रव॒ज्या का भी इसके अनतिचिर 
सम्पन्न होने का उल्लेख महावग्ग में प्राप्त होता है। इसके पश्चात्‌ यश के सम्बन्धियों और 
मित्रों ने नये धर्म को स्वीकार किया और वाराणसी में अनेक बौद्ध उपासक और भिक्षु बन 
गये। इस प्रकार बुद्ध के अतिरिक्त साठ और अर्हत्‌ उस समय थे। इनको बुद्ध ने नाना 
दिशाओं में धर्म-प्रचार के लिए भेज दिया और स्वयं उरुवेला के सेनानिगम की ओर प्रस्थान 
किया। मार्ग में उन्होंने तीस भद्गरवर्गीय कुमारों को धर्मदेशना दी। उरुवेला में उन्होंने तीन 
जटिल काश्यपों को और उनके एक सहस्न अनुयावियों को प्रातिहार्य तथा देशना के द्वारा 
सद्धर्म में प्रवेशित किया। इसके अनन्तर बुद्ध राजगृह गये और राजा बिम्बिसार को धर्म का 
उपदेश दिया। विम्बिसार ने भिक्षु-संघ को वेणुवन उद्यान का उपहार दिया। राजगृह में संजय 
नाम के परिव्राजक आचार्य के दो शिष्य थे जो पीछे शारिपुत्र और मौदूगल्यायन के नाम से 
प्रसिद्ध हुए। अश्वजित्‌ से “ये धम्मा हेतुप्पभवा तेसं हेतुं तथागतो आह। तेसं च यो निरोधो 
एवंवादी महासमणों ।””८ यह सुनकर शारिपुत्र सद्धर्म में श्रद्धावान्‌ हुए। उनसे यह गाथा 
मौदूगल्यायन ने सुनी और दोनों ने बुद्ध का शिष्यत्व स्वीकार किया। महावग्ग में सम्बोधि के 
बाद की घटनाओं का क्रमबद्ध विवरण यहाँ समाप्त हो जाता है। 

बौद्ध परम्परा में उन स्थानों के नाम गिनाये गये हैं जहाँ बुद्ध ने प्रतिवर्ष वर्षावास 
व्यतीत किये थे। उनकी सूची इस प्रकार है - पहला वर्षावास वाराणसी में, दूसरा-चौथा 
राजगृह में, ५वाँ वैशाली में, छठा मकुंलगिरि में, ७वाँ तावतिस लोक में, दवाँ सुँसुमार 
(शिशुमार) गिरि के निकट भर्ग प्रदेश में, ध्वाँ कौशाम्बी, में १०वाँ पारिलेय्यक वन में, ११वाँ 
नालाग्राम में, १२वाँ वेरज्ज में, १३वाँ चालियगिरि में, १४वाँ श्रावस्ती में, १५वाँ कपिलवस्तु में, 
१६वाँ आलवी में, १७वाँ राजगृह में, १८वाँ चालिय गिरि में, १६वाँ राजगृह में। इसके 
अनन्तर श्रावस्ती में ही बुद्ध ने वर्षावास व्यतीत किये। इस परम्परा में कल्पना ने हाथ बँटाया 
है, यह तो तावतिंस के उल्लेख से स्पष्ट है। शेष की प्रामाणिकता सम्भव होते हुए भी प्राचीन 
ग्रन्थों में असमर्थित होने से अनिश्चित ही रहती है। 

सम्बोधि-लाभ के पश्चात्‌ ८० वर्ष की आयु तक बुद्ध सद्धर्म का प्रचार करते हुए 
उत्तर प्रदेश और बिहार के जनपदों में घूमते रहे। सबसे अधिक उनका निवास श्रावस्ती में 
हुआ और उसके बाद राजगृह, वैशाली ओर कपिलवस्तु में। समाज के नाना वर्गों से उनके 
अनुयायी बने और उपासकों और उपासिकाओं, भिक्षुओं और भिश्षुणियों में सद्धर्म का प्रभाव 
बढ़ता गया। सद्धर्म के पहले अनुयायी काशी के पाँच ब्राह्मण तपस्वी थे और उनके बाद 
काशी का श्रेष्ठि-वर्ग। भिक्षुओं की विशेष संख्या-वृद्धि पहले मगध में हुई जब गया के एक 
सहस्न जटिल साधु भिक्षु बन गये और जब राजगृह में संजय परिव्राजक के चेलों ने संघ में 





१६८. अर्थात्‌, “जो धर्म हेतुप्रभव हैं उनके हेतु एवं उनके निरोध का तथागत ने उपदेश दिया है। 
यह गाथा बैद्धों में अत्यन्त प्रसिद्ध है। 


(६१ 
ड्ड बौद्ध धर्म के विकास का इतिहास 


प्रवेश किया। मगध में राजा बिम्बिसार का बुद्ध में श्रद्धालु होकर संघ को वेणुवन का उपहार 
देना सद्धर्म की प्रगति का एक नया चरण था। अजातशत्रु बुद्ध की ओर अनुकूल नहीं था, 
यद्यपि बौद्ध अनुश्रुति के अनुसार बहुत पीछे श्रामण्यफलसूत्र सुनकर उसका मन बदला था। 
मगध के ब्राह्मणों में बुद्ध को अधिक सफलता प्राप्त नहीं हुई ऐसा प्रतीत होता है। श्रेष्ठियों 
और गृहपतियों से अनेक उपासक बने। इस प्रसार में बिम्बिसार की अनुकूलता एक प्रधान 
कारण थी। 


कोशल में राजा प्रसेनजित्‌ बुद्ध के अनुग थे और उनसे अधिक रानी मल्लिका बुद्ध 
में श्रद्धा रखती थी।* फलतः राजकुल में और भी सद्धर्म के अनुयायी बने। श्रेष्ठियों में 
कोटिपति अनाथपिण्डिक और विशाखा का उपासक बनना सद्धर्म की बहुत बड़ी विजय थी। 
अनाथपिण्डिक ने श्रावस्ती में भिश्ु संघ को जेतवन विहार का दान किया और विशाखा ने 
पुब्बाराम-मिगारमातुपासाद का। कोशल के अनेक प्रभावशाली और समृद्ध ब्राह्मणों ने भी 
बौद्ध धर्म स्वीकार किया। कोशल के इन ब्राह्मणों में अग्निक भारद्वाज, पुष्करसादी, धानज्जनि 
आदि मुख्य थे। श्रावस्ती आजीवकों का केन्द्र थी, पर वहाँ के परिव्राजकों से भी कुछ ने 
सद्धर्म का अनुसरण किया। 

शाक्यगण पहले बुद्ध के प्रति अनुकूल नहीं थे। पर कहा जाता है कि पीछे 
प्रातिहार्य-दर्शन से शाक्‍्यों की दृष्टि बदली। राहुल की प्रव्रज्या का उल्लेख विनय में प्राप्त 
होता है। जैसे श्रावस्ती आजीवकों का केन्द्र थी, वैशाली निर्ग्रन्थों का। लिच्छवियों में महावीर 
के प्रभाव के कारण बुद्ध का प्रभाव सीमित रहा। बुद्ध स्वयं वैशाली के गणराज्य के बहुत 
प्रशंसक थे और यह संभव है कि उनके भिक्षु-संघ का संगठन इस गण-राज्य के आदर्श पर 
प्रतिष्ठित हुआ हो। निर्ग्रन्य उपासक लिच्छवि सेनापति सिंह को अपना अनुयायी बनाना बुद्ध 
की बड़ी विजय थी। शिशुमार गिरि के भर्गों से अभय राजकुमार और नकुल के माता-पिता 
ने सद्धर्म का ग्रहण किया। कोलियों में से सुप्यावासा (सुप्रावासा?) प्रसिद्ध उपासिका थी। 
मल्लो में दर्व (दब्ब) और चुन्द सुविदित हैं। 

भगवान्‌ बुद्ध में धर्म की देशना, कोशल, मगध और उनके पड़ोसी गण-राज्यों में की 
और समाज के सभी वर्गों और जातियों से उनके अनुयायियों की संख्या बढ़ी। महाप्रजापति 
गौतमी और आनन्द के कहने से उन्होंने स्त्रियों को भी संघ में स्थान दिया। मुख्यतया 
भिक्षुओं का धर्म होते हुए भी उनकी देशना और मार्ग में उपासकों का स्थान था। ब्राह्मणों 
के कर्मकाण्ड, पशु-वध, बाहरी आचार, जातिवाद आदि का उन्होंने विरोध किया और 
“ब्राह्मण” की कर्मानुसारी नैतिक परिभाषा प्रस्तुत की। तथापि अनेक जिज्ञासु ब्राह्मणों ने 
उनका अनुसरण किया, ग्रद्यपि एक कट्टरपन्थी पुरोढित-वर्ग उनके विरोध में बना रहा। पर 
यह स्मरणीय है कि बुद्ध स्वयं ब्राह्मणों का धन-मान, आदि उनसे छीन कर किसी और जाति 
अथवा सामाजिक वर्ग को नहीं देना चाहते थे। भिक्षु संघ चातुर्दिश था और कम से कम बुद्ध 
के समय में भिक्षु सोना-चाँदी आदि की भिक्षा भी ग्रहण नहीं कर सकते थे। और उनके 
१६६. तत्कालीन विशिष्ट व्यक्तियों के चरित पर द्र०-मललसेकर, डिक्शनरी आँव पालि प्रॉपर नेम्ज, 

२ जिल्द। 





( 


बुद्ध और उनका युग ४५ 


विनय-विहित जीवन में भोग की सम्भावना प्रयलपूर्वक निराकृत की गयी है। समृद्ध श्रेष्ठियों, 
क्षत्रियों और राजाओं में से सद्धर्म के अनेक उपासक बने। अन्य वर्गों से भी बुद्ध ने 
अनुयायी पाये जैसा कि पावा के चुन्द कर्मारपुत्र के उदाहरण से पता लगता है। डाकू 
अंगुलिमाल और गणिका आम्रपाली ने भी बुद्ध की शरण पकड़ी। भिश्षु-संघ में किसी भी 
जाति के लोग, हीनजातीय भी, प्रवेश पा सकते थे। उस काल को अल्प-शेष सामग्री में यदि 
दरिद्र और साधारण उपासकों अथवा भिक्षुओं के नाम बहुत संख्या में कीर्तित नहीं किये गये 
हैं तो अचम्भा न होना चाहिए। किन्तु धर्म तथा विनय किसी विशेष सामाजिक वर्ग का 
पक्षपात नहीं करते, यद्यपि समाज के विशिष्ट समर्थ तथा धनी व्यक्तियों के साहाय्यय का 
स्मरण अवश्य करते हैं। यह स्मरणीय है कि ज्ञान की पुरानी ब्राह्मणपरम्परा में भी 
जाति-निरपेक्षता थी, यथा “कि ब्राह्मणस्थ पितरं किमु पृच्छसि मातरम्‌। श्रुतं चेदस्मिन्‌ वेद 
स पिता स पितामहः।” (काठसंहिता) ९९० 

परिनिर्वाण : महापरिनिब्बान सुत्त, जिसमें परवर्ती प्रक्षेप, परिवर्धन और परिवर्तन 
पर्याप्त है, बुद्ध के परिनिर्वाण की कथा का वर्णन करता है।२०१ बुद्ध राजगृह में थे जब 
अजातशत्रु वज्जियों पर अभियान करना चाहता था। मगध के महामात्र ब्राह्मण वर्षकार ने 
बुद्ध से इस विषय पर पूछा। बुद्ध ने वज्जियों के सात 'अपरिहाणीय धर्म” बताये जिनके रहते 
वे अपराजेय थे। रोजगृह से बुद्ध पाटलिग्राम होते गंगा पार कर वैशाली पहुँचे। इस समय 
परिनिर्वाण के तीन मास शेष थे। वैशाली में आम्रपाली गणिका ने उनको भिक्षु-संघ के साथ 
भोजन कराया। भगवान ने वर्षावास समीप के वेलुवग्राम में व्यतीत किया। यहाँ वे अत्यधिक 
रुग्ण हुए और आनन्द की इस आशंका पर कि कहीं भिश्ु-संघ से बिना कुछ कहे ही भगवान्‌ 
का परिनिर्वाण न हो जाये, उन्होंने कहा “कि पनानन्द भिक्ष्खुसंघो मयि पच्चासीसति? देसितो 
आनन्द मया धम्मो अनन्तरं अवाहिरं करित्वा ! नत्थानन्द तथागतस्स धम्मेसु आजरियमुट्रिठ । 
यस्स नून आनन्द स्वमस्स - “अहं भिक्‍्खुसंघ परिहरिस्सामीति वा ममुद्देसिको भिक्‍्खुसंघो 
ति वा सो नून आनन्द न एवं होति . . . अहं रवो . . . एतरहि जिण्णो बुद्धो . . . 
असीतिको में वयोवत्तति। सेय्यथापि आनन्द जज्जरसकटं . . . तस्मतिहानन्द अत्तदीपा 
विहरथ अत्तसरणा अनज्जसरणा, धम्मदीपा धम्मसरणा अनज्जसरणा।*”२ इस अत्थन्त 
मार्मिक भाषण में बुद्ध का व्यक्तित्व अद्भुत रूप में सजीव हो उठता है। 





२००. अर्थात्‌ “ब्राह्मण के पिता या माता को क्‍या पूछते हो, यदि उसमें श्रुति का ज्ञान है, तो वही 
पिता है, वही पितामह है।” 

२०१. द्र०-आरिजिन्स आँव, बुद्धिज्म, पृ० ६८-१०६, फ्राउवाल्नर, पूर्व । 

२०२. अर्थात्‌ “आनन्द, भिक्षुसंघ, मुझसे अब और क्या चाहता है? मैंने धर्म अनन्तर-अबाह्य कर 
(निःशेष) उपदेश किया है। तथागत की धर्म में आचार्यमुष्टि नहीं है। जिसके मन में हो 'मैं 
संघ का नेतृत्व करूँ, संघ मेरी ओर समुदिष्ट हो," वह संघ के लिए कुछ ही प्रकाशित करे। 
तथागत के मन में ऐसा नहीं है . . . मैं अब जीर्ण वृद्ध हूँ . . . ८० वर्ष की मेरी आयु 
है . . - जैसे जंजर शकट हो . . . अतएव आनन्द, आत्मदीप बनकर आत्मशरण, 
अनन्यशरण, धर्मदीप, धर्मशरण, अनन्यशरण बनकर तुम लोग विहरो।” 


४६ बौद्ध धर्म के विकास का इतिहास 


वैशाली से वे भण्डग्राम और भोगनगर होते हुए पावा पहुँचे जहाँ उन्होंने चुन्द 
कम्मारपुत्त का आतिथ्य स्वीकार किया और उसके “सूकरमद्दव” खाने से उन्हें यन्त्रणामय 
रक्‍तातिसार उत्पन्न हो गया। ऐसी ही अवस्था में उन्होंने कुशीनगर को प्रस्थान किया और 
हिरण्यवती नदी पार कर वे शालवन में दो शाल वृक्षों के बीच लेट गये। सुभद्र नाम के 
परिव्राजक को उन्होंने उपदेश किया और भिक्षुओं से कहा कि उनके बाद धर्म ही शास्ता 
रहेगा। श्रुद्र शिक्षापदों में परिवर्तन को अनुमति उन्होंने भिक्षुसंध को दी। छन्न पर ब्रह्मदण्ड 
का विधान किया। और पालि परम्परा के अनुसार “वयधम्मा संखारा अपमोदन सम्पादेथा' 
यह कहकर परिनिर्वाण में प्रवेश किया। 

सुमंगलविलासिनी (बुद्धघोष कृत दीघनिकाय की अटूठकथा) में बुद्ध भगवान्‌ की 
दिनचर्या इस प्रकार दी हुई है - प्रातः वे स्वयं उठकर मुख प्रक्षालल आदि शरीर परिकर्म 
करके भिक्षाचार के समय एक एकान्त आसन में बैठते थे। फिर चीवर पहिनकर कभी 
अकेले, कभी भिक्षुसंघ के साथ, भिक्षा के लिए ग्राम अथवा नगर में प्रवेश करते थे। श्रद्धालु 
उनको निमन्त्रित करते तथा भोजन कराते थे जिसके अनन्तर बुद्ध उन्हें उपदेश देते और 
गन्धकुटी लौटते थे। यहाँ भिश्वुसंघ को अप्रमाद के लिए वे प्रेरित करते और उनकी चर्या के 
अनुरूप उन्हें कर्मस्थान का उपदेश देते। फिर स्वयं गन्धकुटी में प्रवेश कर मुहूर्त भर आराम 
करते और पीछे दर्शन के लिए आये हुए लोगों को उपदेश देते। शाम को वे स्नान और 
ध्यान करते और फिर भिक्षुओं की कठिनाइयाँ सुलझाते। इस प्रकार रात्रि का पहला याम 
बीतता। रात्रि के मध्यम याम में वे देवताओं के प्रश्नों के उत्तर देते और अन्तिम याम में 
पहले कुछ चंक्रमण करते, फिर कुछ आराम, और फिर उठकर बुद्धचक्षु से लोक का 
अवलोकन करते थे। 

इस वर्णन के उत्तरकालीन होने से इसकी ऐतिहासिकता प्रमाणित करना कठिन है 
किन्तु यह परम्परामूलक है और सम्भावना के अनुकूल है। बुद्ध की जीवन-चर्या एकान्त, 
ध्यान तथा जनता को उपदेश देने में बीतती थी। उनको बहुधा ध्यायी अथवा ध्यानशील कहा 
गया है। वे मौन के प्रेमी थे। परिव्राजक उनको “अल्पशब्द-काम' कहते थे। उनकी परिषदों 
में कोलाहल बहिष्कृत रहता था और भिक्षुओं के लिए उन्होंने “अरियो तुण्हीभावो” (“आर्य 
मौन”) का उपदेश किया था। बुद्ध एकान्त भी बहुत पसन्द करते थे। उनके कुछ विरोधी यहाँ 
तक कहते थे “सुज्जागारहता समणस्स गोत॑मस्स पज्जा, अपरिसावचरों समणो गोतमो, नाल 
सल्लापाय, सो अन्तमन्तानेव सेवति /”*”३ बुद्ध की करुणा और अनुकम्पा सुविदित हैं। 
उनका स्वभाव अत्यन्त स्वतंत्र था और अन्धश्रद्धा के प्रतिकूल। वे प्रत्येक को आत्मविश्वास 
की शिक्षा देते थे और स्वयं सत्य का साक्षात्कार करने का उपदेश करते थे। 





२०३. “श्रमण गौतम की प्रज्ञा शून्यागारहत है, श्रमण गौतम परिषद्‌ के अबोग्य है, सलाप के 
अयोग्य है, वह एकान्त वास ही करता है।” 


(५ + 


हे अध्याय २ 
बौद्ध धर्म का प्रारम्भिक रूप और मूल तत्त्व 


ऐतिहासिक दृष्टिकोण 

बौद्ध धर्म नाना सम्म्रदायों में विभक्त रहा है, प्राचीन और अर्वाचीन। प्रत्येक सम्प्रदाय 
अपने को बुद्ध भगवान की आध्यात्मिक विरासत का सच्चा उत्तराधिकारी मानता है, किन्तु 
प्रत्येक की निष्ठा औरों से भेद रखती है और प्रतिविशिष्ट है। ऐसी स्थिति में यह मीमांस्य 
हो जाता है कि भगवान्‌ बुद्ध ने यथार्थ में क्या उपदेश किया, और इस प्रश्न की सूक्ष्मता 
और जटिलता के कारण उसकी मीमांसा सावधानी से करनी होगी। 


एक बहुधा स्वीकृत विकल्प यह है कि इन सम्ग्रदायों में जो व्यापक और समान तत्त्व 
हैं उनको बुद्ध का मूल उपदेश मानना चाहिए। इस दृष्टि से अनात्मवाद को सद्धर्म का प्राण 
समझा गया है। रोजेनबर्ग ने इसका विस्तार से प्रतिपादन करना चाहा है कि एक ही मूल 
और अखण्डित तत्त्व का नाना सम्प्रदायों में विकास हुआ है।? “धर्म' को ही वे यह तत्त्व 
मानते हैं। किन्तु इस प्रसंग में पहले यह स्मरणीय है कि किसी तत्त्व का अनेक अथवा सारे 
सम्प्रदाओं के द्वारा समान अभ्युपगम उसकी मौलिकता न सिद्ध कर केवल इतना ही दरसाता 
है कि उस तत्व को संभवतः “निकायभेद' से प्राचीनतर अर्थात्‌ प्रथम बुद्ध शताब्दी का मानना 
होगा।* दूसरे, अनात्मवाद का भी पुद्गलवादी सम्प्रदाय में विरोध देखा जाता है। और फिर 
चिन्तन के इतिहास में केवल शब्द पकड़ने से कार्य सिद्ध नहीं हो सकता। नाना सम्प्रदायों 
के वस्तुतः अभीष्ट और प्रधान सिद्धान्तों की परीक्षा से यदि उनमें व्यापक और मार्मिक साम्य 
प्रतीत हो तथा ऐसे मर्मभूत सिद्धान्तों को मूल-सिद्धान्त मानने से सम्प्रदाय-भेद समझने में 
आसानी हो तथा ये सिद्धान्त प्राचीनतम उपलब्ध साक्ष्य से समर्थित हों, तो ऐसी परिस्थिति 
में इन परवर्ती अनुगत सिद्धान्तों से मूल सिद्धान्त के विषय में अनुमान अनुचित न होगा। 
यह भी स्मरणीय है कि कोई सिद्धान्त जो कि चिर काल से अनुवर्तमान हो अपरिवर्तित नहीं 
रहता और इसलिए यदि परवर्ती सिद्धान्तों से मूल सिद्धान्त की अनुगति प्रतीत भी हो तो 
भी यह उसका मूल रूप न होकर उसकी एक विकसित तथा खूपान्तरित अभिव्यक्ति होगी। 
सच तो यह है कि परवर्ती सिद्धान्तों के पर्यालोचन से उनका मूल रूप विश्वास्य तौर से नहीं 
जाना जा सकता। केवल प्राचीन और मूल वाड़मय से ही प्राचीन और मूल सिद्धान्तों का 
प्रामाणिक परिचय सम्भव है, यद्यपि यह सच है कि इन प्राचीन सिद्धान्तों के सम्यक्‌ बोध में 
इनके परिणत रूप और परवर्ती इतिहास का ज्ञान विशेष सहायता प्रदान कर सकता है। 





9. द्र०-ओ० रोजेनबर्ग, दी प्राबलेमे देर बुद्धेस्तिशिन फिलोजोफी (१६२४)। 
२. ननिकायभेद' पर द्र०-नीचे, अध्याय ३। 


श्र बौद्ध धर्म के विकास का इतिहास 


इसलिए मूल सद्धर्म के ज्ञान के लिए उत्तरकालीन व्याख्याएँ तथा शास्त्र सीमित साहाय्य देते 
हुए भी, मूल ग्रन्थों से असमर्थित होने पर अप्रयोजक ही नहीं, भ्रामक भी हो सकते हैं। 
बौद्धों की एक परम्परागत दृष्टि यह है कि समस्त त्रिपिटक बुद्धवचन है और उसमें 
मूल धर्म संरक्षित है।र इसके विपरीत महायानियों की धारणा है कि महायान-सूत्रों को 
प्रामाणिक मानना चाहिए और यह स्वीकार करना चाहिए कि बुद्ध ने विभिन्‍न अवसरों पर 
विभिन्‍न शिष्यों के आध्यात्मिक स्तर के अनुरूप विभिन्‍न उपदेश दिये।* त्रिपिटक के स्कन्ध, 
धातु, आयतन आदि सिद्धान्त हीन कोटि के शिष्यों के लिए थे, महायान ग्रन्थों की शून्यता 
उत्तम कोटि के शिष्यों के लिए। इस प्रकार शिष्यों के अधिकारभेद से मूल सद्धर्म भी 
अनेकविध था। देशना-भेद की सम्भावना स्वीकार करते हुए भी महायानसूत्रों की प्रामाणिकता 
उनकी ऐतिहासिक अर्वाचीनता से खण्डित हो जाती है।* हीनयानी साहित्य में प्राचीनतम 
पालि त्रिपिटक है, किन्तु वह समस्त स्पष्ट ही बुद्धू-वचन न होकर अनेक शताबिदयों के 
विकास की उपज है। इसलिये यदि समस्त त्रिपिटक को एक इकाई मानकर धर्म निरूपण 
किया जायेगा तो वह बुद्धघोष के प्रतिपादन के सदृश होगा और मूल-धर्म से बहुत दूर। 
त्रिपिटक प्राचीन और उत्तरकालीन परम्पराओं की राशि है जिसमें ऐतिहासिक आलोचन को 
“विभज्यवादी” बनकर न केवल स्पष्टतः परवर्ती सन्दर्भों को पृथक करना होगा अपितु प्राचीन 
संदर्भों में भी उत्तरकालीन संस्करण तथा परिष्कार को दृष्टि में रखना होगा। इस प्रकार पालि 
ब्रिपिटक की सम्यक्‌ ऐतिहासिक आलोचना से उंसके अन्तर्गत सन्दर्भो और उनमें व्यक्त 
सिद्धान्तों का पौर्वापर्यविनिर्णय और उसके द्वारा मूल देशना का आविष्कार करना होगा। 
ऐतिहासिक दृष्टि रखने वाले जिज्ञासुओं को गवेषणा का यह मार्ग अनायास ही 
स्वीकार्य होगा, तथापि इसका सविस्तार उल्लेख इसलिए अपेक्षित है कि सद्धर्म के अनेक 
सुविदित आधुनिक निरूपण इसकी पूर्णतः अथवा अंशतः अवहेलना करते हैं। श्रीमती राइज 
डेविड्स ने सद्धर्म के निरूपण में ऐतिहासिक आलोचना के उपयोग का प्रबल समर्थन किया 
है और उत्तरकाल में प्रचलित पालि बौद्ध धर्म को मूल सद्धर्म से बहुत भिन्‍न तथा 
अप्रामाणिक बताया है।* इस दृष्टि से महायान आदि और भी अर्वाचनी होने से सुतराम्‌ 
अप्रमाणिक ठहरते हैं। श्रीमती राइज डेविड्स के प्रयास की दिशा सही और बौद्ध धर्म 
सम्बन्धी गवेषणा में युग-प्रवर्तक होते हुए भी अनेक पूर्वाभिनिवेशों' से कण्टकित होने के 
कारण अन्य विद्वानों को यथेष्ट आकृष्ट न कर सकी। इसको एक आगन्तुक दुर्भाग्य ही माना 
जा सकता है। क्योंकि मूल ग्रन्थों के ऐतिहासिक विश्लेषण की आवश्यकता निर्विवाद है। 





३. उदा० ऑऔरृठसालिनी (पूना, १६४२), निदानकथा। 
४. तु० बोधिचित्तविवरण - “देशना लोकनाथानां सत्वाशयवः 2 4 

भिद्चन्ते बहुधा लोक उपायैर्बहुभि: पुनः॥।” (भामती और ग्रह से उद्धृत)। 
५. महायान सूत्रों पर द्र०-नीचे, अध्याय १०। 


६. द्र०-श्रीमती सी०ए०एफ० राइज डेविड्स, 'वट वॉज दि ऑरिजिनल गॉस्पेल इन बुद्धिज्म', 
'शाक्य' (१६३१), बुद्धिज्म (होम यूनिवर्सिटी लाइब्रेरी) आदि। 


बौद्ध धर्म का प्रारम्भिक रूप और मूल तत्त्व श्द्द 


लत: यह कहना होगा कि मूल सद्धर्म का निर्णय पालि साहित्य के पौर्वापर्य विचार 
तथा ऐतिहासिक पर्यालोचन के द्वारा करना चाएिह। इस प्रसंग में दो शंकाएँ समाधेय हैं। 
पहली तो यह कि पालि त्रिपिटक में ओल्डेनबर्ग, डब्ल्यू० राइज़ डेविड्स अथवा विन्टरनित्स 
आदि के द्वारा किये स्थूल ऐतिहासिक विभाजन के अतिरिक्त और अधिक सूक्ष्म विभाजन 
असंभव है।” इस प्रश्न की विस्तृत मीमांसा अन्यत्र को गयी।८ यहाँ पर इतना कहना 
अप्रासंगिक न होगा कि सम्भव और असम्भव की विभाजक-रेखा गवेषणा के पश्चात्‌ वह 
नहीं रहती जो गवेषणा के पूर्व, और इस विषय में अन्तिम निर्णय भविष्य के विद्वानों के ही 
हाथों में रहेगा। इसमें कोई सन्देह नहीं कि निकायों के अन्दर सुत्तनिषात के अट्ठकवग्ग और 
पारायण सदृश प्राचीन अंशों को दीघनिकाय के महापदानसुत्त सदृश अपेक्षया उत्तरकालीन 
अंशों से विभक्त किये बिना मूल सद्धर्म की उपलब्धि असम्भव है। 


ऐतिहासिक दृष्टि के प्रति एक आपत्ति यह है कि गंभीर आध्यात्मिक तत्वों के सम्यक्‌ 
बोध और निरूपण के लिए निरा ऐतिहासिक आलोचन अपर्याप्त है। उदाहरण के लिए यह 
कहा जा सकता है कि अपनी लौकिक लीला के संवरण के पश्चात्‌ भी सिद्ध लोग विशिष्ट 
अधिकारी को आध्यात्रिक प्रेरणा देने में समर्थ है, तथा ज्ञान की आध्यात्मिक परम्परा सदैव 
इतिहासगम्य संसार में प्रत्यक्ष नहीं होती ।*? इस प्रकार इतिहास में जो आध्यात्मिक घटनाएँ 
अथवा परम्पराएँ परस्पर असम्बद्ध या विच्छिन्न प्रतीत होती हैं वे वस्तुतः एक अखण्ड आध् 
यात्मिक इकाई में बँँधी रह सकती हैं। महायान तथा वज्रयान की प्रामाणिकता के प्रसंग में 
यह दृष्टि विशेष रूप से सामने आती है क्योंकि परवर्ती बौद्ध परम्परा का यह अभ्युपगम 
है कि भगवान बुद्ध ने एक नहीं तीन धर्मचक्र-प्रवर्तन किये थे। सारनाथ का प्रवर्तन सुविदित 
है। दूसरा धर्म-चक्र-प्रवर्तन गृश्नकूट पर्वत पर माना जाता है जहाँ का उपदेश प्रज्ञापारमिताशास्त् 
में निबद्ध है। एक मत से तीसरा धर्म-चक्र-प्रवर्तन धान्‍्यकटक में हुआ था यही बौद्ध 
तन्त्रशास्त्र का उद्गम था। दूसरे और तीसरे प्रवर्तन का सिद्धान्त आध्यात्मिक अर्थवत्ता और 
रहस्य से संयलित होते हुए भी ऐतिहासिक प्रमाण से पुष्ट नहीं है। ऐतिहासिक दृष्टि कदाचित 
अपर्याप्त है और अनेक आध्यात्मिक तत्वों का प्रतिबोध नहीं कर सकती, किन्तु वह 
सर्व-साधारण से बोध्य युक्ति और तर्क की दृष्टि है। उसको यदि किसी विशिष्ट रहस्यवाद 
के समुख त्याग दिया जाये तो अतीत के विषय में धारणाओं को केवल श्रद्धा पर आधारित 
करना होगा। दूसरी ओर ऐतिहासिक दृष्टि के ग्रहण का यह अर्थ नहीं है कि उसके नाम 





७. द्र०-एच० ओल्देनबर्ग, बुद्ध जाइन लेबन जाइन लेर, जाइन गेमाइन्द (धवाँ संस्करण), 
टी०डब्ल्यू० राइज़ डेविड्स, हिब्बर्ट लेक्चर्स, अमेरिकन लेक्चर्स; कैंब्रेज हिस्टटी ऑव 
इण्डिया, जि० १, बुद्धिस्ट इण्डिया; एम० विन्टरनित्स, हिस्टरी आव इण्डियन लिटरेचर, जि० 
२ (कलकत्ता, १६३३), तु०-नलिनाक्षदत्त, अली मौनेस्टिक बुद्धिज्म; जि० $ प्राक्कथन। 

८... ऑरिजिन्स आँव बुद्धिज्म, भा० १। 

६. उदा०, म०म० गोपीनाथ कविराज का यही मत है। 

१०. दे०-नीचे। 


ध्र्० बौद्ध धर्म के विकास का इतिहास 


पर एक अध्यात्म विरोधी जड़वादी दर्शन स्वीकार कर लिया जाय। किसी भी धर्म का सच्चे 
इतिहास के लिए आध्यात्मिक तत्तवों को पहचानना तथा उनका निरूपण आवश्यक होहेंगे। 
इतिहासकार को श्रद्धारहित तथा आध्यात्मिक जगत्‌ की ओर प्रज्ञाचक्षु होने की आवश्यकता 
नहीं है, किन्तु उसे उदार श्रद्धा और दृष्टि अपनाने के साथ अन्य श्रद्धा से बचना है। 
त्रिपिटक का विकास : भगवान्‌ बुद्ध ने कोई ग्रन्थ नहीं लिखा और न अपने शिष्यों 
को अपने उपदेश किसी विशिष्ट, प्रमाणभूत भाषा में स्मरण रखने के लिए कहा। उन्होंने 
प्रचलित मागधी भाषा में उपदेश किया और भिक्षुओं को अनुमति दी कि वे अपनी-अपनी 
बोलियों में उनके उपदेशों को स्मरण करें।” उनके उपदेशों का पहला संग्रह उनके 
परिनिर्वाण के अनन्तर राजगृह की संगीति में हुआ। किन्तु उसके बाद के संदर्भ बुद्ध-बचन 
में जोड़े जाते रहे और पालि-त्रिपिटक सिंहल में राजा वट्टगामणि के शासन काल में 
परिनिर्वाण से चार शताब्दी पीछे अपने वर्तमान रूप में लिखा गया। इस प्रकार पालि त्रिपिटक 
का रचना काल ई०पू० १ ली शताब्दी तक स्थिर होता है।”* तीन पिटकों में अभिधर्म पिटक 
स्पष्ट ही प्राचीन अथवा बुद्ध वचन नहीं है।** क्योंकि वह साम्प्रदायिक संग्रह प्रतीत होता 
है। उदाहरण के लिए सर्वास्तिवादियों को अभिधर्म पालि अभिधर्म से भिन्‍न है। सम्भवतः 
प्राचीन का विकास हुआ, जिसे वैशाली की संगीति से उत्तरकालीन मानना चाहिए। पालि 
परम्परा के अनुसार अभिधर्म का अन्तिम ग्रन्थ कथावस्तु अशोक के समय पाटलिपुत्र की 
संगीति में निबद्ध हुआ। किन्तु वर्तमान कथावत्थु को तृतीय शताब्दी ई०पू० में एक साथ पूरा 
रचा हुआ नहीं माना जा सकता ।** इस प्रकार अभिधर्म का रचनाकाल ई०पू० चतुर्थ शताब्दी 
से लेकर ई०पू० दूसरी शताब्दी तक मानना चाहिए। फलतः शेष दो पिटकों का रचना-काल 
इससे पूर्व अर्थात्‌ पाँची और चतुर्थ शताब्दी ई०पू० मानना चाहिए। इस ग्रन्थ-राशि में 
अशोक का अनुल्लेख भी इसी अनुमान को दृढ़ करता है। विनय-पिटक का मूल प्रातिमोक्ष 
में था और विभिन्‍न सम्प्रदायों के प्रातिमोक्षों का व्यापक साम्य उनकी प्राचीनता बतलाता 
है।** विभंग और खन्‍्धक के विभिन्‍न साम्प्रदायिक संस्करणों में भी पर्याप्त साम्य है।** 
चुल्लवग्ग में पहली दो संगीतियों का उल्लेख है, तीसरी का नहीं। फलतः यह मानना सत्य 
से दूर न होगा कि विनय के प्राचीन अंश, उदाहरणार्थ, प्रातिमोक्ष पांचवी शताब्दी के हैं तथा 
अर्वाचनी अंश पाँचवी एवं चौथी शताब्दी के। सूत्रपिटक का पाँचवाँ निकाय वस्तुतः 
प्रकीर्ण-संग्रह है और इसके अन्तर्गत विभिन्‍न ग्रन्थों में उदान, इतिवृत्तक, सुत्तनिषात, थेरगाथा 
एवं थेरी गाथाओं में अनेक प्राचीन और कुछ अर्वाचीन अंश हैं। पहले चार निकायों की 





११. विनश, ना० चुल्लवग्ग, पृ० २२८-२६। 

१२. त्रिपिटक के विवरण के लिए दे०-नीचे। 

१३. द्र०-ऑरिजिन्स आँव बुद्धिज्म, अध्याय १, तु०-जे० तकाकुसु, जे०्पी०्टी०एस० १६०५। 
१४. द्र०-श्रीमती राइज़ डेविड्स, पॉइन्ट्स आँव कान्द्रोवर्सी, भूमिका। 

१५. द्र०-डब्ल्यू पा-चाउ, ए काम्पैरेटिव स्टडी आँव दि प्रातिमोक्ष। 

१६. द्र०-फ्राउवाल्नर, दि अर्लियेस्ट विनय एण्ड दि बिगिनिग्स आँव बुद्धिस्ट लिटरेचर। 

चीनी भाषा में उपलब्ध आगमों से तुलना करने पर ज्ञात होता है कि विभिन्‍न सम्प्रदायों के 
इन चार संग्रहों में सूत्रों का विभाजन सर्वसम्मत नहीं था।*” किन्तु इन निकायों अथवा 
आगमों को साम्प्रदायिक रचना नहीं माना जाता था। अतएव मुख्यतया इनका रचना-काल 
वैशाली की संगीति के पूर्व मानना चाहिए। पर बुद्ध के निर्वाण के बाद की पहली शताब्दी 
में सद्धर्म का पर्याप्त विकास हुआ जिसके कारण इस युग के अन्त में नाना सम्प्रदायों का 
जन्म हो गया। संघभेद के पूर्व का यह समस्त विकास निकायों में संरक्षित है और बुद्ध के 
मूल उपदेशों को आच्छादित किये हुए है। यहाँ पर पूर्वापर-विवेक दुष्कर, किन्तु आवश्यक 
है।१८ इस विवेक की एक बड़ी कसौटी यह है कि प्राचीनतर अंशों की शैली और भाव 
उपनिषदों के निकट हैं जबकि अर्वाचीनतर अंश अभिधर्म की याद दिलाते हैं। बुद्ध को सिद्ध 
मानस के रूप में न देखकर लोकावतीर्ण भगवान के रूप में देखने की प्रवृत्ति तथा रीतिबद्ध, 
सूचीबद्ध और परिगणित-रूप में धर्म का प्रतिपादन एवं 'मूर्थाभिषिक्त' और पारिभाषिक 
पदावली के द्वारा उसके परिष्कृत व्याख्यान की प्रवृत्ति बुद्ध से परवर्ती काल की ओर संकेत 
करती है। मूल बुद्ध देशना की प्राप्ति के लिए अभिव्यक्ति, भाव और विचार में परिवर्तन की 
इन प्रवृत्तियों को बुद्धिस्थ कर निकायों में खोजना आवश्यक है।* 


“मूल देशना” - बुद्धेशना के उचित अवधारण के लिए तद्धिषयक दो प्रचलित 'अन्तों” 
से बचते हुए मध्यमा प्रतिपद्‌ का सहारा लेना आवश्यक है। एक मतान्त के अनुसार बुद्ध 
ने एक नवीन दर्शन-शास्त्र (मेंटफिजिकल सिस्टम) का प्रतिपादन किया, दूसरे के अनुसार 
बुद्ध ने दार्शनिक तत्त्वों का शास्त्रीय निरूपण न कर, केवल दुःख-निवृत्ति के लिए आचरणीय 
मार्ग का उपदेश किया। इनमें पहला मत परवर्ती बौद्ध आचार्यों के द्वारा परिष्कृत एवं 
आविष्कृत तत्त्वों को ही मूल-देशना समझ लेता है। ऊपर कहा जा चुका है कि वैदिक 
परम्परा के प्रतिकूल बुद्धदेशना में मूल शब्दों पर आग्रह न था और इस कारण यह अनिवार्य 
था कि बुद्धाब्द की प्रथम शती में ही उसके मूलतः अभिप्रेत अर्थों का यथास्मृत रूप उनके 
उत्तरकालीन यथामत रूप से असंकीर्ण न रहता। फलत:ः इस युग के साहित्य में मूल और 
व्याख्या के मिले-जुले होने के कारण और व्याख्यागत अंशों के प्रचुरतर तथा विशदतर होने 
के कारण परवर्ती तत्वों को ही मूल तत्व समझ लेने की भ्रान्ति अनायास ही उत्पन्न हो जाती 
है, और उसका समर्थन होता है सद्धर्म के अनेक आधुनिक व्याख्याताओं की प्रवृत्ति से जो 
कि इतिहास की ओर तटस्थ तथा दर्शन-शास्त्र की ओर प्रवण होने के कारण बुद्धघोष का 
अनुकूल नेतृत्व अविलम्ब स्वीकार कर लेते हैं और 'विसुद्धिमग्गो” को वह ऐन्द्रजालिक दर्पण 





१७. द्र०-अकानुमा, दि कॉम्पैरेटिव कैटेलाग ऑव्‌ चाइनीज आगमज़ एण्ड पालि निकायज 
आनेसाकि, जे०आर०ए०एस०, १६०१, पृ० ८६५। 

१८- द्र०-ऑरिजिन्स आँव बुद्धिज्म, जहाँ उसका विस्तृत विवेचन है। 

१६. श्रीमती राइज डेविड्स ने इस दिशा में प्रयास किया था। वर्तमान लेखक के “ऑरिजिन्स आँव 
बुद्धिज्म” में उसके परिष्कार एवं विस्तार का यत्न देखा जा सकता है। 


श्र ,. वैद्ध धर्म के विकास का इतिहास 


मान लेते हैं जो परिनिर्वाण से लगभग एक हजार साल बाद रचित होने पर भी बुद्ध के 
आशय को यथार्थ प्रतिबिम्बित करने में समर्थ है। 

बुद्ध कोरे पण्डितवाद के पक्ष में नहीं थे और अपने समय की अनेक बहु-मीमांसित 
दार्शनिक समस्याओं पर तार्किक अभियान को अपार्थक मानते थे। लोक शाश्वत्‌ है कि 
अशाश्वत, अन्तवान्‌ है कि अनन्त, जीव और शरीर एक है अथवा भिन्न, तथागत मृत्यु के 
पश्चात्‌ रहते हैं अथवा नहीं, इन प्रश्नों को बुद्ध ने 'अव्याकृत” स्थापित किया था। मालुक्य 
पुत्र के संशय निवारण के प्रसंग में कहा गया है कि जैसे विषदिग्ध शर से विद्ध पुरुष की 
चिकित्सा के लिए उसे घायल करने वाले, धानुष्क और धनु की खोज-खबर या जिरह 
अप्रासंगिक हैं वैसे ही जन्म-मरण से पर्याकुल संसारियों की आर्ति के उपशम के लिए 
ब्रह्मचर्यवास इन दार्शनिक समस्याओं के सुलझाव की अपेक्षा नहीं रखता।* वत्सगोत्र 
परिव्राजक से बुद्ध कहते हैं कि लोक को शाश्वत अथवा अशाश्वत मानना एवं इतर 
अव्याकृत प्रश्नों पर अन्यतर पक्ष का समर्थन दृष्टि-संयोजन से बाँधना है। तथागत सब 
दृष्टियों से मुक्त हैं। “अत्थि पन भोतो गोतमस्स किंचि दिट्रिठगतं ति? दिट्रिठगतं ति खो 
वच्छ अपनीतं तथागतस्स ।”** प्रोष्ठपाद के पूछने पर कि “कस्मा पनेत॑ भगवता अव्याकतं 
ति?” उन्होंने उत्तर दिया “न हे त॑ पोट्ठपाद अत्थसंहितं, न धम्मसंहितं, न आदिद्रह्मचरियकं, 
न निब्बिदाय न विरागाय न निरोधाय न उपसमाय न अभिज्ञाय न संबोधाय न निब्बाणाय 
संवत्तति। तस्मा त॑ मया अव्याकतं ति।”* बुद्ध ऐसे आध्यात्मिक ज्ञान का उपदेश करना 
चाहते थे जिससे वासना का क्षय हो। केवल बौद्धिक विलास की ओर वे तटस्थ थे। अन्य 
उदात्त धर्मों के प्रवर्तक भी प्रायः ऐसी ही दृष्टि रखते रहे हैं। वे अपने उपदेशों में सार्वभौम 
आध्यात्मिक सत्य की समर्थ और प्रायः काव्योचित अभिव्यक्ति करते रहे हैं, न कि उनकी 
विकल्प और वितर्क से परिगत, सूक्ष्म एवं जटिल व्याख्याएँ। वे द्रष्टा रहे हैं, न कि 
व्याख्याता। 

ऊपर आलोचित मत के विपरीत कुछ विद्वान्‌ भगवान बुद्ध को केवल एक प्रकार के 
शील अथवा नैतिक आचार का प्रचारक अवधारित करते हैं। इस प्रसंग में पहले यह 
विचारणीय है कि बुद्ध भगवान्‌ के द्वारा अवतारित शील को उनके समकालीन अन्य 
सम्प्रदायों में सुविदित शील से सारांश में कितनी दूर तक विशेषित किया जा सकता है। 
तारतम्य और विस्तर में अनिवार्य भेद होते हुए भी त्याग और संयम का अनेकविध प्रयास 
सभी निवृत्तिपरक ब्रह्मचर्यवासों में लगभग समान था। शील के आगे शमथ-भावना अथवा 





२०. मज्झिम ना० जि० २, पृ० १०७-१३। 

२१. वही, पृ० १७६, “क्या आप की कोई दृष्टि है? वत्स, तथागत से दृष्टि अपसारित है।” 

२२. “भगवान ने इसे अव्याकृत क्यों रखा है? प्रोष्ठपाद, यह न अर्थयुक्त है, न धर्मयुकत, न 
ब्रह्मचर्योपयोगी, न निर्वेद के लिए, न विराग के लिए, न निरोध के लिए, न उपशम के लिए, 
न सम्बोधि के लिए, और न निर्वाण के लिए है। इसलिए मैंने उसे व्याकृत नहीं किया है।” 
- दीघ० ना०, जि० १,प० १५७। 

समाधि के अभ्यास में अधिक भेद दृष्टिगोचर होता है, किन्तु यहाँ भी “आर्य शमथ-भावना' 
निष्ठा-विशेष की ही अपेक्षा रखती है। वस्तुतः आध्यात्मिक प्ाथन सिद्धान्त-निरपेक्ष नहीं 
होता और बुद्धोपदिष्ट मार्ग का वैशिष्ट्य आवश्यक रूप से तत्त्व-ज्ञान के वैशिष्ट्य का आक्षेप 
करता है। दृष्टियों के प्रति अनास्था प्रकट करते हुए भी बुद्ध का धर्म स्वयं एक 
सम्यकू-दृष्टि' का प्रतिपादन करता था। इस प्रकार का विरोधाभास मध्यमा प्रतिपद्‌ में बहुत 
दूर तक देखा जा सकता है। 


बुद्ध को केवल आचारवादी मानने में यह भी समझाना होगा कि यदि उन्होंने 
तत्त्व-ज्ञान के उपदेश की उपेक्षा की तो आखिर क्यों? एक उत्तर यह दिया गया है कि 
सम्भवतः बुद्ध ने स्वयं पारमार्थिक तत्त्व का निश्चित ज्ञान प्राप्त न किया हो और अनेक 
आधुनिक विचारकों की भाँति अज्ञान-जन्य संशय की अवस्था में मौन को ही श्रेष्ठ समझा 
हो? यह भी कहा गया है कि वास्तविक ज्ञान के अभाव में बुद्ध ने एक प्रकार की 
“पृथगूजनोचित” जादूगरी प्रचारित की।र* अधिक श्रद्धालु अन्य विद्वानों ने तत्त्व की अज्ञेयता 
अथवा अनुपयोगिता को ही बुद्ध के 'मौन” का कारण बताया है। तत्त्व की अज्ञेयता का 
सिद्धान्त संजय बेलट्रिठपुत्त का था और इस मत को बुद्ध के द्वारा ग्राह्म मानना प्रमाण-विरुद् 
है। सम्बोधि और ब्रह्मयाचन के सन्दभों से स्पष्ट है कि बुद्ध अपने को तत्त्वाभिज्ञ मानते थे 
और स्वयं उपलब्ध तत्त्व तक औरों को पहुँचाना चाहते थे। गम्भीर तत्त्व को समझने के लिए 
अनेक अनधिकारी हैं, इसलिए उनको संकोच था, किन्तु करुणा से प्रेरित होकर एवं बुद्ध 
चश्ु से लोक को देखकर उन्हें भरोसा हुआ कि कुछ लोग समझने वाले अवश्य होंगे। और 
यह मानना स्वाभाविक है कि उन्होंने जिस धर्म का लाभ किया था उसका उपदेश किया यदि 
परमार्थ-तत्त्व अन्नेय है तो बुद्ध अथवा सम्बोधि अर्थहीन हो जाते हैं और साथ ही संजय 
बेलट्रिठपुत्त के चेलों का उसे छोड़ बुद्ध शासन में प्रविष्ट होना भी। तत्त्व-ज्ञान की 
अनुपयोगिता का अभ्युपगम तो सर्व-तन्त्र-विरुद्ध है। शुष्क तार्किक ज्ञान की अनुपयोगिता 
अवश्य ही अनेक साधन मार्गों में स्वीकृत होती है, और बुद्ध का अनेक दार्शनिक समस्याओं 
को “अव्याकृत' स्थापित करना ऐसी दृष्टि में उनकी आंशिक सहमति सूचित करता है। किन्तु 
इससे यह अनुमेय नहीं है कि बुद्ध ने परमार्थ का निर्देशन न कर केवल एक प्रकार की चर्या 
का उपदेश किया। 

वस्तुतः उन्होंने मार्ग और गन्तव्य दोनों का निरूपण किया, किन्तु यथा सम्भव। वे न 
शुष्क तर्कवादी थे कि परमार्थ को लक्षण-प्रमाणावली में परिछिन्न करने का प्रयास करते, न 
ज्ञान-रहित व्यवहारवादी कि सुपरिष्कृत समीचीन दृष्टि को समस्त साधना का मूल न मानते। 
वे जानते थे कि परमार्थ तर्क और अतएव वाणी का अगोचर है। किन्तु इस ओचरता का 
अर्थ विशेषतः अनवधारणीयता” मानना चाहिए, न कि सर्वथा 'अविषयता'। बुद्धि और वाक्‌ 





२३. द्र०-कीथ, बुद्धिस्ट फिलॉसफी। 
२४. पूसें द्र०-श्चेरवात्स्करी, दि कन्सेष्शन आँव्‌ निर्वाण (लेनिनग्राड, १६२७)। 

की सर्वथा अविषयता अर्थात्‌ सर्वथा अबोध्यता तथा अनभिधेयता कल्पनातीत और स्वयं 
अबोध्य तथा अनभिधेय हैं। परमार्थ की अतदर्यता और अवाच्यता का अभिधान स्वयं एक 
महत्त्वपूर्ण सूचना देता है। “गुरोस्तु मौन व्याख्यानं' की उक्ति बुद्ध के मौन पर चरितार्थ होती 
है,** जो कि सीमित जगत्‌ के अन्तर्गत परस्पर विरोधों और व्यावृत्तियों को परम समझने 
वाले तर्क और वाक्‌ की अपर्याप्तता और परमार्थ की अनन्तता के निर्देश में पर्यवसित होती 
है। जिस प्रकार उपनिषदों में अवाडमनसगोचर सत्य को जतलाने के लिए अतदृव्यावृत्ति-रूप 
अपोह और उपमान का सहारा लिया गया है वैसे ही बुद्ध-देशना में पाया जाता है। यों तो 
प्रत्येक अभिधान में अपोह का व्यापार संनिहित है किन्तु परमार्थ के निर्देश में वस्तुतः 'अपोह 
का अपोह' होता है और इस प्रकार परमार्थ की भावाभाव-विलक्षणता द्योतित होती है। यही 
बुद्धोपदिष्ट 'मध्यमा प्रतिपद्‌' अथवा प्रतीत्यसमुत्पाद का वास्तविक अर्थ है। परिच्छेद-कुण्डलित 
प्रपंच के उपशम के रूप में ही परिच्छेद-रहित परमार्थ की देशना सम्भव है और प्रपंचोपशम 
ही “निर्वाण” है। सम्बोधि में अधिगत धर्म को इन्हीं दो शब्दों से सूचित किया गया है - 
प्रतीत्यसमुत्पाद और निर्वाण। यह धर्म का पारमार्थिक रूप है, पर इसकी प्राप्ति के लिए 
अनित्य, व्यावहारिक-सांक्लेशिक अथवा वैयवदानिक *** धर्मों का विवेकपूर्वक आसंसार हान 
अथवा उपादान अपेक्षित है और इसलिए इनका भी देशना में स्थान है। 
बुद्ध के मौन और उनकी देशना-विधि का यह रहस्य परवर्ती माध्यमिक आचार्यों ने 
बहुत मार्मिकता से समझाया है। उनका कहना है कि बुद्ध ने दो सत्यों का उपदेश किया था- 
संवृति सत्य और परमार्थ सत्य। परमार्थ सत्य अनभिलाप्य और उपेय है, संवृति-सत्य उसकी 
देशना के लिए सहारा और उपाय है। “अनक्षर' धर्म का क्‍या श्रवण, क्या उपदेश? समारोप 
के द्वारा अनक्षर अर्थ का श्रवण और उपदेश होता है। “दुःख, समुदय और मार्गसत्य 
संवृति-स्वभाव होने के कारण संबृति के अन्तर्भूत हैं, निरोधसत्य परमार्थ सत्य के।* 
लौकिक व्यवहार का स्वीकार न होने पर परमार्थ की देशना नहीं हो सकती, उपदिष्ट न होने 
पर परमार्थ पाया नहीं जा सकता और परमरर्थ की प्राप्ति न होने पर निर्वाण की प्राप्ति नहीं 
* हो सकती।** यह सच है कि मूल बुद्ध देशना में संवृति और परमार्थ के विभाग का शब्शः 
और लक्षण-परिष्कृत उल्लेख नहीं है। और न सांक्लेशिक और वैयवदानिक धर्मों का 





२५. तु०-“यां च रात्रि शान्तमते तथागतो ्नुत्तरां सम्यक्सम्बोधिमभिसम्बुद्धो यां च रात्रिमनुपादाय 
परिनिर्वास्थति अत्रान्तरे तथागतेनैकमप्यक्षरं नोदाहतं, न व्याह॒तं, नापि प्रव्याहरति, नापि 
प्रव्याहरिष्यति। अथ च यथाधिमुक्ता: सर्वसत्त्वा नानाधात्वाशयास्तां विविधां तथागतवाचं निश्चरन्ती 
संजानन्ति ।” चन्द्रकीर्ति के द्वारा प्रसन्‍नपदा (पूर्से डारा सम्पादित मध्यमक०, पृ० ३६६) में 
उद्धृत 'आर्यतथागतगुद्मसूत्र। “न क्वचित्कस्यचित्कश्चिद्धमों बुद्धेन देशितः/” (नागार्जुन, 
मध्यमक०)। 

२५क. सांक्लेशिक-राग-द्वेष, आदि के बन्धन के अनुरूप, वैयवदानिक-बन्धनों से मुक्ति के 
अनुरूप। 

२६. शान्तिदेव के बोधिचर्यावतार (६.२) पर पंजिका (बिब्लियोथेका इण्डिका में सम्पादित)। 

२७. नागार्जुन, मध्यमक० २४.१०। 

विनयानुरूप विभिन्‍न उपदेश होते हुए भी संवृतिनाम्ना संग्रह अभिप्रेत है। किन्तु निर्वाण की 
पारमार्थिकता और वैथवदानिक धर्मों की कुल्योपमता में तथा 'असंस्कृत' और 'संस्कृत' के 
विभेद में इस प्रकार का आशय अर्थतः आक्षिप्त है, जिसका कि परवर्ती काल में बहुधा 
परिष्कार हुआ राजगृह में अश्वजित्‌ के द्वारा शारिपुत्र को सुनाये हुए सुप्रसिद्ध धर्म-संक्षेप 
में भी ये दोनों पक्ष देखे जा सकते हैं - “तथागत ने हेतु समुत्पन्न धर्मों के हेतु का उपदेश 
किया। और उनके निरोध को भी महाश्रमण ने बताया।” कार्य-कारण परम्पराओं में संसार 
अथवा व्यवहार संग्रथित है, उनका निरोध निर्वाण अथवा परमार्थ है। कार्यकारण परम्पराओं 
का एक वर्ग अविद्या से प्रारम्भ होकर दुःख में पर्यवसित होता है, दूसरा सम्यग्रदृष्टि से 
प्रारम्भ होकर निर्वाण को ले जाता है। पहला विभाग सांक्लेशिक धर्मों की आख्या पाता है, 
दूसरा वैयवदानिक धर्मों की अथवा निरोध मार्ग की। 

धर्म का वैदिक प्रयोग प्रायः शीलपरक था। कुछ स्थलों में शील के शाश्वत आधार को 
धर्म कहा है, यथा, “जहाँ से सूर्य उदित होता है और जहाँ अस्त, उसे देवताओं ने धर्म 
बताया। वही आज है, वही कल ।”*८ “उसने कल्याणरूप धर्म को रचा, धर्म ही शासक का 
शासक है, अतः धर्म के ऊपर कोई नहीं है, धर्म के द्वारा ही निर्बल बलवान की बराबरी 
करता है जैसे राजा के द्वारा, धर्म है वही सत्य है।”*६ इन सन्दर्भों में धर्म को वह शाश्वत्‌ 
नियामक माना गया है जिस पर प्रकृति के व्यापार तथा सामाजिक कल्याण एवं न्याय आश्रित 
हैं। बौद्ध साहित्य में धर्म शब्द का अनेक अर्थों में उल्लेख मिलता है। चन्द्रकीर्ति का कहना 
है कि “धर्मशब्दो5यं प्रवचने त्रिधा व्यवस्थापितः स्वलक्षणधारणार्थेन कुगतिगमनविधारणार्थेन, 
पाञज्वगतिकसंसारगमनविधारणार्थेन ।” २ पहले अर्थ में धर्म शब्द 'तत्त्त' अथवा “पदार्थ” के 
. सदृश है। दूसरे में कल्याणशील द्योतित करता है, तीसरे में परमार्थ | इनमें दूसरा अर्थ वैदिक 
अर्थ के सदृश है और सभी सम्प्रदायों में सुलभ होने के कारण सुप्रसिद्ध है। पहला अर्थ 
बौद्धों में ही प्रसिद्ध है और अन्य दर्शनों में धर्म शब्द की गुण-वाचकता से विवेचनीय है। 
कुछ विद्वान धर्म शब्द के इस अर्थ को ही बौद्धों के लिए सबसे महत्वशाली और मौलिक 
अर्थ मानते हैं।*? किन्तु यह मत सर्वास्तिवाद और स्थविरवाद के अभिधर्मों पर ही पूरा-पूरा 
लागू होता है। धर्म शब्द की परमार्थवाचकता निर्वाण एवं 'प्रतीत्यसमुत्पाद” में गृहीत होती है। 
औपनिषद्‌ साहित्य में 'ब्रह्म' शब्द परमार्थवाची था और इस कारण बौद्धों का कुछ स्थलों में 
धर्म शब्द का प्रयोग औपनिषद ब्रह्म शब्द की याद दिलाता है।ररे 





२८. बृ० उप० १.५.२३।॥ 

२६. वही, १.४.१३। 

३०. “प्रवचन में धर्म शब्द का अर्थ त्रिविध निश्चित किया गया है - स्वलक्षणधारण, 
कुगति-गमन-विधारण, पाञ्वगतिक-संसार-गमन-विधारण ।” (प्रसन्‍नपदा, मध्यमक०, पृ० 
३०४)। 

३१. द्र०-रोजेनबर्ग, पूर्व; श्चेबत्स्की, दि सेन्ट्रल कन्सेप्शन आँव बुद्धिज्म। 

३२. डब्ल्यू० गाइगर, धम्म उन्द ब्रह्म। 

अत्यन्त प्राचीन बौद्ध साहित्य में “धर्म” की पदार्थवाचकता या तत्त्व० केवल सामान्यतः 
अभिग्नेत है, उसमें धर्म का कोई लक्षणविशेष या परिभाषा बुद्धिस्थ नहीं है। “सब्बे धम्मा 
नाल॑ अभिनिवेसाय” “धम्मानं उप्पादो वयो', इत्यादि प्रयोगों में इस प्रकार का सामान्य 
अपरिभाषित अर्थ ही समझना चाहिए ।* बहुथा ऐसे स्थलों में “धम्म” का स्थान 'संखार' ले 
लेता है, जिससे सूचित होता है कि धर्म प्रायः संस्कृतवस्तु का पर्यायवावी है। दूसरी ओर जब 
सम्बोधि में अधिगत धम्म को “अतक्कावचर' कहा गया है अथवा जब पटिच्वसमुष्पाद और 
धम्म का तादाल्य स्थापित किया गया है, या जब 'धम्माभिसमय” और “धम्मनियामता” की 
चर्चा है, तब निश्चय ही 'धम्म' परमार्थवाची है। वस्तुतः प्रारम्भ में धर्म के दो अर्थ ही मुख्य 
थे जिन्हें 'निरोध-प्रतियोगिक' और 'प्रपंच-प्रतियोगिक' कहा जा सकता है। तीसरे 'अधर्म 
प्रतियोगिक' अर्थ का इन्हीं में अन्तर्भाव हो जाता है क्योंकि बौद्ध दृष्टि में धर्म और अधर्म 
दोनों ही अन्ततः चित्त की अवस्थाएँ हैं। 'धर्म' के इस अर्थ-विश्लेषण से पूर्व-प्रतिपादित मत 
समर्थित होता है कि बुद्ध-देशित धर्म में सत्य का द्विधा विभाजन विदित था। सद्धर्म न कोरी 
दार्शनिक मीमांसा थी, न कोरी साधन-चर्या, अपितु यथाकर्थचित्‌ व्यवहार के सहारे परमार्थ 
की ओर संकेत था। 

आर्य-सत्य : बुद्ध स्वयं संसार से विरक्त होकर शान्ति की खोज में घर से निकले 
थे और सम्बोधि के अनन्तर शोकावतीर्ण जनता के अवलोकन से करुणार्द्र होकर उन्होंने 
सम्बोधि में अधिगत धर्म की देशना का भार अपनाया था। संसार के तट से निर्वाण के तट 
तक ले जाने वाला उनका धर्म करुणा का एक सेतु था। जीवन के अपरिहार्य दुःख के दर्शन 
से उनके धर्म का प्रारम्भ होता है। दुख की प्रवृति समझकर उसकी निवृत्ति के लिए प्रयत्न 
ही धर्मचर्या है, जो कि सम्बोधि में चरमता को प्राप्त होती है, और अनुत्तर शान्ति-पद ही 
परमार्थ है। इस प्रकार दुःख, समुदय, निरोध और निरोध-गामिनी प्रतिपद इन चार विभागों 
में बुद्ध-देशना का विचार अनायास हो सकता है। बौद्धों में यह सर्वसम्मत है कि इन चार 
आर्य-सत्यों का शास्ता ने उपदेश किया। आधुनिक लेखक भी इन मत को प्रायः स्वीकार 
करते हैं। किन्तु यह संदेह के व्यतीत नहीं है कि तथागत ने ठीक इसी रूप में धर्म को 
विभाजित और परिगणित कर आर्य-सत्य की आख्या दी हो। 

इस प्रसंग में यह स्मरणीय है कि चार आर्य-सत्यों का आर्यत्व अथवा सद्धर्म-सम्बन्ध 
दुःखादि पद-चतुष्टय के प्रयोग से नहीं, किन्तु उनमें अभीष्ट अर्थविशेष की अवतारणा से 
सिद्ध होता है। सत्य-चतुष्टयी का निर्देश-मात्र धर्म की देशना अथवा विचार में केवल 
शीर्षक-सूची अथवा प्रतीक-पाठ मात्र है। न्यायवार्तिककार का कहना है - 'ये चार अर्थ-पद 
सब अध्यात्मविद्याओं में सब आचार्यों से वर्णित होते हैं /२४ योगभाष्यकार की सदृश उक्ति 





३३. '“सब धर्म अभिनिवेश के अयोग्य है”, धर्मों का उत्पाद और व्यय', (द्र०-ऑरिजिन्स आँव्‌ 
बुद्धिज्म, पृ० ४७०)। 
३४. न्यायवार्तिक, पृ० १२, (चौखम्बा, १६१५)। 

है - “जैसे चिकित्सा-शास्त्र चतुर्व्यूह है, रोग, रोग-हेतु, आरोग्य और भैषज्य, ऐसे ही यह 
शास्त्र भी च॒तुर्व्यूह है यथा - संसार, संसार हेतु, मोक्ष और मोक्षोपाय ।”रै* सांख्य-भ्रवचन-भाष्य 
में भी चतुर्व्यूह चिकित्साशास्त्र से मोक्ष-शास्त्र की समानता बतायी गयी है-रोग, आरोग्य, 
रोगनिदान और भैषज्य के समान ही मोक्षशास्त्र के चार ब्यूह हैं - हेय, हान, हेय-हेतु, और 
हानोपाय ।** अभिधर्मकोशव्याख्या में एक “व्याधि-सूत्र' उद्धृत किया गया है जिसमें तथागत 
की भिषक्‌ से तुलना की गयी है और आर्य-सत्यों की वैद्यक के चार अंगों से ।* अन्यत्र 
तथागत को वैद्यराज, भिषक एवं “अनुत्तर भिषक्‌” कहा गया है। “धातु” और “निदान' शब्दों 
का प्रयोग विशेषतः उल्लेखनीय है। इस प्रकार यह संभव है कि चिकित्साशास्त्र के चतुर्व्यूहों 
का मोक्षशास्त्र में अनुकरण किया गया। मोक्ष-शास्त्रों में इस चतुष्टयी का रूपान्तरित उपयोग 
सबसे पहले सद्धर्म में देखा जाता है। अतएव यह सम्भव है कि तथागत ने ही अध्यात्मविद्या 
में इस परम्परा का प्रवर्तन किया और उनकी देखादेखी अन्य आध्यात्मिक प्रस्थानों में भी वह 
अपनायी गयी। किन्तु यह स्मरणीय है कि कहीं भी इन चार सत्यों को वह महत्व नहीं प्राप्त 
हुआ जो कि प्राचीन सद्धर्म में। 

आर्य-सत्यों में कौन-से धर्म अन्तर्भूत हैं, इस पर परवर्ती काल में अभिधर्म के 
आचार्यों ने अनेक धारणाएँ और व्याख्याएँ प्रस्तुत कीं। विभाषा के अनुसार दार्ष्टान्तिक 
सम्प्रदाय में दुःखसत्य के अन्तर्गत नाम रूप, समुदयसत्य के कर्म और क्लेश, निरोधसत्य के 
अन्तर्गत इनका क्षय एवं मार्ग सत्य शमथ और विपश्यना परिगणित होती है। विभज्यवादी 
पहले सत्य से दुख के आठ लक्षणों से युक्त साम्रव धर्मों को छोड़कर शेष को दुःख मानते 
थे न कि दुःखसत्य। पौनर्भविकी तृष्णा को ये समुदय मानते थे, शेष अन्य तृष्णाओं को केवल 
साम्रव हेतु। तृष्णा के क्षय को वे निरोधसत्य मानते थे, अन्य क्षयों को केवल निरोध एवं 
अष्टांग मार्ग को ही मार्ग सत्य, अन्य शैक्ष धर्मों को और सब अशैक्ष धर्मों को केवल मार्ग। 
“अभिधर्माचार्य” प्रथम सत्य में उपादान स्कन्ध, दूसरे में साम्रव हेतु, तीसरे में प्रति 
संख्या-निरोध और चौथे में अर्हत्व-प्रापक्त समस्त शैक्ष और अशैक्ष धर्म गिनते थे।* 

दुःख सत्य : विनय और निकायों में पहले सत्य के अन्दर दुःख को व्यापक अर्थ में 
ग्रहण किया गया है, दूसरे सत्य में प्रतीत्यसमुत्पाद अथवा निदानों का उल्लेख किया गया है। 
तीसरे सत्य में निर्वाण अथवा निरोध का और चौथे में नाना बोधिपाक्षिक धर्मों का, विशेषतः 
अष्टांगमार्ग का। ऐसा प्रतीत होता है कि मूल देशना में आर्यसत्यों के अन्दर धर्मों के चतुर्धा 
व्यवस्थापन की कोई सूक्ष्म परिभाषा अभिप्रेत न थी। कभी-कभी उपदेशसौकर्य के लिए इस 





३५. योगभाष्य, पृ० १८५ (चौखम्बा, १६३४)। 

३६. सांख्यप्रवचनभाष्य, पृ० ६ (चौखम्बा, १६२८)। 
३७. तु०-जे०आर०ए०एस० १६०३, पृ० ५७८-८०। 
३८. द्र०-ऑरिजिन्स आँव बुद्धिज्म, पृ० ३६६-४००। 


डप 
शरद बौद्ध धर्म के विकास का इतिहास 
विभाजन का सामान्यतः उपयोग किया जाता था। यह बात दूसरी है कि दुःख आदि नाना 
स्थलों पर विविध रूप से अर्थतः आक्षिप्त हैं। 

दुःख की सत्ता सर्ववेदित है और उसका अपलाप नहीं किया जा सकता, किन्तु 
लौकिक दृष्टि से दुःख भी जीवन के अनेक तत्वों में एक है। साधारण जीवन दुःख को 
आगन्तुक मानकर ही चलता है। नाना दृष्ट उपायों से हम दुःख को परिहरणीय मानते हैं। 
रोग सामने आता है तो चिकित्सक खोजते हैं, इष्ट वस्तु से वियोग होता है तो मन को 
समझाते हैं। यदि जरा-मरण आदि अपरिहार्य रूप से घटते है तो तितिक्षा का सहारा लेते 
हैं और विस्मरण का यथाशक्य प्रयास उचित मानते हैं। मृत्यु जीवन का अपरिहार्य अन्त है 
और जरा उसका स्वाभाविक और अनिवार्य उपसर्पण। किन्तु भोग जीवन इनकी ओर 
गज-निमीलिका बरतता है। इस प्रकार लौकिक दृष्टि में आगन्तुक दुःख दृष्ट उपायों से 
परिहार्य है एवं जरा-मरण आदि अपरिहार्य दुःख असमीक्ष्य हैं। पृथ-नन और लौकिक पंडित 
सभी दुःख को जीवन में एक सीमित तत्व मानकर प्रवृत्त होते हैं। पुरानी ग्रीक सभ्यता में 
जीवन के अपरिहार्य दुख के समक्ष मनुष्य सर्ववा असहाय माना जाता था और बैर्य का 
उपदेश दिया जाता था। यही समस्त बुद्धिवाद (रैशनलिज्म) की चरम परिणति है। मनुष्य 
केवल इतना ही कर सकता है कि आगन्तुक दुःख को प्रयपूर्वक हटाये और लभ्य सुखों 
को अपनी खोज का लक्ष्य बनाये। आधुनिक जीवन में भी एक ओर सुख की खोज का 
आदर्श है, दूसरी ओर दृष्ट उपायों से रोग, दारिद्रय, असुरक्षा आदि आगन्तुक दुःख की 
निवृत्ति का। इस दृष्टि से दुःख सत्य होते हुए भी संसार को हेय नहीं सिद्ध करता। 

पर यह लोक-दृष्टि दुःख के केवल वामन रूप को देखती है, उसका वास्तविक विराट 
रूप आर्य-चक्षु के लिए ही प्रकट होता है। गयाशीश पर उपदिष्ट सुप्रसिद्ध आदीप्त-पर्याय 
के शब्दों में, (सभी जल रहा है-जरा से, मरण से, शोक, विलाप, दुःख दौर्मनस्य ओर 
उपायास से सब कुछ जल रहा है। आदीष्तपर्याय अपने वर्तमान रूप में मूल बुद्धभचन न 
होते हुए भी, इस प्रकार का आशय नाना ख्पों में बौद्ध साहित्य में प्रकट होता हैं। राग और 
भोग का समस्त लौकिक जीवन अस्थिर और अनाश्वास्य है एवं सूक्ष्म दृष्टि से देखने पर 
दुःख का अनादि प्रवाह मात्र है। 

दुख को इस प्रकार जीवनव्यापी और अपरिहार्य मानकर मुक्ति और शांति की खोज 
प्रायः सभी निवृत्तिपरक आध्यात्मिक प्रस्थानों में रही है। सांख्य और योग, निर्ग्रन्थ और बौद्ध 
सभी इसमें एकमत हैं। प्राचीन बौद्ध साहित्य में प्रतिकूल संवदेन रूप दुःख के मुख्य अर्थ के 
ग्रहण के साथ दुःख-बहुल संसार को भी दुःख माना गया है, किन्तु वहाँ दुःख के इस व्यापक 
महत्त्व-स्वीकार के अनेक उदाहरण होते हुए भी उसका अधिक सूक्ष्म विवेचन तथा निंरूपण 
नहीं प्राप्त होता। उत्तरकाल में दुख की परिभाषा पर प्रभूत विमर्श किया गया है। पहले तो 
यह स्वीकार किया गया कि 'सर्व दुःखं” उस उक्ति में दुःख और दुःख-संवेदन में स्पष्टतः 
भेद है क्योंकि संवेदन को द्विविध-दुःखात्मक अथवा सुखात्मक - या, अदुःखा-सुखात्मक 
संवेदन को जोड़कर, त्रिविध मानना अनिवार्य है। स्पष्ट ही दुख-संवेदन वेदना-स्कन्ध के 

अन्दर तृतीयांश मात्र है जबकि पाँचों उपादान-स्कन्ध दुःखात्मक हैं। विभज्यवादियों के 
अनुसार दुःख के इस विराट्‌ रूप का यह अंश जो कि पुनर्जन्म तथा उसके निरोध से तम्बद्ध 
है दुःखसत्य मानना चाहिए, शेष केवल दुःख ।** दुःख की विभुता अन्य दर्शनों में भी स्वीकार 
की गयी है। न्यायवार्तिक में दुख को 'एकविशतिप्रभेदभिन्‍न' बताया गया ।*? न्याय-मंजरी में 
कहा गया है कि केवल बाधना-स्वभाव मुख्य दुःख का ही परामर्श नहीं किया जाता, किन्तु 
उसका साधन और उससे अनुषक्त सब कुछ का। पर यह शंका को सकती है कि 
सुख-दुख से असंबद्ध नाना चित्तविप्रयुक्त पदार्थों के होते हुए सब कुछ को कैसे दुःखात्मक 
कहा जा सकता है। इसके उत्तर में परवर्ती आचार्यो ने न केवल पीड़ा संवेदन रूप दुःख को 
दुःख के अन्तर्गत रखा है, किन्तु परिणाम और संस्कार को भी दुःख माना है।** सुख 
अस्थिर है और अन्त में असुख बन जाता है। इस कारण उसे भी दुःख में गिनना चाहिए। 
समस्त वस्तुएँ अनित्य और परिवर्तनशील हैं एवं एक प्रकार के निरन्तर अव्युपशम में पड़ी 
हुई हैं। इस कारण सभी कुछ दुख में गिना जाना चाहिए। इस व्यापक दृष्टि से समस्त 
अनित्य जगत्‌ दुखात्मक है। यह कहा जा सकता है कि यह मत प्रत्यक्ष-विरुद्ध है क्योंकि हम 
लोग निरन्तर अनित्य अनुभव प्रवाह में रहते हुए भी उसे निरन्तर दुःख प्रवाह नहीं देख 
पाते। इसका उत्तर अक्षिपात्र-न्याय से दिया जाता है। जिस प्रकार आँख में पड़ा हुआ सूक्ष्य 
से सूक्ष्म रज-कण भी विकलता उत्पन्न करता है, अन्यत्र देह में नहीं, वैसे ही सूक्ष्मवेदी आर्यों 
को समस्त अनुभव में दुःख बोध होता है, स्थूलग्राही पृथग्जनों को नहीं।*३ दुख का 
सर्वविदित स्थूल रूप है प्रतिकूल-संवेदन, पर उसका आर्य-विदित, सूक्ष्म और सर्व-गत रूप 
है अव्युपशम। 

प्रतीत्यसमुत्पाद : ऊपर कहा जा चुका है कि ई०पू० छठीं शताब्दी में संसार के दुःख 
से मुक्ति की खोज ने बहुतों को घर से बाहर खींच परिव्राजक बना दिया था और नाना 
परिव्राजक-सम्प्रदायों में दुखमय संसार की समस्या को नाना प्रकार से सुलझाने का प्रयतल 
किया गया था। बुद्ध-देशना में 'प्रतीत्यसमुत्पाद” के द्वारा दुःख-समुदय के प्रश्न का समाधान 
हुआ है, यह प्रायः सभी स्वीकार कर लेंगे, यद्यपि प्रतीत्य-समुत्पाद की अनेकानेक व्याख्याएँ 
की गयी हैं। श्रादेर और फ्रांके ने उसे मूल-देशना में उत्तरकालीन प्रक्षेप ठहराया है।” 
श्रीमती राइज डेविड्स ने तो कार्य-कारण सिद्धान्त के मूल उपदेशक का नाम भी खोज 
निकाला है। उनका कहना है कि तथागत नहीं, कष्पिन इसके आविष्कारक थे।** पर यह 


३६. दे०-नीचे। 

४०. न्यायवार्तिक, पृ० २। 

४१. न्यायमंजरी, पृ० ५०७ (विजयनगरम्‌)। 

४२. अभिधर्मकोश (पूसें द्वारा फ्रेंच में अनूदित) जि० ४, पृ० १२५। 
तु०-योगसूत्र, २.१५। 

४३. तु०-योगभाष्य, पृ० १८१-८२। 

४४. द्र०-ऑरिजिन्स आँव बुद्धिज्म, पृ० ४०६। 

४९. द्र०-शाक्य, पृ० १३८-४८।॥ 





छ्ट 
६० बौद्ध धर्म के विकास का इतिहास 
निस्सन्देह है कि यदि नाम से अथवा विस्तार से नहीं, कम से कम बीजरूप में प्रतीत्यसमुत्पाद 
अवश्य ही मूल-देशन। का अंग था। प्रतीत्यसमुत्याद को सम्बोधि में अधिगत धर्म बताया गया 
है और यह कहा गया है कि “जो प्रतीत्यसमुत्याद को देखता है वह धर्म को देखता है।” 
सभी सम्प्रदाय इसकी प्रामाणिकता स्वीकार करते हैं और इसे सर्वथा छोड़ देने पर सद्धर्म की 
रीढ़ ही टूट जाती है। यह अवश्य है कि इसका प्राचीनतम निर्देश कदाचित्‌ “मध्यम धर्म” 
अथवा “मध्यमा प्रतिपद” के नाम से हुआ था। किन्तु इन विविध उपदेशों के संग्रह, 
वर्गीकरण और परिष्कार के द्वारा परिनिर्वाण की प्रथम शत्ती में ही प्रतीत्यसमुत्पाद ने अपना 
विकसित और सुविदित रूप धारण कर लिया जिसमें संसार अविद्या से प्रारम्भ होकर दुख 
में अन्त होने वाली एक कार्य-कारण श्रृंखला की बारह प्रधान कड़ियाँ हैं जिन्हें “द्वादश 
निदान” कहा जाता है। अभिधर्म में प्रतीत्यसमुत्याद के इस रूप की विस्तृत और सूक्ष्म 
व्याख्या की गयी। किन्तु माध्यमिक दर्शन में फिर से प्रतीत्यसमुत्पाद के वास्तविक, गम्भीर 
और व्यापक रूप को प्रतिपादन किया गया जो कि मुख्य अभिप्राय में मूल-देशना के निकट 
होते हुए भी परवर्ती काल के दार्शनिक परिष्कार से अलंकृत था। 

और सांख्यदर्शन : अनेक विद्वानों ने प्रतीत्यसमुत्याद को सांख्य-दर्शन के प्रसिद्ध 
तत्त्व-परिणाम से निकला हुआ माना है ।** इसके प्रतिकूल यह निर्विवाद है कि सांख्य का 
परिणामवाद वस्तुतः शाश्वतवाद है जिसका प्रतीत्य-समुत्पाद निराकरण करता है। और न 
निदानों को “तत्वों” के सदृश माना जा सकता है। यह सच है कि सांख्य-योग में दुःख की 
उत्पत्ति का कारण अविद्या, क्लेश और कर्म को माना जाता है, किन्तु इस प्रकार की धारणा 
प्रायः समस्त निवृत्तिपरक सम्म्रदायों में समान थी। उपनिषदों में भी इसकी अभिव्यक्ति पायी 
जाती है।** यदि प्रतीत्यसमुत्पाद केवल इतना ही था तो उसके स्वीकार से सद्धर्म में अन्य 
सम्प्रदायों से पृथक्‌ मौलिकता नहीं आती। जिस प्रकार से चार आर्य-सत्य सभी अध् 
यात्म-शास्त्रों में अनुगत थे, उसी प्रकार दुख का अज्ञान, काम और कर्म से सम्बन्ध भी 
सर्व-सम्मत था। वस्तुतः जैसे आर्यसत्यों में सदधर्म का वैशिष्ट्य प्रत्येक सत्य के विशिष्ट 
प्रतिपादन के द्वारा व्यक्त होता है ऐसे ही दुःख-समुदय के इस प्रचलित गुर के विषय में भी 
समझना चाहिए । दुःख के कारण अज्ञान, इच्छा और कर्म हैं, इसको सभी जानते और मानते 
थे, किन्तु इनकी कारणता का क्या स्वरूप है एवं इनका स्वयं क्या स्वरूप है, इस विषय में 
एक विलक्षण दृष्टिकोण प्रतीत्यसमुत्पाद में अन्तर्भूत है। 

प्रतीत्यसमुत्पाद और कार्यकारण भाव : प्रतीत्यसमुत्पाद का मुख्य अभिप्राय दुःख की 
उत्पत्ति समझाना था, अथवा कार्यकारण-नियम का सामान्यतः प्रतिपादन था, इस पर भी 
मतभेद है। यह अक्सर माना गया है कि चिन्तन के इतिहास में प्रतीत्यसमुत्याद कार्य-कारण-भाव 





४६. द्र०ज्याकोबी, जेड०्डी०एम०जी०, जि० ५२, प्रृ० १ प्र०, कथि, बुद्धिस्ट फिलॉसोफी, पृ० 
१०६ प्र०। 

४७. बृ० उप० ४.४.५-“स यथाकामो भवति तत्करतुर्भवति, यत्करतुर्भवति तत्कर्म कुरुते, यत्कर्म 
कुरुते तदभिसम्पद्यते।” 

का व्यापक रूप में सर्वप्रथम प्रतिपादन है और इसका महत्व इसी पर अवलम्बित है।८ 
किन्तु यह मानना कठिन प्रतीत होता है कि कार्य-कारण-सम्बन्ध का बुद्ध के समय में अथवा 
उससे पहले प्रतिपादन नहीं हुआ था। यदि यह सचं है कि चिकित्सा-शास्त्र के चतुर्व्यूह का 
अध्यात्म-विद्या में अनुकरण किया गया तो स्पष्टं| ही कार्य-कारण-सम्बन्ध का नियम 
चिकित्सा-शास्त्र में सुविदित मानना होगा। इसके अतिरिक्त यह सुबोध नहीं है कि 
कार्यकरण-नियम का ज्ञान आध्यात्मिक जगत्‌ में किसे प्रकार परम आविष्कार माना जा 
सकता है। यह सच है कि शारीरिक और मानसिक व्यापार कार्यकारण के नियम से जकड़े 
हुए हैं, किन्तु केवल इतने मात्र के अभ्युपगम से अध्यात्म-विद्या का कार्य सम्पन्न नहीं होता 
क्योंकि इतना स्वीकार तो आधुनिक जीव-विज्ञान और मनोविज्ञान में भी किया जाता है। 
आध्यात्मिक सत्य होने के लिए कार्य-कारण-नियम को किसी- अन्य बृहत्तर सत्य की भूमिका 
मानना होगा। यह कहा गया है कि कारण-नियत व्यवहारिक जगत्‌ के ज्ञान का नैतिक और 
धार्मिक प्रगति में उपयोग किया जा सकता है, और ऐसे ही प्रतीत्य-समुत्याद में भी दुख के 
कारण बताकर उनसे मुक्ति का उपाय सुझाया गया है।“* वस्तुतः यद्यपि समस्त कर्म-जगत्‌ 
कार्य-कारण-नियम के आश्रित कर्म-मात्र से, चाहे सत्कर्म हो, परमार्थ लाभ नहीं हो सकता। 
यही अध्यात्म के क्षेत्र में वैज्ञानिक दृष्टिकोण की सीमा है। 

यह भी कहा गया है कि कारण-परतन्त्र व्यावहारिक जगत्‌ को ही यथावत्‌ समझ लेने 
से हम अपने को उससे विलक्षण एवं स्वतंत्र समझ पाते हैं और इस प्रकार कार्य-कारण-नियम 
की व्यापकता का बोध अनात्म-तत्त्व का साक्षात्‌ और आत्म-तत्त्व का परम्परया, बोध प्रदान 
करने में समर्थ है।*? अतएव प्रतीत्यसमुत्याद केवल कार्य-कारण-नियम की सर्वत्र व्याष्ति का 
उपदेश है। किन्तु यदि इस उपदेश का प्रयोजन सत्कर्म में साहाव्य अथवा नैरात्य का बोध 
कराना था तो यह समझ में नहीं आता कि सुविदित कार्य कारण नियम की आवृत्तिमात्र पर 
इतना ध्यान क्यों दिया गया और उसके द्वारा यथार्थ में प्रतिपादनीय अभीष्ट अर्थ पर इतना 
कम क्यों। अच्छे कर्म का-अच्छा फल होता है, बुरे कर्म का बुरा; इच्छा से कर्म होता है, 
कर्म से पुनर्जन्म। यह उपनिषदों में कहा गया है। इतना समझाने के लिए कार्य-कारण-नियम 
का व्यापक और पारिभाषिक अभिधान अनावश्यक है, और यह नहीं कहा जा सकता कि 
तथागत अनपेक्षित चर्चा करते थे। 

प्रतीत्यसमुत्पाद के दो पक्ष : वस्तुतः दुःख के अर्थ में द्वैत है। एक ओर दुख का अर्थ 
है दुःखात्मक अनुभव, दूसरी ओर उसका हेतुभूत अनित्य जगत्‌। दुःख के इन दोनों मुख्य 
और गौण अर्थों के अनुरूप ही प्रतीत्यसमुत्पाद के भी ₹ #ँप हैं - एक व्यापक रूप, जिसमें 
कि दुःख की परमकारणता उभर आती है, और एक दूसरा सीमित रूप जो कि पुनर्जन्म और 

दुःख-संवेदन के आसन्न-कारणों का निर्देश करते हुए पहले का एक विशिष्ट उपयोग है। एक 
ओर प्रतीत्यसमुत्याद दुःखमय संसार को परमार्थ की भूमि से निरूपित करता है, दूसरी ओर 
व्यवहार की अन्तर्गत कार्यप्रणाली की ओर इंगित। 

दुःख का मूल आधार अविद्या है ओर प्रतीत्यसमुत्पाद वस्तुतः अविद्या का स्वरूप प्रकट 
करता हुआ परमार्थ की ओर संकेत करता है। अविद्यावष्टम्भ जगत्‌ के अन्दर ही 
कार्य-कारण नियम का व्यापार रहता है और प्रतीत्यसमुत्याद का गौण रूप अविद्याकुंडलित 
जीवन के अन्दर दुःख का चक्राकार विकास प्रदर्शित करता है। यह स्मरणीय है कि 
प्रतीत्यसमुत्पाद के प्रचलित बोध में एक बड़ी श्रांति यह है कि वह अविद्या को भी ठीक उसी 
प्रकार कारण मानता है जैसे कि अन्य निदानों को, और इस प्रकार कार्य-कारण-नियम को 
अविद्या-परिगत मानने के स्थान पर स्वयं अविद्या को तृष्णा आदि के साथ कार्य-कारण-नियम 
से परिगत मानता है अर्थात्‌ कार्य-कारण-नियम अविद्यापरतन्त्र, और व्यावहारिक होने के 
स्थान पर स्वयं पारमार्थिक बन जाता है। 

मूल “धर्म संकेत” : सम्बोधि और ब्रह्मययाचन के संदर्भों में यह कहा गया है कि बुद्ध 
ने निर्वाण और प्रतीत्यसमुत्याद रूप गम्भीर, दुर्दर्श, दुरनुबोध, शान्त, प्रणीत और अतर्कावचर 
धर्म की प्राप्ति को।* यह स्मरणीय है कि ललित-विस्तर में पालि संदर्भ का सादृश्य होते 
हुए भी प्रतीत्यसमुत्याद के स्थान पर निर्वाण का ही उल्लेख किया गया है, किन्तु साथ ही 
निर्वाण का एक और अधिक विशेषण “शून्यतानुपलम्भ” दिया गया है।*२ अर्थतः यहाँ पर 
महायान के मतानुसार प्रतीत्यसमुत्पाद और निर्वाण को भिन्‍न नहीं माना गया है और 
प्रतीत्यसमुत्पाद को तत्त्वशून्यता में संग्रहीत किया गया है। पालि संदर्भ में स्पष्ट द्वैतत विवक्षित 
नहीं है। हमें ऐसा लगता है कि निर्वाण और प्रतीत्यसमुत्पाद का सम्बन्ध कुछ ऐसा था जैसे 
कि शांकर दर्शन में ब्रह्म और माया का। परवर्ता काल में महीशासक और पूर्वशैलीय 
प्रतीत्यसमुत्पाद को असंस्कृत मानते थे,“ जबकि स्थविरवादी और सर्वास्तिवादी प्रतीत्यसमुत्पाद 
को संस्कृत धर्मों से अभिन्‍न मानते थे।*४ माध्यमिक आचार्य प्रतीत्यसमुत्पाद को सम्वृति की 
सांवृतता और परमार्थ, दोनों का ही संकेत स्वीकार करते थे।** इस विविध विकास से मूल 
सिद्धान्त की जटिलता और सूृक्ष्मता उन्‍नेय है। 

उपुर्यक्त सन्दभों में प्रतीत्यसमुत्याद के विशेषणभूत 'अतर्कावचर' पद के प्रयोग से यह 
स्पष्ट है कि प्रतीत्यसमुत्पाद का वास्तविक रहस्य तर्कगम्य न होकर समाधिप्रज्ञा के द्वारा 
साक्षात्करणीय है। इससे पता चलता है कि यह वास्तविक अर्थ केवल कार्य-कारण-नियम 

नहीं हो सकता क्योंकि कार्य-कारण-नियम में तर्क की अगोचरता नहीं है। अतर्क्य होने के 
कारण प्रतीत्यसमुत्पाद का सही प्रतिपादन अतद्ृव्यावृत्ति के द्वारा ही सम्भव है। दूसरी ओर 
प्रतीत्यसमुत्पाद का प्रसिद्ध धर्म-संकेत एक नियम का निरूपण करता है कि “इसके होने पर 
यह होता है, इसके उत्पाद से यह उत्पन्न होता है, इसके न होने पर यह नहीं होता, इसके 
विरोध से यह निरुद्ध है इस धर्मसंकेत का वास्तविक तात्पर्य अपोहात्मक समझना चाहिए 
और वह प्रत्येक सांसारिक वस्तु को परतन्त्रता और सापेक्षता द्योतित करने में है। साधारण 
बुद्धि संसार की सब परिच्छिन्न वस्तुओं को अखंडित स्वभाव और सत्ता से युक्त मानती है, 
किन्तु वस्तुतः परिच्छिन्‍्न स्वभाव और सत्ता पदार्थान्तर के स्वभाव और सत्ता की अपेक्षा 
रखती है।* कार्य-कारण-नियम से केवल पदार्थों की सत्ता के प्रारम्भ अथवा अभिव्यक्ति 
की परतन्त्रता सूचित होती है, पदार्थों में पृथक्‌-पृथक्‌ स्वभावों की अकल्पनीयता नहीं। किन्तु 
प्रतीत्यसमुत्याद में पूर्ण पारतन्त्रय अभीष्सित है। न पदार्थों का अपना अस्तित्व है, न अपना 
स्वरूप । सर्वत्र परापेक्षा है। इसीलिए उपर्युक्त धर्मसंकेत में भी द्विविध निर्देश किया गया है। 
एक वस्तु के होने पर दूसरी वस्तु होती है अर्थात्‌ यदि एक का स्वरूप निर्धारित है तो दूसरे 
को निर्धारित किया जा सकता है। एक वस्तु के उत्पन्न होने पर दूसरी वस्तु उत्पन्न होती 
है अर्थात्‌ एक वस्तु सत्तावान्‌ है तो दूसरी सत्तावान्‌ हो सकती है। स्वभाव-पारतंत्रय का पक्ष 
माध्यमिकों की शून्यता का बीज है। सत्तापारतन्त्रय का पक्ष परवर्ती बौद्धाचार्यो के द्वारा 
कार्य-कारण-सम्बन्ध और क्षणिकत्व की विशिष्ट और विविध विश्लेषणा का विषय बना। 
वस्तुतः प्रतीत्य-समुत्याद से सूचित सत्तापारतन्त्रय के सिद्धान्त को प्रचलित अर्थ में 
कार्य-कारण-नियम मानना उतना उचित नहीं है जितना कि उसे कारित्रपारतन्त्रुय का नियम 
मानना ।*5 बौद्धाचार्य सत्ता को कारित्र से व्यतिरिक्त धर्म नहीं स्वीकार करते थे। 
“मध्यमा प्रतिपद्‌” : प्रतीत्समुत्पाद का सुस्पष्ट अतदृत्यावृत््या निरूपण “मध्यमधर्म' के 
रूप में प्राप्त होता है और संयुत्त-निकाय के कुछ सूत्रों में प्रतीत्य-समुत्पाद का मध्यम धर्म 
(मज्झेन धम्मो) के रूप में अतिप्राचीन वर्णन है। संयुत्त २.१.१६ में बुद्ध ने कात्यायन से 
कहा है कि मध्यमा प्रतिपद्‌ अस्तिता और नास्तिता के दोनों छोरों (अन्तों) से बचती है, 
जिनमें कि लोक आसकत है। इसके अनन्तर मध्यमा प्रतिपद्‌ को उत्तरकाल में प्रचलित गुर 
के अनुसार निरूपित किया गया है, जो प्रक्षिप्त प्रतीत होता है। नागार्जुन ने इस कात्यायनाववाद 
का उल्लेख किया है और इसको शून्‍्यता के सिद्धान्त का प्राचीन आकार माना है। चन्द्रकीर्ति 
का कहना है कि यह सूत्र सब सम्प्रदायों में पढ़ा जाता है। “दोनों अन्तों का मध्य है, अरुच्य, 
अनिदर्शन, अप्रतिष्ठ, अनाभास, अनिकेतन और अविज्ञप्तिक। इसी को, काश्यप, मध्यमा 

प्रतिपदा कहा जाता है संयुक्त २.१.१७ में बुद्ध नागा (अचेल) काश्यप को बताते हैं कि 
दुःख न स्वयंकृत, न परकृत है, न अभ्ीत्यसमुत्पन्न; किन्तु शाश्वत और उच्छेद के अत्तों से 
बचने के लिए मध्यमा प्रतिपद्‌ का सहारा लेना चाहिए और वही प्रतीत्यसमुत्पाद है। अगले 
सूत्र में इसी प्रकार का अर्थ विवक्षित है। तिबरुक परिव्राजक से कहा गया है कि सुख और 
दुख के रांवेदन न तो रांवेदन रो भिन्‍न हैं न अभिन्‍न, क्योंकि भिन्‍न होने पर वे परकृत 
(अर्थात्‌ आगन्तुक और नैतिक उत्तरदायित्वहीन) हो जाते हैं एवं अभिन्‍न होने पर स्वयंकृत 
(अथवा अनिवार्य) प्रतीत्यसमुत्पाद में संवेदन को न स्वतंत्र माना जाता है न परतन्त्र। वहीं 
६४वें सूत्र में कहा गया है कि बुद्ध का धर्म जीव और शरीर के भेद और अभेद के विषय 
में अन्तपरिवर्जन करता है। ३७वें सूत्र में कहा गया है कि “न यह शरीर तुम्हारा है न औरों 
का।” ४६वें सूत्र में कर्म के कर्ता को उसके फल के अनुभविता से न भिन्‍न, न अभिन्‍न कहा 
गया है। ४७वें सूत्र में 'सब है', “सब नहीं है” इन दोनों की मध्यमा प्रतिपदा का उपदेश किया 
गया है। ४वें सूत्र में एकत्व और बहुत्व के मध्य का उपदेश है। 

कुछ विद्वान मध्यमा प्रतिपद््‌ को अनित्यता और परिवर्तन का वैसा उपदेश मानते हैं 
जिस प्रकार हेगेल ने अस्ति और नास्ति का “भवन' (होना) अथवा परिणाम में समन्वय माना 
था।** उसके अनुसार तथागत ने भी शाश्वत और उच्छेद के अन्तों से बचकर जीवन की 
सतत्‌ परिणामिता और प्रवाहशीलता का उपदेश किया था। किन्तु यह मत ग्राह्म नहीं प्रतीत 
होता। तथागत का यह कहना नहीं है कि संसार के प्रवाह में पदार्थ हैं भी और नहीं भी हैं 
उनका कहना है कि इस प्रवाह को न सत्‌ कहा जा सकता है न असतू। मध्यमा प्रतिपद्‌ 
अस्ति और नास्ति का समन्वय नहीं, अतिक्रम करती है। वस्तुतः परिणामवाद तो सांख्यों का 
सिद्धान्त है। 

उपनिषदों में असद्वाद का निराकरण और सदूवाद का प्रतिवादन मिलता है और इस 
तरह से उत्तरकालीन निवर्तवाद का बीज भी उपनिषदों में देखा जा सकता।* एक स्थल में 
कहा गया है 'न सतू है, न असत्‌ है, केवल शिव है /** यही दृष्टि प्रतीत्यसमुत्पाद अथवा 
मध्यमा प्रतिपदा में विकसित पायी जाती है। यह वर्तमान में अनित्यता और परिणाम स्वीकार 
करती हुई भी उसे पारमार्थिक नहीं मानती। व्यावहारिक जगत्‌ के परतन्त्र, और सापेक्ष होने 
के कारण उसे न सत्‌ कहा जा सकता है न असत्‌। व्यावहारिक जीवन परिच्छेद अथवा सीमा 
से बनता है और अतएव दुःखात्मक और अतिक्रमणीय है। उपनिषदों में कहा जा चुका है 
कि केवल भूमा ही परमार्थ है ।*२ अनित्य और सान्‍्त वस्तुओं का जगत्‌ परमार्थतः सत्य नहीं 

हो सकता, किन्तु व्यवहारतः अवश्य सत्य है। व्यवहार में कार्य-कारण-नियम का निरफ्वाद 
व्यापार है। 

संस्कृत जगत के विषय में प्रतीत्यसमुत्पाद से वस्तुओं का अहेतुत्व एवं एक हेतुत्व, 
विषमहेतुत्व अथवा स्वपरोभयकृतत्व का निराकरण होता है। इस दृष्टि से प्रतीत्य समुत्पाद 
संस्कृत धर्मों से अभिन्‍न है। संस्कृत धर्म के तीन लक्षण कहे गये हैं - उत्पत्ति, व्यय और 
स्थित्यन्यथात्व। समस्त संस्कृत धर्म हेतुप्रत्यय-सापेक्ष अनादि प्रवाह में पड़े हुए हैं। प्रतीत्यसमुत्पाद 
का व्यावहारिक पक्ष इसी की ओर संकेत करता है। वैदिक साहित्य के पुरुष कारण वाद का 
इससे निराकरण हो जाता है और साथ ही सांख्य आदि सम्मत किसी तत्व का स्थायी 
उपादानकारण के रूप में स्वीकार खण्डित हो जाता है। प्रतीत्यसमुत्याद में न कार्य को कारण 
का परिणाम माना जाता है, न असत्‌ से उत्पन्न | कारण न कार्य का उपादान है न आरम्भक, 
किन्तु कारण की सत्ता और कार्य की सत्ता में सापेक्षता है। यही परिणामवाद, आरम्भवाद 
आदि से विलक्षण बौद्ध हेतुवाद का सिद्धान्त है। 

फलितार्थ यह है कि प्रतीत्यसमुत्याद का एक पारमार्थिक पक्ष है जो परमार्थ को सट 
और असत्‌ से परे बताता है और एक व्यावहारिक पक्ष है जो संसार में कार्य-कारण-नियम 
का विशिष्ट प्रतिपादन करता है। इससे एक ओर यह विदित होता है कि दुःख का मूल कारण 
संसार को सत्‌ अथवा असत्‌ समझ लेना है। यही अविद्या है। दूसरी ओर अविद्याग्रस्त चित्त 
के लिए दुःखात्मक संसारचक्र निरन्तर कर्म, तृष्णा आदि का सहारा लेकर चलता रहता है 

दुःखसमुदय : प्राचीन पालि संदर्भों में दुख के समुदय पर विविध छोटी-बड़ी सूचियो 
में कारण निर्देश किये गये हैं ।*४ प्राचीनतम निर्देश अल्पाकार हैं और उनमें तृष्णा, कर्म, 
अहंकार, दृष्टि अथवा उपादान को दुःख का कारण बताया गया है।*£ इन निर्देशों मे 
पारिभाषिक एकरसता नहीं है। ऐसा प्रतीत होता है कि विभिन्‍न उपदेशों में उल्लिखित कुछ 
सदृश और कुछ विसदृश कारणों का उत्तरकाल में संग्रह और परिष्कार तथा उनके नामों में 
समानरूपता का आपादन किया गया और इस प्रकार दुःख के नाना निदानों से एक बारह 
निदानों की परिष्कृत श्रृंखला का विकास हुआ। 

कर्म : बुद्ध के समय में दुःख की उत्पत्ति का प्रधान कारण कर्म माना जाता था और 
यह निर्विवाद है कि संसार-मीमांसा में कर्म की प्रमुखता पीछे भी सर्वसम्मत रही। निकायों 
की बार-बार दुहरायी गयी एक पंक्ति में कहा गया है*5 कि “कर्म ही जीवों का अपना है, 
कर्म ही उनकी विरासत है, कर्म उनका प्रभव है, कर्म उनका बंधु और कर्म ही उनका सहारा 
है/ . - - कर्म ही जीवों को बाँटता है, उन्हें हीन और उत्तम बनाता है।” 

: “मैं चेतनापूर्वक किये हुए और संचित कमो के फल का प्रतिसंवेदन किये बिना 

उनके और दुःख का अन्त नहीं बताता हूँ। प्रत्येक के लिए दुःख का अन्त बोधपूर्वक किये 
गये कर्मों के क्षीण होने पर ही सम्भव है।” 

इस प्रकार प्राचीन बौद्धों में भी कर्म ही संसार का आसन्‍्न कारण स्पष्टतः स्वीकार 
किया गया था, यद्यपि कुछ स्थलों में कर्म के अतिरिक्त दुःख के सात और कारणों का भी 
निर्देश मिलता है, यथा पित्त, श्लेष्म, वात, सन्निपात, ऋतु, विषम उपक्रम और कर्मविपाक ।*९ 
कुछ स्थलों में कर्म के चार विभाग किये गये हैं - कृष्ण, शुक्ल, कृष्ण-शुक्ल और 
अकृष्ण-अशुक्ल। यह स्मरणीय है कि अभिधर्म में प्रायः तीन प्रकार के कर्मों का उल्लेख 
है-कुशल, अकुशल एवं अव्याकृत। योग-सूत्रों में भी कर्म का यह चतुर्धा विभाजन पाया 
जाता है। आजीवक और जैन कर्म की अनेक अभिजातियाँ अथवा लेश्याएँ स्वीकार करते थे। 
सम्भवतः प्रारम्भ में केवल दो ही प्रकार के कर्मों की चर्चा थी-कृष्ण और शुक्ल। पीछे 
अधिक वर्गीकरण किया गया है। 

बुद्ध भगवान कर्म का सार मानसिक संकल्प अथवा कर्म करने का मानसिक निर्णय 
मानते थे जिसे “चेतना” कहा जाता था। “भिक्षुओ, मैंने चेतना को कर्म कहा है, 
चेतना-पूर्वक कर्म किया जाता है, शरीर से वाणी से, मन से ८ अभिधर्म कोश में भी कर्म 
की परिभाषा “चेतना” और “चेतयित्वाकरण” दी गयी है।* नागार्जुन ने भी कहा है - 

“चेतना चेतयित्वा च कर्मोक्‍्त॑ परमर्षिणा। 
तस्यानेकविधो भेदः कर्मणः परिकीर्तितः।। 
तत्र यच्चेतनेत्युक्त॑ कर्म तन्मानसं स्मृतम्‌। 
चेतयित्वा च यत्तूक्त॑ तन्तु कायिकवाचिकम्‌।। 
(मध्यमक. १७.२-३) 
इस प्रसंग में चेतना का अर्थ संकल्प अथवा कर्म का मानसिक निर्णय लेना चाहिए। 
स्पष्ट ही कर्म के विषय में तथागत का मत निर्ग्रन्‍्थ मत से नितान्त भिन्‍न था क्योंकि निर्ग्रन्‍्थ 
कर्म को पौद्गलिक मानते थे। 

न केवल निर्ग्रन्‍्थ मत से, किन्तु वेदानुसारी मत से भी इस विषय में बौद्धों का भेद 
है। वैदिक मत में कर्म को जीवरूपी कर्त्ता का व्यापार और उससे उत्पन्न अदृष्ट शक्ति माना 
जाता है, किन्तु प्राचीन बौद्ध संदर्भों में कर्म को किसी अनुवर्तमान कर्त्ता का धर्म नहीं माना 
गया है। संयुत्त० के ये वाक्य इस प्रसंग में स्मरणीय हैं - “कर्म अनात्मकृत है।' 'न यह 
शरीर तुम्हारा है, न औरों का है। केवल पुराना कर्म है।' “जीव और शरीर को एक मानने 
से ब्रह्मचर्यवास नहीं होता, न भिन्‍न मानने से।' “न यह आत्मकृत है, न परकृत। हेतु के 
सहारे उत्पन्न हुआ है, हेतु न रहने पर निरुद्ध हो जायेगा ।*” यह स्पष्ट है कि बुद्ध भगवान्‌ 

के अनुसार कर्म ओर कर्मफल की एक अनादि और अविच्छिन्न परम्परा है जिसमें कर्म का 
करना और उसके फल का भोग, दोनों समान प्रवाह में पतित घटनामात्र है। इस मत में 
किसी अनुगत और स्थायी कर्त्ता और भोक्ता का स्वीकार नहीं है। 
कर्म का मूल है तृष्णा, और तृष्णा एक ओर अविद्या पर आश्रित है, दूसरी ओर सुख 
के अनुभव पर। एक प्रसिद्ध संदर्भ में कहा गया है 'भिक्षुओं, संसार अनादि है। अविद्या से 
आच्ठन्‍न और तृष्णा से बँधे हुए एक जन्म से दूसरे जन्म को दौड़ते हुए जीवों की पूर्व कोटि 
पता नहीं चलती” नागार्जुन ने इसी की ओर उल्लेख किया है- 
“पूर्वाप्रज्ञायते कोटिरनेत्युवाच महामुनिः। 
संसारोउनवराग्रो हि नास्यादिनापि पश्चिमम्‌।।” 
(मध्यमक० ११.१) 
चन्द्रकीर्ति ने भी इस सूत्र का उद्धरण दिया है। अभिधर्मकोश में स्पष्ट कहा गया है 
कि “अविद्यायुक्त स्पर्श से वेदना उत्पन्न होती है, अविद्यायुक्त वेदना से तृष्णा उत्पन्न होती 
है [? इस परवर्ती परिष्कृत निरूपण का प्राचीनतम बीज सुत्तनिपात के अटूठकवग् में प्राप्त 
होता है। यहाँ दुख के कारण को इच्छा, शात (सुख), काम, तृष्णा, ममकार, छन्द (संकल्प), 
स्पर्श और संज्ञा कहा गया है। यह प्रतीत्यसमुत्याद के विकास को पहली अवस्था है। दूसरी 
अवस्था में विभिन्‍न दुःख के निदानों को जोड़कर कारण श्रृंखलाएँ प्रस्तुत की गयी हैं। 
निदानसंयुक्त के अनेक सूत्रों में यह अवस्था देखी जा सकती है। परवर्ती बौद्धाचार्यों ने भी 
प्रतीत्यसमुत्पाद के ये अधूरे (वस्तुतः, अविकसित पूर्वरूप) देखे थे। अभिधर्म कोश में कहा 
गया है कि सूत्रों में कहीं बारह निदानों का वर्णन है, कहीं ग्यारह का, कहीं दस का, कहीं 
नव का और कहीं आठ को।?* संघभद्र ने इस आधार पर यह स्थापना की थी कि 
प्रतीत्य-समुत्पाद केवल द्वादशांग नहीं है। बुद्धघोष ने कहा है कि प्रतीत्यसमुत्पाद का भगवान्‌ 
बुद्ध ने कहीं संक्षिप्त वर्णन किया है, कहीं विस्तृत। इसी मत का अनुवाद शंकराचार्य ने 
शारीरकभाष्य में किया है /? प्रतीत्यसमुत्पाद की इसी अवस्था का महाभारत में भी कदाचित्‌ 
उल्लेख है -“कुछ लोग पुनर्जन्म का कारण अविद्या, कर्म और चेष्टा मानते हैं और उनके 
साथ लोभ, मोह और दोषों के सेवन को। अविद्या को क्षेत्र मानते हैं, कर्म को बीज और 
तृष्णा को उसका पोषक 'खाद-पानी / यही उनका पुनर्जन्म है ?* प्रतीत्यसमुत्पाद की तीसरी 
अवस्था उसके द्वादश निदानों की श्रृंखला के रूप में परिनिष्ठित होने पर सम्पन्न हुई। 

“द्वादश निदान” : प्रतीत्यसमुत्याद के अन्तर्गत द्वादश निदान इस प्रकार है- अविद्या, 
संस्कार, विज्ञान, नामरूप, षडायतन, स्पर्श, वेदना, तृष्णा, उपादान, भव, जाति और 
जरा-मरण-शोक-परिदेव दुख दौर्मनस्य-उपायास। अविद्या को एक प्राचीन सन्दर्भ में मोह 
और तमःस्कन्ध कहा गया है।”* अविद्या का अर्थ प्रायः चार आर्य सत्यों का अज्ञान बताया 
गया है। वस्तुतः अविद्या बुद्धि का भ्रान्त विकल्प अथवा मिथ्या अध्यवसाय मात्र नहीं है, 
प्रत्युत अयथाभूत दर्शन का अनादि अभ्यास है। अनित्य, दुःखात्मक और अनात्मभूत 
चेतसिक और भौतिक जगत्‌ में अहंकार-ममकार-पूर्वक सुख की खोज में विवश लगे रहने 
के हमारे अभिनिवेश के मूल में एक आवरण है जो कि चित्त की स्वाभाविक प्रभास्वरता को 
ढके रहता है। यही अविद्या है और इसकी निवृत्ति प्रतीत्यसमुत्पाद के साक्षात्कार के बिना नहीं 
हो सकती। परवर्ती आचार्य भदन्त श्रीलाभ का मत यहाँ पर उल्लेखनीय है कि “अविद्या अब 
क्लेशों की सामान्य-संज्ञा है; रागादि क्लेशों से व्यतिरिक्त कोई अविद्या नहीं है?” “संस्कार! 
का अनेक अर्थो में प्रयोग मिलता है, पर प्रतीत्यसमुत्पाद के प्रसंग में 'संस्कार' से चैतसिक 
संकल्प अथवा छन्द ही अभिप्रेत लगता है और इस अर्थ मैं संस्कार कर्म का ही सूक्ष्म 
मानसिक रूप है। नागार्जुन की उक्ति से इसका समर्थन होता है . . . 

“पुनर्भवाय संम्कारानविद्यानिवृतस्तथा। 

अभिसंस्कुरुते यांस्तै्गति गच्छति कर्मभिः।॥॥” 
(मध्यमक० २६ ।१) 
अनेक सन्दर्भों में प्रतीत्यसमुत्पाद का निरूपण विज्ञान और नामरूप को अन्योन्याश्रित 
एवं आदिम निदान मानकर हुआ। कुछ स्थलों में ऐसा प्रतीत होता है। मानो विज्ञान संसारी 
हो, यद्यपि इसका प्रतिषेध भी किया गया है।”: नामरूप से प्रायः “पाँच स्कन्ध” लिये गये 
हैं। यह उल्लेखनीय है कि महानिदान सुत्त में षडायत्तन का उल्लेख नहीं है एवं स्पर्श को 
नामरूप पर आश्रित कहा गया है। 'स्पर्श' का साधारण अर्थ इन्द्रिय अथवा मन का अपने 
विषय के साथ 'संनिकर्ष” है। वेदना उससे उत्पन्न होने वाला सुख-दुख का अनुभव है। कहीं 
वेदना द्विविध कहीं गयी है, कहीं त्रिविध। अनेक प्रकार से वेदनाओं का विभाजन और 
वर्गीकरण पाया जाता है। तृष्णा को 'पौनर्भविकी, नन्दिराग-सहगता तथा तत्र तत्राभिनन्दिनी' 
कहा गया है और उसके तीन प्रकार अक्सर बताये गये हैं - कामतृष्णा, भवतृष्णा एवं 
विभवतृष्णा। तृष्णा मूलतः सुख की खोज और उसमें आसक्ति है। उसका जन्म, प्रियरूप 
अथवा शातरूप में बताया गया है। तृष्णा में बँधे होने के कारण मनुष्य संसार के पार नहीं 
जा पाता। इस प्रसंग में बृह़दारण्यक के वाक्य स्मरणीय हैं - 'इसीलिये कहा गया है कि 
मनुष्य काममय ही है, तो जैसी कामना होती है, जैसा संकल्प होता है वैसा ही कर्म करता 

है, जैसा कर्म करता है वैसा ही बनता है ** बुद्धघोष का कहना है कि अविद्या अथवा तृष्णा 
को मूल मानकर बुद्ध भगवान संसार की उत्पत्ति बताते हैं।<” दोनों ही अनादि हैं, यद्यपि 
दोनों ही कारण परतन्त्र है। अविद्या और तृष्णा की सहकारिता से ही दुःख की उत्पत्ति होती 
है। तृष्णा के साथ छन्द का सम्बन्ध भी विचारणीय है। तृष्णा केवल इच्छा नहीं है। छन्द का 
अर्थ व्यापक है ओर उसमें समस्त संकल्प और एषणाएँ संगृहीत हैं, धर्मच्छन्द भी और 
कामच्छन्द भी | तृष्णा वस्तुतः केवल कामच्छन्द को कहना चाहिए । पूर्वशैलीय सम्प्रदाय में यह 
माना जाता था कि धर्मतृष्णा अव्याकृत है और दुःख का कारण नहीं है।** मज्झिमनिकाय 
में श्री धर्मराग एवं धर्मनन्दी का उल्लेख मिलता है।? नागार्जुन ने धर्मच्छन्द का भी निषेध 
किया है। प्रायः प्राचीन सन्दर्भो में तृष्णा को राग, छन्द, प्रेम, पिपासा और परिदाह के साथ 
समानार्थक माना है। 


उपादान तृष्णा के विषय का अभिनवेशपूर्वक ग्रहण और समासक्ति है। भव को प्रायः 
तीन वर्गों में बाँध गया है - कामभव, स्वरूप एवं अरूपभव। भव से संसरण एवं लोक दोनों 
के अर्थ सूचित होते हैं। 

फलितार्थ यह है कि द्वादशनिदानात्मक प्रतीत्यसमुत्पाद के क्रमिक निष्पादन में अनेक 
कारणश्रृंखलाओं का संयोग हुआ है। प्राचीन सन्दर्भों में कहा गया था कि दुःख का कारण 
अविद्या है, अथवा संस्कार है, अथवा नामरूप को ही दुःख का कारण बता दिया गया था। 
सुखसंवेदन, तृष्णा अथवा उपादान अलग-अलग भी दुःख के कारण कहे गये एवं इनमें से. 
कुछ को जोड़ कर भी दुःखसमुदय समझाया गया था। इस प्रकार दुःखसमुदय से सम्बन्ध 
रखने वाले सन्दर्भों में प्रतिपादित नाना निदानों के संग्रह और परिष्कार के द्वारा द्वादशार 
प्रतीत्यसमुत्पाद चक्र का निर्माण हुआ। 

उत्तरकालीन व्याख्याएँ - उत्तरकाल में प्रतीत्यसमुत्पाद की विभिन्‍न व्याख्याएँ प्रस्तुत 
की गर्यी। स्थविरवादी अभिधर्म में प्रतीत्यसमुत्पाद के अन्तर्गत कारणता-सम्बन्ध के विमर्श के 
द्वारा एक नवीन और सूक्ष्मतर हेतु प्रत्ययवाद का प्रतिपादन हुआ प्रतीत्यसमुत्पाद के विभिन्‍न 
निदानों के परस्पर प्रत्यय-सम्बन्ध समान नहीं हैं। उदाहरणार्थ, विज्ञान का नामरूप से 
अन्योन्यसम्बन्ध है जबकि जाति का जरामरण से पूर्वजात और उपनिश्रय सम्बन्ध है। परवर्ती 
अभिधम्मत्थ संग्रह (पृ० १४०) के शब्दों में 'प्रतीत्यसमुत्पाद-नय तद्भाव-भावि-भावाकार- 
मात्रोपलक्षित है। जबकि प्रस्थाननय प्रत्यय स्थिति को दृष्टि में रखकर प्रवृत्त होता है। 
प्रतीत्यसमुत्पाद के विषय में यह निर्धारित किया गया है अविद्या, तृष्णा, उपादान, संस्कार 
और कर्म कर्मभव के अन्तर्गत है जबकि विज्ञान, नामरूप, षडायतन, स्पर्श और वेदना 
उपपत्तिभव के अन्तर्गत हैं प्रतीत्यसमुत्याद का तात्पर्य यही है कि एक जन्म का कर्मभव दूसरे 

के जन्म के उपपत्तिभव को व्यवस्थित करता है। पूर्वजन्म के कर्मभव के केवल दो अंग बारह 
निदानों में कहे गये हैं। वर्तमान जन्म के कर्मभव के पाँचों अंग कहे गये हैं। अगले जन्म के 
उपपत्तिभव की सूचना केवल जाति और जरामरण के उल्लेख से मिलती है। अविद्या को 
सम्यगदृष्टि का आवरण बताया गया। संस्कार को चेतना” अथवा संकल्प, विज्ञान को इन्द्रियों 
से और मन से उत्पन्न तत्तृदविषय का ज्ञान एवं नामरूप को शेष चार स्कन्ध। भव को 
द्विविध कहा गया कर्मभव और उपपत्तिभव (द्र० विसुद्धिमग्गो)। 

सर्वास्तिवादी अभिधर्म में अविद्या को पूर्वक्लेश-दशा समझाया गया है ओर संस्कार को 
पूर्वकर्म । उस प्रकार पूर्व जन्म के क्लेश और कर्म के कारण उत्पन्न नयी चेतना विज्ञान कही 
गयी है। अगले ७ अंग गर्भ से प्रारम्भ करके व्यक्ति के पूर्ण विकास तक सूचित करते हैं। 
तृष्णा यौवन-प्राप्ति की अवस्था को इंगित करती है : अन्तिम दो अंग अगले जीवन के हैं। 
बारहों अंग बराबर उपस्थित रहते हैं, केवल विभिन्‍न अवस्थाओं में उनमें प्राधान्य भेद होता 
है (द्र०-अभिधर्मकोश)। 

सर्वास्तिवाद के अभिधर्म में भी प्रतीत्यसमुत्पाद का विवेचन हेतु-प्रत्यय विवेचन से 
पृथकू किया गया है। प्रतीत्यसमुत्पाद के चार प्रकार बताये गये हैं - क्षणिक, प्राकर्षिक, 
साम्बन्धिक और आवस्थिक। पहले प्रकार में यह निर्देश है कि प्रत्येक क्लिष्ट कर्म में ये 
समस्त अंग निष्पन्न होते हैं - मोह (अविद्या), चेतना (संस्कार), विज्ञान, उसके साथ संयुक्त 
अन्य स्कन्ध, इन्द्रियाँ, उनका विषयसम्पर्क, संवेदन, राग (तृष्णा), पर्यवस्थान (यथा अड्डी 
आदि, अर्थात्‌ उपादान), कर्म (भव) इन सब धर्मों का जन्म (जाति), उनका परिपाक (जरा), 
और उनका भंग (मरण)। इस व्याख्या के द्वारा समस्त क्लेशजीवन में प्रतीत्यसमुत्पाद की 
व्याप्ति सूचित होती है। प्रतीत्यसमुत्पाद को प्रबन्धयुक्त होने के कारण प्राकर्षिक कहा जाता 
है और हेतुफल-सम्बन्धयुक्त होने के कारण साम्बंधिक। पाँच स्कन्धों की अवस्थाओं की 
परम्परा होने के कारण उसे आवस्थिक कहा जाता है। संघभद्र के अंनुसार अभिधर्म के 
आचार्यों का मत था कि बुद्ध भगवान ने प्रतीत्यसमुत्पाद का इस अन्तिम रूप में ही उपदेश 
किया था। 

महायान में प्रतीत्यसमुत्पाद का विकास दूसरी दिशा में हुआ। हीनयान अभिधर्म में 
प्रतीत्यसमुत्पाद के व्यावहारिक पक्ष का विश्लेषण हुआ और एक नवीन हेतु-प्रत्यवाद ने 
क्रमशः उनको स्थानच्युत कर दिया। महायान में प्रतीत्यसमुंत्पाद के पारमार्थिक. पक्ष को 
प्राधान्य दिया गया। शालिस्तम्ब सूत्र में इस द्वादशनिदानात्मक प्रतीत्यसमुत्पाद की विस्तृत 
आलोचना की गयी है, किन्तु साथ ही महायान की दृष्टि का समावेश है। इस विवेचन को 
प्रतीत्यसमुत्याद के महायानिक विकास का पूर्वरूप मानना चाहिए। नागार्जुन के मध्यमक-शास्त्र 
में इस विकास का पूर्ण रूप देखने में आता है जहाँ कि प्रतीत्यसमुत्पाद का शून्यता के साथ 
तादात्यय स्थापित किया गया है। आर्यशालिस्तम्ब सूत्र में प्रतीत्यसमुत्याद को धर्म और अनुत्तर 
धर्म-शरीर बुद्ध से अभिन्‍न माना है और प्रतीत्यसमुत्पाद को 'सतत-समित, निर्जीव, अजात, 
अमृत, अकृत, असंस्कृत, अप्रतिघ, अनालम्बन, शिव, अभय, अनाहार्य, अव्यय एवं 

अव्युपशम-स्वभाव” कहा गया है। प्रतीत्यसमुत्पाद को द्विविध बताया गया है - बाह्य और 
आध्यात्मिक | एक अन्य विभाग भी प्रस्तुत किया गया है - हेतुपनिबन्ध और प्रत्ययोपनिंबन्ध | 
हेतूपनिबन्ध बाह्य प्रतीत्समुत्पाद इस प्रकार है - “जैसे बीज से अंकुर, अंकुर से पत्र, पत्र 
से कांड, कांड से नाल, नाल से गंड, गंड से गर्भ, गर्भ से शूक, शूक से पुष्प, पुष्प से फल। 
बीज न होने पर अंकुर नहीं होता, यहाँ तक कि फूल न होने पर फल नहीं होता। बीज के 
होने पर अंकुर की अभिनिवृत्ति होती है - ऐसे ही फूल के रहने पर फल की। बीज यह 
नहीं सोचता कि मैं अंकुर को उत्पन्न करता हूँ। अंकुर भी यह नहीं सोचता कि मैं बीज से 
उत्पन्न हुआ हूँ, किन्तु बीज के होने पर अंकुर का प्रादुर्भाव होता है, फूल के रहने पर फल 
का / प्रत्ययोपनिबन्ध प्रतीत्यसमुत्पाद छः धातुओं के समवाय से सिद्ध होता है। ये छः धातुएँ 
हैं - पृथ्वी, जल, तेज, वायु, आकाश और ऋतु। “पृथ्वी-धातु बीज का संधारणकृत्य करती 
है, जल-धातु बीज को गीला करती है। तेजो धातु बीज को पचाती है, वायु बीज को बाहर 
निकालती है, आकाश बीज को अनावरण करता है, ऋतु भी बीज को परिपक्व करती है। 
इन प्रत्ययों के न रहने पर बीज से अंकुर उत्पन्न नहीं होता।” जब ये सब धातुएँ अविकल 
होती हैं तो उनके समवाय से बीज के निरुद्ध होते हुए अंकुर की उत्पत्ति होती है। पृथ्वी 
धातु को भी नहीं होता है कि मैं बीज को संधारण करती हूँ, न अंकुर को कि मैं इन प्रत्ययों 
से जनित हूँ, किन्तु इन प्रत्ययों के रहते हुए बीज के निरुद्ध होते अंकुर की उत्पत्ति होती 
है। यह अंकुर न स्वयंकृत है, न परकृत, न उभयकृत, न ईश्वर-निर्मित, कालपरिणामित, न 
प्रकृतिसंभूत, न एककारणाधीन, और न अहेतु-समुत्पन्न। इस बाह्य प्रतीत्यसमुत्याद को पाँच 
कारणों से देखना चाहिए, अंकुर अन्य है, बीज अन्य है, अतएव यह शाश्वत नहीं है। बीज 
के निरुद्ध हो चुकने पर अंकुर की उत्पत्ति होती हो, ऐसा भी नहीं है। अतएव उच्छेद भी 
अनवकाश है। वस्तुतः जिस समय बीज निरुद्ध होता है उसी समय अंकुर उत्पन्न होता है। 
जिस प्रकार तराजू के पलड़ों में एक का झुकना और दूसरे का उठना समकालीन है। संक्रान्ति 
भी नहीं समझनी चाहिए क्योंकि बीज से अंकुर विसदृश है। थोड़ा बीज बायो जाता है और 
विपुल फल उत्पन्न होते हैं, इसको अल्पहेतु विपुल फल की उत्पत्ति मानना चाहिए। जैसा बीज 
बोया जाता है वैसा फल उत्पन्न होता है, यह तत्सदृशानुप्रबन्ध है। 

हेतुपनिबन्ध आध्यात्मिक प्रतीत्यसमुत्पाद अविद्यादि जरामरणान्त द्वादश-निदान-परम्परा 
है। यहाँ पर भी कोई निदान दूसरे को बोधपूर्वक उत्पन्न नहीं करता, किन्तु एक-दूसरे की 
उत्पत्ति का कारण मात्र सिद्ध होता है। प्रत्ययोपनिबन्ध आध्यात्मिक प्रतीत्यसमुत्पाद पृथ्वी, 
जल, तेज, वायु, आकाश और विज्ञान - इन छः धातुओं के समवाय से सिद्ध होता है। जो 
शरीर के कठिन भाव को उत्पन्न करती है वह पृथ्वी है, जो शरीर का अनुपरिग्रहकृत्य का 
संसाधन करती है वह जलधातु है, जा खाये-पिये को पचाती है वह तेजोधातु है, 
आश्वास-प्रश्वास का कृत्य वायुधातु से होता है। शरीर के अन्दर की सुषिरता आकाश से 
उत्पन्न होती है। जो पाँच विज्ञानों से संयुक्त सास्रव मनोविज्ञान और नामरूप को उत्पन्न 
करती है वह विज्ञान-धातु कहलाती है। इन प्रत्ययों के न रहने पर शरीर की उत्पत्ति नहीं 

होती किन्तु इनके अविकल समवाय से होती है। पृथ्वीधातु न आत्मा है, न सत्व, न जीव, 
न जन्तु, न मनुज, न मानव, न स्त्री, न पुरुष, न नपुंसक, न मैं, न मेरा, न और किसी 
का। ऐसे ही शेष धातुओं में भी। 5: धातुओं की ऐक्य संज्ञा, पिडसंज्ञा, नित्यसंज्ञा, प्रुवसंज्ञा, 
शाश्वतसंज्ञा, सुखसंज्ञा, आत्मसंज्ञा, तथा ऐसा ही विविध अज्ञान अविद्या कहलाता है। इस 
प्रकार अविद्या के रहने पर विषयों में राग, द्वेष, मोह प्रवृत्त होते हैं। यही संसार कहलाता 
है। वस्तु-प्रतिविज्ञप्ति विज्ञान कहलाता है। विज्ञान के साथ उत्पन्न होने वाले चार अरूपी 
स्कन्ध नाम कहलाते हैं। चार महाभूत रूप हैं और उनका सहारा लेकर उत्पन्न होने वाले 
रूप भी रूप हैं। दोनों मिलकर नामरूप कहलाते हैं। नामरूप में सनिश्रित इन्द्रियाँ पडायतन 
हैं। तीनों धर्मों का सन्निपात स्पर्श हैं। स्पर्श का अनुभव वेदना, वेदना का अध्यधसान, तृष्णा, 
तृष्णा का वैपुल्य उपादान है। उपादान से उत्पन्न पुनर्जन्म का उत्पादक कर्म-भव है, भवहेतुक 
स्कन्धों का प्रादुर्भाव जाति है। उत्पन्न का स्कन्ध-परिषाक जरा, जीर्ण-स्कन्धों का विनाश 
मरण है, प्रियमाण सम्मूढ़ का अन्तर्दाह शोक है, शोक से उत्पन्न मानस दुःख दौर्मनस्य है। 
शेष उपक्लेश उपायास हैं। अथवा, तत्वों की अप्रतिप्रत्ति या मिथ्या प्रतिपत्ति अज्ञान या 
अविद्या है। अविद्या के रहने पर पुण्य, अपुण्य और आनेज्ज्यगामी त्रिविध संस्कार उत्पन्न 
होते हैं। इनके अनुकूल विज्ञान होता है। नाम और रूप पाँच स्कन्ध हैं। नामरूप के बढ़ने 
से छः आयतन द्वारों से नाना क्रियाएँ प्रवृत्त होती हैं और जानी जाती हैं। यही पडायतन है। 
इन आयतों से छः स्पर्शवर्ग उत्पन्न होते हैं। जैसा स्पर्श होता है वैसी ही वेदना उत्पन्न होती 
है। वेदना का विशेष रूप से आस्वादन, अभिनन्दन, अध्यवसान तृष्णा है। सुख से वियोग 
न हो, वे बने रहें यह प्रार्थना उपादान है। प्रिय वस्तु की प्राप्ति के लिए कर्ममव है और 
उससे स्कन्धों की उत्पत्ति होती है, उत्पन्न स्कन्धों का अन्ततः विनाश जरा-मरण है। 
इस प्रकार यह द्वादशांग प्रतीत्यसमुत्पाद अन्योन्यहेतुक, अन्योन्यप्रत्यय, न अनित्य, न 
नित्य, न संस्कृत, न असंस्कृत, न अहेतुक, न अप्रत्यय, न वेदायिता, न अवेदयिता, न 
प्रतीत्य-समुत्पन्न, न अप्रतीत्यसमुत्पन्न, न क्षयधर्म, न अक्षयधर्म, न विनाशधर्म, न अविनाशधर्म, 
न निरुद्धधर्म, न अनिरुद्धधर्म, अनादि काल से प्रवृत्त नदी की धारा के समान चलता जाता 
है। यद्यपि यह नदी की धारा के समान अविच्छिन्न है तथापि इसमें चार अंग विशेष रूप से 
हेतु बनते हैं। वे चार ये हैं - अविद्या, तृष्णा, कर्म और विज्ञान। विज्ञान बीजस्वभाव से हेतु 
होता है, कर्म क्षेत्र-स्वभाव से, अविद्या और तृष्णा क्लेश-स्वभाव से। कर्म और क्लेश विज्ञान 
के बीज को उत्पन्न करते हैं। कर्म विज्ञान के बीज के लिए क्षेत्र का कार्य करता है, तृष्णा 
विज्ञान के बीज को गीला करती है, अविद्या विज्ञान के बीज का अविकिरण करती है। इस 
प्रकार विज्ञानबीज कमंक्षित्र में प्रतिष्ठित, तृष्णास्नेह के अभिष्यंदित एवं अविद्या से अवकीर्ण 
होकर बढ़ता है। विभिन्‍न उपपत्यायतन-प्रतिसंधि में मातृगर्भ में विज्ञान-बीज से नामरूप का 
अंकुर उत्पन्न होता है। यह नामरूपांकुर न स्वयंकृत है, न परकृत, न उभयकृत, न 
ईश्वरकृत, न कालपरिणामित, न एक कारणाधीन और न अहेतुसमुत्पन्न, प्रत्युत माता-पिता 

के संयोग से, ऋतु-समवाय से, अन्य प्रत्ययों के समवाय से, आस्वादानुविद्ध विज्ञानबीज 
मातृगर्भ में . . . अस्वामिक, अपरिग्रह, अमम, आकाशसम मायिक धर्मों में हेतुप्रत्ययों के 
अवैकल्य के कारण नारूपांकुर को उत्पन्न करता है। 

पाँच कारणों से चक्षुविज्ञान उत्पन्न होता है। चक्लु, रूप, आलोक, आकाश एवं तज्जन्य 
मनोविकार। इन पाँच प्रत्ययों में चश्रु आश्रयकृत्य करती है, रूप आलम्बन, आलोक अवभास, 
आकाश अनावरण और तज्जन्य मनोविकार समन्वाहरण। ऐसे ही अन्य इच्द्रियों के लिए भी 
विचारणीय है। कोई धर्म इस लोक से परलोक को संक्रमण नहीं करता, केवल हेतुप्रत्ययों के 
अवैकल्य के कारण कर्म फल की प्रतिविज्ञप्ति होती है - जैसे सुपरिशुद्ध दर्पण में मुख का 
प्रतिबिम्ब देखते हैं, किन्तु मुख उसमें संक्रमण नहीं करता, केवल हेतुप्रत्ययों के अवैकल्य के 
कारण मुख की प्रतिविज्ञप्ति होती है। ऐसे ही इस लोक में मरा कहीं और उत्पन्न कहीं होता, 
केवल कर्मफल का भोग होता है। जैसे बहुत दूर से चन्द्रमा का बिम्ब अल्प-उदक पात्र में 
प्रतिबिम्बित होता है, ऊपर से नीचे गिरता नहीं है. ऐसे ही। 

आध्यात्मिक प्रतीत्यसमुत्पाद में भी अशाश्वत, अनुच्छेद असंक्रान्ति, अल्पहेतु से विपुल 
फल की उत्पत्ति और ततूसदृशअनुप्रबन्ध देखना चाहिए, इस प्रकार जो प्रतीत्यसमुत्पाद को 
समझता है वह पूर्वान्त और अपरान्त का अन्वेषण नहीं करता और लोक-प्रचलित समस्त 
आत्मवाद-प्रतिसंयुक्त जीववाद-प्रतिसंयुक्त, कौतुक-मंगल-प्रतिसंयुक्त समस्त दृष्टियाँ उसकी 
क्षीण हो जाती हैं [परे 

नागार्जुन ने प्रतीत्यसमुत्याद को शून्यता के साथ अभिन्‍न बताया। जो प्रतीत्यसमुत्पाद 
है उसे ही हम शून्यता कहते हैं, वही उपाय है, वही प्रज्ञप्ति है, वही मध्यमा प्रतिपद है ४ 
शून्यता स्वभावानुत्पत्ति-लक्षण है। गौडपाद ने इसी सिद्धान्त को इस प्रकार समझाया है "जैसे 
मायिक बीज से मायिक अंकुर उत्पन्न होता है, जो न नित्य है, न उच्छेदर्मा, ऐसे ही सब 
धर्मों को समझना चाहिए। सब धर्मों के अज होने पर उनके शाश्वत अथवा अशाश्वत होने 
की बात नहीं कही जा सकती। जहाँ शब्दों की प्रवृत्ति नहीं है, वहाँ विभेद नहीं किया जा 
सकता॥5६ 


निर्वाण 


प्रतीत्यसमुत्पाद और निर्वाण : भगवान बुद्ध ने अनुत्तर-शान्ति-पद की खोज में 
घर बार छोड़ा और उनकी खोज तब पूरी हुई जब उन्होंने सम्बोधि में गम्भीर शान्त, उत्तम 
और अतर्कावचर धर्म प्राप्त किया। इस धर्म को द्विविध वर्णित किया गया है - प्रतीत्यसमुत्पाद 





८३. शालिस्तम्बसूत्र से विपुल उद्धरण, चन्द्रकीर्ति की प्रसन्‍नपदा तथा शान्तिदेव के शिक्षासमुच्चय 
में उपलब्ध होते हैं। 

और निर्वाण 5 प्रतीत्यसमुत्याद, इदम्प्रत्ययता अथवा मध्यमा प्रतिपद्‌ अनित्य संस्कारों के 
प्रवाहरूप संसार को परतन्त्र और सापेक्ष सूचित करती है तथा परमार्थ को अन्त-विवर्जित 
एवं अनिर्वचनीय | निर्वाण अर्थात्‌ 'बुझ जाने” से संसार का विरोध एवं सत्य की प्राप्ति सूचित 
होती है। प्रतीत्यसमुत्याद “धर्म” को नियम और सीमा के रूप में संकेतित करता है, निर्वाण 
विमुक्ति और भूमा के रूप में। प्रतीत्वसमुत्पाद में संसार का गम्भीरतम 'लक्षण' (और 
परमार्थ की 'अलक्षणता” प्रकाशित होती है, निर्वाण में आध्यात्मिक जीवन का लक्ष्य। 


निर्वाण-अतर्क्य और नित्यसत्य : सम्बोधि के सन्दर्भ में निर्वाण को अतर्क्य धर्म कहा 
गया है और उसका वर्णन किया गया है - “सर्व-संस्कार-शमथ, सर्वोपधि-प्रतिनिस्सर्ग, 
तृष्णा-क्षय, विराग, निरोध।” संसार जात, भूत, समुत्यन्न, कृत-संस्कृत और अध्रुव है। 
उसका “निस्सरण है शान्त, अतर्कावचर, ध्रुव, अजात, समुत्पन्‍्न, अशोक, विरज पद ०४ 
ये विशेषण उपनिषदों के आत्म-वर्णन की प्रतिध्वनि सुनाते हैं, यथा 'विरजः पर आकाशादज 
आत्मा महान्‌ धुवः"८८ अथवा, 'नैषा तर्केण मतिरापनेया /** संसार अनित्य होने के कारण 
मिथ्या है, निर्वाण नित्य और सत्य है| “तंहि मुसा य॑ मोसधम्मंत सच्च॑ य॑ं अमोसधम्मं 
निब्वानं /*” इसी वचन को नागार्जुन और चन्द्रकीर्ति ने उद्धृत किया है - “तन्मृषा मोषधर्म 
यदूभगवानित्यभाषत। सर्वे च मोषधर्माणि: संस्कारास्तेन ते मृषा।* “एतद्धि खलु मिक्षवः 
परम॑ सत्यं यदिदममोषधर्म निर्वाणं सर्वसंस्काराश्च मृषा मोषधर्माण इति /** यह स्मरणीय है 
कि शांकरवेदान्त में भी निर्विकारता सत्य का लक्षण है (** निर्वाण परम-सत्य है, अनन्यथाभावि, 
अच्युत, अमृत, अत्यन्त, अप्रमाण, अचिन्त्य। अनन्त और अचिन्त्य अमृत पद उपनिषदों में 
सुपरिचित है। जो वैभूमा तदमृतं यदल्पं तन्मर्त्यम्‌।** 

निर्वाण-प्रपंचोपशम : अनेक प्राचीन सन्दर्भों गें निर्वाण को अप्रपंच, निष्प्रपंच, 
प्रपंचनिरोध अथवा प्रपंचव्युपशम कहा गया है।** प्रपंच शब्द उपनिषदों में मिलता है, किन्तु 





८६. उदा०, संयुत्त (रो०) जि० २, पृ० १०५-६। 

८७. इतिवृत्तक, सुत्त ४३। 

८८. वृ० उप० ७.२.२३-आत्मा निर्मल आकाश से परे, अज, महान, धुव हैं। 

८६. कठ० १.२.६ - “यह ज्ञान तर्क-सुलभ नहीं है।” 

€०. मज्झिम (रो०) जि० ३, पृ० २४५-“जो नश्वर है वह मिथ्या है, अनश्वर निर्वाण ही सत्य 
है।” 

€१. मध्यमक० १३.१-“भगवान्‌ ने कहा है कि जो विनश्वर है वह मिथ्या है, संस्कार सब 
विनश्वर है, अतः वे मिथ्या हैं।” 

६२. “भिक्षुओं, यह अविनाशी निर्वाण ही परम सत्य है, सब संस्कार विनाशी मिथ्या है।” 
(चन्द्रकीर्ति का उद्धरण)। 

€३. द्र०-शांकरभाष्य, ब्र०्सू० २.१.११ पर तथा गीता, २.१६ पर। 

६४. छा० उप० ७.२४। 

€५. द्र०-ऑरिजिन्स आँव बुखिज्म, पृ० ४७४, पाद० टि० १६०। 

विरल है।*< इसके अर्थ प्रायः नाम-रूप के सदृश थे । निर्वाण में समस्त प्रपंच का अतिक्रमण 
हो जाता है। 'यत्थ आपो च पठवी तेजो वायो न गार्धद। न तथ्य सुक्का जोतन्ति आदिच्चो 
न प्पकासति। न तथ्य चन्दिमा भाति तमो तत्थ न विज्जति।। यदा च अत्तना वेदि मुनि सो 
तेन ब्राह्मणो।। अथ रूपा अरूपा च सुख-दुक्खा पमुच्चति /** यह समस्त लोक से निराली 
“अपने से जानने” की अवस्था उपनिषदों में वर्णित आत्मज्ञान अथवा “अपने को जानने' से 
तुलनीय है। “न तत्र सूर्यो भाति न चन्द्र तारकं, नेमा विद्युतो भान्ति कुतो उय मग्नि:।*5 यह 
अवसी अनिर्वचनीय है - 


यत्थ आपो च तेजो वायो न गाधति। 
अतो सरा निवत्तन्ति एत्थ वटूटं न वटूटति॥ 
एत्थ नाम॑ च रूपं च असेसमुपरुज्ञति।+5 इससे तुलनीय है तै० उप० (२.६) की 
उक्ति-“यतो वाचो निवर्तन्ते”-अर्थात्‌ जहाँ से वाणी निवृत्त हो जाती है। 
निर्वाण-परम निःश्रेयस : निर्वाण अशेष साधना का लक्ष्य है। 'अमतोगाधा सब्बेधम्मा', 
“निब्बानोगाधं ब्रह्मचरियं। निर्वाण को 'प्राप्तव्य', साक्षात्कर्तव्य कहा गया है। वह अनुत्तर, 
उत्तम, परम है। वस्तुतः वही एषणीय है, वही वास्तविक प्रयोजन है। इसीलिए निर्वाण को 
अर्थ, निपुणार्थ, परमार्थ उत्तमार्थ कहा गया है। यह स्मरणीय है कि उपनिषदों में भा 
निःश्रेयस के लिये अर्थ शब्द का प्रयोग मिलता है, यथा “हीयतेडर्थ्यि उ प्रेयो वृणीते' (कठ०) 
“कृतार्थों भवते वीतशोकः” (श्वेत०)। निर्वाण को अनुत्तर योग-क्षेम भी कहा गया है (मज्िम 
(रो०) १.१६३ इत्यादि)। उपनिषदों में उस “पार” की उपमा अनेक बार आयी है - 'शोकस्य 
पारं-” (छा० ७.१३), तमसः पारं-”, अभयस्य पारं-'अभयं' तितीर्षतां पारं-” (मुण्डक० २. 
२.६)। निर्वाण को भी बहुधा संसार का “वह पार” कहा गया है, यथा संयुक्त० (रो०) ४. 
१७५ इत्यादि। 
निर्वाण-परम-सुख : निर्वाण में निश्शेष संस्कारों का उपशम हो जाता है और इस 
कारण उसे शान्त अथवा शान्ति-पद कहा गया है। यही नहीं, इस उपशम को सुख कहा गया 
है। निर्वाण को साक्षात्‌ भी परम अथवा अचल सुख कहा गया है?” 'एतं खो परम॑ आणं 
एत॑ सुखमनुत्तमं-'?”? विभाषा में सूत्र उद्धृत किया गया है-“मार्ग-सुख से निर्वाण सुख 





€६. श्वेताश्वतर, ६.६, माण्डूक्य ७.१२। 

€७. उबाद, सुत्त १०, “जहाँ जल, पृथ्वी, तेज, वायु की पहुँच नहीं है, वहाँ तारकादि द्योतित नहीं 
होते, न आदित्य प्रकाशित होता है, न वहाँ चन्द्रमा चमकता है, वहाँ अन्धेरा नहीं है, जब 
मुनि स्वयं अपने से जानता है, वह रूप और अरूप, सुख और दुख से मुक्त हो जाता है।” 

€८. कठ० २.५.१५ - “न वहाँ सूर्य चमकता है, न चाँद-तारे, ये बिजलियाँ नहीं चमकर्ती, यह 
अग्नि कहाँ से (चमकेगी)?” 

६६. संयुत्त (रो०) जि० १, पृ० १४-“जहाँ पृथ्वी, जल, तेज, वायु की पहुँच नहीं है, वहाँ से शब्द 
निवृत्त हो जाते हैं, वहाँ “गति” नहीं है, वहाँ अशेष नाम रूप निरुद्ध हो जाते हैं।” 

१००. मज्झिम (रो०) जि० १, ५०८, उदान पृ० १६, ६६ धम्म पद, गा० २०२-२०६। 

१०१. अंगुतर (रो०) जि० ३, पृ० ३५४-“यहाँ परमज्ञान है, यही अनुत्तम सुख है।” 

प्राप्त होता है ।”??* महायानी आचार्यों ने भी निर्वाण को सुख-रूप माना है-'अनपायसुखैकरसं 
शिवम्‌ ।””२ किन्तु इस सुख को सुख-संवेदन न समझना चाहिए। भगवान ने केवल सुख 
वेदना को ही सुख में नहीं बताया है, अपितु जहाँ-जहाँ सुख उपलब्ध होता है सबको सुख 
में बताया है।?* इस विलक्षण सुख की चर्चा उपनिषदों में भी है, यथा “तदेतदिति 
मन्यन्ते जनिर्देश्य परम॑ सुखं-” (कठ० २.५.१४)। पूसे महोदय ने कहा है कि यह निराला 
सुख जो कि संवेदन-व्यतीत है, कम से कम पाश्चात्य जिज्ञासुओं के लिए नितान्त दुर्बोध है ! 
किन्तु पश्चिम में भी “बोधातीत शान्ति” की बात सुविदित रही है। 

निर्वाण-मुक्ति : प्रज्ञा के द्वारा चेतोविमुक्ति का लाभ होता है। 'चित्त विमुक्त होता है, 
विमुक्त होने पर 'विमुक्त हुआ” यह बोध होता है, “जन्म क्षीण हो गया, ब्रह्मचर्य पूरा हो 
गया, कर्तव्य कर लिया अब और संसार शेष नहीं है,” यह समझ लेता है।?”* ज्ञान के द्वारा 
आश्रवों के क्षीण होने पर अकुष्पा (+अकोप्या), अनुत्तरा विमुक्ति प्राप्त होती है। यही अर्हत्व 
का लाभ है। आख्वों का पहला वर्गीकरण कदाचित्‌ त्रिविध था - कामास्रव, भवास्रव और 
अविद्यास्नव। शीघ्र ही इनके अतिरिक्त एक चौथा दृष्ट्यास्रव भी जोड़ा गया। विमुक्ति की 
अवस्था राग, द्वेष और मोह के क्षय की है और इसे अमृतत्व कहा गया है।?”< यहाँ सब 
गाँठें खुल जाती हैं, एषणाओं का क्षय हो जाता है, बन्धन टूट जाते हैं। इस विराग और 
विसंयोग, निरोध और विमुक्ति की दशा को निर्वाण-स्थानीय माना गया है। विमुक्ति को 
विद्या का प्रतिभाग कहा गया है, और निर्वाण को विमुक्ति का प्रतिसरण *”* अन्यत्र 
विमुक्ति को स्मृति का प्रतिसरण कहा गया है और निर्वाण को विमुक्ति का।?८ ऊपर 
निर्दिष्ट वर्णन उपनिषदों के मोक्षपरक वाक्यों का स्मरण दिलाता है - 

“सर्वगुहाग्रन्थिभ्यो विमुक्तो उमृतो भवति ।?"< “यदा सर्वे प्रमुच्यन्ते। कामा येउस्य हृदि 
स्थिता:। अथ मर्त्योज्मृतो भवत्यत्र ब्रह्म समश्रुते /**? “विद्यया तदारोहन्ति यत्र कामाः 
परागताः 7? 


निर्वाण में आख्रव, एषणाएँ, राग-द्वेष-मोह, संयोजन, तृष्णा, कर्म, भव, नाम-रूप, 





१०२. अभिधर्मकोश, जि० ४, पृ० १२७, पाद टि० ३। 

१०३. चन्द्रकीर्ति, मेम० एशियाटिक सोसायटी, ३.अ७६। 

१०४. मज्झिम (रो०) जि० १, पृ० ४००। 

१०५. द्र०-ऑरिजिन्स ऑ०, बुद्धिज्म, पृ० ४५६-६०। 

१०६. संयुत्त० (रो०) जि० ५, पृ० ८। 

१०७. मज्िम (रो०) १.३०४। 

१०८. संयुत्त० (रो०) ५.२१८॥. 

१०६. मुण्डक० ३.२,६-“सब बुद्धि की गाँठों से मुक्त, अमर हो जाता है।” 

99०. कठ० ६.१४-“जब मर्त्य की हृदयस्थित सब कामनाएँ छूट जाती हैं तो वह अमर हो जाता 
है, यहाँ ब्रह्मप्राप्ति करता है।” 

१११. शतपथ० जि० २, ११११, (अच्यूतग्रन्थमाला)। 

संस्कार, उपाधि, आदि अशेष का निरोध हो जाता है। समासतः जन्म-मरण की परम्परा 
अविद्या, क्लेश और कर्म पर आश्रित है। विद्या से क्लेश क्षीण हो जाता है। इस प्रकार 
संसार-चक्र का निरोध हो जाता है। साधारणतः इसे ही निवार्ण कहा गया है। चन्द्रकीर्ति के 
शब्दों में “तथागत का शासन और उसके धर्मानुधर्म की प्रतिपत्तिपूर्वक जिन पुरुषों ने 
ब्रह्मचर्यवास किया है उनको भगवान्‌ ने दो प्रकार का निर्वाण बताया है, सोपधिशेष और 
निरुपधिशेष | निरवशेष अविद्या, राग आदि क्लेश-गण के प्रह्मण से सोपधिशेष निर्वाण होता 
है। उपधिशब्द से आत्म-प्रज्ञप्ति के निमित्त पाँच उपादान-स्कन्ध कहे जाते हैं। - जिस 
निवार्ण में स्कन्ध मात्र भी शेष नहीं रहते वह निरुपधिशेष निर्वाण है।*२ 


निर्वाण और निरोध : प्रश्नोपनिषद्‌ में (१.१०) निरोध अपुनरावृत्ति के अर्थ में प्रयुक्त 
हुआ है। छान्दोग्य में (८.६) कहा गया है कि अज्ञानियों के लिए जो निरोध है वही ज्ञानी 
के लिए प्रपदन है। वस्तुतः निरोध अथवा निर्वाण केवल विनाश को सूचित नहीं करता। 
प्राचीन संदर्भ में आग का बुझना आग का नाश नहीं, किन्तु उसका अपने मूल-प्रभव में फिर 
से लय माना जाता था। श्वेताश्वतर में (१.१३) कहा गया है कि “जैसे अपने जन्मस्थान में 
लीन वहिन का मूर्तरूप नहीं देखा जाता, किन्तु साथ ही उसके सूक्ष्मरूप का नाश नहीं 
होता-इत्यादि / मैत्रायणीय आरण्यक (६.३४.१) में कहा गया है कि “जैसे ईंधन के अभाव 
में अग्नि अपनी योनि में उपशान्त हो जाती है, ऐसे ही वृत्तियों के क्षय से चित्त अपनी योनि 
में उपशान्त हो जाता है।” कठोपनिषद्‌ में (२.५.६) कहा गया है जैसे एक ही अग्नि विश्व 
में प्रविष्ट नाना रूपों में प्रकट होती है ऐसे ही एक ही अन्तरात्मा सब जीवों में विभिन्‍न रूप 
से प्रकट होती है। इन उदाहरणों से स्पष्ट है कि उपनिषदों में यह माना जाता था कि अग्नि 
का एक सूक्ष्म, व्यापक रूप है जो अदृश्य है और एक जाज्वल्यमान प्रकट रूप है, जो बुझने 
पर संहत हो जाता है और अग्नि फिर से अपने मूल में लीन हो जाती है। आत्मा और 
चैतन्य के विषय में भी ऐसी ही धारणा थी कि इनकी संसार में नाना अभिव्यक्ति होती है। 
जब इस नानात्व और बाह्य अभिव्यक्ति के कारणभूत अज्ञान एवं काम और कर्म समाप्त हो 
जाते हैं तो आत्मा अथवा चैतन्य की ज्योति भी अपना संसार में प्रकट रूप छोड़कर मूल 
परमरूप धारण कर लेती है। इस प्रसंग में निरोध अथवा निर्वाण नाश का सूचक नहीं है, 
किन्तु व्यक्तरूप छोड़कर मूलरूप धारण करना द्योतित करता है। वस्तुतः आगे के बुझने का 
दृष्टान्त इस प्रसंग में आधुनिक दृष्टिभेद के कारण प्रायः ठीक नहीं समझा गया है। वत्त्सगोत्र 
नाम के परिव्राजक ने भगवान्‌ बुद्ध से पूछा था - “गौतम, विमुक्त-चित्त भिश्लु कहाँ जन्म 
ग्रहण करते हैं?” “वत्स, जन्म ग्रहण करते हैं यह नहीं कहा जा सकता ।” “तो क्या गौतम, 
जन्म नहीं ग्रहण करते।” जन्म नहीं ग्रहण करते, वत्स, यह भी नहीं कहा जा सकता।”* 
इस संलाप से वत्सगोत्र के चित्त में व्यामोह उत्पन्न हुआ और उसका निवारण करते हुए 
तथागत ने कहा, “जो यह हमारे सामने आग बुझती है यह आग यहाँ से किस दिशा को 

9१२. प्रसन्‍नपदा, मध्यमक०, पृ० ५१६। 
११३. मज्जिम ना०, जि० २, प्र० १८०। 

गयी . . .। ऐसे ही जिस रूप से तथागत को संकेतित किया जा सके, वह रूप तथागत 
का प्रहीण हो गया और उनके विषय में यह नहीं कहा जा सकता कि उनका जन्म होगा 
अथवा नहीं ।” उपसीवमाणवपृच्छा में यह कहा गया है “जैसे आग की लपट वायुवेग से 
बिखरने पर अस्तंगत हो जाती है और उसका पता नहीं चलता ऐसे ही नामकाय से 
(>नाम-रूप में) विमुक्त होने पर मुनि भी अस्तंगत हो जाता है और उसका पत्ता नहीं 
चलता !” “अस्तंगत होने पर वह रहता है या नहीं रहता यह ठीक समझाइये”, यह पूछे 
जाने पर तथागत ने कहा, “अस्तंगत का कोई प्रमाण (नाम, सीमा) नहीं है। जिससे उसके 
बारे में कहा जाय, वह नहीं है। सब धर्मों के निराकृत होने पर समस्त वचनपथ भी निराकृत 
हो जाते हैं।** इन संदर्भो से स्पष्ट है कि अग्नि के बुझने की प्राचीन बौद्ध धारणा 
उपनिषदों के समान थी”* और अतएव यह मानना उचित होगा कि निरोध अथवा निर्वाण 
का निरन्वय विनाश के अर्थ में तथागत ने प्रयोग नहीं किया था अपितु संसार के अवसान 
और एक मूल अनिर्वचनीय पद की प्राप्ति की सूचना के लिए किया था। इस प्रसंग में बुद्ध 
के उच्छेदवाद का प्रसिद्ध निराकरण स्मरणीय है। यदि निर्वाण की प्राप्ति में औपनिषद््‌-शाश्वतवाद 
नहीं देखना चाहिए तो साथ ही उसमें प्रचलित उच्छेदवाद भी नहीं देखना चाहिए। निर्वाण 
की प्राप्ति के बाद शाश्वत बना रहना इसलिए नहीं कहा जाता क्योंकि बने रहने का जागतिक 
अर्थ नामरूप से सीमित है। नामरूप संसार के साथ निवृत्त हो जाता है, अतएव जैसी सत्ता 
को हम संसार में प्रचलित मानते हैं वैसो अविशेष सत्ता निर्वाण में नहीं रहती। दूसरी ओर 
परिनिर्वृत तथागत का उच्छेद सर्वथा निराकृत है। शाश्वत और उच्छेद, सत्‌ और असत्‌ में 
न समाता हुआ निर्वाण अनिवर्चनीय पद है जिसे समझने के लिए अन्य अन्तग्राहिणी दृष्टियों 
को छोड़ मध्यमा प्रतिपद का स्वीकार आवश्यक है। श्री रामकृष्ण परमहंस ने इस विषय पर 
कहा था कि बुद्ध भगवान, स्वरूप-बोध की अवस्था में पहुँचे थे जहाँ सत्‌ और असत्‌ शब्दों 
का प्रयोग नहीं किया जा सकता, क्योंकि अस्तित्व और नास्तित्व प्रकृति के गुण हैं और 
स्वरूपबोध प्रकृति के परे।**« इस प्रसंग में महाभारत के शान्तिपर्व में भारद्दान और भृगु 
में आगे बुझने पर विवाद स्मरणीय है। उच्छेद वाली दृष्टि से भारद्धाज की उक्ति थी कि 
अनिन्धन, शान्त अग्नि को मैं नष्ट हुआ ही मानता हूँ क्योंकि उसकी गति, प्रमाण अथवा 
संस्थान कहीं नहीं उपलब्ध होते”, किन्तु भृगु उन्हें समझाते हैं कि अग्नि बनी रहती है यद्यपि 
उसका रूप अप्रत्यक्ष और सूक्ष्म हो जाता है।** 


वस्तुतः निर्वाण को केवल विनाश अथवा अभाव मानने का दुराग्रह इस विश्वास पर 





११४. खुदूद ना०, सुत्त निपात, जि० १, पृ० ४३०।॥ 
9१५. तुलनीय- “यथा नद्यः स्वन्दमानाः समुद्रेउस्तं गच्छन्ति नामरूपे विहाय। 
तथा विद्धान्नामरूपाद्िमुक्तः परात्परं पुरुषमुपैति दिव्यम्‌।” 
(मुण्डक, ३.२.८) 
११६. रामकृष्णकथामृत, ३.२८०। 
9१७. महाभारत, शान्तिपर्व, १८७.३-६। 

आधारित है कि बुद्ध भगवान ने आत्मा का सर्वथा निराकरण किया एवं अनित्य संस्कार-प्रवाह 
के अतिरिक्त जीवन मे और कोई स्थिर सत्य स्वीकार नहीं किया। यदे ऐसा है तो अवश्य 
ही संसार के प्रवाह का निरोध सर्वथा उच्छेद से अविभाज्य है और यह मानना होगा कि 
समस्त अनुभव और जगत्‌ केवल एक दुःख-प्रवाह है जो कि निर्वाण में बन्द हो जाता है। 
किन्तु यदि अशेष सत्य है तो शाश्वत के साथ ही साथ उच्छेद का निराकरण क्यों किया गया, 
और निर्वाण में, जैसा कि ऊपर दिखलाया गया है, नित्य, अनन्त और अनिर्वचनीय शान्ति 
एवं सुख क्यों कहा गया? सच यह है कि निर्वाण में प्रपंध का उपशम हो जाता है और उसके 
साथ वाणी की शक्ति का। किन्तु यह नहीं समझना चाहिए कि समस्त आध्यात्मिक साधना 
उच्छेद में समाप्त हो जाती है। निर्वाण का स्वरूप तर्कगम्य न होते हुए भी उसकी परमार्थता 
निर्विवाद है। निर्वाण में दुःख का अन्त हो जाता है, किन्तु सब कुछ का अन्त नहीं होता। 
उपनिषदों के ब्रह्मवाद से यहाँ एक मुख्य भेद यह है कि ब्रह्मको उपनिषदों में प्रायः सद्रृप कहा 
है। दूसरी ओर निर्वाण अभावरूप न होते हुए भी भावरूप नहीं कहा जाना चाहिए। किन्तु 
यह भेद वस्तुतः प्रतिपादन की शैली का भेद है, क्योंकि उपनिषदों में भी ब्रह्म अथवा आत्मा 
की सत्ता निर्विशेष है एवं नामरूप से मुक्त है और इस कारण द्वैत-विदित साधारण सत्ता 
से नितान्त भिन्‍न है। इससे अधिक महत्वशाली भेद यह है कि उपनिषदों में ब्रह्म को जगत 
का कारण बताया गया है। निर्वाण को केवल साधना के लक्ष्य के रूप में ही संकेतित किया 
गया है, किन्तु यहाँ पर भी यह स्मरणीय है कि पिछले शांकर वेदान्त में ब्रह्म का 
जगतू-कारणत्व केवल तटस्थ लक्षण रह गया है और इस प्रकार वेदान्त एवं सदू्धर्म में 
विभाजक- रेखा प्रतनु हो गयी है। गौडपाद के आगम-शास्त्र में देखने से इन दोनों का सादृश्य 
अनिवार्य रूप से प्रकट हो जाता है। किन्तु प्राचीन उपनिषदों एवं बौद्ध संदर्भों में जगत्‌ का 
मिथ्यात्व बीजरूप से सूचित होने पर भी स्पष्ट प्रतिपादित नहीं है, और इसलिए उपनिषदों 

के ब्रह्म का जगतू-कारणत्व उसे केवल प्रपंचोपशम-रूप निर्वाण से विभाजित करता है। 
आत्मा : निर्वाण का विचार आत्मा, पुरुष अथवा पुदगूल के विचार के बिना पूरा नहीं 
हो सकता। आपाततः नाना पुरुष संसरण करते हुए दुःख अनुभव कर रहे हैं एवं निर्वाण 
की खोज करते हैं। इन संसारियों का स्वरूप कया है, एवं कौन निर्वाण को प्राप्त करता है 
और निर्वाण की प्राप्ति के पश्चात्‌ उसका क्या होता है, इन प्रश्नों का उत्तर देना आवश्यक 
है। अनेक विद्वानों ने यह कहा है कि भगवान्‌ बुद्ध ने अपने समय में प्रचलित आत्मवाद का 
खंडन किया एवं संसारी को संसरण प्रवाह में निमग्न कर दिया ।”5 इसके प्रतिकूल कुछ 
विद्वानों ने यह कहा है कि इस प्रकार का नैरात्यवाद परवर्ती भिक्षुओं और आचार्यों की बुद्धि 
की उपज है। तथागत ने केवल अनात्मभूत तत्त्वों में आत्मा के न देखने का उपदेश दिया 
था; आत्मा का सर्वथा तिरस्कार नहीं ।”** नागार्जुन का कहना है कि विशेष अभिप्राय से 





११८. उदा० राइजडेविड्स, अमेरिकन लेक्चर्स, पृ० ३६-४१, श्चेरबात्स्की, सेन्ट्रल कन्सेष्शन आँव 
बुद्धिज्म, पृ० ७३, इत्यादि। 

११६. श्रीमती रोइज़ डेविड्स, “शाक्य”, “बुद्धिज्म”, “ब्हाट वॉज दि आरिजिनल गॉस्पेल” 
इत्यादि। 

तथागत ने आत्मवाद अथवा अनात्मवाद दोनों का उपदेश किया, किन्तु उनका वास्तविक 
अभिप्रेत यह था कि न आत्मवाद तात्त्विक है, न अनात्मवाद। दोनों ही कोटियों के परे 
अनिर्वचनीय रूप से सत्य प्रतिष्ठित हैं।?९० 

प्राचीन पालि साहित्य में अज्ञत्त, पच्चत्त, अत्तभाव, पहितत्त, भावितत्त आदि शब्दों में 
अत्ता का विशिष्ट उपयोग मिलता है। “अज्झत्त” (>अध्यात्ग) परवर्ती काल में “वाह्म' का 
प्रतियोगी मात्र रह गया था, किन्तु प्राचीनतर कुछ स्थलों में अज्झत्त के साथ उपादेयता और 
कल्याण की भावना सम्बद्ध थी। अज्झत-चिन्ती, अज्झत्तरतो, अज्त्तचित्त, इन प्रयोगों में 
स्पष्ट ही बाह्य जगत्‌ से एक ऊँचे स्तर को आध्यात्मिक कहा गया है। “अज्ज्त्तं सुखं 
अनुयुब्येय्य”**१ अथवा “अज्झत्तं जलयामि जोति।””** इन प्रयोगों में भी आध्यात्मिकता 
केवल आन्तरिकता नहीं है ऐसे ही “पच्चत्तमेव जांण”, “पच्चत्तवेदनीय” आदि प्रयोगों में 
साधारण लौकिक चित्त के द्वारा बाह्य वस्तुओं के ज्ञान से परे का ज्ञान विवक्षित है। यह सच 
है कि 'पहितत्त' और “भावितत्त' में अत्ता चित्त के अर्थ में प्रयुक्त हुआ माना जा सकता है। 
एवं 'अत्तभाव' का प्रयोग व्यक्तिविशेष के रूप में उपपत्ति-लाभ सूचित करता है। “अत्तभाव' 
कर्म का फल था और व्यक्तित्व का भौतिक रूप उसमें संग्रहीत था। “अत्तभाव' स्पष्ट ही 
आत्मा नहीं है, प्रत्युत आत्मा का योनि-विशेष में देहपरिग्रह है।**र इसके विपरीत 
संयुक्त-निकाय के कोसल-संयुक्त में अत्ता को प्रियतम कहा गया है और यह कहा है कि 
“अत्तकाम' हिंसा नहीं करता। आत्मा की श्रेष्ठता आत्मकामता की श्रेष्ठता का रानी मल्लिका 
के द्वारा अभिधान और तथागत के द्वारा उसका समर्थन बृहदारण्यक के याज्ञवल्क्य-मैत्रेयी-संवाद 
की याद दिलाता है, जहाँ यह कहा गया है “आत्मनस्तु कामाया सर्व प्रियं भवति ।” याज्ञवल्क्य 
का इससे निष्कर्ष यह था, “आत्मा वा अरे द्रष्टव्यः श्रोतव्यों मन्तव्यो निदिध्यासितव्य:।” 
तथागत ने भी विनय में भद्रवर्गीय तरुणों का उपदेश दिया “अत्तानं गवेसेय्याथ।”?*४ ऐसे 
ही “धम्मपद” में कहा गया है कि 'अन्धकारेण ओनद्धा प्रदीप॑ न गवेस्सथ ।”?** एवं अनेक 
स्थलों पर “अत्तदीपा-विहरथ', यह उपदेश पाया जाता है। इसके साथ बृहदारण्यक का वाक्य 
तुलनीय है - “आत्मवास्य ज्योतिर्भवतीत्यात्मनैवायं ज्योतिषास्ते पल्‍्ययते कर्म कुरुते 
विपल्येतीति ।”**६ ऐसे ही “ब्रह्मभूतेन अत्तना” एवं “पहाय वो गमिस्सामी कतम्मेसरणमत्तनो”?रं0 

इन वाक्यों में भी आत्मा का औपनिषदू-अर्थ देखा जा सकता है। इस प्रसंग में महाभारत 
(शान्तिपर्व, १६६.२३) का यह श्लोक भी तुलनीय है - 
“अमृताच्चामृतं प्राप्त: शान्तीभूतो निरात्मवानू। 
ब्रह्मभूतः स निर्दधन्दः सुखी शान्तो निरामयः।।” 
यह श्लोक मानों बौद्ध सन्दर्भ से उद्धृत हो। यहाँ “निरात्मवान्‌” आत्मा का नहीं, 
अहंकार का निषेध करता है। कुछ स्थलों पर आत्मा को विवेक-बुद्धि के अर्थ में भी प्रयुक्त 
किया गया है। धम्मपद में अत्ता शब्द जीव की संसार दशा को घोषित करता है। परवर्ती 
बौद्ध आचार्यों ने इन प्रयोगों में अत्ता को अहंकारयुक्त चित्त का वाचक माना, किन्तु कुछ 
अन्य स्थलों में स्पष्ट ही अत्ता शब्द अर्थान्तर का द्योतक है, जैसे उदान ही ऊपर निर्दिष्ट, 
“यदा च अत्तना वेदि मुनि मोनेन ब्राह्मणों”, इस उक्ति में। ऐसे ही सुत्तनिपात के 
द्वैतानुपस्सन सुत्त में नामरूप को अनात्मा कहा गया है और अर्थतः निर्वाण में ही पारमार्थिक 
स्वरूपबोध उपदिष्ट है - 
“अनत्तनि अत्तमानं पस्स लोक॑ सदेवक। 
निविटूं नामरूपस्मि इद सच्च ति मज्जति। 
तं हि तस्य मुसा होति मोसधम्म हि इत्तर।। 
अमोसधम्म॑ निब्बाणं_ तदरिया सच्चतोविदू। 
ते वे सच्चाभिसमया निच्छाता परिनिब्बुता ति।।”*रै८ 
उपनिषदों के समान ही एक स्थान पर हृदय को ज्योतिस्थान और अत्ता को पुरुष की 
ज्योति कहा है।?*5 हृदय की अनुप्राष्ति को लक्ष्य भी बताया गया है, किन्तु यह सच है कि 
जहाँ उपनिषदों में पुरुष शब्द का प्रचुर प्रयोग प्राप्त होता है पालि ग्रन्थों में उसके स्थान पर 
पुरुष-पुदूगल अथवा पुद्गल शब्द प्रायः प्रयुक्त होते हैं। 
इन उद्धरणों से यह निर्विवाद रूप से सिद्ध होता है कि प्राचीनतम बौद्ध संदर्भों और 
उपनिषदों में एक अविच्छित अर्थपरम्परा विद्यमान है, यद्यपि शीघ्र ही सद्धर्म के परवर्ती 
विकास ने इस परम्परा को नवीन शब्दों के प्रयोग से और नवीन सिद्धान्तों से खंडित कर 
दिया। किन्तु यह स्पष्ट है कि त्रिपिटक में बाहुलय से प्राप्त सैद्धान्तिक वातावरण को 
बुद्धकालीन वातावरण नहीं माना जा सकता। प्रत्युत जो अपवाद रूप विरल स्थल ऊपर 
निर्दिष्ट किये गये हैं उनका ही इस प्रसंग में अधिक महत्व समझना चाहिए। यह सच है कि 
इन संदर्भों के आधार पर श्रीमती राइजडेविड्स और श्री कुमारस्वामी का यह मत स्वीकार्य 
नहीं प्रतीत होता कि तथागत प्रचलित अर्थ में आत्मवादी थे। उनसे इतना ही ज्ञात होता है 





१२८. “अनात्मा में आत्मदर्शी देवताओं तक के लोक को देखो। नामरूप में निविष्ट वह समझता 
है “यही सत्य है।” किन्तु उसका वह नश्वर और गत्वर सत्य मिथ्या होता है। निर्वाण 
अविनाशी है। आर्य उसको सत्य मानते हैं। वे सत्य के साक्षात्कार से परिनिर्वृत होते हैं।” 

१२६. संयुत्त० (रो०) जि० १, पृ० १२४, १६६। 


परे बौद्ध धर्म के विकास का इतिहास 


कि आत्मा का तथागत ने सर्वथा निराकरण नहीं किया। यह निश्चित है कि उनके समय में 
आत्म-सम्बन्धी नाना धारणाएँ प्रचलित थीं जिसका उपनिषदों से, ब्रह्मजाल, सामंजफल आदि 
बौद्धसूत्रों से, एवं प्राचीन जैनसूत्रों से ज्ञान होता है। इन विभिन्‍न मतों का विस्तार देहात्मवाद 
से लेकर ब्रह्मात्मवाद तक था। प्रायः इनमें आत्मा भौतिक अथवा चैतसिक सत्ता मानी जाती 
थी। मज्झिम निकाय में कहा गया है कि आत्मा वक्ता, संवेदक, पुण्यापुण्य कर्मों का भोक्‍्ता, 
नित्य, ध्रुव, शाश्वत अविपरिणामी और कूटस्थ है।”*? अन्यत्र आत्मा के तीन प्रकार कहे गये 
हैं - औदारिक अथवा स्थूल जो कि रूपी और भौतिक है, मनोमय, जो कि रूपी, मनोमय, 
सर्वागप्रत्यंगी एवं अहीनेन्द्रिय है, और तीसरे अरूप जो कि अरूपी, और संज्ञामय है।*? 
अन्य स्थलों में आत्मवादियों को किसी न किसी स्कन्ध के साथ, विशेषतः विज्ञान-स्कन्ध के 
साथ, आत्मा का तादात्म्य स्थापित करते बताया गया है। इन सभी आत्मवादों को शाश्वतवाद 
एवं उच्छेदवाद के अन्दर रख दिया गया है और इन सभी का तथागत द्वारा खंडन मिलता 
है, किन्तु यह स्मरणीय है कि इनमें कहीं भी उपनिषदों में मूर्धन्यभूत अनिर्वचनीय ब्रह्मात्मवाद 
का उल्लेख अथवा खंडन नहीं पाया जाता। 

प्रत्युत उपनिषदों के नेति-नेति एवं सांख्यों के 'नास्मि न मे नाहं' की प्रीतिध्वनि “नेत॑ 
मम नेसोंहमस्मि नमेसो अत्ताति”, इस बौद्ध उपदेश में पायी जाती है।”*२ समस्त दैहिक 
और चैतसिक संस्कृत तत्त्वों में आत्मा का प्रतिषेध त्रिपिटक में बार-बार उपलब्ध होता है। 
समस्त स्कन्ध, धातु और आयतन, समासतः सभी भूत और भौतिक, चित्त और चैत्त धर्मों 
में अनित्यता, दुःखात्मता और परतन्त्रता व्यापक है। इन सभी में अनित्य, दुःख और अनात्म 
के लक्षण देखने चाहिए। ऐसे स्थलों में यह मान लिया गया है कि किसी वस्तु के आत्मा होने 
के लिए उसे नित्य, सुखात्मक और स्वतंत्र होना चाहिए। ये ही आत्मा के वास्तविक लक्षण 
हैं, किन्तु इनके विपरीत लक्षण व्यावहारिक जगत्‌ में उपलब्ध होते हैं। अतएव उसको सर्वथा 
अनात्मभूत मानना चाहिए। इस प्रकार का नैरात्म्य का उपदेश आत्मा का सर्वथा निषेध नहीं 
है, केवल अनत्मिक वस्तुओं की अनात्मता का उपदेश है। वस्तुतः आत्मा की सत्ता का 
सामान्यतः निषेध अकल्पनीय है, केवल उसके स्वरूप के विशेष-निरूपण में ही विवाद होता 
है। विज्ञानभिक्षु के शब्दों में, 'पुरुष' की सत्ता के लिए साधन अपेक्षित नहीं है। ..... अथवा 
पुरुष के अपलाप करने पर जगदान्ध्य प्रसकत हो जायेगा। अतएव भोकता .... पदार्थ में 
सामान्य रूप से बौद्धों का भी विवाद नहीं है ।*रर पोट्ठपाद सुत्त में आत्मा का प्रत्याख्यान 
करने के स्थान पर तथागत पूछते हैं - “लेकिन पोट्ठपाद तुम आत्मा को क्या समझते हो?” 
और आत्मा के रूपी, मनोमय और अख्पी भेदों को वे विशिष्ट “अत्तपटिलाभ' बताते हैं जो 
कि केवल व्यावहारिक दृष्टि से सत्य है। इसी प्रकार महानिदान सुत्त में यह कहा गया है कि 

जो आत्मा का व्याख्यान करते हैं वे उसे रूपी या अरूपी बताते हैं, और आत्मा का वेदनाओं 
के साथ तादात्य स्थापित करते हैं, अथवा आत्मा को अप्रतिसंवेदन कहते हैं, अथवा आत्मा 
को वेदयिता एवं वेदन-धर्म-कहते हैं। किन्तु वेदनाएँ विविध और अनित्य होने से आत्मा नहीं 
हो सकतीं | ऐसे ही यदि आत्मा अप्रतिसंवेदन है तो यह भी नहीं कहा जा सकता है “मं हूँ 
और यदि आत्मा वेदनधर्मा है तो वेदनाओं के निरोध होने पर आत्मा का भी निरोध हो 
जायगा। इस विमर्श से यह स्पष्ट है कि आत्मा का सर्वथा निषेध अभिप्रेत नहीं था, केवल 
शरीर और चित्तप्रवाह के साथ आत्मा के भ्रान्त तादाम्य का निराकरण अभीष्सित था। 
संयुत्त-निकाय में यह पूछा जाने पर कि आत्मा है अथवा नहीं, तथागत ने दोनों ही विकल्पों 
को अस्वीकार किया ।*** यही अन्तपरिवर्जन निर्वाण के अनन्तर तथागत की सत्ता के विषय 
में भी किया गया। सुत्तनिपात के अट्रठकवग्ग में अनेक स्थलों पर यह कहा गया है कि 
दृष्टियाँ छोड़ देने पर एवं उपशान्त होने पर आत्मा एवं नैरात्म्य दोनों ही नहीं रह जाते। 
नैरात्य-परिपृच्छा में भी यही कहा गया है और इसको मध्यमा प्रतिपद्‌ बताया है। 
काश्यपपरिवर्त में आता है : “काश्यप, आत्मा एक छोर है, नैरात्य दूसरा। आत्मा और 
नैरात्य का मध्य अरूप्य एवं अनिदर्शन है।” इस प्रकार के अन्तवर्जन का कारण यह था 
कि जब तक सविशेष एवं तर्कगम्य बोध रहता है तभी तक “एवं” अथवा “अनेवं” इस प्रकार 
से लक्षण और विभाजन सम्भव है। इसीलिए सुत्तनिषात के अट्रठकवग्ग में संज्ञा और दिट्रिठ 
को हेय कहा गया है। यह स्मरणीय है कि संज्ञा का उपनिषदों में भी सविशेष ज्ञान के लिए 
प्रयोग हुआ है। ऐसे ही परमट्रठक सुत्त में संज्ञा को परिकल्पित कहा गया है। चूलब्यूह सुत्त 
में कहा गया है संज्ञा के छोड़ देने पर नाना सत्य नहीं रहते। लोक में, दृष्टियों में तर्क को 
परिकल्पित करके “सत्य और मिथ्या', इस प्रकार का पदार्थों में द्वैत स्थापित किया जाता है। 
किन्तु वास्तविक ज्ञान एवं निर्वाण में “अणुमात्र भी संज्ञा नहीं रहती', प्रपंच छिन्‍न हो जाता 
है, एवं शब्द के गोचर का अतिक्रम हो जाता है। इस अवस्था में “मुनि केवल मौन आत्मा 
से बोध करते है! इस 'मौन आत्मा” की तुलना शंकराचार्य के द्वारा उद्धृत 'उपाशान्तोयमात्मा' 
से की जानी चाहिए। तथागत ने आर्यमौन से वही उपदेश दिया जो कि बाध्व ने वाष्कलि 
को अपने तृष्णीम्भाव से |रै* 

सुविख्यात दार्शनिक देकार्त ने कहा है कि ज्ञान ही आत्मा की सत्ता प्रमाणित करता 
है २६ वस्तुतः ज्ञान की सत्ता का अपलाप नहीं किया जा सकता क्योंकि यह अपलाप स्वयं 
ज्ञान के अन्तर्गत होगा। आत्मा की सामान्यतः प्रतीति प्रत्येक ज्ञान में होती है। उपनिषद्‌ में 
बहुत खोज के बाद यही निश्चित किया गया कि आत्मा विज्ञानरूप ही है। अतएव आत्मा 
की सत्ता अनपोष्य है, किन्तु ज्ञान अपनी सत्ता को सामान्यतः प्रत्येक अनुभव में अनिवार्यतः 
स्थापित करते हुए भी प्रकाश के समान अपने स्थान पर अपने विषयों को प्रदर्शित करता 
है। परिणाम यह है कि आत्मा अनिवार्य होते हुए भी अनिर्देश्य एवं अग्राह्म है ।?** समस्त 





१३४. संयुक्त रो० जि० ४, पृ० ४००। 

१३५. ब्र० सू० ३.२.१७ पर। 

१३६. तु०-धर्मकीर्ति, “अप्रत्वक्षोपलम्भस्य नार्थदृष्टि: प्रसिध्यति।” 

१३७. तु०-बृ० उप० में (३.४) याज्ञवल्क्य का उषस्त चाक्रायण से संवाद। 


धरे 


द्४ बौद्ध धर्म के विकास का इतिहास 


विषयों के ग्रहण में आत्मा की सत्ता पूर्ववर्ती, किन्तु अविषय है। इसी कारण आत्मा का निर्देश 
अतद्व्यावृत्ति अथवा नेति-नेति के द्वारा ही सम्भव है। संसार दशा में आत्मा विषय-्ञान में 
खोयी रहती है, किन्तु मुक्ति की अवस्था में वह अपने स्वरूप में प्रतिष्ठित हो जाती है। यह 
अवस्था अनिर्वचनीय है क्योंकि न तो द्वैतमिश्रित ज्ञान यहाँ रह सकता है और न स्वरूपभूत 
ज्ञान का लोप अथवा उच्छेद सम्भव है ज्ञान-स्वरूप आत्मा की अनिवार्यता एवं अनिर्वचनीयता 
याश्नवल्क्य के मैत्रेयी के साथ संवाद में सुस्पष्ट प्रतिपादित है। ऐसा प्रतीत होता है कि इस 
प्रकार का मत तथागत को अग्राह्म न था। 


विषयों के आवरण के द्वारा ज्ञान के अपने को प्रकाशित करने के कारण ज्ञान की 
खोज प्रायः उसके विषयवर्ग की ओर दिड्मूढ़ हो जाती है। इस व्यामोह की दो प्रधान दिशाएँ 
हैं : विषयों में चैतन्य को खोजते हुए किसी विषय को चैतन्य समझ लेना, अथवा विषयों 
में चैतन्य को न पाकर इस अनुपलब्धि से उसकी असत्ता घोषित करना । पहली आ्रान्ति नाना 
प्रकार के विषयात्मवादों में प्रकट होती है, दूसरी बौद्धों के परवर्ती अनात्मवाद में । तथागत 
ने इन दोनों भ्रान्तियों का विवर्जन किया था। आत्मा है” कहने पर किसी न किसी दैहिक 
अथवा चैतसिक अनात्म-विषय का आत्मा में अध्यास समर्थित होता हैं, क्योंकि ये विषय ही 
लोक में अस्तित्वेन प्रतीत हैं। “आत्मा नहीं है” कहने पर उच्छेदवाद का समर्थन होता है जोकि 
समस्त आध्यात्मिक जीवन का विरोधी है। इसलिए तथागत ने आत्मा को न अस्ति कहा है 
न नास्ति। मध्यमा प्रतिपद्‌ का यह स्वीकार एवं आर्य मौन वस्तुतः अद्वैत-सम्मत आत्मा की 
अनिवर्चनीयता से विभक्त नहीं कहा जा सकता। यही कारण है कि परवर्ती माध्यमिक दर्शन 
और शांकर दर्शन अत्यन्त समीप है। यहाँ तक कि शंकाराचार्य के कुछ आलोचकों ने उन्हें 
प्रच्छन्‍न बौद्ध कह डाला। 

तथागत ने अनेक प्रकार के प्रचलित आत्मवाद का खंडन किया जोकि वस्तुतः 
विषयात्मवाद अथवा मूल अविद्या या अध्यास का निराकरण है। इसी प्रयोजन से उन्होंने देह 
और मन एवं उनके समस्त प्रपंच को बार-बार अनात्मभूत और हेय कहा, किन्तु साथ ही 
उन्होंने उच्छेदवाद का खण्डन किया २४% उनके मत से समस्त दुखात्मक जगत्‌ के प्रह्मण 
के लिए ब्रह्मचर्यावास निरन्वय उच्छेद का निरर्थक, आत्मघाती आयास नहीं है। तथागत की 
देशना सूक्ष्म और गम्भीर एवं उपाय-कौशल के कारण विविध थी। उनके समय में भी उनका 
दुर्बोध मत अन्य तीर्थिकों में और उनके कुछ शिष्यों में भी सम्मोह और भ्रान्ति उत्पन्न कर 
देता था। अतएव यह स्वाभाविक था कि उनके परिनिर्वाण के पश्चात्‌ शीघ्र ही उनका 
“मतोपेक्षी” वास्तविक अभिप्राय नाना मतवादों के अभ्युदय में खो जाय। इसका परिणाम यह 
हुआ कि निकायों में ही विज्ञानगाद और पुदूगलवाद के वीज मिलते हैं और नैरात्म्यवाद का 





१३७क. इसी प्रकार का मत सदृश आधारों पर बाद में कुछ, अन्य विद्वानों ने व्यक्त किया 
है-द्र०-कमलेश्वर भटरटाचार्य, लात्मन्‌ ब्रह्म दल बुद्धिज्म आंस्यां (पेरिस, १६७३); तु०-नवोन्मेष 
(१६८७); अं० पृ० २१४ प्र०; एक अन्य दार्शनिक दृष्टि से तु० क्लाउस ऑट्के, इश उन्द 
दास हश (श्तुतगार्त, १६८८)। 


बौद्ध धर्म का प्रारम्भिक रूप और मूल तत्त्व दर 


प्रचुर विकास। क्यों बौद्ध आचार्यों ने नैरात्यवाद के पक्ष को इतना पोषण और पल्‍लवन 
किया, यह समझना कठिन नहीं है। मनुष्यमात्र अनादि सम्मोह के कारण स्वरसतः मिथ्या 
आत्मवाद में ग्रस्त है। साधारण लोकबुद्धि के अनुसार प्रमातृत्व, कर्तत्व, भोक्‍्तृत्व आदि धर्मो 
में विशिष्ट अहम्प्रत्यय का गोचर एक चेतन शरीरी समस्त अनुभव और कर्म का अधिष्ठान 
है। स्थूल बुद्धि से यह प्रतीति समंजस है और इस चेतन देही को ही संसारी, जीव, आत्मा 
अथवा पुरुष माना जाता है। यह धारणा व्यवहार का आधार होते हुए भी साक्षात्‌ अविद्या, 
दुःख का कारण एवं मुक्ति की परिपन्‍्थी है। शंकराचार्य ने कहा है कि जीवकल्पना ही समस्त 
कल्पना का मूल है।**६ जीवकल्पना का लक्षण है जीव में कर्तृत्त और भोकतृत्व का आरोप 
कर उसे हेतु फलात्मक मानना। यही बौद्धों की आत्म-कल्पना अथवा सत्काय-दृष्टि है। भोग 
पदार्थों एवं उनके भोक्‍्ता आत्मा में स्थिरत्व की कल्पना कर अहंकार, ममकार, तृष्णा और 
कर्म विवृद्ध होते हैं। यह ठीक है कि इस प्रसंग में 'आत्मा' से बौद्ध वस्तुतः उस तत्त्व का 
संकेत करते हैं जिसे सांख्य एवं वेदान्त में अहंकार” कहा गया है, किन्तु इस प्रकार का 
मिथ्या आत्मवाद हम सबके पास स्वारसिक प्रवृत्ति से ही उपस्थित हो जाता है और उसका 
नाना दर्शनों से और लोक-बुद्धि से पोषण होता है। इसलिए निवृत्तिपक बौद्ध आचार्यों ने 
उसके विरोध में नैरात््यवाद का समर्थन किया। बिना 'अहम्‌' और “मम', “भोक्ष्ये” एवं 
“करिष्ये” से छुटकारा पाये विराग दृढ़भूमि नहीं होता। 

पंचस्कन्ध-वाद : नैरात्यवाद का निकायों में पंचस्कन्धवाद के रूप में विकास हुआ। 
विज्ञान, संज्ञा, वेदना, संस्कार और रूप, ये पाँच स्कन्ध हैं। रूप स्कन्ध देहवाची है और 
अपने व्यापक अर्थ में समस्त भूत और भौतिक पदार्थों को अपने अन्दर संगृहीत कर लेता 
है। बाकी चार अरूपी अथवा अभौतिक स्कन्ध सर्मष्टि रूप से चित्त कहे जाते हैं। इसमें 
वेदना सुख, दुःख आदि की उपलब्धि की आख्या थी। 'संज्ञा' शब्द विशिष्ट अवधारण के लिए 
प्रयुक्त होता था। विज्ञान सामान्यतः चैतन्यवाची था। संस्कार के अन्तर्गत इच्छा, संकल्प 
आदि थे। पीछे अभिधर्म में संस्कार का प्रयोग व्यापक हो गया और संस्कार केवल चैतसिक 
नहीं रहा। साथ ही विज्ञान का अर्थ संकुचित हो गया। निकायों में अक्सर इन पंचस्कन्धों 
को ही एकमात्र सत्ता कहा गया और आत्मा को इनमें प्रतीत एक भ्रान्ति। जैसे दर्पण में मुख 
का प्रतिबिम्ब देखते हैं, किन्तु वस्तुतः वहाँ कुछ नहीं रहता, ऐसे ही स्कन्धों के सहारे अहंकार 
की उपलब्धि होती है।”र5 स्कन्धों के न रहने पर यह उपलब्धि नष्ट हो जाती है। आत्मा 
की सत्ता स्कन्धवाद की दृष्टि से एक अनादि भ्रम है जो कि चित्तप्रवाह में आसंसार बना 
रहता है। 

स्कन्धवाद की कठिनाइयाँ प्रारम्भ से ही स्पष्ट थीं। यदि चित्त-प्रवाह में कोई स्थिर 
आत्मा नहीं है तो जन्मान्तर किसका होता है? कर्म के फल का भोग कौन करता है? एवं 
मोक्ष किसका होता है? और फिर, आत्मा की अनादि भ्रान्ति उत्पन्न ही कैसे हो जाती है? 


१३८. गौडपादीय आगमशास्त्र, २.१७ पर। 
१३६. तु०-प्रसन्‍नपदा, मध्यमक०, पृ० ३४५। 





] बौद्ध धर्म के विकास का इतिहास 


मुख होने पर ही उसका प्रतिबिम्ब दर्पण में पड़ता है। बिम्ब के अभाव में आत्म-प्रतीति को 
प्रतिबिम्ब कैसे माना जाय? यह स्मरणीय है कि सांख्यदर्शन में भी चित्त में पुरुष का 
प्रतिबिम्ब माना जाता है और इस प्रतिबिम्ब को भ्रान्ति ही समझते हैं, किन्तु इस भ्रान्ति के 
लिए किसी मूल की आवश्यकता है। स्कन्धवादी इनमें से कुछ प्रश्नों का उत्तर प्रतीत्यसमुत्पाद 
एवं मध्यमा प्रतिपद के द्वारा दे देते थे, किन्तु इस उत्तर से सबकी शंकाओं का समाधान होना 
कठिन है। 


“विज्ञानवाद” : अतएव बुद्ध के समय में भी यह शंका प्रस्तुत हुई कि क्यों न चित्त, 
मन अथवा विज्ञान को ही आत्मा मान लिया जाय। उपनिषदों में आत्मा को प्रायः ही 
विज्ञान-स्वभाव कहा गया है और औपनिषद प्रभाव के कारण प्रकार का मूल विज्ञानवाद 
प्राचीन बौद्ध सन्दर्भों में देखा जा सकता है। विज्ञान का निकायों में विविध प्रयोग मिलता 
है।*४० पहले विज्ञान अथवा चित्त को रूपी-देह का प्रतियोगी अरूपी धर्म-विशेष माना जाता 
था जो कि व्यक्ति विशेष की देह के साथ सम्बद्ध रहता था। इस अवस्था में मनुष्य को देह 
एवं चित्त अथवा विज्ञान की समष्टि समझा जाता था। कहीं-कहीं पुरुष को छः धातुओं से 
निर्मित भी कहा गया है। इन स्थलों में विज्ञान छठी धातु है। विज्ञान की दो अवस्थाएँ हैं - 
एक प्रतीत्यसमुत्पन्न, प्रतिष्ठित, निष्ठित एवं सोपादान। यह विज्ञान की संसारावस्था है, किन्तु 
इसके साथ ही विज्ञान की एक अप्रतिष्ठित, प्रभास्वर, अक्लिष्ट एवं विमुक्त का अप्रमाण 
अवस्था का भी उल्लेख मिलता है चित्त अथवा विज्ञान का ही संसरण होता है इस धारणा 
का भी संकेत मिलता है एवं इसका तथागत ने सर्वथा प्रत्याख्यान नहीं किया। उन्होंने केवल 
इतना ही कहा कि यह संसार-गत चित्त निरन्तर परिणामी है, नित्य और अनन्य नहीं। चित्त 
का प्रवाह ही जन्मान्तर में चलता रहता है। इस जन्म में भी चित्त एकरस और ध्रुव नहीं 
है, जन्मान्तर में क्या होगा। किन्तु चित्त का एक प्रवाह-गत अविच्छेद अवश्य रहता है। 
परवर्ती व्याख्याओं के अनुसार सद्धर्म-सम्मत चित्त-सन्तति का सांख्यादि-सम्मत वृत्ति-प्रवाह 
से भेद करने पर भी नाना प्रतिविशिष्ट चित्त-प्रवाह स्वीकार करने होंगे जिन्हें कर्म के सेतु 
परस्पर विभक्त रखते हैं। कर्म की उत्पत्ति मूलतः चित्त के व्यापार से ही होती है एवं एक 
चित्त का कर्म जिस चित्तान्तर की विरासत बनकर उसके सुख-दुःखादि अथवा उसकी 
नामख्प में प्रतिष्ठा का निर्धारण करता है, उस चित्त को पहले से सर्वथा अन्य कहना तार्किक 
दाँव-पेंच से सम्भव होते हुए भी वस्तुतः शब्दों का खेल ही होगा। इस प्रकार कम से कम 
अर्थतः तथागत की देशना में निरन्तर परिणामी चित्त ही संसारी है। इस मत में संसारी एक 
अन्य ध्रुव पदार्थ न होकर अनुभव की चपल धारा है जिसका व्यक्तित्व कर्मभेद पर आश्रित 
है। इस प्रसंग में बृहदारण्यकोपनिषद्‌ में उल्लिखित याज्ञवल्क्य का यह मत स्मरणीय है कि 
मृत्यु के पश्चात्‌ केवल कर्म शेष रहता है एवं कर्म ही वह मूल है जिससे पुरुष का पुनर्जन्म 
होता है। 

क्लेशों के आगन्तुक मल से छूटने पर चित्त प्रभास्वर हो जाता है एवं उसमें 
सम्बोधित-रूप प्रातिभ ज्ञान की स्फूर्ति होती है। इस सम्बुद्ध और 'विसंस्कारगत' चित्त में ही 


१४०. द्र०-ऑरिजिन्स आँव बुद्धिज्म, पृ० ४६३-६७। 





बौद्ध धर्म का प्रारम्भिक रूप और मूल तत्त्व ७ 


निर्वाण की प्राप्ति होती है। कर्म के सर्वथा अन्त एवं देह-त्याग होने पर चित्त की स्थिति 
अनिर्वचनीय है। यह प्रसंग वैसा ही है जैसा कि बृहदारण्यक के याज्ञवल्क्य-मेत्रेयी-संवाद में 
'प्रज्ञानधन” आत्मा का जहाँ द्वैत-लोप के कारण यह कहा गया है कि न प्रेत्य संज्ञास्तीति' 
किन्तु जहाँ उच्छेदवाद वस्तुतः अभिप्रेत नहीं है। इस प्रकार की अद्वैत एवं अनिर्वचनीय 
विज्ञानावस्था का स्पष्ट व्याख्यान शान्ति पर्व की इन पंक्तियों में उपलब्ध होता है - 

“थार्णवगता नद्यो व्यक्तीर्जहति नाम च। नदाश्च तानि यच्छन्ति तादृशः सत्व-संक्षय:। 
एवं सति कुतः संज्ञा प्रेत्यभावे पुनर्भवेत्‌। जीवे च प्रतिसंयुक्ते गृह्ममाणे च सर्वतः /*? इससे 
तुलनीय है - विज्ञाणमनिदस्सनं अनन्त सब्बतोपभं', 'पभस्सरमिदं चित्त तं च आगन्तुकेहि 
उपक्किलेसेहि उपक्किलिटूठं', “अत्थड्गतो सो न पमाणमेति, अमोहयि मच्चुराजंति ब्रूमि', 
“विसडखारगत॑ चित्तं तण्हानं खय-मज्झगा /”*२ विज्ञान की इस विशुद्ध एवं असीम अवस्था 
को ही पीछे विज्ञप्तिमात्रता का पद दिया गया। विज्ञप्तिमात्रता का वर्णन इस प्रसंग में स्मरणीय 
है - “अचित्तोज्नुपलम्भो उसी ज्ञानं लोकोत्तर च ततू। आश्रयस्य परावृत्तिर््धेधा दौष्दुल्यहानितः।। 
स एवानाम्नरवो धातुरचिन्त्यः कुशलोध्रुवः। सुखो विमुक्तिकायो उसौ धर्मोख्यो उयं महामुने:।?*र 
ग्राह्मग्राहक-भेद न रहने के कारण “अचित्तर और “अनुपलम्भ” कहा गया है। 

पुदूगलवाद : पुद्गलवाद का बीज संयुत्त-निकाय के प्रसिद्ध भारहारसूत्र में पाया जाता 
है। इस सूत्र में स्कन्धों को पुदूगल के लिए भारवत्‌ आगन्तुक और पृथक्‌ सूचित किया गया 
है। परवर्ती पुद्गलवादियों ने मध्यम मार्ग का अनुसरण कर पुदुगल को स्कन्धों से न भिन्‍न 
और न अभिन्‍न कहा एवं स्कन्धों के साथ पुदूगल का सम्बन्ध “अवक्तव्य' बताया। उनके मत 
से अनात्मख्यापक देशना का तात्पर्य अनात्म तत्त्वों में आत्मा का निषेध है, आत्मा का सर्वथा 
निषेध नहीं। पुदूगल की सत्ता स्वीकार न करने से पुनर्जन्म, स्मृति, सर्वज्ञता आदि सभी 
निरर्थक हो जाते हैं। यदि तथागत को जीव की सत्ता मान्य नहीं थी तो वे स्पष्ट उसका 
प्रत्याख्यान कर सकते थे जबकि इसके विपरीत उन्होंने आत्मा के नास्तित्ववाद को 
दृष्टि-स्थान कहा है। इस प्रकार सूत्र और तर्क दोनों के ही आधार पर पुदूगलवाद का 
विकास हुआ ४४ 





१४१. “जिस प्रकार नदियाँ समुद्र से मिलने पर नाम और पार्थक्य छोड़ देती हैं, ऐसा ही सत्वसंक्षय 
है। जीव के फिर से जुड़ जाने पर तथा सर्वत्र व्याप्त होने पर मृत्यु के अनन्तर 'संज्ञा” कैसे 
होगी?” 

१४२. “विज्ञान अदृश्य, अनन्त, ज्योतिर्मय है”, “यह चित्त प्रभास्वर है, आगन्तुक उपक्लेशों से 
उपक्लिष्ट है”, “वह अस्तंगत होकर परिच्छिनन नहीं होता, मृत्यु को उसने वंचित कर 
दिया?” “विसंस्कार चित्त तृष्णाक्षय को प्राप्त हुआ।” (द्र०-ऑरिजिन्स आँव बुद्धिज्म, पृ० 
४६४-६५)। 

१४३. द्र०-नीचे। 

१४४. दे०-नीचे। 


द्द बौद्ध धर्म के विकास का इतिहास 


तथागत के अनुसार अज्ञान के कारण हम अपने को देह और चित्त से अभिन्‍न 
समझते हैं ओर संसार के दुःख में पड़े रहते हैं। देह और चित्त अनित्य और प्रतीत्य-समुत्पन्न 
हैं। उनमें अहंकार छोड़कर अपने को खोजना चाहिए एवं प्रत्यग्न्ान प्राप्त करना चाहिए। 
किन्तु जहाँ संसारावस्था का देह-चित्त-संघात के रूप में वर्णन सुकर है, पारमार्थिक बोध 
अनिर्वचनीय है एवं आत्मा और अनात्मा, अस्ति और नास्ति के प्रापंचिक भेदों का अतिक्रम 
करता है। परमार्थ की अग्राह्मता एवं निश्शेष-दृष्टि-प्रहण का यह सिद्धान्त अत्यन्त गंभीर 
और दुर्वोध है। इसी देशना के विविध अन्तराल के तर्क-सुलभ एकांगिता के द्वारा नाना मतों 
का आविर्भाव हुआ। व्यवहार के अनात्मभूत धर्मों के विश्लेषण से स्कन्धवाद एवं “अभिवर्म' 
का जन्म हुआ। शाश्वत और उच्छेद के मध्य को पकड़ने से पुदूगलवाद का विकास हुआ। 
ववैज्ञान' अथवा चित्त” के अनिवार्य महत्त्व के आविष्कार से एवं औपनिषद्‌ प्रभाव से 
'विज्ञानवाद' की अवतारणा हुई। प्रतीत्यसमुत्पाद के मध्यम धर्म के रूप में व्यापक बोध ने 
शून्यवाद को जन्म दिया। 

परवर्ती व्याख्याएँ : परवर्ती काल में निर्वाण की अनेक व्याख्याएँ प्रस्तुत की गयीं। 
स्थविरवादियों ने असंस्कृत धातु को अव्याकृत, अप्रमाण, अहेतु, अप्रतिष, अदृश्य, अरूप, 
लोकोत्तर, विचार और बुद्धि से परे, सुख-दुख आदि के अतीत एवं अनुत्तर कहा है।*** 
कथावस्तु में निर्वाण को ध्रुव, शाश्वत्‌, अविपरिणामधर्म, अनालम्बन एवं चित्तविप्रयुक्त कहा 
गया है।**६ मिलिन्दपज्हो में निर्वाण को भावरूप, अकालिक, शाश्वत एवं अनुत्तम बताया 
गया है।“» अनुभवगोचर होते हुए भी निर्वाण अवर्णनीय है। बुद्धघोष ने निर्वाण को 
शान्तिलक्षण, एवं अच्युतिरस अथवा आश्वासकरणरस तथा अनिमित्त-प्रत्युपस्थान एवं निष्प्रपंच 
-प्रत्युपस्थान कहा है। निर्वाण की अभावरूपता, असत्ता अथवा उच्छेदरूपता का उन्होंने 
खंडन किया है एवं उन्होंने यह भी स्वीकार किया है कि निर्वाण का स्वरूप अनुभवगोचर होते 
हुए भी वर्णनातीत है।**८ उसका सोपाधिशेष और अनुपाधिशेष में विभाजन वस्तुतः उपादाय 
प्रन्नप्त अथवा औपाधिक भेद पर आश्रित है। इस प्रकार स्थविरवाद में निवार्ण को असंस्कृत, 
शान्त, अनुभवगोचर, अवर्णनीय, अनुत्तम एवं भावरूप स्वीकार किया है। 

वैभाषिकों के अनुसार तीन प्रकार के निरोध हैं, प्रतिसंख्यानिरोध, अप्रति-संख्यानिरोध 
एवं अनित्यतानिरोध | इनमें पहले दोनों असंस्कृत हैं, तीसरा संस्कृत । प्रतिसंख्यानिरोध को ही 
निर्वाण कहा गया है। निर्वाण असाधारण एवं असभाग, कुशल एवं नित्य है। वह न 
स्कन्धमात्र है, न स्कन्धाभावमात्र, किन्तु केवल साम्रव स्कन्धों की अपेक्षा उसका स्वभाव 
प्रतिष्ठित होता है। निवार्ण परम, प्रतिवेध, पंडितप्रेमणीय, प्रणेत और निस्सरण है। उसको 





१४५. द्र०-ऑरिजिन्स आँव बुद्धिज्म, पृ० ४४४। 

१४६. कथावत्यु, १.६; वही, ६.५; वही, १४.६। 

१४७. मिलिन्दपज्हों, (बम्बई, १६४०), पृ० २६५, ३१६-१७। 
१४८. विसुद्धिमग्गो, पृ० ३५५-५६। 


| 
बौद्ध धर्म का प्रारम्भिक रूप और मूल तत्त्व ण्द 


उपलब्ध करने वाली प्रतिसंख्या अथवा प्रज्ञा अतीरणस्वभाव और साक्षात्कारात्मक है। 
निरुपाधि निर्वाण में केवल धर्मता शेष रहती है। इस मत में ननिर्वाण शाश्वत और वास्तविक 
है ॥4६ 

सौत्रांतिक मत के अनुसार निर्वाण निरोध मात्र है यद्यपि कुछ सौत्रांतिक भी निर्वाण 
में एक सूक्ष्म, किन्तु सर्वथा उपशान्त चेतना की अनुवृत्ति स्वीकार करते थे ।?** विज्ञानवादियों 
के अनुसार बोधिसत्त्व पुरावृत्ति के द्वारा महापरिनिर्वाण की प्राप्ति करता है। निर्वाण स्वभावतः 
विशुद्ध है, किन्तु अविद्यामल से उसका अनावरण मार्ग के द्वारा ही सम्भव है। विज्ञप्तिमात्रतासिद्धि 
में चार प्रकार के निर्वाण कहे गये हैं ।१*? अनादिकालिक-प्रकृतिशुद्ध-निर्वाण, सोपधिशेष-निवार्ण, 
निरुपधिशेष-निर्वाण, अप्रतिष्ठित-निर्वाण | इनमें पहला निर्वाण प्रकृतिशान्त तथता ही है। शेष 
तीन आध्यात्मिक विकास में तथता के क्रमिक प्रकाश हैं। निर्वाण परमार्थ और परिनिष्पन्नलक्षण 
है, वही सुविशुद्ध धर्मधातु है। निर्वाण और संसार में कोई आत्यंतिक भेद नहीं है। वही 
अविद्या के द्वारा अध्यारोपित परतन्त्र-लक्षण संसार है एवं प्रज्ञा के द्वारा सिद्ध होती है एवं 
वही धर्मसत्ता पारतन्त्रय से विमुक्त होकर धर्मकाय में परिणत हो जाती है। वह चतुष्कोटि-निर्मुक्त, 
सर्वधर्म-परमात्मभूत, प्रपंचोपशम है। माध्यमिकों में भी निर्वाण और संसार में भेद नहीं माना 
जाता। निर्वाण को वे भावाभाव-निर्मुक्त शून्यस्वरूप कहते हैं।?*९ समस्त परिच्छिन्न धर्म 
वस्तुतः पृथक्‌-पृथक्‌ स्वभावों से शून्य है। यह स्वभाव-शून्यता अथवा पारमार्थिक अद्दैत ही 
निर्वाण है। 

यह स्पष्ट है कि सभी परवर्ती व्याख्याओं में निर्वाण को नित्य और शान्त माना गया 
है। निर्वाण कार्य-कारण-परिधि के बाहर है एवं निर्विशेष होने के कारण वाणी का अगोचर 
है। उसका केवल साक्षात्कार सम्भव है। इस प्रकार अवर्णनीय होते हुए भी निर्वाण जीवन का 
परम लक्ष्य है। निर्वाण का साक्षात्कार सम्बोधि में होता है और उसकी प्राप्ति के साथ ही 
क्लेश, कर्म और दुःख से मुक्ति हो जाती है। अहंकार नष्ट हो जाता है और मृत्यु उतनी 
ही निरर्थक जितना जन्म। निर्वाण में संसारी का परम अनन्त सत्ता में वैसे ही उपशम हो 
जाता है जैसे अग्निशिखा का अपने मूल में। 

परिच्छिन्‍न लौकिक चेतना के परिचित शब्दों में निर्वाण का वर्णन नहीं किया जा 
सकता। उसकी अनन्तता का सर्वोत्तम संकेत मौन के द्वारा हो सकता है। श्री अरविन्द ने 

६० बौद्ध धर्म के विकास का इतिहास 


ऐसी अवस्था का वर्णन करते हुए कहा है : “एक असंग परमार्थ ने समस्त का निषेध कर 
दिया, सम्मूढ़ जगत को अपने अद्वैत से मिटा दिया, और आत्मा को अपनी शाश्वत शान्ति 
में डुबा दिया।”*र 

मार्ग : तथागत ने दुःख का कारण अविद्या में पाया जिसकी शक्ति से हम अपने लिए 
नाना स्थिर पदार्थों के आश्वास्य जगत्‌ की भ्रान्त कल्पना कर लेते हैं और उसमें भोगतृष्णा 
से व्याकुल होकर विचरते हैं। हमारे आयासजनित कर्म ही बरबस हमें एक जन्म से दूसरे 
जन्म तक ले जाने का सेतु बन जाते हैं। इस दुःख की श्रृंखला से छुटकारा कर्म, तृष्णा एवं 
अविद्या के छूटने पर ही सम्भव है और वह प्रज्ञा अथवा सम्बोधि से ही हो सकता है। इस 
प्रकार वस्तुतः निरोधगामिनी प्रतिपद्‌ सम्बोधिगामिनी प्रतिपद्‌ है। नियम के रूप में जो धर्म 
संसार में व्यापक है एवं अविद्यादिक्रम से दुःख का कारण बनता है, वही विलोमक्रम से 
दुःख-निरोध की ओर ले जाता है। इस प्रकार मार्गरूपी धर्म एक निवृत्ति का क्रम है जोकि 
संसार के स्वाभाविक क्रम अथवा प्रवृत्ति को उलट देता है। छान्दोग्य उपनिषद्‌ (६.१४) में 
अध्यात्म की खोज की तुलना मार्ग की खोज से की गयी है - “जैसे किसी पुरुष को आँखें 
बाँधकर गन्धार से ले जाये और वहाँ से उसे दूर छोड़ दिया जाय। उसके बन्धन को खोलकर 
कहा जाय, इस ओर गन्धार है, इस ओर जा। वह पंडित और मेधावी गाँव-गाँव पूछते हुए 
गन्धार पहुँच जाय। ऐसे ही यहाँ आचार्यवान्‌ पुरुष ज्ञान प्राप्त करता है।” इस संदर्भ के साथ 
मज्झिम और संयुक्त के वे प्राचीन संदर्भ तुलनीय हैं जहाँ तथागत ने अपने को केवल 
मार्गदर्शक बताया है और धर्म को निर्वाण तक पहुँचाने वाला पुराना राजमार्ग”** “जैसे कोई 
अरण्य यात्री महावन में चिर-अनुयात पुराना मार्ग देखे और उसके अनुसरण से पुरानी 
राजधानी तक पहुँचे। ऐसे ही मैंने पूर्व-बुद्धों के दारा अनुगत प्राचीन मार्ग प्रत्यक्ष किया है।' 
(संयुक्त रो० २.१०४-६) “यह राजगृह का मार्ग है, इसका अनुसरण करने पर एक गाँव 
मिलेगा, आगे एक निगम दिखेगा, और आगे रमणीय आराम, उद्यान, सरसी आदि से शोभित 
राजगृह। इस प्रकार उपदिष्ट होने पर भी यात्री पथभ्रष्ट हो सकता है - ऐसे ही, ब्राह्मण, 
निर्वाण है, निर्वाणगामी मार्ग है, मैं उसका उपदेशक हूँ।” उपनिषदों में यद्यपि ज्ञान को मुक्ति 
का प्रधान साधन माना गया है तथा शील और कर्म की परिशुद्धि तथा सांसारिक एषणाओं 
और कामनाओं की हेयता का भी प्रतिपादन किया गया है। उपनिषदों में ही याज्ञिक कर्म के 
स्थान पर नैतिक सत्कर्म को प्रतिष्ठित कर दिया गया था, किन्तु ब्राह्मण-धर्म में उस समय 
उपनिषदों के द्वारा प्रतिपादित शील और ज्ञान का मार्ग अल्पसंख्यक विचारकों का मत था। 
साधारण तौर से वैदिक धर्म में द्रव्य-साध्य यज्ञादि के अनुष्ठान एवं नाना गुद्य-कर्मों का 
प्राधान्य था। यह प्रचलित वैदिक धर्म प्रवृत्ति-मार्गी था। सदृधर्म में इसके प्रतिकूल, किन्तु 
उपनिषदों की परम्परा के अनुकूल निवृत्तिमार्ग का प्रतिपादन मिलता है। उपनिषदों से इसका 
भेद अंगतारतम्य एवं विस्तार में है। सद्धर्म में शील पर बहुत जोर दिया गया है और उसकी 

विस्तरशः व्याख्या की गयी है, किन्तु इस भेद का कारण तत्त्वभेद नहीं था। उपनिषदों में 
सर्वजनश्राव्य अभिभाषण नहीं है, प्रत्युत विशिष्ट अधिकारियों के लिए सूक्ष्म संकेत हैं। पालि 
त्रिपिटक में प्रचुर विस्तार से सबको समझाने के लिए वराबर शील के विस्तर का व्याख्यान 
किया गया है। तथापि यह स्मरणीय है कि अहिंसा, करुणा, अपरिय्रह, शान्ति और वैराग्य 
का जैसा महत्त्व सद्धर्म में है वैसा उपनिषदों में नहीं है। ध्यान और समाधि का भी प्राचीन 
बौद्ध संदर्भों में अधिक परिष्कृत और विस्तृत वर्णन मिलता है जिसका उपनिषदों में 
संकेत-मात्र उपलब्ध होता है। कदाचित्‌ सबसे महत्वपूर्ण भेद ज्ञान के स्वरूप के विषय में है। 
उपनिषदों में ज्ञान श्रुति या शब्द के द्वारा ही प्रधान रूप से प्राप्त होता है यद्यपि मनन और 
निदिध्यासन का भी उपदेश दिया गया है, किन्तु यह उपदेश दूसरी श्रेणी के अधिकारियों के 
लिए है। सद्धर्म में शब्दों के द्वारा केवल मार्ग ही प्रतिपाद्य है। चित्त के परिष्कार से ज्ञान स्वतः 
उद्भूत होता है। 

तीन अवस्थाएँ : निर्वाण का मार्ग स्वभावतः त्रिधा विभकत हो जाता है। पहली अवस्था 
में असत्कर्म का न करना एवं सत्कर्म का आचरण, दूसरी अवस्था में ध्यान एवं तीसरी 
अवस्था में साक्षात्कारात्मक ज्ञान, ये ही मार्ग के प्रधान अंग अपने अनिवार्य क्रम में हैं। संसार 
के बंधन की उत्पत्ति मन के सूक्ष्म और आन्तरालिक स्तर से होकर क्रमशः स्थूल देह के द्वारा 
बाह्ालोक में व्यक्त होती है। निवृत्ति का क्रम इसका प्रतिलोम है एवं पहले स्थूल देह और 
उसके कर्मों के संयमन के अन्तर क्रमशः चित्त के परिष्कार के द्वारा उसकी अन्तर्निहित 
अविद्या के क्षय की ओर बढ़ता है। प्राचीन श्रामण्यफल-सूत्र में भिक्षु की आध्यात्मिक प्रगति 
का क्रमिक वर्णन किया गया है तथा उसमें शील, समाधि और प्रज्ञा का त्रिविध भेद प्रकट 
होता है। और भी अनेक स्थलों पर यह भेद उल्लिखित है। कभी-कभी विमुक्ति अथवा 
विमुक्तिज्ञान दर्शन के जोड़ने से त्रिविध मार्ग चतुर्विध अथवा पंचविध कर दिया गया है। 
विसुद्धिमग्गो एवं सर्वास्तिवाद के ग्रन्थों में त्रिधा विभाजन ही प्रधान है। पर यह स्मरणीय है 
कि तथागत ने धर्म को अवसर के अनुकूल विविध रूपों में उपदिष्ट किया था और उपमा 
आदि के सहारे उसका प्रतिपादन किया था, किसी गणितोपयोगी गुर का व्याख्यान नहीं। और 
सच बात यह है कि आध्यात्मिक मार्ग में प्रतिव्यक्ति कुछ न कुछ भेद रहता ही है। 
विसुद्धिमग्गो में बुद्घोष का कहना है कि शील से काम सुख में आसक्ति वर्जित होती है 
एवं दुर्गति के अतिक्रम का उपाय प्रकट होता है। जहाँ प्रज्ञा से दृष्टि-संक्लेश का विशोधन 
होता है, और समाधि से तृष्णा-संक्लेश का, वहाँ शील से दुश्चरित संक्लेश का विशोधन 
होता है। पटिसम्भिदामग्ग के अनुसार, 'शील क्या है?” शील चेतना है, शील चैतसिक है, 
शील संवर है, शील अव्यतिक्रम है। इस उक्ति में शील के दो पक्ष निर्दिष्ट हैं-आभ्यन्तर 
और वाह्य | शील का सार है चित्त का कुशल धर्मों की और झुकाव और उसकी अभिव्यक्ति 
होती. है कायिक और वाचिक संयम में । उपासक और उपासिकाओं के लिए नित्य-शील के 
रूप में पंचशील उपदिष्ट हैं। अनुपसम्पन्न श्रामगेरों के लिए दश-शील का विधान है। 
उपसम्पन्न भिश्लु के लिए नाना शिक्षापदो में प्राति-मोक्ष-संवर, इन्द्रिय-संवर, आजीव-परिशुद्धि, 

प्रत्ययसंनिश्चित शील आदि प्रज्ञप्त हैं। 


उपासकधर्म : तथागत की धर्म-देशना प्रधानतया घर-बार छोड़कर संसार से निवृत्ति 
के लिए कमर कसे हुए भिक्षुओं के लिए थी, किन्तु अधिकांश जनता सहसा इतने त्याग के 
लिए सन्‍नद्ध नहीं थी। अतएव तथागत ने उन्हें उपासक के रूप में ग्रहण किया एवं उनके 
लिए धर्म का गृहस्थोपयोगी संस्करण प्रचारित किया जिसमें निष्कामता और नैष्कर्म्य के स्थान 
पर संयम, सन्तोष एवं शुभ-कर्मों पर जोर था। इस मार्ग के अनुसरण से प्रत्यक्ष जीवन में 
सुख और सौभाग्य एवं औ्ध्वदैहिक जीवन में सदूगति का लाभ होता है। दीघनिकाय में 
सिंगाल-सुत्त में उपासक-धर्म का विशेष निरूपण किया गया है। आर्य श्रावक को चार 
कर्म-क्लेशों को छोड़ना चाहिए, चार स्थानों से पाप न करना चाहिए एवं भोगों के ६ 
अपायमुखों का सेवन न करना चाहिए। इस प्रकार चौदह पापों से मुक्त होकर एवं छः 
दिशाओं का वास्तविक सत्कार कर ऐहिक और आमुष्मिक कल्याण का लाभ होता है। चार 
कर्म-क्लेश हैं - प्राणातिपात, अदत्तादान, काम-मिथ्याचार, मृषावाद। छन्द, दोष, भय और 
मोह, चार स्थान हैं, पाप-कर्म के लिए। भोगों के छः अपायमुख हैं - मद्यपान, विकालचर्या, 
समज्याभिचरण, द्यूत, पापमित्रता एवं आलस्य। वस्तुतः सत्करणीय छः दिशाएँ हैं - 
माता-पिता, आचार्य, पुत्र-दार, मित्रामात्य, दास-कर्म-कर एवं श्रमण-ब्राह्मण। इनके लिए 
सम्यक्‌ प्रतिपत्ति आवश्यक है। माता-पिता के लिए भरण, कृत्य-सम्पादन, कुल-वंश-स्थापन, 
दायाद्यप्रतिपत्ति एवं उनके देहान्त पर दक्षिणा-दान अपेक्षित हैं। आचार्य की सेवा के लिए 
उत्थान, उपस्थान, शुश्रूषा, परिचर्या एवं शिल्प-ग्रहण आवश्यक हैं। भार्या के लिए सम्मानन, 
अनवमानन, अनतिचर्या, ऐश्वर्यब्युत्स्ग एवं अलंकारानुप्रदान कर्तव्य हैं। मित्रों के लिए दान, 
प्रियवाद, अर्थचर्या, समानात्मता एवं अविसंवादनता अपेक्षित हैं। दास-कर्मकरों के लिए 
यथाबल कर्मान्‍्तसंविधान, भक्तवेतनानुप्रदान, ग्लानोपस्थान, रससंविभाग एवं समय में ब्युत्सर्ग 
आवश्यक है। श्रमण-त्राह्मणों के लिए मनसा, वाचा, कर्मणा मैत्री, विवृतद्वारता एवं आमिषानुप्रदान 
अपेक्षित हैं। 

द्रव्यमय यज्ञों का एवं नाना देवताओं की पूजा का भगवान्‌ बुद्ध ने विरोध किया। 
वास्तविक योग और पूजा को उन्होंने आध्यात्मिक एवं शील के आचरण से अभिन्‍न बताया 
है। ऐसे ही कठोर तपश्चर्या का भी उन्होंने विरोध किया। यह प्रसिद्ध है कि उन्होंने अपने 
पहले ही उपदेश में सुखानुसंधान एवं कठोर तप के मध्यवर्ती मार्ग को सराहा था। ध्यान का 
समर्थन उन्होंने देव-लोकों की प्राप्ति के लिए नहीं, प्रत्युत चित्त के परिष्कार के लिए एदं ज्ञान 
तथा वैराग्य की प्राप्ति के लिए किया ।*** 

बोधिपाक्षिकधर्म : महापरिनिर्वाण-सूत्र में यह कहा गया है कि तथागत ने अपने 
अन्तिम समय में ३७ बोधिपाक्षिक धर्मों को ही अपने शिष्यों के लिए विरासत की तरह छोड़ा 
था, किन्तु यह स्मरणीय है कि इस सूची में इन बोधिपाक्षिक धर्मों को संख्यावृद्धि के क्रम 
से निर्दिष्ट किया गया है। पहले चतुष्क, फिर पंचक, फिर सप्तक और फिर अष्टक। किन्तु 

संयुक्त निकाय में इन्हीं वर्गों का इतना क्रमिक संकेत नहीं है, यहाँ तक कि अष्टांग मार्ग का 
स्थान अन्तिम न होकर पहला है। इससे सूचित होता है कि कदाचित्‌ महापरिनिर्वाण-सूत्र में 
बोधिपाक्षिक धर्मों का उल्लेख अपेक्षया परवर्ती है जबकि उनका क्रम अधिक युक्तियुक्त हो 
गया था एवं जब अष्टांग मार्ग का महत्त्व कुछ घट गया था। 

प्रायः यह माना जाता है कि अष्टांग-मार्ग तथागत की मूल देशना का अंग था। इस 
मत का श्रीमती राइजडेविड्स ने सबल विरोध किया।”“* मार्ग की उपमा अवश्य ही मूल 
देशना में थी, किन्तु अंगुत्तर-निकाय के अष्टक-निपात से एवं दीघनिकाय के संगीति-सूत्र से 
अष्टांग-मार्ग का तन्‍नामांकित अष्टक के रूप में अनुल्लेख अभी भी सनन्‍्तोषजनक रूप से 
समझाया नहीं जा सका है। यह भी स्मरणीय है कि अनेक स्थलों में मार्ग का उल्लेख बिना 
अष्टांगों के उल्लेख के हुआ है। वस्तुतः बोधि-पाक्षिक धर्म की अन्तर्गत सूचियाँ विभिन्‍न 
दृष्टियों से मार्ग के अंगों का उल्लेख करती हैं। अष्टांग-मार्ग में ऐसी विशेषता नहीं है कि 
उसको शेष सूचियों से वैशिष्ट्य दिया जाय कहीं-कहीं ब्रह्मचर्य की ७ अवस्थाएँ कही गयी 
हैं, कहीं दशांग मार्ग का उल्लेख है।**० 

अष्टांग मार्ग के अन्तर्गत सम्यगृ-दृष्टि को अर्थ उसके प्रायिक अर्थ से भिन्‍न है। बौद्ध 
साहित्य में दृष्टि शब्द का उपयोग अक्सर मिथ्या धारणाओं के लिए किया जाता है। 
सम्यग-दृष्टि को प्रायः चार आर्यसत्यों का ज्ञान बताया गया है। सम्यकू-संकल्प, सम्यग॒वाक्‌ 
एवं सम्यकूकर्मान्त - ये उपनिषदों में विदित मन, वाणी और शरीर के कर्म हैं। 
सम्यकू-संकल्प को निष्काम-संकल्प, अव्यापाद-संकल्प एवं अविहिसासंकल्प कहा गया है। 
अर्थतः रागद्वेष-वर्जित संकल्प ही सम्यकू-संकल्प है। मृषावाद, पैशुन्य, परुषता, सम्प्रलाप - 
इनसे विरति सम्यगवाक्‌ है। प्राणातिपात, अदत्तादान एवं कामगतमिथ्याचार से विरति 
सम्यकूकर्मान्त है। सम्यगू-आजीव का ब्रह्मजाल-सूत्र में विस्तृत वर्णन किया गया है। 
सम्यगृ-व्यायाम, सम्यकू-स्मृति एवं सम्यक्‌-समाधि प्रकारान्तर से सम्बोध्यंगों, इन्द्रियों एवं 
बलों में भी गिने गये हैं। 


व्यायाम, वीर्य, पराक्रम एवं उत्थान-इनका प्राचीन सद्धर्म में बहुत महत्त्व था। इस 
दिशा में सद्धर्म निर्ग्रन्‍्थों के मत के सदूश था। एक ओर, आजीवकों ने पुरुषार्थ को निष्फल 
घोषित किया था। उनका कहना था कि पुरुष-पराक्रम अथवा आत्म-स्वातन्त्रय नाम की कोई 
शक्ति नहीं है। सब कुछ पूर्व-कर्म से व्यवस्थित है। दूसरी ओर, उस युग में ईश्वरवाद के 
साथ-साथ अनुग्रहवाद की अवतारणा हुई थी। इस मत में भी व्यक्ति के पराक्रम का 
आध्यात्मिक आकिंचन्य निश्चित था। इन दोनों प्रकारों के नियतिवाद का जैनों में और बौद्धों 
में तिरस्कार मिलता है। इनमें परस्पर भेद पहले तो इस पर आश्रित था कि जैनों के लिए 
क्रिया अथवा पुरुषार्थ कठोर तपोरूप होना चाहिए जबकि बुद्ध भगवान ने मध्यमा प्रतिपद का 





१५६. शाक्य, पृ० ८६ इत्यादि। 
१५७. मज्झिम० सुत्त, २४,१०७, अंगुत्तर० १०.१३-१६॥ 

उपेदश दिया था, और दूसरे इस पर कि बौद्ों में ज्ञान के लिए क्रिया परिकर्म एवं पूर्वांग 
मात्र है। इस प्रसंग में यह स्मरणीय है कि सम्यकूप्रधान से भी वहाँ प्रायः वही अभिप्राय है 
जो सम्यग्व्यायाम से। 

सम्यकू-प्रधान में अकुशल-धर्मा से संवर और उनका प्रहाण एवं कुशल धर्मों की 
भावना और उनका अनुरक्षण उपदिष्ट है। यह कहा गया है कि प्रधान शील पर अश्रित है, 
संयोजनों को नष्ट करता है और निर्वाण तक ले जाता है। 


पाँच इन्द्रियाँ और पाँच बल दोनों एक ही हैं। वस्तुतः इन्द्रिय शब्द का भी मूल अर्थ 
बल ही है। ये पाँच हैं - श्रद्धा, वीर्य, स्मृति, समाधि एवं प्रज्ञा। कुछ स्थलों में इन पाँच के 
स्थान पर केवल चार अथवा तीन का ही उल्लेख है।”*८ कुछ अन्य स्थलों पर पाँच बलों 
की सूची प्रकारान्तर से दी हुई है, यथा स्मृति, ही, अपन्राप्य, वीर्य और प्रज्ञा £६ स्थानान्तर 
में इन पाँच के साथ श्रद्धा और समाधि जोड़कर सात बल हो गये हैं (१६० इन्द्रिय शब्द का 
निकायों में नाना अर्थों में प्रयोग किया गया है। बल और इन्द्रियाँ उपशम और सम्बोधि की 
ओर ले जाती हैं तथा अनुशय और संयोजनों का क्षय करती हैं। योगदर्शन में भी इन पाँच 
का सम््ज्ञात-समाधि के प्रसंग में उल्लेख है।*** 

तथागत ने अपने धर्म को प्रत्यात्मवेदनीय बताया था एवं उन सब मतों का निराकरण 
किया था जो कि केवल श्रद्धा, रुचि, अनुश्रव, आकार, परिवितर्क एवं दृष्टिनिध्यानक्षान्ति पर 
आश्रित हैं।*६२ उन्होंने ब्राह्मणों और निर्ग्रन्‍्थों की अन्ध-श्रद्धा तथा परम्परावादिता का 
खण्डन किया और अपने धर्म का “संदिटूठिको, अकालिको, एहिपस्सिको, ओपनयिको, 
पच्चतं वेदितब्बो, विज्जू हि” घोषित किया।”*र इस प्रकार यह स्पष्ट है कि सद्धर्म में जिस 
श्रद्धा का महत्त्व और शक्ति ख्यापित की गयी है वह श्रद्धा अन्ध-श्रद्धा न होकर 
दर्शन-मूलिका श्रद्धा है। ऐसी श्रद्धा ही मनुष्य का सनातन सहारा है। यह स्मरणीय है कि 
योगसूत्र (१.२०) के व्यास-भाष्य में श्रद्धा की परिभाषा की गयी है चित्त का सम्प्रसाद। इस 
सम्प्रसाद को वाचस्पति मिश्र ने अभिरुचि तथा अतीच्छा कहा है एवं वार्तिककार का कहना 
है सम्प्रसाद का अर्थ है, 'प्रीति, यह इच्छा कि 'मेरा योग सफल हे / ऐसे ही अर्थ को 
बुद्धिस्थ रखकर उदान में कहा है - “श्रद्धा करके मैं घर से बेघर हुआ हूँ। इस प्रकार श्रद्धा 
का अर्थ आध्यात्मिक उपायों में भरोसा और उत्साह है, न कि मत-विशेष में सुनने मात्र से 
युक्ति-निरपेक्ष आग्रह अभिनिवेश। श्रद्धा होने पर वीर्य अथवा साधन में अथक पुरुषार्थ 
सम्भव होता है। श्रुति में कहा है 'नायमात्मा बलहीनेन लय: . . -! साधन का निरन्तर 

बौद्ध धर्म का प्रारम्भिक रूप और मूल तत्त्व दर 


और दीर्घकालीन अभ्यास बिना परिश्रम और पराक्रम के सम्भव नहीं है। आलस्य, अवसाद, 
मन्दता, आदि से वीर्य ही बचा सकता है। योगशाश्त्र में कहा है “तीव्रसंवेगानामासन्न:”। 
समाधि की प्राप्ति अभीष्सा और प्रयत्न की तीव्रता पर निर्भर है। 


स्मृति : स्मृति का महत्व इससे स्पष्ट है कि वोधिपाक्षिक-धर्मों की सात सूचियों में से 
पाँच में उसका उल्लेख है और एक केवल उसी का विस्तार है। स्मृति शब्द अपने प्रचलित 
अर्थ में चित्त के सुविदित धर्म-विशेष का संकेत करता है। चित्त का यह स्वभाव है कि वह 
अनुभव के व्यतीत होने पर भी उसकी निशानी या संस्कार का संरक्षण करता है एवं अनुभूत 
अर्थ का संस्कार के द्वारा फिर से ज्ञान स्मरण कहलाता है। आध्यात्मिक साथन के प्रसंग में 
ध्येय विषय का निरन्तर स्मरण ही स्मृति शब्द से सूचित होता है। योगदर्शन के 
“श्रद्धावीर्य-स्मृति-समाधि-प्रज्ञापूर्वक इतरेषाम्‌” इस सूत्र की व्याख्या में भाष्यकार ने कहा है 
कि स्मृत्युपस्थान सिद्ध होने पर चित्त समाहित हो जाता है। तत्ववैशारदी, पातंजलरहस्य एवं 
योगवार्तिक में स्मृति शब्द का अर्थ यहाँ ध्यान किया है क्योंकि वही समाधि का साक्षात्‌ द्वार 
है। 'कायगता स्मृति” अथवा “आनापान-स्मृति” के पर्यालोचन से स्पष्ट है कि यही अर्थ बौद्धों 
का भी अभिप्रेत है। चतुर्थ-ध्यान के वर्णन में स्मृतिपरिशुद्ध की उपलब्धि कही गयी है। 
निरन्तर स्मृति का महत्व उपनिषदों में विदित है। छान्दोग्य (७.२६.२) में कहा गया है 
“आहारशुद्धी सतवशुद्धि: सत्वशुद्धी ध्रुवा स्मृतिः स्मृतिलम्भे सर्वग्रन्थीनां विप्रमोक्ष: /*** अप्रमाद 
का उपदेश भी इस प्रसंग में स्मरणीय है, यथा 'नायमात्मा बलहीनेन लभ्यो न च 
प्रमादात्‌'** “अप्रमत्तेन वेद्धव्यं 5 सद्धर्म में अप्रमाद पर बार-बार जोर दिया गया है। 
तथागत के अन्तिम शब्द यही कहे गये हैं - “अप्रमाद से सम्पन्न करना |” सामान्यतः चित्त 
मोह एवं विक्षेप में पड़ा रहता है। उसे समाहित करने के लिए यह आवश्यक है कि उसे 
प्रयलपूर्वक स्मृतिसाधन के द्वारा प्रत्यग-जागरूक एवं एकाग्रभूमिक बनाया जाय। स्मृति की 
अनिवार्यता द्योतित करने के लिए उसे “एकायन मार्ग” कहा गया है। स्मृति का अभ्यास 
निरन्तर आध्यात्मिक जागरूकता का अभ्यास है। स्मृति चित्त को असत्सम्पर्क और असत्रचार 
से बचाती है। अतएव उसे चित्त का “आरक्षक' अथवा “दौवारिक्र' कहा गया है। 

निकायों में स्मृति-साधन के अनेक प्रकार निर्दिष्ट हैं।६४ उनमें कायगता स्मृति, 
आनापान स्मृति एवं चार स्मृति-प्रस्थान मुख्य हैं। कायगता स्मृति शरीर के ध्यान का ही नाम 
है। शरीर के अंग-प्रत्यंगों के रंग, आकार, स्थिति आदि का एक निश्चित क्रम में निरन्तर 
चिन्तन करने से काय-स्मृति उपस्थित होती है। इस स्मृति के सिद्ध होने से अपने एवं औरों 
के शरीर निरे हाड़-मांस के पुतले प्रतीत होते हैं तथा कायिक जीवन की ओर वितृष्णा 


१६४. “आहार शुद्ध होने पर चित्त शुद्ध होता है, चित्त शुद्ध होने पर निरन्तर स्मृति होती है, स्मृति 
प्राप्त होने पर सब ग्रन्थियाँ खुल जाती हैं।” 

१६५. मुण्डक० ३.२.४ “यह आत्मा बलहीन से लभ्य नहीं है, और न प्रमाद से (लभ्य है)।” 

१६६. मुण्डक० २.२.४, “अप्रमत्त होकर वेध करना चाहिए।” 

१६७ मज्झिम०-सतिपट्ठानसुत; दीघ० महासतिपट्ठान०; संयुत्त० सतिपट्रठान, संयुत्त० प्रभृति 
स्थलों पर। 





६६ बौद्ध धर्म के विकास का इतिहास 


उत्पन्न होती है। आनापान-स्मृति में साँस पर ध्यान दिया जाता है। जितना महत्त्व योग में 
प्राणायाम का है उतना ही बौद्ध साधन में आनापान-स्मृति का। वस्तुतः यह स्मृति एक प्रकार 
का बौद्ध प्राणायाम ही है। जहाँ प्राणायाम में साँस का प्रयत्नपूर्वक नियमन और निरोध किया 
जाता है, आनापान स्मृति में केवल साँस की गति को निरन्तर लक्ष्य किया जाता है। किन्तु 
इस प्रकार साँस की ओर ध्यान देने से उसकी गति सूक्ष्म और सूक्ष्मतर होते हुए प्रकर्ष में 
निरुद्धवत्‌ हो जाती है। यह अवस्था केवल-कुम्भक की अवस्था से तुलनीय है। आनापान-स्मृति 
की प्रक्रिया अजपा-ज्ञाप की विधि से भी सादृश्य रखती है, किन्तु उसमें किसी प्रकार के मन्त्र 
अथवा नाद के अनुसंधान का कहीं उल्लेख प्राप्त नहीं होता। 

चार स्मृति-प्रस्थानों में पहला कायानुपश्यना है, दूसरा वेदनानुपश्यना, तीसरा चित्तानुपश्यना 
और चौथा धर्मानुपश्यना। कायानुपश्यना में कायिक धर्मों का यथास्थित अनुसंधान विहित है। 
वेदनानुपश्यना में सुख-दुख आदि वेदनाओं का यथार्थ बोध किया जाता है। चित्तानुपश्यना 
समस्त-चित्त-विषयक जागरूकता है। धर्मानुपश्यना नीवरण, स्कन्ध, आयतन, संयोजन, 
बोध्यंग एवं चार आर्यसत्यों के बोध और स्मरण से सम्पन्न होती है। संक्षेप में स्मृति का 
साधन, “तन, मन, पवन” की गतिस्थिति के अनुसंधान के द्वारा किया जाता है। 

बोध्यंगों को सम्बोधि के उपयोगी तत्त्व माना जाता है और प्रायः वे सात गिनाये गये 
हैं - स्मृति, धर्म-विचय, वीर्य, प्रीति, प्रश्रव्धि, समाधि एवं उपेक्षा। नीवरणों के प्रतिकार के 
लिए बोध्यंगों का विशेष रूप से उपदेश मिलता है। कामच्छन्द, अभिध्याव्यापाद, स्त्यान-मृद्ध, 
औद्धत्य-कौकृत्य एवं विचिकित्सा, ये पाँच नीवरण हैं ।**८ चित्त को अभिभूत कर ये नीवरण 
उसे समाधि के अनुपयोगी न बना दें, इसलिए बोध्यंगों की यथावसर भावना करनी चाहिए। 
स्मृति-प्रस्थानों से बोध्यंग समर्पित होते हैं एवं स्वयं विद्या-विमुक्ति को समर्पित करते हैं 

ऋद्धिपादों को ऋद्धि के अनुकूल साधन समझा जा सकता है। ऋद्धिपाद चार बताये 
गये हैं।"*? उन्दसमाधिप्रधानसंस्कार-समन्वागत-ऋद्धिपाद, वीर्य०, चित्त० एवं मीमांसा०। 
इनका स्पष्ट वर्णन प्राप्त नहीं होता। इस प्रसंग में स्मरणीय है कि तथागत ने चमत्कार अथवा 
प्रातिहार्य के तीन प्रकार बताये थे - ऋद्धि-प्रातिहार्य, आदेशना-प्रातिहार्य एवं अनुशासन-प्रातिहार्य । 
ये सभी मनुष्योत्तर धर्म हैं, किन्तु इनमें पहले दो गान्धारी विद्या अथवा मणिका विद्या से भी 
प्राप्त हो सकते हैं। ऐसे जादू के चमत्कार को भगवान बुद्ध ने हेय बताया। उनके मत में 
धर्माचरण से लब्ध आध्यात्मिक विशुद्धि और प्रगति ही वास्तविक चमत्कार है”? 

बोधिपाक्षिक धर्मों पर विचार करने से ज्ञात होता है कि बुद्धोपदिष्ट मार्ग में संयम, 
पुरुषार्थ, जागरूकता एवं एकाग्रता का अत्यधिक महत्त्व था। तथागत ने शील-व्रतपरामर्श का 
खंडन किया। वे कोरे बाहरी आचार के नियमों को महत्त्व नहीं देते थे। जिन शीलों का 





१६८. अर्थात्‌ राग, द्वेष, आलस्य, उद्धतता एवं संशय। 

१६६. संयुत्त० रो०, ५.३२६ इत्यादि। 

१७०. द्र०-दीघ जनवसभसुत्तन्त; संयुत्त> रो० जि० ५, पृ० २६८ प्र०। 
१७१. तु०-विसुद्धमग्गो, पृ० २६२ प्र०। 

बौद्ध धर्म का प्रारम्भिक रूप और मूल तत्त्व ६७ 


उन्होंने उपदेश किया वे आपाततः वर्जनात्मक होते हुए भी वस्तुतः भावनात्मक हैं। संसारी 
एवं साधक-गण स्वभावतः अतिमात्रता को ओर प्रवण होते हैं। अतएव बुद्ध ने सुख-भोग 
और घोर-तप, दोनों के मध्यवर्ती मार्ग का उपदेश किया। 


प्रश्नोपनिषद्‌ (3.१५-१६) में कहा है-'तेषामेवैष ब्रह्मलोको येषां तपो ब्रह्मचर्य येषु सत्यं 
प्रतिष्ठितम्‌ ।। तेषामसौ विरजो ब्रह्मलोको न येषु जिह्ममनृतं न माया चेति।*** मुण्डक के 
अनुसार 'सत्येन लभ्यस्तपसा ह्ोष आत्मा सम्यम्न्नानेन ब्रह्मचर्येण नित्यम्‌।?”र छान्दोग्य में 
कहा गया है - 'ब्रह्मचर्येण ह्वेवेष्टात्मानमनुविन्दते /?*४ ज्ञान के लिए सत्य और ब्रह्मचर्य की 
आवश्यकता बौद्धों में पूरी स्वीकृत है। अन्यत्र देवताओं, मनुष्यों एवं असुरों को क्रमशः दम, 
दान एवं दया का उपदेश दिया गया है।*”* सद्धर्म में दम अथवा संयम सबके लिए 
आवश्यक है, दान उपासकों के लिए महत्वपूर्ण है एवं दया - “धर्म का मूल है ।” वैदिक 
धर्म एवं सद्धर्म के शील-विधान में अनिवार्य सादृश्य होते हुए भी अंगतारतम्य का भेद है। 

अहिंसा : अहिंसा, मैत्री, करुणा, सहानुभूति एवं सहिष्णुता का बौद्ध शील में मूर्थन्य 
स्थान है। शतपथ ब्राह्मण में ब्राह्मण को सबका मित्र तथा अहिंसक कहा गया है।?६ दीक्षित 
को अक्रोध बताया गया है, एवं उत्तर-वैदिक-साहित्य में याज्ञिक हिंसा के प्रति कहीं-कहीं 
आपत्ति प्रकट होती है। इस प्रवृत्ति का बौद्ध साहित्य में प्रचुर विकास देखा जा सकता है और 
इस विकास का कारण संसारवाद एवं कर्मवाद का प्रचार माना जाना चाहिए। यह मानने पर 
कि एक ही जीव-सत्ता कर्म-भेद से नाना योनियों में जन्म पाती है समस्त ब्रह्माण्ड के प्राणियों 
का आध्यात्मिक सम्बन्ध सिद्ध हो जाता है। लोक-जीवन हिंसा के विकट और जटिल जाल 
में फँसा है। बिना उस जाल को काटे निवृत्ति-मार्ग में गति सम्भव नहीं है। योगभाष्यकार 
ने कहा है कि शेष सब नियम अहिंसा को विशुद्ध करने के लिए ही स्वीकार किये जाते हैं। 
उन्होंने इस प्रसंग में एक प्राचीन उद्धरण दिया है जो उल्लेखनीय है - 'स खल्वयं ब्राह्मणों 
यथा-यथा द्रतानि बहूनि समादित्सते तथा-तथा प्रमाद-कृतेभ्यो हिसानिदानेभ्यस्तामेवावदातरूपाहिंसा 
करोति ४४ वार्तिककार ने मोक्षधर्म से प्रासंगिक उद्धरण दिया है - 


“यथा नागपदेउन्यानि पदानि पदगामिनामू। 
सर्वाण्येवापिधीयन्ते पदजातानि. कौज्जरे।। 
एवं सर्वमहिसायां. धर्मार्थमपिधीयते ।”?*५ 


“उन्हीं का यह निर्मल ब्रह्मलोक है जो तपस्वी, ब्रह्मचारी एवं सत्यनिष्ठ हैं। वह ब्रह्मलोक 

उनका नहीं है जिनमें कुटिलता, झूठ या वंचना है।” 

१७३. “यह आत्मा सत्य से लभ्य है, तप से, सम्यग्ज्ञान से, नित्य ब्रह्मचर्य से” (मुण्डक ३.१.५)। 

१७४. “ब्रह्मचर्य से ही अभीष्ट आत्मा को प्राप्त करता है।” (छा० ८.५.१)। 

9१७९. बृ० उप०, ५९.२। 

१७६. शतपथ० जि० १, पृ० २७६। 

१७७. “जैसे-जैसे ब्राह्मण से व्रतों को स्वीकार करना चाहता है, वैसे-वैसे वह प्रमादकृत हिंसामूलक 
(दोषों) से अहिंसा को ही विशुद्ध करता है।” (पृ० २७८)। 

१७८. “जैसे लक में अन्य जन्तुओं के पद विलीन हो जाते हैं, ऐसे ही अहिंसा में सब धर्म लीन 

हो जाते हैं।” 

दर बौद्ध धर्म के विकास का इतिहास 


इसी. कारण निर्ग्नन्थ मत में हिंसा का सर्वथा वर्जन उपदिष्ट है। सद्धर्म में कर्म को 
मूलतः मानसिक माना है"और अतएव निर्ग्रन्थों से भेद है। बौद्ध अहिंसा न केवल पशु-हिंसा 
अथवा पर-पीड़न की वर्जना है, अपितु शान्ति, मैत्री एवं सहानुभूति की भावना है। दूसरे से 
घोर क्लेश पाने पर भी अप्रतिकार और अहिष्णुता के आदर्श की मज्िमनिकाय के 
“ककचूपमोवाद' में प्रसिद्ध अभिव्यक्ति उपलब्ध होती है। मैत्री की भावना का अनेक सूत्रों 
में गुणगान प्राप्त होता है। इस प्रसंग में चार ब्रह्म-विहारों का साधन विशेष रूप से 
उल्लेखनीय है।*< यह कहा गया है कि ब्रह्म-विहारों का अभ्यास बैद्धेतर सम्प्रदायों में पहले 
से विदित था और उन्हीं से बौद्धों ने उसे सीखा। यह सम्भव है। कम से कम परवर्ती काल 
में योगमूत्रों में ब्रह्म-विहारों का चित्तप्रसादन के लिए उपदेश पाया जाता है। मैत्रीभावना पहला 
ब्रह्मविहार था। अन्य व्यक्तियों की आत्मोपमता का स्मरण करने से मैत्री का भाव उत्पन्न 
होता है और “वे सुखी रहें, दुःख न पायें, उनका कल्याण हो', इस प्रकार की इच्छा में 
साकार होता है। अधिकाधिक व्यक्तियों एवं वर्गों की ओर इस भावना को प्रसारित करना 
चाहिए। पर दुख के स्मरण से करुणा का भाव उत्पन्न होता है, पर सुख के स्मरण से मुदिता 
का, एवं सर्वत्र कार्यकारण-नियम के अव्याहत व्यापार के स्मरण से उपेक्षा के भाव का जन्म 
होता है। पहले तीनों भाव सहानुभूति के विभिन्‍न रूप हैं और ध्यान के द्वारा उनकी वृद्धि 
ही पहले तीन ब्रह्म-विहार हैं। चौथे ब्रह्म-विहार में दार्शनिक उदासीनता अथवा मध्यस्थता का 
अभ्यास किया जाता है। योगशास्त्र में उपेक्षा का विषय दूसरों के अपुण्य बताये गये हैं और 
इस कारण इस ब्रह्म-विहार का कुछ भिन्न प्रकार से प्रतिपादन किया गया है। ब्रह्म-विहार 
चित्तशुद्धि के उत्तम उपाय हैं और साथ ही वे आदर्श सामाजिक भावनाओं को प्रस्तुत करते 
हैं। मैत्री आदि चित्त की उत्कृष्ट अवस्थाएँ हैं। जहाँ ये एक ओर आध्यात्मिक प्रसाद समर्पित 
करती हैं दूसरी ओर सामाजिक हित-सुख का भी इनसे साधन होता है। मैत्री का राग से 
विवेक करना चाहिए। दोनों ही अपने विषयों में गुण-दर्शी होते हैं, किन्तु मैत्री में परार्थता 
का प्राधान्य होता है, राग में स्वार्थ का। करुणा को शोक से बचाना आवश्यक है। करुणा 
दूसरे के दुख को हटाती है, शोक अपने को भी दुख में निमग्न करता है। मुदिता लौकिक 
सौमनस्य से भिन्‍न है और ईर्ष्या का विरोध करती है। उपेक्षा सुख-दुख की अनिवार्यता एवं 
समस्त लौकिक अनुभवों की परतन्त्रता दिखाती हुई धीरता और निर्विकारता में पर्यवसित 
होती है। 

ध्यान : तथागत की देशनामें ध्यान ही मार्ग का प्रधान अंग था। ध्यान के द्वारा ही 
बोधिसत्व ने सम्बोधि का लाभ किया था। बचपन से ही वे ध्यानप्रवण थे और उनको बराबर 
ध्यायी, ध्यानशीली, प्रतिसंलयन-परायण एवं ध्यानोपदेशी बताया गया है। यहाँ तक कि बौद्धों 
का ध्यानरत होना एक उपहास का विषय बन जाता था। एक स्थल पर मार के द्वारा समत्सर 
कहा पाया जाता है - “जैसे नदी के किनारे सियार मछलियों को खोजता हुआ ध्यान करता 
है, प्रध्यान करता है, निध्यान करता है, अपध्यान करता है, ऐसे ही मुंडक, श्रमण, इभ्य, 





१७६. तु०-जे०आर०ए०एस०, १६२८, २७१ प्र०। 


बौद्ध धर्म का प्रारम्भिक रूप और मूल तत्त्व ध्द 


कृष्ण, बन्धुपादापत्य यह कहते हुए कि “हम ध्यायी है” कन्धे झुकाये, मुँह नीचा किये, जैसे 
नशे में हों, ध्यान करते हैं, प्रध्यान करते हैं, निध्यान करते है अपध्यान करते है।”?5” एक 
निर्ग्रन्थ सन्दर्भ में भी कहा गया है कि “कुछ ऐसा ध्यान करते हैं जैसे सारस मछलियों के 
लिए ।”?८१ यहाँ पर कदाचित्‌ शाक्यपुत्रीयों की ओर निर्देश है। एक रथान पर देवेन्द्र शक्र 
के द्वारा पंचशिख से कहा गया है “'तात पंचशिख, मुझ जैसे के लिए ध्यायी, ध्यानरत, 
प्रतिसंलीन तथागत दुरुपसंक्रम है /*5२ अनेक सूत्रों के अन्त में यह प्ररोचना पायी जाती है 
कि 'भिक्षुओं, ये वृक्ष-मूल हैं, ये शून्यागार हैं, ध्यान करो, प्रमाद मत करो, पीछे पश्चात्ताप 
न करना। यही हमारा अनुशासन है ३ ध्यान का बलों, इन्द्रियों और सम्बोध्यंगों में प्रमुख 
स्थान है। तथागत के अनेक शिष्यों की ध्यानकुशलता की प्रशंसा की गयी है। इस प्रकार यह 
स्पष्ट है कि बुद्ध भगवान्‌ और उनके अनुयायी ध्यान को ही सम्बोधि का प्रधान उपाय मानते 
थे और उसका अभ्यास करते थे। अन्यत्र अविदित न होते हुए भी ध्यान का बैद्धों में 
अपेक्षाकृत प्रचार अत्यधिक था। 

उपनिषदों में ध्यान का उल्लेख पाया जाता है। छान्दोग्य (७.६.१) में पृथिवी, 
अन्तरिक्ष, आकाश, जल, पर्वत, देव, मनुष्य, सबको ध्यान करते हुए - से बताया गया है। 
वृहदारण्यक (२.४.५) में कहा गया है कि आत्मा द्रष्टव्य, श्रोतव्य, मन्तव्य एवं 
निदिध्यासितव्य है। कठोपनिषद्‌ (२.४.१) में कहा गया है कि अन्तरात्मा के दर्शन के लिए 
इन्द्रियों का प्रत्याहार आवश्यक है। सूक्ष्म और एकाग्र वृद्धि से निगूढ़ आत्मा का ज्ञान होता 
है। वाणी का मन में, मन का ज्ञानात्मा में, ज्ञानात्मा का महानू-आत्मा में एवं महान्‌-आत्मा 
का शान्त आत्मा में लय करना चाहिए 5४ इस प्रकार उस परम, अदृश्य पुरुष-तत्त्त का 
दर्शन सम्भव है। “जब पाँचों इन्द्रियों के ज्ञान मन के साथ अवस्थित हो जाते हैं और बुद्धि 
विचेष्टाहीन हो जाती है, उसको परम गति कहते हैं। उस स्थिर इन्द्रिय धारण को योग कहते 
हैं। उस समय प्रमाद हट जाता है।?<* मुण्डकोपनिषद्‌ (२.२) में कहा गया है कि पुरुष बुद्धि 
अथवा गुहा में निहित है। उसके ज्ञान के लिए भावगत चित्त से प्रणवरूप धनु को खींचकर 
उपासना के द्वारा निशित आत्म-रूप शर का ब्रह्मरूप लक्ष्य में अप्रमत्त सन्‍्धान करना चाहिए। 
अन्यत्र कहा गया है कि आत्मा को प्रणव-रूप ध्यान करना चाहिए और इस प्रकार उसके 
ज्ञान से हृदय-ग्रंथि छिन्‍न हो जाती है एवं कर्म क्षीण हो जाते हैं। आत्मा अन्तस्थित ज्योति 
है जिसका दर्शन सत्त्वशुद्धि होने पर ज्ञान के प्रसाद से एवं निष्कल ध्यान से होता है। 
श्वेताश्वतर (१.३, २.८-१५) में ध्यान योग का अधिक विस्तृत वर्णन है। यहाँ कहा गया है 





१८०. मज्झिम० रो०जि० १, पृ० ३३४। 
१८१. सूयगडंग, १,११,२७।॥ 

१८२. दीघ० ना०जि० २, पृ० १६८। 
१८३. यथा, संयुत्त० रो० ४.३४६ प्र०। 
१८४. कठ० १.३.१२-१३। 

१८९- वही, २.६.१०-११। 


१०० बौद्ध धर्म के विकास का इतिहास 


कि ध्यान-योग के अनुगत होकर अपने गुणों से निगूढ़ देवात्म-शक्ति का ब्रह्मवादियों ने दर्शन 
किया। क्षर और अक्षर के नियन्ता एकमात्र देव के अभिध्यान से, योग से, तादात्म्य से 
माया-निवृत्ति होती है। अपने शरीर को अरणि समझकर एवं प्रणव को उत्तरारणि समझकर 
ध्यान के निर्मथन के अभ्यास के द्वारा निगूढ़वत्‌ देव का दर्शन करे। इसी उपनिषद्‌ में अन्यत्र 
कहा गया है कि शरीर को सम एवं त्रिधा उन्‍नत स्थापित करके एवं हृदय, मन तथा इन्द्रियों 
का निरोध करके, प्राणायाम के अभ्यास से आत्मतत्त्व को जानना चाहिए। योग में प्रकट होने 
वाली ज्योति.प्रवृत्ति का उल्लेख यहाँ किया गया है। यह भी कहा गया है कि पंचतत्त्वात्मक 
योगगुणों के प्रवृत्त होने पर एवं योगाग्निमय शरीर के प्राप्त होने पर न रोग होता है, न जरा, 
न मृत्यु। 

इन उद्धरणों से स्पष्ट है कि कुछ उपनिषदों में ध्यान एवं योग का पर्याप्त परिचय 
उपलब्ध है। बाह्य विषयों से मन को हटाकर ज्योतिर्मय प्रत्यगात्मतत्व का ध्यान ही उपनिषदों 
में अभिप्रेत ध्यान है। अक्सर प्रणव को सहायक प्रतीक के रूप में लिया गया है एवं 
हृदयप्रदेश में प्राण और मन की निश्चल धारण का उपदेश किया गया है। सद्धर्म में उपदिष्ट 
ध्यान को आत्मध्यान नहीं कहा जा सकता और न प्रणव का उसमें कोई स्थान है। वस्तुतः 
किसी भी प्रकार के मन्त्र का इस ध्यान की प्रक्रिया में उपदेश नहीं प्राप्त होता। प्राण-सम्बन्धी 
साधन का स्मृति-साधन के अन्तर्गत उपदेश होते हुए भी मन्त्र के साथ उसका साक्षात्‌ 
सम्बन्ध स्थापित नहीं किया गया है। 

तथागत ने सब प्रकार के ध्यानों की प्रशंसा नहीं की थी। विशेषतः नीवरणयुक्त चित्त 
को उन्होंने ध्यान का अनधिकारी बताया है। प्रायः ध्यान-चतुष्टय को सराहा गया है 5६ 
ध्यान समाधि का पूर्वांग है। समाधि को शमथ-निमित्त, अव्यग्र-निमित्त कहा गया है। सब 
धर्मों में समाधि प्रमुख है। बुद्धघोष ने समाधि को कुशलचित्त की एकाग्रता कहा है।** इस 
प्रसंग में प्रणिधान शब्द भी विचारणीय है। एक परवर्तों ब्राह्मण व्याख्याकार?5८ ने कहा है 
कि ध्यान दो प्रकार का है - भावना एवं प्रणिधान। इनमें पहला सिद्ध अथवा कल्पित विषय 
को अधिकृत करके प्रवृत्त होता है, वस्तुतत्त आवश्यक रूप से अपेक्षा नहीं करता। प्रणिधान 
में वास्तविक विषय की अपेक्षा रहती है। इस प्रकार का भेद निकायों में प्राप्त नहीं होता, 
किन्तु प्रणिधान एवं भावना दोनों ही शब्दों का प्रयोग मिलता है। समाधि की भावना अनेक 
प्रयोजनों के लिए की जा सकती है : दृष्टधर्म सुख-विहार के लिए ज्ञान-दर्शन-प्रतिलाभ के 
लिए, स्मृति-संप्रजन्य के लिए एवं आम्रवक्षय के लिए। अन्य सम्प्रदायों में इनके अतिरिक्त 
ध्यान का देवलोक प्राप्ति के लिए अथवा सिद्धियों के लिए भी उपयोग विदित था। ऊपर कहा 
जा चुका है कि उपनिषदों में प्रत्यग्न्ञान ही ध्यान का मुख्य प्रयोजन था। तथागत ने स्वयं 
ध्यान के द्वारा तीन विद्याओं एवं सम्बोधि का लाभ किया। यह स्पष्ट है कि ध्यान लौकिक 
१८६. द्र० ऑरिजिन्स आँव बुद्धिज्म, पृ० ५३३ प्र०। 
१८७. विसुद्धिमग्गो, पृ० ५७। 
१८८. शान्तिपर्व, १६५.१५ पर नीलकण्ठ। 

अथवा लोकोत्तर विषयों और प्रयोजनों से प्रवृत्त हो सकता है। तीन भूमियों में कुशल चित्त 
की एकाग्रता लौकिक समाधि है। आर्य-मार्ग से संप्रयुवत एकाग्रता लोकोत्तर समाधि है। प्रज्ञा 
के भावित होने से लोकोत्तर समाधि भावित होती है। तथागत ने जिस ध्यान का उपदेश किया 
वह लोकोत्तर समाधि का ही द्वार था। इस ध्यान का प्रयोजन नित्य शान्ति का लाभ एवं 
इसका प्रारम्भ अनित्यादि लक्षणों के विचार तथा भावना में है। 

चित्त का स्वभाव विशुद्ध एवं भारवर है, किन्तु वह आगन्तुक मल से आवृत है। इन 
आगन्तुक मलों को उपक्लेश एवं नीवरण कहा गया है। उपक्लेशों एवं नीवरणों के हटाने से 
चित्त मृदु, कर्मण्य और प्रभास्वर हो उठता है और आम्नवक्षय के योग्य हो जाता है। ध्यान 
की क्रिया एक प्रकार से चित्त का परिष्कार अथवा परिशोधन है। इस प्रसंग में स्वर्ण के 
विशोधन का उदाहरण दिया गया है। आम्रव चित्त के आन्तरालिक-दोष हैं जो कि अविद्या 
के साथ निवृत्त होते हैं। 

ध्यान की चार अवस्थाओं का सुव्यवस्थित और रीतिबद्ध वर्णन अनेक स्थलों पर 
मिलता है।”** पहले ध्यान में काम एवं अकुशल धर्मों से विविक्त होकर चित्त वितर्क, विचार 
एवं विवेकजन्य प्रीति-सुख से युक्त अनुभव में निमग्न रहता है। बुद्धघोष ने वितर्क को 
विचार का प्रारम्भ एवं विचार को वितर्क का अनुप्रबन्ध बताया है। प्रीति के उन्होंने पाँच 
प्रकार निर्दिष्ट किये हैं। दूसरे ध्यान में वितर्क ओर विचार उपशान्त हो जाते हैं। चित्त अपने 
अन्दर ही सम्प्रसाद एवं एकाग्रता के साथ समाधिजन्य प्रीति-सुख का अनुभव करता है। यह 
निभालनीय है कि पहले व्यान में सुख विवेकजन्य है, दूसरे ध्यान में समाधिजन्य। तीसरे 
ध्यान में प्रीति भी छूट जाती है एवं स्मृति और संप्रजन्य से युक्त शरीर से सुख का 
प्रतिसम्वेदन होता है। तीसरे ध्यान में पहुँच कर ध्यानी उपेक्षक, स्मृतिमान्‌ एवं सुख-विहारी 
कहा जाता है। चौथे ध्यान में सुख भी छूट जाता है। इस प्रकार सुख और दुख, सौमनस्य 
एवं दौर्मनस्य के अस्त हो जाने से सुख-दुख-विवर्जित उपेक्षामयी स्मृति-परिशुद्धि का चतुर्थ 
ध्यान में लाभ होता है। इस स्थिति में साधक परिशुद्ध, पर्यवदात, अनंगण, विगतोपक्लेश, 
मृदुभूत, कर्मण्य, आनेज्ज्य-प्राप्त हो जाता है। चतुर्थ ध्यान में चित्त के आनेज्ज्य अथवा 
निश्चलता का बहुत्र वर्णन है। 

इन चार ध्यानों का शान्तिपर्व (अध्याय १६५) में भी उल्लेख मिलता है। वहाँ यह कहा 
गया है कि इस चतुर्विध ध्यानयोग से योगी निर्वाण प्राप्त करता है। योगसूत्रों (१.१७) में भी 
सम्प्ज्ञात-समाधि का एक सदृश चतुर्धा विभाजन देखा जाता है जो कि स्पष्टतर है। इससे 
प्रतीत होता है कि वितर्क और विचार की व्याख्या कदाचित्‌ बुद्धघोष ने ठीक नहीं की है और 
प्रीति-सुख करण-गत सात्त्विकसुख है। ऐसे ही परवर्ती जैन ग्रंथों में भी ध्यान के भेद वर्णित 
हैं। अभिधर्म के ग्रन्थों में चार ध्यानों को पाँच ध्यान कर दिया गया है। 

यह स्पष्ट है कि ध्यान कल्पना-प्रवण स्वप्निल अवस्था नहीं है, अपितु ध्यान में चित्त 





१८६. विशद और प्राणाणिक विवरण के लिए त्र०-विसुद्धमग्गो, पृ० ६४ प्र०। 

सर्वथा निस्तद्रं एवं जागरूक रहता है। दूसरी ओर ध्यान विचार अथवा चिंतन भी नहीं है। 
वस्तुतः चिन्तन एवं संवेदन का विरोध ध्यान का मर्म है। ध्यान में चित्त निश्चल एवं उज्जवल 
हो उठता है। जैसे विशुद्ध दर्पण में अथवा स्थिर एवं विमल जल में पदार्थ यथाभूत 
प्रतिबिम्बित होते हैं, ऐसे ही ध्यान के द्वारा समाहित चित्त में परमार्थ का बोध स्वतः उत्पन्न 
होता है। समाहित चित्त में धर्म प्रादर्भूत होता है।*5० स्थित शुद्ध चित्त में ज्ञान का उदय 
अनेक प्राचीन दर्शनों में विशेषतः योगदर्शन में अभ्युपेत है। 


अनेक स्थलों में ध्यान-चतुष्टय को रूपलोक में ही सीमित माना गया है। उनके पहले 
कामलोक मानव चेतना की औसत अवस्था है एवं उनके अनन्तर अरूप-लोक-विषयक 
अनेक अख्प-ध्यान। इस क्रम में ध्यान-चतुष्टय निर्वाण का मार्ग नहीं रह जाता, क्योंकि 
निर्वाण रूप और अखूप दोनों के परे है। ऐसा प्रतीत होता है कि पहले ध्यान-चतुष्टय 
सम्बोधि का उपयोगी समझा जाता था, किन्तु पीछे उसकी एक भिन्न व्याख्या भी प्रस्तुत हुई। 
कुछठ स्थलों में निर्वाण और निरोध समापत्ति को प्रायः एक समझा गया है। इस दृष्टि के 
अनुसार संज्ञा-वेदितनिरोध की अवस्था ही ध्यान का चरम विकास समझा जाना चाहिए। 
निरोध-समापत्ति योग-दर्शन की असम्प्रज्ञात-समाधि के समान प्रतीत होती है। ध्यान और 
समाधि के रूप एवं अरूप धातु से सम्बद्ध होने के कारण यह मत भी विकसित हुआ कि 
शमथ भावना का प्रयोग केवल आनुषूर्वी में संस्कार निरोध ही है। विपश्यना अथवा ज्ञान-मार्ग 
सम्बोधि एवं निर्वाण के लिए आवश्यक है। 

आध्यात्मिक प्रगति : आध्यात्मिक साधना के मार्ग में प्रगति की विभिन्‍न अवस्थाओं 
के लिए आख्याभेद प्राचीनतम संदर्भो में स्पष्टतः उपलब्ध नहीं होता। प्रारम्भ में कदाचित्‌ 
पृथग्जन, आर्य एवं अर्हत्‌ की ही चर्चा थी। त्रिपिटक में अनागामी शब्द के अपारिभाषित 
प्रयोग की उपलब्धि इसे प्रमाणित करती है कि मार्ग-चतुष्टय का सिद्धान्त सर्वथा प्राचीन नहीं 
है। श्रामण्यफल-सूत्र में भी मार्गों एवं मार्गफलों के चतुष्टय की चर्चा प्राप्त नहीं होती। किन्तु 
पृथग्जन एवं आर्य का भेद अत्यन्त प्राचीन प्रतीत होता है। मज्झिमनिकाय में पृथणजन उस 
पुरुष को कहा गया है जो कि अहंकार तथा ममकार के मोह में फंसा हो। इस मोह के कारण 
वह अनात्म पदार्थों में आत्मग्राही रहता है एवं काम, भव और अविद्या के आख्वों से प्रेरित 
होकर कर्म करता है।*+ 

अंगुत्तर-निकाय एवं पुग्गल-पज्जत्ति में पृथणजन के अन्तर गोत्रभू की अवस्था भी 
कही गई है। इन ग्रन्थों में गोत्रभू को आर्य नहीं माना है। कुछ अन्य परवर्ती ग्रन्थों में, जैसे 





१६०. तु०-“बदाहवे पातुभवन्तिधम्मा आतापिनो झायतो ब्राह्मणस्स /”-दे०-ऊपर। 

9€१. पुग्गल-पज्जत्ति में तीन संयोजनों को पृथग्जन का लक्षण माना है। तीन संयोजन हैं-सत्कायदृष्टि, 
विचिकित्सा एवं शीलव्रत-परामर्श । अन्यत्र संयोजन दस गिनाये गये हैं। इनके अन्तर्गत तीन 
संयोजनों के अतिरिक्त सात प्रायः ये माने जाते हैं-कामच्छन्द, व्यापाद, रूपराग, अरूपराग, 
मान, औद्धत्य एवं अविद्या। 

कि पटिसंमिदामग्ग और अभिधम्मत्थसंगह में, गोत्रभू को आर्य माना गया है। बुद्धघोष ने भी 
मार्ग-ज्ञान के बाद ही गोत्रभू-ज्ञान माना है 

आर्यत्व अथवा स्रोतआपत्ति का अर्थ है कि पुरुष निवृत्ति की ऐसी आध्यात्मिक धारा 
में पहुँच गया है जो उसे अनिवार्य रूप से सम्बोधि तक ले जायेगी। इसीलिए स्नोतआपन्न की 
अविनिपात धर्म, नियत-सग्बोधिपरायण कहा गया है। 

जैसे पृथग्जन संसार की बाढ़ में मृत्यु से मृत्यु की ओर बहते रहते हैं, ऐसे ही उनके 
विपरीत आर्यगण विद्या के द्वारा विमुक्ति की ओर नियत प्रवाहित होते हैं। श्रोतआपन्न के 
लिए सात से अधिक जन्म शेष नहीं रहते“ जब केवल एक ही शेष रहता है तब वह 
सकृदागामी कहलाता है। स्नोतआपन्न एवं सकृदागामी शील की परिपूर्ति करते हैं। जब इस 
लोक में पुनरागमन शेष नहीं रहता तब वह अनागामी की अवस्था कहलाती है। अनागामी 
समाधि की परिपूर्ति करता है। प्रज्ञा के द्वारा सर्वथा आम्रवक्षय होने पर अर्हत्व की प्राप्ति 
होती है। प्रारम्भ में अर्हत्‌ और बुद्ध का भेद स्पष्ट नहीं था, पर पीछे न केवल यह भेद 
विशद हुआ अपितु कुछ सम्प्रदायों में अर्हत्‌ का पर्याप्त अपकर्ष घोषित किया गया। 

इस प्रकार यह स्पष्ट है कि मुक्ति मार्ग में प्रवेश और प्रगति की अवस्थाओं का 
विवेचन क्रमशः सूक्ष्म और विस्तृत हुआ। पृथग्जन और आर्य का भेद प्राचीनतम था। पीछे 





१६२. आर्यत्व की प्राप्ति न्नोतआपत्ति से होती है, किन्तु गोत्रभू और म्लोतआपन्न के मध्य में 
श्रद्धानुसारी एवं धर्मानुसारी पुरुष माने जाते हैं। पुग्गलपज्जत्ति के अनुसार जिनमें श्रद्धेन्द्रिय 
का प्राधान्य है वे श्रद्धानुसारी हैं एवं जिनमें प्रन्नेल्निय का प्राधान्य है वे धर्मानुसारी हैं। 
स्नोतआपत्ति होने पर श्रद्धानुसारी श्रद्धाविमुक्त कहलाता है एवं धर्मानुसारी दृष्टिप्राप्त है। 
इनमें से पहले के कुछ आख्रवों का क्षय होता है, दूसरे के अधिक। 
निर्वाण की ओर जाने के लिए दो धुरियाँ हैं - श्रद्धा और प्रज्ञा, तथा दो अभिनिवेश-शमथ 
और विपश्यना एवं दो शीर्ष हैं - उभतोभाग-विमुक्त और प्रज्ञा-विमुक्त। इमनें प्रज्ञाधर और 
शभथाभिनिवेश के अनुयायी स्लोतआपत्ति के मार्ग में धर्मानुसारी कहलाते हैं, अगली छः 
अवस्थाओं में काय-साक्षी एवं अर्हत्व में उभतोभाग-विमुक्त । प्रज्ञाधुर एवं विपश्यनाभिनिवेश 
के अनुयायी स्लोतआपत्ति-मार्ग में धर्मानुसारी कहलाते हैं, अगली छः अवस्थाओं में दृष्टि-प्राप्त 
एवं अ्हत्व की अवस्था में प्रज्ञाविमुक्त | श्रद्धाधए और शमधाभिनिवेश के अनुयायी स्रोतआपत्ति-मार्ग 
में श्रद्धानुसारी कहलाते हैं, अगले छः में श्रद्धा-विमुक्त एवं अर्हत्व में उभतोभाग विमुक्त। 
अरद्धाधुर ओर विपश्यनाभिनिवेश के पथिक स्रोतआपत्तिमार्ग में श्रद्धानुसारी, अगली छः 
अवस्थाओं में श्रद्धाविमुक्त एवं अत्व में प्रज्ञा-विमुक्त कहलाते हैं। 

१६३. बौद्ध धर्म और संघ में दृढ़ श्रद्धा, अवेत्यप्रसाद एवं शीलवत्त्व स्नोतआपत्ति के अंग हैं। 
स्नोतआपत्ति के अंगों से युक्त होने पर हिंसा, अदत्तादान, काम-मिथ्याचार, मृषावाद एवं 
मद्यपान से मुक्ति होती है। स्नोतआपत्ति के अंगों की प्राप्ति के पश्चात्‌ प्रीति, प्रामोद्य, प्रश्रव्धि 
और समाधि की वृद्धि होनी चाहिए तथा छ: विद्याभागीय धर्मों की भावना करनी चाहिए। ये 
छः धर्म इस प्रकार हैं - अनित्यानुपश्यना, दुःखा० अनात्मा०, प्रहाण, विराग एवं निरोध। 
चार आर्यसत्यों के ज्ञान से स्लोतआपत्ति प्र्ण निष्पन्न होती है। 

इन दो के अन्तराल में 'गोत्रभू” की स्थिति कल्पित की गयी तथा आर्यत्व के विकास में 
स्नोतआपत्ति से अर्हत्व तक चार मार्ग एवं उनके अनुरूप चार फल माने गये। उनमें भावना 
एवं विपश्यना के तारतम्य से अवान्तरभेद भी स्वीकार किये गये। महायान में आध्यात्मिक 
विकास की अवस्थाओं का और भी सूक्ष्य और विस्तृत चिन्तन हुआ [४ 

१६४. बौद्ध श्राचारशास्त्र पर द्र० जी०एस०पी० मिश्र, दि डेवलेपमेन्ट ऑव बुद्धिस्ट एथिक्स 
(दिल्ली, १६८४)। 


अध्याय ३ 
संघ का प्रारम्भिक रूप और विकास 


आर्य-संघ “अक्लिष्ट समाज” : ऊपर कहा जा चुका है कि तथागत के समय में नाना 
ब्राह्मण और श्रमण परिव्राजकगण विदित थे जिनमें अनेक अध्यात्मगवेषी कुलपुत्र घरबार से 
प्रत्रजित होकर किसी शास्त्र अथवा आचार्य के अनुशासन में ब्रह्मचर्य करते थे। परित्राजकों 
के ये नेता 'संघी, गणी, गणाचार्य'” कहे गये हैं और इनमें से कुछ के नाम तथा मत का 
उल्लेख प्राप्त होता है। इन गणों के आकार की पुष्कलता इससे प्रकट है कि राजगृह के 
संजय परिव्राजक के २५० चेले बताये गये हैं और गया में जटिलों की संख्या १००० कही 
गयी है। परि्राजकों में कुछ व्यापक नियम और प्रथाएँ समान थीं। विशुद्धि के प्रयास में सभी 
संसार-त्याग पूर्वक ब्रह्मचर्य और अपरिग्रह का पालन करते थे और प्रायः सभी के संगठन 
में उपोसथ, वर्षावास आदि की प्रथाएँ समान थीं। किन्तु उनमें आहार-विहार, वेश-भूषा 
आदि के नियमन का विस्तर अलग-अलग गणों में अलग-अलग था इनमें केवल आजीवकों 
एवं निर्ग्न्थों में प्रचलित नियमों का कुछ विवरण मिलता है और पहले प्रस्तुत किया जा चुका 
है। वैदिक धर्म में ऐसे नियमों का संग्रह है, किन्तु उपलब्ध-धर्मसूत्र तथागत से पूर्वकालीन 
नहीं कहे जा सकते। इनके पहले वैखानस-शास्त्र एवं भिक्षु-सूत्र अवश्य रचे गये थे, किन्तु 
उनका अब ठीक पता नहीं चलता ।** यह स्पष्ट है कि भगवान बुद्ध के समय में यह धारणा 
अविदित न थी कि संसार छोड़ने पर भी परिव्राजकों को एक संगठित समाज का अंग बनकर 
अपनी चर्या सम्पादित करनी चाहिए। वस्तुतः इन परिव्राजकों की स्थिति 'विविदिषा-संन्यास' 
के समान थी और उसमें ब्रह्मचर्य और संन्यास, दोनों के ही लक्षण दृष्टिगोचर होते हैं। 
ब्रह्मचर्य शिष्यत्वपूर्वकत और संयम-प्रधान है, संन्यास अपरिग्रहात्मक। संन्यास अथवा प्रव्रज्या 
में कुटुम्ब और सम्पत्ति के सुप्रकट ममत्वमूलक सम्बन्ध का विच्छेद हो जाता है और प्रव्नजि 
क्लिष्ट सामाजिकता के दायरे से बाहर हो जाता है। संन्यास समस्त उपाधि-त्याग का और 
अतएव नैष्कर्म्य का द्योतक है। ब्रह्म॑चर्य में गुरु-शिष्य के विद्यामूलक विशुद्ध आध्यात्मिक 
सम्बन्ध का जन्म होता है और एक संयम तथा साधन की अवस्था का। परिव्राजक 
अविद्याश्रित अशुद्ध समाज से निकल कर विद्या के विशुद्ध समाज में प्रवेश करता है। इस 
अक्लिष्ट सामाजिकता का विकास एवं उसका तात्त्विक बोध सर्वाधिक मात्रा में तथागत के 
द्वारा स्थापित भिक्षु-संघ में निष्पनन हुआ। 

उत्पत्ति और वृद्धि : विनय के महावग्ग से ज्ञात होता है कि सारनाथ में तथागत की 
धर्मदेशना सुनकर सबसे पहले कौण्डिन्य नाम के पंचवर्गीय भिशक्षु ने विमल “थर्मचक्षु' प्राप्त 
कर उनके निकट प्रव्रज्या ली। कौण्डिन्य का नाम “अज्ञात” कौण्डिन्य पड़ा। इसके अनन्तर 





कक तु०-काणे, हिस्टरी आँव धर्मशास्त्र, जि० १, पृ० १०३-१०४५। 

वष्र (वष्प), भद्रिक (भद्िदय), महानाम और अश्वजित्‌ नाम के अन्य पंचवर्गीय भिक्षुओं ने 
भी 'धर्मचक्षु” और प्रव्॒ज्या का लाभ किया तथा इस प्रकार आर्यभिश्नु संघ की नींव पड़ी। 
बाराणसेय श्रेष्ठिपुत्न यश और उसके मित्र विमल, सुबाहु, पूर्णजित्‌ और अवाम्पति तथा अन्य 
पचास मित्रों के प्रव्रज्या-ग्रहण करने पर संघ में तथागत के अतिरिक्त साठ भिश्लु हो गये जो 
कि सब अर्हत्‌ थे। इनको भगवान्‌ बुद्ध ने नाना दिशाओं में जाकर प्रव्रज्या और उपसम्पदा 
देने की अनुमति प्रदान की। यह स्मरणीय है कि धर्म-प्रचार की ओर जितनी प्रवणता आर्य 
संघ में रही उतनी किसी अन्य भारत के धर्म-शासन में नहीं। वाराणसी से गया जाते हुए 
तथागत ने तीस भद्रवर्गीय मित्रों को शासन में प्रतिष्ठित किया और गया में १००० जटिलों 
को संघ में आकृष्ट किया। राजगृह में मगधराज बिम्बिसार ने उनकी शरण ली और वेणुवन 
उद्यान भिक्षु संघ को दिया। यह स्मरणीय है कि पहला उपासक यश का पिता वाराणसेय 
श्रेष्ठी था। राजगृह में ही संजय परिव्राजक के २५० शिष्यों ने संघ में प्रवेश किया और इनमें 
कोलित और उपतिष्य भी वे जो कि मौदूगल्यायन और शारिपुत्र नाम से प्रसिद्ध हुए। इस 
विवरण से स्पष्ट है कि संघ का बहुत शीघ्र ही आश्चर्यजनक वृद्धि और प्रचार हुआ। जहाँ 
एक ओर विभिन्‍न वर्णों और वर्गों से अनेक कुलपुत्रों ने प्रवज्या-ग्रहण कर संघ में प्रवेश 
किया, दूसरी ओर प्रभावशाली और समृद्ध राजकुलों और श्रेष्ठियों की सहायता ने संघ की 
सम्पत्ति को बढ़ाया। अपने परिनिर्वाण तक बुद्ध भगवान ने ४४ वर्ष उत्तर प्रदेश और बिहार 
में धर्म का उपदेश किया और सहतस्त्रों भिक्षु और भिक्षुणी, उपासक और उपासिका उनके 
शिष्य बने तथा शाक्य-पुत्रीय कहलाये। 

शास्ता और गुरुवाद : तथागत के समय के अन्य परिव्राजक-गणों में संचालक गुरु 
अथवा शास्ता अपने अनन्तर गण के नेतृत्व के लिए किसी उत्तराधिकारी को नियुक्त कर 
देते थे। इस प्रकार एक तरह का गुरुवाद अथवा महन्ताई उस समय के साधुओं की जमात 
में सुविदित थी, किन्तु बुद्ध भगवान ने अपना उत्तराधिकारी किसी व्यक्ति विशेष को न 
बनाकर धर्मानुशासन को ही भिक्षुओं के दिग्दर्शक के रूप में छोड़ा। परिनिर्वाण के पहले 
वेलुग्राम में वर्षावास करते हुए तथागत बहुत बीमार पड़े थे उस समय उन्होंने आनन्द से 
कहा 'भिक्षुसंघ मुझसे क्या चाहता है। मैंने धर्म का निश्शेष उपदेश कर दिया है, कुछ अपने 
पास छिपाकर नहीं रखा है। मैं यह नहीं सोचता कि मैं भिश्षु संघ का नेतृत्व करूँ, भिश्लु संघ 
मेरे पीछे-पीछे चले। . . . इसलिए तुम लोग आत्मदीप बनकर रहो, आत्मशरण, 
“अनन्यशरण धर्मदीप, धर्मशरण, अनन्यशरण . . .॥'* परिनिर्वाण के पश्चात्‌ राजगृह में 





१9. विनय साहित्य पर अर्वाचीन ग्रन्थों में फ्राउवाल्नर, अर्लियस्ट विनय एण्ड दि बिगिनिंग्स आँव 
बुधिस्ट लिटरेचर विशेष रूप से द्रष्टव्य है। वनयिक अनुशासन पर आधुनिक ग्रन्थ-हार्डी, 
ईस्टर्न मोनेशिज्म; सुकुमार दत्त, अर्ली बुधिस्ट मोनोशिज्म, फाइव हन्ड्रेड ईयर्स आँव बुधिज्म; 
नालिनाक्ष दत्त, अली मोनैस्टिक बुद्धिज्म जि० $; ई०आर०ई० यथाप्रसंग, जी०एस०पी० 
मिश्र, दि एज आँव विनय। 

२. दीघ०, सुत्तन्त १६। 

गोपक मौद्गल्यायन के स्थान पर मगध महामात्र वर्षकार ने आनन्द से पूछा कि शास्ता के 
बाद संघ का प्रतिशरण कौन है। आनन्द ने इसके उत्तर में धर्म को ही प्रतिशरण बताया।*े 
यह स्पष्ट है कि प्रचलित प्रथा के विरुद्ध शाक्यमुनि ने अपने शिष्यों का संगठन शास्तृमूलक 
न कर शासनमूलक किया था। 
उपनिषदों में आचार्य अथवा गुरु का अध्यात्मविया की अधिगति के लिए विशेष महत्त्व 
प्रतिपादित किया गया है और गुरु के वचन सुनने को ही ज्ञान का प्रधान द्वार माना गया 
है। वस्तुतः इस मत में शब्द अथवा श्रुति ही गुरुस्थानीय है और वेद को अपौरुषेयता ही 
वेदान्त-सम्मत सिद्धान्त है। श्रुति के द्वारा प्रवृत्ति धर्म के कर्म-विधान होने पर भी ज्ञान को 
कर्मसाध्य नहीं माना गया है। परम्परया कर्म का उपयोग होते हुए नित्यसिद्ध ज्ञान के 
अनावरण के लिए श्रवण ही साक्षात्‌ मार्ग है। इस प्रकार वैदिक गुरु-शिष्य परम्परा श्रुति और 
तत्प्रकाश्य ज्ञान के संक्रमण की परम्परा है। उपनिषदों में गुरु के निकट उपनयन, 
ब्रह्मचर्यवास, कर्म, धन आदि से गुरु की सेवा, परिप्रश्न, उपदेश एवं गुरु (अथवा ईश्वर) की 
कृपा का विवरण प्राप्त होता है। इस उपनयनरूप दीक्षा में प्रलित उपचार के अतिरिक्त 
और किसी आध्यात्मिक रहस्य की सत्ता अस्पष्ट है। परा विद्या के निमित्त गुरु-शिष्य सम्बन्ध 
और ब्रह्मचर्यवास अपरा विद्या के निमित्त प्रथम आश्रम के सदृश ही कल्पित किया गया है। 
ऐसी ही कल्पना तथागतकालीन परिव्राजकगणों में भी उपलब्ध होती है, यद्यपि उनमें संसार 
में मुक्ति बहुधा कर्म अथवा क्रिया के द्वारा मानी गयी है। ऐसी स्थिति में गुरु क्रिया-कौशल 
का उपदेशक बन जाता है! भागवत धर्म अथवा ईसाई धर्म-जैसे प्रपत्ति भागों में अवतारी के 
रूप में ईश्वर ही वास्तविक गुरु है और उसकी कृपा ही अध्यात्म-मार्ग का एक मात्र सम्बल 
है। प्रकारान्तर से यह कहा जा सकता है कि इन प्रस्थानों में गुरु के उपदेश से अधिक गुरु 
का महत्व है क्योंकि वस्तुतः गुरु स्वयं ही मार्ग है। तान्त्रिक अथवा सिद्धों के मार्ग में गुरु 
की कृपा अथवा शक्तिपात से ही दीक्षा सम्पन्न होती है। दीक्षा से आध्यात्मिक साधन की 
योग्यता प्राप्त होती है। योग-मार्ग में साधक के वैयक्तिक स्वभाव और पूर्व संस्कारों के 
अनुकूल क्रिया के उपदेश के लिए एवं कर्म-जन्य अन्तरायों से बचाने के लिए सिद्ध गुरु की 
अपेक्षा है। यह स्पष्ट है कि प्रत्येक आध्यात्मिक मार्ग में गुरु का स्थान अनिवार्य है, किन्तु 
कार्य-भेद से उसके महत्व में भेद है। 


बुद्ध शासन में गुरु का रूप है कल्याणमित्र का और कार्य है मार्ग-प्रदर्शन | शाक्य मुनि 
के शिष्यों को अपने बल पर चलना और निर्भर रहना था।” इसीलिए उन्हें आत्मदीप अथवा 
आत्मशरण होने का उपदेश किया गया। इस यात्रा में धर्म ही उनका सहायक और नियामक 
है। संसार की घटनाएँ जिस कार्यकारण भाव से नियत हैं उसका एक पक्ष विद्या के द्वारा 
विमुक्ति की ओर ले जाता है। ठीक दशा में पग रखने से वस्तु तत्त्व का अनुरोध ही आध् 
यात्मिक लक्ष्य की ओर बढ़ाता है। इसीलिए धर्म को यान अथवा मार्ग कहा गया है। धर्म की 





३. मज्झिम०, गोपकमोग्गलान सु०। 

बुद्ध की वास्तविक काय है। धर्म को देखना बुद्ध को देखना है। उनके शिष्य को 'भगवतो 
पुत्तो ओरसो धम्मजो' “धम्मनिम्मितो धम्मदायादो' कहा गया है। यह स्पष्ट है कि बुद्ध अपने 
अनुयायियों का ध्यान अपने पार्थिव व्यक्तित्व से परे अपने शिक्षा में सूचित अमृत पद और 
उस तक ले जाने वाले आध्यात्मिक नियमों और स्वभावगत प्रेरणा की ओर दिलाना चाहते 
थे और सच्चे शिक्षक की भाँति उनका अभीष्ट था कि उनके शिष्य अपने पैरों पर खड़े 
हों।** इसीलिए उन्होंने संघ के संयोजक सूत्र को एक गुरु-परम्परा का रूप न देकर 
धर्म-विनय का रूप दिया। त्रिरत्न में शरण लेने की प्रथा होते हुए भी इस प्रथा से अन्य 
सम्प्रदायों में विदित शरणागति के मार्ग का अनुमान न करना चाहिए। अपने उपदेशों में भी 
भगवान बुद्ध ने शब्द को कम महत्त्व दिया अर्थ को अधिक | उनकी वाणी को वेदवत्‌ समझने 
एवं स्मरण करने की अभिलाषा उनके कुछ शिष्यों ने प्रकट की थी, पर उन्होंने उसका 
प्रत्याख्यान किया और कहा कि सबको अपनी-अपनी बोली में उनकी शिक्षा का स्मरण करना 
चाहिए ।* वैदिक परम्परा के प्रतिकूल उन्होंने शब्द के स्थान पर अर्थ को ही प्रतिशरण बताया 
और कहा यह अर्थ अन्ततोगत्वा प्रत्यात्मवेदनीय है। इस प्रकार प्राचीन सद्धर्म में शब्द-प्रमाण 
अथवा श्रुति, कृपा एवं भक्ति, तथा मन्त्र या शक्तिपातात्मक दीक्षा आदि का स्थान न होने 
से प्रचलित अर्थ में गुरुवाद का भी महत्व न था। उसमें शास्ता के द्वारा आध्यात्मिक जीवन 
में सहायता को एक गंभीर रहस्यमय प्रभाव न मानकर धर्म-विनय में संगृहीत सिद्धान्त और 
साधन का प्रकट उपदेश ही माना जाता था। यह बात दूसरी है कि उस समय के सद्धर्म की 
यह प्रचलित धारणा, जिसका तथागत ने समर्थन किया प्रतीत होता है, वस्तुतः भ्रान्त हो। 
ऐसी दशा में यह भी सम्भव है कि तथागत के द्वारा इस 'भ्रान्ति' का समर्थन केवल 
उपायकौशलजन्य अथवा साभिप्राय हो। बौद्ध परम्परा के अनुसार भगवान बुद्ध के उपदेश 
सुनने मात्र से अनेक उच्च अधिकारियों के चित्त आस्रवविमुक्त हो गये एवं कुछ शिष्यों की 
उन्होंने अपनी अलौकिक शक्ति से सहायता की। यह निर्विवाद है कि शिष्यों को स्वावलम्बन 
का उपदेश देते हुए एवं अपने को केवल मार्ग प्रदर्शक बताते हुए भी भगवान बुद्ध के 
अलौकिक आओनभाव को कृपा अथवा शाक्तिपात से अन्य नहीं समझा जा सकता और न स्वयं 
उन्हें परमसिद्ध सदूगुरू से अन्य माना जा सकता है। इस दृष्टि से यह मानना होगा कि 
परिनिर्वाण के बाद भी शाक्यमुनि स्वयं अलौकिक रूप से शास्तृपद में आसीन है और उनकी 
अथवा धर्म की शरण लेना केवल उपचार, श्रद्धा-प्रकाशन अथवा सिद्धान्त-स्मरण न होकर 
एक जीवन्त आध्यात्मिक शक्ति की शरण लेना है। यह भी स्वीकार करना होगा कि इस 
प्रकार के सिद्धान्त का प्राचीनतम बौद्ध साहित्य में असन्दिग्ध प्रतिपादन नहीं मिलता यद्यपि 
परवर्ती बौद्ध साहित्य में यह अधिकाधिक महत्वशाली हुआ। 





४क. तु०-म० म० गोपीनाथ कविराज की भूमिका, नरेन्द्र देव, बौद्ध धर्म-दर्शन। नरेन्द्र देव 

संघ और गण : कुछ विद्वानों का कहना है कि गणतंत्र के प्रशंसक होने के कारण 
शाक्यमुनि ने अपने पश्चात्‌ संघ का नेतृत्व किसी व्यक्ति विशेष को न सौंपकर उसमें 
“धर्म-राज्य' एवं “गण-राज्य” स्थापित किया। यह सम्भावना भी प्रकट की गयी है कि 
कदाचित्‌ विनय में उल्लिखित अनेक गणतन्त्रीय प्रक्रियाएँ एवं पारिभाषिक शब्द बौद्ध संघ ने 
तत्कालीन गणराज्यों के प्रचलित व्यवहार से लिये हों और इस प्रसंग में 'ईसाई-संघ” के 
विकास में रोमन साम्राज्य के प्रभाव का दृष्टान्त दिया गया।* ये सम्भावनाएँ उपपन्न होते 
हुए भी निश्चित नहीं हैं। मगध के महापात्र वर्षकार से तथागत ने परिनिर्वाण से कुछ पहले 
राजगृह में कहा था” कि उन्होंने वज्जियों को वैशाली के सारन्दद चैत्य में सात अपरिहाणीय 
धर्मों का उपदेश दिया था। जब तक वज्जी इन धर्मों का पालन करेंगे उनकी वृद्धि ही होगी, 
परिहाणि नहीं। वर्षकार ने भी इसका अनुमोदन किया और कहा कि ऐसी स्थिति में 
“उपलापन” और “मिथोभेद' को छोड़कर राजा अजातशत्रु वज्जियों पर विजय प्राप्त न कर 
सकेंगे। यहाँ उपदिष्ट वे सात अपरिहाणीय धर्म इस प्रकार हैं - अक्सर सम्मिलित होना, 
और समग्र सम्मिलित होकर गण-कार्य को निबाहना, यथाप्रन्ञप्त पुराने वज्जि-धर्म को 
बरतना, बड़े-बूढ़ों का सम्मान और अनुसरण करना, कुल-स्त्रियों और कुलकुमारियों का 
अनपहरण, चैत्यों की पूजा और यथापूर्व बलिहरण एवं अर्हतों की रक्षावरणगुष्ति का 
सुसंविधान। इन प्रथाओं में एक ऐसा परम्परावादी गणतन्त्रीय (कन्सर्वेटिव डेमोक्रेटिक) आदर्श 
झलकता है जिससे बर्क (807८०) का चित्त प्रसन्‍न हो जाता। दीघनिकाय के अग्गज्ज सुत्तन्त 
में राज्य की उत्पत्ति पर प्रकाश डाला गया है, यद्यपि यह सन्दर्भ दीघनिकाय के प्राचीनतम 
स्तर का नहीं कहा जा सकता। इसके अनुसार राजकीय अनुशासन अथवा दण्ड की 
आवश्यकता आदर्श-च्युत समाज में ही होती है। अर्थ और काम ही समाज की इस च्युति 
के कारण हैं। परिग्रह और लिप्सा से विवाद और कलह जन्म लेते है और इनके निवारण 
और नियमन के लिए राज्य की आवश्यकता होती है। इस दृष्टि से राज्य की सत्ता मनुष्य 
के स्वभाव पर आश्रित न होकर उसके दोषों पर आश्रित है। पहले राजा को 'महासम्मत' 
कहा गया है क्योंकि वह सारी प्रजा से चुना गया था। यहाँ पर भी राज्य का जनतान्त्रिक 
आदर्श स्वीकार किया है। 

तथागत के लिए भिक्षुसंघ का संगठन गण-राज्यों के संविधान से सर्वथा असम्बद्ध न 
था, यह इससे स्पष्ट है कि महापरिनिर्वाण सूत्र में वज्जियों के साथ अपरिहेय धर्मों का 
उल्लेख कर वे भिक्षु संध को वैसे ही सात अपरिहेय धर्मों का उपदेश करते पाये जाते हैं 
जिनसे संध की निरन्तर वृद्धि हो और हानि की सम्भावना न रहे। पहले चार धर्म सर्वथा 
अनुरूप हैं - संघ की सन्निपात-बहुलता, समग्रता, यथा-प्रज्ञप्त शिक्षापदों का असमुच्छेद, 
और स्थविर भिक्षुओं का सत्कार। शेष तीन धर्म हैं - तृष्णा के वंश में न होना, आरण्यक 

शयनासन में सापेक्ष होना और प्रत्यात्म-स्मृति को उपस्थापित करना। वर्तमान महापरिनिर्वाण 
सूत्र में इन सात के अतिरिक्त अन्य अनेक अपरिहेय-धर्म-सप्तकों की सूचियाँ दी गयी हैं, 
किन्तु उनकी प्राचीनता अथवा प्रसंगानुकूलता सन्दिग्ध है। पहले कहे हुए सात धर्मों में भिश्षु 
संघ को स्पष्ट ही गणराज्य के अनुरूप माना गया है, और इस प्रकार के संगठन की सफलता 
का सूत्र यह बताया गया है कि सब लोग मिल-जुल कर और आपस में बातचीत कर निर्णय 
लें, परम्परा के अनुसार चलें और बड़े-बूढ़ों का नेतृत्व स्वीकार करें। 

“आवासिकता” की वृद्धि : इन “अपरिहानिय धम्मों' में आरण्यक शयनासन का 
उल्लेख महत्वपूर्ण है क्योंकि इससे इनकी प्राचीनता सिद्ध होती है। तथागत के जीवनकाल 
में भिक्षुओंकी चर्या में एक बड़ा परिवर्तन स्पष्ट हो गया था। भिक्षु संघ में पहले 
एकान्तशीलता का प्राधान्य था, पीछे क्रमशः संवासशीलता का हुआ। अनेक प्राचीन स्थलों में 
भिक्षु के लिए खड़गविषाण (गैडे) के समान एकाकी जीवन की प्रशंसा की गयी है,ः साथ ही 
यह निर्विवाद है कि पीछे इस एकाकिता का स्थान आवासिकता ने अधिकाधिक ले लिया। 
देवदत्त ने भिक्षुओं के लिए कठोर चर्या के विधान का अनुरोध किया था।* और उसकी बात 
का तिरस्कार इसका द्योतक है कि भिक्षुओं के लिए आरण्यक चर्या विरल हो चली थी। इस 
परिवर्तन के स्पष्ट ही अनेक कारण थे। तथागत के साहचर्य का औत्सुक्य और भिक्षुओं की 
संख्या-वृद्धि उनकी एकान्त चर्या के पक्ष में न थी। पौषध में भिक्षुओं के लिए नियत रूप 
से सम्मिलित होना आवश्यक था और वर्षावास में उनके लिए चारिका का निषेध था। समृद्ध 
उपासकों ने संघ की सुविधा के लिए विहार बनवाये और दान दिये। “अपरिहानिय धम्मो! 
में परिगणित परतंत्रता का आग्रह था कि भिक्षु अक्सर समग्र रूप से सम्मिलित होकर 
संघ-कार्य सम्पन्न करें। इन सबको यह स्वाभाविक परिणाम था कि भिक्षुओं में एक संगठित 
आवासिक जीवन का विकास हुआ। 

भिक्षुओं की संख्या एवं उनके बिहारों की समृद्धि के साथ भिक्षुसंघ के संगठन में 
परिवर्तन होता गया। तथागत ने विभिन्‍न अवसरों पर भिक्षुओं के अनुशासन के लिए नाना 
नियमों की स्थापना की थी। उनके ये नियम-वाक्य शिक्षापद कहलाते थे और उनका संग्रह 
धर्म-विनय अथवा विनय। विनय के अर्थ अनुशासनार्थ शिक्षा होते हैं। यद्यपि विभिन्‍न 
सम्प्रदायों में उपलभ्य प्रस्तुत विनयों में शिक्षापदों का एवं तत्सम्बन्धी ऐतिह्ा और कथाओं का 
संग्रह और सम्पादन प्रधानतया प्रथम बुद्ध शताब्दी का कार्य”? है तथापि उनके कुछ अंश 
अत्यन्त प्राचीन हैं और उनसे बौद्ध संघ के मूल-रूप की कल्पना की जा सकती है। 


संघ और गण : जहाँ एक ओर अपने संगठन को जनतन्त्रात्मकता के कारण बौद्ध 

भिक्षुसंख समकालीन राजकीय गणों की याद दिलाता है, दूसरी ओर उसमें वर्णभेद का 
तिरस्कार भी इन गणों से उसके सम्बन्ध का समर्थन करता माना गया। किन्तु, यद्यपि इन 
गणों में ब्राह्मणों का आपेक्षिक निरादर और क्षत्रियों का विशेष सम्मान होता था, यह नहीं 
कहा जा सकता कि इनमें वर्ण-भेद-निरपेक्ष समाज की “आदिम-जन-गत' (प्रिमिटिव ट्राइबल) 
थाती अक्षुण्ण थी अथवा नवीन सुधारवादी कल्पना का विशेष स्थान था।** वस्तुतः भिक्षुसंघ 
का मूल मुनियों की परम्परा में ही खोजना चाहिये। यह परम्परा अवैदिक थी और इसमें 
वर्ण-धर्म का प्रवेश सर्वथा दुर्बोध होता। तत्त्वतः भी वर्ण-भेद प्रवृत्तिमम जीवन की अपेक्षा 
रखता है और वर्ण-धर्म प्रवृत्ति-धर्म का अंग है। लौकिक एषणाओं से निवृत्ति के प्रयास में 
उसकी सार्थकता नहीं रहती। अतएव न केवल बौद्ध भिश्लुओं में वर्ण एवं वर्ण एवं जाति के 
भेद की उपेक्षा थी, ब्राह्मण संन्यासियों में भी इस प्रकार का भेद स्वीकार नहीं होता था। वह 
अवश्य है कि जहाँ ब्राह्मणों के अनुसार संन्यास की व्यवस्था सब वर्णों के लिए नहीं है, 
बौद्धों में ऐसा कोई प्रतिबन्ध नहीं माना जाता था। वस्तुतः भगवान बुद्ध ने वर्ण-भेद की न 
केवल संघ के अन्दर अथवा उसमें प्रवेश की दृष्टि से उपेक्षा की अपितु उन्होंने वर्ण-व्यवस्था 
के सिद्धान्त का ही खण्डन किया।”* उन्होंने बताया कि तत्त्व-दृष्टि से चार वर्णों में 
जाति-भेद न दिखकर केवल कर्म-भेद को समझने का यह प्रयास प्राचीन ब्राह्मण साहित्य में 
भी यत्र तत्र देखा जा सकता है, विशेषतया महाभारत में | यह दृष्टि स्पष्ट ही तर्कमूलक और 
सुधारवादी है। 

प्रव्॒ज्या : अपने पहले शिष्यों को भगवान्‌ बुद्ध ने स्वयं ही प्रव्॒ज्या दी थी। पंचवर्गीय 
भिक्षुओं ने संघ में प्रवेश यह कहकर माँगा था कि 'हम लोग भगवान के निकट प्रव्रज्या पाएँ, 
उपसंपदा पाएँ और शास्ता ने यह करकर उनको दीक्षित किया था कि 'आओ, धर्म व्याख्यात 
है, अच्छी तरह दुख के नाश के लिए ब्रह्मचर्य का पालन करो ।”** जटिलों ने और राजगृह 
में संजय के चेलों ने भी इसी प्रकार प्रव्रज्या प्राप्त की। जब से भगवान बुद्ध ने भिक्षुओं को 
धर्म के प्रचार के लिए नाना दिशाओं में भेजा उन्हें प्रव्॒ज्या एवं उपसंपदा देने की अनुमति 
प्रदान की । कपिलवस्तु में राहुल कुमार की प्रव्रज्या इस प्रकार शारिपुत्र के द्वारा सम्पन्न हुई। 
प्रब्रज्या के प्रार्थी को सिर और डाढ़ी मुँड़वा कर, काषाय-वस्त्र पहन, उत्तरासंग एक कन्ये 
में कर, बैठकर और हाथ जोड़कर तीन बार यह कहना पड़ता था - “बुद्ध की शरण जाता 
हूँ, धर्म की शरण जाता हूँ, संघ का शरण जाता हूँ।*६ 

पन्द्रह वर्ष की अवस्था से कम के व्यवितत को प्रव्॒ज्या नहीं दी जा सकती थी। शुद्धोदन 

9१२ बौद्ध धर्म के विकास का इतिहास 


शाक्‍्य के अनुरोध से तथागत ने यह भी स्वीकार किया कि माता-पिता की अनुमति विना 
पुत्र को प्रब्रज्या न दी जाए। कुष्ठ, गण्ड (फोड़ा), किलास (एक प्रकार का चर्म रोग), शोष 
(क्षय) एवं अपस्मार (मृगी) इन पाँच रोगों से पीड़ित व्यक्तियों को प्रव्रज्या के अयोग्य माना 
जाता था। अंगहीन अथवा विकृत अंग वालों को प्रव्॒ज्या नहीं दी जा सकती थी और न 
हिजड़ों, उभयलिगियों अथवा मनुष्यदेही पशुओं को। ऐसे ही राजसैनिक, ध्वज-बन्ध चोर 
(डाकू), काराभेदक चोर (जेल तोड़ने वाला) लिखितक चोर (नामदर्ज, 'जहाँ देखा जाय, वहीं 
मारा जाय”, कषाघात से दण्डनीय, लक्षणाहत (दागा हुआ), ऋणी एवं दास को भी प्रव्रज्या 
का अनधिकारी समझा जाता था।”” इन निषेधों का तात्पर्य स्पष्ट है। संघ में ऐसा कोई 
व्यक्ति प्रविष्ट न होना चाहिए जो पहले से ही कानून के शिकंजे में जकड़ा हो ओर जिसके 
कारण समस्त संघ राजकोप अथवा अपकीर्ति का भागी हो। उपर्युक्त रोगियों, अपराधियों 
और असमर्थों के अतिरिक्त मातृघातक, पितृघातक, अर्हदूघातक एवं भिश्षुणीदूषक, इन घोर 
पापियों को भी प्रव्॒ज्या का निषेध था। तथागत के रुधिरोत्याद, संघभेदक एवं चोरी से संघ 
में प्रविष्ट व्यक्ति भी प्रव्॒ज्या के अयोग्य थे। 

जो पहले किसी बौद्धेतर परिव्राकगण के अनुगत थे उनके लिए आवश्यक था कि वे 
संघ में प्रवेश के अनन्तर महीने तक परिवास ('प्रोवेशन”) व्यतीत करें और इस समय में 
उनके आचरण को परखा जाता था। केवल जटिलों और शाक्‍्यों के लिए अपवाद था क्योंकि 
जटिल अथवा तृतीयाश्रमी कर्मवादी एवं क्रियावादी थे तथा शाक्य लोग तथागत के सजाति 
थे।*८ इन नियमों के अनुसार संघ में प्रवेश सभी जातियों, वर्गों एवं देशवासियों के लिए 
सम्भव था। जहाँ वैदिक धर्म एक विशिष्ट जाति और समाज के लिए ही अपने को वैध 
मानता था, बौद्ध धर्म और संघ परणर्ती इसाई संघ के समान सार्वभौम था। 

प्रारम्भ में बौद्धों की संन्यासदीक्षा तथागत की शरण लेने से ही सम्पन्न हो जाती थी 
जैसा कि पंचवर्गीय भिक्षु आदि के उदाहरण से स्पष्ट है। क्रमशः तथागत के किसी योग्य 
शिष्य को अपना उपाध्याय बनाकर और उसके निकट त्रिशरण गमन के द्वारा संन्यासदीक्षा 
सम्पन्न होने लगी। ऐसा प्रतीत होता है कि अनेक अल्पवय एवं अपरिपक्व भिक्षुओं के संघ 
में प्रवेश के कारण और तथागत की व्यक्तिगत जानकारी के क्षेत्र. में उनके कम आ सकने 
के कारण प्रव्॒ज्या और उपसम्पदा का भेद स्थापित हुआ और साथ ही उपसम्पदा के नियम 
में परिवर्तन हो गया।** उपाध्याय के अतिरिक्त आचार्य का भी विधान हुआ। संघ में 
प्रवेशार्थियों की संख्या बढ़ने से और उनकी तथागत के अतिरिक्त अन्य भिक्षुओं के द्वारा 
दीक्षा सम्पन्न होने से इन परिवर्तनों का विधान युक्ति-युक्त प्रतीत होता है और इनकी 
आवश्यकता सम्भवतः तथागत के जीवन-काल में ही अनुभव गोचर हुई होगी। 

उपाध्याय और आचार्य : प्रस्तुत विनय के अनुसार प्रव्रज्या प्राप्त करने पर पहले मिश्षु 
श्रामणेर कहलाता था और उसे एक उपाध्याय और एक आचार्य चुनकर इनके “निश्रय' में 
रहना पड़ता था। उपाध्याय में शिष्य तथा सार्थविहारी को पिता-बुद्धि और सार्थविहारी में 
उपाध्याय को पुत्र-बुद्धि रखनी होती थी। श्रामणेर के लिए उपाध्याय की विविध सेवा विहित 
थी। वस्तुतः उपाध्याय और श्रामणेर का सम्बन्ध बहुत कुछ वैसा ही था जैसा कि वैदिक 
परम्परा में गुरु और शिष्य का। आचार्य और उपाध्याय के कर्तव्ों में भेद करना कठिन है। 
कदाचित्‌ आचार्य अन्तेवासिक को ध्यान के लिए उपयुक्त कर्मस्थान का उपदेश का और 
उपाध्याय की अनुपस्थिति में उसका स्थान ग्रहण करता था।** उपाध्याय एवं आचार्य होने 
के लिए कम से कम दस वर्ष वाला भिक्षु होना आवश्यक था। श्रामणेर को दस शिक्षापदों 
के अनुसार शील का पालन करना चाहिये। कम से कम बीस वर्षों की अवस्था होने पर और 
उचित योग्यता प्राप्त करने पर श्रामणेर उपसम्पदा का अधिकारी होता था। पहले त्रि-शरण-गमन 
से और पीछे ज्ञप्तिचतुर्थ कर्म के द्वारा उपसम्पदा दी जाती थी। 

शिक्षापद : श्रामणेरों के लिए विहित दस शिक्षापदों का आशय उनके लिए प्रायः उस 
प्रकार के संयम के जीवन का विधान था जैसा कि वैदिक परम्परा में ब्रह्मचारियों के लिए 
सुविदित है। दस शिक्षापदों में दस विरतियाँ अथवा वर्जनाएँ संगृहीत हैं - प्राण-हिंसा से 
विरति; चोरी से; अ- ब्रह्मचर्य से, झूठ बोलने से; शराब और नशीली चीजों से; दोपहर के 
वाद भोजन करने से; नाच, गाना-बजाना, और तमाशा देखने से; माला, गन्ध, विलोपन और 
अलंकरण से, ऊँची शब्या और बहुमूल्य शय्या से; सोना-चाँदी ग्रहण करने से। इन दस 
निषेधों से श्रामणेरों का शील परिभाषित होता था। 

चार निश्रय : उपर्युक्त शील के अतिरिक्त श्रामणेरों को चार निश्रय' बताये जाते थे। 
इन “निश्रयों” का विनय में एक परिवर्धित रूप दिख पड़ता है जो कि प्रत्येक निश्रय के साथ 
अतिरेक लाभों के संयोजन से निष्पन्न हुआ है। विनय के कुछ स्थलों में 'पाँच भिक्षुओं के 
पिण्डपात, चीवर, शयनासन एवं ग्लानप्रत्ययभेषज्य के विषय में प्रश्न और तथागत के द्वारा 
उनके संक्षिप्त उत्तर दिये गये हैं जिनमें वस्तुतः अतिरिक्त लाभ वर्जित निश्रय संगृहीत हैं ।*१ 
यह सुझाव प्रस्तुत किया गया है कि ये “पाँच भिक्षु' कौण्डिन्य आदि पंचवर्गीय भिक्षु ही थे 
और उनके लिए इस मूल-निश्रय-चतुष्टय का विधान कदाचित्‌ तथागत का सबसे पहला 
वैनयिक अनुशासन था जो कि उस समय से एकान्त-चर्या प्रधान एवं आरण्यक-प्राय 
भिक्षु-जीवन के आदर्श का निरूपण करता है। इस अनुशासन में अतिरेक लाभों का समावेश 
परवर्ती संघारामों और विहारों के संवासप्रधान भिक्षुजीवन की सूचना देता है। किन्तु यह 
परिवर्तन तथागत के जीवन-काल में ही स्पष्टतः प्रारम्भ हो गया था। 

विनय में चार निश्रयों का विवरण इस प्रकार मिलता है-भिक्षा में मिला हुआ भोजन 





२०. तु० दत्त०, अर्ली मौनेस्टिक बुद्धिज्म, जि० १, पृ० ६ २८४। 
२१. तु० फ्राउवाल्नर, पूर्व पृ० १३३-३५। 


)॥७५ 
9१४ बौद्ध धर्म के विकास का इतिहास 


प्रव्॒ज्या का पहला निश्चय है, पड़े चिथड़ों का बनाया हुआ चीवर दूसरा निश्य है, वृक्ष के 
नीचे निवास तीसरा निश्चय है, 'वं गोमूत्र की भेजष चौथा निश्रय है। पहले नि>य के साथ 
अतिरेक-लाभ के रूप में संघभोज, निमन्त्रण उपोसथ के दिन का भोज एवं प्रतिपद के दिन 
का भोज भी अनुमत थे। पंसुकूल-चीवर (पांशु-कूल) के अतिरिक्त श्षौम, कार्पास, कौशेय, 
कम्बल, सन एवं भांग की छाल के वस्त्र भी अनुज्ञात थे। वृक्ष-मूल-वास के अतिरिक्त विह्यर, 
अड्ढ़योग (आढ्ययोग, अर्ध योग?), प्रासाद, हर्म्य और गुहा भी विहित है।र*क औषधरमें 
अतिरेक-लाभ के रूप में घी, मक्खन, तेल, मधु और खांड का प्रयोग भी किया जा सकता 
था। तीसरे निश्चय में अनुमत अतिरेक लाभ विशेष रूप से संघ की वृद्धि और समृद्धि सूचित 
करता है। यह भी स्मरणीय है कि बौद्धों के विरोधी उन्हें अक्सर आरामपसन्द और अतपस्वी 
कहते थे। स्वयं भिश्षु-संघ के अन्दर देवदत्त ने यही बात कही और चाहा कि भगवान्‌ बुद्ध 
अनुशासन को कड़ा बनाएँ तथा भिश्षुओं को आदेश दें कि वे यावज्जीवन आरण्यक 
पिण्डपातिक, पांशुकूलिक एवं वृक्षमूलिक रहें और मत्स्य-मांस का कभी भक्षण न करें तथा 
वह इससे सहमत नहीं हुए। कालान्तर में संघ के अन्दर कठोर तपस्वियों के वर्गों का विकास 
हुआ जो कि विभिन्‍न '“धुतंगों' का आचरण करते थे ।**व 

उपोसथ : परिनिर्वाण के अनन्तर वर्षकार को समझाते हुए आनन्द ने कहा कि एक 
ग्राम-क्षेत्र में जितने भिक्षु रहते हैं सब उपोसथ के दिन एकत्र सम्मिलित होते हैं और तथागंत 
के द्वारा उद्दष्ट प्रातिमोक्ष का पाठ करते हैं तथा जिस भिक्षु को आपत्ति अथवा व्यतिक्रम 
होता है उसे यथाधर्म अनुशासित करते हैं। इसी प्रकार धर्म के द्वारा संघ का संचालन होता 
है। इस सुत्तन्त से स्पष्ट है कि प्रातिमोक्ष और उपोसथ भिक्षु संघ के अत्यन्त प्राचीन काल 
से लक्षण रहे हैं। वैदिक थर्म में दर्श और पूर्णमास की पाक्षिक इष्टियों का बहुत महत्त्व था। 
इनके लिए यज्ञ के पूर्व यजमान को दीक्षित होकर उपवास आदि विशेष नियमों से रहना 
पड़ता था और इस व्रत काल को उपवसथ कहा जाता था ।** ब्राह्मणों के परवर्ता ग्रन्थों में 
संन्यासियों के लिए आरण्यकों अथवा उपनिषदों के आवर्तन का विधान पाया जाता है। विनय 
के अनुसार अन्य पारिव्राजकगण चतुर्दशी, पूर्णणासी और पक्ष की अष्टमी को एकत्र होकर 
धर्मोपदेश करते थे और उनके पास लोग धर्म सुनने के लिए जाया करते थे। मगधराज 
विम्बिसार ने तथागत से प्रार्थना की कि वे भी बौद्धों में इस प्रकार के उपोसथ का विधान 
करें जिसे कि तथागत ने स्वीकार किया।* इससे स्पष्ट है कि परिव्राजकों के प्रचलित 
व्यवहार को देखकर बौद्ध संघ में पक्ष की विशिष्ट तिथियों में एकत्र होकर धर्मोपदेश की प्रथा 
का प्रारम्भ हुआ। महापदान सुत्तन्त के अनुसार विपश्यी बुद्ध ने अपने शिष्यों को प्रति ६ 
वर्ष में एक बार प्रातिमोक्ष पाठ के उद्देश्य से एकत्र होने का उपदेश दिया। विपश्यी बुद्ध 


२१क. विस्तार के लिये द्र० जी०एस०पी०पी० मिश्र, पूर्व । 

२१ख. धुतंग तापसिक क्रियाएँ भी। मिलिन्द पज्हो (६) में २३ धुतंगों का उल्लेख है। 
२२. मज्झिम० ना० जि० ३, पृ० ७१। 

२३. यथा, शतपथ (अच्युत ग्रन्थमाला), जि० १, पृ० २। 

२४. विनय, ना. महावग्ग, पृ० १०५। 

ने प्रातिमोक्ष का इस प्रकार उपदेश किया था, जिसे भिक्षु संघ दुहराता था। 
“खन्ती परमं तपो तितिक्खा 
निब्बानं परम वदन्ति बुद्धा। 
नहि पब्बजितो परूपधाती 
समणो होति परं विहेठयन्तो।। 
सब्बपापस्स अकरणं कुसलस्य उपसम्पदा। 
सचित्तपरियोदपनं एत॑ बुद्धान सासनं।। 
अनूपवादो अनूपघातो पातिमोक्खे च संवरो। 
मत्तज्जुता चभतस्मि पन्तन्ज्व सयनासनं।। 
अभिचित्ते च आयोगो एवं बुद्धान सासन॑।॥।” 
(दीघ० ना० २, पृ० ३६) 
अर्थात्‌ 'शान्ति और तितिक्षा परम तप है, निर्वाण को बुद्धों ने परमार्थ कहा है, 
प्रव्रजित श्रमण दूसरों को दुख और हानि नहीं पहुँचाते। कोई पाप न करना, पुण्य सम्पादित 
करना और अपने चित्त को निर्मल रखना, यही बुद्धों का शासन है। दूसरों की न निन्‍्दा 
करना, न हिंसा, प्रातिमोक्ष में संचमपालन करना, भोजन में मात्रा जानना, विविक्त शयनासन 
का सेवन करना और ध्यान में मन लगाना, यही बुद्धों का शासन है।' इस उल्लेख से 
कदाचित्‌ यह सूचित होता है कि प्रारम्भ में उपोसथ के अवसर पर तथागत की प्रमुख शिक्षाएँ 
संक्षेप में दुहरायी जाती थीं और यही धर्मोपदेश का रूप था। इस अवसर पर प्रत्येक भिश्षु 
के लिए आवश्यक था कि वह परिशुद्ध-शील हो। अशुद्ध होने पर अपने अपराध की 
प्रतिदेशना अथवा स्वीकार किये बिना वह उपोसथ में सम्मिलित नहीं हो सकता था। क्रमशः 
उपोसथ का यही प्रधान कार्य हो गया। समग्र संध की उपस्थिति में अपराधों की एक सूची 
पढ़ी जाती थी जिसे प्रातिमोक्ष की आवृत्ति कहा जाता था और दोषी भिक्षुओं को अपने 
अपराधों की प्रतिदेशना करनी होती थी। क्षुद्र अपराध आदेशना और चेतावनी से क्षालित हो 
जाते थे। गुरुतर अपराध के लिए दिनान्तर में कुछ भिक्षुओं की परिषद्‌ बुलायी जाती थी। 
उपोसथ के लिए आवास में एक विशिष्ट अगार निश्चित होता था और समय से पूर्व 
उसे झाड़-बुहार कर वहाँ आसन, दीप तथा जल का प्रबन्ध करना आवश्यक था। इसे 
उपोसथ का पूर्ण-करण कहा जाता था। सभी भिक्षुओं को स्वयं अथवा प्रतिनिधि के द्वारा 
उपस्थित होना पड़ता था। रोगी भिक्षु अपना छन्द (मत) एवं परिशुद्धि दूसरों के द्वारा सूचित 
करता था। ऋतु के अनुसार उपोसथ की एवं उपस्थित भिक्षुओं की गणना आवश्यक थी। 
इस कार्यों को उपोसथ का पूर्वकृत्य कहा गया है। पहले, अववाद अथवा भिक्षुणियों को 
उपदेश भी इस पूर्व-कृत्य का अंग माना जाता था। 
आनन्द के द्वारा वर्षकार को दिये हुए उत्तर में यह कहा गया है कि प्राति-मोक्ष पढ़ने 
वाले भिक्षु को संघस्थविर, संघपिता अथवा संघपरिणायक माना जाता था। उसके लिए 
आवश्णक था कि वह स्वयं प्रातिमोक्ष-संवर में निष्णात, धर्मविद्‌, सन्तोषी, ध्यान-कुशल एवं 

अभिन्ञाएँ प्राप्त किये हो। 

उपोसथ में संघ का समग्र रूप' से सम्मिलित होना अभीपष्सित था, अतएव संघे की 
सीमा-निर्धारण के लिए नियम बनाये गये। यहाँ पर यह स्मरणीय है कि संघ शब्द कभी 
चातुर्दिश संघ के लिए प्रयुक्त होता है, कभी स्थानीय संघाराम अथवा आवास के लिए। 
स्थानीय संघ की ही सीमा बाँधी जाती थी और उसी के अन्दर समग्रता अपेक्षित थी। आनन्द 
के उत्तर में ग्रामक्षेत्र का उल्लेख स्थानीय सीमा का प्रायिक विस्तार बताता है। साधारण तौर 
से प्रातिमोक्ष-परिषद्‌ में भिक्षुओं के लिए तीन चीवर धारण कर आना विहित था। यदि सीमा 
के अन्दर कुछ आगन्तुक भिक्षु हों तो आवासिकों के साथ उपोसथ में उनकी उपस्थिति भी 
आवश्यक थी। चार से कम भिक्षु होने पर प्रातिमोक्ष की सभा नहीं की जा सकती थी। 

प्रातिमोक्ष : पालि का पाटिमोक्ख अथवा पातिमोक्ख संस्कृत ग्रन्थों में प्रातिमोक्ष के रूप 
में प्राप्त होता है। वस्तुतः पातिमोक्ख. शब्द की य्ुत्पत्ति प्रतिपूर्वक मुच्‌ धातु से माननी 
चाहिए। और उसकी शुद्ध संस्कृत छाया प्रतिमोक्ष्य होनी चाहिए न कि प्रातिमोक्ष । प्रतिमोक्ष्य 
का अर्थ है 'जो (धर्मसंवर) प्रतिमुक्त॒ अथवा आबद्ध किया जाय। कवच, कुण्डल आदि 
'प्रतिमुक्त किये जाते हैं। धर्म के नियम भी एक प्रकार का कवच अथवाआभरण हैं जो भिक्षु 
से आबद्ध होने चाहिए। विनय में पातिमोक्‍्ख को संस्कृत 'प्रातिमुख्य' का रूपान्तर माना गया 
है। एक प्राचीन टीका में कहा गया है “यो तं पाति रक्खति तं॑ मोक्खेति मोचेति . . . तस्मा 
पाटिमोक्खं ति वुच्चति . . .।” यहाँ पर मूल शब्द मुच्‌ से त्युत्पादित किया गया है। चीनी 
एवं तिब्बती अनुवादों में प्रातिमोक्ष के अर्थ प्रायः प्रतिविशिष्ट .मोक्ष लिये गये हैं, किन्तु यह 
स्पष्ट है कि वहाँ भी कुछ स्थलों में पाटिमोक्‍्ख को मुख्यार्थक माना गया है और कुछ स्थलों 
में मोक्षार्थक ।* ६ 

अनेक सम्प्रदायों के प्रातिमोक्ष सूत्र उपलब्ध होते हैं और उनकी व्यापक समानता 
उनकी प्राचीनता प्रदर्शित करती है।** प्रातिमोक्ष के आठ विभाग हैं-पाराजिक, संघावशेष, 
अनियत, नैसर्गिक-पातयन्तिक, पातयन्तिक, प्रतिदेशनीय, शैक्ष एवं अधिकरण-शमथ। इनमें 
अभिहित धर्मों की संख्या सब सम्प्रदायों के प्रातिमोक्षों में सर्वया समान नहीं है। महासांधिकों 
के प्रातिमोक्ष में निर्दिष्ट धर्मों की संख्या २१८ और सब से कम है। सर्वास्तिवादियों के 
प्रातिमोक्ष में संख्या सर्वाधिक, २६३ है। पालि प्रातिमोक्ष में २२७ है। किन्तु यह स्मरणीय है 
कि इस संख्याभेद का कारण मुख्यतया शैक्ष-धर्मो के परिगणन में भेद है। शेष वर्गों में प्रायः 
कोई भेद नहीं है और संख्याएँ इस प्रकार हैं - पाराजिक - ४, संघावशेष - १३, 
अनियत-२, नैसर्गिक-पातयन्तिक-३०, पातयन्तिक-६०, (महीशासकों के अनुसार, €१), 





२४. द्र०-डा०पा-चाऊ, पूर्व० पृ० ४-६। 

२६. द्र०-पा-चाऊ०, वहीं, ऑरिजिन्स आँव बुद्धिज्म, पृ० ३, फ्राउवाल्नर, पूर्व पृ० १४३, 
ओल्देनवर्ग (सं०) विनय, जि० १, भूमिका, पा-चाऊ (सं०) महासांधिक प्रातिमोक्ष, 
(जेग्जी०आर०आइ० १०.१-४), मृल सर्वास्तिवाद प्रातिमोक्ष-आइ०एच०क्यू० १६५३। 

प्रतिदेशनीय-2, अधिकरणशमथ-७, इनकी संख्या १५४० होती है जो अंगुत्तर-निकाय और 
मिलिन्दपज्हो के 'दियडूड सिक्खापदसत” से सामंजस है। वस्तुतः शैक्षधर्म प्रातिभोज में 
उद्दिदष्ट अन्य धर्मों से भिन्‍न है क्योंकि वे आध्यात्मिक शील (मौरेलिटी) के नियम न होकर 
सामाजिक शील (सिविलिटी) के नियम हैं। अतएव उनके परिगणन में भेद सुबोध है। शैक्ष 
धर्म प्रारम्भ से नियतसंख्यक नहीं थे। महाव्युत्पत्ति में उनको 'सम्बहुलाः” कहा गया है। पालि 
प्रातिमोक्ष में भी शैक्ष धर्मों को नियत-संख्यक निर्दिष्ट नहीं किया गया है। यह भी सम्भव है 
कि महापरिनिर्वाण के पहले शुद्रातिक्षुद्र शिक्षापदों को परिवर्तनीय बताते हुए तथागत का 
आशय कदचित्‌ शैक्ष धर्मों से ही रहा हो। ऐसा प्रतीत होता है कि पीछे विभिन्‍न सम्प्रदायों 
में विभिन्‍न परिवर्तन स्वीकृत हुए और इस प्रकार शैक्ष धर्मो का प्रस्तुत विभेद उत्पन्न हुआ। 
यह भी स्मरणीय है कि अधिकरण-शमथ प्रातिमोक्ष के शेष वर्गों से पृथक्‌ है। इसमें अपराध 
एवं दण्ड का विधान न होकर संघ के अन्तर्गत विवादों की शान्ति के लिए वैधानिक उपाय 
निर्दिष्ट हैं। अनियत-वर्ग में भी नवीन अपराध न गिन कर ऐसे दो का उल्लेख है जो कि 
पाराजिक, संघावशेष अथवा पातयन्तिक समझे जा सकते हैं। शेष वर्गों में भी नियमों का क्रम 
विभिन्‍न सम्प्रदायों में सर्वया एक नहीं है। 

ऐसा प्रतीत होता है कि मूल प्रातिमोक्ष अब उपलब्ध नहीं है। उसका एक रूप 
महासांधिक सम्प्रदाय में संरक्षित हुआ, दूसरा मूलस्थविरवादियों से पलि-थेरवादियों ने एवं 
सर्वास्तिवादियों ने प्राप्त कर सम्पादित किया। मूलतः बौद्ध भिक्षुओं के लिए विहित शील 
पज्चविध अथवा दशविध था। ब्राह्मण और जैन साधु भी इसके सदृश शील का पालन करते 
थे। वस्तुतः जिन पाँच नियमों को योगदर्शन में महाव्रत कहा गया है वे ही समस्त भिध्षुजीवन 
के आधार थे। इनके विभिन्‍न विस्तर ही प्रातिमोक्ष में अनेकधा संग्रहीत है। किन्तु इसमें 
समानविषयक अपराधों का एकत्र संग्रह नहीं है प्रत्युत ऐसा प्रतीत होता है कि घटनाओं के 
प्रभाव से जैसे-जैसे व्रत-हानि प्रकट हुई वैसे-वैसे उस पर प्रतिषेध प्रातिमोक्ष में जोड़ दिया 
गया। दूसरी ओर प्रातिमोक्ष के पाराजिक, संघावशेष आदि वर्गों का क्रम स्पष्ट ही अपराध 
गौरव के अनुसार है और अतएव कृत्रिम है। उदाहरणार्थ, यह कहना अनुचित होगा कि 
ऐतिहासिक क्रम में सब पाराजिक पहले प्रतिष्ठित हुए, सब शैक्ष धर्म पीछे। 

प्रातिमोक्ष-सूत्रों को सामान्यतः भिक्षु-शील-निर्देश से विकसित मानने पर उपोसथ के 
विकास का उपर्युक्त क्रम भी संगत हो जाता है। पहले उपोसथ में सामान्यतः धर्म-चर्या 
अथवा शील के आदर्श का स्मरण होता था। पीछे परिशुद्धि की आवश्यकता के द्वारा एवं 
शील-खण्डन के व्यावहारिक पक्ष के आग्रह से, उपोसथ एवं प्रातिमोक्ष में वैधानिकता और 
कानूनियत का समारोप हुआ जिसने उनका परवर्ती रूप सम्पादित किया। 

प्रातिमोक्ष का प्रारम्भ “निदान! से होता है जिसमें उपोसथ के लिए एकत्र भिक्षुओं को 
सूचित किया जाता है कि जिस भिश्षु से काई दोष हुआ हो वह उसे प्रकट करे। दोष न रहने 
पर चुप रहना चाहिए। प्रातिमोक्ष के प्रत्येक वर्ग के पाठ के बाद तीन बार सबसे पूछा जाता 
था कि 'क्या आप लोग इन दोषों से शुद्ध हैं?” दोष को प्रकट न करना झूठ बोलना माना 

जाता था। प्रातिमोक्ष के प्रथम पाराजिक काण्ड में ऐसे चार पातकों का उल्लेख है जो भिक्षु 
को संध में रहने के अयोग्य बना देते हैं - अब्रह्मचर्य, चोरी, मनुष्यवध एवं अलौकि शक्ति 
का झूठा दावा। मनुष्य-वध के अपराध में दूसरे को आत्मसात के लिए प्रेरित करना भी गिना 
जाता है। संघावशेष (अथवा संघादिशेष) काण्ड में ऐसे तेरह अपराध परिगणित हैं जिनके 
लिए अपराधी को कुछ समय के लिए परिवास अथवा पृथकूकरण का दण्ड दिया जाता था। 
यह दण्ड संघ की यथाविहित बैठक में प्रस्तावित और निर्णीत होता. था। परिवास के अन्त 
में पुनः संघ की बैठक ही भिक्षु को दण्डमुक्त कर सकती थी। जान-बूझकर शुक्र-विसृष्टि, 
काम-प्रेरणा से किसी स्त्री का कार्य-संसर्ग, किसी स्त्री के साथ काम-सम्भाषण, किसी स्त्री 
से कहना कि “काम-सन्तर्पण द्वारा परिचर्या कर संचरित्र (स्त्री और पुरुष के बीच में मध्द 
यस्थ बनना), अस्वामिक कुटी-निर्माण में युक्त स्थान अथवा विहित प्रमाण का अतिक्रमण, 
सस्वामिक विहार-निर्माण में ऐसा ही व्यतिक्रम, द्वेष से दूसरे भिक्षु पर निर्मूल पाराजिक दोष 
का आरोप करना, लेशमात्र पकड़कर दूसरे पर पाराजिक का अभियोग करना, संघ-भेद 
करना, संघ भेदकों का अनुवर्तन, कुल-दूषण, दौर्वचस्य (दूसरों की सलाह का जान बूझकर 
निरादर करना) - ये तेरह संघादिशेष अपराध हैं। इनमें पहले ६ अपराध प्रथम बार में 
दोषावह हैं, शेष चार तीन बार दोहराने पर। किसी स्त्री के साथ ऐसे एकान्त में बैठना जहाँ 
कि अनुचित संसर्ग अथवा सम्भाषण सम्भव है और उस बात का किसी श्रद्धालु उपासिका 
का आलोच्य विषय बनना, ये तो अनियत धर्मों में संगृहीत हैं। नैसर्गिक पातयन्तिक (पालि 
निसग्गिय-पाचित्तिय) तीस गिने गये हैं। इनका प्रतिकार संघ, बहुत से भिक्षु अथवा एक भिश्चु 
के सामने स्वीकार कर उसे छोड़ देने से हो जाता है। इन नैसर्गिकों में अतिरिक्त-लब्ध 
वस्तुओं का त्याग करना आवश्यक था। चीवर सम्बन्धी सोलह नियम दिये गये हैं, जिनके 
अनुसार भिक्षु के अतिरिक्त चीवर, अज्ञातिक (जिससे नाता नहीं है) भिक्षुणी से प्राप्त अथवा 
धोया हुआ चीवर, अपने आप मांगा अथवा बनवाया हुआ चीवर आदि का त्याग विहित है। 
सात नियम आसन के बनवाने और तैयार करने के बारे में हैं। कौशेय का अथवा काले भेड़ 
के ऊन का आसन निषिद्ध था। आसन शीघ्र नहीं बदलना चाहिए। नये आसन में पुराने 
आसन की छोर से बित्ता भर लेकर जोड़ना चाहिए। सोने चाँदी का ग्रहण (स्पर्श), 
रूपिक-व्यवहार एवं क्रय-विक्रय में भाग लेना भिक्षुओं के लिए निषिद्ध था। रोगी भिक्षुओं के 
लिए घी, मक्खन, तेल, मधु, खांड आदि का अधिक से अधिक सप्ताह तक संग्रह करना 
चाहिए। अतिरिक्त पात्र वर्जित है। संघ के लिए प्राप्त लाभ को अपने लिए बदलवा लेना भी 
इन्हीं अपराधों में परिगणित है। 

पाचित्तिय, प्रायश्चित्तिक अथवा पातयन्तिक धर्मों की गणना में सम्प्रदाय-भेद उपलब्ध 
होता है। पालि प्रातिमोक्ष में ६२ धर्म इस काण्ड में उल्लिखित हैं, महाव्युत्पत्ति में €६३। झूठ 
बोलना, चिढ़ाना, चुगली, अनुपसम्पन्न के साथ अथवा स्त्री के साथ लेटना, स्त्रियों को लम्बे 
उपदेश देना, चमत्कार की बातें करना, दुष्ठुलारोचन, जमीन खोदना या खुदवाना, वृक्ष आदि 
काटना, निन्‍्दा करना, संघ की चीजों को लापरवाही से छोड़ देना, प्राणियुक्त जल से सिचन, 

बिना संघ की अनुमति के अथवा सूर्यास्त के बाद भिक्षुणियों को उपदेश देना, भिक्षुणी के 
साथ एकान्त में बैठना अथवा सलाह करके उसके साथ यात्रा, एक आवास में एक से अधिक 
भोजन, कुछ विशेष अवस्थाओं को छोड़कर गण के साथ भोजन, विकाल-भोजन, रखा हुआ 
भोजन खाना, नीरोग होते हुए माँग कर घी, मक्खन, तेल, मधु, खाँड, मछली, माँस, दूध, 
दही आदि उत्तम भोजन का सेवन, बिना दिये हुए भोजन का सेवन, नागा साधुओं को हाथ 
से भोजन देना, ग्रहस्थी में बैठकबाजी, सैनिक तमाशा या प्रदर्शन देखना, शराब पीना, उंगली 
से गुदगुदाना, पानी में खेल करना, डराना या तिरस्कार करना, आग ताप॑ना, गर्मी-बरसात 
एवं अन्य विशेष अवस्थाओं के अतिरिक्त आधे महीने से पहले नहाना, प्राणि-हिंसा, झगड़ा 
बढ़ाना, दूसरे भिक्षु के पाराजिक अथवा संघाविशेष अपराधों को छिपाना, बीस वर्ष से कम 
उम्र वाले भिक्षु को जानते हुए उपसम्पदा देना, जानते हुए चोरों के काफिले में जाना, धर्म 
के शिक्षापदों को सीखने में आनाकानी अथवा धर्म के विरुद्ध भाषण, दूसरे भिक्षुओं को 
पीटना या धमकाना, संधादिशेष का आरोप करना, किसी भिक्षु को हैरान करना या और 
भिक्षुओं के झगड़े में कान लगाना, संघकार्य में अपना मत न प्रकट करना अथवा प्रकट कर 
मुकर जाना, बिना सूचना के राजा के शयनागार में प्रवेश, बहुमूल्य वस्तु का हटाना, मध्याहन 
के बाद बिना अत्यन्त आवश्यक कार्य के गाँव में प्रवेश करना, इत्यादि पाचित्तिय धर्मों में 
संगृहीत हैं। 

प्रतिदेशनीय धर्म चार हैं। इनके करने पर भिक्षु को दूसरे भिक्षुओं के सामने अपना 
अपराध स्वीकार करना होता है एवं भविष्य में वैसा न करने का वचन देना होता है। 
अज्ञातिक भिक्षुणी के हाथ खाद्य ग्रहण करना, भिक्षुओं के भोजन करते समय किसी भिक्षुणी 
को परोसने में हाथ बँटाने देना, निर्धन और श्रद्धालु उपासकों के घर भिक्षा ग्रहण करना, 
भय अथवा आशंका से आरण्यक शयनासन के युक्‍त होने पर पहले से अप्रतिसंविदित 
खाद्य-भोजन का स्वयं ग्रहण करना-ये ही प्रतिदेशनीय धर्म हैं। 

शैक्ष : काण्ड में शिष्ट व्यवहार के नियमों का संग्रह है जिन्हें कि भिक्षुओं को सीखना 
चाहिए। ऊपर कहा जा चुका है कि इनके परिगणन में बहुत संख्या-भेद हैं। उदाहरणार्थ, 
पालि-प्रातिमोक्ष में ७५ धर्मों का उल्लेख है, महाव्युत्पत्ति में १०६। अच्छी तरह कपड़ा 
पहनना, शऊर से उठना-बैठना, कहकहा न लगाना, सत्कारपूर्वक भिक्षा-ग्रहण करना, शऊर, 
से खाना, ढंग से उपस्थित व्यक्ति को ही धर्मोपदेश करना, खड़े-खड़े या हरियाली या पानी 
में मल-मूत्र का त्याग न करना इत्यादि से सम्बन्ध रखने वाली शिक्षाएँ इस काण्ड में संगृहीत 
हैं। 

अधिकरण-शमथ में संघ के झगड़े मिटाने के तरीकों को बताया गया है - 
सम्मुख-विनय, स्मृति-विनय, अमूढ़-विनय, प्रतिज्ञात-करण, यद्भूयसिक, यत्पापीयसिक और 
तृणप्रस्तारक-ये सात उपाय निर्दिष्ट किये गये हैं।*९ 





२७. दे०-नीचे। 


॥।२-० 
१२० बौद्ध धर्म के विकास का इतिहास 


भिक्षुणियाँ : यद्यपि स्त्रियों की प्रव्॒ज्या उस समय विदित थी तथापि भगवान्‌ बुद्ध 
उसके लिए संघ में पहले अनुमति नहीं देना चाहते थे। महाप्रजापति गौतमी के इस विषय 
में अनुरोध को उन्होंने कपिलवस्तु में अस्वीकार कर दिया था। पीछे गौतमी बहुत-सी शाक्य 
स्त्रियों के साथ केश कटाकर और काषाय वस्त्र धारण कर वैशाली पहुँची जहाँ कि तथागत 
महावन में विहार कर रहे थे। वहाँ द्वार पर उसके सूजे पैर धूलि-धूसर गात्र और साथ्रुमुख 
देखकर आनन्द के चित्त में ककणा उपजी और उन्होंने तथागत से स्त्री-प्रव्रज्या का अनुरोध 
किया और कहा कि स्त्रियाँ आध्यात्मिक उन्‍नति कर सकती हैं और प्रजापति गौतमी तो 
भगवान्‌ की मातृस्थानीया रही है। तथागत ने अनुरोध स्वीकार किया, किन्तु आठ शर्तों पर 
-भिक्षुणियाँ भिक्षुओं का आदर करेंगी, अभिक्षु-कुल में भिक्षुणियों का वर्षावास नहीं होगा, हर 
पखवारे भिक्षुणियाँ भिक्षु-संघ से उपोसथ-पृच्छा और अववादोप-संक्रमण प्राप्त करेंगी, 
वर्षावास के अनन्तर भिक्षुणियों को दोनों संधों में दुष्ट, श्रुत एवं परिशंकित तीनों स्थानों से 
प्रवारणा करनी चाहिए, भिक्षुणी को दोनों संघों में क्षमापना करनी चाहिए, दो वर्ष ६ धर्मों 
में शिक्षित होकर भिश्ुणी को दोनों संघों में उपसंपदा की प्रार्थना करनी चाहिए, मिक्षुणी को 
आक्रोश-परिभाषण नहीं करना चाहिए, भिश्षुणियों के लिए भिक्षुओं को कुछ कहने का मार्ग 
निरुद्ध है, भिश्षुओं के लिए निरुद्ध नहीं है। इन शर्तों के साथ भिक्षुणी-संघ को अनुमति देते 
हुए भी तथागत ने यह कहा कि “यदि स्त्रियाँ इस धर्म-विनय में प्रव्॒ज्या न पाती तो यह सहस्र 
वर्ष तक ठहरता, स्त्री-प्रव्॒ज्या के कारण सद्धर्म केवल पाँच सौ वर्ष ठहरेगा।' 

स्त्रियों के लिए प्रज्ञप्त ६ शिक्षापद (जो कि पाचित्तिय संख्या ६३ से ६८ तक है) हिंसा, 
चोरी, अब्रह्मचर्य, मृषावाद, मद्यपान और विकाल-भोजन का वर्जन करते हैं। उनके लिए 
उपदिष्ट प्रातिमोक्ष में अनियत-काण्ड नहीं है। पाराजिक-काण्ड में ८ अपराध गिनाये गये हैं 
जिनमें भिक्षु-प्रातिमोक्ष के चार अपराधों के साथ चार और का संनिवेश है - कामासक्ति 
से पुरुष का घुटने के ऊपर पैर दबाना, कामासक्ति से पुरुष का स्पर्श या एकान्त में साथ, 
संघ से निकाले भिक्रु का अनुगमन एवं किसी और भिक्षुणी के पाराजिक अपराध को छिपाना। 
भिक्षुणियों के लिए १७ संघादिदेष अपराध बताये गये हैं - पुरुष के साथ घूमना, चोर को 
दीक्षा देना, अकेले घूमना, संघ से निकाली भिक्षुणी का अनुगमन, आसक्ति से पुरुष के हाथ 
से खाद्य लेना अथवा दूसरी भिक्षुणी को इसके लिए उत्साहित करना, कुटनी बनना, निर्मल 
या लेश मात्र से किसी पर पाराजिक का आरोप करना, त्रिरत्न का प्रत्याख्यान करना, संघ 
की निन्‍्दा, कुसंग अथवा कुसंग के लिए प्रेरित करना, सीख न लेना और कुलों को बिगाड़ना। 
नैसर्गिकों की संख्या भिक्षुणी-प्रातिमोख में भी तीस है। पाचित्तियों की संख्या १६६ है जिनमें 
लहसुन खाना, कूड़ा-कचरा दीवार के पार फेंकना, नाच-गाने में जाना, दूसरे को सरापना, 
सूत कातना आदि सम्मिलित हैं। गर्भिणी, स्तन्यपायिनी, १२ वर्ष से कम की विवाहिता एवं 
बीस वर्ष से कम की कुमारी को उपसम्पदा नहीं दी जा सकती और न उसे जिसने दो वर्ष 
से कम शिक्षा ग्रहण की है। भिक्षुणियों के लिए पाटिदेसनिय धम्म आठ हैं और भिश्षु-पाति-मोक्ख 
के ३६ वें पाचित्तिय से अभिन्न हैं। शैक्ष धर्म और अधिकरण शमथ भिक्षुओं के सदृश है। 


कि! 


संघ का प्रारम्भिक रूप और विकास १२१ 


वर्षावास : आज भी पूर्वी उत्तर प्रदेश एवं उत्तर बिहार में मार्गों और नदियों की 
अवस्था ऐसी है कि बरसात में यातायात दुष्कर हो जाता है। नदियों की बाढ़ से और भूमि 
के असाधारण रूप से समतल होने के कारण अनेक स्थल द्वीपवत्‌ बन जाते हैं। तथागत 
के समय में इस प्रकार की कठिनाई आज से अधिक ही रही होगी। ऐसी स्थिति में यदि उस 
समय के परित्राजकों में वर्षाकाल के लिए चारिका को स्थगित रखने की प्रथा का विकास 
हुआ तो उसे विस्मयावह नहीं कहा जा सकता। ब्राह्मण भिश्वुओं के लिए भी वर्षा में स्थिर 
रूप से रहने का विधान है। विनय में कहा गया है कि पहले शाक्यपुत्रीय भिक्षुओं को वर्षा 
में भी विचरण करते देखकर लोग हैरान होते थे कि जब अन्य तीर्थिक एक जगह रहते हैं 
और चिड़ियाँ वृक्षों के ऊपर घोसले बनाकर रहती है शाक्यपुत्रीय श्रमण कैसे हरे तृणों को 
रौंदते हुए एकेन्द्रिय जीवों को पीड़ित करते हुए तथा छोटे-छोटे जन्तुओं को मारते हुए 
विचरते हैं ।*८ यह देखकर तथागत ने अपने अनुयायियों के लिए भी वर्षावास का विधान 
किया। आषाढ़ी पूर्णिमा अथवा श्रावणी पूर्णिमा के दूसरे दिन से तीन महीने तक उनके लिए 
यात्रा का निषेध था और उन्हें एक आवास में रहना पड़ता था। अत्यधिक आवश्यकता पड़ते 
पर जैसे बीमारी के आपत्ति-काल में, या उपासकों के विशेष हित के लिए अथवा आत्ययिक 
संघ-कार्य के लिए, भिक्षु आवास को सात दिन तक छोड़ सकते थे। यदि आवास में 
सुरक्षा-हानि, दुर्भिक्ष, रोग, शील विपत्ति अथवा संघ भेद की सम्भावना हो तो आवास छोड़ने 
में दोष नहीं माना जाता था। 

वर्षावास के अन्त में संघ को सम्मिलित होकर अपने अपराध की आदेशना करना 
आवश्यक था। इसको 'प्रवारणा” कहा जाता है। जिस प्रकार से उपोसथ पाक्षिक परिशुद्धि के 
लिये आवश्यक है ऐसे ही प्रवारणा एक प्रकार से वार्षिक परिशुद्धि है। वर्षान्‍्त में ही उपासकों 
के द्वारा भिक्षु-संघ को दिये गये वस्त्रों से चीवर निर्माण कर भिक्षुओं को बाँटे जाते थे। इस 
प्रकार के चीवर को “कठिन” कहा जाता है। कठिन के निर्माण के लिये संघ एक विशेष भिश्षु 
को चुनता है जिसे दर्जी के आवश्यक कार्य की अनुमति जाती हैं। 


वैनयिक “कर्म” : विनय में अनुशासन के लिये अनेक विशिष्ट कर्मों का विधान पाया 
जाता है। यदि कोई भिक्षु विवादशील एवं कलहप्रिय हो अथवा अपनी मूढ़ता से अपराध करे 
अथवा गृहस्थों से अधिक सम्पर्क में आये तो उसके लिये तर्जनीय कर्म विहित है। ऐसे ही 
यदि कोई भिक्षु शील के विषय में उदासीन हो अथवा बुद्ध, धर्म एवं संघ की निन्दा करता 
हो तो वह भी तर्जनीय कर्म से दण्डनीय है। ऐसे अपराधी भिक्षु को चेतावनी देनी चाहिए। 
प्रातिमोक्ष के उपयुक्त नियम का स्मरण दिलाना चाहिए और फिर उसके किये हुए विशिष्ट 
अपराध के दण्ड का उसे भागी बनाना चाहिए। संघ के समक्ष उसके अपराध के तीन बार 
ज्ञ्ति प्रस्तुत होनी चाहिये तथा संघ से उस भिक्षु को भी इस सभा में उपस्थित होना चाहिये 
तथा उसे इस बात का अवसर मिलना चाहिये कि वह अपना अपराध स्वीकार करे अथवा 
अपनी निर्देषता का स्मरण करे। जिस भिक्षु के लिए तर्जनीय कर्म का आदेश होता है वह 





२८. विनय, ना० महावग्ग, पृ० १४४। 


।०७- 
१२२ बौद्ध धर्म के विकास का इतिहास 
उपसम्पदा नहीं दे सकता और न निश्रय। वह अन्य भिक्षुओं को उपदेश भी नहीं कर सकता 
और न भिश्षुणियों को उपदेश दे सकता है। इस प्रकार के नियंत्रण का समुचित पालन करने 
पर दोषी भिक्षु से दण्ड हटा लिया जाता है। 

यदि कोई भिक्षु गृहस्थों के साथ अधिक सम्पर्क में आता हो एवं प्रातिमोक्ष कर 
उल्लंघन करता हो तो वह निश्चय कर्म का भागी होता है। उसके लिये एक भिक्षु आचार्य रूप 
में निर्दिष्ट किया जाता है और उसके आदेश का पालन दोषी भिश्लु के लिये आवश्यक होता 
है। यदि कोई भिक्षु कुलदूषक हो अथवा पाप समाचार हो तो वह प्रव्राजनीय कर्म का भागी 
होता है। उसे कुछ समय के लिए विहार छोड़कर स्थानान्तर में विशेष नियन्त्रणों की परिधि 
में रहना होता है। यदि कोई शील अथवा धर्म के विषय में विवादप्रिय हो अथवा आचरणहीन 
हो तो उसके लिए भी यही दंड विहित है। यदि कोई भिक्षु किसी गृहस्थ को हानि पहुँचाता 
हो अथवा उसकी निन्‍्दा करता हो तो वह प्रतिसारणीय कर्म का भागी होता है। इस प्रकार 
के भिश्वु को न केवल तर्जनीय कर्म से दंडित भिक्षु के समान नियमों से रहना पड़ता है अपितु 
उस विशिष्ट गृहस्थ से क्षमा माँगनी पड़ती है। यदि कोई भिक्षु अपने अपराधों को स्वीकार 
नहीं करता अथवा कहे जाने पर धर्म-विरुद्ध सिद्धान्त को नहीं छोड़ता तो वह उत्क्षेपणीय 
कर्म का भागी बनता है। वह अन्य भिक्षुओं के साथ नहीं ठहर सकता और न उनके साथ 
आहार आदि कर सकता है। 

कुछ गौण अपराधों के लिए प्रतिक्रोशना का विधान है। संघ से भिक्षु को निकालने के 
लिए निस्सारणा शब्द का प्रयोग मिलता है। परिवास के चार प्रकार निर्दिष्ट हैं। अन्य 
सम्प्रदायों के सदस्य यदि बौद्ध संघ में प्रवेशार्थ हों तो उनके लिए चार महीने का परिवास 
निर्दिष्ट है। यह एक प्रकार का 'प्रोबेशन” का समय है। संघादिशेष दोष के लिए अन्य 
भिक्षुओं से अनेक बातों में अलग रखना पड़ता है। उसके लिए सहवास, विप्रवास एवं 
अनारोचना के नियन्त्रणों से शुद्ध रहना आवश्यक है। संघादिशेष अपराधों के लिए परिवास 
के अतिरिक्त मानत्व का विधान है। मानत्व में छः दिन के लिए भिक्षु को संघ की सदस्यता 
के सामान्य अधिकारों से वंचित रखा जाता है। 

विवाद-शमथ : प्रातिमोक्ष में विवादों के सुलझाने के लिए अनेक प्रकार निर्दिष्ट है। 
इसमें पहला सम्मुख विनय कहलाता है। संघ के समक्ष अथवा वादी और प्रतिवादी के आपस 
में एक-दूसरे के सामने, विवाद सुलझाने को सम्मुख-विनय कहते हैं। दूसरा स्मृति-विनय 
कहलाता है। यदि किसी भिक्षु से ऊपर लगे हुए अभियोग को वह स्वीकार नहीं करता है 
और संघ के सामने आकर अपनी निर्दोषता को प्रकट करता है तो यह स्मृतिविनय कहलाता 
है। दर्भ मल्लपुत्र ने मेत्तिया भिक्षुणी के मिथ्या दोषारोपण का ऐसे ही प्रत्याख्यान किया था 
तभी से इन स्मृति-विनय का प्रवर्तन हुआ। यदि किसी भिक्षु ने मूढ़ अवस्था में अपराध किया 
हो और उसे अमूढ़ अवस्था में उसका सचमुच स्मरण न हो और वह संघ के सामने यह 
प्रकट करे, तो उसे अमूढ़-विनय दिया जा सकता है। गर्ग भिश्षु के प्रसंग से इसका प्रारम्भ 
बताया गया है। अपने लगाये गये अपराध को स्वीकार किया जाय तो प्रतिज्ञाकरण शमथ 

होगा। यदि किसी विवाद का उद्‌वाहिका के द्वारा सुलझाव न होता हो और शलाकाग्रहण के 
द्वारा सुलझाव आवश्यक हो जो ऐसी अवस्था में यदूभूयसिकीय अथवा मताध्क्य का सहारा 
लिया जाता है। यदि कोई भिक्षु अपने अपराध को कभी स्वीकार करे और कभी अस्वीकार 
करे अथवा जिरह में जान-बूझ कर झूठ बोले तब उसे संघ के सामने अपराध के अभियोग 
का स्मरण दिलाया जाता है और उसकी उपस्थिति में उससे पूछने के बाद उस दंड का भागी 
समझा जाता है। यह तत्पापीयसिक कर्म कहलाता है। यदि बहुत से भिक्षु वर्गशः किसी 
अपराध में सम्मिलित हो तथा पीछे पश्चात्तापी हों तो उनके अपराध का संघ में प्रकट-विमर्श 
ठीक नहीं समझा जाता था एवं सामान्यतः संघ में आदेशना पर्याप्त मानी जाती थी। इसको 
ऊपर कहा जा चुका है कि संघ का कार्य गणतन्त्रात्मक रीति से सम्पन्न होता था, और 
उसकी तीन बार “अनुश्रावणा” की जाती थी। संघ का मौन उसकी सम्मति मानी जाती थी 
और ज्ञप्ति के आधार पर “धारणा” प्रस्तुत होती थी। प्रायः सर्वसम्मति से ही निर्णय होते थे। 
किसी विषय पर मतभेद एवं विवाद उपस्थित होने पर उसे सुलझाने के लिए दो या अधिक 
भिक्षुओं के नाम संघ की सर्वसम्मति से चुने जाते थे तो प्रस्तुत विषय फिर से संघ के सामने 
लौट आता था और मताधिक्य से ही उसका निर्णय किया जाता था। मतदान शलाकाग्रहण 
के द्वारा होता था और इस कार्य के लिए एक विशेष अधिकारी शलाका-ग्राहक के नाम से 
नियुक्त होता है। यह स्पष्ट है कि यद्यपि संघ के कार्य व्यापार में मतैक्य का प्राधान्य स्वीकृत 
था, तथापि आवश्यक होने पर मताधिक्य से भी निर्णय वैध था। 

सम्पत्ति : संघ में सम्पत्ति का अधिकार अतीतानागत चातुर्दिश संघ का माना जाता 
था। भिक्षु सभी अपरिग्रह का ब्रत लिये होते हैं। अतएव भिक्षा में प्राप्त सामग्री पर संघ का 
मुख्य अधिकार मानना चाहिए, किन्तु इस अधिकार का अनियंत्रित प्रयोग नहीं किया जाता 
था। भिक्षु के मरने पर उनकी सम्पत्ति का संघ ही वितरण करता था। अन्न आदि दैनिक 
आवश्यकताओं की पूर्ति के लिए संघ में विशेष भिक्षुओं को अधिकारी से नियुक्त किया जाता 
है। ऐसे कई अधिकारियों के नाम उपलब्ध होते हैं। भक्तोद्देशक अन्न बाँटता था, 
यागु-भाजक यागु आदि बॉँटता था। शयनासन-ग्राहक भिश्ु संघ की ओर से विहार आदि का 
दान स्वीकार करता था। शयनासन-प्रज्ञापक विहार के अन्दर शयनासन आदि का वितरण 
करता था। भण्डागारिक, चीवरप्रतिग्राहक, चीवर-भाजक, शाटी-ग्राहक, अल्पमात्रक-विसर्जक, 
पात्रग्राहक, नवकर्मिक, आरामिक, श्रामणेरप्रेक्षक, आसन-ग्रज्ञापक एवं ऊपर निर्दिष्ट शलाका-ग्राहक 
आदि की नियुक्ति आवश्यकता के अनुसार होती थी। नियुक्ति सर्वसम्मति से की जाती थी। 


पहली संगीति और धर्म-विनय का संग्रह 


प्रथम संगीति की ऐतिहासिकता : बौद्ध परम्परा के अनुसार विनय और सूत्रपिटकों 
का संग्रह बुद्ध के परिनिर्वाण के अनन्तर राजगृह की प्रथम संगीति में हुआ था। प्रथम संगीति 


, का उल्लेख अनेक संदर्भ से प्राप्त होता है। पालि विनय के चुल्लवग्ग में इस संगीति का एक 


प्राचीन वर्णन उपलब्ध हैं। परवर्ती सिंहलीय ऐतिश्ा तथा बुद्धघोष की व्याख्याओं में यहीं से 


॥)२ ७ 
१२४ बौद्ध धर्म के विकास का इतिहास 


इस सम्बन्ध में सामग्री ली गयी है। महावस्तु एवं मंजुश्रीमूलकल्प में भी संक्षिप्त उल्लेख मिलते 
हैं। महीशासक, धर्मगुप्त, महासांघिक एवं सर्वास्तिवाद के विनयों में इस संगीति का उल्लेख 
है, किन्तु ये सब विनय चीनी अनुवादों में ही उपलब्ध होते हैं। काश्यप-संगीति-सूत्र, 
अशोकावदान, महाप्रज्ञा-पारमिता-शास्त्र एवं परिनिर्वाणसूत्र में भी उल्लेख हैं, किन्तु ये भी 
चीनी में ही सुरक्षित हैं। चीनी में एक अन्य ग्रन्थ की भी उपलब्धि है जिसमें काश्यप और 
आनन्द के द्वारा परिनिर्वाण के अनन्तर त्रिपिटक के संग्रह का विवरण दिया गया है।रे: 
एकोत्तरागम के पहले अध्याय की चीनी व्याख्या में भी प्रथम संगीति का उल्लेख है। तारानाथ 
एवं बुदाने के बौद्धर्म के तिब्बती इतिहासों में भी इस संगीति का विवरण उल्लिखित है। 

पहली संगीति की ऐतिहासिकता और कार्य पर प्रचुर विवाद ऐतिहासिकों में हो चुका 
है। मिनयेफ, ओल्डेन्बर्ग, फ्रान्के, प्रिलुस्की, दत्त, फ्रावाल्नर आदि ने समस्त सामग्री का मंथन 
कर नाना मत प्रस्तुत किये हैं।*” ओल्डेन्बर्ग का विश्वास था कि पहली संगीति विशुद्ध 
कल्पना है। इस धारणा के समर्थन में प्रधान युक्ति यह थी कि महापरिनिर्वाण सूत्र में संगीति 
का उद्देश्य और अवसर दोनों प्रस्तुत हैं, किन्तु संगीति का विषय में मौन स्वीकार किया 
गया है। फ्रान्‍्के ने इसे स्वीकार कर यह सुझाव प्रस्तुत किया कि चुल्लवग्ग के संगीति-सम्बन्धी 
अंश भी महापरिनिर्वाण सूत्र पर ही आधारित रहे होंगे और अतएव उन्हें भी अप्रामाणिक 
मानना चाहिए। ओल्डेनबर्ग की युक्ति का याकोबी ने समीचीन उत्तर दे दिया है। 
महापरिनिर्वाण-सूत्र के लिए यह अनावश्यक था कि वह संगीत का विवरण दे। यह भी कहा 
गया है कि चुल्लवग्ग के एकादश और द्वादश स्कन्थक कदाचित्‌ मूलतः महापरिनिर्वाण सूत्र 
के अंग रहे हों। यह तो निस्सन्देह है कि ये दो स्कन्धक चुल्लवग्ग के परिशिष्ट के रूप में 
हैं और मूलतः उसके अंग नहीं थे। चुल्लवग्ग का एकादश स्कन्ध उसके अन्य अंगों की 
अपेक्षा हठात्‌ प्रारम्भ होता है, कुछ-कुछ वैसे ही जैसे कि महापरिनिर्वाण सूत्र और उससे 
वस्तुसादृश्य भी रखता है। संयुक्त-वस्तु नाम के मूल सर्वास्तिवादियों के विनय में एक साथ 
ही परिनिर्वाण और संगीतियों का वर्णन दिया गया है। अतएव यह सम्भव है कि चुल्लवग्ग 
का एकादश स्कन्धक महापरिनिर्वाण सूत्र का अन्तिम रंग रहा हो, किन्तु ऐसा रहने पर यह 
सुबोध नहीं है कि स्थविरवादियों ने इन दो को पृथक क्यों कर दिया। कदाचित चुल्लवग्ग 
के द्वादश स्कन्धक के सादृश्य के कारण एकादश स्कन्धक को उसके साथ रखा गया हो। इस 
पर एक परिष्कृत मतान्तर फ्राउवाल्नर ने प्रस्तुत किया है जिनके अनुसार महापरिनिर्वाण सूत्र 
और प्रथम संगीति का विवरण प्रारम्भ में साथ थे और विनय के अन्तिम अंग थे। दूसरी 
संगीति का विवरण प्रासंगिक परिशिष्ट के रूप में जोड़ दिया गया। यह मत सर्वाधिक 
समीचीन प्रतीत होता है। 

यद्यपि अब पहली संगीति को केवल कल्पना नहीं कहा जा सकता तथापि उसका कार्य 
संदिग्ध रहंता है। पूसे ने इस संगीति को एक बड़ी प्रातिमोक्ष-परिषद्‌ कहा है। मिनयेफ ने 
पहले ही कहा था कि धर्म और विनय के संग्रह की कथा कदाचित्‌ मूल संदर्भ में न रही हो। 
नलिनाक्ष दत्त ने संगीति का प्रयोजन उन क्षुद्रकानुशुद्र शिक्षापदों का निर्णय बताया है जिनको 
परिवर्तित करने की अनुमति तथागत ने निर्वाण से पहले दी थी। इस दशा में आनन्द के 
द्वारा सूत्रों का सगायन बाद का ग्रक्षेप है जबकि मूल में केवल आनन्द की परिशुद्धि का ही 
वर्णन रहा होगा। इतना तो स्पष्ट है कि उपलब्ध विनय और सूत्र पिटक अपने वर्तमान बृहद्‌ 
कलेवर में परिनिर्वाण के समनन्तर तत्काल संगृहीत नहीं किये जा सकते थे, किन्तु संग्रह का 
प्रयास तत्काल किया गया हो, यह भी सर्वथा संभाव्य एवं युक्तियुक्त है। तथागत ने कहा 
था “धम्मो वो भिक्‍्खवे ममच्चयेन सत्था” एवं आनन्द ने परिनिर्वाण के अनन्तर वर्षकार से 
यही दुहराया था कि धर्म ही उनका शास्ता है। ऐसी स्थिति में यह स्वाभाविक है कि तथागत 
के अनन्तर उनके शिष्यों ने 'धर्म-विनय' का संगायन किया हो। समस्त भिक्षु-संघ को एक 
सूत्र में बाँघने के लिए एवं उसके दिग्दर्शन के लिये इस प्रकार का धर्म-संग्रह एवं विनिर्णय 
आवश्यक था। 

प्रथम संगीति : विनय में संगीति का विवरण इस प्रकार दिया हुआ है - पाँच सौ 
भिक्षुओं के साथ महाकाश्यप पावा और कुसीनारा के बीच थे जब उन्होंने एक आजीवक से 
सुना कि सप्ताह भर पूर्व तथागत का परिनिर्वाण हुआ है। यह सुनकर अवीतराग भिक्षु रोये, 
वीतराग भिक्षुओं ने अनित्यता का स्मरण कर दुःख सहा। किन्तु सुभद्र नाम के एक वृद्ध 
प्रव्रजित ने कहा कि अच्छा हुआ जो महाश्रमण के नाना विधि-निषेधों से छुट्टी मिली *अब 
हम जो चाहेंगे करेंगे, जो न चाहेंगे, न करेंगे।' यह सुनकर महाकाश्यप ने कहा कि अधर्म 
और अविनय प्रकट हो रहा है, यह आवश्यक है कि धर्म और विनय का संगायन किया 
जाय। 

संगीति के लिए महाकाश्यप ने एक कम पाँच सौ अर्हत्‌ चुने। आनन्द के शैक्ष होने 
पर भी धर्म और विनय से उनके बहुत परिचित होने के कारण उन्हें भी चुन लिया गया। 
राजगृह में वर्षावास करते हुए धर्म और विनय के संगायन का निश्चय किया गया। पहले 
महीने में टूटे-फूटे की मरम्मत की गयी एवं दूसरे महीने में संगीति हुई। आयुष्मान आनन्द 
भी संगीति के पहले अर्हत्‌ बनाये गये। महाकाश्यप ने उपालि से विनय के सम्बन्ध में प्रश्न 
किया। उन्होंने पूछा कि प्रथम पाराजिक कहाँ प्रज्मप्त किये गये थे, किसे लेकर एवं किस विषय 
में। उपालि के उत्तर सुनकर महाकाश्यप ने प्रथम पाराजिक की वस्तु, निदान, पुदुगल, 
प्रज्ञप्ति, आपत्ति एवं अनापत्ति भी पूछी। इसके अनन्तर दूसरे, तीसरे एवं चौथे पाराजिक के 
सम्बन्ध में प्रश्न किये गये। इस प्रश्नोत्तरी को कुछ विस्तार से दिया गया है। इसके अनन्तर 
कहा गया है कि इसी उपाय से दोनों आयुष्मान उपालि ने उनको उत्तर दिया। इस विवरण 
से ऐसा प्रतीत होता है कि मूलतः केवल प्रातिमोक्ष के सम्बन्ध में ही किये गये थे। 


इसके अनन्तर महाकाश्यप ने आनन्द से धर्म के सम्बन्ध में प्रश्न किया। उन्होंने पूछा 

कि ब्रह्मजाल-सूत्र कहाँ भाषित किया गया एवं किसे लेकर। ब्रह्मजाल-सूत्र के निदान और 
पुदूगल को भी उन्होंने पूछा। ऐसे ही फिर श्रामण्यफल के सम्बन्ध में प्रश्न किया। इसी उपाय 
से पाँचों निकायों को पूछा और आयुष्मान आनन्द ने पूछने का उत्तर दिया। इसके अनन्तर 
ने स्थविर भिक्षुओं से कहा कि भगवान ने परिनिर्वाण के समय कहा था “आनन्द, मेरे 
अनन्तर संघ श्ुद्रकानुशुद्र शिक्षापदों को चाहने पर हटा सकता है।' इस पर आनन्द से प्रश्न 
पूछा गया कि क्या उन्होंने इन शिक्षापदों के विषय में तथागत से प्रश्न किया था। आनन्द 
के “नहीं” कहने पर स्थविरों ने नाना मत प्रस्तुत किये। कुछ ने कहा कि चार पाराजिकों को 
छोड़कर शेष सब शिक्षापद तुच्छ हैं, कुछ ने कहा कि पाराजिकों और संघादिशेषों को छोड़कर 
शेष धुद्र हैं। इसी प्रकार अन्य स्थविरों ने प्रातिमोक्ष के विभिन्‍न भागों को श्रुद्रकानुशुद्र बताया। 
इस प्रसंग में यह स्मरणीय है कि अधिकाधिक पाराजिक, संघादिशेष, नैसर्गिक, प्रायश्चित्तिक 
एवं प्रायश्चित्तिक धर्मों को महत्वपूर्ण माना गया। प्रतिदेशनीय धर्म सभी ने धुद्रानुशुद्र बताये। 
शैक्ष धर्मों का अथवा अधिकरण-शमथों का इस प्रसंग में उल्लेख नहीं मिलता। इस पर 
महाकाश्यप ने यह प्रस्ताव रखा कि संघ न तो अप्रज्ञप्त का प्रज्ञापन करे और न प्रज्ञप्त का 
समुच्छेद अन्यथा शिक्षापदों से कुछ उस समय छोड़ देने पर उनके गृहस्थों में भी विदित होने 
के कारण उनमें संघ को लोकनिन्दा का भागी होना पड़ेगा। यह कहा जायगा कि शास्ता के 
परिनिर्वाण के अनन्तर शाक्यपुत्रीय अपने धर्म का यथावत्‌ पालन न कर पाये। यह प्रस्ताव 
संघ को स्वीकृत हुआ। तब स्थविरों ने आनन्द पर हुद्रानुक्षुद्र शिक्षापदों के तथागत से न 
पूछने का दुष्कृत अपराध आरोपित किया। आनन्द ने अपराध की आदेशना की। इकसे 
अनन्तर आनन्द के कुछ और अपराध प्रकाशित किये गये, यह कहा गया कि उन्होंने भगवान 
की वर्षाशाटी को पैर से दाव कर सिया। आनन्द ने कहा कि यह उन्होंने अगौरव समझकर 
नहीं किया था एवं इसको वे दुष्कृत नहीं समझते, तथापि उन्होंने स्थविरों के गौरव को सोच 
अपराध की देशना की। आनन्द पर अन्य अभियोग थे - उन्होंने भगवान के शरीर की 
वंदना सबसे पहले स्त्रियों से करवाई जिनके आँसुओं से उनका शरीर लिप्त हुआ, उन्होंने 
तथागत के संकेत करने पर भी उनसे कल्प भर ठहरने की प्रार्थन नहीं की एवं उन्होंने 
तथागत के बतलाये धर्मविनय में स्त्रियों की प्रद्वज्या के लिये उत्सुकता पैदा की। इन सब 
दुष्कृतों के लिए आनन्द से क्षमायाचना के लिए कहा गया। आनन्द ने अपराध स्वीकार नहीं 
किया और कहा कि विकाल न हो इसलिये उन्होंने स्त्रियों से वंदना करायी। मार से विश्रान्त 
होने के कारण तथागत से वे ठहरने के लिये प्रार्थना नहीं कर पाये एवं महाप्रजापति गौतमी 
के गौरव से उन्होंने स्त्री-प्रव्॒ज्या के लिये अनुरोध किया। तथापि स्थविरों के गौरव से उन्होंने 
क्षमा-प्रार्थना की। 

उस समय आयुष्मान पुराण दक्षणागिरि में पाँच सौ भिक्षुओं के साथ चारिका कर रहे 
थे। जब वे राजगृह लौटे उनसे स्थविर भिक्षुओं ने अपने धर्मविनय के संगायन का उल्लेख 
करते हुए कहा कि वे उस संगायन को मानें, किन्तु आयुष्मान पुराण ने कहा, “जैसा मैंने 
भगवान से प्रत्यक्ष सुना है और समझा है, ऐसे ही मैं समझूँगा। 


।2.से- 


संघ का प्रारम्भिक रूप और विकास १२७ 


इसके अनन्तर आनन्द ने स्थविरों के छन्‍न नाम के भिक्षु को ब्रह्मदण्ड देने की तथागत 
की आज्ञा का उल्लेख किया। 'ब्रह्मदण्ड कैसा होगा'। यह पूछे जाने पर आनंन्‍्द ने कहा - 
“छन्‍न भिक्षु जैसा चाहे, कोई भिक्षु छन्‍न से न बोले, न उपदेश करे, न अनुशासन करे! 
आनन्द से कहा गया कि वे स्वयं छन्न को ब्रह्मदण्ड की आज्ञा दें। छन्‍न के क्रोधी और 
कटुभाषी होने के कारण आनन्द ने कुछ आशंका प्रकट की। अतएव बहुत-से भिश्षुओं के 
साथ उन्हें नाव से कौशाम्बी जाने की अनुमति दी गयी। कौशाम्बी में पहुँच कर राजा उदयन 
के अन्तःपुर की स्त्रियों से आयुष्मान आनन्द की मुलाकात हुई। आनन्द ने उन्हें धर्म का 
उपदेश किया। स्त्रियों ने उन्हें पाँच सौ उत्तरासंग प्रदान किये। जब राजा उदयन ने यह सुना 
उन्हें आकुलता हुई कि क्यों श्रमण आनन्द ने इतने अधिक चीवरों को लिया। 'क्या श्रमण 
आनन्द कपड़े का व्यापार करेंगे या दुकान खोलेंगे?” उन्होंने आकर आनन्द से पूछा कि वे 
इतने अधिक चीवरों का क्या करेंगे। आनन्द ने बताया कि जिनके चीवर फट यये हैं उन्हें 
बाँटेंगे, पुराने चीवरों के बिछौने, बिछौनों की चादर, पुरानी चादरों के गिलाफ और पुराने 
गिलाफों के फर्श बनायेंगे इत्यादि। यह सुनकर राजा उदयन ने आनन्द को पाँच सौ चादरें 
दीं। इसके अनन्तर आनन्द घोषिताराम गये ओर छन्‍्न को ब्रह्मदण्ड दिया। यह सुनकर कि 
भिक्षुओं को उनसे नहीं बोलना होगा, छन्न मूर्छित हो गये, किन्तु शीघ्र ही उन्होंने अप्रमाद 
और उद्योग से एवं एकांतचर्या से अर्हत्व प्राप्त किया। उनके अर्हत्व प्राप्त करने पर उनका 
ब्रह्मदण्ड हट गया। 

इस विनयसंगीत में पाँच सौ भिश्षु थे, इसलिए इसे पंचशतिका कहा गया। 

इस विवरण से विभिन्‍न अंश सब एक सुदृढ़ सूत्र से बंधे हुए नहीं हैं किन्तु वे सभी 
एक स्वाभाविक रीति से कही हुई कथा के अन्तरंग हैं। ऐसा प्रतीत होता है कि आयुष्मान 
आनन्द के तथागत के विशेष कृपापात्र होने के कारण अन्य भिक्षु उनसे कुछ असन्तुष्ट हुए। 
यह अत्यन्त स्वाभाविक स्थिति है। यह भी स्पष्ट है कि महापरिनिर्वाण सूत्र से इस संगीति 
के वर्णन को यदि अनुसंतत न माना जाय तो इसका बहुत-सा अंश निरर्थक एवं अप्रासंगिक 
हो जाता है। संगीति की ओर पुराण का दृष्टिकोण यह सूचित करता है कि वह सर्वमान्य 
नहीं हुई थी। यह भी स्वाभाविक है कि परिनिर्वाण से बाद की पहली वर्षा में समस्त संघ 
का एकत्र होना कठिन रहा होगा और जो भिक्षु वहाँ नहीं आ पाये थे एवं जिन्होंने स्वयं 
तथागत से उपदेश ग्रहण किया था, उन्होंने अपनी स्मृति को ही प्रधान माना हो। कदाचित्‌ 
इस संगीति में प्रातिमोक्ष-सदृश कुछ प्रधान विनय के नियमों का एवं ब्रह्मजाल एवं श्रामण्यफल 
सदृश कुछ प्रधान सूत्रों का संगायन हुआ था, किन्तु धर्म-वेनय का कोई एक सर्वसम्मत 
अथवा सर्वग्राही संस्करण प्रस्तुत नहीं हो पाया। 


विनय का सम्पादन 
वर्तमान समय में निम्नोक्त सम्प्रदायों के विनय उपलब्ध होते हैं - स्थविरवादियों का 
विनय पालि में, सर्वास्तिवादी, धर्मगरप्तक, महीशासक एवं महासांधिकों का चीनी में तथा 

मूलसर्वास्तिवादियों का चीनी और तिब्बती अनुवादों में तथा अंशतः मूलसंस्कृत में। इनमें 
सर्वास्तिवादी, धर्मगुप्तक, महीशासक और स्थविरवादियों के विनयों में बहुत सादृश्य है। यदि 
क्रम, विस्तार एवं कुछ अभिव्यक्ति-भेद को छोड़ दिया जाय तो यह कहा जा सकता है कि 
इन विनयों में वस्तुगत अभेद हैं। ऐसा प्रतीत होता है कि ये किसी एक मूल विनय की 
विकसित शाखाएँ हैं| फ्राउवालनर महोदय ने यह मत प्रकट किया है कि सम्भवतः अशोक 
ने जिन भिक्षुओं को विभिन्‍न प्रदेशों में धर्म के प्रचार के लिए भेजा था और जिन्होंने उन 
प्रदेशों में संघ के आवास स्थापित किये थे, उन्हीं में इन सम्प्रदायों का उदय हुआ। अतएव 
सबको एक ही मूल की शाखाएँ मानना उचित होगा।** 

सर्वास्तिवादियों का विनय चीनी भाषा में कुमारजीव, पुण्यत्रात एवं धर्मरुचि ने ईसवीय 
४०४-४०५ में अनूदित किया था। इस विनय के दो भाग हैं - विभंग एवं विनयवस्तु। 
विनयवस्तु भिक्षु-विभंग एवं भिक्षुणी-विभंग के बीघ में डाल दिया गया है, जैसा कि 
महासांधिकों के विनय में भी पाया जाता है। विनयवस्तु के भी दो भाग हैं - विनय महावस्तु 
एवं विनय-श्षुद्रकवस्तु । यह स्मरणीय है कि पालि विनय में विनयवस्तु के स्थान पर स्कन्धक 
शब्द का प्रयोग किया गया है, यद्यपि पालि विनय में विनयवस्तु नाम अज्ञात नहीं था। 
चुल्लवग्ग के बारहवें सप्तशतिकास्कन्धक में चाम्पेयस्कन्थक के स्थान पर चाम्पेयक-विनयवस्तु 
का उल्लेख इस बात का प्रमाण है। विभंग को तिब्बती अनुवाद में प्रातिमोक्षभाष्य कहा गया 
है। 

धर्मगुप्तकों के विनय का काश्मीरक बुद्धयशस्‌ एवं चूफोनियन ने ईसवीय ४०८ में 
चीनी भाषा में अनुवाद किया। महीशासक विनय से इसका घनिष्ठ साम्य है। उदाहरण के 
लिए, इन्हीं दोनों विनयों में चीवरवस्तु के साथ विरूढक के द्वारा शाक्‍्यों का विनाश वर्णित 
किया गया है। महीशासकों का विनय फाशियन सिंहल से चीन लाये थे और काश्मीरक 
बुद्धनीव ने उसका ४०३-४२४ ईसवीय में चीनी अनुवाद किया था। इस विनय की अवस्था 
अपेक्षाकृत अपूर्ण और खंडित है। पालि विनय महेन्द्र एवं संघमित्रा के साथ भारत से सिंहल 
पहुँचा था एवं इस पर प्राचीन सिंहली अट्ूठकथाओं के आधार पर आचार्य बुद्धघोष ने 
पाँचवी शताब्दी के आरम्भ में समन्तपासादिका नाम की अट्रठकथा' लिखी थी। इसमें 
प्रातिमोक्ष सूत्रों को पृथक्‌ नहीं किया गया है, भिक्षु-विभंग को महाविभंग कहा गया है एवं 
परिवार नाम से दोनों विभंगों का एक आलोचनात्मक संक्षेप भी जोड़ दिया गया है। 
मूलसर्वास्तिवादियों के विनय का ई-चि ने ईसवीय ७०३-१० में चीनी अनुवाद प्रस्तुत किया, 
किन्तु यह अनुवाद अपूर्ण था। केवल इसी विनय का तिब्बती में पूर्ण अनुवाद उपलब्ध होता 
है। 'गिलगित मैनस्क्रिप्ट्स' नाम की ग्रन्थमाला में मूलसर्वास्तिवादी विनय का बहुत-सा अंश 
मूल संस्कृत में प्रंकाशित हुआ है। यह विशेष रूप से उल्लेखनीय है कि मूलसर्वास्तिवादी 
विनय में बुद्ध के जीवनचरित्र का वृत्तान्त एक साथ अन्त में दिया गया है एवं उनके 





३१. द्र०-पूर्व उद्धृत ग्रन्थ, दि अर्लियेस्ट विनय इत्यादि। 

प्रारम्भिक जीवन का भी उल्लेख यहाँ मिलता है। महासंघिकों के विनय की पाण्डुलिपि 
फाशियान पाटलिपुत्र से चीन लाये थे एवं बुद्धभद्र के साथ उन्होंने स्वयं उसका चीनी अनुवाद 
४१६ ई० में प्रस्तुत किया था। अन्य विनयों से इसमें भेद अपेक्षाकृत अधिक है। 

विनय की उत्पत्ति और विकास के विषय में ओल्देन्बर्ग ने यह मत प्रकट किया था कि 
प्रातिमोक्ष एवं स्कन्धकों में उपलब्ध कुछ कर्मवाचाओं का उद्गम सबसे पहले मानना चाहिए। 
इसके अनन्तर निरुक्तिप्रधान प्रातिमोक्ष के विभंग को मानना चाहिए। कथाएँ और इतिहास 
जो कि इस समय विभंग में उपलब्ध होते हैं और भी बाद में विकसित हुए होंगे। चुल्लवग्ग 
के अंतिम दो स्कन्धक इनके पश्चात्‌ माने जाने चाहिए एवं सबसे बाद में परिवार का 
संयोजन स्वीकार होना चाहिए। इस प्रकार विनय का विकास पाँच अवस्थाओं में बताया 
गया।** इस विषय पर फ्राउवालनर महोदय ने अधिक विचारपूर्वक मतान्तर प्रकट किया 
है।** उनका कहना है कि न केवल प्रातिमोक्ष अपितु विभंग में आयी हुई अनेक कथाएँ तथा 
अर्थवर्गीय सूत्र आदि कुछ सन्दर्भ अत्यन्त प्राचीन थे एवं इनके आधार पर परिनिर्वाण के 
प्रायः सौ वर्ष बाद मूल स्कन्धक का एक समग्र-रचना के रूप में सम्पादन हुआ। इस मूल 
स्कन्धक के प्रणेता ने परम्परा प्राप्त वैनयिक नियम एवं तत्सम्बन्धित कथाओं के आधार पर 
एक विशिष्ट क्रमयुक्त एवं रीतिबद्ध ग्रन्थ की रचना की। इस मूल स्कन्धक के प्रारम्भ एवं 
अन्त में तथागत के जीवनचरित्र के अंश थे एवं उनकी जीवनी के अन्तर्गत विभिन्‍न अवसरों 
का उल्लेख करते हुए वैनयिक नियमों का प्रतिपादन किया गया था। महापरिनिर्वाण सूत्र इस 
मूल स्कन्धक का अन्तिम भाग था एवं उसके साथ प्रथम संगीति की कथा अनुसंतत थी। 
द्वितीय संगीति का वर्णन समसामयिक घटना का वर्णन है एवं उसके एक परिशिष्ट के रूप 
में माना जाना चाहिए। निकायभेद के अनन्तर इसी मूल स्कन्धक के आधार पर साम्प्रदायिक 
विनयों की रचना हुई। इसी कारण उनमें मौलिक सादृश्य उपलब्ध होता है। 

जैसा कि ऊपर कहा गया है विनय के दो मुख्य भाग हैं - विभंग एवं स्कन्धक। 
स्कन्धक के प्रधान प्रकरण विभिन्‍न विनयों में कुछ आख्याभेद, क्रमभेद एवं विभाग-भेद के 
साथ उपलब्ध होते हैं। इससे भी उपर्युक्त सम्भावना पुष्ट होती है। यह स्मरणीय है कि 
ललितविस्तर में तथा महावस्तु में शाक्यमुनि की जीवनी, उनके जन्म से प्रारम्भ कर उनके 
प्रारम्भिक धर्म प्रचार तक दी गयी हैं। यह सम्भव है कि मूल स्कन्धक में ऐसा रहा हो, किन्तु 
पालि विनय में बुद्ध चरित सम्बोधि से धर्म-चक्र-प्रवर्तन तक दिया गया है। इस भूमिका के 
अनन्तर प्रव्॒ज्या, पोषध, वर्षावास एवं प्रवारणा के सम्बन्ध में स्कन्धकों अथवा वस्तुओं की 
उपलब्धि होती है। ये चार प्रकरण संघ में प्रवेश एवं उसके प्रमुख सामूहिक कार्यों को 
नियमित करते हैं। इनके अनन्तर, चर्मवस्तु, भैषज्यवस्तु, चीबरवस्तु एवं कठिनवस्तु में 





३२. ओल्देन्बर्ग (पी०टी०एस० में सं०) विनयपिटक, जि० १, मूमिका, एस०बी०ई० जि० १, 

३३. पूर्व०। 

३४. यह सर्वास्तिवादी विनय का क्रम है। महासांघिक और पॉलि विनयों में कुछ भेद है। 

३५. विभिन्‍न सम्प्रदारों के विनयों में क्रमभेद के लिए द्र० - फ्राउवाल्नर, एवे० पृ० ३, १७२ प्र०। 

भिक्षुओं के उपयोगी जूते, कपड़े, दवाइयों आदि का नियमन है।** तदनन्तर कोशाम्बकवस्तु, 
शमथदस्तु, संघभेदवस्तु, शयनासनवस्तु, आचारवस्तु, क्षुद्रकवस्तु एवं अन्त में भिक्षुणीवस्तु का 
स्थान है।** इस प्रकार लगभग बीस प्रकरणों में स्कन्धक निष्पन्न होता है। दोनों संगीतियों 
का विवरण इन बीस स्कन्धकों अथवा वस्तुओं के अनन्तर रखना चाहिए। जैसा कि पहले 
कहा जा चुका है, पहली संगीति का विवरण महापरिनिर्वाण के वर्णन का अंतिम भाग था। 


“विनय” का युग - निर्वाण की प्रथम शताब्दी में संघ : उपलब्ध विनयपिटक में 
बुद्धाब्द की प्रथम शर्ती में संघ की अवस्था का सजीव चित्र उपलब्ध होता है। श्रोण कोटिकर्ण 
की कथा में सद्धर्म की दृष्टि से प्रत्यन्त जनपदों का उल्लेख इस प्रकार किया गया है - पूर्व 
में कजंगल नाम का निगम जिसके बाद बड़े साखू के जंगल हैं, उसके परे प्रत्यन्त जनपद 
हैं। पूर्व-दक्षिण दिशा में सललवती नाम की नदी है, दक्षिण दिशा में स्वेतकर्णिक नाम का 
निगम है, पश्चिम दिशा में स्थूण नाम का ब्राह्मणग्राम है, उत्तर दिशा में उशीरध्वज नाम का 
पर्वत है। इस वर्णन से सद्धर्म की तत्कालीन भौगोलिक स्थिति का संकेत मिलता है। बिहार 
एवं उत्तर प्रदेश में सद्धर्म विकसित प्रतीत होता है। इनके बाहर के प्रत्यन्त जनपदों में, जैसे 
कि अवंति दक्षिणपथ में संघ के लिए कुछ विशेष नियम प्रवर्तित किये गये। इन प्रदेशों में 
केवल पाँच भिक्षुओं के गण से उपसम्पदा करनी विहित थी एवं भिक्षुओं को 'एकपलाशिका' 
उपानह की अनुज्ञा थी।रे नित्य स्नान भी उनको अनुमत था। अवंति-दक्षिणा-पथ में 
मेष-चर्म, अजचर्म एवं मृगचर्म के आस्तरणों की अनुमति दी गयी थी। चीवर-पर्याय भी 
अनुमत था। कहा गया है कि श्रोण कोटिकर्ण के द्वारा महाकात्यायन के अनुरोध पर तथागत 
ने ही इन अपवादों का प्रवर्त्तन किया था, किन्तु सम्भवतः यह परिनिर्णाण के बाद की अवस्था 
का चित्र है। दूसरी संगीति के विवरण का विस्तृततर भूगोल इससे अनुमेय है कि वहाँ 
अवन्ति और मध्यम जनपदों का भेद विगलित हो गया है एवं मध्यदेश के अन्दर भी संघ 
में पूर्वेशीय और पश्चिमदेशीय आवासों का भेद प्रकट हो गया है। 

बौद्ध संघ अनेक संघारामों एवं विहारों में विभक्त था जिनकी अलग-अलग सीमाएँ 
थीं। सीमाएँ प्रायः तीन योजन से अधिक नहीं होती थीं एवं प्राकृतिक चिन्हों के द्वारा उनकी 
सूचना मानी जाती थी। प्रारम्भ में भिक्षुओं के लिए कृत्रिम विहारों का निर्देश नहीं था और 
वे जंगल, पहाड़, गिरिकंदरा, श्मशान एवं खुले मैदान या खंडहरों या निर्जन स्थानों में रहा 
करते थे, किन्तु उपासकों की दानशीलता से एवं वर्षावास के आग्रह से शीघ्र ही विविध 
आरामों एवं विहारों का निर्माण प्रचलित हो गया। कहा जाता है कि पहले राजगृह के श्रेष्ठी 
ने संघ के लिए साठ विहार बनाये जिन्हें अतीतानागत चातुर्दिश भिक्षु संघ के लिए प्रतिष्ठित 
किया गया। इस अवसर पर तथामत ने पाँच प्रकार के लयनों अथवा निवास-स्थानों की 
अनुमति संघ को दी-विहार, अडूढ-योग (जिसे गरुड़ की तरह टेढ़ा मकान बताया गया है), 
प्रासाद, हर्म्य एवं गुहा। गुहा को चार प्रकार का कहा गया है - ईंट की, पत्थर की, लकड़ी 
की एवं मिट्टी की। क्रमश्ञ विहारों का रूप और निर्माण अधिकाधिक परिष्कृत एवं विकसित 


३६. द्र०-गिलगित मैनस्क्रिप्ट्स, जि० ३, भा० ४, पृ० १८६। 

हो गया। प्रारम्भिक विहार कदाचित्‌ वानप्रस्थों की पर्णशालाओं के सदृश थे, किन्तु पीछे 
इनका रूप परिवर्तित हो गया। विहारों के चारों ओर आराम होते थे जोकि बाँस अथवा 
काँटों की बाड़ अथवा खाई से सीमित होते थे। इन बाड़ों में फाटक और तोरण इत्यादि बनते 
थे। चारों तरफ की दीवार अथवा प्राकार का भी उल्लेख मिलता है। प्राकार के द्वार पर 
नौबतखाने की तरह से कोष्ठक अथवा कोठा होता था। छोटे विहारों के एक ओर तथा बड़े 
विहारों के बीच में गर्भगृह अथवा कोठरियाँ बनती थीं। ये कोठरियाँ तीन प्रकार की कही गयी 
हैं - शिविकागर्भ, नालिकागर्भ एवं हर्म्यगर्भ। परिवेण अथवा आँगन में बालू एवं पत्थर का 
फर्श बनाया जाता था। भोजन के लिए प्रृथक उपस्थानशाला होती थी; पानी के लिए, स्नान 
के लिए एवं निवृत्त होने के लिए अलग शालाएँ अथवा कुटियाँ बनती थीं। पाँच प्रकार की 
छतों का उल्लेख है - ईंटों की, शिला की, चूने की, तिनकों की एवं पत्तों की। दीवारों पर 
और फर्श पर सफेद, काला और गेरुआ रंग रहता था। स्त्री-पुरुष के चित्रों का निषेध था 
किन्तु माला, लता, मकरदन्त आदि की अनुमति थी। सीढ़ियों, अलिन्द, प्रघण, प्रकुड्य आदि 
का उल्लेख मिलता हैक 

बौद्ध भिक्षुओं के लिए नग्नता का निषेध था जोकि विशेष रूप से आजीवकों का लक्षण 
था। ऐसे ही उनके लिए ब्राह्मणों के विदित कुश-चीर, बल्कल-चीर एवं मृग-छाला का निषेध 
था। अन्य तीर्थकों में विदित फलक-चीर, केश-कम्बल, उल्लू के पंख के अथवा अर्कनाल के 
कपड़े भी बौद्ध भिक्षुओं को निषिद्ध थे। विनय की अट्ठ-कथा के अनुसार तथागत की 
बुद्धत्व-प्राप्ति से बीस वर्ष तक सब भिक्षु पांसुकुलिक रहे और किसी ने गहपति-चीवर का 
धारण नहीं किया। चीवर-स्कन्धक के अन्तर्गत जीवकचरित में जीवक के द्वारा तथागत और 
भिक्षुसंघ का पांसुकुलिक के रूप में वर्णन किया गया है। जीवक ने बुद्ध से राजा प्रद्योत के 
द्वारा भेजे गये शिवि के दुशाले के जोड़े को स्वीकार करने के लिए तथा भिक्षु-संघ को गृहस्थों 
के दिये चीवरों के स्वीकार करने की अनुमति के लिए अनुरोध किया। बुद्ध भगवान ने यह 
अनुरोध मान लिया और भिक्षुओं को अनुमति दी कि वे चाहे पांसुकुलिक रहें, चाहे गृहपति 
चीबर का थारण करें। पीछे देवदत्त के अनुरोध करने पर भी उन्होंने सब भिक्षुओं को 
पांसुकुलिक होने पर मजबूर नहीं किया। उन्हें पहिनने के लिए तीन चीवरों का विधान था 
जो कि उत्तरासंग, अन्तर्वासक एवं संघाटी कहे जाते थे। छः प्रकार के वस्त्रों के चीवर बनाये 
जा सकते थे - क्षौम, कार्पास, कौशेय, कम्बल, सन और भंग। प्रावरण की भी भिक्षुओं का 
उपासकों से लेने, सम्हालने एवं भिक्षुओं में बाँटने के लिए चीवर-प्रतिग्राहक, चीवर निधायक 
एवं चीवर-भाजक नाम के पदों में योग्य भिक्षुओं को चुना जाता था। चीवरों को रखने के 
लिए संघाराम में एक भाण्डागार होता था और उससे सम्बन्धी एक भाण्डारिक। उपासकों से 
प्राप्त वस्त्र को भिधु-चीवर के रूप में काटने, सीने और रंगने का विधान उपलब्ध होता है। 
आसरनों के लिए प्रत्यस्तरण, रोगियों के लिए कौपीन, वर्षिक-शाटिका, मुँह पोंछने के लिए 
अँगोछा एवं बैलों आदि आवश्यक परिष्कार-वस्त्र का भी विधान प्राप्त होता है। इन कपड़ों 





३६क. द्र०-सी०एस० उपासक, डिक्शनरी आँव अर्ली बुधिस्टिक मौनेस्टिक टर्म्स। 

में जोड़, पैबन्द, रफू, आदि भी विदित थे। वर्षावास की समाप्ति पर सारे संघ की सम्मति 
से किसी भिक्षु को जो चीवर दिया जाता है, उसे “कठिन” कहा जाता है। विनय के अनुसार 
प्रत्रजित हुए चम्पा के श्रेष्ठिपुत्र श्रोण कोटिविश के क्षत-विक्षत पैरों को देखकर तथागत ने 
भिक्षुओं को एकतल्ले के जूते पहनने की अनुमति दी। बहुत तल्लों का जूता भी पहना जा 
सकता था यदि उसे किसी ने पहन कर छोड़ा हो। तत्कालीन समाज में प्रचलित नाना प्रकार 
के जूतों को भिक्षुओं के लिए उल्लेखपूर्वक निषेध किया गया है। नीरोग अवस्था में आराम 
के अन्दर भी जूते का निषेध था। किन्तु रात के समय आराम में भी उल्का, प्रदीप और दण्ड 
के साथ जूते का उपयोग भी अनुमत था। काठ की पादुका अथवा नाना ताड़, घास, मूंज, 
तृण आदि से बनी धातुकाओं का व्यवहार भिक्षुओं को अनुज्ञात नहीं था। उनके लिए आरोग्य 
की अवस्था में जूता पहिने गाँव में प्रवेश करना मना था। यद्यपि गृहस्थों की चमड़े से मढ़ी 
चारपाइयों अथवा चौकियों में भिक्षु बैठ सकते थे, वहाँ लेटना उनके लिए निषिद्ध था। चमड़े 
के लोभ से पशु-हिंसा प्रेरित करना भिक्षुओं के लिए बड़ा अपराध था। चर्म का धारण, विशेष 
रूप से गाय के चर्म का धारण निषिद्ध था, किन्तु प्रत्यन्त जनपद में चर्ममय आस्तरण का 
उपयोग अनुमत था। 

भिक्षुओं को साधारणतया केवल भिक्षा में प्राप्त अन्न से ही निर्वाह करना होता था। 
यद्यपि निमन्‍्त्रण एवं स्वयं उपनत दान को भी वे स्वीकार कर सकते थे। आराम के भीतर 
रखे, भीतर पकाये और स्वयं पकाये का खाना उनके लिए निषिद्ध था। दुर्भिक्ष में इस नियम 
का अपवाद किया जा सकता था। निर्जन वन-प्रदेश में फलों का स्वयं ग्रहण किया जा सकता 
था। अरण्य और पुष्करिणी की उपज, यथा कमल-नाल, भोजन के अनन्तर भी खायी जा 
सकती थी। नये तिल और शहद की भी उसी प्रकार अनुमति थी। भिक्षुओं के लिए गुड़, 
मूँग और नमकीन सौवीरक या छाछ भी विहित थे। ऐसे मत्स्य और मांस का खाना निषिद्ध 
था जिसमें अपने लिए की गयी हिंसा दृष्ट, श्रुव अथवा परिशंकित हो। हाथी, घोड़ा, कुत्ता, 
साँप, सिंह, बाघ, भालू एवं लकड़बग्धे के मांस का भक्षण सर्वथा निषिद्ध था। खिचड़ी न 
केवल अनुमत अपितु प्रशस्त थी। लड्डू (मधुगोलक) भी विहित था। विहार में प्राप्त खाद्यों 
के रखने के लिए एक विशेष स्थान होता है जिसे कल्य-भूमि कहा जाता है। भिक्षुओं के 
लिए पाँच गोरसों का ग्रहण अनुमत था - दूध, दही, मठा, मक्खन और घी। निर्जन मार्ग 
में पाथेय का निषेध नहीं था। पाथेय के रूप में तंडुल, मूँग, उड़द, नमक, गुड़, तेल अथवा 
घी का ग्रहण किया जा सकता था। भिक्षु फलों के रस का विकाल गें भी पान कर सकते 
थे। 

भैषज्य के रूप में पहले केवल गोमूत्र का विधान था। पीछे घी, मक्खन, तेल, मधु और 
खांड़ की भी अनुमति भिक्षुओं को दी गयी। इस खूप में इनका ग्रहण पूर्वाधन और अपराहन 
दोनों में किया जा सकता था। अनेक पशुओं की चर्बी का भी दवाई के रूप में उपभोग किया 
जा सकता था। नाना मूल, कषाय, पर्ण, फल, गोंद और लवण की औषधों का प्रयोग अनुमत 

था। अनेक चर्म-रोगों में चूर्ण-रूप औषधें विहित थीं। दवा बनाने के लिए खरल-बटूटा, 
ओखलो और मूसल एवं चलनी का उपयोग किया जा सकता था। भूत-प्रेम के द्वारा आवेश 
होने पर कच्चे मांस और कच्चे खून का सेवन निषिद्ध नहीं था। आँख के रोग के लिए 
अँजन, अंजन पीसने की सामग्री, अंजनदानी, सलाई एवं सलाईदानी का उपयोग होता था। 
सिर के दर्द के लिए अनेक उपाय विहित थे - सिर में तेल मलना, नास लेना एवं ध्रूम-नेत्र 
से दवाई का धुआँ पीना। वात-रोग में तेल पकाना अनुमत था। तेल-पाक में आवश्यक होने 
पर अल्प-मात्रा में मद्य डाली जा सकती थी। तेल को ताँबे, काठ और फल के तूंबे में रखा 
जा सकता था। वात में विहित अनेक, चिकित्साओं का उल्लेख प्राप्त होता है - स्वेद-कर्म, 
सम्भार-स्वेद, महा-स्वेद, भंगोदक, उदककोष्टक एवं सींग से खून निकालना फटे पैरों में 
मालिश अनुमत थी। फोड़ों में चीर-फाड़ और मलहम-पटूटी विहित थी। साँप के काटने पर 
चार महाविकट खिलाये जाते थे - मल, मूत्र, राख और मिट्टी। विष की भी ऐसी ही 
चिकित्सा थी। साँप से बचने के लिए एक “रक्षा” का पाठ भी विहित है। 

भिक्षुओं के लिए लम्बे केश रखने का एवं बाली, लटकन, कर्णसूत्र, कटिसूत्र, खडूआ 
केयर, हस्ताभरण, अंगूठी आदि आभूषणों का निषेध था। आरोग्य में कंघी अथवा दर्पण का 
प्रयोग नहीं किया जा सकता था। मुख पर लेप, मालिश या चूर्ण का प्रयोग या मैनसिल से 
मुख का अंकित करना अथवा अंगराग या मुखराग का प्रयोग निषिद्ध था। भिक्षुओं को केवल 
लौह एवं मिट्टी के पात्रों की अनुज्ञा थी। चीवर बनाने के लिए कैंची, सुई और नमतक 
(वस्त्र) की अनुमति थी। सुई, कैंची, दवाई आदि रखने के लिए यैली का उपयोग होता था 
एवं पानी छानने के लिए परिस्रावण तथा गडुए (धर्मकरक) की अनुमति थी। मच्छरों से बचने 
के लिए मसहरी का उपयोग विहित था। घड़ा, झाड़ू, पंखा, छाता, छीका और डंडा - इनका 
भी आवश्यकता के अनुसार उपयोग किया जा सकता था। 

पाँच प्रकार के संघों का निर्देश प्राप्त होता है - चार व्यक्तियों का भिक्षु-संघ जिसे 
चतुवर्ग कहते हैं, पंचवर्ग, दशवर्ग एवं अतिरेकविशति वर्ग। चतुवर्ग भिश्लु-संघ उपसम्पदा 
प्रवारणा एवं आह्वान - इन तीन कर्मों को छोड़कर, धर्म से समग्र हो, सभी कर्मों के करने 
योग्य है। पंचवर्ग भिक्षुसंघ आह्वान एवं अतिविशति वर्ग भिश्षु-संघ सभी कर्मों के करने में 
समर्थ माने जाते हैं। वर्ग आधुनिक 'कोरम' के समान है। भिक्षुणी शिक्षमाणा, श्रामणेरी आदि 
से भी वर्गपूर्ति करना अपूर्ण वर्ग से श्रेयस्कर बताया गया है। कर्मों के सम्बन्ध में अनेक 
नियम विहित थे। उदाहरण के लिए कुछ कर्म*5४ ज्ञप्ति द्वितीय कहे जाते थे, इनमें ज्ञप्ति 
के अनन्तर कर्मवाक्य कहे जाते थे। कर्म के लिए समागत भिक्षु सम्मुख होने में एवं आए 
हुए भिक्षुओं से उनके छन्द (मत) प्राप्त होते थे। कुछ कर्म ज्ञप्तिचतुर्थ कहे जाते थे। इनमें 
ज्ञप्ति के अनन्तर तीन कर्मवाक्य आवश्यक थे। इन नियमों के उननंघन होने पर कर्म 
विनयविरुद्ध समझा जाता था। यदि कर्मप्राप्त भिक्लु सब न आयें हों और न उनके छन्द प्राप्त 
हुए हों तो कर्म को वर्गकर्म कहा जाता था। इसके विपरीत सबकी उपस्थिति में एवं मत के 


३६ख. संघ के द्वारा यथाविधि निर्णीत या निर्णेतव्य कार्य, तु० विधेयक, ऐक्ट, प्रसीडिंग ! ज्ञप्ति-प्रस्ताव, 
ज्ञापन। 

ज्ञात होने पर समग्रकर्म कहा जाता है। वर्गकर्म निषिद्ध था। संघ की समग्रता पर बहुत जोर 
दिया गया है। दो प्रकार की संघ सामग्री का उल्लेख है- अर्थरहित, किन्तु व्यंजनयुक्त एवं 
अर्थयुक्त तथा व्यंजनयुक्त ।**7 जिस वस्तु से संघ में विवाद उत्पन्न होता है। अथच वस्तु 
का बिना निर्णय किये संघ सामग्री करता है, उसे अर्थरहित किन्तु व्यंजनयुक्त संघसामग्री 
कहा गया है। जिस वस्तु से संघ में झगड़ा होता है उसके निर्णय के अनन्तर संघ सामग्री 
अर्थयुक्त तथा व्यंजनयुक्त कही जाती है। 

संधभेद की प्रवृत्ति शाक्यपुत्रीयों में विशेष रूप से विद्यमान थी और इसका पहला 
प्रकाश तथागत जीवन काल में ही उपलब्ध होता है। देवदत्त, शाक्य राजा भद्विक, अनिरुद्ध 
आदि के साथ प्रव्रजित हुआ एवं तपश्चर्या के द्वारा उसने कुछ सिद्धि प्राप्त की। देवदत्त की 
इच्छा थी कि तथागत के स्थान पर वह स्वयं भिक्षु संघ का नेता बने। उसने पहले बुद्ध 
भगवान से यह अनुरोध किया कि वे बूढ़े हो गये हैं, उन्हें आराम करना चाहिए और 
भिश्ुसंघ को देवदत्त को दे देना चाहिए। तथागत ने इसका अस्वीकार किया और राजगृह के 
संघ में देवदत्त का प्रकाशनीय कर्म किया गया। अर्थात्‌ यह घोषित किया गया कि देवदत्त 
पहले और प्रकार था, अब और प्रकार का है; उसके कर्मों का जिम्मेदार संघ नहीं है। देवदत्त 
ने अजातशत्रु को चमत्कार दिखला कर अपने पक्ष में लिया उव॑ उसके बहकाने से अजातशत्रु 
ने अपने पिता मगधराज श्रेणिक बिम्बिसार के वध का प्रयत्न किया तथा देवदत्त ने स्वयं 
भगवान बुद्ध को मारने के लिए अनुचर भेजे, किन्तु वे असफल रहे। इस पर देवदत्त ने 
गृप्रकूट पर्वत की छाया में टहलते हुए गौतम पर एक बहुत बड़ी शिला फ्रेंकी जिसके एक 
डुकड़े से उनके पैर से रुधिर बह निकला। इस प्रयलल के भी असफल होने पर देवदत्त ने 
नालागिरि नाम का मत्त हाथी राजगृह में भगवान बुद्ध पर छोड़ा, किन्तु बुद्ध से मैत्री-चित्त 
से हाथी उनके सामने झुक गया। इन सब प्रयत्नों में विफल होकर देवदत्त ने संघ में फूट 
डालने का प्रयास किया। उसने कोकालिक, कटमोर, तिस्सक और खंडदेवी-पुत्र समुद्रदत्त से 
कहा कि तथागत से पाँच वस्तुएँ माँगी जाय, जिन्हें वे स्वीकार न करेंगे। उनके न मानने पर 
हम भिक्षुओं को समझाकर अपने साथ अलग ले जायेंगे। ये पाँच वस्तुएँ थीं - भिश्ल 
आजीवन आएण्यक रहे, पिण्डपातिक रहें, पासकुलिक रहें, वृक्षमूलिक रहें एवं मत्स्यमांस न 
खायें। भगवान बुद्ध ने इन बातों की अनुमति नहीं दी। तब देवदत्त ने राजगृह में प्रवेश कर 
घूम-धूमकर कहा कि श्रमण गौतम ने तपस्विता के इन प्रत्यक्ष नियमों का विरोध किया है, 
इन पाँच बातों की श्रमण गौतम अनुमति नहीं देते। यह सुनकर बहुत से लोगों ने सोचा कि 
देवदत्त सचमुच तपस्वी है जब कि श्रमण गौतम केवल बटोरू है और यह सोचकर देवदत्त 
का अनुसरण किया। अनुयावियों का संग्रह कर देवदत्त ने भिश्षुसंघ से अलग ही अपना 
उपोसथ किया। उपोसथ में उसने इस बात पर शलाका पकड़वायी कि जिन लोगों को उसकी 
पाँच बातें पसन्द हैं वे शलाका-ग्रहण करें। वैशाली में पाँच सौ वज्जिपुत्तक नये भिक्षुओं ने 
शलाका ग्रहण किया। उस पर देवदत्त ने संधभेद कर उन्हीं पाँच सौ भिक्षुओं के साथ 
गयाशीर्ष चल दिया और स्वयं धर्मदेशना करने लगा। पीछे शारिपुत्र और मौद्‌गल्यायन वहाँ 





३६ग. सामग्री-समग्रता। 

जाकर उन भिक्षुओं को वापस ले आये। इस पर कहा जाता है कि देवदत्त के मुख से गर्म 
खून निकला। 
विनय के उपर्युक्त वर्णन से यह प्रतीत होता है कि देवदत्त के द्वारा संघभेद का प्रयत्न 
सर्ववा असफल हुआ था, तथापि तथ्य ठीक ऐसा नहीं है। शतादियों पीछे भी देवदत्त के 
अनुयायियों का उल्लेख प्राप्त होने से जान पड़ता है कि देवदत्त ने बुद्ध के समय में ही अपने 
पृथक्‌ सम्प्रदाय की स्थापना की थी जो किसी न किसी रूप में बहुत दिन तक रहा।रैं इस 
वास्तविकता से सूचित आशंका से ही संघ में फूट डालना बहुत बड़ा अपराध बताया गया 
है। 
नवागन्तुक भिक्षु के लिए अनेक नियम कहे गये हैं। उन्हें आराम में प्रवेश करते समय 
जूता खोलकर और उसे झाड़कर हाथ में ले लेना चाहिए, छाते को उतार कर और शरीर 
के चीवर को कंधे में ठीक तरह से करने के पश्चात्‌ आराम में प्रवेश करना चाहिए। जहाँ 
आवासिक भिश्षु उपस्थानशाला, मण्डल या वृक्षछाया में आ जा रहे हों वहाँ जाकर एक ओर 
पात्र-चीवर रखकर बैठना चाहिए और आवश्यक पानी छिड़ककर हाथ-पैर धोना चाहिए 
और जूता पोंछना चाहिए। आगन्तुक को आवासिक भिक्षुओं का उचित अभिवादन करन 
चाहिए और फिर उसे शयनासन विषयक एवं अन्य आवश्यक बातें पूछनी चाहिए। आवासिक 
भिक्षुओं के लिए भी यह आवश्यक था कि वे आगन्तुक भिक्षु को आसन-पादोदक आदि दें, 
उनका उचित स्वागत करें, शयनासन आदि का प्रज्ञापन करें। यात्रा पर जाने के पहले मिक्षु 
को काठ-मिट्रटी के बरतनों को सम्भाल कर, खिड़की-दरवाजों को बन्द कर, शयनासन के 
लिए पूछकर जाना चाहिए। पिण्डचारिक भिक्षु को बिना ठीक से वस्त्र धारण किये गाँव में 
नहीं जाना चाहिए। भिक्षा देने वाली स्त्रियों के मुंह की ओर नहीं देखना चाहिए। आरण्यक 
भिक्षुओं को समय से उठकर पात्र को थैले में रख, कन्धे पर लटका तथा चीवर को कन्धे 
पर रख, जूता पहन कर निकलना चाहिए। 


दूसरी संगीति : दूसरी संगीति की सूचना जिन अनेक मूल ग्रन्थों से प्राप्त होती है 
उनमें पालिविनयपिटक के चुल्लवग्ग एवं सर्वास्तिवादी विनयक्षुद्रकवस्तु का स्थान मुख्य है। 
चुल्लवग्ग से ही परवर्ती पालि परम्परा निकली है। दूसरी ओर बुदोन और तारानाथ का 
विवरण विनय्षुद्रकवस्तु पर आधारित है। भव्य, वसुमित्र, विनीतदेव एवं श्वांच्चांग ने भी 
द्वितीय संगीत का वर्णन किया है। किन्तु भव्य वसुमित्र और विनीत देव एवं महासांधिकों के 


३७. श्वानच्चांग, दे०-नीचे। 

३८. द्र०-दत्त, अर्ली मौनेस्टिक बुद्धिम्म, जि० २, पृ० ३० प्र०; सर्वास्तिवादी परम्परा के लिए 
द्र०-रॉकहिल, लाइफ आँव बुद्ध, पृ० १७१-८०; ओबरमिलर आई०एच०क्यू० १६३२; 
वसुमित्र के विवरण का आनवाद-मसुदा, ऑरिजिन एण्ड डॉक्ट्रिन्स आँव दि अली इण्डियन 
बुद्धिस्ट स्कूल्स; भव्य के लिए द्र०-वालेजेर, दी सेक्तेन देस आल्तेन बुद्धिस्मुस; बुदोन के 
इतिहास का ओबरमिलर ने तथा तारानाथ का शीफनेर ने अनुवाद किया है। मिनयेफ (पूर्व) 
तथा बासिलियेफ, देर बुद्धिस्मुस, अभी भी उपयोज्य हैं। नवीन कृतियों में द्र०-फ्राउवाल्नर पूर्व०; 
बारो, ले सेक्तबुद्धीक द पेति वेहीकूल, लामॉत, इस्त्वार दु बुद्धीज्म आद्यों, पृ० १३८ प्र०। 

विनय-विरुद्ध कार्यों का उल्लेख नहीं करते। वे संघभेद को केवल महादेव की 'पाँच 
प्रतिज्ञाओं' से प्रादुर्भूत मानते हैं। कुछ अन्य परवर्ती ग्रन्थों में भी द्वितीय संगीति के उल्लेख 
उपलब्ध होते हैं। जैसे कि महावस्तु अथवा मंजुश्रीमूलकल् में ।रै८ 

ऊपर कहा जा चुका है कि सम्भवतः विनयपिटक का स्कन्धक नाम का भाग दूसरी 
संगीति के आस-पास रचा गया होगा। वस्तुतः मूल स्कन्थक की रचना स्थविर-परम्परा के 
उल्लेख के साथ समाप्त हो गयी थी। यह अंश प्रस्तुत पालि विनय में उपलब्ध नहीं होता, 
किन्तु मूल ग्रन्थ में सम्भवतः रहा होगा। इस प्रकार मुख्य ग्रन्थ के समाप्त होने पर दूसरी 
संगीति का विवरण एक प्रकार से परिशिष्ट का जोड़ना है और इस प्रकार के परिशिष्ट का 
संयोजन उसमें वर्णित वृत्तान्त की तत्कालीन ख्याति के कारण ही समझा जा सकता है [रे 


चुल्लवग्ग के इस अंश की आख्या सप्तशतिका स्कन्धक है। उसका आरम्भ इस प्रकार 
होता है - उस समय परिनिर्वाण के १०० वर्ष बीतने पर वैशाली के वज्जिपुत्तक भिश्ु इन 
१० वस्तुओं का प्रचार करते थे - 'भिक्षुओं, श्रृंगि-लवण-कल्प विहित है, द्रव्यंगुलकल्प 
विहिप है, ग्रामान्तर कल्प०, अदशक कल्प०, जातरूपरजत कल्प०/ इन १० बातों के 
टीक-ठीक अर्थ दुर्बोध हैं। श्रृंगे-लवण-कल्प के अर्थ अनेक प्रकार से बताये गये हैं - 
“सींग में नमक रखना अथवा नमक बचा रखना अथवा नमक बराबर अपने साथ रखना 
अथवा नमक और अदरक अलग रख लेना ।” द्रव्यंगुल-कल्प का एक स्थान पर अर्थ मध् 
याहन के बाद जब छाया दो अंगुल हो जाय तो भोजन करना बताया गया है। अन्य व्याख्या 
के अनुसार भोजन के अनन्तर दो उँगलियों से ऐसे भोजन को उठा लेना जोकि जूँठा नहीं 
था - यही इसका अर्थ करना चाहिए। तीसरे, ग्रामान्तर कल्प का एक अर्थ है दुबारा खाने 
के इरादे से गाँव को जाना। गाँव जाकर भोजन लाना लेकिन बने हुए भोजन के नियम का 
पालन करना-यह भी अर्थ बताया गया है। विहार से योजन अथवा योजनार्थ दूर होने पर 
यात्रा के समय भोजन करना, यह एक तीसरी व्याख्या है। आवास-कल्प का एक अर्थ यह 
किया गया है कि एक ही सीमा के अन्दर दूसरा उपोसथ करना। अन्य व्याख्या के अनुसार 
यह एक ही विहार में प्रथक्‌ कर्मवाचना का समर्थन है। अनुमतिकल्प को कार्य करने के बाद 
अनुमति लेना, अथवा गलत काम अपने कर लेना और पीछे संघ की अनुमति माँगना, 
अथवा वर्ग में पहले संघ से पृथक्‌ कर्म कर लेना तथा पीछे औरों की अनुमति माँगना बताया 
गया है। आचीर्णकल्प का तात्पर्य उपाध्याय के आचार का अनुकरण करना अथवा प्रचलित 
ढंग से आचरण करना अथवा अपने पिछले गृहस्थ जीवन के आचार का अनुकरण करना 
बताया गया है। अमथित-कल्प को मध्याहन भोजन के बाद दही खा लेना अथवा बिना उबला 
दूध, दही और मक्खन मिलाकर खा लेना, अथवा भोजन के पश्चात्‌ घी, शहद, दही और 
मक्खन मिलाकर खाना अथवा इसी का विकाल में खाना, अथवा आधे दूध, आधे दही को 
भोजन के पश्चात्‌ पीना बताया गया है। जलोगी कल्प का अर्थ अभी न चुवाई हुई 

अप्राप्त-मद्य ताड़ी पीना, अथवा दरिद्र स्थिति में मद्य पीना, अथवा जलोगी-मद्य पीना, अथवा 
जोंक की तरह से चूसकर शराब पीना बताया गया है। अदशक कल्प के अर्थ बताये गये 
हैं - बिना किनारी के आसन या चटाई का उपयोग, अथवा ऐसे नये आसन का उपयोग 
जिसमें पुराने आसन का भाग नये के किनारे के तौर पर नहीं लगाया गया है, आसन को 
बिना जोड़-जाड़ के बनाना, आसन बनाने में नियत नाप न रखना। जातरूपरजत-कल्प के 
अर्थ सोना-चाँदी भिक्षा में ग्रहण करना अथवा सोना-चाँदी और अन्य बहुमूल्य वस्तुओं का 
या द्रव्य का ग्रहण करना बताये गये हैं। तिब्बत विवरण में इन दस वस्तुओं से भिन्‍न कुछ 
अन्य वस्तुएँ भी बतायी गयी हैं जैसे “अचल” का उच्चारण करना, भोजन में अभिरति, एवं 
जमीन खोदना या दूसरे से खोदवाना। महीशासक-विनय में एक और नयी बात का उल्लेख 
है - “बैठना और खाना”, यद्यपि इसका ठीक-ठीक अर्थ नितान्त दुर्बोध है ० 


इन दस विनय-विरुद्ध वस्तुओं में अधिकांश आध्यात्मिक दृष्टि से अत्यन्त गौण प्रतीत 
होती हैं, किन्तु अन्य धर्मों के इतिहास से भी यह सुविदित है कि धार्मिक विवाद और 
संगीतियाँ बहुधा ऐसे ही छोटे-बड़े आचार अथवा अभिव्यक्ति भेद से उत्पन्न होते रहे हैं। 
श्रीमती रीज़डेविड्स का कहना है कि वैशाली के भिक्षुओं के इस विवाद में वस्तुतः एक प्रकार 
से प्रादेशिक आवासों एवं व्यक्तियों की स्वतंत्रता का दावा अन्तर्निहित है। उनका यह भी 
कहना है कि उस समय की आर्थिक स्थिति देखते हुए सोना-चाँदी के उपयोग को महत्त्वशाली 
नहीं माना जा सकता और अतएव उनका ग्रहण भी महत्व का न रहा होगा। कुछ अन्य 
विद्वानों ने भी इस विनय-विरोध का कारण वैशाली के भिक्षुओं की गणतन्त्रात्मक दृष्टि को 
माना है एवं यह कहा है कि वज्जिपुत्तक भिक्षु अपने को अहर्तू कहने वाले बूढ़े भिक्षुओं की 
सर्वथा आज्ञाकारिता के लिए तत्पर नहीं थे।*? इतना तो स्पष्ट है कि स्थविर भिक्षु नियमों 
में अधिक कट्टर थे और वैशाली के वज्जिपुत्तक भिक्षु आचार की अपेक्षा कृत संयत 
(दृष्टिभेद से, उदार) आदर्श उपस्थित करते थे। भोजन एवं भिक्षा सम्बन्धी श्ृंगिलवण-कल्प, 
द्रव्यंगुल०, ग्रामान्‍्तर०, अमथित, जलोगी० एवं जातरूपरजत० से यह स्पष्ट है। अनुमतिकल्प 
एवं आचीर्ण-कल्प आचार में अत्यधिक स्वाधीनता एवं अनियम के कारण हो सकते थे। 


चुल्लवग्ग के अनुसार आयुष्मान यश ने वैशाली में उपोसथ के दिन वज्जिपुत्तक 
भिक्षुओं को उपासकों से संघ के लिए कार्षाषण, अर्थकार्षापण, पादकार्षापषण अथवा माशक 
माँगते हुए देखा। आयुष्मान यश के विरोध करने पर वैशाली के वज्जिपुत्तक भिक्षुओं ने 
उनका प्रतिसारणीय कर्म करने का निश्चय किया। यश ने नियमतः अनुदूत माँगा और उसके 
साथ वैशाली के उपासकों के समक्ष अपने पक्ष का प्राचीन संदर्भो से उद्धरण देते हुए सपर्थन 
किया। इस पर वज्जिपुत्तक भिक्षुओं ने आयुष्मान यश का उत्क्षेपणीय कर्म करना निश्चित 
किया। इस पर यश कौशाम्बी चले गये। वहाँ से उन्होंने पावा-निवासी एवं अवन्ति-दक्षिणापथ 

के निवासी भिक्षुओं के पास दूत भेजा कि वैशाली में अधर्म हो रहा है, उसका निवारण होना 
चाहिए। आयुष्मान सम्भूत शाणवासी जो कि अहोगंग पर्वत पर वास करते थे इस 
विवाद-शपथ में भाग ग्रहण करने के लिए राजी हुए। वहीं अहोगंग पर्वत पर पावा के भी 
छः भिश्षु एकत्र हुए और अवन्ति दक्षिणापथ के ८८ भिक्षु आये। सबने सोरेय्य में वास करने 
वाले आयुष्मान रेवत का अपने पक्ष में संग्रह करने का संकल्प किया। आयुष्मान रेवत इससे 
बचने के लिए सोरेय्य से संकाश्य चले गये, संकाश्य से कान्यकुब्ज, कान्यकुब्ज से उद्म्बर, 
उदुम्बर से अर्गलपुर और वहाँ से सहजाति। सहजाति में जाकर भिक्षु उन्हें पकड़ पाये। 

आयुष्मान यश ने आयुष्मान रेवत से वैशाली में प्रचारित १० वस्तुओं का उल्लेख 
किया एवं पूछा कि वे विहित हैं अथवा नहीं । रेवत ने उन वस्तुओं के अर्थ की जिज्ञासा प्रकट 
की। आयुष्मान यश ने उनको विवादास्पद १० वस्तुओं के अर्थ बताये। रेवत ने उन सब 
कल्पों को निषिद्ध ठहराया एवं इस बात के लिए सहमत हुए कि वैशाली में उनके प्रचार का 
विरोध किया जाय। दूसरी ओर वैशाली के वज्जिपुत्तक भिक्षुओं ने यह सुनकर कि यश 
काकंडकपुत्त अपने समर्थन के लिए पक्षसंग्रह कर रहे हैं, प्रतिपक्ष संग्रह का प्रयत्न किया। 
वे भी आयुष्मान रेवत को अपनी ओर करने के लिए बहुत-से साज-सम्मान लेकर उनके 
पास गये। पात्र, चीवर, निषीदन, सूची-घर, कायबन्धन, परिश्रावण, धर्मकरक आदि लेकर 
नाव से वज्जिपुत्तक भिक्षु सहजाति पहुँचे। वज्जिपुत्तकों के कहने पर भी आयुष्मान रेवत ने 
उनसे श्रमण-परिष्कार का ग्रहण नहीं किया। आयुष्मान रेवत का एक २० वर्ष का उत्तर 
नामक भिक्षु सेवक था। वज्जिपुत्तकों के बहुत कहने पर उसने एक चीवर ग्रहण किया और 
इस बात पर राजी हुआ कि संघ के बीच में यह कह दे कि पूर्वी जनपदों में बुद्ध भगवान 
उत्पन्न होते हैं, वहाँ के भिश्लु धर्मवादी हैं, पावा अधर्मवादी। आयुष्मान उत्तर ने आयुष्मान 
रेवत से भी यह कहने के लिए निवेदन किया, किन्तु उन्होंने स्वीकार नहीं किया। विवाद के 
निर्णय के लिए वैशाली प्रस्थान किया गया। उस समय आयुष्मान आनन्द के शिष्य सर्वकामी 
नामक संच-स्थविर १२० वर्ष की अवस्था के थे और वैशाली में रहते थे। वे भी आयुष्मान 
यश के पक्ष में हो गये। 


विवाद के निर्णय के लिए संघ के एकत्र होने पर बहुत समय तक बहस होती रही। 
अन्त में विवाद के निर्णय के लिए आयुष्मान रेवत ने एक उद््‌वाहिका के चुनाव के लिए ज्ञप्ति 
प्रस्तुत की। चार पूर्वी और चार पश्चिमी भिक्षु चुने गये। पूर्वी भिक्षुओं में आयुष्मान 
सर्वकामी, आयुष्मान साढ़, आयुष्मान भुद्रशोभित और आयुष्मान वार्षाभग्रामिक एवं पश्चिमी 
भिक्षुओं में आयुष्मान रेवत, आयुष्मान संभूत शाणवासी, आयुष्मान यश काकंडक-पुत्त और 
आयुष्मान सुमन चुने गये। आयुष्मान अजित आसन-प्रज्ापक नियुक्त हुए एवं बालुकाराम में 
विवाद के निर्णय के लिए उद्रवाहिका की बैठक हुई। आयुष्मान रेवत ने आयुष्मान सर्वकामी 
से दसों वस्तुओं के विषय में प्रश्न किया एवं उन सबको अविहित एवं विनय विरुद्ध 
ठहराया। यह निर्णय समस्त संघ ने अनुमोदित किया। कहा जाता है कि इस विनय संगीति 
में ७०० भिक्षु उपस्थित थे। 

निकाय भेद 


उद्गम : दीपवंस की परम्परा के अनुसार वैशाली के वज्जिपुत्तक भिक्षुओं ने द्वितीय 
संगीत में संघ के निर्णय को स्वीकार नहीं किया और उन्होंने स्थविर अर्हतों के बिना एक 
अन्य सभा की एवं वहाँ अपने मत के अनुकूल दूसरा निर्णय किया। यह सभा महासंघ अथवा 
महासंगीति कही गयी। इसमें १०,००० भिक्षु एकत्र हुए। उन्होंने विनय और पाँच निकायों 
में सूत्र का क्र और अर्थ बदल दिये, कुछ सन्दर्भ निकाल दिये, एवं कुछ अपने 
रचित-सन्दर्भों का समावेश कर दिया। उन्होंने परिवार, परिसंभिदामग्ग, निद्देस, कुछ जातक 
एवं अभिधम्म के ६ ग्रन्थों का प्रामाण्य अस्वीकार किया। यहाँ पर स्मरणीय है कि ये ग्रन्थ 
वस्तुतः परवर्ती और मूल सद्धर्म की दृष्टि से अप्रामाणिक हैं। 


यह विचारणीय है कि दूसरी संगीति के विवरण में महासंधिकों के अभ्युदय का उल्लेख 
किसी विनय में उपलब्ध नही होता, न थेरवादियों के न महासंधिकों के। अतः संघभेद को 
वैशाली की संगीति का परवर्ती मानना ठीक होगा। वैशाली की संगीति को संघभेद की 
आवश्यक भूमिका मानने पर महावंस (५-३-४) की भी संगति को हो जाती है। महावंस 
(४.७) के अनुसार इस समय मगध का राजा कालाशोक था। एक अन्य परम्परा, जिसका 
वसुमित्र, भव्य और विनीतदेव ने संरक्षण किया है, यह बताती है कि पहला संघभेद विनय 
की इन १० वस्तुओं के कारण न होकर महादेव की पाँच वस्तुओं के कारण था ।* महादेव 
के संबंध में अभिधर्म-महाविभाषाशास्त्र में यह सूचना उपलब्ध होती है .कि वे मथुरा में एक 
ब्राह्मण व्यापारी के लड़के थे। पाटलिपुत्र के कुक्कुटारामविहार में उन्होंने उपसम्पदा पायी थी। 
वहाँ वे आवास के प्रधान हो गये एवं स्थानीय राजा उनका मित्र और समर्थक। उसकी ही 
सहायता से महादेव ने अपनी पाँच वस्तुएँ प्रचारित की ।*र श्वांच्चांग का कहना है कि अशोक 
ने एक भिक्षु-सभा एकत्र की जिसमें ५०० अर्हत्‌ तथा महादेव के नेतृत्व में ५०० विरोधी 
भिक्षु निमन्त्रित थे। अन्यत्र उन्होंने कहा है कि काश्यप की संगीति से बहिष्कृत १०,००० 
भिक्षुओं ने एक महासंघ रचा तथा उसमें त्रिपिटक के अतिरिक्त संयुक्त पिटक एवं 
धारणीपिटक का भी संग्रह किया ।/” तारानाथ के अनुसार इसी समय वत्त ब्राह्मण ने कश्मीर 
से आत्मवाद का प्रचार कर संघभेद किया ।“* श्वांच्वांग ने दस वस्तुओं एवं पाँच वस्तुओं, 
दोनों का ही उल्लेख किया है। ऐसा प्रतीत होता है कि पूर्वी भिक्षु संगठन और सिद्धान्त दोनों 
में ही पुरानी कटूटर परम्परा में एक महासंगीति हुई जिसके फलस्वरूप मूल शाखा से अलग 
महासांधिक सम्प्रदाय का जन्म हुआ। 





४२. तु०-नलिनाक्ष दत्त, पूर्व० जि० २, पृ० ३२। 
४३. वार्ट्स, जि० १, पृ० २६७-६८। 

४४. बील, श्वांच्वांग, पृ० १६०, ३८०-८१। 

४५. तारानाथ (अनु० शीफनर) पृ० ५३-५५। 

महादेव के द्वारा प्रचारित पाँचों वस्तु अर्हद्धिषयक है।“* ऐसा प्रतीत है कि अर्हतों की 
संगीति में पराजित होकर महासांधिकों ने अर्हतों पर ही आक्रमण किया। इन “वस्तुओं' में 
पहली यह है कि अर्हतों के लिए भी राग संभव है, दूसरी, अर्हत में भी अज्ञान सम्भव है, 
तीसरी, अर्हतों में भी संशय हो सकता है, चौथी, अर्हत्‌ भी दूसरे के द्वारा ज्ञान पा सकते 
हैं, पाँचची, सहसा शब्दोच्चारण करके मार्ग की प्राष्ति होती है। ऐसा प्रतीत होता है कि अर्हत्‌ 
शब्द से यहाँ प्राचीन अर्थ में वास्तविक अर्हत्‌ अभिप्रेत न होकर वे व्यक्ति अभिप्रेत हैं जो 
कि अपने को अर्हत कहते थे, किन्तु जिनके विषय में राग, अज्ञान, संशय आदि की 
सम्भावना का सब लोगों के लिए अभाव नहीं था। महादेव का आविर्भाव १३७ बुद्धाब्द में 
नन्‍्द और महापद्‌म के समय में बताया गया है। इस संघभेद को अशोककालीन भी कहा गया 
है, किन्तु यह धारणा भ्रान्तिमूलक प्रतीत होती है।* 

दूसरी संगीति के विवरण से ज्ञात होता है कि उस समय सद्धर्म अवन्ती से वैशाली 
और मथुरा से कौशाम्बी तक निश्चय ही फैला हुआ था। भिश्षुओं में पूर्व और पश्चिम के 
सामान्य भौगोलिक भेद के साथ वैनयिक और सैद्धान्तिक भेद उत्पन्न हो गये थे। पूर्वी 
भिक्षुओं के केन्द्र वैशाली और पाटलिपुत्र थे। इसी वर्ग में महासांधिकों का प्रारम्भिक विकास 
निष्पन्न हुआ। यह स्मरणीय है कि वैशाली वज्जियों का प्रधान नगर था और वज्जियों की 
स्वातन्त्र॒य-निष्ठा प्रसिद्ध है, तथा विनय के बन्धनों की ओर एवं स्थविरों की ओर उनके 
आदर-शैथिल्य की सूचना पहले भी उपलब्ध होती है। पश्चिमी भिक्षुओं के केन्द्र कौशाम्बी, 
मथुरा एवं अवन्ती थे। कालान्तर में मथुरा एवं उत्तरापथ, विशेषतया कश्मीर और गन्धार, 
मूल सर्वास्तिवादी तथा सर्वास्तिवादी सम्प्रदायों के विकास क्षेत्र सिद्ध हुई। स्थविरवाद की 
कौशाम्बी से दक्षिण-पश्चिम की ओर यात्रा सिंहल जाकर पूरी हुई। अशोक के समय में 
सद्धर्म का सुदूर प्रत्यन्त प्रदेशों के प्रसार आरम्भ हुआ और उस समय तक संघ अनेक 
सम्प्रदायों में विभक्त हो चुका था। 

विभिन्‍न परम्पराएँ : सम्प्रदाय-भेद (निकाय-भेद) का एक प्राचीन विवरण दीप-वंस से 
उपलब्ध होता है जिसकी सिंहल में ईसवीय चतुर्थ शताब्दी में रचना हुई थी। इस परम्परा 
का आधार और प्राचीन रहा होगा। इसके अनुसार दूसरी और तीसरी संगीतियों के बीच में, 
अर्थात्‌ परिनिवार्ण से दूसरी शताब्दी, में १८ सम्प्रदायों का आविर्भाव हो चुका था, एवं 
स्थविरवाद के विरुद्ध उनके अभिमतों के खण्डन के लिए अशोक के समय में मोग्गलिपुत्त 
तिस्स ने कथावत्थुप्पफरण की रचना की। आचार्य बुद्धघोष ने कथावत्थु की अटूठकथा में 
अनेक नये सम्प्रदायों के नामों का उल्लेख किया और उनके अवलोकन से यह सिद्ध होता 
है कि समग्र कथावत्थु अशोककालीन नहीं हो सकती। 





४६. द्र०-पूर्स, जे०आर०ए०एस०, १६१०, पृ० ४१३ प्र०। 
४७. पूर्से-वही, तु०-बुदोन. (अनु० ओबरमिलर), जि० २, पृ० ७६। 

(क) दीपवंस के अनुसार निकाय-भेद का क्रम इस प्रकार था - 








जय ) महासांधिक 





महिसासक एकब्बोहारिक गोकुलिक 


2 उन कस सब्बत्यिवादी कद, बाहुलिक (बहुस्सुतिक) 
| | 


कस्सपिक चेतियवादी 


कफ वन्जिपुत्तक 
॥ “4 जता कान कक 


| 
सुत्तवादी धम्पुत्तेक भद्दयानिक छननगरिक. सम्मितीय 














इन १८ नामों के अतिरिक्त कथावत्थु की अट्ठकथा में उल्लिखित नाम हैं - 
राजगिरिक, सिद्धत्थक, पुब्बसेलिय, अपरसेलिय, हेमवत, वज्जिरिय, उत्तरापथक, हेतुवादी एवं 
वेतुल्लक ।*5 उनमें पहले चार सम्प्रदाय अन्धकों अथवा अन्ध्रकों की शाखाएँ थीं और उनके 
नाम अन्ध्रापथ के अभिलेखों में प्राप्त होते हैं। 

निकाय-भेद-विषयक महासांधिकों की परम्परा शारिपुत्रपरिपृच्छा सूत्र से अंशतः विदित 
होती है। इस ग्रन्थ का चीनी अनुवाद ई० ३१७ और ४२० के अन्तराल में हुआ था और 
उसका प्रणयन सम्भवतः उड़िडियान के प्रदेश में हुआ था। तारानाथ के विवरण में भव्य की 
दूसरी सूची** भी महासांधिकों की परम्परा में निश्षिप्त है, किन्तु इसमें वर्णित क्रम उपर्युक्त 
सूत्र में वर्णित क्रम से भिन्‍न है जो कि अधः प्रदर्शित विवरण से स्पष्ट हो जायेगा। 

(ख) 'शारिपुत्रपरिपृच्छा सूत्र” के अनुसार परिनिर्वाण से दूसरी शताब्दी में महासांघिक 
सम्प्रदाय का जन्म हुआ एवं उनसे एक व्यावहारिक, लोकोत्तरवादी, कौक्कुलिक, बहुश्रुतिक 
एवं प्रज्ञप्तिवादी सम्प्रदाय निकले | निर्वाण से तीसरी शताब्दी में वात्सीपुत्रीय एवं सर्वास्तिवादी 
सम्प्रदाय निकले। वात्सीपुत्रीयों से धर्मोपक, भद्रयानिक, सम्मतीय एवं षण्णगरिक सम्प्रदायों 
का जन्म हुआ। सर्वास्तिवाद से महीशासक, धर्मगुप्तक एवं सुवर्षक निकाय निकले । स्थविरों 
से ही काश्यपीय एवं सूत्रवादियों का जन्म बताया गया है। संक्रान्तिकों की उत्पत्ति स्थविरवाद 





४८. इनमें पहले छः नाम महावंस में भी उल्लिखित हैं-द्र०-महावंस (सं० एन०के० भागवत, 
द्वितीय संस्करण), पृ० २३। 
४६. .. तारानाथ (अनु० शीफनर) पृ० २७१ तु०-बारो, पर्व, पृ० २२। 

के क्रोड से ही निर्वाण की चतुर्थ शताब्दी में हुई ।० 
(ख) शारिपुत्रपरिपृच्छा सूत्र के अनुसार 


महासांधिक स्थविरवादी 











स्व लि काश शहर ( 
एकब्पवहारिकलोकोत्तरवादी बहुश्रुतिक प्रन्नप्तिवादी वात्सीपुत्रीय काश्यपीय सूत्रवादी सर्वास्तिवादी 
ह 














| 
पक भद्रवानिक सम्मतीय पण्णगरिक महीशासक पर्मगुपतक  सुवर्षक 


(ग) भव्य (दूसरी सूची) के अनुसार*? 


जा गज 
| | | 








स्थविरवाद महासांधिक विभज्यवाद 
आज 
ता | 
सर्वास्तवाद. वात्मीपुत्रीय महीशासक काश्यपीय धर्मगुष्तक ताग्रशाटीय 
५ ही 
संतरन्तिक ।3 8 लक १07 कक] 
पूर्वशैल अपरशैल राजगिरिक हैमवत चैतिक सिद्धार्थिक गोकुलिक 





सम्मतीय॒ धर्मोत्ततीय भद्रयाणीय षष्णगरिक 





५४०. मंजुश्रीपरिपृच्छासूत्र के अनुसार संघभेद प्रथम बुद्ध शताब्दी में ही परिनिष्ठित हो गया था। 
एक ओर महासांधिकों से एकव्यवहारिक निकले, एक व्यवहारिक से लोकोत्तरवादी, लोकोत्तरवादियों 
से कौक्कुलिक, कौक्कुलिकों से बहुश्रुतीय, बहुश्रुतियों से चेतिक, चैतीकों से पूर्वशैल एवं 
पूर्वशैलों से उत्तररील का जन्म हुआ। दूसरी आरे स्थविरों से सर्वास्तिवादी, उनसे सम्मितीय, 
उनसे षण्डगैरिक, उनसे महीशासक, उनसे धर्मगुप्तक, उनसे काश्यपीय एवं उनसे सौज्रांतिकों 
के सम्प्रदाय का जन्म हुआ। यह परम्परा स्पष्ट ही वसुमित्र पर आधारित है । द्र०-बारो, पूर्व० 
पृ० १६। 

५१. द्र०-वालेजेर, पूर्व, पृ० ४६-५०। 

यह विचारणीय है कि जहाँ पहली सूची में थेरवादी परम्परा से समंजस दो मूल 
शाखाएँ हैं, दूसरी सूची में तीन मूल शाखाएँ बतायी गयी हैं। पालि विभज्यवादी अपने को 
ही मूल स्थविरवादी बताते हैं, भव्य की इस सूची में दोनों को पृथक्‌ माना गया है। 
वात्सीपुत्रीयों की स्थिति पूर्वोक्त तीनों सूचियों के समान है, महीशासकों की तीनों में विभिन्‍न। 
(क) की अपेक्षा (ख) गें महासांधिकों के अन्तर्गत लोकोत्तरवादियों का समावेश अधिक किया 
गया है। यह संभव है कि गोकुलिक और कौक्कुलिक एक ही सम्प्रदाय के नामान्तर है। 
(ग) में महासांधिकों की परवर्ता अवस्था का चित्रण है जबकि उनका केन्द्र आन्ध्रदेश में 
अमरावती था। (क) में मूल सूची की प्राचीनता के कारण एवं (ख) में देशगत दूरी के कारण 
महासांधिकों की इस विकसित एवं परिवर्तित अवस्था का अपरिज्ञान है। यह स्मरणीय है कि 
शारिपुत्रपरिपृच्छासूत्र में कहा गया है कि इन सम्प्रदायों के अनन्तर केवल पाँच सम्प्रदाय शेष 
रह गये - महासांधिक, धर्मगुप्तक, सर्वास्तिवादी, काश्यपीय एवं महीशासक ।“' श्वानच्वांड्ग 
के विवरण से इस उक्ति का कारण स्पष्ट होता है- उड़िडियान में केवल इन्हीं निकायों का 
पता चलता था।*३ 
सर्वास्तिवादियों की परम्परा वसुमित्र के समयभेदोपरचनचक्र में सुरक्षित है। इस ग्रन्थ 
के तिब्बती और चीनी में अनुवाद उपलब्ध हैं ४४ प्राचीनतम अनुवाद ३४१ और ४३१ ई० 
के बीच में सम्पन्न हुआ था। चीनी परम्परा के अनुसार यह वही वसुमित्र था जिसने 
कनिष्ककालीन संगीति में ख्याति पायी थी। वसुमित्र के अनुसार महासांघिक तीन शाखाओं 
में बँटे-एकव्यावहारिक, लोकोत्तरवादी एवं कौक्कुलिक। पीछे महासांधिकों से बहुश्रुतीयों का 
जन्म हुआ तथा और भी पीछे प्रष्तिवादियों का। बुद्धाब्द के दूसरे शतक के समाप्त होते ही 
चैत्यगिरिवासी दूसरे महादेव के विवाद के कारण चैत्यशैल, अपरशैल और उत्तरशैल शाखाएँ 
निकल पड़ी । स्थविरवादी निकाय सर्वास्तिवाद अथवा हेतुवाद तथा मूलस्थविरवाद में विभाजित 
हुआ। मूलस्थविर का ही नाम हैमव॒त-निकाय पड़ा। उत्तरकाल में सर्वास्तिवाद से वात्सीपुत्रीयों 
का आविर्भाव हुआ और स्वयं वात्सीपुत्रीयों. से धर्मोत्तरीय भद्रयाणीय, सम्मतीय एवं छन्‍नगरिक 
अथवा पषण्णगरिक सम्प्रदायों की उत्पत्ति हुई। इसके अनन्तर सर्वास्तिवादियों से महीशासक 
निकले, महीशासकों से धर्मगुप्त और तीसरी बुद्ध-शताब्दी के अन्त में सर्वास्तिवादियों से 
काश्यपीय अथवा सुवर्षकों का आविर्भाव हुआ | चतुर्थ बौद्ध शताब्दी के प्रारम्भ में सर्वास्तिवाद 
से सौत्रान्तिक अथवा संक्रान्तिवादियों का जन्म हुआ। 
भव्य अपनी सूचना के लिए स्पष्ट ही वसुमित्र के क्रणी हैं।** उन्होंने तीन-तीन 
परस्पर भिन्‍न सूचियाँ दी हैं। इनमें से पहली उनकी गुरु-फरम्परा के अनुसार कही गयी है 
और इसे तारानाथ ने स्थविरसम्मत बताया है, किन्तु यह वस्तुतः काश्मीरक सर्वास्तिवादियों 


५२. बारो, पूर्व पृ० २२। 

५३. बील, श्वानच्वांग पृ० १६७। 

४४- अंग्रेजी अनुवाद, मसुदा कृत, एशिया मेजर २, १६२५, पृ० %७८। 
५५. भव्य के विवरण के लिए, वालेजर, दी सेक्तेन देस आल्तेन बुद्धिस्मुस। 

की परम्परा का ही अनुवाद करती है। यह सूची महासांधिकों से आविर्भूत सम्प्रदायों में कुछ 
नये नाम भी उपलब्ध होते हैं जैसे मुर्तक, आवंतिक और कुरुकुल्‍्लक। दूसरी सूची 'औरों 
के कहने के अनुसार” बतायी गयी है। तारानाथ से यह महासांधिकों की परम्परा प्रतीत होती 
है। इसका ऊपर तालिका (ग) के रूप में विवरण दिया गया है। स्मरणीय है कि इनमें 
ताम्रशाटीयों का नया नाम प्रस्तुत है और मूल संघभेद में दो सम्प्रदायों के स्थान पर तीन 
का निर्देश किया गया है। तीसरी सूची में सम्मतीय परम्परा रक्षित है, जैसा कि तारानाथ एवं 
मंजुधोष वज्न के सिद्धान्त से विदित होता है।* इसके अनुसार स्थविरवाद, मूल-स्थविरवाद 
और हैमवत-सम्प्रदाय में बैंट जाता है। मूल स्थविरों से वात्सीपुत्रीयों एवं सर्वास्तिवादियों का 
आविर्भाव हुआ, सर्वास्तिवादियों से विभज्यवादियों एवं संक्रान्तिवादियों का तथा विभज्यवादियों 
से महीशासक धर्मगुप्तक, ताम्रशाटीय एवं काश्यपीय सम्प्रदायों का। दूसरी ओर महासांघिकों 
से एकव्यावहारिक तथा गोकुलिक निकले। गोकुलिकों से बहुश्रुतीय, प्रज्नप्तिवादी एवं चैत्यक 
सम्प्रदायों का प्रादुर्भाव हुआ। 

महाव्युत्पत्ति के अनुसार चार मूल सम्प्रदाय थे - आर्य सर्वास्तिवादी, आर्य सम्मतीय, 
महासांधिक और आर्य स्थविर। आर्य सर्वास्तिवादी कालान्तर में मूल सर्वास्तिवादी, काश्यपीय, 
महीशासक, धर्मगुप्त, बहुश्रुतीय, ताम्रशाटीय और विभज्यवादी सम्प्रदायों में बैंट गये। दूसरे 
से कौरुकुलल, आवंतक और वात्सीपुत्रीय निकले। तीसरे से पूर्वशैल, अपरशैल, हैमवत, 
लोकात्तरवादी और प्रज्ञप्तिवादी सम्प्रदायों का जन्म हुआ। चौथे से महाविहारवासी, जेतवनीय 
और अभय-गिरिवासियों का आविर्भाव बताया गया है।*” इस प्रसंग में यह स्मरणीय है कि 
इन नामों में कुछ सम्भवतः विकृत अनुवाद के कारण श्रान्त हैं। जेतवनीय के स्थान पर 
चैतिक, अभयगिरि के स्थान पर षण्डगिरि (पण्णगिरि) एवं आवन्तक के स्थान महीशासक 
का पाठ सुझाया गया है जिसमें अन्तिम सुझाव विशेष रूप से संदिग्ध है १८ 

इ-चिंग एवं विनीत देव मूलसर्वास्तिवाद की परम्परा का अनुसरण करते हैं ।*< इनके 
अनुसार चार मूल सम्प्रदाय थे - आर्यमहासांधिक, -सर्वास्तिवादी, स्थविरवादी एवं सम्मतीय। 
इ-चिंग के अनुसार आर्य महासांधिकों के सात भेद थे, आर्य स्थविरों के तीन एवं आर्य 
मूलसर्वास्तिवादियों के चार-मूलसर्वास्तिवादी, धर्मगुप्तक, महीशासक एवं काश्यपीय । आर्यसम्मतीयों 
के भी चार भेद बताये गये हैं। 

विनीतदेव की सहायता से ज्ञात होता है कि आर्यमहासांघिकों की पाँच शाखाएँ इस 
प्रकार थीं - पूर्वगैल, अपरशैल, हैमवत, लोकोत्तरवादी एवं प्रज्नप्तिवादी। सर्वास्तिवादियों की 
शाखाएँ थीं - मूलसर्वास्तिवादी, काश्यपीय, महीशासक, धर्मगुप्तक, बहुश्रुतीय, ताम्रशाटीय 





५६. तु०-पूर्से, जेणआर०ए०एस० १६१०, पृ० ४१३। 

५७. द्र०-महाव्युत्पति, (वोगिहारा द्वारा सम्पादित), पृ० २३४। 
५८. बारो, पूर्व० पृ० २०। 

५६. इ-चिंग, (अनु०-तकाकुस), पृ० ७-१४। 

एवं विभज्यवादी। सम्मतीयों की तीन शाखाएँ बतायी गयी हैं - कौरुकुललक, आवन्तक एवं 
वात्सीपुत्रीय। 

११वीं शताब्दी में तिब्बती में अनूदित वर्षग्रपृच्छासूत्र में प्रायः यही विभाजन और क्रम 
प्रतिपादित किये गये हैं, केवल ताम्रशाटीय और बहुश्रूतीयनिकाय सर्वास्तिवाद से हटाकर 
सम्मतीयों में रख दिये गये हैं। वर्षाग्रपृच्छासूत्र के अनुसार आर्य सर्वास्तिवादियों के अन्तर्गत 
काश्यपीय, महीशासक, धर्मगुप्तक एवं मूलसर्वास्तिवादी थे। आर्य महासांधिकों के अन्तर्गत 
पूर्ववैल, अपरशैल, हैमवत, विभज्यवादी, प्रज्ञप्तिवादी एवं लोकोत्तरवादी। आर्य सम्मतीयों की 
शाखाएँ थीं - ताम्रशाटीय, आवन्तक, कुरुकुल्लक, बहुश्रुतीय एवं वात्सीपुत्रीय। आर्य स्थविरों 
की तीन शाखाओं का उल्लेख है - जेतवनीय, अभयगिरिवासी एवं महाविहारवासी। 

इन विभिन्‍न सूचियों में यदि तारानाथ के बताये हुए नाम-साम्य का सहारा लिया जाय 
तो परिस्थिति विशद होती है।*? तारानाथ के अनुसार काश्यपीय और सुवर्षक एक ही 
सम्प्रदाय के दो नाम थे। ऐसे ही संक्रान्तिवादी, उत्तरीय और ताम्रशाटीय वस्तुतः अभिन्‍न थे। 
महादेव के शिष्यगण, पूर्वशैल एवं चैत्यक अभिन्‍न थे। लोकोत्तरवाद एवं कौक्कुटिक, ये भी 
नाम भेद से समान सम्प्रदायों को सूचित करते हैं। एक व्यावहारिक महासांधिकों का ही नाम 
था। कौरुकुल्लक, वात्सीपुत्रीय, धर्मोत्तरीय, भद्रयानीय और छन्‍्नगरिक भी अत्यन्त सदृश 
सिद्धान्तों में विश्वास करते थे। उत्तरकालीन शाखाओं और प्रशाखाओं के भेद छोड़कर ऐसा 
प्रतीत होता है कि प्राचीनतम और मुख्यतम निकाय थे - महासांघिक और वात्सीपुत्रीय एवं 
स्थविरवादी और सर्वास्तिवादी। 

महासांधिक धारा : उपर्युक्त विवरण से यह अनुमान करना स्वाभाविक है कि वैशाली 
की संगीति में विनय की दस वस्तुओं के कारण जो संघभेद प्रारम्भ हुआ। वही सैद्धान्तिक 
बातों को लेकर कुछ वर्ष पीछे पाटलिपुत्र की संगीति में परिपूर्ण हुआ। चूँकि वैशाली की 
संगीति के स्थविर भिक्षु जो अपने को अर्हत्‌ मानते थे विनय की नयी वस्तुओं के विरुद्ध 
थे, अतएव कदाचित्‌ इन स्थविर अर्हतों के ही विरोध में 'महादेव की नयी पाँच वस्तुएँ 
प्रतिपादित हुईं। इस प्रकार प्रथम संधभेद के अनन्तर संघ दो भागों में विभक्त हो गया - 
एक ओर अधिकसंख्य, वैशाली और पाटलिपुत्र में केन्द्रित, पूर्वी भिक्षु, जिनमें कि बूढ़े और 
अर्हत्‌ लोग कम थे, और जो विनय और धर्म के सम्बन्ध में नयी बातें प्रचारित कर रहे थे; 
दूसरी ओर कौशाम्बी, मथुरा और अवन्ती में केन्द्रित, पश्चिम के भिक्षु जिनमें कि स्थविर 
भिक्षुओं का प्राधान्य था। इस कारण पहला वर्ग महासांधिक कहलाया, दूसरा स्थविर। 

यह प्रायः सर्वसम्मत है कि महासांधिकों का पहला विभाजन एकव्यावहारिक एवं 
गोकुलिक अथवा कौक्कुटिक नाम के दो समुदायों में हुआ। लोकोत्तरवादियों की शाखा का 
भी इस स्थल पर उल्लेख मिलता है। यह सम्भव है कि लोकोत्तरवादियों का अन्य 
महासांधिकों से अपना सिद्धान्तकृत वैशिष्ट्रय न होकर आवासकृत अथवा भौगोलिक वैशिष्ट्रय 
था। मूल महासांघिक मगधवासी थे, किन्तु लोकोत्तरवाद नाम की प्रख्या उत्तरापथ में ही 





६०. द्र०-तारानाथ, पृ० २७०-७४। 

प्रचलित थी एवं मध्य देश से उद्भूत परम्परा में उसका अनुल्लेख है। श्वानच्वांग से विदित 
होता है कि लोकोत्तरवादियों का केन्द्र वामियान में था। दूसरी ओर सिद्धान्तपक्ष में उनका 
पार्थक्य-निर्देश दुष्कर है। सम्मतीय परम्परा उनके सिद्धान्तों को एकव्यावहारिकों से अभिन्‍न 
बताती है। वसुमित्र उनके सिद्धांतों को महासांघिक, एकव्यावहारिक एवं कौक्कुटिक सम्प्रदायों 
में डालते हैं। दूसरी ओर विनीतदेव एकव्यावहारिकों एवं महासांधिकों के बताये हुए सिद्धान्तों 
को भी लोकोत्तरवादियों के बताते हैं। ऐसी स्थिति में तारानाथ की उपर्युक्त सूचना ही प्रकाश 
डालती है जिसके अनुसार लोकोत्तरवादी 5 कौक्कुटिक एवं एकव्यावहारिक-महासांघिक। 
बारो ने लोकोत्तरवादियों का एकव्यावहारिकों से अभेद प्रतिपादित किया है एवं नलिनाक्ष दत्त 
ने चैत्यकों से ! वस्तुतः यह मानना चाहिए कि महासांघिक सम्प्रदाय का नाम पीछे एक 
व्यावहारिक एवं लोकोत्तरवादी भी पड़ा। ये दोनों नाम महासांधिकों के विशिष्ट सिद्धान्तों को 
बुद्धिस्थ करके उन्हें दिये गये होंगे। पिछली परम्परा के विश्रृंखल हो जाने के कारण ही अनेक 
स्थलों पर एकव्यावहारिकों एवं लोकोत्तरवादियों को महासांधिकों से परस्पर प्रथक्‌ बताया गया 
है, किन्तु इस प्रकार के विवरण में सिद्धान्तमूलक संघभेद का स्पष्ट एवं युक्ति-युक्त 
प्रतिपादन दुष्कर है। 

एकव्यावहारिकों की उत्पत्ति के सम्बन्ध में परमार्थ की यह सूचना उल्लेखनीय है कि 
महायान-सूत्रों की प्रामाणिकता के विषय में विवाद ही उनका जन्मदाता था।*? भव्य के 
अनुसार एकव्यावहारिकों का नाम उनके द्वारा तथागत की एकचित्त-क्षणिक सर्वज्ञता के 
सिद्धान्त को स्वीकार करने से पड़ा। वस्तुतः परिनिर्वाण की दूसरी अथवा तीसरी शताब्दी में 
महायान-सूत्रों की सत्ता ही स्वीकार नहीं की जा सकती। एकव्यावहारिकों के नाम का 
भव्यकृत निर्वचन भी अत्यन्त संदिग्ध है। वस्तुतः एकव्यावहारिक में व्यवहार शब्द वाकूपरक 
है एवं एकव्यावहारिक का अर्थ है - एक अथवा एक ही, अथवा प्रत्येक शब्द से धर्म की 
अथवा सब धर्मों की प्रतिपाद्यता मानने वाला। यहाँ तथागत के आदेश का अनुभाव एवं 
उनकी उपदेश विधि की ओर एक लोकोत्तर दृष्टि विवक्षित है। 

पाटलिपुत्र का कुक्कुटाराम ही महासांधिकों का पहला प्रधान केन्द्र था। यह सम्भव है 
कि इसी कारण महासांधिक कौक्कुटिक भी कहलाये। पीछे कौक्कुटिक शब्द विकृत होने के 
कारण उनकी आख्या कुक्कुटिक अथवा कौक्कुलिक एवं गोकुलिक भी बन गयी प्रतीत होती 
है। गोकुलिक नाम को मूल विशुद्ध नाम मानने पर उसका कौक्कुटिक से कोई सम्बन्ध 
समझाना कठिन है। यह उल्लेखनीय है कि कौक्कुटिकों के विनय-शैथिल्य की सूचना दीपवंस 
से उपलब्ध कुक्कुटाराम की अवस्था से संगत है। इस दृष्टि से 'कुक्कुल' शब्द का अन्यत्र 
सूचित अर्थविशेष यहाँ अप्रासंगिक है अथवा कौक्कुलिक सिद्धान्तपरक आख्या है, कौक्कुटिक 
आवासपरक। 

महासांधिकों का प्रारम्भ से ही बुद्ध एवं बोधिसत्त्व की लोकोत्तरता तथा अर्हतों की 

परिहाणीयता के सिद्धान्तों पर जोर था। इस लोकोत्तरवादी दृष्टि के कारण यह प्रश्न उठना 
स्वाभाविक था कि बौद्ध सूत्रों में उपलब्ध बातों का आपातिक अक्षरार्थ जो कि बहुधा 
लोकोत्तरवाद के विरुद्ध पाया जाता है, किस प्रकार समझा जाय। इस शंका के कारण नीतार्थ 
एवं नेयार्थ का भेद प्रतिपादित किया गया एवं इसी से सत्य-द्य का सिद्धान्त अंकुरित हुआ। 
परमार्थ के अनुसार महासांधिकों में इस पर मतभेद प्रकट हुआ एवं कौक्कुटिकों के अभ्यन्तर 
से बहुश्रुतीय एवं प्रज्ञप्तिवादी शाखाओं का प्ररोह हुआ । प्रज्ञप्तिवादियों को बहुश्रुतीय-विभज्यवादी 
भी कहा गया है। यह स्मरणीय है कि बहुश्रुत होने के कारण आनन्द की प्रसिद्धि थी। इन 
दोनों सम्प्रदायों का पारस्परिक भेद स्पष्ट नहीं है। 

कालान्तर में एक दूसरे महादेव के कारण महासांधिकों में एक नयी प्रवृत्ति का जन्म 
हुआ। इस घटना को सम्भवतः ईसा पूर्व तीसरी शताब्दी में न रखकर दूसरी में रखना 
चाहिए।*९ मगध के स्थान पर आन्ध्र प्रदेश इन नवीन महासांधिकों का प्रधान केन्द्र बना। 
परमार्थ के अनुसार अपरमहादेव प्रदेश छोड़कर अपने शिष्यों के साथ पर्वताश्रित हो गये। 
बुद्धघोष के द्वारा ये लोग अन्धक अथवा अन्ध्रक कहे गये हैं। अमरावती और नागार्जुनीकोण्ड 
में उपासकों की दानशीलता के कारण इन नवीन महासांधिकों के लिए बहुत से चैत्य बने 
जिनमें अमरावती का महाचैत्य सर्वप्रधान था। दूर-दूर से उसके दर्शन के लिए बौद्धथण आते 
थे। यह स्वाभाविक था कि ये महासांधिक चैत्यवादी अथवा चैत्यक कहलायें। इन्हीं के भीतर 
आवास-मभेद प्रकट होने से पूर्वशैल एवं अपरशैल नाम की शाखाएँ प्रकट हुई। अपरशैलियों 
का ही नाम कदाचित्‌ उत्तरशैलीय भी था। इन आन्ध्र महासांधिकों के मध्य में तांत्रिक प्रवृत्ति 
भी प्रकट हुई एवं प्रचलित लोकोत्तरवाद महाशून्यता के सिद्धान्त में परिणत हुआ। इस 
विकास में अग्रगामी दल वैतुल्यकों का था जिनका उल्लेख बुद्धघोष ने किया है। और भी 
पीछे इन आन्ध्र महासांधिकों से राजगिरिक एवं सिद्धार्थिक नाम के सम्प्रदायों की उत्पत्ति हुई। 
ये सम्भवतः ईसवीय तीसरी अथवा चौथी शताब्दी के थे। 

इस प्रकार यह स्पष्ट है कि चौथी शताब्दी ईसा पूर्व के मध्य के निकट मगध में प्रारम्भ 
होकर 'प्राचीनक' या पूर्वी बौद्धों की महासांघिक धारा ईसा पूर्व तीसरी शताब्दी के अन्त के 
निकट आश्द में पहुँची और पल्‍लवित हुई। बौद्धों के विकास की इस महासांधिक दिशा से 
ही लगभग ईसापूर्व पहली शताब्दी में महायान का जन्म हुआ। यह स्मरणीय है कि 
महासांघिक केवल मगध और आगन्ध्र में ही विदित नहीं थे, उनके उल्लेख कश्मीर, बामियान, 
लाट और सिन्ध में भी यत्र-तत्र प्राप्त होते हैं। 

महासांधिकों के आगमिक शास्त्र में विनयपिटक, सूत्रपिटक एवं अभिधर्मपिटक के 
अतिरिक्‍त संयुक्तपिटक एवं धारणीपिटक का भी उल्लेख मिलता है। महासांघिक विनय अन्य 
उपलब्ध विनयों से अपेक्षाकृत अधिक भेद रखता है। लोकोत्तरवादियों का प्रधान उपलब्ध 
ग्रन्थ महावस्तु है जिसमें उनके विनय के पहले भाग के रूप में तथागत का जीवन चरित्र 

१४८ बौद्ध धर्म के विकास का इतिहास 
वर्णित है। लोकोत्तरवादी सिद्धान्त मुख्यतः इसके प्रारम्भिक अंश में पीछे से जोड़े प्रतीत होते 
हैं। हरिवर्मा का सत्यसिद्धि शास्त्र बहुश्रुतीय-निकाय का माना जाता है। 

स्थविरधारा - वात्सीपुत्रीय : जहाँ बौद्धों के विकास की महासांधिक धारा महायानिक 
शून्यता एवं लोकोत्तर बुद्ध और बोधिसत्वों की ओर अग्रसर हुई स्थविरों की दूसरी धारा 
नाना धर्मों की पृथक्‌-पृथक्‌ सत्ता की समर्थक बनी गयी और अभिधर्म के मूलभूत दार्शनिक 
दृष्टिकोण को विकसित और परिष्कृत करती रही। बुद्धावद की दूसरी शती में स्थविरों के 
मुख्य केन्द्र कैशाम्बी, मथुरा एवं अवन्ती थे। कदाचित वत्सदेश की राजधानी कौशाम्बी से 
अनतिदूर ही वात्सीपुत्रीयों का उद्भव हुआ हो | यह स्मरणीय है कि तथागत के समय में भी 
कौशाम्बी में विवाद और संघभेद की नौबत आ गयी थी। तारानाथ के अनुसार कालाशोक 
के समय में कश्मीर के वत्स नाम के ब्राह्मण ने आत्मवाद का प्रचार किया था। किन्तु वस्तुतः 
कालाशोक के समय कश्मीर में सद्धर्म अविदित था और धर्माशोक के समय में ही मध्यान्तिक 
ने कश्मीर में सद्धर्म प्रचार का प्रारम्भ किया। पालि-परम्परा में प्रसिद्ध वज्जिपुत्तक नाम भी 
श्रान्तिमूलक प्रतीत होता है । वात्सीपुत्र-वच्छीपुत्त-वज्जिपुत्त, इस क्रम से यह भ्रान्ति सम्भव है। 
अन्यथा “वज्जिपुत्तक' में वैशाली के लिच्छवियों का संकेत ग्राह्य है। ऐसी स्थिति में “वात्सीपुत्र/ 
को “वज्जिपुत्र” का 'संस्कृत' रूप मानना होगा। किन्तु इस कल्पना के विरोध में यह स्मरणीय 
है कि वात्सीपुत्र सम्प्रदाय का मूलतः व्जिप्रदेश से सम्बन्ध असिद्ध था। 

स्थविरों के अभ्यंतर यह पहला संघभेद था। इसका कारण मुख्यतः सैद्धान्तिक था। 
वात्सीपुत्रीय भिक्षु पुदगलवादी थे। पालि-परम्परा के अनुसार एवं कथावत्यु के परिशीलन से 
यह पता चलता है कि अशोक कालीन पाटलिपुत्रक संगीति में, जिसे कि तीसरी संगीति भी 
कहा जाता है, अशोक ने बहुत से भ्रष्ट भिक्षुओं को संघ से निकाल दिया एवं मौद्गलीपुज 
तिष्य ने नाना विप्रतिपन्‍न बौद्ध-निकायों का खंडन किया। कथावत्थु की पहली पुद्गल तिष्य 
ने नाना विप्रतिपन्‍्न वौद्ध-निकायों का खंडन किया। कथावत्थु की पहली पुदूगल-कथा ही 
प्राचीनतम प्रतीत होती है ।*२ और यह माना युक्तियुक्त प्रतीत होता है कि मोद्‌गलीपुत्र तिष्य 
ने प्रधान रूप से पुदृगलवादियों अथवा वात्सीपुत्रीयों का ही खंडन किया। फलतः यह मानना 
होगा कि स्थविरों के अभ्यन्तर वात्सीपुत्रीयों का उद्भव अशोक की तृतीय संगीति के कुछ 
पहले हुआ होगा। परम्परा के अनुसार उनका उद्भव परिनिर्वाण से २०० वर्ष बीतने पर 
अथवा कुछ और पीछे हुआ था। इसकी पूर्वोक्त विवरण से पूरी संगति है। 

वात्सीपुत्रीयों का अभिधर्मपिटक शारिपुत्राभिधर्म अथवा धर्मलक्षणाभिधर्म कहलाता था 
एवं उसके नौ भाग थे । वात्सीपुत्रीयों से धर्मोत्तरीय, भद्रयाणीय, छन्‍नगरिक एवं सम्मतीय नाम 
की शाखाएँ प्रादर्भूत हुईं जिनमें अन्तिम सर्वाधिक महत्त्व को प्राप्त हुई। वसुमित्र के अनुसार 
एक गाथा के व्याख्यान पर विवाद के कारण शाखाएँ प्रकट हुई थीं। सम्मतीय महाकात्यायन 

को अपना प्रवर्तक मानते थे। यह स्मरणीय है कि महाकात्यायन ने अवन्तिदक्षिणापथ में 
सद्धर्म के अनुयायियों के पहले आवास को स्थापित किया था और वहाँ के निवासियों का 
आचारभेद देखकर विनय में आवश्यक परिवर्तन अभीष्ट समझा था। भव्य और विनीतदेव 
के अनुसार सम्मतीयों से आवन्तक और कीरुत्कुल्लक नाम के सम्प्रदाय उद्भूत हुए थे। यह 
भी स्मरणीय है कि भद्रयाणीयों और धर्मोत्तरीयों के नाम अपरान्त के अभिलेखों में उपलब्ध 
होते है। ऐसा प्रतीत होता है कि वात्सीपुत्रीय-निकाय का विकास और विस्तार सद्धर्म की 
कौशाम्बी से अपरान्तगामी पथ पर यात्रा के प्रसंग में सम्पन्न हुआ था। ईसवीय दूसरी 
शताब्दी में भद्रयाणीयों और धर्मोत्तरीयों के नाम अपरान्त में अभिलिखित मिलते हैं। 
श्वानूच्वांग के समय में सम्मतीयों का प्राधान्य था। पाल-युग से वात्सीपुत्रीय निकाय अवशिष्ट 
था। 


फ्राउवाल्नर महोदय ने यह प्रतिपादित किया है कि अशोक ने सद्धर्म के प्रचार के लिए 
जिन बौद्ध आचार्यो को प्रत्यन्त प्रदेश में भेजा था उनके स्थापित आवास ही सर्वास्तिवाद, 
धर्मगुप्तक, काश्यपीय, महीशासक और थेरवाद नाम के निकायों में परिणत हो गये।+९ 
विदिशा से ही ये सब प्रचारक गये थे और अपने साथ एक समान विनय ले गये थे। इसके 
विरोध में यह स्मरणीय है कि अशोक ने “धर्म” का प्रचार किया था, न कि 'सद्धर्म' का। 
पालि परम्परा में संरक्षित और अभिलेखों से समर्थित प्रचारकों के नामों को अशोक के द्वारा 
प्रेषित प्रचारकों के नाम मानने के लिए कोई समर्थ उत्पत्ति नहीं है। इसके अलावा यह मानना 
कठिन है कि सर्वास्तिवाद की उत्पत्ति मूलतः सैद्धान्तिक न होकर आवासिक थी। 

सर्वास्तिवाद और महीशासक : सर्वास्तिवाद और महीशासक सम्ग्रदायों में कौन मूल 
था एवं कौन उससे प्ररूढ़, इसके निर्णय के लिए कई सुझाव प्रस्तुत किये गये हैं। दत्त महोदय 
का मत है कि पूर्व महीशासक सर्वास्तिवादियों से प्राचीन थे एवं उत्तर-महीशासक उनसे 
परवर्ती | प्रिलुस्कि महोदय के अनुसार पूर्व-महीशासक पुराण के अनुगामी थे। महीशासक 
विनय से ज्ञात होता है कि पहली संगीति के बाद दक्षिणागिरि से लौटे हुए ५०० भिक्षुओं के 
साथ स्थविर पुराण ने अपनी सम्मति तब तक नहीं दी जब तक उनके सामने दुबारा संगायन 
नहीं हुआ एवं इसके बाद भी उन्होंने अपने आहार सम्बन्धी आठ नियमों का विनय में 
समावेश किया। ये आठ नियम इस प्रकार हैं - अन्दर भोजन पकाना, अन्दर पकाना, स्वेच्छा 
से पकाना, स्वेच्छा से खाना, प्रात उठते समय अन्न का स्वीकार करना, दाता की इच्छा से 
अन्न घर ले जाना, विविध फल रखना एवं जलाशय में उत्पन्न वस्तुओं का खाना।** 
महीशासकों के नाम को महिषमण्डल से सम्बद्ध बताया गया है। अभिलेखों से उनका 
बनवासी से सम्बद्ध सिद्ध होता है, चीनी यात्री (फाश्येन) ने उनका विनयपिटक सिंहल में 
पाया था। इ-चिंग ने उन्हें ठीक भारत में कहीं नहीं पाया था। 
६४. फ्राउवाल्नर, पूर्व० पृ० ६, प्र०। 
६५. तु०-दत्त, पूर्व जि० २, पृ० ११। 

धर्मगुप्तक : सभी परम्पराओं में महीशासकों से धर्मगुप्तकों की उत्पत्ति वतायी गयी है। 
इस शाखा-भेद का कारण सम्भवत: बुद्ध और संघ को दिये हुए दान के स्वरूप के सम्बन्ध 
में विवाद था। परमार्थ के अनुसार इस सम्प्रदाय का प्रवर्तन धर्मगुप्त ने किया था जो कि 
महामौदूगल्यायन के शिष्य थे। प्रिलुस्कि और फ्राउवाल्तर इस धर्मगुप्त का अपरान्त के 
धर्म-प्रचारक यौनक धर्मरक्षित के साथ अभेद प्रतिपादित करते हैं। कालान्तर में धर्मगुप्तक 
अपने त्रिपिटक में एक बोधि-सत्त्वपिटक और एक धारणीपिटक अथवा मन्त्रपिटक भी मानते 
थे। धर्मगुप्तकों का उल्लेख भारत में कहीं अभिलेखों से प्राप्त नहीं होता। श्वानूच्यांग और 
इ-चिंग ने भी उन्हें उड़िडियान में एवं मध्य एशिया में पाया था। 

काश्यपीय : काश्यपीयों का उद्भव परिनिर्वाण से लगभग ३०० वर्ष पश्चात्‌ बताया 
गया है। यह स्पष्ट नहीं है कि इनका मूल स्थविर-निकाय था अथवा सर्वास्तिवाद-निकाय। 
यह संभव है कि इनका प्रादुर्भाव सर्वास्तिवादियों से हुआ, किन्तु स्थविरवादी प्रभाव के कारण, 
किन्तु यह भी सम्भव है कि स्थविरों से इनकी उत्पत्ति सर्वास्तिवादी प्रभाव के कारण हुई हो। 
इनके अन्य नाम भी बताये गये हैं - स्थाविरीय, सद्धर्मवर्षक एवं सुवर्षक। अभिलेखों से एवं 
चीनी यात्रियों के विवरणों से इनकी आवासी का क्षेत्र उत्तरापथ में ही प्रतीत होता है। यह 
स्मरणीय है कि पालि-परम्परा एवं साँची के अभिलेखों से यह ज्ञात होता है कि काश्यपगोत्र 
के भिक्षु समस्त हैमवरतों के आचार्य थे। चीनी भाषा में उपलब्ध विनयमातृका नाम के ग्रन्थ 
से काश्यप हैमवतों के आचार्य प्रतीत होते हैं। अतएव यह सम्भव है कि काश्यपीय और 
हैमवत एक ही सम्प्रदाय के दो नाम रहे हों। इनकी उत्पत्ति हिमवत्सप्रदेश में अशोककालीन 
धर्म प्रचार से ही प्रतीत होती है। भव्य की काश्मीरी परम्परा के अनुसार हैमवत स्थविरों से 
अभिन्‍न थे। अन्यन्न उन्हें महासांधिकों की आन्ध्र शाखाओं के साथ रखा हैं, किन्तु यह उनके 
नाम से संगत नहीं है। 

कुछ आधुनिक विद्वान सिंहल के स्थविरवादियों को मूल स्थविरों से निकली हुई उनकी 
एक परवर्ती शाखा-मात्र मानते हैं, किन्तु सिंहहगत होते हुए भी इन स्थविरों की परम्परा 
प्राचीन है एवं मूल-स्थविरों में अनुसन्तत है। सच तो यह है कि इनके अतिरिक्त स्थविरों 
का और कहीं पता ही नहीं चलता। यह स्मरणीय है कि विभज्यवादी नाम से कोई एक विशेष 
सम्प्रदाय सर्वदा विवक्षित नहीं है। स्थविरों का एक निकाय-विशेष के रूप में विकास तीसरी 
संगीति के अवसर पर मौदूगली पुत्र के प्रयास से हुआ। यह कहा गया है कि इसी अवसर 
पर कात्यायनीपुत्र ने सर्वास्तिवाद का प्रचार किया और उनके अनुगामियों का उत्तरापथ और 
कश्मीर में विशेष विकास हुआ 

बौद्ध निकायों की वंशावली एवं कालक्रम का इस प्रकार उपसंहार किया जा 
सकता है - 





६६. पूर्से, ब्रारो द्वारा उद्धृत, पूर्व पृ० २३। 

बुद्धशासन (देवदत्त का प्रयत्न) 
5 राजगृह की संगीति, 
गवाम्पति एवं पुराण का मतभेद) 
स्थविरों की पश्चिमी शाखा बुद्धावद १०० वैज्ञाली की संगीति 
४ पश्चिम पूर्व/महासांधिक [>एकव्यावहारिक 
(बुद्धाद-१३७, मगय) (वम्जिपुत्तक।... 5 लोकोत्तवाद 
तीसरी वीर" प्रत्यन्त) 
संगीति पा 
- भद्रया- सम्मतीय (बुद्धाद 
रीय णीव २०० बहुशरुतीय 
काश्यपीय हर | 
हिमवत?) (आन 
पल मलिक पण्णगरिक प्रन्न्तिवादी 
महीशासक सर्वास्तिवा 5 जिओ 
धर्मगुत्क (वैभाषिक) विभज्यवादी) 
(उत्तरा चुतुर्व संगीति आवन्तक कोकुल्लक 
प्रत्यन्त) सौत्रान्तिक 
स्थविस्वादी (िंहल) (सांक्रान्तिक) 
णिणणण कक अपर वैतुल्यक राजगिरिक सिद्धार्थिक 





जैतवनीय अभयगिरिवासी महाविहास्वासी (उत्तरशैल) 


प्रादेशिक भेद : ऊपर कहा जा चुका है कि महासांधिकों का प्रारम्भिक केन्द्र वैशाली 
एवं पाटलिपुत्र का कुककुटराम विहार था। ईसवीय दूसरी शताब्दी के अभिलेखों में महासांघिकों 
का उल्लेख उत्तर-पश्चिम में कपिशा के निकट, मधुरा में एवं कार्ली में प्राप्त होता है।*” 
श्वानुच्चांग ने उन्हें अस्तप्राय पाया था - कश्मीर, गंधार; एवं कृष्णा नदी के प्रदेश में उन्हें 
२० विहारों में लगभग १००० भिक्षु शेष मिले थे। इ-चिंग ने उन्हें मगध, लाट और सिन्ध 
में बताया है। उनकी शाखाओं में बहुश्रुतीयों का नागार्जुनिकोण्ड के एक तीसरी शताब्दी के 
अभिलेख में उल्लेख है, एवं गन्धार के एक पाँचवी शताब्दी के अभिलेख में। अमरावती और 
नागार्जुनिकोण्ड के अभिलेखों में उनकी चैतिक, पूर्वशैल एवं अपरणशैल शाखाओं के नाम आते 
हैं। लोकोत्तरवादियों को श्वानू-च्वांग ने बामियान में देखा था। 

वात्सीपुत्रीयों को मूलतः कश्मीर, वैशाली अथवा वत्स-जनपद से सम्बद्ध किया गया है। 
यदि वात्सीपुत्रीयों का उद्भव बुद्धाब्द की दूसरी शत्ती में हुआ तो उनका कश्मीर की अपेक्षा 
कौशाम्बी से सम्बन्ध मानना अधिक सम्भाव्य प्रतीत होता है। ईसवीय दूसरी शताब्दी में 
वात्सीपुत्रीयों की कई शाखाओं का अभिलेखों में नाम उपलब्ध होता है - धर्मोत्तरीयों का 


६७. बौद्धनिकायों की भौगोलिक स्थिति पर प्रकाश डालने वाले अभिलेखों के विस्तार के लिए 
द्र०-बारो, पूर्व, पृ० ३४-४०, लामौत, पूर्व० पृ० १७८-८४। 

कार्ली और जुन्नर में, भद्रयाणीयों का नासिक और कब्हेरी में, सम्मतीयों का मधुरा में । 
चतुर्थ शताब्दी के एक अभिलेख में सम्मतीयों का सारनाथ में भी उल्लेख प्राप्त होता है। 
श्वान्‌ च्वांग के समय में वे हीनयान के सम्प्रदायों के प्रधानतम थे। चीनी यात्री ने उनके 
१००० विहारों में ६५००० भिश्षु बताए हैं! यद्यपि मध्यदेश और पूर्व में भी विहार थे, तथापि 
उनका प्राधान्य पश्चिम में - मालवा, गुजरात और सिन्ध में - था। इ-चिंग से भी इस 
विवरण का समर्थन प्राप्त होता है। 

सर्वास्तिवादियों का उल्लेख दूसरी शताब्दी के अभिलेखों में गन्धार, कश्मीर, मथुरा 
और श्रादस्ती में पाया जाता है। श्वानू-च्वांग ने उन्हें काशगर, कूचा एवं मध्यप्रदेश में फैले 
देखा था। महीशासकों का उल्लेख तक्षशिला के निकट नागार्जुनिकोण्ड एवं बनवासी के 
अभिलेखों में प्राप्त होता है। गन्धार के अभिलेखों में काश्यपीयों का उल्लेख भी मिलता है। 
इ-चिंग ने मूल सर्वास्तिवादियों को मगध और उत्तर भारत में रखा था, महीशासक, 
धर्मगुप्तक और काश्यपीय केवल उड़डियान, काशगर और खेतान में ही उपलब्य थे। स्थविरों 
को श्वानूच्चांग ने दक्षिण में विशेष रूप से देखा था, यद्यपि समतट और सुराष्ट में भी वे 
पर्याप्त मात्रा में थे। इ-चिंग ने भी उन्हें प्रधानतया दक्षिण में पाया। 

तथागत की लीला-भूमि और सदूधर्म की जन्मभूमि थी पूर्वी उत्तर प्रदेश और बिहार। 
यहाँ बौद्ध तीर्थों के होने के कारण इस प्रदेश में उनके प्रायः सभी सम्प्रदायों के अलग-अलग 
या मिले-जुले विहार थे। महासांधिकों का केन्द्र पहले मगध में पाटलिपुत्र था, पीछे उत्तरापथ 
का सीमान्त भाग (गन्धार से कश्मीर) एवं अन्श्रापथ में श्रीपर्वत था। वात्सीपुत्रीयों का 
प्रारम्भिक केन्द्र कदाचित वत्सभूमि में कौशाम्बी के पास था, पीछे पश्चिमी भारत में। 
सर्वास्तिवादियों का प्रारम्भिक केन्द्र मथुरा था पीछे उड्डियान, गन्‍्धार और कश्मीर। 
धर्मगुप्तक और काश्यपीयों का विकास भी उत्तरापथ में हुआ था। स्थविरों का एक प्राचीन 
केन्द्र कौशाम्बी और दूसरा विदिशा था। पीछे उन्होंने दक्षिणापथ में वृद्धि प्राप्त की। 

तारानाथ के अनुसार वसुबन्धु एवं धर्मकीर्ति के मध्यवर्ती काल में पूर्वशैल, अपर शैल, 
हैमवत, काश्यपीय, विभज्यवादी, महाविहारवासी और अवन्तक सम्प्रदाय लुप्त हो गये थे। 
उनके अनुसार पाल-युग में केवल ६ सम्प्रदाय रहे थे - वात्सीपुत्रीय, कौरुकुल्‍्लक, 
प्रज्नप्तिवादी, लोकोत्तर ताम्रशाटीय एवं मूलसर्वास्तिवादी [६८ 

विवादग्रस्त विषय : इन विभिन्‍न बौद्ध-निकायों में नाना आध्यात्मिक एवं दार्शनिक 
विषयों पर लगभग ५०० वस्तुएँ अथवा सिद्धान्त प्रतिपादित किये गये। बुद्ध, बोधिसत्त्व, 
अर्हत्‌, अन्य आर्य-गण एवं पृथग्जन, संघ एवं दान, आर्य-सत्य, कर्म, हेतु, फल, पाप-पुण्य, 
संयोजन एवं क्लेश, आध्यात्मिक मार्ग एवं उसके अंग, शील, ध्यान ज्ञान, सम्पत्ति, निरोध 
निर्वाण, असंस्कृत, चित्त एवं चैत्त, रूप, काल, आकाश, त्रैधातुक, पुदूगल-इन सभी पर नाना 
मत, नाना निकायों में प्रकाशित किये गये इनमें से बहुत कम पर सन्‍्तोषजनक जानकारी 
प्राप्त की जा सकती है। कुछ प्रधान मीमांसित मत इस प्रकार थे बुद्ध और बोधिसत्त्व की 





६८. तारानाथ, पृ० २७४। 

अलौकिकता, विशेषतया उनका जन्म भौतिक देह, आध्यात्मिकचर्या एवं उपदेश-विधि, अर्हतों 
में दोष-प्रतिग्रह की सम्भावना एवं उसकी विशुद्ध और फल की महत्ता; पुदूगल का अस्तित्व; 
अतीत और अनागत पदार्थों का अस्तित्व; इन्द्रिय-प्रत्यक्ष की सरागता अथवा विरागता; काम 
और इन्द्रियों का विभिन्‍न लोकों में अस्तित्व; रूप अथवा भौतिक धर्मों का कर्म-फल होना 
एवं उनकी अरूपलोक में सत्ता; अन्तराभव का अस्तित्व; चित्त की स्वाभाविक भास्वरता, 
देवलोक में ब्रह्मचर्यावास की सम्भावना, श्रद्धा आदि पाँच इन्द्रियों की एवं सम्यग्दृष्टि की 
लोकिकता, आकाश, प्रतीत्यसमुत्पाद, नियाम, तथता, आरूप्य समापत्ति एवं दो निरोधों की 

बारो का मत-सदोष : विवाद-ग्रस्त विषयों में मतैक्य एवं मतभेद का परिगणन कर 
बारों महोदय ने यह प्रतिपादित किया है कि (१) महीशासक, महासांधिक, विभाषा में वर्णित 
विभज्यवादी, शारिपुत्राभिधर्मशास्त्र (धर्मगुप्तक) एवं अन्धक परस्पर संलग्न प्रतीत होते हैं, 
(२) सिंघल के थेरवादी एवं कश्मीर के सर्वास्तिवादी एक दूसरा वर्ग बनाते हैं, 
(३) वात्सीपुत्रीय और सम्मतीय साथ चलते हैं, (४) दा्ष्टान्तिक और सौत्रान्तिकों का परस्पर 
एवं पहले वर्ग से सम्बन्ध है 

किन्तु इस प्रसंग में यह स्मरणीय है कि दूसरे और तीसरे वर्ग में आन्तरिक 
अभिसम्बन्ध सुविदित है। महासांधिक और महीशासकों का सम्बन्ध बारो महोदय की 
समीक्षा-प्रणाली के दोष से उद्भावित है। उन्होंने इन सम्प्रदायों के मर्मभूत सिद्धान्तों के भेद 
की ओर ध्यान न देकर केवल सदृश और विसदृश सिद्धान्तों की संख्या पर ही अपना निर्णय 
आधारित किया है। समानता और भेद के बिन्दुओं के महत्त्व की ओर उन्होंने ध्यान नहीं 
दिया है और न सिद्धांतों के आध्यात्मिक अथवा तार्किक आन्तरिक सम्बन्धों की ओर। 
फलतः उनकी दृष्टि सतही रह जाती है। 





६६. इन समस्त “वस्तुओं” का वर्गीकृत तालिका के रूप में विस्तृत प्रदर्शन-बारो, पूर्व०, पू० 
२६०-८६। 
७०. वही, पृ० २६०-६५। 


अध्याय ४ 
बौद्ध धर्म का प्रसार और कला 


बौद्ध से अशोक तक - भगवान बुद्ध और उनके धर्म की जन्म-भूमि प्राच्य अथवा 
पूर्व देश था जिसका पश्चिमी छोर ब्राह्मण ग्रन्थों में प्रयाग अथवा काशी माना जाता था। 
दूसरी संगीति के अवसर पर 'प्राचीनक” भिक्षुओं ने पूर्व देश की इस महिमा का स्पष्ट 
विख्यापन किया था।” ऊपर कहा जा चुका है कि तथागत ने सद्धर्म का उपदेश प्रधानतया 
मगध एवं कोशल के जनपदों में तथा शाक्य, लिच्छवि एवं मल्‍ल आदि गणराज्यों में किया 
था। राजगृह एवं श्रावस्ती में उन्होंने अनेक बार अवस्थान किया। उनकी चारिका की पूर्वी 
सीमा राढ के सेतक नाम के सुह्यनिगम तक अथवा ,कजंगल तक बतायी गयी है। पश्चिम 
की ओर वत्स-राजथानी कौशाम्बी में तथागत ने निवास एवं उपदेश किया था। अनुश्ूति के 
अनुसार उन्होंने चारिका के १२वें वर्ष मथुरा के निकट वेरज्ज में वास किया, किन्तु वहाँ उन्हें 
विशेष साफल्य नहीं प्राप्त हुआ। लौटते समय वे सौरेय्य, संकस्स, कण्णकुज्ज तथा 
पयागपतिट्ठान होते हुए वाराणसी पहुँचे। उत्तर में कुरू-जनपद के कम्मस्सधम्म तथा 
थुल्लकोट्रिट नाम के ब्राह्मण-नियमों तक उनकी यात्रा बतायी गयी है। 

पहले कहा जा चुका है कि तथागत ने अपने शिष्यों को सद्धर्म के प्रसारार्थ चारिका 
के लिए प्रोत्साहित किया था। चेतियों के सहजाति निगम में महाचुन्द के द्वारा धर्मदेशना का 
उल्लेख मिलता है। महाकच्चायन प्रभूति भिक्षुओं ने अवन्ति में सद्धर्म का प्रसार किया। यह 
स्मरणीय है कि महाकच्चायन का प्रव्रज्या से पूर्व का नाम नालक था एवं उन्हें अवन्तिवासी 
बताया गया है। यह कहा गया है कि उन्होंने तथागत के परिनिर्वाण के कुछ समय पश्चात्‌ 
राजा मधुर अवन्तिपुत्त को सद्धर्म में दीक्षित किया। सूनापरान्त सुदूर के प्रत्यन्त प्रदेश में 
धर्म-प्रचार के लिए वहीं के निवासी पुण्ण को भेजने का उल्लेख उपलब्ध होता है।* 

विनय में सद्धर्म की मूल भूमि को “मज्झिमा जनपदा” कहा गया है और इनके 
सीमावर्ती प्रदेश 'पच्चन्तिम जनपद” कहे गये हैं।* इसकी सीमाएँ इस प्रकार निर्दिष्ट हैं - 
पूर्व दिशा में कजंगल नाम का निगम, पूर्व दक्षिण में सल्‍लवती (सललवती) नाम की नदी, 
दक्षिण दिशा में 'सेतकण्णिक' नाम का निगम, पश्चिम दिशा में 'थूण” नाम का ब्राह्मणग्राम, 
उत्तर दिशा में 'उसीरद्धज' (उशीरध्वज) नाम का पर्वत | इन सीमाओं के इस ओर “मज्िम! 





विनय ना०, चुल्लवग्ग, पृ० ४२५। 

द्र०-मललसेकर, डिक्शनरी आँव पालि प्रोपर नेम्स, जि० २, पृ० २२०। 

महावग्ग (ना०) पृ० ३३५, २१४-१६। 

वही, पृ० २१६। 

तु०-“पूर्वेणोदालिन्‌ पुण्ड्रवर्धन॑ नाम नगरं तस्य पूर्वेण पुण्ड्रकक्षोनाम दाव:। (सो5न्तः) ततः 

देश है उस पार “पच्चन्तिम' जनपद तथा अवन्ति-दक्खिणापंथ। यह उल्लेखनीय है कि 
प्रत्यन्त जनपदों में धर्म-प्रचार की सुविधा के लिए विनय में आवश्यक परिवर्तन किया गया। 
परिस्थिति की ओर सद्धर्म की यह जागरूकता उसके प्रसार में निश्चित सहायक थी। 

मंजुश्रीमूलकल्प के अनुसार बुद्ध के अनन्तर कुछ समय तक सद्धर्म की यथोचित 
प्रगति नहीं हुई। किन्तु धर्म के भौगोलिक प्रसार में विशेष अवरोध नहीं प्रतीत होता। इस 
समय विस्तारशील मगध साम्राज्य के अनेक शासकों की सद्धर्म के प्रति अनुकूलता 
उल्लेखनीय है। इस शासकों में उदायि,* मुण्ड,* कालाशोक* एवं शूरसेन: के नाम निर्दिष्ट 
हैं। परिनिर्वाण के १०० वर्ष पश्चात्‌ कालाशोक के समय में दूसरी संगीति का विवरण प्राष्त 
होता है। इस समय के तीन प्रधान केन्द्र थे - वैशाली, कौशाम्बी एवं मथुरा तथा संघ के 
अन्दर 'प्राचीनक' (पूर्वी) तथा 'पच्छिमक' (पश्चिमी) भिक्षुओं के दो विभिन्‍न दल बन चुके 
थे।ई पूर्व में राजधानी के परिवर्तन के साथ राजगृह का स्थान पाटलिपुत्र ने ले लिया था। 
पावा, सहजाति, कान्यकुब्ज, सोरेय्य, संकाश्य, सुघ्न, और अवन्ती सद्धर्म के इस समय अन्य 
केन्द्र थे। यह स्पष्ट है कि आर्यावर्त में इस समय बौद्ध धर्म का प्रसार अवन्ति से वैशाली 
तथा मथुरा से कौशाम्बी तक था। परवर्ती काल में विदेशी बौद्ध यात्री मथुरा से ही 'मध्य 
देश” का आरम्भ मानते थे। इस मध्य देश का बौद्धों के लिए विशेष महत्व था क्योंकि उसी 
में बुद्ध-लीला से सम्बद्ध उनके पुण्यतीर्थ थे। 

ऊपर कहा जा चुका है कि वैशाली की संगीति के अनन्तर प्रादेशिक भेद के साथ-साथ 
बौद्धों में साम्प्रदायिक भेद प्रकट हुए तथा विभिन्‍न सम्रदायों के नेतृत्व में सद्धर्म विभिन्‍न 
दिशाओं में प्रसारित हुआ। एक ओर मगध से महासांधिक अन्ध्रापष की ओर प्रवृत्त हुए, 
दूसरी ओर कौशाम्बी से अवन्ति-दक्षिणापथ के मार्ग पर स्थविरवादी तथा मथुरा से उत्तरापथ 
की ओर सर्वास्तिवादी अग्रसर हुए। नन्दमौर्य साम्राज्य में पहली बार अखिल भारतीय 
एकसूत्रता आभासित हुई तथा प्रशासकीय, सैनिक, व्यापारिक एवं सांस्कृतिक दृष्टियों से 
अन्तआदेशिक सम्बन्धों की अवतारणा हुई। एक ओर अर्थशास्त्र, धर्मशास्त्र, व्याकरणशास्त्र 





परेण प्रत्यन्तः। दक्षिणेन शरावती नाम नगरी। तस्याः परेण शरावती (सरावती) नाम नदी। 
सो5न्तः। ततः परेण प्रत्यन्तः। पश्चिमेन स्थूणोपस्थूणकी ब्राह्मणग्रामौ। - उत्तरेण उशीरगिरि: ।” 
(गिलगित मैनुस्क्रिप््स, जि० ३, भा० ४, पृ० १६०)। इससे ज्ञात होता है कि 
सल्लवती-सललवती-शरावती-सरावती। 'अन्त” सीमा के इस ओर है, 'प्रत्यन्त' उस पार। 

४:  मज्जुश्रीमूलकल्प (जायसवाल), श्लो० ३२४, 'उकाराख्य” राजा बुद्धशासन के लिए उद्यत होगा 
और शास्ता के प्रवचन को लिपिबद्ध करायेगा। 

६. अंगुत्तरिकाय (रो०) जि० ३, पृ० ५७ प्र०। 

७. जिसके समय में “दूसरी संगीति” कही गयी है। 

८-  तु०-मंजुश्री मूलकल्प (जायसवाल) श्लो० ४१७-२% “वीरसेन” पर द्र०-तारानाथ (अनु० 
शीफनर) पृ० ५०-४१। 

६. द्र०-प्रिलुस्कि, पूर्व०। 

आदि के विकास में जो अखिल भारतीयता प्रतिबिम्बित है, उसे ही पुरातत्त्वीय मृद्भाण्ड 
जगत्‌ में एन०बी०पी० का प्रसार सूचित करता है।?” इस अखिल भारतीयता का सबसे 
ज्वलन्त प्रतीक अशोक की धर्मलिपियाँ और स्तम्भ हैं। 

अशोक : अशोक और सद्धर्म के सम्बन्ध पर बहुत कुछ लिखा जा चुका है, किन्तु 
कुछ विवाद अभी तक शान्त नहीं माने जा सकते। सभी बौद्ध परम्पराएँ अशोक को बौद्ध 
घोषित करती हैं ।?? किन्तु जहाँ स्थविरवादी उन्हें निग्रोध एवं मौद्‌गली पुत्र तिष्य के अनुयायी 
बताते हैं, मथुरा के सर्वास्तिवादी उन्हें उपगुप्त के शिष्य मानते हैं।!* अशोक के अपने 
अभिलेखों में उनके स्वयं बौद्ध होने के कुछ संकेत होते हुए भी यह कहना कठिन है कि 
जिस “धर्म” का उन्होंने विविध उपायों से प्रचार किया वह सद्धर्म ही है। अशोक सभी धर्मो 
के हितैषी थे और किसी विशेष सम्प्रदाय का पक्ष-पोषण अनुचित समझते थे। वे सभी धर्मों 
की साखृद्धि चाहते थे तथा उनकी धर्मलिपियों में एक प्रकार का सारभूत सर्वसाधारण धर्म 
ही उपदिष्ट प्रतीत होता है। तथापि उनके व्यक्तिगत धर्म होने के कारण सद्धर्म को अशोक 
से अवश्य पर्याप्त सहायता प्राप्त हुई। “पाटिलपुत्र-संगीति” की अनुश्रुति में कम से कम 
आंशिक सत्य स्वीकार करना चाहिए ।*र अशोक के स्तम्भों में स्पष्ट ही धर्मचक्र आदि बौद्ध 
प्रतीक उत्कीर्ण हैं। बौद्ध परम्परा के अनुसार अशोक ने ८४,००० स्तूपों का निर्माण 
कराया ।** यह निस्सन्देह है कि अशोक के ही समय से बौद्ध प्रस्तरकला इतिहास में प्रकट 
होती है।** दिव्यावदान के अनुसार अशोक आर्य संघ का पंचवार्षिक सत्कार करते थे [* 
यह सम्भव है क्योंकि परवर्ती काल में भी पंचवर्षीय दान परिषदों का बौद्ध शासकों में प्रचार 
उपलब्ध होता है।? 

तृतीय संगीति : 'तृतीय” संगीति का विवरण दीपवंश, महावंस, समन्तपासादिका एवं 
कथावत्थुअट्रठकथा में उपलब्ध होता है। किन्तु सैंहलक स्थविरवादी परम्परा के अतिरिक्त 
अन्यत्र इस संगीति के विषय में 'मौन” के कारण यह सन्देह उत्पन्न होता है कि यह संगीति 
क॒दाचित्‌ एकनिकायिक थी, चतुर्दिश नहीं ।*5 यह भी कहा गया है कि कदाचित्‌ दिव्यावदान 


१०. तु०-सुब्बाराव, पर्सनेलिटी आँवू इण्डिया, पृ० ४६; तु०-जी०आरण० शर्मा, पूर्व०। 

१9१. उदा०-दीपवंस, महावंस, दिव्यावदान, फाश्येन, श्वानच्वांग, तारानाथ, बुदोन। 

१२. मथुरा की 'स्थविर-परम्परा” (आचार्य०) मूलसर्वास्तिवाद-विनय तथा अशोकराजसूत्र में इस 
प्रकार उपलब्ध होती है - महाकाश्यप - आनन्द - शणिक (शाणवास) - उपगुप्त, 
द्र०-फ्राउवाल्नर, पूर्व-, पृ० २८-३४, पालि स्थविरपरम्परा दीपवंस आदि में प्रसिद्ध है, 
द्र०-नीचे; तु०-बुदोन, जि० २, पृ० १०८'€। 

१३. दे०-नीचे। 

१४. दिव्यावदान (सं० वैद्य, पृ० २४०। 

१५. दे०-नीचे। 

१६. दिव्यावदान, पृ० २५६। 

१७. फाश्येन और श्वानच्चांग, दे०-नीचे। 

१८. उदा० तु०-कीथ, बुधिस्ट फिलॉसफी, पृ० १८-१६, टॉमस, हिस्टरी आँव बुधिस्ट थॉट, पृ० ३५। 

में प्रोक्ष अशोक की पंचवर्षीय परिषद को ही अतिरंजित कर 'संगीति” बना दिया गया हो। 
अशोक के अभिलेखों में इस संगीति का निर्विवाद उल्लेख प्राप्त नहीं होता। यदि पालिपरम्परा 
सत्य है तो अशोक का मौन दुर्बोध है। दूसरी ओर, कौशाम्बी, सारनाथ तथा साँची के 
अभिलेखों में अशोक ने स्पष्ट ही संघभेद को निराकृत करने का निश्चय प्रकट किया है।** 
उनका कहना है कि उन्होंने संघ को समग्र किया, तथा जो भिक्षु अथवा भिक्षुणी संघभेद के 
लिए प्रयलशील हो, उसे अवदात वस्त्र पहिना कर संघ से निकालने की उन्होंने आज्ञा दी। 
सारनाथ-स्तम्भलेख में महामात्रों को आदेश दिया गया है कि वे उपोसथ के दिनों में नित्य 
जाकर उल्लिखित राजशासन के पालन की ओर सावधान हों । इससे पालिपरम्परा का समर्थन 
होता है कि अशोक के समय संघ नाना सम्प्रदायों में विभक्त था तथा अशोक ने संघ को 
समग्र किया। यह स्मरणीय है कि विभिन्‍न सम््रदायों के भिक्षु पृथकू-पृथक्‌ आवासों में नहीं 
रहते थे। अतएव उनमें विनय-सम्बन्धी मतभेद के कारण एकत्र उपोसथ के पालन में 
कठिनाई दुर्निवार रही होगी। कहा गया है कि इस अवरोध से सात वर्ष तक अशोकाराम में 
उपोसथ नहीं किया गया।*? इस पर अशोक ने मौदूगली पुत्र तिष्य की संरक्षकता में भिक्षुओं 
को एकत्र किया, तथा उनके सिद्धान्तों की परीक्षा के अनन्तर जो भिक्षु विभज्यवादी नहीं थे 

उन्हें संघ से निकाल दिया। 
यह निश्चित है कि अशोक ने संघभेद के विरुद्ध एवं संघ की समग्रता के पक्ष में 
नियम बनाये। किन्तु यदि उन्होंने 'संगीति” संयोजित की होती तो इसका अवश्य ही स्पष्ट 
उल्लेख करते। दूसरी ओर, यदि संगीति न हुई होती तो विभिन्‍न सम्प्रदायों के संघर्ष में 
अशोक किस सम्प्रदाय के अनुसार संघ की समग्रता के विषय में राजशासन प्रवर्तित करते? 
ऐसा प्रतीत होता है कि संगीति अवश्य हुई थी, किन्तु उसके आयोजन में संघ का ही हाथ 
था। इसीलिए अशोक ने उसका साक्षात्‌ उल्लेख नहीं किया है।*? तथापि भाब्रू अभिलेख में 
इस संगीति का संकेत कथंचित्‌ देखा जा सकता है। इसमें अशोक अपने को “'मागध राजा! 
बतलाते हुए संघ का अभिवादन करते हैं तथा सद्धर्म के सब अनुयायियों के लिए विशेष रूप 
से स्मरणीय कुछ धर्मपर्यायों का निर्देश करते हैं। डॉ० भण्डारकर का सुझाव है कि यहाँ पर 
“संघ” शब्द से किसी विशेष स्थान पर एकत्र समस्त संघ के प्रतिनिधियों का अर्थ ग्रहण करना 
चाहिए ।** ऐसी व्यवस्था करने पर अशोक का अपना स्वयं परिचय देना भी समझ में आता 
है। क्योंकि कदाचित्‌ संगीति में दूर-दूर के भिक्षु आये होंगे। अन्य सम्प्रदायों के मौन का 
कारण इस संगीति में विभज्यवादियों का प्राधान्य हो सकता है, किन्तु यदि संगीति एकदेशी 
थी तो अशोक उसके नियमों को क्‍यों मानते? वे स्वयं साम्प्रदायिकता एवं पक्षपात के प्रतिकूल 





१६. द्र०-डी०आर० भण्डारकर, अशोक (द्वितीय संस्करण), पृ० ६६; तु०-वी० स्मिथ, अर्ली 
हिस्टरी आँव इण्डिया (चतुर्थ संस्करण), पृ० १६६। 

२०. द्र०-वि० डिबेट्स कमेन्टरी (पी०टी०एस०, अनुवाद) पृ० ५।॥ 

२१. तु०-वी० स्मिथ, वही, स्मिथ के अनुसार अभिलेख पहले के हैं, संगीति बाद की। 

२२. द्र०-भण्डारकर, अशोक, पृ० १०१-२। 

उपदेश करते थे। वस्तुतः यह स्मरणीय है कि पहली दो संगीतियाँ विनय में उल्लिखित हैं, 
अतएव उनका विवरण परवर्ती बौद्ध परम्पराओं में सर्वत्र उपलब्ध होता है। यही नहीं, वे 
संगीतियाँ संघभेद के पूर्व की होने के कारण सर्वमान्य है, किन्तु दूसरी संगीति के अनन्तर 
शाखा-भेद उत्पन्न होने से तथा भिक्षुओं के ऐतिहासिक अज्ञान के कारण घटनाओं और 
व्यक्तियों की स्मृति धुंधती हो जाने से यह सम्भव है कि उपेक्षा एवं विस्मरण अथवा 
स्पृति-संकर के कारण ही इस तीसरी संगीति का स्पष्ट विवरण “उत्तरी बौद्ध' परम्परा में 
नहीं मिलता। तथापि यह उल्लेखनीय है वसुमित्र के अनुसार संगीति अशोक के समय में 
कुसुमपुर में हुई थी तथा इस विवरण में दस विनय-वस्तुओं की चर्चा न होकर महादेव की 
प्रतिपादित 'पाँच वस्तुओं का उल्लेख है।** महादेव की 'पाँच बातें” कथावस्तु में उपलब्ध 
होती हैं।** यह स्पष्ट है कि वसुमित्र ने 'दूसरी' और “तीसरी”, 'संगीतियों” को एक कर 
दिया है और यह प्रक्रिया में कुछ अंश दूसरी संगीति का और कुछ तीसरी का लुप्त हो गया 
है। अतः यह निष्कर्ष निकाला जा सकता है कि तीसरी संगीति के विषय में न तो अशोक 
सर्वथा मौन हैं, न विभज्यवादियों के बहिर्भूत अन्य सम्प्रदाय ।*< तीसरी संगीति की 
ऐतिहासिकता अवश्य सूचित होती है, किन्तु उसका निष्पक्ष ऐतिहासिक विवरण प्राप्त नहीं 
होता [५ 

महावंस के अनुसार संघ में प्रविष्ट तीर्थिकों के बाहुल्य के कारण सात वर्ष तक 
उपोसथ एवं प्रवारण न हुई ।*९ यह सुनकर अशोक ने एक अमात्य को अशोकाराम5 भेजा 
और कहा कि विवाद की शान्ति के अनन्तर उपोसथ का विधान होना चाहिए। अमात्य के 
राजशासन सुनाने पर भिक्षुओं ने तीर्थिकों के साथ उपोसथ न करने का अपना निर्णय 
दुहराया। अमात्य ने बलपूर्वक उपोसथ कराने के प्रयत्न में कुछ स्थविरों का सिर काट लिया। 
राजा के अनुज तिष्य स्थविर के बीचबचाव से यह काण्ड रुका और अशोक को सूचना 
पहुँची। अशोक ने दुःखी होकर जानना चाहा कि ऐसी परिस्थिति में दोषी कौन ठहरेगा। 
भिक्षुओं ने विभिन्‍न मत प्रकट किये। कुछ ने राजा को भी दोषी माना। अन्ततः राजा ने 
निर्णय के लिए मौदगलीपूत्र तिष्य* को बुलाने का निश्चय किया। उनके बुलाने के लिए 
पहले चार स्थविर और चार अमात्य भेजे गये। प्रत्येक स्थविर के साथ एक सहस्न भिक्षु और 
प्रत्येक अमात्य के साथ एक सहस्न राजपुरुष थे। किन्तु मौदूगलीपुत्र ने निमन्त्रण अस्वीकार 
कर दिया। इस पर पूर्ववत्‌ अनुचरों के साथ आठ स्थविर और आठ अमात्य भेजे गये, किन्तु 





२३. कसुदा, पूर्व, पृ० १४। 

२४. पूसें, जेगआर०आर०ए०एस०, पूर्व० स्थल। 

२५. श्वान्‌च्वांग के विवरण में भी इस संगीति का क्थचित्‌ उल्लेख द्रष्टव्य है - बील, जि० ३३१। 

२६. तु०-एस०एन० दुबे, पूर्व; दुबे, राजस्थान यूनिवर्सिटी स्टडीज, १६६४-६६॥। 

२७. महावंस (बम्बई, १६५६), पृ० ४३ प्र०। 

२८. समन्तपासादिका (सं० तकाकुसु) के अनुसार अशोकाराम अशोक ने ही बनवाया था। 

२६. सांची, द्वितीय स्तूप के एक अभिलेख में 'सपुरिस भोगलिपुत्त” (सत्पुरुष मौद्‌गलीपुत्र) का नाम 
उपलब्ध होता है। 

कोई सफलता प्राप्त न हुई। सानुचर सोलह स्थविर और सोलह अमात्यों के भेजने पर 
मोदूगलोपुत्र ने अहोयंग पर्वत से उतरना स्वीकार किया, जहाँ वे सात वर्ष से एकान्त ध्यान 
में निरत थे। राजा ने स्वयं गंगा जल में खड़े होकर स्थविर को नाव से उतारा। सत्कार के 
पश्चात्‌ राजा ने चमत्कार प्रदर्शन के लिए अनुरोध किया। स्थविर ने भूकम्प-सिद्धि दिखला 
कर राजा को संतुष्ट किया। इसके पश्चात्‌ उन्होंने राजा को समझाया कि भिश्ुवध का 
अपराध उन्हें न लगेगा और क्योंकि कर्म तब तक सदोष नहीं होता जब तक मन सदोष न 
हो। 


राजा ने पृथ्वी भर के भिक्षुओं को अशोकाराम में एकत्र करवाया। भिक्षुओं के मत की 
परीक्षा के अनन्तर मिथ्या दृष्टि वाले भिक्षुओं की प्रव्॒ज्या छीन ली गयी।रै? इस प्रकार 
६०,००० भिक्षु निकाले गये। राजा ने धार्मिक भिक्षुओं से भी भगवान बुद्ध का वास्तविक मत 
पूछा, जो उन्होंने विभज्यवाद बताया। मौदूगुलीपुत्र ने इसका समर्थन किया तथा भिश्षु-संघ ने 
शुद्ध होकर पुनः उपोसथ का विधान किया। 

मौद्गलीपुत्र ने बहुसंख्यक भिक्षु-संघ में एक सहस्न बुद्धिमान, षडभिज्ञ, त्रिपिटकविद्‌ 
और प्रतिसम्भिदा प्राप्त भिक्षुओं को सद्धर्मसंग्रह के लिए चुना और उनके साथ अशोकाराम 
में ही संगीति की। अन्य मतों के खंडन के लिए स्थविर ने कथा-वत्थुष्पकरण की रचना की। 
इस प्रकार अशोक की संरक्षकता में तथा मौद्गलीपुत्र की अध्यक्षता में एक सहस्र भिश्लुओं 
ने नौ महीनों में तीसरी धर्मसंगीति समाप्त की। अशोक के शासन का उस समय १७वाँ वर्ष 
था तथा मौद्गलीपुत्र ७२ के थे। संगीति समाप्त करके मौदूगलीपुत्र के भविष्य को देखते हुए 
प्रत्यन्त प्रदेशों में बुद्ध शासन की स्थापना के लिए अनेक स्थविरों को भेजा। 

दीपवंस, कथावत्थुप्पकरण एवं समन्तपासादिका में तृतीय संगीति का विवरण इसके 
समंजस है। यह स्पष्ट है कि इस 'संगीति' के दो भाग थे - 'तीर्थिक' भिक्षुओं का संघ से 
निष्कासन, त्रिपिटक का विशेषतया अभिधर्म पिटक का, संगायन। विनय-भेद के कारण 
उपोसथ में कठिनाई ही संगीति का मूल कारण था। कदाचित्‌ अशोक ने केवल इसी विषय 
में संगीति के निर्णय को मान्य ठहराया हो । त्रिपिटक-संगायन अथवा जैसा अधिक सम्भाव्य 
है, मौद्‌गलीपुत्र के द्वारा विभज्यवाद के विरोधियों के निराकरण का प्रयत्न, कदाचित्‌ एकदेशी 
अर्थात्‌ एकनिकायिक था। कथावत्थुप्पकरण अपने वर्तमान रूप में एक साहित्यिक इकाई नहीं 
है।*? नाना साम्प्रदायिक मतों के आविर्भाव एवं उनसे परिचय होने पर उनका खण्डन भी 
सम्भवतः मौदगलीपुत्र की मूल कथावस्तु में संयोजित कर दिया गया और इस प्रकार उसकी 
वर्तमान रूप में क्रमिक निष्पत्ति हुई। भाषा के विचार से प्रथम “कथा” में मागधी छाया उसकी 
प्राचीनता द्योतित करती है। 


३०. एकमत से वे मुख्यतया महासांधिक थे, (दत्त, पूर्व० पृ० २६६)। किन्तु यह स्मरणीय है कि 
कथावस्तु की प्राचीनतम “कथा' वात्सीपुत्रीयों के विरोध में है। 

३१. द्र०-ऑरजिन्स आँव्‌ बुद्धिज्म, पृ० १३-१४, तु०-श्रीमती राइज डेविड्स, पाइन्ट्स ऑव 
कान्ट्रोवर्सी, भूमिका, अट्ठसालिनी के अनुसार 'कथावत्थु' की रचना भी परम्परया बुद्ध 
भगवान्‌ के द्वारा ही माननी चाहिए। (द्र०-नीचे)। 

अशोक के अभिलेखों से ज्ञात होता है कि उसने सर्वत्र अपने साम्राज्य में, प्रत्यन्त 
प्रदेशों में तथा सुदूर पश्चिमी विदेश मे “धर्म-विजय' का प्रयत्न किया तथा अपने दूत भेजे। 
अनेक इतिहासकारों ने मान लिया है कि अशोक की यह धर्म-विजय सद्धर्म का ही प्रचार 
था और अंततः इसे स्वीकार किया है कि अशोक के संरक्षण के कारण मगध का एक धार्मिक 
सम्प्रदाय विश्वविजय धर्म में परिणत हो गया।*२ किन्तु इसके विपरीत यह स्मरणीय है कि 
स्थविरवादियों की उपर्युक्त परम्परा के अनुसार मौदूगलीपुत्र तिष्य ने ही प्रत्यन्त जनपदों में 
धर्म प्रचार के लिए भिक्षुओं को भेजा। कश्मीर-गन्धार के लिए मज्झन्तिक भेजे गये, 
महणषिमण्डल के लिए महादेव, बनवासी के लिए रक्खित, अपरान्त के लिए योनक धम्मरविखत 
महारट्रठ के लिए महाधम्मरक्खित, यवनों में महारक्खित, हिमवल््देश में मज्झिम, काश्यपगोत्र, 
मूलंदेव, सहदेव और दुन्दभिस्वर, सुवण्णभूमि में सोण और उत्तर, ताम्रपर्णी को महेन्द्र 
'इट्रिटय', 'उत्तिय', सम्बल और भद्रशाल। अभिलेखों से स्थविरवादियों के द्वारा धर्म प्रचार 
के इस प्रयत्न का आंशिक समर्थन उपलब्ध होता है।रेरे 

प्रत्यन्‍्त जनपदों में प्रसार : महावंश के अनुसार उपालि के शिष्य दासक थे, दासक 
के सोणक, सोणक के सिग्गव और चण्डवज्जि, सिग्गव के मोग्गलिपुत्त तिस्स। यह 
आचार्य-परम्परा सर्वास्तिवादी परम्परा से भिन्‍न है जिसके अनुसार आनन्द के शिष्य 
शाणवास थे और शाणवास के उपगुप्त। थेरवादी परम्परा वैशाली, राजगृह और पाटलिपुत्र 
की है, सर्वास्तिवादी परम्परा मथुरा की। मोग्गलिपुत्त की प्रेरणा से अशोक के शासन के छठें 
वर्ष में उसके लड़के महेन्द्र और लड़की संघमित्रा ने प्रव्॒ज्या ली। महेन्द्र बीस वर्ष के थे, 
संघमित्रा अठारह की। तृतीय संगीति के पश्चात्‌ मोग्गलिपुत्त ने महेन्द्र को इट्रिठय, उत्तिय, 
सम्बल और भद्रसाल के साथ धर्म प्रचार के लिए लंका भेजा। उस समय महेन्द्र को प्रव्॒जित 
हुए बारह वर्ष हुए थे। महेन्द्र की माता विदिशा में रहती थी और विदिशा के ही मार्ग से 
वे लंका में मिश्रक पर्वत (मिहिन्तले) पहुँचे जहाँ देवानाम्प्रिय तिष्य शासन करते थे। पीछे 
संघमित्रा ताम्र-लिप्ति से नाव पर चढ़कर जम्बूकोल पहुँची। सिंहल में भिक्षु और भिक्षुणी-संघ 
की स्थापना कर महेन्द्र और संघमित्रा ने तिष्य के उत्तराधिकारी उत्तिय के शासनकाल में 
निर्वाण प्राप्त किया।* यह उल्लेख्य है कि फाश्येन ने सिंहल में सद्धर्म का प्रवेश बुद्ध 
भगवान के द्वारा बताया है।* श्वानू-च्वांग ने अशोक के अनुज महेन्द्र को सिंहल में बौद्ध 





३२. तु०-वी० स्मिथ, पूर्व पृ० १६७-६६। 

३३. सोनारी और सांची के स्तूपों से प्राप्त अभिलेखों में हैमवत दुन्दुभिस्वर, सत्पुरुष मध्यम 
(मज्मिम) एवं 'सर्वहेमवताचार्य काश्यपगोत्र” के नाम उपलब्ध होते हैं। यह भी उल्लेखनीय है 
कि नागार्जुनिकोण्ड के एक परवर्ती अभिलेख में ताम्रपर्ण के स्थविर आचार्यो को 
कश्मीर-गन्धार-चीन-चिलात तोसलि-अवरंत-वंग-वनवासि-यवन-द्रविड-फ्लुर के प्रसादक कहा 
गया है। (दे०-नीचे)। 

३४. महावंस, पृ० ८४ प्र०। 

३५. फाश्येन (अनु० लेग) पृ० १०२। 

३६. श्वान्‌च्वॉंग (अनु० बील, प्र० सुशील गुप्त) जि० ४, पृ० ४४२। 


।७। बौद्ध धर्म का प्रसार और कला १६१ 
धर्म का प्रथम प्रचारक बातया है।*5 यह स्मरणीय है कि फाश्येन भी अशोक के अनुज का 
उल्लेख करता है, जिसे वह अर्हत्‌ बताता है।* किन्तु इन अनुश्रूतियों को सिंहली परम्परा 
से अधिक महत्व नहीं दिया जा सकता [रै८ 

सुवर्ण भूमि और दक्षिणापथ : “सुवर्णभूमि” का अर्थ स्पष्ट नहीं है। वर्मा में सुवर्णभूमि 
का रामज्वदेश (बर्मा) से तादात्य स्वीकार किया गया है, किन्तु यह संदिग्ध है 5 सुवर्णभूमि 
का सम्बन्ध 'सुवर्णगिरि' से स्थापित किया जाना चाहिए। सुवर्णगिरि अशोक की प्रादेशिक 
राजधानी थी और कदाचित्‌ उसकी स्थिति दक्षिण में मास्की के निकट थी।“” वहाँ की 
स्वर्णगर्भा भूमि ही कदाचित्‌ “सुवर्णभूमि” थी जहाँ सोण और उत्तम को धर्मप्रचार के लिए 
भेजा गया। दूसरी ओर यह भी स्मरणीय है कि सुवर्णभूमि का भारत के अन्दर अन्यत्र 
उल्लेख सुलभ नहीं है। अर्थशास्त्र एवं मिलिन्दपज्हो में कदाचित्‌ विदेश उद्दष्ट है। यह 
सम्भव है कि “अलडोरेडो” के समान सुवर्ण भूमि भी भारत के बाहर दक्षिणपूर्व के किसी भाग 
का नाम रहा हो। किन्तु इतना निश्चित है कि बर्मा में सद्धर्म की निश्चित सत्ता अशोक के 
समय से अनेक शताब्दी परवर्ती है। प्रोम के निकट ई० तीसरी से छठी शताब्दी के मध्य के 
पालि अभिलेख प्राप्त हुए हैं जो उस समय वहाँ हीनयान का प्रचार सूचित करते हैं“? 
क॒दाचित्‌ ई० तीसरी शताब्दी में दक्षिण भारत अथवा सिंहल से सद्धर्म दक्षिणी वर्मा पहुँचा। 
दूसरी ओर उत्तरी वर्मा में सद्ध्म कदाचित्‌ समतट से पहुँचा था।** 

बौद्धधर्म का महिषमण्डल, बनवासी, महाराष्ट्र और उपरान्त में अशोककालीन प्रचार 
और प्रसार अनायास विश्वास्य है। महिषमण्डल अथवा महिषराष्ट्र से महीशासकों को सम्बद्ध 
किया गया है, किन्तु यह सम्भाव्यमात्र है। यह अवधेय है कि अपरान्त में प्रचार का कार्य 
एक यवन (योनक) को दिया गया है जो कि सुराष्ट्र गें अशोक के प्रान्तपति यवनराज तुषाष्प 
का स्मरण दिलाता है। यह भी विचारणीय है कि संघ के द्वारा इस धर्म प्रचार के प्रसंग में 
दक्षिणपूर्वी भारत का उल्लेख प्राप्त नहीं होता। नन्दराज के समय में कलिंग में जैनशासन 
विदित था। कलिंग विजय के अनन्तर अशोक ने वहाँ “धम्म” के अनुकूल व्यवस्था की थी। 





३७. फाश्येन (अनु० लेग), पृ० ७७। 

३८. तु०-स्मिथ, अर्ली हिस्टरी आव इण्डिया, पृ० १६६-६७। 

३६. तु०-इलियट, हिन्दुइज्म एण्ड बुद्धिज्म, जि० ३, पृ० ५०, तारानाथ के अनुसार भी अशोक 
के समय से कोकिदेश में धर्म का प्रचार हुआ। कोकिदेश कदाचितृ्‌ वर्मा था। द्र०-तारानाथ 
(अनु० शीफनर) अध्याय ३६। 

४०. तु०-स्मिथ, वही, पृ० १७२, फ्लीट ने सुवर्णगिरि का तादात्य राजगृह के निकट सोनगीर से 
स्थापित किया है - जे० आर० ए० एस०, १६०६, पृ० €८१-१०१६, दत्त के अनुसार 
सुवर्णभूमि कदाचित्‌ मगध के पास रही होगी, पूर्व, जि० २, २७१। 

४१. द्र०-जे० ए० १६१२, पृ० १३१-३६॥ 

४२. इलियट, पूर्व० जि० ३, पृ० ५३ 

उत्तरापथ : पालि परम्परा में हिमवत्मदेश, कश्मीर, गन्धार एवं यवनराष्ट्र में धर्मप्रचार 
का श्रेय मौद्‌गलीपुत्र से भेजे हुए काश्यपगोत्र, दुन्दुभिस्वर, मध्योन्तिक एवं महारक्षित को दिया 
हुआ है। हैमवतों के आचार्य काश्यपगोत्र, दुन्दुभिस्वर एवं मध्यान्तिक की ऐतिहासिकता ऊपर 
सूचित की जा चुकी है। हिमवत्सप्रदेश में काश्यपीय अथवा हैमवत सम्प्रदायों का प्रचार यही 
से मानना चाहिए ।“३ समन्तपासादिका में कहा गया है कि कश्मीर में एक नाग का आधिपत्य 
था। माध्यान्तिक ने उसे प्रसादित कर सद्धर्म का प्रचार किया तथा सबसे पहले आशीविषोपम 
सुत्तन्त का उपदेश किया।““ कश्मीर और गन्धार परवर्तीकाल में सर्वास्तिवादियों के केन्द्र थे। 
उत्तरापथ में सद्धर्म को प्रसारित करने का कुछ श्रेय मथुरा के सर्वास्तिवादियों को देना चाहिए 
जिन्हें उत्तरकाल में, “मूलसर्वास्तिवादी” कहा गया है।“* इनके विनय में न केवल मध्यान्तिक 
के द्वारा कश्मीर में धर्म प्रचार का उल्लेख है, अपितु बुद्ध भगवान को उड़िडयान एवं गन्धार 
तक गया हुआ कल्पित किया गया है। चीनी यात्रियों के विवरण से ज्ञात होता है कि 
उत्तरापथ में प्रचलित अनुश्रुतियों ने नाना स्थानों को बुद्ध भगवान के जीवन और शरीर से 
सम्बद्ध किया था और वहाँ श्रद्धालु उपासकों ने स्तूप, चैत्य आदि का निर्माण किया था। बुद्ध 
भगवान के सर्वथा अपरिचित इन प्रदेशों में श्रद्धानुगामिनी कल्पना का यह महत्व भी 
अधिकतर सर्वास्तिवादियों की तथा कुछ अंश तक लोकोत्तरवादी महासांघिक आदि की देन 
है।/६ उत्तरापथ में सद्धर्म का प्रचार वैदेशिक राजकुलों का भी ऋणी था।४ 

अशोक ने जम्बूदीप के बाहर सुदूर पश्चिम तक “धम्म” के दूत भेजे जिनके द्वारा 
भारतीय आध्यात्मिक संस्कृति विशेषतया सद्धर्म का कुछ न कुछ परिचय अवश्य ही उन देशों 
तक पहुँचा होगा। यह सम्भव है कि निवृत्ति, तप, अहिंसा, मैत्री, निर्माणकाय आदि के 
सिद्धान्तों ने ईसाई धर्म के अभ्युदय और विकास में सहायता पहुँचायी हे | 

बौद्ध कला का विकास; कला का उद्गम और बौद्ध धर्म : सिन्धु-सभ्यता में शिल्प 
और वस्तु धार्मिक जीवन के अंग और सहायक के खूप में उल्पब्ध होते हैं। सैन्धव शिल्प 





४३. दे०-नीचे। 

४४. तु०-बील, श्वानच्वांग जि० २, पृ० १८६। 

४५. इसके विरोध में द्र०-फ्राउवाल्नर, पूर्व पृ० २४-४०। 

४६. श्वानूच्चांग ने लोकोत्तरवादियों को बामियान में देखा था, बील, जि० १, पृ. ११४, उड््‌डियान 
में उसने सर्वास्तिवादी, धर्मगुप्त, महीशासक, काश्यपीय एवं महासांधिकों का उल्लेख किया है, 
वही, जि० २, पृ० १६७। 

४७. दे०-नीचे। 

४८- द्र०-राय चौधरी, पुलीटिकल हिस्ट्री ऑव एन्श्येन्ट इण्डिया पृ० ६१४-१७; इलियट हिन्दूइज्म 
एण्ड बुद्धिज्म, जि० ३, पृ० ४२६, प्र० विन्टरनित्स, पूर्व, पृ० ४०२ प्र०; स्मिथ, पूर्व पृ० 
१६७। सामान्यतः तु०-एडमंड्स, बुधिस्ट एण्ड क्रिश्चियन गौस्पेल्स (चतुर्थ संस्करण, सं० 
आनेसाकि, १६०८-६) गार्वे, इन्दीन उन्द दास क्िस्तेन्तुम। 

में परवर्ती भारतीय कला के कुछ विशिष्ट लक्षण देखे जा सकते हैं - मानव रूप की 
आदर्शपरक अभिव्यक्ति, पशुओं का स्वाभाविक निरूपण।*< मानवरूप आध्यात्मिक शक्ति 
अथवा चेतना को प्रतिबिम्बित करने की योग्यता से ही देवता को 'मूर्ति” प्रदान करता है। 
प्रतिमार्थ उपयुक्त नररूप के लिए आवश्यक है कि उसमें दैहिकता के स्थान पर प्राणिक 
स्फूर्ति का प्राधान्य हो तथा वह 'वैयक्तिक' न होकर साधारणीकृत अथवा आदर्शीकृत हो। 
दूसरी ओर, पशु प्रकृति के अंग हैं, सजीव होते हुए भी उनमें कर्मशक्ति का अभाव है। यदि 
सैन्थव सभ्यता “योगविधा एवं संसारवाद” से परिचित थी, जैसा कि सम्भाव्य है, तो उसकी 
कला में नर और पशु का निरूपण-भेद सुबोध हो जाता है और परवर्ती भारतीय धर्म और 
लिपि के समान कला की परम्परा का भी मूल उद्गम सिन्धु सभ्यता में ही मानना चाहिए।£? 


वैदिक काल में यह परम्परा विच्छिन्न-सी प्रतीत होती है। सैन्धव नागरिकता वैदिक 
आर्यो की ग्रामीणता में विलुप्त हो गयी। ईंटों के स्थान पर लकड़ी के उपयोग से वास्तुकला 
अपने उपादान के समान पुरातत्त्वविदों के लिए भी निश्शेषभंगुर हो गयी। पुरुषविध, नररूप 
देवताओं का स्थान 'प्रत्यक्ष-तनु' देवताओं ने ले लिया जो काव्य की प्रेरणा होते हुए भी कला 
के लिए अमूर्त थे।*? 

सूर्य, अग्नि, वायु अथवा सोम के यजन के लिए उनकी प्रतिमाएँ अनावश्यक थीं। यह 
अदूभुत है कि जहाँ सिन्धु सभ्यता का अपने देवताओं के समान केवल नामहीन अवाकूरूप 
शेष मिलता है, वैदिक सभ्यता का अभौतिक वाड्मय रूप ही उपलब्ध होता है। वैदिक देवता 
भी शब्दात्मक थे न ! अस्तु, उत्तर वैदिक काल से यह परिस्थिति क्रमशः परिवर्तित हुई तथा 
अनेक कारणों के समवेत प्रभाव से अशोक के युग में कला का पुनर्जन्म हुआ। इन कारणों 
को त्रिविध कहा जा सकता है - कला के पोषक सामाजिक वर्ग का उदय, कारीगरी का 
विकास एवं धार्मिक प्रेरणा का अभाव। ई०पू० छठी शताब्दी से नगर-जीवन, धनिकवर्ग तथा 
राजदरवारों के अभ्युदय के साथ वास्तुकला तथा विविध शिल्पों का पुनरुज्जीवन स्वाभाविक 
था। कुछ शताब्दियों तक इस वास्तु के विषय धनिकों के हर्म्य तथा राजप्रासाद ही थे और 
इसका अधिकांश दारुमय होने के कारण अतीव भंगुर था। चन्द्रगुप्त मौर्य का पाटलिपुत्र का 
प्रासाद इसके एक उत्कृष्ट उदाहरण के रूप में स्मरणीय है।** हाथीदाँत, काष्ठ आदि के 
शिल्पों ने इस युग में पर्याप्त प्रगति की। प्रचलित धर्म में यक्षों की प्रतिमाओं का भी उपयोग 
होता था।** श्रेणियों के विकास ने शिल्पियों को संगठन, शिक्षा एवं परम्परा प्रदान की 


४६. द्र०-नर्तकी की ताम्रमूर्ति, मुद्रांकित पशुपति; मुद्रांकित वृषभ; द्र०-व्हीलर, पूर्व चित्रफलक, 
१७, २३। 

५०. तु०-रोलण्ड, आर्ट एण्ड आर्किटेक्चर आँव इण्डिया, पृ० ४८। 

५१. तु०-'प्रत्यक्षाभिस्तनुभिरवतु वस्ताभिरष्टाभिरीशः” (शाकुन्तल)। 

५२. द्र०-मैक्रिन्डल, एन्शेन्ट इण्डिया एज डिस्क्राइब्ज बाइ मेगास्थनीज एण्ड एरियन, पृ० ६५-६८ 
तु०-स्पूनर, ए० एस० आइ० ए० आर० १६१२-१३ वैडल, रिपोर्ट ऑव एक्सकवेशन्स एट 
पाटलिपुत्र (१६०३); तु०-फाश्येन (अनु० जाइल्‍स), पृ० ४५।॥ 

५३. उदा०-पारखम और पटना की प्रसिद्ध, किन्तु विवादग्रस्त मूर्तियाँ, दीदारगंज की यक्षी। 

जिसके सहारे कला में निपुणता का विकास सम्भव हुआ। अपने समर्थक धनिकों और 
शासकों ने अनुग्रह से बौद्ध विहारों की समृद्धि बढ़ी तथा कालान्तर में वे स्वयं कला के 
पोषक बने गये और कला धर्मप्रचार का माध्यम। 

कला और धर्म का यह समन्वय एक विशाल आध्यात्मिक क्रान्ति का द्योतक था। संक्षेप 
में इस क्रान्ति का अर्थ था मनुष्य और देवता का समुपसर्पण। प्राचीन वैदिक धारणा में मर्त्य 
* और अमर्त्य का विभेद आत्यन्तिक था। कर्मवाद ने इस भेद को जर्जरित कर दिया। कर्म के 
बल से मनुष्य देवलोक में जन्म ग्रहण करते हैं, कर्म क्षीण होने पर देवता मनुष्यलोक में गिर 
पड़ते हैं। ऐसी स्थिति में पुराने देवता अपार्थक हो गये तथा उनका स्थान परम देवता अथवा 
ईश्वर ने ले लिया, दूसरी और कपिल, बुद्ध, महाबीर आदि ईश्वरोपम सिद्ध गुरुओं ने। 
ईश्वर के अनुग्रह से कर्म का बन्धन शिथिल हो जाता है तथा ईश्वर स्वयं मनुष्य रूप में 
अवतार ग्रहण करते हैं। सिद्धणण कर्म से मुक्ति का पथ प्रदर्शित करते हैं तथा वे स्वयं 
मनुष्य होते हुए भी संसार से उत्तीर्ण हैं। संसार में अवतीर्ण ईश्वर एवं संसार से उत्तीर्ण सिद्ध 
पुरुष, दोनों में ही लोक एवं लोकोत्तर का समन्वय दृष्ट होता है। अवतार एवं महापुरुष का 
तात्त्विक भेद ज्ञानियों का गोचर है, साधारण श्रद्धालु एवं मुमुधु के लिए दोनों ही पारमार्थिक 
आदर्श के प्रत्यक्ष रूप तथा भक्ति के विषय हैं। धर्म की इस जनसुलभ एवं भक्तिप्रधान धारा 
के विकास में कला ने सुयोग प्रदान किया। 

बौद्ध कला के विषय : बौद्ध कला के प्राचीनतम विषय विहार एवं स्तूप थे। विनय में 
पाँच प्रकार के 'लयनों” अथवा शयनासनों का उल्लेख प्राप्त होता है जिन्हें विहार, अर्धयोग, 
प्रासाद, हर्म्य एवं गुह्म कहा गया है।*रे* इनमें चतुर्विध गुह्ा का परवर्ती कला के दृष्टिकोण 
से विशेष महत्त्व सिद्ध हुआ। वस्तुतः विहार भिक्षुओं के संवास थे; प्राकृतिक गुहावास का 
प्रयोजन एकान्तचर्या थी। कृत्रिम गुहात्मक विहारों ने कालान्तर में आवासिकता तथा 
एकान्तचर्या का विचित्र समाधान प्रस्तुत किया। प्रारम्भ में यह स्वाभाविक था कि पहाड़ी काट 
कर गुहा निर्माण करने में आदर्श के रूप में पूर्वोपस्थित दारुनिर्मित विहार की रचना का 
अनुकरण किया जाय। इस प्रक्रिया में क्रमशः प्रस्तर-कला का विकास भी स्वाभाविक था। 
स्तूप परिनिवृत्त तथागत का प्रतीक था, अतएव स्तूप अक्ष्वा चैत्य की पूजा के प्रचलित होने 
पर कालान्तर में चैत्यगरहों का निर्माण हुआ। सामान्यतः सभी प्राचीन विहार एवं चैत्यगृह जो 
गुहा व्यतिरिक्त या अनुत्तरवनित थे, धराशायी हो चुके हैं। 

बौद्ध परम्परा के अनुसार परिनिर्वाण के समनन्तर ही तथागत की चिताशेष शरीर 
धातु का अष्टधा विभाजन हुआ तथा प्रत्येक पर पृथकू-पृथक्‌ स्तूप की रचना हुई। यह 
संदिग्ध है;*“ किन्तु मृत देह अथवा उसके कुछ अंश के सोपचार निखनन की प्रथा अत्यन्त 





५३अ. विनय ना०, चुल्लवग्ग, पृ० २३६। 

४४. महापरिनिब्बानसुत्तन्त के अनुसार कुसीनारा के मल्‍ल, मागध अजातशत्रु वैसाली के लिच्छवि, 
कपिलवत्थु के सक्य, अल्लकप् के बुलि, रामगाम के कोलि०, वेठदीपक ब्राह्मण तथा पावा 
के मल्लों में 'शरीरशेष” का विभाजन हुआ था। 

प्राचीन है। भारतीय प्रागितिहास तथा वैदिक साहित्य से इसके अनेक भेद ज्ञात होते हैं ।६* 
मृतक को गाड़कर उस स्थान को चिन्हित करने के लिए मृत्तिका, इष्टका अथवा प्रस्तर का 
विविध उपयोग अनेकत्र पाया जाता है। स्तूप का अण्डाकार स्वाभाविक मृतिकासंचय के 
आकार से निःसृत प्रतीत होता है।* हर्मिका एवं छत्र कदाचित्‌ मृदू-चय के ऊपर गाड़े हुए 
बाड़े के विकास से है। सम्भवतः राजाओं या चक्रवर्तियों के लिए स्मारक प्रधान स्तूपों का 
निर्माण किया जाता था।*” तथागत का धर्मराज, धार्मिक चक्रवर्ती मान लेने पर उनके लिए 
भी वैसे ही स्तूपों की कल्पना एवं रचना स्वाभाविक थी। स्तूपों के आकार का वर्धन, उनकी 
चिरस्थिति के लिए प्रस्तर का उपयोग तथा उनके अलंकरण के लिए कलात्मक परिष्कार का 
आधान, विकास के क्रम में स्वभावतः सिद्ध होते हैं। 


मौर्यकाल : बौद्ध कला के ऐसे उदाहरण, जो निश्चयपूर्वक अशोक से प्राचीन कहे जा 
सकें, उपलब्ध नहीं हैं।४८ यह भी सत्य है कि मौर्य-शुंग काल का बौद्ध प्रस्तर-शिल्प 
काष्ठ-शिल्प का अनुकरण है तथा मौर्यों के पहले की किसी प्रस्तर-कला का निश्चित 
अवशेष भी प्राप्त नहीं होता ४5 इन तथ्यों के आधार पर यह कहा गया है कि अशोककालीन 
प्रस्तर कला को मौर्य साम्राज्य के पश्चिमी सम्पर्क का परिणाम मानना चाहिए ।*० शाखामनीषी 
साम्राज्य के प्रचुर विस्तार ने नाना पश्चिमी सभ्यताओं के “सन्द्रवर्ण' की प्रक्रिया को अग्रसर 
किया। मिन्न, असीरिया और यूनान की कलाओं के सम्मिश्रण से उत्पन्न शाखामनीषी ईरानी 
कला विभिन्‍न सभ्यताओं के असमंजस मेल को प्रतिबिम्बित करती हैं।*? पर्सीपोलिस का 
प्रसिद्ध स्तम्भ अपने आकार से इस संस्कृति संगम का प्रतीक माना जा सकता है। अशोक 





५५. ऋक्‌ संहिता, ७.८६.१, मैकडॉनल, वैदिक माइथॉलजी, पृ. १६५।॥ 

४६. तु०-स्तूप का अक्षरार्थ-निचय, द्र०-पालि टेक्स्ट सोसायटी का पालिकोश। तु०-शिल्पशास्त्र में, 
स्तूपिका-शिखराग्र। फर्ग्युशन स्तूप के अण्डाकार से यह अनुमान करते हैं कि उसका मूल 
मृत्तिका-संचय न रहा होगा, द्र०-हिस्टरी आँव इण्डियन एण्ड ईस्टर्न आर्किटेक्चर, जि० १, 
पृ० ६५-६६, शतपथ में प्राच्यों केः 'परिमण्डल' श्मशान का उल्लेख है। 

५७. द्र०-महापरिनिब्दानसुत्तन्त-“चक्कवत्तिस्स सरीरं झापेन्ति, चातुम्महापथे रज्जो चक्कवत्तिस्स 
थूप॑ करोन्ति।” पश्चिमी एशिया और मिस्र में राजाओं के मकबरों का प्रायः धूमधाम से 
निर्माण किया जाता था, तु०-रोलन्ड, पूर्व० पृ० ६१, नोट ४। 

५८. पिप्राव स्तूप को शाक्यनिर्मित कहा गया है किन्तु वहाँ से लब्ध पात्र के अभिलेख को निर्विवाद 
रूप से पढ़ना सम्भव नहीं है। 

५६. कौशाम्बी के उत्खनन में श्री जी०आर० शर्मा द्वारा प्राप्त नवीन सामग्री से इस पुरानी धारणा 
को आघात पहुँचता है। 

६०. उदा०-फोडरिंगटन, एन्शेन्ट इण्डिया (१६२६), रोलन्ड, पूर्व० पृ० ४४-४५, मार्शल, 
सी०एच०आई० जि० १, फोगल, बुधिस्ट आर्ट इन इण्डिया सीलोन एण्डजावा, पृ० ११, 
फर्ग्युसन, पूर्व जिला० १, पृ० ५६, स्मिथ, ए हिस्ट्री आव फाइन आर्ट इन इण्डिया एण्ड 
सीलोन, पृ० २०, ५६-६२। तु० एस० पी० गुप्त, रूट्स आँव इण्डियन आर्ट। 

६१. द्र०-गर्शमान, ईरान, पृ० १६५४-६६, फ्रैन्कफोर्ट, दि आर्ट एण्ड आर्किटेक्चर आव दि एन्शेन्ट 
ओरियन्ट, पृ० २१४-३३। 

के स्तम्भों को इस प्रकार के स्तम्भ से निःसृुत अथवा यवन शिल्पियों के द्वारा निर्मित बताया 
गया है। गुहाविहारों का मूल भी असीर्या एवं ईरान में खोजा गया है। यह भी कहा गया 
है कि अशोक धर्मलिपि प्रकाशित करने के अभिप्राय में भी ईरानी सम्राटों के अभिलेखों से 
प्रेरित हुए। लेखनकला और लिपि भी पश्चिमी एशिया से सीखी गयी। मौर्य प्रशासन तक 
पश्चिम का ऋणी बताया गया है। वस्तुतः मौर्य साम्राज्य एवं कला पर समकालीन प्रभाव को 
सम्भाव्य मानते हुए भी मौर्य संस्कृति की मौलिकता एवं भारतीयता को अस्वीकार नहीं किया 
जा सकता है। कतिपय अनिश्चित शैल्पिक तत्त्व विदेश से संगृहीत होने पर भी यह निर्विवाद 
है कि अशोककालीन कला की प्रेरणा बौद्ध धर्म के विकास से ही प्राप्त थी। 


बौद्ध परम्परा के अनुसार अशोक ने ८४,००० स्तूप तथा बहुसंख्यक विहारों का 
निर्माण कराया। चीनी यात्रियों ने भारत में नाना स्थलों पर स्तूप एवं विहार देखे जो उन्हें 
अशोक-निर्माणित बताये गये। दुर्भाग्यवश इनमें से कोई भी इस समय कम से कम अपने 
मूल रूप में निश्चयपूर्वक शेष नहीं कहा जा सकता। खलतिकपर्वत में अशोकदत्त एक गुहा 
का पता चलता है। किन्तु यह दान आजीविकों को दिया गया था। इस गुहा की दीवारों पर 
चमकीला पालिश विस्मयास्पद है। अशोक के स्तम्भों में भी यही चिकनाई और चमक मिलती 
है। ये स्तम्भ वृत्ताकार हैं तथा पृथ्वी से बिना किसी आधार अथवा पीठिका के उद्गत होकर 
ऊपर की ओर कुछ तनु हो जाते हैं। स्तम्भाग्र के सामान्यतया तीन भाग हैं - मूल अधोमुख 
कमल के आकार का है, मध्य में आतत वर्तुल पट्रिटका पर धर्मचक्र, हंस-श्रेणी, अश्व, वृषभ 
आदि निरूपति हैं, शिरोभाग में सिंह, अथवा गज अथवा वृषभ आदि की मूर्ति निर्मित है। 
उदाहरण के लिए सारनाथ के सिंहाग्र स्तम्भ के शीर्षभाग की मध्यपट्रिटका पर चार थधर्मचक्र 
और उनके अन्तराल में गज, वृषभ, अश्व और सिंह तक्षित हैं तथा सर्वोपरि किसी समय 
चार सिंहों पर धर्मचक्र प्रतिष्ठित था। इस स्तम्भ में धर्मचक्र-प्रवर्तन का संकेत देखना कठिन 
नहीं है।** सिंह और गज शाक्यमुनि के प्रतीक हैं, हंस-श्रेणी विनेयजन को इंगित करती 
है। पद्म न केवल प्रसिद्ध अलंकरण है अपितु उसकी आध्यात्मिक व्यंजकता भी गंभीर एवं 
विविध है। अश्व आदि को दिशावाचक भी माना जा सकता है।*३ अशोक के स्तम्भों में 
पशुओं का तक्षण निर्दोष रमणीय है। कदाचित ही कला के किसी युग में इससे चारुतर 
निरूपण मिले। 

शुंगकाल : यह कहा गया है कि मौर्यराज बृहद्रथ को मार कर स्वयं सम्राट बनने में 
उसके ब्राह्मण सेनापति पुष्यमित्र शुंग ने मौर्यों की बौद्ध धर्म के अनुकूल नीति से असन्तुष्ट 
ब्राह्मणों का नेतृत्व क्या ६४ इस कल्पना को प्रमाणित करना कठिन है, किन्तु यह निस्सन्देह 
प्रतीत होता है कि पुष्यमित्र ब्राह्मणों के अनुकूल तथा बौद्धों के प्रतिकूल था। धनदेव के 





६२. तु०-रोलन्ड, वही, पृ० ४४-४६॥। तु० वासुदेवशरण अग्रवाल, चक्रध्वज-दि व्हील- लैग, आँव 
इण्डिया (१६६५)। 

६३. फौगेल, पूर्व, पृ० ११, रोलन्ड, पूर्व० पृ० ४६। 

६४. तु०-एन०एन० घोष, डिड पुष्यमित्र शुंग पर्सीक्यूट दि बुद्धिस्टू, पी०आई०एच०सी० १६४३।॥ 


॥ 


७ 
बौद्ध धर्म का प्रसार और कला १६७ 

अयोध्या-अभिलेख में पुष्यमित्र को दो बार अश्वमेध का यजन करने वाला बताया गया 
है।*< मालविकाम्निमित्र से पुष्यमित्र का अश्वमेधयजन समर्थित होता है। दूसरी ओर 
दिव्यावदान एवं तारानाथ ने पुष्यमित्र को बौद्ध विरोधी बताया है।** कहा गया है कि 
पुष्यमित्र ने सद्धर्म के विनाश का निश्चय किया। उसने पाटलिपुत्र में कुक्कुटाराम विहार को 
नष्ट करना चाहा, किन्तु द्वार पर सिंहनाद से भयभीत हो गया। तथापि स्तूपों और विहारों 
का नाश तथा भिक्षुओं का वध करते हुए वह सेना के साथ शाकल तक गया।*“ यहाँ उसने 
यह घोषणा की कि प्रत्येक श्रमण के मस्तक के लिए वह १०० दीनार देगा। पुष्यमित्र को यक्ष 
कृमिश से पराजित बताया गया है। जो कदाचित्‌ यवनों की ओर सकेत हो ।*८ ये बौद्ध 
अनुश्रुतियाँ इस रूप में भले ही अविश्वास्य हों, उन्हें सर्वथा निराधार नहीं कहा जा सकता। 
शुंगों की प्रतिकूलता से सद्धर्म उच्छिन्‍्न नहीं हुआ, इसका एक प्रमाण भारहुत और 

साँची के स्तूप हैं।* प्रारम्भिक स्तूप अण्डाकार तथा इष्टका-खचित होते थे। अण्ड के 
अग्रभाग में हर्मिका और छत्र तथा मूलभाग में एक दक्षिणापथ होता था। चारों ओर रक्षा के 
लिए वेदिका बना दी जाती थी जिसमें द्वार या तोरण होते थे। क्रमशः स्तूपों का आकार 
बढ़ता और ऊँचा होता गया तथा वेदिकों और तोरण उभारे हुए उत्कीर्ण चित्रों से अलंकृत 
किये गये, जिनके विषय जातक अथवा बुद्ध की जीविनी से लिये गये हैं। भारहुत नागौद में 
हैं, किन्तु वहाँ का स्तूप सर्वथा उन्मूलित हो चुका है। उसकी वेदिका एवं तोरण अलंकृत थे 
एवं इनके शेष मुख्यतया इण्डियन म्यूजियम, कलकत्ता तथा प्रयाग संग्रहालय में संरक्षित हैं। 
पूर्वी तोरण पर एक अभिलेख के अनुसार, “सुगनं रजे रजो गागीपुतस सिदेवस तोतेण 
गौतिपुतत आगरजुस पुतेण वाछिपुतेन धनभूतिन कारितं तोरनां सिलांकमतोच उपण।”*० 
शुंगों के राज्य में राजा गार्गापुत्र विश्वदेव के पौत्र एवं गौण्तीपुत्र के पुत्र धनभूति ने तोरण 
का निर्माण कराया। वेदिका में प्राप्त एक अन्य अभिलेख धनभूति के पुत्र वाधपाल का भी 
प्राप्त होता है।?? भारहुत के शिल्प में प्रस्तर-तक्षण काष्ठ-तक्षण के निकट है और 
आकृतियों का उकेरना इतना निपुण नहीं है कि उनकी औपादानिक-जड़ता जीवन्त भावभंगिमा 
में सर्ववा विलीन हो जाय। तथापि यह पहला अवसर था कि बुद्ध और बोधिसत्त्व के चरित्र 





६५. एपिग्राफिया इण्डिया, जि० २०। 

६६. दिव्यावदान (सं० वैद्य) पृ० २८२, तारानाथ (अनु० शीफनर), पृ० ८१। 

६७. तारानाथ के अनुसार मध्यदेश से जलन्धर तक, वही। 

६८. तु०-बागची, आई०एच०क्यू०, जि० २२। 

६६. द्र०-कर्निंहम, स्तूप ऑव भारहुत (१८७६), बडुआ और सिन्हा, भारहुत इन्सक्रिप्शन्स 
(१६२६), बडुआ, भारहुत (१६३४), मार्शल एण्ड फूशे, दि मॉनुमेन्ट्स आव साँची, ३ जि० 
(१६४०)। 

७०. डी०सी० सरकार, सेलेक्ट इन्सक्रिष्शन्स। 

७१. जे०आर०ए०एस०, १६१८, पृ० १३८। वाधपाल>व्याधपाल या वृद्धपाल द्र०्सी०आइ०, 
आई० जि० १, भाग ५, पृ० १४। 

साधारण जनता के सम्मुख चित्रों की सर्वसुगम भाषा में प्रत्यक्ष हो उठते। कथानिरूपण में 
अनेक घटनाओं को समान फलक में प्रदर्शित करने की विधि अपनायी गयी है। दिग्विभाग 
के यथादृश्य निरूपण के स्थान पर एक प्रकार के 'समय” का अवलम्बन किया गया है जिसमें 
पृष्ठ-स्थित वस्तु ऊपर स्थित दिखायी जाती है ।”* बुद्ध भगवान की रूप-काय का चित्रण 
न कर उसके स्थान पर विविध प्रतीकों का प्रयोग किया गया है। उदाहरण के लिए, बोधिवृक्ष 
एवं स्तूप क्रमशः सम्बोधि तथा निर्वाण को सूचित करते हैं। बुद्ध भगवान ने अपने को 
मनुष्य, देवता, यक्ष आदि सबसे विलक्षण “बुद्धमात्र” बताया था।?३ उनका दर्शन भौतिक देह 
के सहारे न होकर धर्म के दर्शन से ही हो सकता है। धर्म ही बुद्ध की वास्तविक काय है (४ 
परिनिर्वाण के अनन्तर रूपकाय नष्ट ही हो गयी एवं बुद्ध की स्थिति अनिर्वाच्य तथा 
अपरिभाष्य हो गयी। कदाचित्‌ रूपकाय की अनुपयोगिता तथा धर्ममय वास्तविक बुद्ध की 
अप्रत्यक्षता के कारण भारहुत एवं अन्यत्र उनका दैहिक चित्रण न कर प्रतीकों का सहारा 
लिया गया है। 

साँची प्राचीन विदिशा के निकट है जिसका अशोक के जीवन से गहरा सम्बन्ध प्रसिद्ध 
है। यहाँ अनेक स्तूपों के अवशेष प्राप्त होते हैं। स्तूप (संख्या २) का शैल्पिक अलंकरण 
भारहुत के सदृश है और कदाचित्‌ समकालीन रहा होगा। इस स्तूप में से तृतीय संगीति से 
सम्बद्ध अनेक प्रचारकों के नाम उपलब्ध हुए हैं। साँची के स्तूप (संख्या 9) का प्रारम्भ 
कदाचित अशोककालीन रहा हो, किन्तु उसे पीछे विवर्धित तथा प्रस्तर-मण्डित किया गया। 
इसकी वेदिका अनलंकृत है, किन्तु तोरण प्राचीन शिल्प की उत्कृष्ट कृतियों में परिगणनीय 
हैं। इन तोरणों का निर्माण अपेक्षया परवर्ती है। दक्षिण तोरण में राजा श्री शातकर्णि के 
कारीगरों के अध्यक्ष वासिष्ठीपुत्र आनन्द का नाम अभिलिखित मिलता है, जिससे इनके समय 
का कुछ अनुमान किया जा सकता है।** इस तोरण का निर्माण विदिशा की एक दन्तकार 
श्रेणी ने किया था। अन्य तीन तोरण इसके अनतिचिर ही के स्थापित किये गये थे क्योंकि 
अयचूड के शिष्य बलमित्र का नाम दक्षिण एवं पश्चिम, दोनों तोरणों में अभिलिखित है। 

सांची के तोरणों में भारहुत की अपेक्षा कला का निश्चित विकास सूचित होता है। 
“एकत्र चित्रण', दिग्भेद का अयथार्थ प्रदर्शन, तथागत की प्रतीकात्मक उपस्थापना आदि 
भारहुत की कला के सामान्य लक्षण साँची में भी घटते हैं, किन्तु यहाँ रूप का उकेरना और 
गढ़ना अधिक निपुण और परिष्कृत है। दृश्य की उभरी हुई विभिन्‍न सतहों में सामंजस्य है 
तथा “नतोन्‍्नति' का प्रौढ़ प्रदर्शन किया गया है। जनसंकुल दृश्यों को नयनगोचर करने की 
इस शिल्प में अद्भुत क्षमता है। प्राकृत जीवन का विविध और जीवन्त चित्रण होते हुए भी 





७२. इसे “वर्टिकल पर्सपेक्टिव” कहा गया है। 

७३. अंगुत्तर (रो०), जि० २, पृ० ३८-३६। 

७४. संयुत्त (रो०) जि० ३, पृ० १२०। 

७५. ए०एस०आइ०ए०आर० १६१३-१४, पृ० ४, तु०-चन्द, एम०ए०एस०आइ०, १। 

बौद्ध धर्म का प्रसार और कला १६६ 


इसमें दृष्टि को अध्यात्म से समंजस एक प्रकार की शान्ति अथवा विश्राम की उपलब्धि होती 
है।?* प्रकृति के साथ इसमें गहरी समवेदना है जो पौधा और पशुओं के आलेखन में उभर 
आती है। कुमार स्वामी ने साँची के दूसरे स्तूप की कला को 'पौधों की शैली” कहा है और 
रवीन्द्र नाथ ने साँची की कला में अभिव्यक्त भावना की तुलना कालिदास की कविता से 
सुझायी है।?९ 

भारहुत और साँची के स्तूपों में प्रकर इस मध्यभारतीय कला का उदूगस अशोककालीन 
मागधी कला में ही मानना चाहिए जिसका कि अधिकांश विलुप्त हो चुका है। यह स्मरणीय 
है कि भारहुत और साँची कौशाम्बी से विदिशा के मार्ग में पड़ते हैं। यह मध्यभारतीय कला 
की परम्परा दक्षिणापथ के शिल्प के लिए पथप्रदर्शक हुई और इसका विकास पीछे अमरावती 
और अजन्ता में देखा जा सकता है। अमरावती में साँची की शान्ति का स्थान एक प्रकार 
की जीवन्त स्फूर्ति अथवा भावाकुलता ले लेती है जिसकी अभिव्यक्ति में कला की निषुणता 
पहले की अपेक्षा अधिक है। अजन्ता की चित्रकला भी इसी मूर्तिवेधान की परम्परा का 
रूपान्तरित परिणाम एवं उत्कर्ष है जहाँ आध्यात्मिक शान्ति एवं शैल्पिक दक्षता, परमार्थ की 
सूचना तथा जीवन की प्रेरणा, दोनों का चरम समन्वय है|? उत्तराषथ में स्तूप ऊँचे होकर 
बहुभूमिक शिखर से प्रतीत होने लगे तथा उकेरी हुई मूर्तियों का स्थान अधिकाधिक कोरी 
हुई मूर्तियों ने ले लिया। उत्कीर्ण मूर्तिशिल्प (रिलीफ स्कल्पचर) ने एक ओर चित्रकला को 
प्रेरणा दी, दूसरी ओर “अनाश्रित' मूर्तियों के विधान को। किन्तु उत्तरापथ में बौद्ध कला के 
प्रसार का केन्द्र मथुरा को मानना चाहिए, न कि विदिशा को। 

सातवाहन-युग : मौर्य साम्राज्य के पतन के अनन्तर दक्षिणापथ में कुछ समय तक 
सातवाहनों का प्राधान्य था। सातवाहनों को पुराणों में अन्ध्रभृत्य तथा अन्ध्रजातीय कहा गया 
है तथा उनके अनुसार सुशर्मा नाम के अन्तिम काण्व शासक को मारकर सिमुक (-शिशुक, 
सिन्धु, आदि) ने सातवाहन वंश को स्थापित किया ।”* सातवाहनों के उद्गम के देश अथवा 
काल के विषय में प्रचुर विवाद है। ई०पू० प्रथम शताब्दी में सातवाहन अवश्य ही शक्तिशाली 
थे तथा ई० दूसरी शताब्दी तक घट-बढ़ के साथ उनकी शक्ति बनी रही। शक क्षत्रपों के 
साथ उनका संघर्ष विशेष रूप से उल्लेखनीय है। सातवाहन नरेश ब्राह्मण एवं ब्राह्मण 
धर्मावलम्बी थे, किन्तु उन्होंने तथा उनके विरोधी क्षत्रपों ने बौद्धों की ओर उदारता एवं 
दानशीलता का परिचय दिया। फलतः ई०पू० दूसरी शताब्दी से ई० दूसरी शताब्दी तक 
दक्षिणापथ में बौद्ध धर्म एवं कला का प्रचुर विकास सूचित होता है। भाजा, पितलखोरा, 
कौन्डाने, जुन्नर, बेडसा, नासिक एवं काली में अनेक शिलोत्खात चैत्य एवं विहार उपलब्ध 
होते हैं। भट्टप्रोलु, अमरावती आदि स्थानों में स्तूप भी सद्धर्म का प्रसार दिखलाते हैं। 





७६. उत्कीर्ण-शिल्प की अनुदग्रता इसमें सहायक है, मार्शल एण्ड फूशे, पूर्व०। 
७७. प्राचीन साहित्य। 

७८. मार्शल एण्ड फूशे, पूर्व०। 

७६. द्र०-पार्जिटर, पुराण टेक्स्ट्स आँव दि डाईनेस्टिजन आँव दि कलि एज। 

१७० बौद्ध धर्म के विकास का इतिहास 


पश्चिमी घाट की गुफाओं में भद्रयानीय, धर्मोत्ततीय और महासांघिक सम्प्रदायों का प्रचार 
विदित होता है। दक्षिण पूर्व में चैत्यक, पूर्वशैल, अपरशैल आदि उत्तरकालीन महासांधिकों के 
आवास थे।९९ 

शिलोत्खात वास्तु का प्रथम परिचय अशोककालीन मगध से प्राप्त होता है। सातवाहनों 
का सम्बन्ध विदिशा और उसकी कला से निश्चित है, कदाचित्‌ मगध से साक्षात्‌ सम्बन्ध भी 
था। सैनिक और व्यापारिक पथ-पद्धति के सहारे कला का प्रसार होना स्वाभाविक है। इसी 
क्रम से शिलोत्खात वास्तु का पश्चिमी घाट में विकास समझना चाहिए। भाजा, पितलखोरा, 
कोन्डाने, अजन्ता (गुहा १०) एवं जुन्नर की गुफाएँ प्राचीनतर हैं, वेडसा, नासिक और कार्ली 
की अपेक्षया परवर्ती। भाजा से कार्ली तक एक दीर्घ विकास देखा जा सकता है। 

इस “गुहा-वास्तु” का सामान्य वास्तु से भेद स्मरणीय है। भूमि पर निर्माण नीचे से 
ऊपर तथा समावेश के द्वारा होता है। इसी में स्थापत्य की शक्ति-सन्तुलन-सम्बन्धी 
वास्तविक समसस्‍्याएँ प्रकट होती हैं तथा अलंकरण की प्रेरणा को औपादानिक एवं नैर्माणिक 
सम्भावनाओं पर आधारित करना पड़ता है। शिला-तक्षित वास्तु ऊपर से नीचे तथा अपहार 
के द्वारा सिद्ध होता है। इसकी निर्माण-विधि स्थापत्य के निकट कम है, उत्कीर्ण-शिल्प के 
अधिक। इसी कारण इस शिल्प के निष्पादित आकारों में नै्माणिक अनिवार्यता नहीं है। 
प्रारम्भ में इसमें दारुनिर्मित कुटियों एवं गृहों का अनुकरण किया गया, जिसने क्रमशः एक 
अधिक प्रास्तरिक एवं विशिष्ट आकार का जन्म दिया। 

पूजार्थक स्तूप को ही चैत्य कहते हैं | चैत्यगृहों का आकार सामान्यतः एक दीर्घ चतुरस्न 
गुहा का होता था, जिसमें सामने प्रवेश द्वार तथा दूसरे सिरे पर चैत्य रखते थे। गुहा का 
चैत्पान्त प्रायः अर्थपरिमण्डल बनाया जाता था। द्वार से स्तूप तक के मुख्य मध्य भाग के 
दोनों पाश्वों में स्तम्भावलियों से विभाजित दो वीथियाँ होती थीं जो स्तूप के पीछे मिलकर 
एक प्रदक्षिणापथ का निर्माण करती थीं ।5* द्वार के ऊपर एक बृहद्‌ गवाक्ष होता था जिसके 
अन्वर्थ आकार की 'धोड़े की नाल' से तुलना की गयी है।** छत छाजननुमा और कहीं 
कमानीदार बनायी जाती थी। चैत्यगृह, ध्यान बन्दन, आदि के लिए होते थे और उनके 
आकार का ईसाई गिरजों में अंशतः सादृश्य अद्‌भुत है। चैत्यगुहा एक प्रकार का गर्भगृह था 





८०. अभिलेखों के लिए, द्र०-चूदर्स, लिस्ट ऑव ब्राहमी इन्स्क्रि्शन्स; सेनार, एपिग्राफिया इण्डिका, 
जि० ७, ८; सरकार सेलेक्ट इन्स्क्रिशन्स; बर्जेस, ए०एस०एस०आइ०, जि० १०; चन्द, 
एपिग्राफिया इण्डिका, जि० १५; फोगल, एपिग्राफिया इण्डिका, जि० २०; गुहावास्तु पर 
द्र०-्र्गुसन एण्ड वर्जस, दि केव टेम्पल्स आँव इण्डिया, (१८८०); पर्सी ब्राउन, इण्डियन 
आकिटिक्चर (बुधिस्ट एण्ड हिन्दू पीरियड्स); फर्गुसन, हिस्टरी आव इण्डियन एण्ड ईस्टर्न 
आकिटिक्चर जि० १। 

<१. द्र०-ब्राउन, पूर्व०, प्लेट्स, १४ से १६ में चैत्यगृहों के मानचित्र। 

८रे. द्र०-वही प्लेट २१ में चैत्यगवाक्ष के आकार का विकास। 


बौद्ध धर्म का प्रसार और कला १७१ 


जहाँ उपासक अपेक्षाकृत अन्धकार में तथा उपास्य चैत्य गवाक्षणत रश्मियों से आलोकित 
होता था। विहार भिक्षुओं के आवास थे और उनका मानचित्र सिन्धु घाटी की सभ्यता के 
समय से परिचित साधारण भारतीय गुहों के मानचित्र के समान है - बीच में आँगन, उसके 
चारों ओर कोठरियाँ, सम्भव होने पर ऊपर और मंजिल, कमरों के आगे स्तम्भयुक्त 
अनुसन्तत वीथि तथा आँगन के मध्य में एक या अधिक मण्डप, इस योजना के परिष्कार 
थे। 

भाजा के चैत्यगरृह की छत में लकड़ी की कमानियाँ देखी जा सकती हैं। अध्टास्र स्तम्भों 
को यहाँ लकड़ी के खम्भों की तरह कुछ तिरछा बनाया गया है मानो इससे उन्हें छत का 
दबाव सम्भालने में सहायता मिल रही हो ! कोन्दाने में छत की कमानीनुमा शहतीरों का 
अनुकरण प्रदर्शित नहीं किया गया है और आकार बृहत्तर है। पितलखोरा में पार्श्ववीथियों 
की छत में शिला काट कर कमानियाँ बनायी गयी हैं। बेडसा में प्रवेश द्वार एक प्रकार के 
प्र स्तम्भ आमुख'३ से मण्डित हैं। यहाँ के अष्टास्न स्तम्भ कलशमूल तथा पदुमाग्र हैं जिनके 
शीर्षभाग में विविध शैल्पिक अलंकरण हैं। कार्ली का चैत्थगृह का कला की सर्वोत्कृष्ट कृति 
है। यहाँ द्वार के आमुख में सिंहाग्र स्तम्भ हैं। गुहामुख विविध और समृद्धिपूर्वक अलंकृत हैं। 
गर्भगृह का आयाम १२४, विस्तार ४६.६” तथा उच्छाय ४५ फुट है। शिलोत्खात वास्तु में 
यह प्रमाणगत वैपुल्य अद्भुत है। मध्यवीथि के दोनों ओर की स्तम्भश्रेणियों का शीर्षभाग 
मूर्ति-मण्डित है तथा इस कारण मानो एक उत्कीर्ण शिल्प का सत्तत्‌ प्रस्तार प्रस्तुत हो जाता 
है। गवाक्ष का आकार मनोहारी है तथा विपुल गर्भगृह में उससे प्रविष्ट आलोक मानो 
सन्ध्यालोक की सृष्टि करता है। 

ई०पू० दूसरी शताब्दी से ई० तीसरी शताब्दी तक पूर्वी दक्षिणापथ के कृष्णा एवं गुन्दूर 
जिलों में बौद्ध धर्म की समृद्धि के अनेक प्रमाण उपलब्ध होते हैं। कृष्णा नदी के तट पर 
अमरावती ओर नागार्जुनिकोण्ड तथा अमरावती से कुछ दूर उत्तर की ओर जग्गयपेट एवं 
नागार्जुनिकोण्ड के निकट श्रीशैल (-श्रीपर्वत) बौद्ध धर्म के प्रधान केन्द्र थे। सातवाहन नरेशों 
की सद्धर्म के प्रति अनुकूलता का ऊपर उल्लेख किया गया है। वासिष्ठीपुत्र श्री पुलुमावी के 
समय का एक अभिलेख अमरावती में चैतिकीय निकाय के परिग्रह में महाचैत्य की सत्ता 
सूचित करता है। अमरावती के इस महाचैत्य की रचना, विवर्थन एवं परिष्कार ई०पू० ररी 
शती से ई० ररी शती के बीच में माने जाते हैं। चन्द महोदय ने इसी पुलुमावी को नागार्जुन 
का समकालीन सात वाहन राजा बताया है। इस प्रदेश में सात वाहनों के उत्तराधिकारी 
इक्ष्वाकु वंश के शासक थे।5४ नागार्जुनिकोण्ड में इनके अनेक अभिलेख प्राप्त हुए हैं। 
वासिष्ठीपुत्र शान्तमूल प्रथम, वैदिक धर्म का समर्थक था, किन्तु माठरीपुत्र वीर-पुरुष दत्त के 





८३. प्रॉपिल्युम्‌। 
८४. द्र०-सरकार, दि सक्सेसर्स आँव दि सातवाहनज इन लोअर डेकान; लांगहर्स्ट, एम०ए०एस०आइ० 
भ्४। 

शासन काल में सद्धर्म की समृद्धि हुई तथा जग्गयपेट एवं नागार्जुनिकोण्ड के महाचैत्यों की 
निर्मिति, संस्कार एवं वृद्धि सम्पन्न हुई। वीरपुरुष दत्त की एक रानी 'वर्षिसरिनिका” के एक 
अभिलेख में नागार्जुनिकोण्ड के महाचैत्य के निर्माण का पूरा होना तथा वहाँ अपरमहावनशैलीयों 
का केन्द्र होना सूचित होता है। अन्यत्र यहाँ महीशासक आचार्यों के लिए प्रदत्त विहार का 
उल्लेख है। वीर-पुरुषदत्त के १४वें वर्ष का एक अभिलेख श्रीपर्वत में ताम्रपर्णी के स्थविर 
आचार्यों के परिग्रह के लिए निर्मित एक चैत्यगृह का उल्लेख करता है। यहाँ गन्धार, कश्मीर, 
चीन, चिलात, तोसलि, अपरान्त, वंग, बनवासी, यवन (?), द्रविड (?), पलुर (?), एवं 
ताम्रपर्णीद्वीप के प्रसादक स्थविरों (?) का उल्लेख है। जिस उपासिका वोधिश्री ने इस चैत्यगृह 
को बनवाया था उसी के अन्य दानों में एक “सिंहल-विहार” में बोधिवृक्ष-प्रासाद का निर्माण 
भी था। अल्लुरू के एक भग्न स्तम्भ अभिलेख में पूर्वशैलीय आचार्यों का उल्लेख है। 
वीर-पुरुष दत्त के पुत्र एहुवुल शान्तमूल के शासनकाल में बहुश्रुतीय आचार्यों के लिए 
महादेवी भट्टिटदेवा ने नागार्जुनिकोण्ड में एक विहार स्थापित किया। 

इक्ष्वाकुक्षों के अनन्तर बृहत्फलायनों एवं पल्‍लवों के समय में बौद्धों की यह समृद्धि 
क्षीण हो गयी। ७वीं शताब्दी में श्वानूच्वांग ने अन्ध्रापथ में बिहारों और चैत्वों को वीरान 
पाया ।*£ अमरावती का महाचैत्य अब सर्वथा नष्ट हो चुका है और उसके अवशेष अधिकतर 
मद्रास अथवा ब्रिटिश म्यूजियम में देखे जा सकते हैं ।६६ मूल स्तूप घंटाकार था जिसके 
अग्रभाग में चौकोर हर्मिका तथा उसमें दो छत्र थे। मूलभाग के चारों ओर प्रदक्षिणापथ था 
जिसमें “आयक्खम्भों” को संनिवेश था। स्तूप के चारों ओर वेदिका थी। न केवल यह वेदिका 
और प्रदक्षिणापथ अपितु स्तूप का अण्डभाग भी उत्कीर्ण-शिल्प से अलंकृत है। जैसा पहले 
कहा जा चुका है, इस शिल्प में विधिगत दक्षता जीवन के प्रति एक उल्लासमय भाव के साथ 
संयोजित है। बुद्ध भगवान्‌ यहाँ रूपकाय के द्वारा भी चित्रित हैं, प्रतीकों के द्वारा भी, जो 
इस स्तूप के निर्माण की दीर्घ अवधि सूचित करता है। कम से कम एक ओर आन्ध्रदेश की 
कला का सातवाहनों के सूत्र के द्वारा विदिशा से सम्बन्ध जोड़ना चाहिए। महासांधिकों के 
प्रभाव से चैत्यपूजा का यहाँ विशेष विस्तार हुआ तथा अनेक साक्ष्यों से सूचित होता है कि 
सद्धर्म का महायान में महत्वपूर्ण रूपान्तर इसी प्रदेश और युग में सर्वप्रथम सम्पन्न हुआ। 

अमरावती की कला में बुद्धमूर्ति का उपयोग तथा अन्यान्य इंगित मथुरा एवं गन्धार 
की कला का प्रभाव सूचित करते हैं। मध्यदेश को उत्तरापथ और विदेश से सम्बद्ध करने 
वाला मार्ग मथुरा से तक्षशिला और पुष्करावती होकर जाता था। इस युग में वाहलीक, 
कपिशा, उड़्डियान, गन्धार, शाकल और कश्मीर नाना व्यापारिक, सैनिक और राजनीतिक 
गतिविधि से संसूत्रित थे तथा इस औत्तरापथ चक्र के साथ मध्यदेश के यातायात का मुख्य 
द्वार मथुरा थी। मथुरा, कश्मीर, गन्‍्धार और उड्डियान में विस्तृत सर्वास्तिवाद इस विविध 
सम्पर्क-जाल को प्रतिबिम्बित करता है। 
८५. दे०-नीचे। 
८६. द्र०-बर्जेस, बुधिस्ट स्तूपज ऑव अमरावती एण्ड जग्गयपेट (ए०एस०एस०आइ०, जि० 9)। 

यवन-शासक : ई०पू० दूसरी और पहली शताब्ियों में अनेक यवन शासकों ने 
वाहूलीक से अग्रसर होकर गन्धार और उत्तरापथ में शासन किया तथा उनमें से कुछ ने 
सद्धर्म के प्रति रुचि प्रदर्शित की ।*४ मैनेन्डर अथवा मिलिन्द का नाम सर्वप्रसिद्ध है जिनकी 
राजधानी शाकल एवं नागसेन के साथ संवाद का मिलिन्दपज्हों में विवरण प्राप्त होता है। ऐसी 
अनुश्रुति है कि मैनेन्डर ने सद्धर्म के लिए बहुत से विहार एवं चैत्य बनवाये | उनकी कुछ 
मुद्राओं में चक्र का लक्षण उपलब्ध होता है तथा उनके लिए ध्रमिय अर्थात्‌ धार्मिक का विरुद 
भी मिलता है 5८ प्लूटार्क के अनुसार मैनेन्ठर के निधन के अनन्तर उनके दग्धशेष के लिए 
उनके साम्राज्य के नगरों में वैसी ही होड़ हुई जैसी स्वयं बुद्ध भगवान के निधन के अनन्तर 
हुई थी।४£ आगाथोक्लेस नाम के यवन राजा की मुद्राओं में भी स्तूप एवं बोधवृक्ष चिन्ह्त 
हैं। स्त्रत (स्टैटो) प्रथम के चाँदी के सिक्कों में उसे 'ध्रमिक' कहा गया है। अनेक यवनों के 
द्वारा सद्धर्म के लिए दिये दानों का भी अभिलेख में उल्लेख प्राप्त होता है। उदाहरण के लिए, 
इन्द्राग्निदत्त नाम के एक यवन ने नासिक में गुहा का उत्खनन करवाया थ। जुन्नर में ईरिल 
के धर्मदान का उल्लेख मिलता है। स्वात से एक अभिलेख में मेरिदर्ख थेउडोर के द्वारा 
शाक्यमुनि के देहावशेष की प्रतिष्ठा उल्लिखित है। उसी प्रदेश से थेउदोर दतियपुत्र के द्वारा 
एक तड़ाग के दान का उल्लेख प्राप्त होता है। इस प्रसंग में यह स्मरणीय है कि यवनों की 
सद्धर्म में रुचि अशोक के समय से विदित होती है। अशोक ने उनमें धर्मप्रचार का उल्लेख 
किया है तथा अपने साम्राज्य में बसे हुए उनके लाभ के लिए यवन भाषा और लिपि में 
अपनी “धर्म प्रशस्ति” का प्रकाशन तक किया। मौद्गलीपुत्र तिष्य ने धर्मरक्षित नाम के यवन 
को प्रचार कार्य के लिए चुना। 
गान्धार-कला : गन्धार यवनों का मुख्य केन्द्र था तथा वहाँ यवन-शिल्प और बौद्ध 
आदर्श के समन्वय से एक विशिष्ट कला का उद्गम हुआ जिसे “गान्धार-कला' का नाम दिया 
गया है।*” “यवन-शिल्प” का अर्थ यहाँ हेलेनिस्टिक अथवा रोमन प्रभाव है। दुर्भाग्यवश 
गान्धार प्रतिमाओं का कालनिर्णय अनिवार्यतया विवादग्रस्त है और अतएव जहाँ कुछ विद्वान 
गान्धार-कला की उत्पत्ति प्रथम शती ई०पू० में मानते हैं कुछ अन्य उसे ई० प्रथम शताब्दी 
में रखते हैं। यह निस्सन्देह है कि इस कला के पोषकों में यवनों के स्थान पर शक और 





८७. द्र०-मेमोरियल सिल्वेलिव, पृ० २०४ प्र०। 

८८. तु०-आइ०एच०क्यू०, जि० १४, पृ० २६३-३०८। 

८६. तु०-सौ०एच०आइ० जि० १, पृ० ५५१। तु० जी०आर० शर्मा, रेह इन्सक्रिष्शन ऑव 
मेनेन्डर एण्ड दि इन्डोग्रीक इन्वेजन आऑँव दि गंगा बैली (१६८०)। 

६०. गान्धार-कला पर द्र०-फूशेर, लार ग्रेकोंबुद्धीक दु गन्धार, वही बिगिनिंग्स आँव बुद्धिस्ट आर्ट 
एण्ड अदर एसेज, ग्रूनवेदेल, बुद्धिस्ट आर्ट इन इण्डिया; स्मिथ, ए हिस्टरी आँव फाइन आर्ट 
इन इण्डिया एण्ड सीलोन; बाखहोंफर, अर्ली इण्डियन स्कल्पचर, २ जि० लुइजोदल्वी, दि 
सिधियन पीरियड; मार्शल, टैक्सिला, ३ जि०। 

कुषाण ही प्रमुख प्रतीत होते हैं। गान्धार कला के विकास में यवन कारीगरों और कारीगरी 
का हाथ था न कि यवन शासकों का। पहले यह माना जांता था कि बुद्ध प्रतिमा को जन्म 
देने का श्रेय गान्थार-कला को ही है। किन्तु इस पर सन्देह प्रकट किया गया है और यह 
कहा गया है कि मथुरा में बुद्ध की प्रतिमा का आविर्भाव स्वतंत्र रीति से और सम्भवतः 
गन्धार प्रतिमा के पूर्व हुआ। ई०पू० दूसरी और पहली शतादिियों में सभी बौद्ध सम्प्रदायों 
में न्यूनाधिकतया बुद्ध भक्ति का विकास हुआ। त्रिशरण-गमन तथा बौद्धनुस्मृति सर्वत्र 
प्रसिद्ध थी। बुद्ध भगवान्‌ के अनुस्मरण में उन्हें अंगविद्या में विदित महापुरुष-लक्षणों के 
अनुसार कल्पित करना स्वाभाविक था। इन लक्षणों के अनुसार ध्यान में तथागत की मानस 
प्रतिमा ही उनकी भौतिक प्रतिमा का पूर्वसिद्ध आदर्श थी। महासांधिकों में 'अनाम्नव रूप” की 
कल्पना तथा तथागत की लोकोत्तरता से प्रेरित भक्ति के भाव ने बुद्ध प्रतिमा के उपयोग की 
सहायता की होगी तथा माहायानिक सिद्धान्तों और भावना के विकास ने इसका समर्थन 
किया होगा। शैल्पिक पक्ष में यक्ष-प्रतिमा की परम्परा ने बौद्ध आदर्श को दृश्यरूप प्रदान 
करने में आवश्यक निर्माण-विधि के द्वारा उपकृत किया हो।* एक बौद्ध परम्परा के 
अनुसार जब तथागत त्रायस्त्रिंश लोक गये थे, प्रसेनजित ने उनकी गोशीर्षचन्दन की प्रतिमा 
बनवायी थी जो प्रथम बुद्ध-प्रतिमा थी। तथागत ने इसे भविष्य के लिए आदर्श बताया। यह 
प्रतिमा जेतवन विहार में बहुत दिन रही, (लेग, फाश्येन प्र० ५६-४७)। दिव्यावदान के 
अनुसार अशोक ने पिण्डोलभारद्वाज से प्रतिमोपयोगी महापुरुषलक्षण पूछे। महावस्तु में 
अशोक की नागराज से प्रतिमाविषयक जिज्ञासा उल्लिखित है। किन्तु ये सब परम्पराएँ श्रद्धेय 
नहीं प्रतीत होती। 

ई०पू० पहली शताब्दी में यवन शासकों का स्थान शक-पल्लव शासकों ने ले लिया। 
इनमें मोग, वोनोनेस, स्पलहोर, स्पलगदम, अय, अयलिप तथा गुदुल्वर के नाम उल्लेख्य हैं। 
इन शासकों की जाति, तिथि तथा परस्पर सम्बन्ध विवादग्रस्त हैं। तक्षशिला से प्राप्त ताम्रपट्‌ट 
अभिलेख महाराज मोग के शासनकाल में तक्षशिला के क्षत्रप लिअक के पुत्र महादानपति 
पतिक के द्वारा शाक्यमुनि के शरीर तथा संघाराम की स्थापना का उल्लेख करता है। मोग 
की एक मुद्रा के पृष्ठ में बुद्ध की मूर्ति उत्कीर्ण बतायी गयी है जो निस्संदेह नहीं है ९ 
स्पलहोर और स्पलगदम को मुद्राओं में 'ध्रमिय” कहा गया है किन्तु वह सम्भवतः यवन 
“दिकाइओस' (न्यायशील) का अनुवादमात्र है। गुदुल्वर को ईसाई प्रचारक टॉमस से परिचित 
मानना ही सही प्रतीत होता है। मुद्राओं में उसे 'श्रमिय” और 'देवव्रत' कहा गया है तथा 
कुछ में त्रिशूलधारी शिव कदाचित्‌ चित्रित हैं। तख्तेबाही प्रस्तर अभिलेख उनके शासन काल 
के २६वें वर्ष में एक श्रद्धा-दान का उल्लेख करता है। 





€१. द्र०-कुमारस्वामी, हिस्टरी व इण्डियन एण्ड इन्डोनेशियन आर्ट, वही, फिगर ऑव स्पीच 
और फिगर आँव थॉट। तु० एस० के० गुप्त, इन्डियन आर्ट मोटिफ्स (अप्रकाशित)। 
€२. द्र०-टार्न, दि ग्रीक्स इन बैक्ट्रिया एण्ड इण्डिया। 

मथुरा के शक क्षत्रपों की सद्धर्म में रुचि वहाँ प्राप्त प्रसिद्ध सिंह-स्तम्भ अभिलेखों से 
प्रकट होती है।* इनमें महाक्षत्रप राजुल की अग्रमहिषी तथा अन्य राजपरिवार का 
सर्वास्तिवादियों के लिए विविध दान उल्लिखित है जिसमें बुद्ध-शरीर, स्तूप, संघाराम, स्तम्भ 
एवं गुहाविहार की स्थापना का विवरण है। इस अभिलेख में महासांधिकों का नाम भी 
उल्लिखित है। 

ई०पू० १३८ में हन्‌ सम्राट वु-ति ने चं-छियेन को अपने दूत के रूप में ब्वेची के पास 
भेजा जो उस समय वंक्षु के उत्तरी तट पर बसे थे, किन्तु वाहलीक प्रदेश उनके अधीन था। 
चं-छियेन के वंश्षु के 'ताहिया” के विवरण में बौद्ध धर्म के विषय में कुछ उल्लेख प्राप्त नहीं 
होता। तथापि यह स्मरणीय है कि चीनी हनू-इतिहास के अनुसार ई०पू० १२१ में ह्युड-नु 
(>हूण) जाति के लोगों से चीनियों ने एक सस्वर्ण-पुरुष” प्राप्त किया था। यह स्वर्ण-पुरुष' 
सम्भवतः बुद्ध की प्रतिमा रही होगी। ऐसी स्थिति में यह मानना उचित होगा कि ख्वे-चि जाति 
भी उस समय अवश्य ही सद्धर्म से परिचित थी। ई०पू० २ में चीनी सम्राट आई ने खेचि 
शासक के पास एक दूत भेजा जिसने वहाँ सद्धर्म का उपदेश सुना। व्वेचि शासन ने चीनी 
सम्राट के पास कुछ बौद्ध ग्रन्थ तथा बुद्ध के देहावशेष भेजे ।5४ पहली शताब्दी ई० में कुषाण 
शासक कुजुल-सक को सिक्कों में 'धर्म-स्थित' अथवा 'सत्य-धर्मस्थित' कहा गया है। उसका 
उत्तराधिकारी विम कथूफिस माहेश्वर था। सम्भवतः इसी के समय में तक्षशिला का 
रजतपट्रिटका-अभिलेख मानना चाहिए जिसमें अय के १३६वें वर्ष का उल्लेख है। इसमें एक 
उरशवासी के द्वारा तक्षशिला में अपने बोधिसत्त्वगृह में धातु-स्थापना निर्दिष्ट है। कलवान का 
ताम्रपट्ट-अभिलेख इससे दो वर्ष पूर्व का है और उसमें एक उपासक परिवार के द्वारा 
गृहस्तूप में सर्वास्तिवादियों के परिग्रह के लिए “शरीर” को स्थापना उल्लिखित है। 

बौद्ध धर्म के प्रसिद्ध समर्थक कनिष्क के समय में कुषाण साम्राज्य मध्य एशिया से 
"पूर्वी भारत” तक विस्तृत कहा गया है।** गान्धार कला का यह स्वर्ण-काल था। राजकुल 
की सहायता ने बुद्ध और बोधिसत्वों की मूर्तियाँ प्रतिष्ठित करने में तथा स्तूप, चैत्य आदि 
के निर्माण में योग दिया। कनिष्क के ३रें वर्ष के सारनाथ बौद्ध-प्रतिमा-अभिलेख में त्रैपिटक 
भिक्षु बल के द्वारा भगवत्‌ चंक्रम में बोधिसत्त्व और छत्रयष्टि की प्रतिष्ठा का उल्लेख मिलता 
है। इस अभिलेख में क्षत्रप वनस्पर एवं महाक्षत्रप खरपल्लान की पुण्यवृद्धि अभीष्ट है। इसी 
भिक्षु बल ने श्रावस्ती में भी एक देयधर्म प्रतिष्ठित किया था जो सर्वास्तिवादी आचार्यों के 
परिग्रह के लिए था। १८वें वर्ष के माणिकयाल प्रस्तर अभिलेख में क्षत्रप वेश्यपशि के दानपति 
दण्डनायक लल के द्वारा अनेक स्तूपों की स्थापना सूचित है। स्वयं कनिष्क ने नाना चैत्यों 
और विहारों को स्थापित किया। पुरुषपुर में उनका बनवाया महाचैत्य अत्यन्त प्रसिद्ध था 





६३. द्र०-सरकार, सेलेक्ट इन्सक्रिशन्स। 
€४. इलियट, हिन्दुइज्म एण्ड बुद्धिज्म, जि० ३, पृ० २४५। 
६५. चतुर्थ संगीति पर द्र०-नीचे। 

और इसका विवरण फाश्येन और श्वानच्बांग से प्राप्त होता है।* पेशावर में शाह जी की 
ढेरी में उत्खनन से “कनिष्क विहार” की सूचना प्राप्त होती है। इसमें '"नवकर्मिकअगिसल' का 
नाम यवन कारीगरी का योग प्रकट करता है। फाश्येन के अनुसार यह स्तूप ४०० से 
अधिक ऊँचा था तथा उसके देखे स्तूपों से अधिक प्रभावशाली था। श्वान्‌ च्वांग के अनुसार 
यह स्तूप पाँच भूमियों में निर्मित था और इसके शिखर में २५ सुनहले मण्डल बने थे। स्तूप 
के पूर्वी मुख के सोपान के दक्षिण की ओर महाचैत्य की दो छोटी प्रतिकृतियाँ थीं तथा बुद्ध 
भगवान्‌ की दो विशाल मूर्तियाँ थीं। दक्षिणलोपान के निकट एक १६ फुट ऊँची भगवत्‌ मूर्ति 
थी। दक्षिण पश्चिम की ओर एक १६ फुट ऊँची एक और मूर्ति थी। श्वान्‌ च्वांग के भारत 
आने के कुछ पूर्व ही यह स्तूप जल कर नष्ट हो गया था। इसके निकट ही कनिष्क ने एक 
प्रसिद्ध विहार बनवाया था जो कि अनेक शिखर, भूमि, स्तम्भ आदि से मण्डित था। यह 
स्मरणीय है कि गन्धार में स्तूप का आकार मध्य भारतीय नहीं है। इसकी ऊँचाई बहुत बढ़ 
गयी तथा उसके चौकोर मूल भाग का अनेक भूमियों में निर्माण होता था जिन पर आरोहण 
के लिए एक या अधिक सोपान श्रेणियाँ बनायी जाती थीं। किन्तु वेदिका और तोरण अप्रयुक्त 
हो गये थे। स्तूप स्वयं प्रभूत शिल्प-मण्डित होता था जिसका विषय अब जातकों से कम 
उद्धृत होता था, बुद्ध चरित्र से अधिक। समस्त स्तूप एक बुर्ज-सा प्रतीत होता था। 

गन्धार की बुद्ध प्रतिमा में लक्षण और भाव सदा एक-सा नहीं है। उदाहरण के लिए 
एक प्रसिद्ध प्रतिमा में शिरश्चक्र, दक्षिणावर्तकेश, उष्णीष ऊर्णा, पृथुकर्णता तथा संघाटी की 
सलवटें प्रदर्शित की गयी हैं 7” इनमें शिरश्चक्र और संघाटी के आकुंचन का निरूपण यवन 
कला से अनुकृत माने जाते हैं। मूर्ति का भाव “स्वप्निल, लेशतः स्त्रीसुलभ सौन्दर्य” का है। 
सहरी बहलोल से लब्ध मूर्ति में बुद्ध की मूँछें दिखायी गयी हैं। गान्धार मूर्तियों में अनेक 
प्रकार की मुद्राएँ प्रदर्शित हैं - अभय, वरद, भूमिस्पर्श, ध्यान, धर्मचक्रप्रवर्तन। पीठ प्रायः 
पद्मासन अथवा सिंहासन होता है। 

गन्धार में बुद्ध प्रतिमा का आविर्भाव कब हुआ यह विवादास्पद है। टार्न ने भोग की 
एक मुद्रा में बुद्ध मूर्ति को उत्कीर्ण माना है। किन्तु यह संदिग्ध है। लोरियान तंगई अथवा 
हश्तनगर से प्राप्त मूर्तियों में उल्लिखित शब्द अज्ञात है। यदि इनमें सिल्यूकिद शब्द माना 
जाय तो इन्हें ई० प्रथम शती में रखना होगा। तक्षशिला की खुदाई में प्राप्त साक्ष्यके आधार 
पर गान्धार-कला के उद्गम के लिए ई०पू० प्रथम शत्ती में अय का समय अथवा ई० प्रथम 
शी में विमक्रशूफिश का समय सुझाया गया है। कनिष्क के पूर्व गान्धार'बुद्ध प्रतिमा का 
निर्माण हो चुका था, यह निश्चित है। 

मथुरा की बुद्ध प्रतिमा का गान्धार प्रतिमा से सम्बन्ध अवश्य था, किन्तु एक से दूसरी 
का जन्म हुआ, यह नहीं कहा जा सकता। मथुरा में प्राष्य बुद्ध प्रतिमाएँ सामान्यतः दो प्रकार 
की हैं जिमनें एक का उदाहरण जेतवन-विहार से प्राप्त मूर्ति है। दूसरी का मथुरा के कटरे 





६६. फाश्येन (अनु० जाइल्‍स) प० १३, श्वानच्वांग (अनु० वील) जि० २, पृ० १५१-६४। 
६७. द्र०-फूशे, विगिनिंग्स आँव, बुद्धिस्ट आर्ट, प्लेट ११॥ 

से प्राप्त मूर्ति। इनका भेद गान्धार कला के प्रभाव से अथवा विकास भेद से समझाया 
गया है। 


मौर्य साम्राज्य पहला अखिल भारतीय साम्राज्य था एवं मौर्य सम्राट अशोक की 
सहानुभूति सद्धम के अखिल भारतीय प्रसार में सहायक हुई। कुषाण-साम्राज्य मध्य देश से 
हिन्दुकुश के उस पार तक फैला हुआ था। उसकी अध्यक्षता में सांस्कृतिक एवं जातीय संगम 
का अग्रसर होना अनिवार्य था और साथ ही गन्धार से मध्य एशिया में विस्तृत सैनिक एवं 
व्यापारिक पथ-पद्धति के सहारे सद्धर्म का क्रमशः सुदूर पूर्व तक प्रसार। इस प्रसंग में यह 
उल्लेखनीय है कि सिन्धु नदी को पार करने पर फाश्येन से वहाँ के लोगों ने यह प्रश्न किया 
था कि सद्धर्म पूर्व की ओर सर्वप्रथम कब प्रचारित हुआ। इसके उत्तर में फाश्येन ने कहा 
- "मैंने जब उन देशों के लोगों से यह प्रश्न किया तो उन सबने यह कहा कि उनके पास 
सद्धर्म प्राचीन परम्परा से प्राप्त हुआ है और मैत्रेय बोधिसत्त्व की प्रतिमा की स्थापना के 
उत्तरकाल में भारतीय श्रमों ने सिन्‍्धु नदी पार कर विनय और सूत्र के ग्रन्थों को वहाँ तक 
पहुँचाया। यह स्मरणीय है कि प्रतिमा परिनिर्वाण से ३०० वर्ष पश्चात्‌ स्थापित की गयी और 
अतएव इसे चाऊ वंश के पिंग सम्राट के समय से रखना चाहिए। इस विवरण के अनुसार 
इस घटना में प्राची की ओर सद्धर्म का सर्वप्रथम प्रचार मानना चाहिए। यदि मैत्रेय महापुरुष 
की प्रेरणा न होती तो सद्धर्म को सुदूर प्रत्यन्त प्रदेशों तक कौन पहुँचाता? इस प्रकार अद्भुत 
धर्मप्रचार का कारण केवल मनुष्य का यत्न नहीं हो सकता। इसीलिए हन सम्राट मि के स्वप्न 
का भी उचित हेतु मानना चाहिए।+८ चाऊ वंश के सम्राट का उल्लेख फाश्येन की 
ऐतिहासिक कालगणना में अप्रवीणता प्रदर्शित करता है। किन्तु यह अनुश्रूति विचारणीय है 
कि परिनिर्वाण के ३०० वर्षों पश्चात्‌ सद्धर्म की प्राचीयात्रा प्रारम्भ हुई और इसके अधिष्ठाता 
मैत्रेय थे। मैत्रेय की उपर्युक्त प्रतिमा को फाश्येन और श्वान-च्वांग ने 'दरेल” में देखा था। 
श्वान-च्वांग ने इसे १०० फुट ऊँचा, काष्ठनिर्मित तथा स्वर्णिम बताया है। इसकी स्थापना 
अहतू मध्यान्तिक ने की थी।*5 यह स्मरणीय है कि मध्यान्तिक अशोककालीन धर्म-विस्तार 
में अग्रगण्य थे। 

गुप्तकाल : गुप्तकाल को बौद्धधर्म के प्रसार और कला का स्वर्णयुग कहा जा सकता 
है। उस समय मध्य-एशिया के अतिरिक्त, फाश्येन ने उत्तरापथ और मध्यदेश में बौद्ध धर्म 
की समृद्धि का उल्लेख किया है, जिसका पुरातत्त्वीय सामग्री से समर्थन होता है। बामियान 
में शैल पार्श्वपर एक मील तक विहार और चैत्य उत्खात मिलते हैं। इस वास्तु-प्रस्तार के 
दोनों ओर बुद्ध की दो विशालकाय खड़ी मूर्तियाँ हैं, पूर्व की ओर १२०' ऊँची और पश्चिम 
की ओर १७५” ऊँची। इन्हें ३री-४थी शताद्दियों में रखा गया है। बामियान के गुह्ावास्तु में 
विविध परिमण्डल शिखर प्राप्त होते हैं। यहाँ से मूर्तियाँ और भित्ति चित्र भी उपलब्ध हुए 
हैं। चित्रों में तीन शैलियाँ बतायी गयी हैं - सासानी, भारतीय और मध्य-एशियायी। भारतीय 
शैली अजन्ता की गुप्तकालीन चित्रकला से सादृश्य प्रकट करती है। कपिशा (आधुनिक 





€८. फायेश्न (अनु० जाइल्‍स) पृ० १०। 
६६. श्वान-च्वांग (अनु० बील), जि० २, पृ० १७७। 

बेग्राम) में पुरातत््वीय खोज ने कुषाणकालीन राजप्रासाद से देश-विदेश के व्यापार के अवशेष 
प्रकाशित किये हैं। यहाँ रोमन साम्राज्य से आयात थातु की मूर्तियाँ, शाम से काँच का सामान 
तथा चीन से लेकर' के डिब्बे मिले हैं। तीसरी-चौथी शताब्दी के गान्धारशिल्प के पर्याप्त 
चिहन मिलते हैं। यहाँ से प्राप्त हाथी के उत्कीर्ण फलक उल्लेखनीय हैं। प्राचीन नगरहार 
जनपद के आधुनिक हड़ूडा नामक स्थान से भी फ्रांसीसी पुरातत्त्वीय गवेषणा में बहुत-सी 
अमूल्य शिल्पराशि प्राप्त हुई जिसमें से कुछ जलालाबाद में अफगानों के द्वारा नष्ट भी कर 
दी गयी। नगर-हार की गान्धार कला में सुधा-प्रलेप (स्टको) का महत्व था। यहाँ की मूर्तियों 
की तुलना “गोथिक' मूर्तियों से की गयी है। इनमें वैयक्तिकता, भाव-व्यंजना तथा रोमन 
प्रभाव द्रष्टव्य है। कभी पुरुषपुर में ४००' ऊँचा कनिष्क स्तूप था जिससे अधिक समृद्ध और 
सुन्दर स्तूप फाश्येन ने अपनी यात्रा में कहीं नहीं देखा था। 

फाश्येन के अनुसार आर्यावर्त के सब राजा सद्धर्म में श्रद्धालु थे, जबकि वस्तुतः गुप्त 
नरेश “परम भागवत! थे । स्पष्ट ही गुप्तों की धार्मिक नीति अत्युदार थी। फाश्येन ने मध्यदेश 
के शासन और समाज की बहुत प्रशंसा की है। यहाँ के विहारों के विषय में उसका कहना 
है कि परिनिर्वाण के समय से विभिन्‍न राजा एवं धनी गृहपति भिक्षुओं के लिए विहारों को 
बनवा उनके लिए क्षेत्र, गृह, उद्यान एवं आराम आदि का दान करते रहे हैं। उस प्रकार दी 
हुई भूमि में रहने वाले लोग और पशु आदि भी इन विहारों के अधीन माने जाते थे। ये 
दान पत्र धातुमयी पट्रिटका पर उत्कीर्ण होते थे और इनका पीढ़ी दर पीढ़ी राजाओं के द्वारा 
आदर किया जाता था (द्र०-लेग, फाश्येन, पु० ४३, तु०-जाइल्‍स, फाश्येन, पृ० २१)। 

गुप्तकाल में मथुरा का कुषाणकालीन महत्त्व घटा नहीं था। यहाँ से शिल्प के अवशेषों 
को देखने से यह प्रकट होता है कि ५४वीं और ७वीं शताब्दियों के मध्य में कला का जो 
स्वर्णयुग विदित है उसमें मथुरा की बौद्ध प्रतिमाओं का अपना सुरक्षित स्थान है। गुप्तकालीन 
कला के परिष्कार और परिनिष्पन्न सौष्ठव की भूरि-भूरि प्रशंसा की गयी है। इसमें कोई 
सन्देह नहीं कि इस समय की बुद्ध प्रतिमा विश्वकला की चिरन्तन कृतियों में गिनी जायेगी। 
सामान्यतः गुप्तकालीन बुद्ध-प्रतिमा में शीर्ष के प्रभाचक्र में एक - केन्द्रिक वृत्तों में अलंकरण 
उत्कीर्ण होते हैं, केश सावर्त प्रदर्शित किये जाते हैं, ऊर्णा का प्रदर्शन नहीं होता, भौहों का 
आलेखन निराला है, नयन कुड्मलाकार होते हैं, अंगुलियों का जालबद्ध निरूपण होता है, 
नख-शिख बारीक, मुखाकृति शान्द और प्रसन्‍न, परिधान का तनु-मग्न रूप में अर्थात्‌ 
मग्नांशुक के रूप में निरूपण तथा अनेक मुद्राओं का प्रदर्शन किया जाता है। मध्य देश में 
बुद्ध प्रतिमाओं के इस सगय दो महत्त्वपूर्ण केन्द्र थे - मथुरा और सारनाथ। इन मूर्तियों में 
मग्नांशुक के निरूपण में शैलीभेद देखा जा सकता है। कुछ मूर्तियों में वस्त्र का संकेत केवल 
उसके प्रान्त-निर्देश से होता है, कुछ में महीन रेखाओं से वस्त्र की सवलटै प्रदर्शित की जाती 
हैं। पहली शैली का उदाहरण धर्म-चक्र-प्रवर्तन मुद्रा में सारनाथ की प्रसिद्ध बुद्धमूर्ति है जिसे 
सब समय की उत्कृष्ट कलाकृतियों में रखना चाहिए। दूसरी शैली का उदाहरण मथुरा से 
प्राप्त बुद्ध की खड़ी मूर्ति हैं जिसमें अभयमुद्रा प्रदर्शित है और जो अब इण्डियन म्भूजियम, 
कलकत्ता में रक्षित है। 


30 
बौद्ध धर्म का प्रसार और कला १७६ 


श्वान-च्वांग ने अजन्ता के भित्तिचित्रों और गुहावासों का उल्लेख किया है, जिनका 
निर्माण कराने में अपरान्त के अर्शत्‌ अचल का भी हाथ था। अजन्ता की २६ भुफाओं में 
विभिन्‍न युगों के उत्खात विहार और चैत्य प्राप्त होते हैं । पहले इनमें से अधिकांश भित्तिचित्र 
थे, किन्तु जब से ये गुफाएँ 'आविष्कृत' हुई हैं, हवा और रोशनी के प्रभाव से अधिकांश चित्र 
विनष्ट हो चुके हैं अथवा हो रहे हैं। अजन्ता की चित्रकला मध्यभारतीय उत्कीर्ण-चित्र की 
परम्परा का विकसित और परिष्कृत रूप है। यहाँ भी बुद्ध और बोधिसत्त्व के चरित अंकित 
हैं तथा निरूपण-विधि सदृश है क्योंकि समान आलेख्य प्रदेश में अनेक घटनाओं का चित्रण 
तथा आगे-पीछे की वस्तुओं का अयथार्थ रूप से नीचे-ऊपर प्रदर्शन यहाँ भी पाया जाता है। 
भित्ति में चित्रों' का विभाजन प्रायः चित्रित व्यक्तियों के केन्द्र की ओर आभिमुख्य से सूचित 
होता है। पशु-पौधों के चित्रण में प्रकृति का प्रेम तथा जनसंकुल और उल्लसित जीवन की 
अभिव्यक्ति भी साँची का स्मरण दिलाती है। अजन्ता के चित्रों में नगर और अरण्य के 
विविध दृश्य एक आध्यात्मिक आशय से अनुप्राणित हैं। जीवन के प्रत्येक क्षेत्र और स्तर में 
बोधिसत्त्व के आदर्श का अनुसरण सम्भव है जिसके द्वारा बुद्धत्व की प्राप्ति अभीष्ट है। गुफा 
की दीवारों में चित्रित बोधिसत्त्व-लीला मानो चैत्यान्त में प्रतिष्ठित बुद्ध की ओर प्रत्यक्ष संकेत 
है। 


चित्रण के पहले गुफा की शिलामयी सतह पर गोबर, तुष, शिलाचूर्ण आदि का लेप 
किया जाता था। इसके ऊपर चूने का लेप होता था तथा आलेखन के पूर्व आलेख्य-भूमि को 
जल-सिक्‍्त किया जाता था। गैरिक वर्ण में रूपरेखा खींच कर काले रंग से उसका आवश्यक 
संशोधन किया जाता था। उनमीलन में उपयुक्त रंग कुछ ही थे जिनमें लाल और नीला प्रधान 
थे। कहा गया है, “रेखां प्रमंसन्त्याचार्या:”। आचार्यगण रेखा के सहारे चित्र आँकते हैं। इस 
कसौटी पर अजन्ता के चित्र अपना सानी नहीं रखते। गुहाभित्ति की विपुल भूमि पर जिस 
निर्वाध, निशुशंक और निर्दोष रूप से रेखाएँ खींची गयी हैं, और उनके सहारे सूक्ष्मातिसूक्षम 
भावों की व्यंयना की गयी है, उसकी समुचित प्रशंसा अथवा वर्णन असम्भव है। “गिरा 
अनयन, नयन बिनु बानी”। यों तो एशिया की चित्रकला में सर्वत्र रेखा का प्राधान्य है, किन्तु 
अजन्ता के रेखांकन में अपनी विशिष्टता है। फारसी चित्रों में रेखा मानों बारीक सजावट 
की रेखा है। चीनी चित्रों में रेखा एक व्यंजक संकेतमात्र है। अजन्ता में रेखा मानों किसी 
महाकाव्य का छन्द है। 

बौद्ध चित्रकला के लिए अजन्ता एक शाश्वत प्रेरणा थी। मध्य एशिया में दन्दान 
उलिक, किजिल, मिरान और तुन-ह्वंग तक उसके प्रभाव का विस्तार आलक्ष्य है। यही नहीं 
जापान के प्रसिद्ध पर अभाग्यवश विनष्ट भित्तिचित्रों तक अजन्ता की परम्परा देखी जा 
सकती थी।*” 





१००. अजन्ता पर द्र०-ग्रिफिथ्स, पैटिंग्स इन दि बुधिस्ट केव टेम्पल्स आँव अजंटा २, जि० 
१८६६-७; लेडी हेरिगम, अजंटा फ्रेस्कोज, १६१५; ग्रजदसी अजंटा ३, जि० १६३१-४६। 

अध्याय ५ 
हीनयान के सम्प्रदाय-स्थविरवाद 


इतिहास और साहित्य-तीसरी संगीति के अनन्तर : पालि परम्परा के अनुसार 
पाटलिपुत्र की संगीति में मौदूगलीपुत्र तिष्य के द्वारा निकायान्तरीय मतों का खण्डन कथावत्यु 
में संगृहीत है। श्रीमती राइजडेविड्स का यह मत युक्तियुक्त है कि समस्त कथावत््यु की 
रचना एक समय की नहीं है। उस ग्रन्थ का प्रारम्भिक अंश सम्भवतः अशोककालीन है, 
किन्तु पीछे अन्य विप्रतिपत्तियों का निराकरण भी उसमें जुड़कर ग्रन्थ का वर्तमान रूप सम्पन्न 
हुआ। पुद्गल-कथा ग्रन्थ में अपने प्रथम स्थान एवं भाषागत वैलक्षण्य के कारण प्राचीनतम 
प्रतीति होती है एवं वात्सीपुत्रीयों को स्थविरों का प्रधान विरोधी सूचित करती है। अन्यत्र 
कथावत्धु में महासांघिक, सर्वास्तिवादी एवं काश्यपीय सिद्धान्तों का विशेष रूप से खण्डन 
मिलता है। निकाय-संग्रह के अनुसार तृतीय संगीति में स्थविरों के प्रधान विरोधी महासांघिक 
थे।* सर्वास्तिवादियों को भी स्थविरों के विरोध में अग्रणी कहा गया है।' ज्ञानप्रस्थान के 
रचयिता कात्यायनीपुत्र का सर्वास्तिवादी में वही स्थान है जो कि मौदूगलीपुत्र का स्थविरों में। 
सम्भवतः सर्वास्तिवादी अभिधर्म के विज्ञानपाद नाम के ग्रन्थ में जिस मौद्गल्यायन का उल्लेख 
है वह मौद्‌गलीपुत्र तिष्य ही हो। यह स्मरणीय है कि सर्वास्तिवादियों के अनुसार अशोक के 
धर्म-गुरु मौदृगलीपुत्र न होकर उपगुप्त थे जो कि मथुरा के संघ के प्रधान थे। 

ऐसा प्रतीत होता है कि तृतीय संगीति के अनन्तर संघ से अस्थविरवादी भिक्षुओं के 
निकाले जाने के कारण एवं अशोक तथा संघ के प्रत्वन्त प्रदेशों में एवं विदेश में धर्म-प्रचार 
के प्रयतत के कारण बौद्ध-निकायों का स्थानान्तरण, प्रसार एवं बहुलीकरण हुआ। महासांघिक 
भिक्षु मगध से निष्कासित होकर द्वितीय महादेव की अध्यक्षता में अन्ध्र-देश की ओर अग्रसर 
हुए। निकायसंग्रह के अनुसार तीसरी संगीति के अनन्तर महासांधिक नौ शाखाओं में बँट गये 
- हैमवत, राजगिरिय, सिद्धत्थक, पुब्बसेल, अपरसेल, वाजिरिय, वेतुल्लक, अन्धक, 
अज्ज-महासांधिक | सर्वास्तिवादी मथुरा से उत्तरापथ, विशेषतः कश्मीर की ओर अग्रसर हुए। 
मज्झन्तिक अथवा मध्यान्तिक के द्वारा इस समय कश्मीर में सद्धर्म का प्रचार अनेक आकरों 
से विदित होता है। धर्मगुष्त और काश्यपीय निकायों की उड्डियान और गन्धार में स्थापना 
हुई। हिमवत्‌ प्रदेश में ही कदाचित्‌ काश्यपीयों से सम्बद्ध हैमवर्तों का प्रचार हुआ। अवन्ति 
और विदिशा से दक्षिण-पश्चिम की ओर वात्सीपुत्रीय, महीशासक और स्थविरों का प्रसार 





हुआ।* 

9. पॉइन्ट्स आँव कॉन्ट्रोवर्सी, भूमिका। तु० एस०एन० दुबे, पूर्व०। 
२. तु०-दत्त, अर्ली मोनेस्टिक, बुद्धिज्म, जि० २, पृ० २६८। 

३. बारो, ले सेक्त, पृ० ३३। 

४... .दे०-ऊपर। 


/ 8 । हीनयान के सम्प्रदाय-स्थविरवाद १८१ 


पालि साहित्य और भाषा : थेरवादी साहित्य पालि में निबद्ध है और इसका यह 
विशेष महत्व है कि किसी भी अन्य बौद्ध सम्प्रदाय का साहित्य इतने प्रार्चन और 
सर्वांग-सम्पूर्ण रूप से मूल भारतीय भाषा में उपलब्ध नहीं है। उसी कारण अनेक विद्वान 
पालि साहित्य को ही प्राचीनतम एवं प्रमाणिक बौद्ध साहित्य स्वीकार करते हैं। अन्य 
सम््रदायों के प्राचीन साहित्य के चीनी अथवा तिब्बती अनुवाद बहुत उपयोगी होते हुए भी 
यह निर्विवाद है कि उनके मूल के अधिकांश का नाश हो जाने के कारण पालि-साहित्य से 
ही प्राचीन सद्धर्म का सबसे पूर्ण और प्रामाणिक विवरण प्राप्त हो सकता है। अभिधर्म को 
छोड़कर पालित्रिपिटक का अधिकांश सैहलक साम्प्रदायिकता से अविकृत है।* 

वस्तुतः पालि शब्द के अर्थ 'पंक्ति', 'पाठ” अथवा “मूल ग्रन्थ या सन्दर्भ', होते हैं। 
इसी कारण आजकल जिस भाषा में इन मूल ग्रन्थों की रचना है उसे भी पालि-भाषा कहा 
जाता है, एवं यही अर्थ आजकल सुप्रचलित हो गया है। यह भाषा मध्य-भारतीय उद्गम की 
एक प्राचीन प्राकृत है जिसने परिष्कृत साहित्यक रूप धारण कर लिया।£ यह अवश्य 
स्मरणीय है कि उपलब्ध पालि त्रिपिटक की भाषा सर्वत्र एकरस नहीं है। उसमें विभिन्‍न काल 
और प्रदेशों के चिहन मिलते है, किन्तु पालि के वैकासिक स्तरों का एवं प्रादेशिक प्रभावों का 
यथेष्ट सूक्ष्म विवेचन अभी तक नहीं हो पाया है। बुद्धघोष के अनुसार पालि वास्तव में 
मागधी है। बुद्ध भगवान ने अवश्य मागधी में देशना की, किन्तु पालि को मागधी नहीं माना 
जा सकता क्योंकि उसमें मागधी के प्रसिद्ध लक्षण उपलब्ध नहीं होते - “र' के स्थान पर 
“ल', एवं 'स” के स्थान पर 'श' रखने की प्रवृत्ति तथा अकारान्त पुल्लिंग एवं नपुंसक लिंग 
के एक वचन की प्रथमा विभक्ति में ए” का प्रयोग। इस प्रसंग में यह स्मरणीय है कि बुद्ध 
भगवान्‌ ने अपने शिष्यों को यह अनुमति दी थी कि वे उनके उपदेशों को अपनी-अपनी 
बोली में याद रखें ।” अतएव मूल देशना मागधी में होते हुए भी मागधी के संरक्षण का विशेष 
प्रयास न किया गया तो आश्चर्य नहीं है। 

सिंहल में पालित्रिपिटक महेन्द्र लाये थे। वे विदिशा के निवासी थे और वहीं से 
पश्चिमी तट के मार्ग से कदाचित्‌ सिंहल पहुँचे। अतएव यह स्वाभाविक है कि वे अपने प्रदेश 
में प्रचलित त्रिपिटक लाये हों एवं उसी प्रदेश की बोली में वह निबद्ध हो। पालि की तुलना 
खारवेल के अभिलेख की भाषा से की गयी है एवं अशोक की गिरनार में उपलब्ध 
धर्म-लिपियों से भी उसका सादृश्य बताया गया है। एक प्राचीन परम्परा के अनुसार 





५९. बंकाक से पालि-ब्रिपिटक स्यामी लिपि में १८६४ में प्रकाशित हुआ था। सिंहली, बर्मी, रोमन 
और नागरी लिपियों में भी त्रिपिटक के न्यूनाधिक अंश प्रकाशित हुए हैं। सामान्य विवरण 
के लिए द्र०-विन्टरनित्स, पूर्व० जि० २; बी०सी० लॉ, हिस्द्री व पालि लिटरेचर; पाण्डे, 
ऑरिजिन्स आँव्‌ बुद्धिज्म। 

६. विषय विवाद-ग्रस्त है - द्र०-ऑरिजिन्स आँव बुद्धिज्म, पृ० ४७३-७४।॥ 

७. “सकाय निरुत्तिया” - चुल्लवग्ग (ऊपर उद्धृत), यहाँ “स्व” का संकेत श्रोताओं की ओर 
मानना ही ठीक है। 


।९०- 
१८२ बौद्ध धर्म के विकास का इतिहास 
स्थविरवादी पिटक पैशाची में था। यह पैशाची कदाचित्‌ उत्तरपश्चिम की भाषा न होकर 
मध्य-भारत की थी, जिसमें कि कालान्तर में गुणाढ्य ने बृहत्कथा की रचना की। ये सब 
प्रकट सादृश्य एवं अनुश्रुतियाँ पालि को मध्य-भारतीय सिद्ध करती हैं। स्थविरवाद के प्रसार 
की दशा का स्मरण करने से यही सम्भावना दृढ़तर होती है कि पालि विदिशा और अवन्ति 
के प्रदेश की बोली रही होगी। 

पालि त्रिपिटक : जैसा कि ऊपर कहा जा चुका है, बौद्ध परम्परा के अनुसार धर्म 
और विनय का संग्रह पहली संगीति में हुआ था एवं अभिधर्म का अन्तिम ग्रन्थ कथावत्थु 
तीसरी संगीति में रचा गया। अभिधर्म को बुद्धधचन नहीं माना जा सकता और यह प्रायः 
सर्व-सम्मत है कि विभिन्‍न उपलब्ध अभिधर्मों की - जिसमें सर्वास्तिवादी एवं थेरवादी 
अभिधर्म प्रधान हैं - तुलना करने पर उनकी निकाय-भेद से उत्तरकालीनता एवं साम्प्रदायिकता 
स्पष्ट हो जाती है। विनय और सूत्र पिटकों की विभिन्‍न साम्प्रदायिक प्रतियों के उपलब्ध 
तुलनीय अंशों की आलोचना से यह प्रतीत होता है कि वे किसी अभिन्‍न मूल पर आधारित 
रहे होंगे। इन साम्प्रदायिक प्रतियों में प्रधान भेद प्रायः वस्तुगत न होकर संग्रह, क्रम एवं 
विस्तार के विषय में हैं। सूत्रपिटक के खुदृदक-निकाय अथवा क्षुद्रकागम की स्थिति इस प्रसंग 
में निराली है। इसके अभ्यन्तर अनेक ग्रन्थ संगृहीत हैं और अपने वर्तमान रूप में इस संग्रह 
को साम्प्रदायिक कहना होगा, यद्यपि इसके अन्तर्गत अनेक प्राचीन और सर्व-निकाय-सम्मत 
सन्दर्भों की सत्ता निर्विवाद है। 

ईसा पूर्व दूसरी शताब्दी के अभिलेखों में पेटकी, सुत्तन्तिक, पंचनेकायिक आदि पदों 
के उपलब्ध होने से पिटकों की प्राचीनता द्योतित होती है। अशोक के द्वारा निर्दिष्ट 
धर्म-पर्याय प्रस्तुत त्रिपिटक के ही भाग प्रतीत होते हैं और यह भी उनकी प्राचीनता एवं 
प्रामाणिकता का समर्थक है। त्रिपिटक में अशोक के नाम का अनुल्लेख भी इस प्रसंग में 
स्मरणीय है। अशोक के समय तक कम से कम विनयपिटक एवं सूत्रपिटक के चार-निकायों 
तथा पाँचवें निकाय के अनेक अंशों की रचना हो चुकी थी। अभिधर्म का कितना भाग उस 
साहित्य के अन्तर्गत था जिसे अशोक के समय में महेन्द्र सिंहल ले गये, यह कहना कठिन 
है। भारत और ताम्रपर्णी का सम्बन्ध उन दिनों और पीछे बराबर बना हुआ था। अतएव 
यह सम्भव है कि कुछ धर्म-ग्रन्थ अशोक के बाद दक्षिण-भारत से भी सिंहल पहुँचे हों। इस 
कल्पना के समर्थन के लिए साक्षात्‌ प्रमाण बहुत नहीं हैं तथापि कुछ संकेत प्राप्त होते हैं। 
कथावत्थु की अट्रठकथा के अनुसार कथावत्थु में 'अन्धकों' के एवं उनकी शाखाओं के अनेक 
मत उल्लिखित हैं। ये मत, विशेषतः वैतुल्यकों' के, अशोक से उत्तरकालीन हैं एवं 
दक्षिण-भारतीय हैं। दक्षिण-भारत से सिंहल का सम्बन्ध अनेक उल्लेखों से विदित है।६ इस 
प्रकार यह प्रतिपादित करना सत्य से विदूर न होगा कि वर्तमान पालि त्रिपिटक का अधिकांश 
अशोक से पूर्वकालीन है। सम्भवतः अभिधम्म के कुछ अंश अशोक के परवर्ती हों। ई०्पू० 
पहली शताब्दी में समस्त त्रिपिटक सिंहल में वटूटगामणि के शासनकाल में लिखा गया था। 


८... सरकार, सकसेसर्स ऑव दि सातवाहनज, पृ० २८। 





ब्प्ज्क 

8 हीनयान के सम्प्रदाय-स्थविरवाद १५३ 
परम्परा के अनुसार अटूठकथा भी इसी समय लिपिबद्ध हुई। बुद्धघोष की अट्ठकथाओं से 
अनुमेय है कि इन पुरानी अट्ठकथाओं में दुद्धकालीन भारत के सम्बन्ध में कितनी सूक्ष्म 
जानकारी थी। अतः उन अटूठकथाओं को भी त्रिपिटक के साथ समानीत व्याख्या की 
परम्परा पर आधारित मानना होगा। 

थेरवादी मत के अनुसार बुद्ध-वचन तीन पिटकों में, पाँच निकायों में, नव अंगों में, 
अथवा चौरासी हजार धर्मस्कन्धों में संगृहीत हैं। तीन पिटक प्रसिद्ध हैं - विनय-पिटक, 
सुत्त-पिटक अथवा सुत्तन्त-पिटक एवं अभिधम्मपिटक। पिटक शब्द के अर्थ 'पर्याष्ति' एवं 
“भाजन! किये गये हैं।* 

“परियत्ति' (पर्याप्ति) शब्द के अर्थ सामर्थ्य अथवा शिक्षा अभिप्रेत हैं। भाजन अथवा 
पात्र के अर्थ में पिटक शब्द का प्रयोग सुविदित है एवं कदाचित्‌ पिटक शब्द का प्रयोग प्रारम्भ 
में राशीकृत शिक्षा के अनुप्रदाय को सूचित करने के लिए हुआ। जैसे वाहकों की परम्परा 
से पिटकों में राशीकृत उत्खात मृत्तिका आदि का अनुप्रदान होता है, ऐसे ही शिक्षा का भी 
विभिन्‍न सुत्तन्तिक, विनयधर एवं मातिकाथर स्थविरों की गुरु-शिष्य परम्परा के द्वारा विभिन्‍न 
राशियों अथवा पिटकों में अनुप्रदाय होता रहा है। 

इन तीन पिटकों को क्रमशः आज्ञा, व्यवहार एवं परमार्थ की देशना; यथापराध, 
यथानुलोम एवं यथाधर्म शासन तथा संवरासंवर, दृष्टिविनिवेष्टन एवं नामरूप-परिच्छेद की 
कथा कहा गया है। विनयपिटक में अपराधों का शासन है, आज्ञा का बाहुलय है, एवं 
संवरासंवर की कथा है। सुत्त-पिटक में व्यवहार की देशना है, अनेक सत्वों की चित्तप्रकृति 
एवं प्रवृत्ति के अनुरूप शासन है तथा बासददृष्टियों के खंडन की कथा है। अभिघम्मपिटक 
में परमार्थ देशना है, अहं एवं मम में अभिनिवेश करने वाले जीव के स्थान पर धर्मपुंज-मात्र 
का शासन है तथा नाम-रूप को परिभाषित किया गया है। विनयपिटक की शिक्षा 
अधिशीलशिक्षा है, सुत्तपिटक की अधिचित्त शिक्षा एवं अभिधम्मपिटक की अधिप्रज्ञ शिक्षा है। 
विनयपिटक के परिशीलन से व्यतिक्रम-प्रहण होता है, सुत्तन्त-पिटक से पर्यवस्थान-प्रहमण, 
अभिधम्मपिटक से अनुशयप्रहाण ।”” 

विनय और सुत्तपिटक : विनयपिटक का सामान्य विवरण ऊपर दिया जा चुका है। 
यह उल्लेखनीय है कि पालि विनय में प्रातिमोक्ष सूत्र अलग से नहीं रखे गये हैं, किन्तु विभंग 
के अन्तर्गत रूप में ही प्रस्तुत किये गये हैं। सम्पूर्ण विभंग को, जिसमें भिश्षु-प्रातिमोक्ष सूत्र 
का एवं भिश्षुणी-प्रातिमोक्ष-सूत्र का प्राचीन व्याख्यान है, दो विभागों में बाँट दिया गया है 
जिन्हें पाराजिक एवं पाचित्तिय की आख्या दी गयी है। खंधक में महावग्ग चव॑ चुल्लवग्ग के 
दो विभाग संग्रहीत हैं। सम्बोधि के समनन्‍्तर बुद्धचर्या के विवरण से महावग्ग का प्रारम्भ 





€. द्र०-पिटकं पिटकत्थविदू परियत्तिभाजनत्थतो आहु। 
तेन समोधानेत्वा तयोपि विनयादयो जेव्या। 
(अटूठसालिनी, पृ० १८) 
१०. द्र०-अट्रठसालिनी, पृ० १८ प्र०। 

होता है एवं राजगृह में शारिपुत्र-मौद्गल्यायन की प्रत्रज्या तक बुद्ध के जीवनचरित्र का 
निरूपण कर उसमें प्रव्॒ज्या, उपसम्पदा आदि के लिए अपेक्षित सामान्य नियमों का वर्णन है। 
जिन परिस्थितियों में नियम बनाने की आवश्यकता हुई, उनका कथा के रूप में हर बार 
उल्लेख किया गया है। चुल्लवग्ग के अन्त में बुद्ध की जीवनी का कोई अंश नहीं है और 
पहली संगीति का विवरण असम्बद्ध परिशिष्टवत्‌ जोड़ दिया गया है। खंधक के अतिरिक्त 
पालि विनयपिटक में परिवार नाम से एक और भाग है। यह भाग स्पष्ट ही बहुत बाद की 
कृति है। 

पालि सुत्तपिटक पाँच निकायों में विभक्त है - दीघनिकाय, मज्झिमनिकाय, संयुत्तनिकाय, 
अंगुत्तरनिकाय एवं खुदृदकनिकाय। दीघनिकाय में तीन वर्गों में ब्रह्मणाल आदि चौतिस 
सुत्तन्तों का संग्रह है। परम्परा के अनुसार दीधनिकाय का नाम उसके अन्तर्गत सूत्रों के 
प्रमाणदैर्ष्य के कारण है। चीनी भाषा में उपलब्ध दीर्घागम में कुल तीस सूत्र हैं, जिनमें से 
छः पालि दीघनिकाय में कम से कम उन्हीं नामों से उपलब्ध नहीं होते हैं।** ऐसे ही, 
दीघनिकाय के दस सुत्तन्त दीर्घागम में उपलब्ध नहीं होते। इनमें से कुछ आगमान्तर अथवा 
निकायान्तर में मिलते हैं, जिससे यह सूचित होता है कि विभिन्‍न सम्प्रदायों, में सूत्रान्तों का 
समान रूप से राशीकरण नहीं हुआ। मज्झिम निकाय एवं मध्यमागम, संयुत्तनिकाय एवं 
संयुक्त-आगम की तुलना से भी यह निष्कर्ष समर्थित होता है। सूत्रों का क्रम भी इन 
सम्प्रदायों में बहुत विभेद प्रकट करता है। फ्रांके महोदय ने पालि दीघनिकाय में ब्रह्मजाल 
सुत्तन्त के अग्रवर्ती होने के कारण उसके क्रम को अधिक प्रामाणिक कहा है और वह झुकाव 
युक्तियुक्त प्रतीत होता है। पालि दीघनिकाय के दूसरे एवं तीसरे भाग पहले की अपेक्षा 
साधारणतः परवर्ती सूत्रान्तों को प्रस्तुत करते हैं, किन्तु यह नहीं समझना चाहिए कि 
दीघनिकाय के पहले दस सुत्तन्त सम्पूर्णतः बाद के बीस सुत्त्तों से प्राचीन हैं। सुत्तन्तों में 
अनेक स्थलों पर अनेक स्तर संगृहीत हैं। उदाहरण के लिए महापरिनिब्बान सुत्तन्त में बहुत 
प्राचीन सामग्री के साथ-साथ बहुत बाद एक संयोजित सामग्री उपलब्ध होती है। ब्रह्मजाल-सुत्तन्त 
में प्राचीन सामग्री का अपेक्षाकृत उत्तरकालीन विवरण प्रस्तुत है। सामंजफलसुत्तन्त अवश्य 
बहुत प्राचीन प्रतीत होता है। 

मज्झिमनिकाय में मध्यम प्रमाण के एक सौ बावन सूत्रों का पन्द्रह वर्गों में संग्रह किया 
गया है। स्पष्ट ही इस प्रकार का वर्गीकरण उत्तरकालीन है। चीनी मध्यमागम की तुलना में 
भी सूत्रों के क्रम और संग्रह की प्रामाणिकता पर सन्देह उत्पन्न होता है। अन्तिम पण्णास 
में अपेक्षाकृत उत्तरकालीन सूत्रों का संग्रह प्रतीत होता है। अपेक्षाकृत प्राचीन सूत्रों में 





११. चीनी त्रिपिटक पर द्र०-नन्‍्जियो, कैटेलोग; सी० अकानुमा, कम्पेरेटिव कैटेलोग आँव दि 
चाइनीज आगमज़ एण्ड दि पालि निकायज़ (टोकिया १६५८) आनेसाकि, जेणआर०ए०एस०, 
१६०१, पृ० ८६९ प्र०। पालि निकायों का विस्तृत आलोचन द्र०-ओरिजिन्स आँव बुद्धिज्म, 
भाग १। 


हि हीनयान के सम्प्रदाय-स्थविरवाद १८५ 
निम्नांकित सूत्रों का निर्देश किया जा सकता है - सूत्र संख्या ७, १७, २४, २६, २६, ६१, 
६३, ७३, १०८, १४०, १४४, १५२। 

संयुत्तनिकाय में, परम्परा के अनुसार, ७७६२ सूत्रों का पाँच वर्गो में संग्रह किया गया 
है। पहला वर्ग सगाथवग्ग, दूसरा निदानवग्ग, तीसरा खंधवग्ग, चौथा सक्वायतनवग्ग एवं 
पाँचवाँ महावग्ग है। चीनी भाषा में संयुक्तागम, के तीन भेद उपलब्ध होते हैं, जिनमें क्रम 
एवं वस्तु के संग्रह में अपेक्षाकृत अधिक वैविध्य प्रकट होता है। संयुत्तनिकाय के कुछ सूत्रों 
में अत्यन्त प्राचीन सन्दर्भ संरक्षित हैं, किन्तु अधिकतर में सूचीकरण एवं परिगणन की 
परवर्ती शैली का प्राधान्य है। अंगुत्तर-निकाय में प्राचीन अनुश्रुति के अनुसार ६५४७ सूत्रों 
का संग्रह है। वस्तुतः अंगुत्तर में २३४४ सूत्रों से अधिक उपलब्ध नहीं होते। ये सूत्र १६० 
वर्गों में विभक्त हैं। इन वर्गों का ग्यारह निपातों में संग्रह किया गया है। इन निपातों में सूत्रों 
को इस प्रकार से रखा गया है कि उनमें वर्ण्य वस्तु की संख्या में एकोत्तर वृद्धि का क्रम 
प्रदर्शित हो। इसी कारण समस्त संग्रह का नाम अंगुत्तरनिकाय अथवा एकोत्तरागम पड़ा। 
ग्यारहवाँ निपात स्पष्टतः अप्रामाणिक हैं। इस प्रसंग में अभिधर्मकोश-व्याख्या की यह उक्ति 
स्मरणीय है - 

“तथाहि एकोत्तरिकागम आशताद्‌ धर्म-निर्देश आसीदिदा्नी तु आदशकादू दृश्यत इति!! 

खुद॒दकनिकाय के सम्बन्ध में बुद्धघोष का कहना है कि चार निकायों को छोड़कर शेष 
बुद्ध-बचन-विनयपिटक और अभिधम्मपिटक तथा खुदृदकपाठ आदि पन्द्रह ग्रन्थ-सब 
खुदृदक-निकाय हैं [** 

किन्तु प्रायः खुद्‌दक-निकाय शब्द से खुद्दक-पाठ आदि सन्दर्भ ही सूचित होते हैं। 
इनके नाम इस प्रकार है - खुदृदकपाठ, धम्मपद, उदान, इतिवुत्तक, सुत्तनिषात, विमान-वत्थु, 
पेतवत्थु, थेरगाथा, थेरीगाथा, जातक, निदूदेस, पटिसम्भिदा, अपदान, बुद्धवंस एवं चरियापटिक। 
इनमें से अनेक ग्रन्थ संस्कृत में भी उपलब्ध थे। चीनी त्रिपिटक में धर्मपद के चार अनुवाद 
प्राप्त होते हैं। धर्मपद एक विविध और प्रकीर्ण संग्रह प्रतीत होता है। इस प्रकार के 
वैराग्यपरक पद्य शान्तिपर्व तथा सूयगंडग आदि में भी उपलब्ध होते हैं। उदान में पद्यमय 
उदानों की अपेक्षा कथाएँ परवर्ती लगती है। इतिवुत्तक में ११२ सूत्र चार निपातों में संगृहीत 
हैं। चतु-निपात का इतिवुत्तक के चीनी अनुवाद में अभाव है। पहले दो निपात एवं तीसरे 
के पूर्वार्थ में अपेक्षाकृत प्राचीन सुत्तों का संग्रह है। सुत्त-निपात अत्यन्त महत्त्वपूर्ण एवं प्राचीन 
सन्दर्भ है, विशेषतः इसके पारायण और अटठकवग्ग। 

विमानवत्थु और पेतवत्थु स्पष्ट ही परवर्ती ग्रन्थ हैं। विमानवत्थु में देवलोक के प्रासादों 
की महिमा वर्णित है। इसमें सात वग्गों में तिरासी (८३) कथाएँ दी हुई हैं। पेतवत्थु में चार 
वग्गों में ५१ कथाएँ हैं जिनमें कि अपुण्यात्मा प्रेतों के दुख का विवरण है। थेरगाथा एवं 





9२. अटूठसालिनी, पृ० २२, “दीघ आदि इन चार निकायों को छोड़कर शेष बुद्धवचन 
खुदृदक-निकाय है।” 

थेरीगाथा में भिक्षुओं और भिक्षुणियों की निर्मित गाथाएँ संग्रहीत हैं । ये दोनों संग्रह एक प्रकार 
के प्राचीन काव्यसंग्रह हैं। थेरगाथा में शह्य प्रकृति के सौन्दर्य की ओर भी दृष्टि उन्‍्मीजित 
है। थेरगाथाएँ १२७६ हैं एवं थेरीगाथाएँ ५२२। जातक में भी पद्य संग्रह है जिसमें कि प्रत्येक 
गाथा के साथ किसी जातक-कथा का आक्षेप अभीष्ट है। इन गद्यगयय कथाओं का इस समय 
केवल जात-कट्रठवण्णना नाम की जातकों की टीका से ही पता चलता है। ये कथाएँ बुद्ध 
के पूर्वजन्मों से सम्बन्ध रखती हैं। ऐसा प्रतीत होता है कि बहुधा नाना प्रचलित कथाओं को 
परिवर्तित कर एवं सद्धर्म के उपयोगी बनाकर इस संग्रह में रख दिया गया है। भारतीय 
कथासाहित्य का यह सबसे प्राचीन संग्रह है। निद्देस सुत्तनिषात की टीका है। पटिसंभिदामग्ग 
में आध्यात्मिक साक्षात्कारात्मक ज्ञान का विवरण प्रस्तुत किया गया है। अपदान में पद्यमय 
कथाओं का संग्रह है जिनमें विशिष्ट बौद्धों के उदारचरितों का वर्णन है। इनकी तुलना 
संस्कृत बौद्ध साहित्य के अवदानों से करनी चाहिए। बुद्धवंस भी पद्यात्मक है एवं इसमें २४ 
पूर्ववर्ती बुद्धों की तथा गौतम बुद्ध की कथा कही गयी है। चरियापिटक २५ पद्यमय जातकों 
का संग्रह है। इसमें १० पारमिताओं का विवरण प्राप्त होता है। 

अटूठकथाएँ : ऊपर कहा जा चुका है कि महावंस के अनुसार महेन्द्र अपने साथ 
अटूठकथाएँ भी लाये थे। ये अट्ठकथाएँ सिहली भाषा में अनेक शताब्दियों तक उपलब्य थीं, 
किन्तु अब लुप्त हो चुकी हैं। इनमें विनय की अट्ठकथा का नाम कुरुन्दी था। सुत्तपिटक 
की अटूठकथा महाअट्रठकथा कही जाती थी एवं अभिधम्म की अट्रठकथा महापच्चरी के नाम 
से प्रसिद्ध थी। चुल्लपच्चरी, अन्धट्ठकथा, पण्णवार एवं संखेपट्ठकथा के नाम भी प्राप्त होते 
हैं। बुद्धोष ने अटूठकथाओं के आधार पर पालि में अटूठकथाएँ लिखीं। बुद्धघोष के 
जीवनचरित का विवरण महावंस से प्राप्त होता है। 


अभिधर्म का उद्भव और विकास 

बुद्धघोष के द्वारा उल्लिखित परम्परा” के अनुसार तथागत ने सम्बोधि के चतुर्थ 
सप्ताह में अभिधर्म के तत्त्वों का प्रत्यवमर्श किया तथा “महाप्रकरण' के चौबीस प्रत्ययों में ही 
उनकी सर्वज्ञता ने अपने अनुरूप अवकाश का लाभ किया। उस समय उनकी शरीर से ६ 
रंगों की| रश्मियाँ निष्क्रान्त हुई। चित्त से समुद्गत इस प्रकार का प्रसाद वस्तुतः अभिधर्म के 
ज्ञान का अनुभव एवं एक प्रकार की मानसिक देशना थी। पीछे त्रयस्त्रिश देवलोक में मातृ 
प्रमुख देवताओं को उन्होंने तीन महीने में अभिधर्म का उपदेश किया एवं “निर्मित” बुद्ध को 
अपने स्थान पर छोड़कर अपने उपदेश का मर्म प्रतिदिन सारिपुत्त को अनवतप्त-सर के तीर 
पर पिण्डदान-परिभोग के अनन्तर चन्दन-वन में बताया। सारिपुत्र ने अपने ५०० शिष्यों को 
उपदेश किया। 

बुद्धघोष के अनुसार पहली संगीति में अभिधम्म का भी संगायन हुआ। यह 
उल्लेखनीय है कि एक परम्परा के अनुसार अभिधम्म का खुदृदक निकाय में संग्रह किया 

जाता था। पालि अभिधर्म-पिटक का विकास सम्भवतः मातृकाओं से हुआ है जिनका उल्लेख 
विनयपिटक में प्राज होता है। मातृकाएँ “धर्मों” की सूचियाँ थीं। धम्मसंगणि का प्रारम्भ एक 
मातृका से होता है और उसी को अभिधम्म-पिटक का मूल कहा गया है। पुग्गलपंजति और 
धातुकथा भी मातृकाओं से प्रारम्भ होती हैं। 

यह स्मरणीय है कि अभिधम्मपिटक में प्रायः उन्हीं सिद्धान्तों का विश्लेषण और 
रीतिबद्ध प्रतिपादन किया गया है जो सुत्तपिटक में बीजरूप से उपलब्ध होते हैं । बुद्धघोष ने 
अभिधर्म की देशना को परमार्थ देशना अथवा निष्पर्याय देशना कहा है। पिटकान्तर से 
विभेदपूर्वक यहाँ कथादि वर्जित, शुष्क तात्विक निरूपण किया गया है। 

धर्म और अभिधर्म : प्रारम्भ से ही बौद्ध धर्म में मनोवैज्ञानिक विश्लेषणपूर्वक नैतिक 
साधन पर जोर दिया गया था। बौद्ध भिक्षु के लिए आवश्यक था कि वह पुण्यभागीय गुणों 
का संग्रह करे तथा अपुण्यभागीय अवगुणों का त्याग एवं निरन्तर जागरूकता, सतर्कता और 
विवेक के द्वारा तृष्णा और असत्कर्म से अपनी रक्षा करे। साधारण मनुष्य देह और चित्त 
के व्यापारों को आत्मिक व्यापार समझ कर उनके सम्मुख विवश हो जाता है। काम हो, क्रोध 
हो, आलस्य हो, उत्तेजना हो, इन सब प्रवृत्तियों को अपनी प्रवृत्ति समझकर लोग उनके 
अनुसार कर्म अथवा अकर्मण्यता में निरत रहते हैं। सद्धर्म के अनुसार मानसिक व्यापार एवं 
अनुभव की प्रक्रिया एक अस्थिर प्रवाह है जिसमें अनेक तत्वों का संयोग और वियोग 
निरन्तर होता रहता है। कार्य-कारण-भाव से परतन्त्र इस प्रक्रिया में किसी प्रकार की आत्मा 
अथवा आत्मीयता की वास्तविक सत्ता नहीं है। जैसे कार्य-कारण-भाव से परतन्त्र बीजांकुर 
न्याय से वनस्पति जगत्‌ का जीवन-चक्र चलता रहता है, ऐसे ही अविद्या, काम, कर्म और 
दुख का नियत प्रवाह मानव-जीवन में भी अनादि काल से प्रवृत्त है। फलतः बाह्य प्रकृति एवं 
आध्यात्मिक अथवा आभ्यंतरिक प्रकृति को नाना तत्वों में विभाजित कर उनके परस्पर 
कार्यकारण-सम्बन्ध के परिज्ञान का प्रयत्न बौद्धों के लिए अत्यन्त महत्वपूर्ण बन गया। जिन 
नाना तत्वों में अनुभव को विभाजित किया गया वे ही अभिधर्म में धर्म अथवा धम्म कहे गये। 
धर्म शब्द के पूर्व-इतिहास का ऊपर निर्देश किया जा चुका है। यह स्मरणीय है कि प्राचीन 
बौद्ध प्रयोगों में धर्म-शब्द से प्रायः दो अर्थ सूचित होते हैं - अतर्क्य परमार्थ तत्त्व एवं नाना 
अनित्य संस्कार। संस्कृत और असंस्कृत धर्मों का भेद भी सूत्रान्तों में उपलब्ध होता है, एवं 
धर्म को कुछ स्थलों पर “रूप” का प्रतियोगी माना गया है। बुद्धघोष का कहना है 'धम्मसदूदी 
पनाय॑ परियात्त-हेतु-गुण-निस्सत्तनिज्जीवतादीसु दिस्सति। . . . . अत्तनो पन सभावंधारेन्तीति 
धम्मा। धारियन्ति वा पच्चयेहि, धारयन्तिवा यथासभावतो ति धम्मा /”* इससे प्रकट होता है 
कि अभिधर्म के अनुसार आत्मा के स्थान पर “निस्सत्व-निर्जीव” तत्वों को प्रतिष्ठित करना 
चाहिए। ये तत्त्व पृथकू-पृथक्‌ स्वभाव वाली अनेक सत्ताएँ हैं जोकि कार्यकारण भाव के 
अधीन निरन्तर प्रवाहशील हैं। यह स्मरणीय है कि संयुत्त में वजिराभिक्खुनी ने . 
“सुद्धसंखारपुब्जोयं”” की घोषणा पहले ही कर दी थी।** यह विचारणीय है कि धर्म शब्द 

१८८ बौद्ध धर्म के विकास का इतिहास 


अनित्य संस्कार एवं नित्यनिर्वाण तथा भौतिक एवं मानसिक तत्वों का समान रूप से 
अभिधान करता है। इस व्यापक प्रयोग से यह सूचित होता है कि अनुभव की धारा में विषय 
और विषयी के बीच कोई अगाध खाई नहीं है इस दृष्टिकोण को आधुनिक शब्दों में कभी 
यथार्थवादी (रीयलिस्ट, पॉजिटिविस्ट) माना गया है एवं कभी प्रतिभासवादी (फेनो मेनलिस्ट) 
बताया गया है * वस्तुतः ये दोनों ही नाम भ्रामक हैं क्योंकि अभिधर्म की दृष्टि न तो 
बाह्यार्थ-परायण है, न केवल प्रतीति-विश्वान्त । धर्म वस्तु-मात्र है जिसके चित्त और भूत दो 
प्रधान विभाग हैं। दोनों ही अनात्मक हैं एवं उनकी इस अनात्मक वस्तुसत्ता-निस्सत्व-निर्जीवता-की 
सूचना से ही स्थविरवादी बौद्ध अभिधर्म सन्तुष्ट था। 

अभिधर्म-“नैतिक मनोविज्ञान” - अनुभव के व्यापार और प्रक्रिया को नाना धर्मों में 
विभाजित करना एवं उनके संयोग और वियोग में कार्य-कारण-सम्बन्ध का विश्लेषण करना 
अभिधर्म का प्रधान कार्य है। यह विशेष रूप से अवधेय है कि मानसिक व्यापारों के वैज्ञानिक 
अध्ययन के लिए ये ही दो मौलिक सिद्धान्त हैं - अनुभव को तत्त्वशः विभाजित करना एवं 
उसको कार्य-कारण-नियम के परतन्त्र मानना। अनुभव को प्रतीत्युसमुत्पन्न धर्मों का संघात 
और संतति मानकर बौद्धों ने यथार्थ में मनोविज्ञान की नींव डाली, किन्तु आधुनिक 
मनोविज्ञान से इस प्राचीन मनोविज्ञान के भेद विस्मरणीय नहीं हैं। आधुनिक मनोविज्ञान 
अपने आप को नीतिनिरपेक्ष मानता है, जबकि प्राचीन मनोविश्लेषण नैतिक एवं आध्यात्मिक 
प्रयोजनों से प्रेरित था। इससे अधिक महत्त्व की बात यह है कि बौद्ध लोग “कुशल' और 
“अकुशल' (अर्थात 'गुड' और 'ईविल') का भेद विज्ञानवत्‌ शास्त्र-निरूपणीय मानते थे। 
इसके अतिरिक्त बौद्ध मनोविज्ञान में सामान्य मनुष्य-लोक के अतिरिक्त अन्य लोकों के 
अनुभव की एवं लोकोत्तर-अनुभव की भी चर्चा है। अन्ततः, आधुनिक मनोविज्ञान की दैहिक 
व्यापारों तथा सामाजिक भावनाओं एवं व्यापार के विश्लेषण के साथ विशेष आसक्ति है। 

सूत्र-पिटक और अभिधर्म-पिटक : पूर्वोक्त विवरण से यह स्पष्ट होगा कि अभिधर्म 
में उन्हीं प्रवृत्तियों का विस्तार पाया जाता है जो कि बीज-रूप से प्राचीनतर सद्धर्म में 
सूत्रपिटक में उपलब्ध हैं। एक बड़ा भेद अवश्य आलोचनीय है। प्राचीन सद्धर्म में अवर्णनीय 
एवं अतर्क्य परमार्थ की चर्चा का महत्व था। निर्वाण का लक्ष्य निरन्तर सामने रखा जाता 
था एवं उसकी महिमा का उल्लेख किया जाता था। अहंकार एवं मिथ्या आत्मवाद का 
निराकरण होते हुए भी आत्म-गवेषणा, अध्यात्मरति एवं अस्तित्व तथा नास्तित्व के परे मधब 
यमा ग्रतिपदा का उपदेश प्रमुख था। अभिधर्म में इन सबका प्रायः अभाव है। सारा ध्यान 
धर्मों के विभाजन और वर्गीकरण की ओर दिया गया है ताकि बौद्ध साधक को हर उत्पन्न 
होती हुई मानसिक अवस्था का नाम और कार्य परिचित हो जाय एवं उसकी भाव॑ना अथवा 
प्रह्यण उसके लिए सम्भव हो। 

धर्म का प्राचीनतम विभाजन नाम-रूप में था, यद्यपि सूत्रपिटक में धर्मों का विभाजन 
प्रायः पाँच स्कन्धों में पाया जाता है - रूपस्कन्ध, विज्ञानस्कन्ध, वेदना-स्कन्ध, संज्ञास्कन्ध एवं 
संस्कारस्कन्ध। इन पाँच-स्कन्धों के संघात से ही मानव जीवन का व्यापार सम्पन्न होता है 


१६. तु०-रोजनबर्ग, दी प्रोब्लेम देर बुद्धिस्तिशिन फिलोजोफी, पृ० ६४-१०४। 

एवं मोक्ष के लिए इनका प्रहाण आवश्यक है। इनको उपादानस्कन्ध भी कहा गया है क्योंकि 
इनकी उत्पत्ति तृष्णा और कर्म से होती है। इनकी उत्पत्ति और परिणति का क्रम द्वादश 
निदानात्मक प्रतीत्यसमुत्पाद में निर्दिष्ट है। इस प्रकार सूत्र पिटक में पंच स्कंधवाद एवं द्वादश 
निदानों के द्वारा अनुभव के जगत का विश्लेषण किया गया है। अनेक स्थलों में स्कन्धों के 
स्थान पर धातुओं में एवं आयतनों में धर्म विश्लेषण किया गया है। अभिधर्मपिटक में पाँच 
स्कन्धों का महत्व घट गया है और साथ ही पुराने प्रतीत्यसमुत्याद का। पाँच स्कन्धों के स्थान 
पर चित्त एवं रूप के विभाजन को पुनः प्रधान मानकर दोनों के अनेक अवान्तर विभाग किये 
गये हैं। इनमें चित्त के के कुशल, अकुशल एवं अव्याकृत ये तीन विभाग सर्वप्रधान हैं। ऐसे 
ही प्रतीत्यसमुत्पाद का स्थान पट्ठान में नाना पच्चयों ने ले लिया है। 

अभिधर्मपिटक में धम्मसंगणि, विभंग, धातुकथा, कथावत्थु, पुग्गलपज्जत्ति, यमक और 
पट्ठानपकरण नाम के सात ग्रन्थ संगृहीत हैं। प्रायः अभिधम्म के ग्रन्थों में पारिभाषिक पद, 
उनका वर्गीकरण और उनके अर्थ दिये गये हैं। कथावत्थु में न्यायवाक्यों का परिचय मिलता 
है एवं वादकथाओं का विस्तार पाया जाता हैं। धम्मसंगणि में मातृका के अनन्तर धर्मो का 
अनुपद और व्यवस्थित विवरण किया गया है। मातृका में पहले २२ त्रिक धर्मों का उल्लेख 
किया गया है और उसे 'तिकमातिका” कहा गया है। इस सूची में संगृहीत धर्मों के कुछ 
उदाहरण इस प्रकार हैं - 
(१ कुशल धर्म, अकुशल धर्म, अव्याकृत धर्म, 
(२) सुखवेदना, संप्रयुक्तधर्म, दुःखवेदना, संयुक्त धर्म, अदुःखासुखवेदना, संप्रयुक्त धर्म। 
(३) विपाकधर्म, विपाकधर्म-धर्म, न विपाक-धर्म न विपाकधर्म-धर्म। . . . 
(४) संक्लिष्ट-सांक्लेशिक धर्म, असंक्लिष्ट-सांक्लेशिक धर्म, असंक्लिष्ट-असांक्लेशिक धर्म, 
(५) सवितर्क-सविचार धर्म, अवितर्क विचारमात्रधर्म, अवितर्काविचार धर्म। 

इस प्रकार अनेक धर्मों का यहाँ पर त्रिधाकृत संग्रह है। अनन्तर अभिधम्म-मातिका 
का नाम दिया गया है और उसमें हेतुगोच्छक, चूलन्तरदुक, आसव-गोच्छक, संयोजन-गोच्छक, 
गन्थगोच्छक, ओघगोच्छक, योग-गोच्छक, नीवरण-गोच्छक, परामास-गोच्छक, महन्तर-दुक, 
उपादान-गोच्छक, किलेस-गोच्छक एवं पिट्ठिदुक नाम के वर्गों में कुछ धर्मो को द्विधा 
विभाजित कर संगृहीत किया है, जैसे हेतुधर्म, अहेतुधर्म, सहेतुक धर्म, अहेतुक धर्म। इसके 
अनन्तर सुत्तन्तमातिका दी गयी हैं जिसमें अनेक धर्मद्विक संग्रहीत हैं, जैसे विद्याभागीय-धर्म, 
अविद्याभागीय-धर्म, विद्योपम धर्म, वज़ोपम धर्म, इत्यादि। कुल मिलाकर अभिधम्ममातिका में 
२२ तिक और १०० दुक हैं एवं सुत्तन्तमातिका में २४ दुक हैं। इनमें सुत्तन्तमातिका बाद की 
प्रतीत होती है। सम्पूर्ण ग्रन्थ चार खण्डों में विभक्त है - चित्तोत्पाद कांड, रूपकांड, 
निक्षेप-कांड और अर्थोद्वार-कांड। पहले दो कांड मातिका के पहले तिक की विस्तृत व्याख्या 
प्रस्तुत करते हैं। तीसरे कांड में दूसरे बाद के तिकों का विस्तार व्याख्यात है। चारों कांडों 
में संक्षिप्त रूप में तिकों का एवं अभिथम्ममातिका के दुकों का व्याख्यान दिया गया है। 
सुत्तन्त-मातिका की व्याख्या इसमें नहीं है। परम्परा के अनुसार चतुर्थ कांड शारिपुत्र की कृति 
है। अन्तिम दो काण्डों को परवर्ती मानना युक्तियुक्त प्रतीत होता है। 

धम्मसंगणि का अर्थ धर्म सम्बन्धी प्रश्नोत्तरी करना ठीक होगा।*” पहले कांड का 
प्रारम्भ इस प्रकार होता है - 'कतमे धम्मा कुसला' - इमे धम्मा कुसला। इसी शैली में 
सम्पूर्ण ग्रन्थ की रचना हुई है। 


धम्मसंगणि-चित्त के भेद : धम्मसंगणि के चित्तोत्पाद काण्ड में ८६ प्रकार के चित्त 
बताये गये हैं जिनमें २१ कुशलचित्त हैं, १२ अकुलचित्त एवं ५६ अव्याकृत। २१ कुशलचित्तों 
में ८ कामावचर कुशलचित्त हैं, £ रूपावचर, ४ अरूपावचर एवं ४ लोकोत्तर। कामावचर 
कुशलचित्त का विस्तृत विवरण दिया गया है। इनमें ४ सौमनस्य-सहगत हैं, ४ उपेक्षा-सहगत। 
ये दोनों प्रकार भी ज्ञान-सम्प्रयुक्त तथा ज्ञान-विप्रयुक्त होने के साथ ही ससांस्कारिक अथवा 
असांस्कारिक होने के कारण पुनः इनका विभाजन किया गया है। रूपावचर-चित्तों का विभाग 
५ ध्यानों से सम्बन्ध रखता है, अरूपावचरचित्तों का विभाग ४ आरूप्यों से एवं लोकोत्तर 
चित्तों का विभाग ४ भागों से। वस्तुतः कुशल-चित्तों के विवरण में आध्यात्मिक साधन से 
सम्बद्ध विभिन्‍न चेतसिक अवस्थाओं का विश्लेषण और निरूपण पाया जाता है। २२ 
अकुशल चित्तों में ८ लोभमूल हैं, २ द्वेममूल एवं मोहमूल | अकुशल-चित्त विचित्सिकासम्प्रयुक्त 
होता है या औद्धत्यसम्प्रयुक्त | द्वेमूूल अकुशलचित्त ससांस्कारिक होता है या असांस्कारित। 
लोभमूल अकुशलचित्त सौमनस्यसहगत हो सकता है एवं उपेक्षासहगत और इनमें से प्रत्येक 
दृष्टिसम्प्रयुक्त अथवा विप्रयुक्त हो सकता है। तथा अन्ततः ये अवान्तर विभाग भी 
असांस्कारिक हों अथवा ससांस्कारिक। अव्याकृतचित्तों में ३६ विपाक रूप है। विपाक-रूप 
अव्याकृत-चित्त कुशल एवं अकुशल होने के कारण द्विधा विभक्त हैं। क्रिया के अर्थ होते हैं 
ऐसा व्यापार जिससे भोग्य फल उत्पन्न नहीं होता। क्रिया का तीनों लोकों से सम्बन्ध होने 
के कारण त्रिधा विभाजन किया गया है। 

चित्त का स्वरूप : इस विश्लेषण के प्रसंग में धम्मसंगणि ने प्रायः शब्दान्तरसूची प्रस्तुत 
कर परिभाषा का प्रयत्न किया है। उदाहरण के लिए चित्त की व्याख्या इस प्रकार है - “चित्त, 
मन, मानस, हृदय, पांडुर, मन, मनायतन (मनआयतन), मनिद्धिय (मन-इंद्रिय), विज्ञान-स्कन्ध, 
तज्जा (तज्जन्य) मनोविज्ञान-धातु' ।*5 इस विवरण से चित्त के तत्व का द्विधा परिचय प्राप्त 
होता है, अन्तःकरण के रूप में एवं विषयोपलब्धि के रूप में । सूत्रपिटक में ही यह कहा जा 
चुका था कि मन इन्द्रियों का प्रतिशरण है अर्थात्‌ इन्द्रियाँ नाना विषयों की सूचना मन के 
सम्मुख उपस्थित करती हैं और मन उनका प्रत्यनुभव अर्थात्‌ समन्वय और व्यवस्थापन 
करता है। जैसे कोई राजा पाँच ग्रामों से आहत बलि का।”* अभिधर्म में चित्त के व्यापार 
के लिए भी एक भौतिक आधार की सत्ता स्वीकार की गयी है, किन्तु यह भौतिक आधार 
देह में कहाँ है, इसका अवधारण नहीं किया गया है। पीछे के विवरण से यह स्पष्ट होता 
है कि हृदय को ही चित्त का भौतिक आधार स्वीकार किया जाता था।* यद्यपि नाना 





१८. धम्मसंगणि, पृ० २२। 

१६. मज्झिम, सुत्त ४३ तु०-मिसेज राइजडेविड्स, दि बर्थ आँवू इण्डियन साइकोलॉजी एण्ड 
इट्स डिवेलपमेन्ट इन बुद्धिज्म (लण्डन, १६३६), पृ० ३१७-१८। 

२०. द्र०-मिसेज राइज डेविड्स, पूर्व० पृ० ४१०। 

चैतसिक व्यापारों के नाम एवं उनका कोष-शैली से व्याख्यान धम्मसंगणि में उपलब्ध होता 
है तथापि चित्त के अतिरिक्त अन्य थेतसिक धर्मों की तथात्वेन वर्गीकृत पृथक्‌ सक्त का 
व्याख्यान अभी प्राप्त नहीं होता। परवर्ती व्याख्यान में चैतसिक धर्म ५२ बताये हैं - वेदना, 
संज्ञा एवं संस्कार-स्कन्ध के अन्तर्गत ५० धर्म। यह स्मरणीय है कि प्रारम्भ में केवल तीन 
ही संस्कारों का उल्लेख मिलता है - काय-संस्कार, वाकू-संस्कार एवं चित्त-संस्कार ।** 

“रूप” : रूप का विवरण संयुक्त के अनुसार दिया गया है - ४ महाभूत अथवा ४ 
महाभूतों पर आधारित रूप, इसे कहते हैं रूप।*९ अर्थात्‌ भूत और भौतिक पदार्थ रूप कहे 
जाते थे। रूप न हेतु है, न उसका हेतु है, किन्तु वह अप्रत्यय है, संस्कृत है, लौकिक है, 
एवं साम्नव है। उसे संयोजनीय, उपादानीय, सांक्लेशिक, अव्याकृत, अनालम्बर एवं चित्त-विप्रयुक्त 
तथा अचैतसिक बताया गया है। रूप केवल कामलोक में ही प्राप्त होता हैं, रूप एवं 
अखरूप-लोक में नहीं। रूप का ज्ञान 8: विज्ञानों से होता है। रूप अनित्य है, किन्तु दर्शन 
अथवा भावना से प्रह्मतव्य नहीं है। रूप के ११ भेद बताये गये हैं - ५ इन्द्रियाँ, ५ इन्द्रियों 
के विषय एवं वह रूप जो धर्मायतन-पर्यापन्‍न, अप्रतिध तथा अनिदर्शन है। इच्द्रियाँ ४ 
महाभूतों से निर्मित हैं, किन्तु वे एक प्रकार का सूक्ष्य रूप हैं जिसे प्रसाद रूप कहा गया 
है।*२ उन्हें “आध्यात्मिक आयतन” कहा जाता है। वे स्वयं अप्रत्यक्ष हैं, किन्तु सप्रतिध हैं 
अर्थात्‌ वे अन्य पदार्थों के लिए आवरण उपस्थित करती हैं। इसी कारण उनके और उनके 
विषय का सम्पात सम्भव है जिससे कि विज्ञानों की उत्पत्ति होती है। किन्तु इनमें स्पर्शायतन 
“अनुपादाय रूप' है। आध्यात्मिक एवं बाह्म आयतन “औदारिक' अथवा स्थूल रूप माने जाते 
हैं। स्त्री-लिंग और पुरुष-लिंग, जीवितेन्द्रिय-काय-विज्ञप्ति एवं वागृ-विज्ञप्ति तथा आकाश 
धातु को भी रूप कहा गया है। “जीवितेन्द्रिय' के पर्याय आयु एवं जीवन दिये गये है। कायिक 
अथवा वाचिक व्यापार से अभिप्राय का प्रकाशन विज्ञप्ति कहलाता है । विज्ञप्ति चित्त-समुत्थान, 
चित्त-सहभू एवं चित्तानुपरिवर्ती रूप माना गया है। चारों महाभूतों से असंस्पृष्ट विवर को 
आकाश-धातु कहते हैं। रूप की लघुता, मृदुता, कर्मण्यता, उपचय, सन्तति, जरता (जराशीलता) 
एवं अनित्यता को भी रूप कहा गया है। कवलीकार आहार को रूप का एक पृथक भेद 
बताया गया है। लिंग, विज्ञप्ति, आहार आदि रूप को सूक्ष्म एवं दूर” कहा गया है। 
पृथ्वी-धातु का लक्षण है कर्कशत्व, जल-धातु का स्नेह, तेजो-धातु का ऊष्मा एवं वायु का 
कम्पन या गति। 

तीसरे निक्षेप काण्ड में सम्पूर्ण मातृका की व्याख्या है, पिछले काण्ड में दी हुई 
व्याख्याओं से कुछ स्थलों में ये नवीन व्याख्याएँ विपुलतर है। चतुर्थकाण्ड में व्याख्या 
संक्षिप्ततर है और कुछ नये पद प्राप्त होते हैं, यथा पिछले काण्ड की असंखत धातु के लिए 
निब्बान। 
२१. मज्मिम, सुत्त ४४। 
२२. धम्मसंगणि, पृ० १६३। 
२३. वही, पृ० १७८ प्र०। 

विभंग : अभिधम्मपिटक का मूलभूत ग्रन्थ अवश्य ही धम्मसंगणि है, किन्तु एक प्रकार 
से विभंग उसका पूरक है। धम्मसंगणि में नाना धम्मों का वर्गीकरण एवं परिगणन किया गया 
है एवं उन्हीं के अभ्यन्तर खंघ, आयतन, धातु आदि को रखा गया है। विभंग में यह क्रम 
उलट दिया गया है एवं खंघ, आयतन आदि के वर्गों में उपलब्ध थर्मों का निर्देश और 
परिगणन किया गया है । यह स्मरणीय है कि सुत्तपिटक में प्रायः खंघ, आयतन और धातुओं 
में समस्त अनुभव अथवा जगत्‌ का विवरण दिया गया था। सत्ता का प्राचीनतम विभाजन 
नामरूप में था जिसके परिष्कार के द्वारा पाँच स्कन्धों का प्रतिपादन किया गया। रूप 
रूपस्कन्ध बन गया और नाम चतुर्धा विभाजन हो गया। एक ओर पाँच इन्द्रियाँ एवं मन 
आध्यात्मिक आयतन हैं, दूसरी ओर उनके अपने-अपने विषय बाह्य आयतन हैं। मन का 
विषय “धर्म' कहा गया है। इन्द्रिय और उसके विषय के संघट्टन से विज्ञान की उत्पत्ति होती 
है। इन छहों प्रकार के विज्ञानों को मिलाकर १२ आयतन, १८ धातुएँ बन जाती हैं। 

विभंग के १८ विभाग हैं - खंघ-विभंग, आयतन-विभंग, धातु-विभंग, सच्च-विभंग, 
इन्द्रिय-विभंग, पच्चयाकार-विभंग, सतिपट्ठान-विभंग, सम्मप्पधान-विभंग, इद्धिपाद-विभंग, 
बोज्झंग-विभंग, मग्ग-विभंग, ज्ञान-विभंग, अप्पना-विभंग, सिक्खा-पद-विभंग, पटिसंभिदा-विभंग, 
ज्ञान-त्रिभंग, खुद्दकवत्थु-विभंग, धम्महृदय-विभंग। खंघ-विभंग में वेदना एवं संज्ञा का 
औदारिक एवं सूक्ष्य नाम के वर्गों में विभाजन सूक्ष्य पर्यालोचन दर्शित करता है। उदाहरण 
के लिए यह कहा गया है कि अकुशल वेदना औदारिक है, कुशल एवं अव्याकृत के वेदना 
सूक्ष्म है। ऐसे ही प्रतिघ-संस्पर्शना संज्ञा औदारिक है, अधिवचन-संस्पर्शजा सूक्ष्म । संस्कारस्कन्ध 
में संस्पर्शजन्य चेतना का ही विवरण दिया गया है। आयतन-विभंग में मन आयतन के 
अन्तर्गत चार अरूपी स्कन्ध रखे गये हैं। धम्मायतन को वेदना-स्कन्ध, संज्ञास्कन्ध, संस्कार 
स्कन्ध अनिदर्शन, अप्रतिघ रूप एवं असंस्कृत धातु बताया गया है। धातु-विभंग में मनो-धातु 
को चक्षुविज्ञान आदि धातुओं के समनन्तर उत्पन्न चित्त अथवा मन कहा गया है। इसका 
प्रकारान्तर से भी वर्णन किया गया है - सब धर्मों के प्रथम समन्वाहार के समनन्तर उत्पन्न 
चित्त अथवा मन। मनोधातु के समनन्तर उत्पन्न धातु को मनोविज्ञानधातु बताया गया है। 

धातुकथा : धातुकथा में इस बात का विचार किया गया है कि खंघ, आयतन एवं 
धातुओं के वर्गों में कौन-कौन से धर्म संगृहीत हैं एवं कौन से असंगुहीत हैं तथा उनके साथ 
कौन से धर्म सम्प्रयुक्त हैं, कौन विप्रयुक्त। उदाहरण के लिए रूपस्कन्ध किसी भी स्कन्ध, 
आयतन अथवा धातु से सम्प्रयुक्त नहीं है। वेदनास्कन्ध संज्ञा, संस्कार एवं विज्ञान से 
सम्प्रयुक्त है। 

पुग्गलपज्जति : पुग्गलपज्जति में पुरुषों के विभिन्‍न प्रकारों का निर्देश किया गया है। 
दीघनिकाय के संगीतिसुत्त एवं अंगुत्तरनिकाय के कुछ निपातों से इसका बहुत सादृश्य है। 
अभिधर्म की दृष्टि से इस ग्रन्थ का महत्व बहुत कम है। पृथग्जन का लक्षण इस प्रकार दिया 
हुआ है - वह पुरुष जिसके तीन संयोजन प्रहीण नहीं हुए हैं और जो न उसके प्रह्मण के 
लिए प्रतिपन्‍न है। यह बताया गया है कि सोतापन्‍न एवं सकूदागामी काम और भव में 

अवीतराग हैं। अनागामी काम में वीतराग, किन्तु भव में अवीतराग है। अनागामी के पाँच 
ओरम्भागीय संयोजन परिक्षीण हो जाते हैं एएं वह औपपातिक होकर उसी लोक में 
परिनिर्वाण प्राप्त करता है, इस लोक में लौटता नहीं। अर्हत्‌ काम एवं भव दोनों में वीतराग, 
किन्तु भव मं अवीतराग है। अनागामी के पाँच ओरम्भागीय संयोजन परिक्षीण हो जाते हैं एवं 
वह औपपातिक होकर उसी लोक में परिनिर्वाण प्राप्त करता है, इस लोक में लौटता नहीं। 
अर्हत्‌ काम एवं भव दोनों में वीतराग है। 

यमक : यमक-प्रकरण में न्यायोपयोगी संग्रहासंग्रह के प्रश्न एवं उत्तर दिये गये हैं। 
उदाहरण के लिए - क्या रूप रूपस्कन्ध है? (नहीं), प्रियरूप, शातरूप रूप है, न कि 
रूपस्कन्ध। रूपस्कन्ध रूप भी है, रूपस्कन्ध भी। रूपस्कन्ध रूप है? हाँ, क्या जो रूप नहीं 
है वह रूपस्कन्ध नहीं है? क्या जो रूपस्कन्ध नहीं है वह रूप नहीं है? प्रिय-रूप, शातरूप 
रूपस्कन्ध नहीं है, किन्तु रूप है।* इस ग्रन्थ से नैयायिक अथवा तार्किक चर्चा का विकास 
सूचित होता है। 


पट्र्ठान और पच्चय : पट्र्टानपकरण अथवा महापकरण अमिधम्म का विशालतम एढं 
जटिलतम ग्रन्थ है। धम्मसंगणि में वर्णित धर्मों का इसमें कार्य-कारणभाव की दृष्टि से परस्प 
अभिसम्बन्ध आलोचित किया गया है। बौद्ध धर्म के अनुसार सभी पदार्थ सापेक्ष हैं और यही 
सापेक्षता पच्चय (-प्रत्यय) शब्द से सूचित होती है। यह सापेक्षता पहले “पटिच्चसमुप्पाद 
अथवा “इदपच्चयता” के नाम से सुत्तपिटक में अभिहित है। परवर्ती काल में एक ओर 
“मध्यमा प्रतिपद” का अनुसरण करते हुए इस सिद्धान्त की धर्म-शून्यता के सिद्धान्त में 
परिणति हुई। दूसरी ओर निदानों के पर्यालोचन एवं कार्य-कारण भाव के नाना प्रकारों के 
विवेचन से पट्रठान का पच्चयवाद प्रतिपादित हुआ। यह स्मरणीय है कि पच्चय शब्द से 
सम्वन्ध-मात्र की सूचना नहीं होती, किन्तु ऐसे सम्बन्धों की सूचना होती है जिनमें किसी न 
किसी प्रकार से एक दूसरे के प्रति कार्य अथवा कारण कल्पित किया जा सकता है। यह सच 
है कि इस प्रसंग में बहुत से ऐसे सम्बन्धों का भी उल्लेख किया गया है जिसे अन्य दर्शनों 
में कार्य-कारण-भाव से सर्वथा असम्बद्ध मानते हैं। उदाहरण के लिए, ज्ञान और ज्ञान के 
विषय का सम्बन्ध अथवा पौर्वापर्य सम्बन्ध । इन्हीं को पट्ठान में क्रम से आरम्मणपच्चय एवं 
समनन्‍्तर पच्चय कहा गया है। २४ प्रकार के पच्चयों का पटूटान में विवरण दिया गया है। 
प्रत्येक के निर्पण के लिए एक ओर पच्चय अथवा कारणभूत धर्म का निर्देश करना होता 
है दूसरी ओर पच्चयुप्पन्‍्न धर्म का, जो उससे अभिसम्बद्ध एवं उसका किसी न किसी प्रकार 
से कार्यभूत धर्म हैं। ये २४ पच्चय इस अकार हैं।र* 

(१) हेतुपच्चय : यदि एक धर्म की स्थिति या उत्पत्ति दूसरे धर्म का प्रत्याख्यान किये 
बिना हो तो वह उपकारक धर्म उसका 'प्रत्यय' (पच्चय) कहलाता है। कुछ आचार्यों के मत 











२४. जगदीश काश्यप, दि अभिधम्म फिलॉसफी, जि० २, पृ० १८३ प्र०। 

२५. संक्षिप्त परिचय के लिए द्र०-विसुद्धिमग्गों, पृ० ३१३ प्र० अभिधम्मत्थ संगहो, पृ० १४०। 
अभिषम्मत्थ संग्रह में २४ प्रत्ययों को ४ में संग्राह्म निस्सय माना है। “आरम्मणुपनिस्सयकम्मत्थि 
पच्चयेसु च सब्बेपिपच्चया समोधानं गच्छन्ति” पृ० १५४१। 

से हेतु का अर्थ इस प्रसंग में मूल है एवं हेतुत्वेन अर्थात्‌ मूलत्वेन उपकारक होने पर पच्चय 
को हेतुपच्चय कहते हैं। उदाहरद के लिये, बीज अंकुर का हेतुपच्चय है। आचार्य बुद्धघोष 
ने इसे संशोधित करते हुए कहा है कि मूलत््व के स्थान पर सुप्रतिष्ठापकत्व का ग्रहण करना 
चाहिये। इस परिष्कार से तिक-पट्रठान के पच्चयनिदूदेस में दिया हुआ लक्षण संगत होता 
है-'हेतु हेतुसम्पयुत्तकानं धम्मानं तसमुट्रठनानज्वरूपानं हेतुपच्चयेन पच्चयो / (अर्थात्‌ हेतु 
हेतु-सम्प्रयुक्त धर्मों का एवं तत्समुत्यित रूपधर्मों का हेतु-प्रत्यय से प्रत्यय है ) लोभ, द्वेष एवं 
मोह तथा अलोभ, अद्वेष एवं अमोह छ: हेतु हैं। जिस-जिस चित्त में ये विद्यमान होते हैं अपने 
से भिन्‍न उसके चैतसिक धर्मों के एवं चित्तसमुत्थ रूप-धर्मों के हेतुप्रत्यय से प्रत्यय होते हैं। 

(२) आरम्मणपच्चय : रूपायतन चक्षुरविज्ञानधातु का एवं तत्सम्प्रयुक्त धर्मों का 
आलम्बनप्रत्यय (आरम्मण-पच्चय) से प्रत्यय है। शब्दायतन, गन्धायतन आदि तत्तदिन्द्रिय 
विज्ञानों के इसी प्रकार से प्रत्यय हैं। “य॑ य॑ं धम्म॑ आरब्भ ये ये धम्मा उप्पज्जन्ति, 
चित्तचेतसिक धम्मा, ते ते धम्मा तेसं धम्मानं आरम्मणपच्चयेन पच्चयो अर्थात्‌ जिस-जिस 
धर्म को सहारा बनाकर जो-जो चैत धर्म उत्पन्न होते हैं वे-वे उनके आलम्बन-प्रत्यय से 
प्रत्यय होते हैं। सभी धर्म यथासम्भव चित्त के आलम्बन प्रत्यय होते हैं। “आलम्बन” को 
समझाते हुए बुद्धघोष ने कहा है “जैसे कोई दुर्बल पुरुष दण्ड या रज्जु का आलम्बन कर 
उठता है और खड़ा होता है, ऐसे ही चित्त-वैतसिकधर्म रूपादि आलम्बन के सहारे उत्पन्न 
होते हैं और ठहरते हैं। अतएव चित्त-चैतसिकों के सभी आलम्बनभूत धर्मों को आलम्बन-प्रत्यय 
समझना चाहिए। उदाहरण के लिए यदि दान देकर उसकी प्रत्यवेक्षा की जाय तो एक कुशल 
धर्म दूसरे कुशल धर्म का आलम्बन बन जायेगा। दान देकर यदि उसके विषय में संशय 
उत्पन्न हो तो एक कुशल धर्म दूसरे अकुशल धर्म का आलम्बन हुआ। यदि राग का 
आस्वादन किया जाय तो अकुशल धर्म अकुशल धर्म का आलम्बन होगा। यदि अर्हत्‌ निर्वाण 
की प्रत्यवेक्षा करे तो अव्याकृत धर्म का आलम्बन अव्याकृत धर्म होगा। 

(३) अधिपतिपच्चयो : चित्त-चैतसिक धर्म जिन धर्मों को बड़ा मानकर (गरुकत्वा) 
उत्पन्न होते हैं वे उनके अधिपति-प्रत्यय कहलाते हैं। इनके दो भेद हैं - आलम्बनाधिपति 
और सहजाताधिपति। सम्मानित आलम्बन आलम्बनाधिपति-प्रत्यय होते हैं। छन्द, वीर्य, चित्त 
एवं मीमांसा (वीमंसा) सहजाताधिपति हैं। आलाम्बनाधिपति के प्रत्ययोत्यन्न धर्म कुशल चित्त 
अथवा लोभसहगत अकुशल चित्त होते हैं। छन्द, वीर्य आदि वस्तुतः ऋद्धिपाद ही हैं; 
“वीमंसा' प्रज्ञा है। इनका अधिपतित्व केवल डिहेतुक अथवा त्रिहेतुक जन चित्तों में ही सत्ता 
लाभ करता है। 

(४-५) अनन्तरपच्चय एवं समनन्‍्तरपच्चय : ये दोनों वस्तुतः एक हैं, केवल 
नाम-भेद से ही प्रथक हैं। बुद्धघोष के पूर्ववर्ती आचार्य इनमें भेद का समर्थन करते थे। उनके 
अनुसार अर्थानन्तरतया अनन्तर-प्रत्यव होता है, कालानन्तरतया समनन्‍्तर-प्रत्यय। किन्तु 
बुद्धघोष ने इस मत का खण्डन किया है। 

चित्त-वीथि में इन्द्रियविज्ञान, मनोधातु एवं मनोविज्ञानथातु का एक निश्यित पौर्वापर्य 
क्रम है। इसमें पूर्ववर्ती धर्म अपने अनन्तरवर्ती का अनन्तर-प्रत्यय कहलाता है। 

(६) सहजात पच्चय : जो उत्पद्यमान धर्म दूसरे धर्म का सहोत्पादन के द्वारा उपकारक 
हो वह उसका सहजात-प्रत्यय है। जैसे प्रकाश का प्रदीप। चार अरूपी स्कन्ध परस्पर 
सहजात-प्रत्यय हैं। ऐसे ही चार महाभूत एक दूसरे के सहजात-प्रत्यय हैं। अवक्रान्ति-क्षण 
में नाम-रूप परस्पर सहजात हैं। चित्त-वैतसिक धर्म चित्तसमुत्थ रूप-धर्मों के एवं महाभूत 
उपादाय रूप-धर्मों के सहजात प्रत्यय हैं। हृदयवस्तु कभी अरूपी धर्मों का सहजात-प्रत्यय है, 
कभी नहीं। 

(७) अज्जमज्ञपच्चय : परस्पर उत्पादन एवं उपष्टम्भन के द्वारा उपकारक धर्म एक 
दूसरे के अन्योन्य-प्रत्यय कहे जाते हैं। इस कोटि में चार अरूपी धर्म, चार महाभूत एवं 
अकक्रान्ति-क्षण में नाम-रूप परिगणित है। 

(८) निस्सय पच्चय : अधिष्ठान एवं आश्रय के रूप में उपकारक धर्म निश्चय-प्रत्यय 
होता है जैसे पेड़ के लिए पृथ्वी अथवा चित्र के लिए पट। ऊपर सहजात-प्रत्यय में उल्लिखित 
पहले पाँच प्रत्यय यहाँ भी अवबोध्य हैं। छठें स्थल पर यह अवबोध्य है कि चक्षुरादि आयतन 
चक्षुविज्ञान धातु आदि के निश्चय हैं। 

(६) उपनिस्सय-पच्चय : बलवत्कारण रूप से उपकारक धर्म उपनिश्रय-प्रत्यय 
कहलाता है। इसके तीन भेद हैं - आलम्बनोपनिश्रय, अनन्तरोपनिश्रय, एवं प्रकृतोपनिश्रय। 
इनमें पहले दो क्रमशः आलम्बनाधिपति एवं अनन्तर-प्रत्यय से अभिन्‍न हैं। 'पंकतोपनिस्सय' 
के उदाहरण इस प्रकार हैं - श्रद्धा के उपनिश्रय से दान दिया जाय, अथवा-राग के 
उपनिश्रय से प्राण-धात किया जाय। पहले उदाहरण में कुशलधर्म कुशलधर्म का उपनिश्रय है, 
दूसरे में अकुशल धर्म अकुशल धर्म का। 

(१०) पुरेजात-पच्चय : पहले उत्पन्न होकर वर्तमान तथा उपकारक धर्म पूर्व-जात-प्रत्यय 
कहलाता है। चक्षुरादि एवं रूपादि आयतन चश्षुरादि-विज्ञान धातुओं के 'पुरेजात”-प्रत्यय हैं। 

(११) पच्छाजात-पच्चय : पीछे उत्पन्न चित्त-चैतसिक धर्म पहले उत्पन्न इस शरीर 
के पश्चाज्जात-प्रत्यय हैं।' 

(१२) आसेवन-पच्चय : जिनके आसेवन से अनन्तरवर्ती धर्म पुष्ट होते हैं वे उनके 
आसेवन-प्रत्यय हैं। लोकोत्तर-चित्तों को उनकी एक क्षणिकता के कारण छोड़कर शेष तीन 
भूमियों में कुशल, अकुशल एवं क्रियाव्याकृत जवन-चित्तों में उसकी उपलब्धि होती है। 

(१३) कम्म-पच्चय : कुशल और अकुशल कर्म विपाक-स्कन्धों के कर्म प्रत्यय हैं एवं 
चेतना सम्प्रयुक्त धर्मों की तथा तत्समुत्यरूप धर्मों की। यहाँ चेतना से तात्पर्य सर्वचित-साधारणी 
सहजाता चेतना से है। कर्म नाना क्षणिक चेतना है। 

(१४) विपाक-पच्चय : चार अरूपी विपाक-स्कन्ध एक दूसरे के विपाक-प्रत्यय हैं। 


(१५) आहार-पच्चय : चार आहार हैं-कवलीकार आहार जो कि खूपी है, स्पर्श, 
मनःसंचेतना एवं विज्ञान। इनमें पहला शरीर का आहार-प्रत्यय है, शेष सम्प्रयुक्त धर्मों के 

एवं तत्समुत्थ रूप-धर्मो के। 

(१६) इन्द्रिय-पच्चप : चक्षु आदि पाँच इन्द्रियाँ पाँच विज्ञानों के इन्द्रिय-प्रत्यय हैं, 
रूपजीवितेन्द्रिय उपादाय रूपों के तथा अरूपी इन्द्रिय सहजात नामरूप के। 

(१७) ध्यान-पच्चय : “ध्यान के अंग ध्यान-सम्प्रयुक्त धर्मों के एवं तज्जन्य रूप के 
ध्यान प्रत्यय हैं। ध्यान के अंग सात हैं - वितर्क, विचार, प्रीति, एकाग्रता, सौमनस्य, 
दौर्मनस्य एवं उपेक्षा, इनकी उपलब्धि पाँच विज्ञानों में नहीं होती। दौर्मनस्य केवल प्रतिघयुक्त 
चित्त में ही प्राप्य है। 

(१८) मग्गपच्चय : मार्ग के अंग मार्गसम्प्रयुक्त धर्मों के एवं तत्समुत्यित रूप-धर्मो के 
मार्ग-प्रत्यय हैं। 

(१६) सम्पयुत्त पच्चय : चार अरूपी स्कन्ध परस्पर सम्प्रयुक्त-प्रत्यय हैं क्योंकि इनके 
एक ही आश्रय, आलम्बन, उत्पाद और निरोध हैं। 

(२०) विष्पयुत्त-पच्चय : रूपी और अरूपी धर्म परस्पर विग्रयुक्त प्रत्यय हैं। 

(२१) अत्थिपच्चय (२४) अविगतं पच्चय : दोनों वस्तुतः एक ही हैं। अपनी सत्ता 
से दूसरे की सत्ता की उपकारक होना ही इसका अर्थ है। चार अरूपी स्कन्ध, चार महाभूत, 
नाम-रूप चित्त-चैतसिक धर्म एवं चित्त-सम्भूत रूप, महाभूत और उपादाय रूप, आयतन 
और विज्ञान, इन सबमें आभ्यन्तर अस्ति-प्रत्यय का सम्बन्ध है। 

(२२) नत्थिपच्चय (२३) विगत : ये वस्तुतः एक ही हैं। 

“समनन्तर-निरुद्ध चित्त-चैतसिक धर्म प्रत्युत्पनन चित्त-चैतसिक धर्मों के नास्ति-प्रत्यय 
हैं।' 

इनमें हेतु, सहजात, अज्ञमज्ज, निस्सय, पुरेजात, पच्छाजात, विपाक, आहार, इन्द्रिय, 
झान, मग्ग, सम्प्रयुत्त, विष्पयुत्त, अस्थि एवं अविगत, ये १५ पच्चय प्रत्युत्पन्न धर्म हैं एवं 
अस्ति-प्रत्यय में समवहित हो जाते हैं। अनन्तर, समनन्‍्तर आसेवन, नत्थि एवं विगत, ये ५ 
अतीत पच्चय हैं और अनन्तरूपनिस्सय में समवहित होते हैं। कम्म-पच्चय प्रत्युत्पनन और 
अतीत दोनों कालों में निश्चित है। शेष तीन प्रत्यय-आरम्मण, अधिपति एवं उपनिस्सय-त्रैकालिक 
हैं एवं काल-विमुक्त भी कहे जा सकते हैं। इस प्रकार अस्ति, अनन्तर एवं आलम्बन ये तीन 
प्रत्यय प्रधान सिद्ध होते हैं जिनके द्वारा वर्तमान, अतीत एवं त्रैकालिक कारणों का संग्रह 
होता है। 

स्थविरवाद और अन्य निकाय : प्राचीन थेरवादी-विभज्यवादी सम्प्रदाय महासांधिक, 
सर्वास्तिवादी और वात्सीपुत्रीयों का विरोधी था। वह तथागत को महापुरुष, किन्तु मनुष्यधर्मा 
स्वीकार करता था, ओर महासांधिकों के प्रच्छन्‍न-देववाद का निराकरण। सर्वास्तिवादियों का 
प्रच्छन्‍न शाश्वतवाद एवं वात्सीपुत्रीयों का प्रच्छन्‍न आत्मवाद भी उसका अभीष्ट नहीं था। यही 
दृष्टि कथावत्थु में प्रतिपादित है। 

कथावत्थु : कथावत्थु में धम्मसंगणि और विभंग से उद्धरण मिलता है, किन्तु 
धातुकथा, पुग्गलपञ्जतति एवं यमक से नहीं। ग्रन्थ के उत्तरभाग में पटुठान में वर्णित अनेक 
पच्चयों का परिचय मिलता है। कथावत्थु में प्रतिपादित सिद्धान्त क्रमानुसार इस प्रकार 
है।२५क ([) (9) पुद्गलवाद का निषेध कथावत्थु में सप्रयास किया गया है और यही निषेध 
थेरवादियों के सिद्धान्त में उस समय तथा और पीछे भी मुख्यतम रहा है। पुदूगलवाद के 
विरोध में प्रधान युक्ति यह दी जाती थी कि पुदूगल की उपलब्धि नहीं होती है, केवल स्कन्धों 
की ही उपलब्धि होती है। ये उपलब्ध स्कन्धविशेष ही वस्तुतः सत्तावान्‌ हैं। पुदूगल केवल 
प्रज्ञप्ति है यह वात्सीपुत्रीयों के प्रधान अभिमत का खण्डन है। तथा (२) इसके अतिरिक्त 
थेरवादी महादेव की पाँच वस्तुओं को भी प्रत्याख्यात करते हैं और अर्हत्‌-परिहाणि को 
सम्भव नहीं मानते थे। यह महा सांधिकों के विरोध में हैं। थेरवादियों के मत में स्नोतआपन्न 
के लिए भी गिरना सम्भव नहीं है। (३) देवलोक में भी ब्रह्मचर्यावास सम्भव है। (४) क्लेश 
क्रमशः छूटते हैं। (५) पृथग्जन के लिए काम-राग और व्यापाद का छोड़ना सम्भव नहीं है। 
(६)-(८) अतीत और अनागत धर्मों की सत्ता नहीं होती, न सर्वात्मना और न अंशतः, यह 
सर्वास्तिवादियों के मुख्य सिद्धान्त का प्रतिषेध है। (६) सब धर्म स्मृति-प्रस्थान नहीं है। (१०) 
यह नहीं कहना चाहिए कि अतीतादि, अध्व और रूपादि स्कन्ध हैं भी और नहीं भी हैं। 

(॥) (१)-(५), प्रहिता के विषय में विप्रतिपत्तियाँ। (६) दुःख-विषयक विप्रतिपत्ति (७) 
एक चित्त दिन भर नहीं ठहर सकता। (८) सब सरकार कुकक्‍्कुलमात्र नहीं है। (६) मार्ग और 
चार सत्यों का अभिसमय आनुपूर्वी से होता है। स्नोतआपत्ति फल के अनन्तर सब चर्या 
लोकोत्तर है। (१०) बुद्ध का व्यवहार लोकोत्तर नहीं है। (१9) एक ही निरोध है। 

(गा) (१) तथागत का बल श्रावक-साधारण नहीं है। (२) तथागत के दस बल “आर्य! 
नहीं है। (३) सराग-चित्त विमुक्त नहीं होता है। (४) विमुक्त विमुच्यमान नहीं होता है। (५) 
अष्टमक-पुद्गल के पर्यवस्थान, दृष्टि और विचिकित्सा का प्रह्मण नहीं होता। (६) किन्तु वह 
श्रद्धादि पाँचों इन्द्रियों से संप्रयुक्त होता है। (७), (६) दिव्यचक्षु मांसचक्षु से भिन्‍न है और 
(८) दिव्य-श्रोत मांसश्रोत से। (१०) देवताओं में संवर नहीं होता। (११) असंन्निसत्वों में संज्ञा 
नहीं होती। (१२) नैवसंज्ञानासंज्ञायतन में संज्ञा होती है। 

(५) (१) गृहस्थ अर्हत्‌ नहीं हो सकता। (२) उपपत्या अर्हत्‌ नहीं हो सकते। 
(३) अर्हत्‌ के सब धर्म अनाम्नव नहीं हैं। (४) अर्हत्‌ चारों श्रामण्य-फलों से समन्वागत नहीं 
हैं। (५) अर्हत्‌ षड़-उपेक्षास मन्वागत नहीं है (६) बोधि से ही बुद्ध बनते हैं। 
(७) महापुरुष-लक्षण-युक्त बोधिसत्व नहीं भी होते। (८) बोधिसत्व काश्यपबुद्ध के श्रावक 
नहीं थे। (६) अर्हत्त्व में पिछले तीन फल समन्वागत नहीं होते (१०) अर्््व सर्वसंयोजन-प्रहाण 
नहीं है। 

(५) (9) विमुक्ति-ज्ञान-युक्त सब विमुक्त नहीं होते। (२) शैक्ष का अशैक्ष ज्ञान नहीं 
होता। (३) प्रथ्यी कसिण से विपरीत-ज्ञान उत्पन्न होता है। (४) अनियत को नियाम-गमन 
का ज्ञान नहीं होता। (५) सब ज्ञान प्रतिसंभिदा नहीं है। (६) संवृति ज्ञान का विषय न सत्य 

है न असत्य। (७)-(८) अनागत का ज्ञान नहीं होता और न प्रत्युत्पनन का। (६) श्रावक को 
अन्यगत फल का ज्ञान नहीं होता। 

७7) (9)-(२) नियाम और प्रतीत्यसमुत्पाद असंस्कृत नहीं है। (३) चार सत्य भी 
असंस्कृत नहीं है और (४) न अरूप-समापत्तियाँ और (५) न निरोध समापत्तियाँ और (६) 
न आकाश ही असंस्कृत है। (७)-(८) आकाश और चारों महाभूत अदृश्य है। (६) 
चक्षुरिन्द्रिय और कार्यकर्म भी अदृश्य है। 

गा) (9) धर्म दूसरे धर्मों में संगृहीत होते हैं। (२) धर्म दूसरे धर्मों से सम्प्रयुक्त होते 
हैं। (३) चैतसिक धर्म होते हैं। (४) दान चैतसिक धर्म नहीं है। (५) पुण्य परिभोगमय नहीं 
है। (६) यहाँ पर दिया हुआ दान परत्र शेष नहीं होता। (७)-(१०) पृथ्वी कर्मविपाक नहीं 
है, जरा-मरण भी विपाक नहीं है, आर्यधर्म सविपाक है, विपाक में स्वयं विपाकर्मिता नहीं 
है। 





गा) (9) पाँच ही गतियाँ हैं। (२) अन्तराभव नहीं होता। (३) पाँच काम-गुणों से 
ही काम धातु नहीं बनती। (४) पाँच आयतन ही काम नहीं हैं। (५)-(६) रूपी धर्म और 
अखूपी धर्म से ही रूप-धातु और अरूप-धातु है। (७) रूप-धातु में पडायतनिक आत्मभाव 
नहीं होता। (८) अरूप-धातु में रूप नहीं है। (६) कुशल-चित्त-समुत्यित कार्य कर्म कुशल 
रूप नहीं है। (१०) जीवितेन्द्रिय केवल अरूप नहीं है। (११) अर्हत्‌ की कर्म के कारण अर्हत्व 
से परिह्ााणि नहीं होती। 

(20) (3) आनिशंसदर्शी अप्रहीण-संयोजन होता है। (२) संयोजन अमृतालम्बन नहीं 
होता है। (३) रूप अनालम्बन है। (५) अनुशय आलम्बन है। (५) ज्ञान सालम्बन है। 
(६)-(७) अतीतालम्बन एवं अनागतालम्बन चित्त सालम्बन है। (८) सब चित्त वितर्कानुपतित 
नहीं है। (६) शब्द वितर्क विस्फार नहीं है। (१०)-(११) वाणी चित्त के अनुरूप हो सकती 
है और कार्य-कर्म भी चित्त के अनुरूप हो सकता है। (१२) अतीत और अनागत से 
समन्वागति नहीं होती। 

(2) (१) पिछले स्कन्धों के निरुद्ध होने पर नयों का जन्म होता है। उनका समवधान 
एवं सम्मुखीभाव नहीं होते। (२) मार्गसंमगी का रूपमार्ग नहीं है। (३) पंचविज्ञानसमंगी दो 
मार्ग-भावना नहीं होती। (४) पाँच विज्ञान न कुशल है न अकुलश (५) वे अनाभोग हैं। (६) 
मार्गसंमगी लौकिक एवं लोकोत्तर शील से समन्वागत नहीं है। (७)-(८) शील चैतसिक है 
और चित्तानुपरिवर्ती है। (६) समानहेतु शील बढ़ता नहीं है। (१०) विज्ञप्ति शील मात्र नहीं 
है। (११) अविज्ञप्ति दौश्शील्य मात्र नहीं है। 

(207) (१) अनुशय अकुशल, सहेतुक और चित्तसम्प्रयुक्त है। (२) अज्ञान विगत होने 
पर एवं ज्ञानविप्रयुक्तया वर्तमान चित्त की अवस्था में 'ज्ञानी” नहीं कहा जा सकता है। (३) 
ज्ञान वित्तसम्प्रयुक्त है। (४) 'इदं दुःखम्‌” कहने से अनुरूपज्ञान प्रवृत्त नहीं होता। (५) ऋछ्धि 
बल से कल्प भर नहीं ठहरा जा सकता। (६) समाधि चित्तसंतति नहीं है। (७) धर्मस्थितता 
परिनिष्पन्न नहीं है। (८) अनित्यता, जरा और मरण भी परिनिष्पन्न नहीं है। 

(307) (१) संवर और असंवर कर्म नहीं है। (२) सब कर्म सविपाक नहीं है। 
(३)-(४) शब्द विषाक नहीं है और न षडायतन विपाक है। (५) स्रोतआपन्त के लिए 
आवश्यक नहीं है कि वह सात बार और जन्म ले। (६) कोलंकोल एक कुल से दूसरे कुल 
में जाने के लिए बाध्य नहीं है। (७) दृष्टि सम्पन्न पुदगल बोधपूर्वक प्राणघात नहीं कर 
सकता, किन्तु (८) उसकी दुर्गति की सम्भावना प्रहीण नहीं होती। (€) सप्तभविक पुदुगल 
दुर्गति से ऊपर है। 


(गा) (१) कल्पस्थ कल्प तक नहीं ठहर सकता। (२) कल्पस्थ कुशल-चित्त-प्रतिलाभ 
कर सकता है। (३) आनन्तरिक पुद्गल सम्यक्तृव-नियाम में अवक्रमण नहीं कर सकता। 
(४) नियत पुद्गल नियाम में अवक्रमण नहीं करता। (५) नीवृत नीवरण नहीं छोड़ता। (६) 
संयोजन-सम्मुखीभूत संयोजन नहीं छोड़ता (७) समापन्‍न आस्वादन नहीं करता, ध्यान की 
चाह नहीं रखता, न ध्यानालम्बन होता है। (८) असुख का राग नहीं होता है। (१०) 
धर्म-तृष्णा अकुशल है और (११) दुःख-समुदय है। 

(५) (१) कुशलमूल और आ० का अन्योन्य-प्रतिसन्धान नहीं होता। (२) षडायतन 
एक साथ मातृगर्भ में समुत्यित नहीं होते। (३) पाँच विज्ञानों की परस्पर समनन्तर उत्पत्ति 
नहीं होती। (४) आर्य-रूप महाभूतों से उत्पन्न नहीं है। (५) अनुशय पर्यवस्थानों से भिन्‍न 
नहीं है। (६) पर्यवस्थान चित्तसम्प्रयुक्त है। (७) रूप-राग एवं अरूपराग केवल रूप-धातु एवं 
अ० में अनुशयित और पर्यापन्‍न नहीं है। (८) दृष्टिगत अकुशल है और (6) त्रैधातुक में 
पर्यापनन है। 

(5५) (9) प्रत्ययता व्यवस्थित नहीं है। (२) संस्कार अविद्याप्रत्यय है, अविद्या 
संस्कार-प्रत्यय है। (३) अतीतादि कालभेद परिनिष्पन्न नहीं है। (४) क्षण, लय और मुहूर्त 
भी परिनिष्पन्न नहीं है। (५) चार आख्रव साम्नव हैं। (६) लोकोत्तर धर्मों को जरा-मरण 
लोकोत्तर नहीं है। (७) संज्ञावेदित निरोध लोकोत्तर या लौकिक नहीं कहा जा सकता। (८) 
संज्ञावेदित निरोध में मृत्यु नहीं हो सकती। (€) संज्ञावेदित निरोध में असंक्ञि-सच्तवों का प्रवेश 
नहीं है। (१०) कर्म कर्मोपचय से भिन्‍न नहीं है। 

(>५) (१-(२) दूसरे के चित्त पर वश नहीं होता (३) दूसरे को सुख अनुप्रदान नहीं 
हो सकता। (४) अधिगति के अनन्तर मनसिकार नहीं होता है (५) रूप हेतु नहीं बन सकता, 
अव्याकृत है, अहेतुक है और विपाक नहीं है। 

((शा) (१)-(२) अह्हत्‌ का पुण्योपचय नहीं होता और अर्हत्‌ की अकाल मृत्यु 
सम्भव है (३) सब कुछ कर्म का फल नहीं है (४) केवल इन्द्रियबद्ध ही दुःख नहीं है। (५) 
आर्यमार्ग को छोड़कर अवशेष संस्कारमात्र दुःख नहीं है (६) संघ दक्षिणा-प्रतिग्रह करता है 
(७) दक्षिणा-विशोधन करता है, और (८) संघ के बारे में यह कहा जा सकता है कि वह 
खाता है पीता है, आस्वादन करता है। (६) संघ को दान का बहुत फल है, किन्तु (१०) 
बुद्ध को दान का भी फल बहुत है। (११) दान प्रति-ग्राहक से शुद्ध होता है, न कि दाता 
से। 

(५) (3)-(२) बुद्ध भगवान ने मनुष्यों में निवास किया था और धर्म का वस्तुतः 
उपदेश किया था। (३) बुद्ध भगवान लोकानुकम्पक एवं महाकरुणा-समापत्ति से युक्त थे। 
(४) उनका उच्चार-प्रश्नाव अन्य गन्धों का अतिशायन नहीं करता था, क्योंकि वे गन्धभोगी 
न होकर ओदन-कुल्मास-भोगीद थे। (५) एक आर्य-मार्ग से चार श्रामण्य-फलों का 
साक्षात्कार नहीं होता। (६) एक ध्यान से ध्यानान्तर में साक्षात्‌ संक्रमण नहीं होता। (७) 
ध्यानान्तरिक अवस्थाएँ नहीं होती हैं। (८) समापन्‍न शब्द नहीं सुनता। (६) चक्षु रूप नहीं 
देखता। 


(220) (१) अतीत, अनागत और प्रत्युत्पन्न क्लेशों का प्रहण नहीं होता। आर्यमार्ग 
के अनुसरण से उनकी अनुत्पत्ति होती है। (२) शून्यता संस्कार स्कन्ध-पर्यापन्न नहीं है। (३) 
श्रामण्यफल असंस्कृत नहीं है। (४)-(५) प्राप्तियाँ और तथता असंस्कृत नहीं है। (६) 
निर्वाण-धातु अव्याकृत है। (७) प्रथग्जन के लिए अत्यन्त नियामता नहीं है। (८) श्रद्धादि 
पाँच इन्द्रियाँ केवल लोकोत्तर नहीं हैं। 

(2४22) (१) अबोधपूर्वक किये हुए पाँच आनन्तर्य दोषावह नहीं है। (२) पृथग्जन भी 
ज्ञानसम्पन्न होता है। (३) निरय में निरयपाल होते हैं। (४) देवलोक में तिर्यगू-जातीय नहीं 
होते। (५) मार्ग पंचांगिक नहीं होता। (६) लोकोत्तर ज्ञान द्वादश-वस्तुक नहीं होता। 

(200) (१) संगीतियों के द्वारा शासन नवकृत नहीं है। (२) पृथग्जन त्रैधातुक धर्मो 
से विविक्त हो सकता है। (३) कोई संयोजन अर्हत्‌ के द्वारा अप्रहीण नहीं होता है। (४) 
“अधिप्राय-ऋद्धि” (यथाकाम सिद्धि) न श्रावक की होती है, न बुद्ध की। (५) बुद्धों में ही 
नाकिरेकता होती है। (६) बुद्ध सब दिशाओं में नहीं होते हैं। (७)-(८) सब धर्म अथवा कर्म 
मिथ्यात्व या सम्भक्त्व में नियत नहीं है, क्योंकि कुछ को अनियत-राशि देशित किया गया 
है। 

(>>) (१) परिनिर्वाण में सब संयोजनों का प्रहण हो जाता है। (२)-(३) 
कुशलचित्त उत्पन्न कर अर्हत्‌ परिनिर्वृत नहीं होते, और न आनेज्ज्य में स्थित होकर 
परिनिवृत्त होते हैं। (४)-(५) गर्भावस्‍था या स्वप्न में धर्म का अभिसमय नहीं होता और न 
अर्त्व-प्राप्ति। (६) सब स्वप्न-गत चित्त अव्याकृत नहीं होते। (७) आसेवन-प्रत्ययता होती 
है। (८) सब धर्म एकचित्त क्षणिक नहीं है। 

(>>गा7) (9) एकाभिप्राय से मैथुन-धर्म प्रतिसेवितव्य नहीं है। (२) अर्हत्‌ के रूप में 
छिपकर अमनुष्य मैथुन नहीं करते। (३) बोधिसत्त्व दुर्गति में जन्म ग्रहण नहीं कर सकते। 
(४) राग-प्रतिरूपक अराग नहीं होता। (५) पाँच स्कन्ध, बारह आयतन, अठारह धातु एवं 
बाईस इन्द्रियाँ परिनिष्पन्न हैं। दुख परिनिष्पन्न नहीं है। 

कथावत्यु, विभाषा और विभज्यवाद : पाटलिपुत्र की संगीति में तिस्समोग्गलीपुत्त ने 
अशोक से अपने को और भगवान बुद्ध को विभज्यवादी बताया। शाश्वत्‌वाद एवं उच्छेदवाद, 
संज्ञिवाद एवं असंज्िवाद आदि का अस्वीकार करते हुए विभागपूर्वक अथवा विवेकपूर्वक 
अपने आशय का प्रतिपादन करने के कारण तथागत को विभज्यवादी कहा गया था। 

विभज्यवादी के अर्थ होते हैं - जो विवाद के विषय को विभकत करके बोले अर्थात्‌ 
जो एकदेशी मत को न ग्रहण कर यथाभूत विवेकपूर्वक सिद्धान्तों का प्रतिपादन करे। 
महासांधिकों में प्रज्ञप्तिवादी विभज्यवादी कहलाते थे। विभाषा में विभज्यवादियों के बहुत से 
सिद्धान्तों का उल्लेख मिलता है। विभज्यवादियों को यहाँ युक्तवादियों का विरोधी प्रतिपादित 
किया गया है अर्थात्‌ वैभाषिक सर्वास्तिवादियों का विरोधी। ऐसा प्रतीत होता है कि विभाषा 
में विभज्यवादियों को तीर्थिकवत्‌ माना गया है और इस नाम से वैभाषिक सर्वास्तिवादियों के 
अतिरिक्त अनेक अन्य सग्प्रदायों को सूचित किया गया है। वसुबन्धु के अनुसार विभज्यवादी 
वे हैं जो कि वर्तमान सत्ता एवं कुछ अतीत की सत्ता स्वीकार करते हैं, किन्तु भविष्य की 
एवं कुछ अतीत की सत्ता स्वीकार नहीं करते ।** इस परिभाषा से काश्यपीय विभज्यवादी बन 
जाते हैं। संघभद्र ने भी वसुबन्धु का समर्थन किया है। वसुवर्मा के अनुसार विभज्यवादी सब 
संस्कृत धर्मों को अनित्य होने के कारण सर्वथा दुःखात्मक मानते थे। यह मत प्रज्ञप्तिवादियों 
का भी था। भव्य ने विभज्यवादियों को और सर्वास्तिवादियों को अभिन्‍न बताया है।ऐं? 


स्थविरवादी दर्शन 

धर्म स्वरूप और वर्गीकरण : व्युत्पत्ति के अनुसार धर्म शब्द का अर्थ (धारण करने 
वाला' है। अतएव प्रयोग में धर्म शब्द स्वाभाववाची बन गया तथा स्वभाव से ही प्रत्येक वस्तु 
के कार्य और व्यापार के नियत होने के कारण नियमवाची भी। उत्तरवैदिक-काल में ऋतु के 
स्थान पर “धर्म” का प्रयोग होने लगा था, एवं वैदिक परम्परा में प्रकृति और समाज के 
शाश्वत स्वभावगत नियम का धर्म शब्द अभिधायक था। इस प्रकार 'धर्म' मूलतः स्वभाववाची 
ही है एवं इसी के अनुसार धर्म की प्रचलित बौद्ध परिभाषा है - जो स्वभाव अथवा स्वलक्षण 
का धारण करे। बौद्ध चिन्तन में 'धर्म” का कुछ वही स्थान है जो सांख्य-दर्शन में “तत्त्व” का। 
सांख्य के समान हीं बौद्ध दर्शन में गुण और गुणी का भेद अपारमार्थिक माना जाता है। 
अतः बौद्ध मत में धर्म, स्वभाव एवं स्वभाव-प्रतिसंयुक्त वस्तु, दोनों को संकेतित करता है 
एवं दोनों में अभेद ही बौद्धों का विवक्षित है। 

धर्म नाना किन्तु परिगणित हैं। उनके स्वभाव प्रति विशिष्ट एवं प्रति नियत हैं तथापि 
उनके विषय में सामान्यतः यह कहा जा सकता है कि वे अनित्य-लक्षण, दुःख-लक्षण एवं 
अनात्म-लक्षण हैं। नैरात्य को बौद्धों ने धर्म का मूल लक्षण भी बताया है। स्थविरवादी 
अभिधर्म में धर्मों की अनात्मकता का अर्थ है उनका पुरुष अथवा पु दुगल से असंबंध, 





२६. अभिधर्मकोश, ५, पृ० ४२; तु०-वही, पृ० २३-२४। 

२७. बारो के अनुसार - (१) विभज्यवादी सर्वास्तिवादी नहीं थे। (२) काश्यपीय विभज्यवादियों 
के अंग थे। (३) थेरवादी और अतएव महीशासक भी विभज्यवादियों के अंग थे। (४) 
महीशासकों से निकले धर्मगुप्तक भी विभज्यवादियों के अंग थे। (५) ताम्रशाटीय भी इसी 
वर्ग के थे। (६) विभज्यवादी स्थविरों के उस वर्ग के थे जो कि वात्सीपुत्रीयों से भिन्‍न 
और सर्वास्तिवादियों का विरोधी था। पाटलिपुत्र की संगीति के बाद अवात्सीपुत्रीय स्थविर 
दो शाखाओं में बट गये - सर्वास्तिवादी और विभज्यवादी। पूर्व०। 

उनकी निस्सत्व-निर्जीविता। सब धर्म कार्य-कारण-भाव से परिगत हैं। इसलिए उन्हें प्रतीत्यसमुत्पन्न 
अथवा हेतु-प्रभव कहा गयः है कार्यकारण-प्रवाह में पतित होने के कारण धर्मों को 'संस्कार' 
अथवा संस्कृत-धर्म कहा जाता है। सब संस्कार भंगुर एवं संचलनात्मक हैं, किन्तु यह 
स्मरणीय है कि संस्कारों का निरोध शान्त है और यही निर्वाण है जो कि अतर्क्य और 
असंस्कृत-धर्म कहा जाता है। सब संस्कार भंगुर एवं संचलनात्मक हैं, किन्तु यह स्मरणीय 
है कि संस्कारों का निरोध शान्त है और यही निर्वाण है जो कि अतर्क्य और असंस्कृत-धर्म 
कहा गया है। अभिधर्म मूलतः एक प्रकार का “धर्मवाद” है जिसके अनुसार परमार्थ के घटक 
केवल अलग-अलग एवं असंकीर्ण-स्वभाव वाले अनित्य और संचलनशील अनेक धर्म मात्र 
हैं जो प्रतीत्यसमुत्पाद एवं प्रत्ययता के परतन्त्र हैं, किन्तु जिनका निरोध शान्त और अतर्व्य 
है। 


इस दृष्टि के सम्बन्ध में यह प्रश्न उठना स्वाभाविक है कि यदि धर्म अनित्य हैं तो 
क्या उनके स्वभाव अथवा लक्षण भी अनित्य है? क्या निर्वाण कुछ धर्मों का अथवा सब धर्मों 
का निरोध मात्र है, अथवा यह “निरोध' स्वयं एक पृथक्‌ धर्म हैं? यदि वह (निर्वाण) स्वयं 
स्वभाव-प्रतिसयुक्त पृथक धर्म है तो अनित्यत्व एवं प्रतीत्य-समुत्पाद से इसे किस प्रकार 
विमुक्त माना जा सकता है। इन प्रश्नों के उत्तर एक ओर सर्वास्तिवाद तथा महायानिक 
धर्मतथता एवं शून्यता के सिद्धान्तों में पर्यवसित होते हैं। किन्तु थेरवादी दर्शन में इस प्रकार 
की शंकाओं एवं कौतूहल को अधिक प्रश्नय नहीं दिया गया है प्रत्युत धर्म और धर्मी का 
अभेद, धर्मों का स्वभाव-पार्थक्य, प्रत्येक धर्म का स्वभाव प्रतिसंयोग तथा इस प्रकार से 
अवधारित धर्मों के प्रतियोगी के रूप में निर्वाणाख्य धर्म की पारमार्थिकता, इस सभी सिद्धान्तों 
का अभ्युपगम दृढ़तापूर्वक किया गया है। धर्म का मूल लक्षण स्वभाव-धारणा है और यही 
लक्षण निर्वाण में घटता है। निर्वाण का स्वभाव है, किन्तु उसके वस्तुतः अतर्क्य होने के 
कारण उसको संसार के प्रतियोगी के रूप में निरूपित किया जाता है। इस प्रकार वस्तुतः 
निर्वाण के निरोधादि लक्षण एक प्रकार से तटस्थ लक्षण ठहरते हैं। अभिधर्म पिटक में निर्वाण 
को असंस्कृत धातु के रूप में निर्दिष्ट किया गया है। मार्गचतुष्टय-ज्ञान से उनका साक्षात्कार 
होता है। मार्ग-फलों का वह आलम्बन है, लोकोत्तर है, अव्याकृत है, तथा स्वभावतः एकविध 
होते हुए भी उपाधि-शेष एवं अनुपाधि शेष, इस प्रकार द्विविध उपदिष्ट है। तृष्णा से 
निष्क्रान्त होने के कारण उसे “निर्वाण” कहा जाता है। 

संस्कृत धर्मों का एक प्राचीनं विभाग नाम-रूप अथवा रूप-धातु एवं धर्म-धातु में था। 
“रूप! के द्वारा इन्द्रि-गोचर अथवा भौतिक धर्मों का संकेत होता था। “नाम” अथवा 
“धर्म-धातु” अरूप-सत्ता का द्योतक था जिसमें चित्त, चैतसिक धर्म एवं मनोमात्र-गोचर धर्म 
संगृहीत थे। “नाम” को विज्ञान, वेदना, संज्ञा एवं संस्कार में विभाजित कर संस्कृत धर्मों की 
पंच-स्कन्धी निरूपित हुई। रूप-स्कन्ध को इन्द्रियों के अनुसार पाँच आध्यात्मिक एवं पाँच 
बाह्य आयतनों में बाँठा गया है। इसके साथ ही रूप का एक दूसरा विभाजन भी विदित था- 
महाभूतों में एवं उनके “उपादाय रूपों! में। सुत्त-पिटक में उपलब्ध धर्म-विवरण इस प्रकार 
प्रदर्शित किया जा सकता है - 

धर्म (नाना, निरात्मक, स्वलक्षण) 


[सिल्क लनच 


असंस्कृत 
(निरोषरनिर्वाण) कक पपरतीत्यसमुचन) 





नाम ख््प 


विज्ञान. वेदना संज्ञा संस्कार महाभूत उपादायरूप 




















आध्यात्मिक. बाह्य 
हक आवतन  आवतन 
वाचिक कायिक. चैतसिक 


थेरवादी अभिधर्म में धर्म के स्वरूप का सामान्य विवेचन कम, किन्तु उनके पृथक्‌ 
स्वभावों का निरूपण विस्तार से किया गया है। ऊपर कहा जा चुका है कि धम्म-संगणि में 
धर्मों का मुख्य विभाजन उनकी हेयोपादेयता की दृष्टि से किया गया है। धर्म कुशल, अकुशल 
अथवा अव्याकृत हैं। अव्यावुद् धर्म स्वयं कोई भोगरूप फल उत्पन्न नहीं करता। निर्वाण, 
(>भौतिक ९८पी, विषाक (-पूर्व कर्म का भोग) एवं क्रिया (ससंकल्पपूर्व नैसर्गिक क्रिया) 
अव्याकृत हैं ' कुशल -धर्म कालान्तर में सुख-भोग प्रदान करते हैं एवं अकुशल-धर्म-दुःखभोग। 
चित्त »र ठैदसिंक धर्म ही कुशल अथवा अकुशल हो सकते हैं। लोभ, द्वेष एवं मोह - ये 
न (कुशल हेतु हैं। इन्हीं के संयोग से चित्त-चैतसिक धर्मों में अकुशलता उत्पन्न होती है। 
डूसरी ओर अलोभ, अद्वेष एवं अमोह - ये कुशल-हेतु हैं। यह स्पष्ट है कि कुशल, अकुशल 
एवं अव्याकृत का भेद धर्मों का स्वाभावगत भेद नहीं है, किन्तु संस्कारी पुरुष की दृष्टि से 
ही धर्मों का उनके पृथक्‌ कार्यों के अनुसार विभाजन हैं - कुछ थर्म उन्हें सुख देते हैं, कुछ 
दुःख देते हैं, कुछ न सुख देते हैं, न दुःख देते हैं। आध्यात्मिक साधन की दृष्टि से भी इस 
प्रकार का वर्गीकरण बहुत महत्वपूर्ण है। 
धम्मसंगणि में प्रकारान्तर से धर्मों का चित्त, चैतसिक तथा चित्त-विप्रयुक्त, इन तीनों 
वर्गों में विभाजन उल्लिखित है। चित्त सप्तविध हैं - चशुरादि-विज्ञान, मनोधातु एवं 
मनोविज्ञानधातु | चैतसिक त्रिविध हैं - वेदनास्कन्ध, संज्ञास्कन्ध, एवं संस्कारस्कन्ध | चित्त-विप्रयुक्त 
धर्म दो हैं - रूप एवं निर्वाण। किन्तु यह विभाजन अभिधम्मपिटक में अधिक चर्चित नहीं 
है। उस समय, जैसा कथावत्थु से प्रतीत होता है कि चैतसिक धर्मों की पृथक्‌ सत्ता भी 
विवादास्पद थी। चित्त एवं रूप के दो वर्गों का धम्म-संगणि में विस्तार से वर्णन मिलता है। 
अभिथम्म के कुछ ग्रन्थों में पुनः प्राचीन स्कन्ध, धातु एवं आयतन की विस्तृत चर्चा है। संक्षेप 
में अभिधर्मपिटक में उपलब्ध धर्म-विवरण इस प्रकार प्रदर्शित किया जा सकता है - 

आकाश कवलीकार रूपलघुता० मृदुता कर्मण्यता उपचय सन्‍्तति जरता अनित्यता काय वाग्वि 
धातु. आहार विज्ञप्ति. ज्ञप्ति 





आचार्य अनिरुद्ध ने चार पारमार्थिक तत्त्व स्वीकार किये हैं - चित्त, चैतसिक, रूप 
और निर्वाणऐफ 

चित्त : समस्त लौकिक धर्मों में चित्त शीर्षभूत है जैसे समस्त लोकोत्तर धर्मों में प्रज्ञा। 
सब कुशल अथवा अकुशल धर्म चित्तपूर्वगम हैं धम्मपद की प्रसिद्ध गाथाओं के अनुसार 'मन 
सब धर्मों में पहले अग्रसर होता है। सब धर्मों में मन श्रेष्ठ है। सब धर्म मनोमय है।' सुख 





२८. अभिधम्मत्थसंगहो (सारनाथ, १६४१) पृ० १। 

और दुख मनोगत शुभ और अशुभ का इस प्रकार अनुसरण करता है जैसे यानवाही पशु 
का यानचक्र अथवा पुरुष की छाया।*5 क्लेश और व्यवदान चित्र का ही सहारा लेकर प्रवृत्त 
होते हैं। यही कारण है कि चित्त के स्वभाव, प्रवृत्ति एवं उसे कुशल और अकुशल से सम्बन्ध 
को लेकर अभिधर्म में इतनी चर्चा रही है। जैसे चित्र में नाना विचित्र रूप लोक का प्रदर्शन 
होता है ऐसे ही देव, मनुष्य, निरय एवं तिर्यक्‌ गतियों में कर्म, लिंग, संज्ञा, व्यवहार आदि 
का भेद चित्त-कृत एवं चित्त-मात्र ही है।र” कर्म का मूल चित्त में ही है एवं कर्म से ही 
समस्त संसार का वृक्ष विरूढ़ हुआ है। इस प्रकार यह कहने में कोई अत्युक्ति नहीं है कि 
संसार का दुख एवं उससे विमुक्ति दोनों ही चित्त के अधीन हैं। 

चित्त और रूप : चित्त और रूप (भौतिक धर्म) का संबंध पर्यालोचनीय है। चित्त रूप 
का पच्छाजात-पच्चय है। रूप चित्त का पुरेजात-पच्चय है। चित्त की प्रवृत्ति के लिए रूप, 
वस्तु एवं आलम्बन प्रदान करता है। इन्हीं के आश्रय से सातों विज्ञान-धातु उत्पन्न होती हैं। 
ऐसे ही रूप, शब्द आदि पंचविध भौतिक धर्मों का आलम्बन कर पाँच प्रकार की 
विज्ञान-वीथियाँ प्रवृत्त होती हैं। दूसरी ओर चित्त-संभूत कर्म कायिक-रूप की उत्पत्ति में 
प्रधान कारण है। कर्म और विज्ञप्ति के प्रसंग में चित्त ही देह का संचालन करता है। चित्त 
को रूप के उद्रभवों में से एक स्वीकार किया गया है। रूप का जहाँ अभाव है ऐसे अरूप 
लोकों में भी चित्त की प्रवृत्ति सम्भव होती है। इस प्रकार यह स्पष्ट है कि यद्यपि भूतरूप 
चित्त-निरपेक्ष उत्पादक, संचालक एवं उपष्टम्भक होने के कारण चित्त का ही प्राधान्य स्वीकार 
करना चाहिए। वस्तुतः रूपतत्त्व की पर्याप्त आलोचना वर्तमान पालि साहित्य में उपलब्ध नहीं 
होती। 

सूत्रपिटक में भी चित्त को रूप से अधिक चंचल बताया गया है। पीछे क्षणभंगवाद के 
विकसित होने के साथ इस प्रश्न पर विचार किया गया कि यदि खूप-धर्म एवं चित्त दोनों 
ही क्षणिक हो तो चित्त और रूप का सम्बन्ध दुरुपपाद है। रूपालम्बन के पूरी तरह से 
अवबुद्ध होने में अनेक चित्त उत्पन्न एवं निरुद्ध होते हैं। यदि चित्त का एक क्षण रूप के 
एक क्षण के बराबर हो तो रूप का ठीक ज्ञान असम्भव है। अतएव थेरवादियों ने यह 
सिद्धान्त प्रस्तुत किया कि रूप-क्षण सत्रह (१७) चित्त-क्षणों के बराबर है। इस सिद्धान्त का 
आधार चित्तवीथि का विवेचन है।*? 

वीथिचित्त : वीथि का अर्थ स्फुट-बोध के अभिमुख चित्त-परम्परा है। एक जन्म में 
उत्पत्ति के समय का प्रथम चित्त जो पिछले समय की चित्त-संतति से इस जन्म की 
चित्तसंतति का सम्बन्ध जोड़ता है, प्रतिसंधान हेतु होने के कारण प्रतिसंधि-विज्ञान कहलाता 
है। इसके अनन्तर भवांगचित्त की प्रवृत्ति होती है। भवांग से तात्पर्य उपपत्ति-भव के अंग 
अथवा कारण से है जो कि चित्त का एक अर्धचेतन अथवा उपचेतन प्रवाह है जैसा सुषुप्ति 

की अवस्था में उपलब्ध होता है। भवांग का प्रारम्भ प्रति-सन्धिचित्त से होता है एवं अन्त 
च्युति-चित्त से। भवांग का आलम्बन प्रावतन जनक-कर्म, कर्म निमित्त अथवा गति-निमित्त 
होता है। १६ प्रकार के भवांग बताये गये है।** इस भवांग-चित्त के स्रोत को काटकर 
वीथिचित्त की प्रवृत्ति होती है एवं वीथि के अन्त में पुनः भवांग-पात। भवांगचित्त बोध का 
आत्मविश्रान्त अस्फुट प्रवाह है, वीविचित्त नाना आध्यात्मिक एवं बाह्य विषयों के जगत का 
स्फुट बोध है। 

विषयों का चित्त से सम्बन्ध इन्द्रियों के द्वारों से एवं मन के द्वार से सम्पन्न होता है। 
इन्द्रिय-द्वार में आलम्बन के प्रकट होने पर वह मनोद्धार में भी प्रकट होता है, जैसे किसी 
वृक्ष की शाखा पर उतरते हुए पक्षी की छाया पृथ्वी पर भी उतरती है। किन्तु अनेक 
आलम्बन सीधे मनोद्धार में प्रकट होते हैं। इस प्रकार द्वार-भेद से चित्तवीथि के दो भेद किये 
जा सकते हैं - पंचद्वार-वीथि एवं मनोद्धार-वीथि। पंचद्वारवीथि में बाह्य विषय का 
इन्द्रिय-द्वार के साथ सम्पर्क स्थापित होना वस्तुतः बाह्य रूप एवं 'प्रसादरूप” का संघटटन 
है। इससे विचलित होकर भवांग की धारा का विच्छेद होता है। पहले क्षण में 'भवांग-चलन' 
होता है, दूसरे में 'भवांग-उपच्छेद” | तदनन्तर इच्द्रिय-द्वार में प्राप्त आलम्बन की ओर चित्त 
का आकर्षण अथवा “आवर्जन” होता है। यह एक असंकल्पपूर्वक नैसर्गिक क्रिया है। 
अभिधर्मपिटक में इसे क्रिया-मनोधातु कहा गया है। और इसे क्रियारूप अव्याकृत धर्म बताया 
गया है। पीछे के दार्शनिक साहित्य में इसका नाम “पंचद्वारावर्जन' है। आवर्जन के अनन्तर 
तदूविषयाकार चक्षुरादिविज्ञान की उत्पत्ति होती है। चक्षुरविज्ञान, श्रोत्र-विज्ञान आदि विज्ञान 
सर्वथा निर्विकल्पक, विशुद्ध ऐन्द्रिय-संवेदन हैं। ये विज्ञान प्राक्षम कुशल अथवा अकुशल 
धर्मों के विपाक होते हैं और अतएव अव्याकृत धर्म हैं। इन विज्ञानों के निरोध के अनन्तर 
“सम्पटिच्छन' अथवा 'विपाक-मनो-थधातु' की उत्पत्ति होती है। स्थूल रूप से कहा जा सकता 
है कि यदि पंच-विज्ञान आलम्बनों की ऐन्द्रिय स्फूर्ति हैं तो 'सम्पटिच्छन” उन आलम्बनों का 
मन के द्वारा प्रथम ग्रहण | इसके अनन्तर मन के द्वारा आलम्बन के स्वरूप-निर्णय का प्रयल 
होता है जिसे 'सन्तीरण” कहा गया है। अभिधर्म के अनुसार यह अहेतुक विपाक 
मनोविज्ञान-धातु है। इसके अनन्तर मन के द्वारा आलम्बन का “व्यवस्थापन' होता है। 
“व्यवस्थापन” के अनन्तर “'जवन'-चित्त की उत्पत्ति होती है। जवन के पूर्ववर्ती चित्त 
विपाक-रूप अथवा क्रिया-रूप होने के कारण अव्याकृत धर्म है। 'जवन” चित्त आलम्बन की 
ओर चेतना-प्रतिसंयुक्त सम्मुखीभाव है। जवन-चित्त की अधिकतया सात बार उत्पत्ति होती 
है अथवा होती ही नहीं। कामावचर-जवन-चित्तों के २६ भेद बताये गये हैं। ज्ञान का कुशल 
अथवा अकुशल कर्म से सम्पर्क जवन-चित्त में ही होता है। इसके अनन्तर “तदालम्बन' चित्त 
के दो क्षण होते हैं। तदालम्बन-चित्त जवन-चित्त के आलम्बन का अनुसरण करता है। मानो 
इसका अवशिष्ट संस्कार हो। इसके अन्तर पुनः भवांग-पात होता है। भवांग के उपच्छेद 
से वीथि की प्रवृत्ति होती है, वीथि के पर्यवसान पर पुनः भवांग का पूर्ववत्‌ प्रवाह। इसी प्रकार 

जन्म के प्रतिसन्ध से प्रारम्भकर मृत्यु के च्युति-चित्त तक भवांग का स्रोत और वीथि का 
उन्मेष चलता रहता है। 

भवांग-चलन के दो क्षणों से पहले एक क्षण अतीत-भवांग का गिनने पर “तदालम्बन! 
के अन्त तक १७ चिक्त-क्षणों का क्रम ऊपर वीथि-चित्त में निर्दिष्ट है। प्रत्येक क्षण का 
उत्पाद, स्थिति और भंग होता है। किन्तु यह पूरी चित्त परम्परा आलम्बन के 'अतिमहतू" 
होने पर ही सम्पन्न होती है। यदि आलम्बन केवल 'महत्‌' हो तो 'जवन' के अन्त में ही 
भवांग-पात हो जाता है, 'तदालम्वन' की उत्पत्ति नहीं होती। जब “व्यवस्थापन' की दो-तीन 
बार प्रवृत्ति के अनन्तर ही भवांग-पात हो जाता है और 'जवन” का भी उत्पाद नहीं होता, 
तब आलम्बन “परित्तर अथवा अल्प कहलाता है। 'अतिपरित्त” आलम्बन होने पर भवांग-चलन 
मात्र होता है वीथि-चित्त का उत्पाद नहीं होता। 

मनोद्धार में विभूत आलम्बन के उपस्थित होने पर भवांगचलन, मनोद्धारा-वर्जन, जवन 
एवं 'तदालम्बन' क्रमशः उत्पन्न एवं निरुद्ध होते हैं। आलम्बन अविभूत होने पर 'तदालम्बन' 
का उत्पाद नहीं होता। 

ध्यान के प्रसंग में वीथिचित्त की कुछ विशेषताएँ उल्लेखनीय हैं। ध्यान से निष्पन्न 
बलवत्‌ समाधि अर्पणा कहलाती है। इसमें आलम्बन सदा अतिविभूत होता है किन्तु 
अर्पणाजवन के अतिसन्तत होने के कारण तदालम्बन-चित्त का भी उत्पाद नहीं होता। अर्पणा 
भी भवांग-स्लोत के समान प्रवृत्त होती है। इस अर्पणावीधि में ज्ञानसम्प्रयुक्त आठ कामावचर 
जनवचित्तों में से कोई एक कुशलचित्त अथवा क्रियाचित्त तीन बार अथवा चार बार उत्पन्न 
होकर निरुद्ध होता है। ये चित्त क्रमशः परिकर्म, उपचार, अनुलोम एवं गोत्रभू नाम से प्रसिद्ध 
हैं। इनके अनन्तर चतुर्थ एवं पंचम जवनचित्त अर्पणावीधि में अवरतीर्ण होता है। यह जवन 
छब्बीस महद्‌गत एवं लोकोत्तर जबनों में से एक होता है। इसके अनन्तर अर्पणा के 
जनव-चित्तों का प्रवाह प्रवृत्त होता है। तदनन्तर भवांगपात पुनः घटता है। यदि सौमनस्य-सहगत 
जवनचित्त के अनन्तर अर्पणा का प्रारम्भ हो तो वह भी सौमनस्य-सहगत होती है तथा 
उपेक्षापूर्वक होने पर वह उपेक्षा सहगत होती है। कुशल जवनचित्त के अनन्तर कुशल जवन 
एवं निचले तीन फल तथा क्रियाजवन के अनन्तर क्रियाजवन एवं अर्हत्व-फल अर्पित होते 
हैं। 

वीथिचित्त के अवबोधन के लिए “आम्रोपमा” उदाहत की गयी है - मान लीजिए फले 
हुए आम्रवृक्ष के नीचे सिर ढँककर कोई पुरुष सोया हुआ हो एवं अपने पास गिरे एक आम 
के शब्द को सुनकर सिर से वस्त्र हटकर आँख खोलकर उसे देखे, उठाये और परखे तथा 
उसे पका हुआ जानकर उसका परिभोग करे और फिर मुख में उसके शेष स्वाद का अनुभव 
करता हुआ पुनः सो जाय। ऐसी स्थिति में पहली निद्रा का समय भवांग का ग्रवाह है, फल 
का गिरना आलम्बन के द्वारा प्रसाद-संघट्टन है, उस शब्द से जागना आवर्जन है। आँख 
खोलकर देखना चद्षुविज्ञान आदि विज्ञानों की प्रवृत्ति है। उठा लेना सम्पटिच्छन है। परखना 

संतीरण है। पके होने का निश्चय व्यवस्थापन है, परिभोग जवन है, पीछे के स्वाद का 
अनुभव तदालम्बन है। पुनः निद्रा की प्रवृत्ति भवांगपात है।*रे 

चैतसिक : ऊपर कहा जा चुका है कि चित्त के ८६ भेदों का प्रदर्शन धम्मसंगणि में 
स्पष्ट किया जा चुका था, किन्तु वहाँ चैतसिकों के सामान्यतः उल्लेख में उन्हें केवल तीन 
ही भागों में बॉँट गया है, यथ्पि नाना चैतसिक धर्मों का विशेषतः उल्लेख उपलब्ध होता है। 
जैसा कथावत्यु से ज्ञात होता है उस समय कुछ सम्प्रदाय चैतसिकों की सत्ता का ही प्रतिवाद 
करते थे। चैतसिकों का विकसित विवरण बुद्धधोष के समय तक निश्चित हो चुका था। इस 
विकास में संस्कारस्कन्ध को अनेक धर्मो में बाँद दिया गया था। चैतसिक चित्त से सम्प्रयुक्त 
धर्म हैं। वे चित्त के साथ उत्पन्न होते हैं, एवं चित्त के साथ अभिन्‍न होते हैं। उनके आलम्बन 
और वस्तु भी चित्त के आलम्बन और वस्तु से अभिन्‍न होते हैं। चैतसिक धर्म बावन बताये 
गये हैं जिनमें वेदवा और संज्ञा के अतिरिक्त पचास धर्मों में विभक्त संस्कारस्कन्थ परिगणित 
है। सात चैतसिक धर्म सर्वचित्तसाधारण हैं - स्पर्श, वेदना, संज्ञा, चेतना, एकाग्रता, 
जीवित्ेन्द्रिय तथा मनसिकार। स्पर्श चित्त एवं आलम्बन को संघटित करता है। वेदना के 
सुविदित तीन भाग हैं - सुख, दुख, अदुखासुख। आलम्बन का संज्ञान ही संज्ञा है। चेतना 
संकल्पात्मक प्रेरक धर्म है। एकाग्रता न्यूनाधिक मात्रा में सभी चित्तों में पायी जाती है। 
मनसिकार का अर्थ नवीन आलम्बन की ओर मन का अवधान है। ७ चैतसिक धर्म प्रकीर्णक 
कहे जाते हैं। ये बहुत से चित्तों के सहगत होने के कारण इस प्रकार कहे गये हैं - इनकी 
चित्त के साथ सदा उपस्थिति नहीं होती। वितर्क, विचार, अधिमोक्ष, वीर्य, प्रीति एवं छन्द - 
ये ही प्रकीर्णक हैं। इन दोनों विभागों के १३ चैतसिक धर्म अन्य समान कहे जाते हैं क्योंकि 
ये स्वतः न कुशल हैं न अकुशल। किन्तु कुशल अथवा अकुशल चित्त के सम्प्रयोग से स्वयं 
भी कुशल अथवा अकुशल हो जाते हैं। चौदह चैतसिक अकुशल हैं - मोह, अही, 
अनवत्रप्य, औद्धत्य, लोभ, दृष्टि, मान, द्वेष, ईर्ष्या, मात्सर्य, कौकृत्य, स्त्थान, मृद्ध एवं 
विचिकित्सा। शोभन चैतसिक पच्चीस हैं। ये केवल कुशल चित्तों में पाये जाते हैं। इनमें १६ 
चैतसिक शोभन-साधारण कहे जाते हैं - श्रद्धा, स्मृति, ही, अवत्रपय, अलोभ, अद्वेष, 
तत्रमध्यस्थता, काय-प्रस्नव्धि, चित्तप्रस्रव्धि, कायलघुता, चितलघुता, कायमृदुता, चित्तमृदुता, 
कायकर्मण्यता, चित्तकर्मण्यता, कायप्रागुण्यता, चित्तप्रागुण्यता, काय-ऋजुता एवं चित्तकजुता। 
शोभन चैतसिकों में तीन विरतियाँ - सम्यक्वाक्‌ू, सम्यकृकर्मान्त एवं सम्यगू-आजीव-दो 
अप्रमाण करुणा एवं मुदिता-एवं प्रज्ञेन््रिय सम्मिलित हैं। 





३३. अटूठसालिनी, पृ० २१६। 

सर्वास्तिवादी : सर्वास्तिवादी सम्प्रदाय स्थविर शाखा से वात्सीपुत्रीयों के पश्चात्‌ 
विभाजित हुआ था। अशोक के समय की संगीति में मोगलीपुत्र ने सर्वास्तिवाद का भी खण्डन 
किया था। परमार्थ के अनुसार कात्यायनीपुत्र की मृत्यु पर स्थविर दो भागों में बैंट गये - 
स्थविर और सर्वास्तिवादी। इस भेद का कारण उन्होंने यह बताया है कि स्थविर निकाय सूत्रों 
को ही मानते थे, इसके विरुद्ध सर्वास्तिवादी अभिधर्म को पिढकों में सर्वश्रेष्ठ स्वीकार करते 
थे। एक दूसरी व्याख्या के अनुसार विभेद का कारण यह था कि कुछ स्थविरों ने महादेव 
की पाँच वस्तुओं का तिरस्कार किया था। किन्तु ये दोनों ही व्याख्याएँ अश्रद्धेय हैं। इतना 
निश्चित है कि अशोक के समय में मध्यान्तिक ने कश्मीर में अपना सम्प्रदाय स्थापित किया। 
मध्यान्तिक को मथुरा के प्राचीन आवास से आया कहा गया है, किन्तु यह संदिग्ध है। 
पहली-दूसरी सदी ई० में कनिष्क ने इन सर्वास्तिवादियों का समर्थन किया और उस समय 
वे गन्धार, कश्मीर, मथुरा और श्रावस्ती में विशेष रूप से पाये जाते थे। परम्परा के अनुसार 
कनिष्क के समय में सर्वास्तिवादियों की संगीति हुई थी जिसमें उन्होंने अभिधर्म-महाविभाषा 
की रचना की ।* इस संगीति में पार्श्व प्रधान बने थे। पार्श्व कनिष्क के द्वारा स्थापित पुरुषपुर 
के आश्चर्य महाविहार के वासी थे। इस संगीति में पार्श्य के साथ ४०० अर्हत और वसुमित्र 
के साथ ५४०० बोधिसत्व थे। यह विवरण महायानिकों का भी भाग-ग्रहण सूचित करता है, 
किन्तु अधिक विश्वास्य नहीं प्रतीत होता। संगीति का स्थान कश्मीर का कुण्डल वन विहार 
अथवा जालन्धर का कुवन बताया गया है।* कहा जाता हैकि इस संगीति में अष्टादश-निकायों 
में से सभी में प्रामाणिकता मानी गयी एवं इसके पहले अनिबद्ध आगम भी लिखे गये। 
त्रिपिटक पर विभाषाएँ रची गयीं जिनमें प्रत्येक शतसाहन्निका थी। इन्हें ताम्र-पट्रूट पर 
उत्कीर्ण कर स्तूप में रखा गया। अभिधर्ममहाविभाषा में अनेक पुराने सर्वास्तिवादी आचार्यो 
के नाम मिलते हैं।* इनमें मुख्य हैं - पार्श्व, वसुमित्र, घोषक, बुद्धदेव, धर्मत्रात और एक 
अन्य आचार्य जो कि केवल भदन्त पद से सम्बोधित किये गये हैं। और भी अनेक आचार्यों 
के नाम यत्र-तत्र महाविभाषा में प्राप्त होते हैं जैसे कुशवर्मा, घोषवर्मा, द्रव, धरदत्त, 
धर्म-नन्‍्दी, धार्मिक, सुभूति, पूर्णास, वक्‍्कुल, वामक, श्रमदत्त, संघवसु और बुद्धरक्षित। इस 
समय सर्वास्तिवादियों में अनेक अवान्तर सम्प्रदायों की सत्ता भी महाविभाषा से सूचित होती 
है - जैसे युक्तवादी, अभिधर्माचार्य, कश्मीराचार्य, गन्धाराचार्य, पाश्चातीय एवं वहिर्देशक। 
विभाष के अनुयायी वैभाषिक सर्वास्तिवादी कहलाये। 





१... वार्ट्स, जि० १, पृ० २७०-७८। 
२. तारानाथ, पृ० ५६-६०। 
३. बारो, पृ० १३२-३३। 

वैभाषिकों के दो भेद प्रधान थे - काश्मीर वैभाषिक एवं पाश्चात्य-वैभाषिक जिनका 
केन्द्र गन्धार में था; पाश्चात्यों के अनुसार बोधिसत्व पहले शैक्ष अदस्था में निरोध-समापत्ति 
का लाभ कर अनन्तर बोधि प्राप्त करते हैं। काश्मीरक पहले बोधि की प्राप्ति और उसके 
साथ निरोध-समापत्ति मानते थे। पाश्चात्यों का एक अवान्तर भेद भी था - मृदु और म६ 
य। मृदु पाश्चात्य बाह्य अर्थों का अतित्त्व स्वीकार करते थे एवं पुदूगल को न नित्य-लक्षण 
न अनित्य-लक्षण मानते थे। मध्य पाश्चात्य ध्यान के विषय में विशिष्ट मत रखते थे। 

तारानाथ के अनुसार धर्मपात, घोषक, वसुमित्र एवं बुद्धदेव वैभाषिकों के प्रधानतम 
चार आचार्य थे।/ इन सबका महाविभाषा की रचना में हाथ था। तारानाथ के अनुसार 
घोषक तुषार जाति के आचार्य थे। कहा जाता है कि संगीति के बाद उन्हें अश्मापरान्तक के 
राजा ने बुला लिया था। चीनी भाषा में उपलब्ध उनके एकमात्र ग्रन्थ अभिधर्माम्ृत का हाल 
में संस्कृत पुनरुद्धार किया गया है। घोषक लक्षणान्यथात््वादी थे। उन्होंने कुल ६१ धर्मों का 
परिगणन किया है - चित १, रूप १, चित्तसम्प्रयुक्त ४०, चित्तविप्रयुक्त १६, असंस्कृत ३। 

एक स्थविर धर्मत्रात ने उदान-वर्ग का संग्रह किया था। इन्हें या अन्य धर्मत्रात को 
भावान्यथात्ववादी कहा गया है। वसुमित्र को प्रकरणपाद का कर्त्ता बताया गया है और 
अवस्थान्यथात्ववाद का प्रवर्तक | यह स्मरणीय है कि धर्मपत्रात आदि नाम सम्भवतः एकाधिक 
आचार्यों के थे।* 

धर्मश्री के अभिधर्मसार ने बहुत प्रचार और ख्याति का लाभ किया। लगभग ३२० ई० 
में एक धर्मत्रात ने इस ग्रन्थ का एक विस्तृत संस्करण प्रस्तुत किया। इस पर वसुबन्धु ने भी 
एक व्याख्या लिखी थी। अभिधर्मकोश के पहले अभिधर्मसार ही वैभाषिकों का मुख्य ग्रन्थ था। 

वसुबन्धु : वसुबन्ध की तिथि के विषय में दो सुविदित मत हैं - तकाकुस का मत, 
जिसके अनुसार वसुबन्धु पाँचवी शताब्दी ई० के थे, तथा नोएल पेरी का मत जो उन्हें चौथी 
शताब्दी में रखता है। हाल में पेरी का फ्राउवाल्नर ने प्रबल समर्थन किया है।* इस मतभेद 
के निराकरण के लिए कुछ विद्वानों ने यह भी सुझाया है कि वसुबन्धु नाम के दो आचार्य 
थे जिनमें पूर्ववर्ती ४ थी शताब्दी के एवं परवर्ता ४वीं शताब्दी के थे। यशोमित्र के साक्ष्य से 
दो वसुबन्धुओं की सत्ता निश्चित है, किन्तु परमार्थ, श्वांच्वांग एवं तारानाथ के विवरणों में 
उनका भेद विलीन हो गया है। 

परमार्थ का जन्म उज्जयिनी में ५०० ई० में हुआ था। वे ५४६ ई० में चीन आये और 
५६६ ई० में केन्टन में उनका देहान्त हुआ। उन्होंने एक वसुबन्ध-चरित की रचना की जो 
चीनी में उपलब्ध है। इस ग्रन्थ को परमार्थ के द्वारा अन्य रचित ग्रन्थ का चीनी अनुवाद भी 





तारानाथ, पृ० ६७। 

तु०-तारानाथ, पृ० ६८; तु०-बाटर्स, जि० १ पृ० २१४-१५। 

फ्रवाल्तर आन दि डेट ऑँव दि बुधिस्ट मास्टर आँव दि लॉ वसुबन्धु; तकाकुसु, 
जे०आर०ए०एस० १६०४, पृ० ३३ प्र०, वही, १६१४, पृ० १०१३ प्र०, पुनश्च दे०-नीचे। 


द् मु0 बे 


का हीनयान के सम्प्रदाय न २११ 
बताया गया है, और यह भी कहा गया है कि सम्भवतः वसुबन्धु की यह जीवनी परमार्थकृत 
नहीं है बल्कि उनके किसी शिष्य ने उनसे सुरी वातों के आधार पर उसकी रचना चीनी में 
की। इसके अनुसार वसुबन्धु का समय परिनिर्वाण से ११०० वर्ष पश्चात्‌ था। वे पुरुषपुर 
के निवासी थे और कौशिक नाम अथवा गोत्र के ब्राह्मण के पुत्र थे। असंग उनके भाई थे 
और विरज्चिवत्स छोटे | वसुबन्धु बुद्ध मित्र के शिष्य थे। सांख्य आचार्य विन्ध्यवासी के द्वारा 
गुरु के वाद में पराजित होने पर वसुबन्धु ने विन्ध्यवासी के खण्डन के लिए 'परमार्थ-सप्ततिकी' 
नाम का ग्रन्थ रचा। उस समय वसुबन्धु अयोध्यावासी कहे गये हैं। उन्होंने अभिधर्मकोश की 
रचना की एवं वैयाकरण वसुरात को पराजित किया। किन्तु वैभाषिक आचार्य संघभद्र के 
साथ अपनी वृद्धता के कारण वाद के लिए वे सहमत नहीं हुए। राजा विक्रमादित्य की उन 
पर कृपा थी एवं उनके युवराज बालदित्य के वे शिक्षक थे। शासक बनने पर बालादित्य ने 
उन्हें अयोध्या अपनी राजसभा में बुला लिया। वृद्धावस्था में असंग की प्रेरणा से वे महायानी 
बन गये तथा उन्होंने महायान के अनेक ग्रन्थों की रचना की। ८० वर्ष की अवस्था में उन्होंने 
अयोध्या में देह-त्याग किया। 

श्वांच्वांग के अनुसार” वसुबन्ध असंग के भाई थे। असंग गन्धार के निवासी थे और 
परिनिर्वाण से एक सह्न वर्ष के भीतर उत्पन्न हुए थे। उन्होंने वसुबन्धु को हीनयान से 
महायान में परिवर्तित कराया। श्वांच्चांग ने असंग और वसुबन्धु से सम्बन्ध रखने वाले कई 
संघाराम और स्तूप अयोध्या में देखे। 

यह स्मरणीय है कि श्वांच्चांग के सम्प्रदाय में धर्मपाल आदि ६ठीं शताब्दी के आचार्यों 
को परिनिर्वाण के ११०० वर्ष के अनन्तरभावी बताया गया है। इससे यह अनुमान करना 
स्वाभाविक है कि 'श्वानूच्वांग के परिनिर्वाण से १००० वर्षों के भीतर” से संकेत पाँचवी 
शताब्दी ई० की ओर मानना चाहिए। पक्षान्तर में छठी शताब्दी ई० के परमार्थ अपने को 
परिनिर्वाण से १३वीं शताब्दी में मानते थे अतएव उनके मत से निर्वाणतः १२वीं शताब्दी के 
वसुबन्ध पाँचवी शताब्दी ई. में रखे जाने चाहिए। इस प्रकार पाँचवी शताब्दी के पक्ष में 
परमार्थ और श्वांच्चांग दोनों का ऐकमत्य है। 'विक्रमादित्य' और “बालादित्य” की समकालीनता 
भी बसुबन्धु के पंचम-शतकीय होने का समर्थन करती है। विक्रमादित्य कदाचित्‌ स्कन्दगुप्त 
हों और बालादित्य नरसिंह गुप्त । श्वांच्वांग ने सद्धर्म के अनुकूल बालादित्य नाम के एक गुप्त 
सम्राट का उल्लेख किया है किन्तु वे मिहिरगुल के समकालिक होने के कारण परवर्ती थे। 
तिब्बती परम्परा वसुबन्धु को दिड्नाग का गुरु बताती है। वसुबन्धु को पंचम शताब्दी में 
रखने से यह अनुश्रुति संगत हो जाती है। 

दूसरी ओर एक प्रचलित अनुश्रुति वसुबन्धु को परिनिर्वाण से ६०० वर्ष पश्चात्‌ 
रखती है। इसका समर्थन इस बात से होता है कि कुमारजीव (ई० ३४४-४१३) ने अपने 
गुरु (?) सूर्यसोम से वसुबन्धु-रचित “सद्धर्मपुण्डरीकोपदेश' प्राप्त किया था। वसुबन्धु कृत 
आय॑दिव के शतशास्त्र की व्याख्या का कुमारजीव ने ४०४ ई० में चीनी अनुवाद प्रस्तुत किया 
था एवं वसुबन्धु कृत बोधिचित्तोत्यादनशास्त्र का अनुवाद उन्होंने ४०५ ई० में किया। 
७. वार्ट्स, जि० १, पृ० २१३०-११, ३५४-५४८। 








| ७. 

वोधिरुचि ने वसुबन्धु के वज़ज्छेदिका प्रज्ञापारमिताशास्त्र की वज़र्षि-कृत व्याख्या का ५३५ ई० 
में चीनी अनुवाद करते हुए टसुबन्धु को २०० वर्ष प्राचीन वताया है। इन साक्ष्यों से एक 
महायान-य्रन्थों के रचयिता वसुबन्धु का समय चौथी शताब्दी ईसवीय प्रमाणित होता है। ये 
साक्ष्य निर्विवाद नहीं है तथा चौथी शताब्दी के इस वसुबन्धु को यशोमित्र ने स्पष्ट ही 
कोशकार से भिन्‍न माना है। 

अभिधर्मकोश में आठ कोशस्थान है एवं सम्पूर्ण ग्रन्थ ६०० कारिकाओं में निबद्ध है। 
वसुबन्धु ने स्वयं ही इन कारिकाओं पर भाष्य भी लिखा था। मूल संस्कृत ग्रन्थ की एक 
पाण्डुलिपि राहुल सांकृत्यायन अपने साथ तिब्बत से लाये थे, जिसके आधार पर उसका 
प्रकाशन हुआ है।** आठ कोशस्थानों के विषय इस प्रकार हैं - धातु, इच्धिय, लोक-धातु, 
कर्म, अनुशय, आर्यपुद्गल, ज्ञान एवं ध्यान। इनके अतिरिक्त पुद्गलवाद के खण्डन के लिए 
एक अतिरिक्त कोशस्थान की भी परिशिष्ट के रूप में रचना की गयी थी। 

अभिधर्मकोश बौद्धधर्म का विख्याततम एवं सर्वाधिक उपयोगी आकर्ग्रन्थ है। 
यशोमित्र-कृत इसकी स्फुटार्था नाम की व्याख्या संस्कृत में उपलब्ध है।" वसुबन्धु का झुकाव 
सौत्रान्तिक मत की ओर था। उनके खण्डन के लिए संघभद्र नाम के सुप्रसिद्ध वैभाषिक 
आचार्य ने दो ग्रन्थ रचे - न्यायानुसारशास्त्र एवं अभिधर्म-कोश-शास्त्र-कारिका विभाष्य। 
पीछे यशोमित्र के अतिरिक्त गुणमति, पूर्णवर्धन, शमथदेव एवं स्थिरमति ने कोश पर 
व्याख्याएँ प्रस्तुत कीं। छठीं शताब्दी के प्रारम्भ में गुणमति ने नालन्दा में लक्षणानुसार-शास्त्र 
की रचना की। पीछे गुणमति वल्लभी चले गये जहाँ स्थिरमति उनके शिष्य हुए। स्थिरमति 
ने पूर्णवर्धन को शिक्षा दी और पूर्णवर्थन ने जिनमित्र और शीलेन्द्रबोधि को। यह स्मरणीय 
है कि वसुवर्मा का चतुस्सत्य शास्त्र पाँचवी शताब्दी में रचा गया था। 

सर्वास्तिवाद-विस्तार और आगम : श्वांच्चांग ने सातवीं शताब्दी में सर्वास्तिवादियों 
को अनेक स्थानों में पाया। उन्होंने सर्वास्तिवादी सम्प्रदाय के स्यालकोट के निकट तमसा वन 
में ३०० भिक्षु, मतिपुर में ५००, कन्नौज के निकट नवदेव कुल में ५००, हयमुख में २००, 
वाराणसी में २०००, नालन्दा के निकट २०० हिरण्यपर्वत में १,००० एवं भिनमल में १०० 
भिक्षु पाये थे। भारत की सीमा के बाहर भी कराशहर में २,०००, कुचा में ५,०००, बाहलीक 
में १०००, बलख और बामियान के बीच ३००, कवंध में ५०० और वुसा में १००० और 
काशगर में १,००० सर्वास्तिवादी भिक्षु उन्हें मिले थे। श्वांच्चांग ने कश्मीर में १०० विहारों 
में ५,००० सर्वास्तिवादी भिक्षुओं को पाया था। और भी अनेक स्थलों पर उनके बताये हुए 
विहारों में सर्वास्तिवादी अवश्य रहे होगें। उड्डिडन और गन्धार में जोकि पहले सर्वास्तिवादियों 
के प्रधान प्रदेश थे और अब उजड़े हुए थे, श्वांच्यांग ने २४०० विहारों के अवशेष देखे जहाँ 





७क. के०पी० जायसवाल रिसर्च इन्स्ट्ट्यूट से डॉ० प्रधान द्वारा सम्पादित, १६६७ कारिका और 
भाष्य के साथ स्फुटार्था का देवनागरी संस्करण, वाराणसी, १६७०।॥ 
८. रोमन लिपि में सम्पादित, वोगिहारा, टोकियो, १६३२। 

कि पहले प्रायः लगभग ३०,००० भिक्षु रहते थे। सातवीं शताब्दी के अन्त में इ-चिं ने 
सर्वास्तिदादियों का भौगोलिक विवरण इस प्रकार दिया है - उत्तर अथवा कश्मीर और 
निकटवर्ती प्रदेश विशेष रूप से उन्हीं के हैं। मगध में वे प्रचुर हैं और पूर्व की ओर अन्य 
सम्प्रदायों के साथ-साथ उनका भी परिचय प्राप्त होता है। उसके कुछ प्रतिनिधि गुजरात, 
मालवा और दक्षिण में भी पाये जाते हैं। दक्षिण चीन में उनका महत्व है और चंपा में भी 
वे मिलते हैं।* तारानाथ के अनुसार पाल साम्राज्य काल में मूलसर्वास्तिवादियों का अस्तित्व 
था। 

कुछ उत्तरकालीन ग्रन्थों के अनुसार सर्वास्तिवादी राहुलभद्र को अपना प्रधान आचार्य 
मानते थे।”” उनकी भाषा संस्कृत थी, उनके चिहन उत्पल, पदूम, मणि और पर्ण थे। उनके 
नाम प्रायः मति, श्री प्रभा, कीर्ति और भद्र में समाप्त होते थे। उनकी संघाटी में वैशिष्ट्य 
का उल्लेख किया गया है। उनके वस्त्र काले अथवा गाढ़े लाल रंग के होते थे। इ-चिं के 
अनुसार उनकी संघाटी का निचला भाग एक सीधी रेखा में कटा होता था। वे भिक्षा को सीधे 
हाथ में ले लेते थे। 

सर्वास्तिवादियों का त्रिपटक इस प्रकार है” - विनय-पिटक, जिसमें प्रातिमोक्ष, 
सप्तधर्म, अष्टरर्म, क्षुद्रक-परिवर्त, भिक्लुणी-विनय, एकोत्तरधर्म, उपालिपरिपृच्छा एवं कुशल 
परिवर्त संगृहीत हैं; सूत्र-पिटक जिसमें दीर्घागम, मध्यमागम, संयुक्तागत एव एकोत्तरागम है 
तथा अभिधर्मपिटक जिसमें ज्ञानप्रस्थान, संगीति-पर्यायपाद, धर्मस्कन्धपाद, प्रज्ञप्तिपाद, 
विज्ञानकायपाद, धातुकायपाद एवं प्रकरणपाद गिने गये हैं । प्रचलित परम्परा के अनुसार पहले 
तीन पादों की रचना परिनिर्वाण से सौ वर्ष बाद हुई थी, पाँचवें और छठे की तथा 
ज्ञानप्रस्थान की परिनिर्वाण से ३०० वर्ष बाद। 

()) ज्ञानप्रस्थानसूत्र की रचना आर्यकात्यायनीपुत्र ने की थी।”* शेष ६ ग्रन्थ इसके 
“पाद' माने गये हैं। ज्ञानप्रस्थान आठ खंडों में और ४४ वर्गों में इस प्रकार विभक्त है - 
(१) संयुक्तग्रन्थ-लौकिकाग्र वर्ग (लोकोत्तर), ज्ञान०, पुदूगल०, श्रद्धा० अहीकता० रूप० 
आदि; (२) संयोजन, (३) ज्ञान-शैक्ष और अशैक्ष, सम्यक्‌ और मिथ्यादृष्टि, अभिन्ना, 
आर्यसत्य, आर्यपुदूगल; (४) कर्म-अकुशल, हिंसा, विज्ञप्ति एवं अविज्ञप्ति आदि; (९) 
चतुर्महाभूत०; (६) इच्धिय-२२ इन्द्रियाँ, त्रैधातुक आदि; (७) समाधि; (८) दृष्टि-स्मृत्युपस्थान, 
काम संज्ञा आदि। कात्यायनीपुत्र परिनिर्वाण के ३०० वर्ष बाद बताये गये हैं। 

(२) कहा जाता है कि संगीतिपर्यायपाद की रचना महाकोष्ठिल ने द्वितीय संगीति के 





६. दे०-नीचे। 

१०. बुदोन, जि० २, पृ० १००। 

११. सर्वास्तिवादियों के साहित्य पर द्र०-ए०सी० बनर्जी, सर्वास्तिवाद लिटरेचर, तकाकुसु, 

१२. तु०-स्फुटार्था पृ० ११। 

अनन्तर की थी। इसकी तुलना दीघ-निकाय की संगीति एवं दसुत्तर सुत्तन्त से की गयी है। 
इसके विषय इस प्रकार हैं - (१) निदान-ग्रन्थ का उपोद्धात, (२) एक धर्म, 
(३) द्विधर्म-(११) दशधर्म (१२) उपसंहार-य्रन्थ-स्तुति। 

(३) धर्मस्कन्ध को सर्वास्तिवादी अभिधर्म का प्रधानतम ग्रन्थ कहा गया है। इसके २१ 
विभागों में मुख्यतया आध्यात्मिक प्रगति के मार्ग और उससे सम्बन्ध रखने वाले धर्मों का 
विवरण है। इसकी विसुद्धिमग्ग से तुलना सुझायी गयी है। 

(2) प्रज्ञप्तिशास्त्र महामौद्‌गल्यायन की रचना बतायी जाती है। इसके तिब्बती-अनुवाद 
के तीन भाग हैं - लोक-प्रज्ञप्ति, कारण-प्रन्ञप्ति और कर्म-प्रज्ञप्ति। 

(५) विज्ञानकायपाद के विषय में कहा गया है कि उसकी रचना परिनिर्वाण के १०० 
वर्ष बाद श्रावास्ती के निकट अर्हत्‌ देवशर्मा ने की थी। ग्रन्थ ६ भागों में विभक्तं हैं। पहले 
भाग में अतीत और अनागत धर्मों की सत्ता के विषय में मौद्गल्यायन के मत का खण्डन 
किया गया है। यह मौद्‌गल्यायन कदाचित्‌ मौदगलीपुत्र रहे हों। ऐसी स्थिति में इस ग्रन्थ का 
समय अशोक के अनति दूर मानना चाहिए। दूसरे में पुदूगल और शून्यता का आलोचन है, 
तीसरे में हेतु प्रत्यय का, चौथे में आलम्बन प्रत्यय का, पाँचवे में विविध विषय हैं, छठे में 
अर्हत्‌ के चित्त के विषय में चर्चा है। 

(६) धातुकाय की रचना परिनिर्वाण के ३०० वर्ष बाद वसुमित्र के द्वारा बतायी गयी 
है। यशोमित्र और बुदोन ने पूर्ण को ही इसका रचयिता कहा है। वस्तुतः यह ग्रन्थ वसुमित्र 
के प्रकरणपाद के चतुर्थ भाग का विस्तार है। पालि की धातुकथा से भी इसकी तुलना की 
गयी है। इसके दो खंडों में मुख्यतया चैतसिक धर्मों का विवेचन है। 

(७) प्रकरणपाद की वसुमित्र ने पुष्करावती में रचना की थी। वसुमित्र कनिष्क के 
समकालीन थे। कदाचित्‌ इस ग्रन्थ का मूल नाम अभिधर्म-प्रकरण था। इसके आठ भाग हैं। 
पहले में रूप, चित्त, चित्तधर्म, चित्तविप्रयुक्त संस्कार एवं असंस्कृतधर्म का विवरण है, दूसरे 
में दस ज्ञानों का, तीसरे में आयतनों का, चौथे में धातु, आयतन, स्कन्ध एवं चैतसिकों का, 
पाँचवे में अनुशयों का, छठें में विज्येय, अनुमेय आदि धर्मों का, सातवें में शिक्षापद, श्रामण्य 
फल आदि पर अनेक प्रश्नों का तथा आठवें में उपसंहत संक्षेप है। प्रकरणपाद की तुलना 
थेरवादी अभिधर्म के विभंग से की गयी है। 

पालि खुदूदक-निकाय में संगृहीत अनेक ग्रन्थों को सर्वास्तिवादियों ने त्रिपिटक के 
अन्दर नहीं रखा है। जातक, अवदान, धर्मपद एवं उदानवर्ग सर्वास्तिवादयों के निकट भी 
विदित थे यद्यपि उन्हें त्रिपिटक के बाहर रखा गया है। व्याख्या-साहित्य भी इस सम्प्रदाय में 
प्रभूत मात्रा में रचा गया, इनकी विनय की व्याख्या संक्षिप्त है, पर अभिधर्मपिटक की दो 
विभाषाएँ उपलब्ध हैं। इनमें से विपुलतर आकार की विभाषा वस्तुतः ज्ञान-प्रस्थानशास्त्र का 
भाष्य है जो कि सर्वास्तिवादियों के विभिन्‍न सम्प्रदायों और सिद्धान्तों का एक विशाल कोष 
है। इनके अतिरिक्त सर्वास्तिवादियों के साहित्य में अनेक प्रकरण ग्रन्थ भी सम्मिलित हैं। 

इनमें प्राचीनतम पंचवस्तु अथवा पंचधर्म नाम के तीन संदर्भ हैं जिनकी रचना धर्मत्रात और 
दो अन्य आचार्यों के द्वारा मानी गयी है। इनमें से प्राचीनतम दूसरी शताब्दी की रचना है। 
इस ग्रन्थ में समस्त धर्मों को पंचधा विभाजित किया गया है - चित्त, चैत, चित्तविप्रयुक्त, 
रूप एवं असंस्कृत। एक दूसरा. ग्रन्थ-समूह धर्मश्री, उपशान्त एवं धर्मत्रात के द्वारा रचित 
अभिधर्मसार अथवा अभिधर्महदय से बनता है। इनमें से प्रत्येक में दस अध्याय हैं जिनमें 
कि धातु, संस्कार, कर्म, अनुशय, आर्यचरित, ज्ञान, समाधि, सुत्र, संयुक्त एवं शास्त्र की चर्चा 
है। इन दो ग्रन्थ-समूहों के अतिरिक्त तीन अन्य विशिष्ट ग्रन्थ हैं - वसुमित्र-सम्बन्धी कृति, 
घोष का अभिधर्मामृतरस एवं संघभद्र के आचार्य स्कन्धिल का अभिधर्मावतारप्रकरण। इनके 
अतिरिक्त एक. अन्य प्राचीन ग्रन्थ लोकप्रज्ञप्ति है जिसमें बौद्ध-दृष्टि से विश्व-वर्णन किया 
गया है और अनेक जनपद, नगर आदि का उल्लेख है। वसुबन्धु एवं संघभद्र की रचनाओं 
का ऊपर उल्लेख किया गया है। 

सर्वास्तिवाद का मूलसिद्धान्त-वैभाषिक और सौत्रांतिक व्याख्या : 'वैभाषिकों का 
अभ्युपगम है कि अतीत और अनागत धर्म द्रव्यसत्‌ हैं। किन्तु संस्कृत-लक्षणों के योग के 
कारण संस्कृत-धर्मों का शाश्वतत्व प्रसक्‍त नहीं होता ।”२ संस्कृत-लक्षण चार हैं - उत्पाद, 
स्थिति, व्यय एवं निरोध अथवा अनित्यता। आपाततः विरुद्धकारी होने पर भी ये वस्तुतः 
सहयोगपूर्वक एक साथ व्यापार करते हैं। भविष्य से भूत की ओर जाता हुआ समय का मार्ग 
जिस वर्तमान के मोड़ पर प्रकट होता है वहीं ये चार लक्षण तटमारों के समान नित्य-संबद्ध 
रहते हैं। उत्पाद-लक्षण कालाध्वा के यात्री-धर्म को अनागत से खींच कर वर्तमान में लाता 
है, स्थिति-लक्षण उसे पकड़े रहता है, व्यय-लक्षण उसे मारता है एवं निरोध-लक्षण उसे 
अतीत में डाल देता है। 

धर्मों की त्रैयध्विक सत्ता को प्रमाणित करने के लिए वसुबन्धु ने चार युक्तियों की चर्चा 
की है-(१) आगम में अतीत और अनागत धर्मों की उक्ति है। संयुक्तागम में कहा गया है 
-ूपमनित्यमतीतमनागतम्‌ । कः पुनर्वादः प्रत्युत्पन्नस्थ। एवं दर्शी श्रुतवान्‌ आर्यश्रावको उतीत 
रूपे5नपेक्षकों भवति। अनागत॑ रूप॑ नाभिनन्दति। प्रत्युत्पन्नस्थ रूपस्य निर्विदे विरागाय 
निरोधाय प्रतिपन्‍नोभवति। अतीत चेद्भिक्षवो रूपं नाभविष्यन्न श्रुतवानार्यश्रावकों-/** यह 
तो अतीतानागम धर्मों के अस्तित्व की कण्ठतः उक्ति है।** अर्थतः भी इसका अभिधान 
किया गया है - “द्वयं प्रतीत्य विज्ञानम्‌ उत्पद्यते। कतमद्‌ द्ययम्‌? चश्षुरिन्द्रियं च प्रतीत्य रूप॑ 
च-मनश्च धर्माश्च /** मनोविज्ञान के विषय अतीत और अनागत धर्म होते हैं। यदि उनकी 
सत्ता न होती तो वे मनोविज्ञान के आलम्बन-प्रत्यय किस प्रकार हो सकते थे; (३) यह 
अनुमानतः भी सिद्ध है कि अतीतानागत-विषयक विज्ञान के आलम्बन होने के कारण 
अतीतानागत धर्मों का अस्तित्व स्वीकार्य है। (४) अतीत धर्मों की सत्ता उनके विपाक से भी 





9३. कोश, ५ पृ० ५० प्र०; तु० श्चेरवात्ककी, कन्सेष्शन, पृ० ६२ प्र०। 
१४. कोश, पृ० पृ० ५१। 
१५. वही। 

प्रकट होती है। कर्म अतीत होने पर भी अपना फल प्रदान करते हैं। अतएव उनका अस्तित्व 
मानना होगा। 

सर्वास्तिवादी समस्त अतीत और अनागत धर्मों का द्रव्यतः अस्तित्व मानते थे। कुछ 
अन्य सम््रदायों में यह सिद्धान्त अंशतः अभ्युपगत था - वे अतीत धर्म अस्तित्वयुक्त हैं 
जिनका विपाक शेष है। इन्हें विभज्यवादी कहा गया है। काश्यपीय सम्प्रदाय का भी यही मत 
था। 

यद्यपि धर्मों की द्रव्यतः सत्ता त्रैयध्विक है तथापि तीनों अध्वा विविक्त हैं, एवं 
धर्मस्वभाव के त्रैकालिक होते हुए भी अध्व-भेद के अनुसार धर्मों को अस्तित्व-भेद अवश्य 
स्वीकार्य है। इस प्रश्न पर जोकि कालतत्व का मर्मोद्घाटन चाहता है, कनिष्ककालीन संगीति 
के विभिन्‍न मतों का इस प्रकार संग्रह किया गया है - “चतुर्विधा:।। एते 
आव-क्षणावस्था-न्यथा-न्यथिका ह्वया:।। तृतीयः शोभनो 5ध्वानः कारित्रेण व्यवस्थिता:।”?* 
भावान्यथात्व भदन्त धर्मत्रात का मत था। इसके अनुसार भूत-भविष्य-वर्तमान का भेद 
द्रव्य-मेद न होकर भाव-भेद है। उदाहरण के लिए स्वर्णपात्र का भंग अथवा दुग्ध का 
द्विभाव लिये जा सकते हैं। पहले में संस्थान भेद हो जाता है, वर्ण-भेद नहीं, दूसरे में 
गुण-भेद न होते हुए भी आकृति, गुण आदि के भेद से भाव-भेद हो जाता है, ऐसे ही धर्मों 
का अध्व-संक्रमण में अनागत-भाव, प्रत्युत॒पन्‍न-भाव एवं अतीतभाव बदल जाते हैं, किन्तु 
द्रव्यतः अस्तित्व नहीं बदलता। 

भदन्त घोषक ने लक्षणान्यथात्व का समर्थन किया है। इनके अनुसार प्रत्युत्पन्न होने 
में धर्म प्रत्युत्न्नलक्षण से युक्त होता है, किन्तु अनागत-लक्षण अथवा अतीत-लक्षण से 
अवियुक्त नहीं होता। ऐसे ही अनागत अथवा अतीत होने में लक्षणान्तर से अवियोग 
स्वीकार्य है। उदाहरण के लिए यदि एक स्त्री में पुरुष अनुरक्त हो तो वह अन्य स्त्रियों में 
विरक्‍्त नहीं माना जाता है। जो धर्म अनागत है वही प्रत्युत्पन्न एवं अतीत होता है। अध्व-भेद 
में केवल विभिन्‍न लक्षण वृत्तिलाभ करते हैं यद्यपि लक्षणान्तर अविद्यमान नहीं होते। 


भदन्त वसुमित्र अवस्थान्यथात्व के प्रतिपादक थे। जैसे इकाई, दहाई आदि के स्थानों 
पर रखी हुई “गुलिका' एक, दस आदि हो जाती है, ऐसे ही धर्म के अवस्थान्तर प्राप्त कर 
अध्वभेद सम्पादित करते हैं। भदन्त बुद्धदेव ने अन्यथान्यथात्व अथवा अपेक्षान्यथात्व का 
समर्थन किया। अतीत, अनागत आदि ऐसे ही भेद आपेक्षिक हैं जैसे एक ही स्त्री परापेक्षया 
दुहिता अथवा माता होती है। अतीत आदि का भेद जिसकी अपेक्षा रखता है, इस पर दो 
व्याख्यायें इस मत की प्रस्तुत की गयी हैं। एक के अनुसार अतीत आदि प्रत्युत्पन्न एवं 
अनागत आदि की अपेक्षा रखते हैं, दूसरी के अनुसार पूर्ववती की अपेक्षा अनागत की 
प्रसिद्धि होती है, परवर्ती की अपेक्षा अतीत की। पहली व्याख्या संधभद्र के अनुसार है। दूसरी 
विभाषा में उल्लिखित है। 

सर्वास्तिवाद के इन चार मुख्य आचार्यों के मत विभाषा में वर्णित हैं। वसुबन्धु 


१६. कोश, ५ पृ० ४२। 

भावान्यथात्ववाद को एक प्रकार का प्रच्छन्‍न सांख्य परिणामवाद बताते हैं। लक्षणान्यथात्व 
और असपेक्षान्यथात््व मानने में अध्व-संकर अनिवार्य है। अतः वसुमित्र का मन ही श्रेष्ठ है। 
अध्वभेद का आधार अवस्था अथवा कारित्र है। जो धर्म अभी कार्यशील नहीं है वह अनागत 
है। जो कार्यशील है वह प्रत्युत्पन्न है। जो कार्यशील होकर कार्य-विरत है वह अतीत है। 

वैभाषिकों के द्वारा सर्वास्तिवाद की इस प्रकार व्याख्या सौत्रान्तिकों की अभिमत नहीं 
थी। धर्मों के स्वभाव को नित्य तथा उसके भाव को अनित्य नहीं माना जा सकता। कारित्र 
का आविर्भाव और तिरोभाव दुर्बोध है। 'कि विष्न तदपि कथ॑ नान्यदध्वा न युज्यते। तथा सन्‌ 
किमजो नष्टो गम्भीरा जातु धर्मता।” वैभाषिकों को कहना पड़ता है कि धर्मता गम्भीर है। 
वस्तुतः सौत्रान्तिकों के अनुसार सर्वास्तिवाद की दूसरी व्याख्या करनी चाहिए। 'सर्व! शब्द से 
तात्पर्य द्वादश आयतनों से है। सब्बं वुच्चति द्वादसायतनानि ।* इन आयतनों की ही सत्ता 
स्वीकार्य है, किन्तु यह सत्ता अनित्य है। धर्म न होकर उत्पन्न होते हैं एवं निरुद्ध होकर पुनः 
अभावकोटि में गिरते हैं। 

सर्वास्तिवाद की इस प्रकार दो प्रमुख व्याख्यायें थीं - वैभाषिक और सौत्रांतिक। 
वैभाषिक त्रिकाल-भेद मानते हुए और धर्मों का अनित्यत्व स्वीकार करते हुए भी धर्म स्वभाव 
को नित्य एवं त्रैकालिक मानते थे द्रव्यतः धर्मों का अस्तित्व सदा बना रहता है। किन्तु इनके 
भाव, लक्षण अथवा अवस्था का कारित्र में भेद हो जाता है। सौत्रान्तिक इसे शाश्वतवाद 
बातते हुए बाह्य ओर आध्यात्मिक आयतनों की सत्ता के स्वीकार को ही वास्तविक 
सर्वास्तिवाद कहते थे। वैभाषिक मत प्राचीनतम प्रतीत होता है। यह सम्भवतः सांख्य के 
परिणामवाद से प्रभावित था। सौत्रान्तिक मत अधिक सूक्ष्म और विकसित लगता है। ब्राह्मण 
ग्रन्थों में सर्वास्तिवाद की सौत्रांतिक व्याख्या ही विदित होती है। 

ब्राह्मण ग्रन्थों में सर्वास्तिवादियों को योगाचार एवं शून्यवाद से “बाह्यार्थवादी' होने के 
कारण भिन्न माना गया। सर्वदर्शनसंग्रह में कहा गया है - ते च माध्यमिकयोगाचार- 
सौत्रान्तिकवैभाषिकसंज्ञाभि: प्रसिद्धा बौद्धा: यथाक्रम॑ सर्वशून्यत्वबाह्यार्थ शून्यत्व बाह्यार्थानुमेयत्व 
वाह्यार्थ-प्रत्यक्षत्व वादना तिष्ठन्ते ।”* अर्थात्‌ जहाँ वैभाषिक बाह्या्थों की प्रत्यक्षगम्य सत्ता 
मानते थे, सैत्रान्तिक उन्हें केवल अनुमानगम्य मानते थे। शंकराचार्य का कहना है - “तम्रैते 
त्रयो वादिनो भवन्ति। केचित्‌ सर्वास्तित्ववादिनः केचिद्‌ विज्ञानास्तित्वमात्रवादिन: अन्ये पुनः 
सर्वशून्यत्ववादिन इति। तत्न से सर्वास्तित्वादिनो बाह्यामान्तरं च वस्त्वश्युपगच्छन्ति भूत॑ भौतिक 
च चित्त चैत न।*” यहाँ स्पष्ट ही 'सर्वमस्ति” में 'सर्व' के अर्थ किये गये हैं - बाह्य और 
आन्तर दोनों प्रकार के पदार्थ ।* इस व्याख्या के अनुसार सर्वास्तिवादियों का मुख्य तात्पर्य 

विज्ञानवाद एवं शून्यवाद के विरुद्ध सर्वथास्तित्व का प्रतिपादन करना था। किन्तु यह स्मरणीय 
है कि जिस समय सर्वास्तिवाद का प्रथम अभ्युदय हुआ उस समय बौद्धों में बाह्यार्थनिषेधक 
“विज्ञानवाद' का किसी निकाय में पता नहीं चलता। अतएव सर्वास्तिवाद को भी बाह्यार्थवाद 
की घोषणा नहीं माना जा सकता। इसके विपरीत कुछ विद्वानों की यह व्याख्या भी स्मरणीय 
है कि बौद्धों गें अनुभव-निरपेक्ष “बाह्य' वस्तु की सत्ता किसी भी सम्प्रदाय में स्वीकार्य नहीं 
है। सर्वत्र अनुभव-प्रवाह के अन्तभूत धर्मों का ही विश्लेषण अभिप्रेत है। इस दृष्टि से 
सद्धर्ममात्र एक प्रकार से 'प्रतिभासवाद” (फेनोमेनलिज्म) सिद्ध हो जाता है।** 

वैभाषिक अभिधर्म : ऊपर कहा गया है कि सर्वास्तिवाद का मूल अभिप्राय अतीत 
और अनागत धर्मो के अस्तित्व-स्वीकार में था। इस मत का उद्गम इस प्रकार विभावनीय 
है - धर्मों की पारमार्थिकता स्वीकार करने पर उनके क्षणिकत्व के साथ उसके विरोध-परिहार 
के लिए यह कल्पना सुलभावकाश है कि धर्मों का स्वभाव त्रिकालवर्ती है, यद्यपि अध्वभेद 
अवश्य सम्पन्न होता है। प्रत्येक वस्तु के चार संस्कृत-लक्षण हैं - उत्पाद, स्थिति, व्यय और 
अनित्यता। ये एक साथ ही वस्तु को धर दबवाते हैं और वह इनके कारण अध्व-संक्रमण 
करती है - अनागत से प्र॒त्युत्पन्न, प्रत्युत्पनन से अतीत। किन्तु तीनों अध्वों में उसका 
प्रतिविशिष्ट स्वभाव अपनाया रहता है वैभाषिकों के स्थिर-स्वभाव धर्म सांख्यों के तत्त्वों के 
समान प्रतीत होते हैं। 

सर्वास्तिवादी अभिधर्म में ७५ धर्मों की सत्ता स्वीकार की गयी है। उनका प्रदर्शन 
अधोलिखित प्रकार से हो सकता है- 


धर्माः (७४) 
॥ 
संस्कृत (७२) असंस्कृत (३) 

२२. इसका विस्तृत प्रतिपादन, रोजेनबर्ग, दी प्रोब्लेम देर बुद्धिस्तिशिन फिलोजोफी। 


हीनयान के सम्प्रदाय २१६ 


रूप, चित्त, चैत्त, चित्तविप्रयुकत एवं असंस्कृत, इन्हें पंच धर्म कहा जाता था। इनका 
स्कन्ध, धातु और आयतनों से सम्बन्ध इस प्रकार दिखाया जा सकता है - 








पंचधर्म ५ स्कन्ध १२ आयतन . १८ धातु 
(१) रूप" रूप-स्कन्ध> £ इच्ध्रिया £ इच्दरिय-धातु 
५ विषय ५ विषय-धातु 
५ इन्द्रिय-विज्ञानधातु 
(२) चित्तू विज्ञानस्कन्ध> मन-आयतन-. मनो-थातु 
मनो-विज्ञान-धातु 
(विदनास्कन्ध) 
(३) चैत्त (संज्ञास्कन्ध) ज्धर्मायतन- .. धर्म-धातु 
(संस्कारस्कन्ध) 
(४) चित््त-विप्रयुक्त 
(५) असंस्कृत 


प्रकारान्तर से धर्मों को साम्रव एवं अनास्नरव बताया गया है। मार्ग-वर्जित संस्कृत-धर्म 
सास्रव कहलाते हैं | अनाम्रव-धर्मों में मार्ग-सत्य और त्रिविध असंस्कृत धर्मों का संग्रह किया 
गया है। ऊपर निर्दिष्ट तीन असंस्कृतों का अभ्युपगम सर्वास्तिवाद का प्रसिद्ध वैशिष्ट्य है। 
अभिधर्मकोश के प्रारम्भ में ही वसुबन्धु ने अभिधर्म की परिभाषा की है - 'प्रज्ञामला 
सानुचराभिधर्मः” अर्थात्‌ सानुचर अमला प्रज्ञा ही अभिधर्म है। अमला प्रज्ञा के अर्थ है 
अनामरवप्रज्ञा। प्रज्ञा का अर्थ है धर्म-प्रविचय। पुष्पों के समान व्यवकीर्ण धर्मों को चुन-चुन 
कर विभाजित और संग्रहीत करना ही धर्म-प्रविचय है। प्रज्ञा के अनुचर से तात्पर्य प्रज्ञा के 
सहभू अनास्रवधर्मों से है। यह परिभाषा पारमार्थिक अभिधर्म की है। इस विमल प्रज्ञा की 
प्राप्ति के लिए जो लौकिक प्रज्ञा एवं शास्त्र आवश्यक हैं वे भी सांकेतिक एवं साव्यवहारिक 
रूप से अभिधर्म कहलाते हैं। धर्म का लक्षण स्वलक्षण-धारण बताया गया है। यह स्मरणीय 
है कि बौद्ध दृष्टि से गुण और गुणी का भेद अपारमार्थिक है एवं वस्तुओं के प्रतिविशिष्ट 
लक्षणों को ध्यान में रखते हुए उनके नानात्व और पृथक्त्व का प्रतिपादन किया गया है। 

आकाश अनावरण स्वभाव है अर्थात्‌ आकाश किसी के रोध अथवा वाधा का कारण 
नहीं बनता आकाश में रूप का अबाध संचार होता है। आकाश रूप से न आवृत होता है, 
न अपगत। सौत्रान्तिकों का मत भिन्‍न था। वे आकाश को रूपाभाव-मात्र कहते थे और उसे 
अवरस्तु मानते थे। दो निरोध-प्रतिसंख्या-निरोध एवं अप्रतिसंख्या-निरोध हैं। पृथकू-पथक्‌ 
विसंयोग को प्रतिसंख्या-निरोध कहा गया है। यहाँ पर साम्रव धर्म से विसंयोग अभिप्रेत हैं। 
यह विसंयोग वास्तविक धर्म है एवं नित्य है। प्रति संख्या अथवा सत्य के साक्षात्कार से इसकी 

'प्राष्ति' होती है। यही नित्यनिरोध निर्वाण कहा जाता है। इस प्रकार प्रतिसंख्या-निरोध 
वस्तुतः ज्ञान के ड्वारा राक्षात्कृत निर्वाण का ही दूसरा नाम है। अप्रतिसंख्या-निरोध से तात्पर्य 
उस निरोध से है जो उत्पाद का अत्यन्त विघ्नभूत है। इसकी प्राप्ति सत्य के साक्षात्कार से 
न होकर प्रत्यय-वैकल्य से होती है। उदाहरण के लिए जब आँखें ओर मन किसी एक रूप 
में आसक्त होते हैं उस समय अन्य रूप, शब्द, गन्‍्ध आदि का ग्रहण नहीं होता अर्थात्‌ वे 
वर्तमान काल का अतिक्रमण कर अतीत हो जाते हैं। उनकी उत्पत्ति हो सकती थी, किन्तु 
प्रत्यय-वैकल्य के कारण नहीं हो सकी। यही अप्रतिसंख्या-निरोध है। 

जिन संस्कृत धर्मों का ऊपर उल्लेख किया गया है, उनमें रूप, वेदना, संज्ञा, संस्कार 
एवं विज्ञान - ये पाँच स्कन्ध संगृहीत हैं। इनके अन्य नाम हैं अध्व, कथा-वस्तु, सनिस्सार 
एवं सवस्तुक। अध्व शब्द से त्रिविध काल का संकेत होता है। कथावस्तु से तात्पर्य 
वाक्य-विषय से है। सनिस्सार के अर्थ हैं जिनसे निस्सरण होता है। सवस्तुक से तात्पर्य है 
सहेतुक।| इन आख्याओं से संस्कृत-धर्मां की कालिकता, वाक्य-विषयता, हेयता एवं कारणनियम 
सूचित होते हैं। इन उपादान-स्कन्धों को सरण, दुःखसमुदय, लोक, दृष्टिस्थान और भव भी 
कहा जाता है। पाँच स्कन्धों में पहला रूप है। रूप के द्वारा पाँच इन्द्रियाँ, उनके पाँच विषय 
एवं अविज्ञप्ति का ग्रहण होता है। पाँच इन्द्रियाँ एवं उनके विषय सुविदित हैं। इन विषयों के 
विज्ञानों के आश्रय, चक्षु आदि पाँच इन्द्रियाँ रूपप्रसाद कही गयी हैं। रूपप्रसाद से तात्पर्य 
सूक्ष्म एवं अतीन्द्रिय रूप अथवा भौतिक धातु से है। इसको मणि-प्रभा के सदृश कहा गया 
है, अच्छेद्य, अदाह्म, गुरुत्वहीन। 'जिस पुदूगल का चित्त विक्षिप्त है अथवा जो अचित्तक है 
उसका महाभूत-हेतुक कुशल और अकुशल प्रवाह अविज्ञप्ति कहलाता है।' अचित्तक से 
तात्पर्य उनसे है जो असंज्ञि-समापत्ति एवं निरोध-समापत्ति में समापन्न हैं। अविज्ञप्ति कायिक 
और वाचिक कर्म के सदृश रूप-स्वभाव और क्रिया-स्वभाव हैं, किन्तु उससे कुछ विज्ञापित 
एवं सूचित नहीं होता। समासतः विज्ञप्ति और समाधि से संभूत कुशल और अकुशल रूप 
अविज्ञप्ति हैं। इसकी तुलना “अदृष्ट” से करनी चाहिए। सौत्रान्तिक अविज्ञप्ति को स्वीकार 
नहीं करते और न थेरवादी उसे मानते हैं। संघभद्र के अनुसार वसुबन्धु ने अविज्ञप्ति के 
वैभाषिक लक्षण का ठीक निरूपण नहीं किया है। 

रूप-स्कन्ध में संगृहीत इन्द्रियाँ, उनके विषय एवं अविज्ञप्ति, सब चार महाभूतों पर 
आश्रत भौतिक धर्म हैं। इनमें पाँच विषय प्रत्यक्ष ग्राह्म हैं, शेष अनुमेय हैं। महाभूत ही मूल 
रूपधर्म हैं, शेष उनसे उद्भूत 'उपादाय रूप” हैं। इस प्रकार रूप भूत और भौतिक धर्मों की 
ओर संकेत करता है। “रूप” का अर्थ है जो रूपित अर्थात्‌ भिन्‍न बाधित या पीड़ित हो। 
निरुक्ति की दृष्टि से यह संदिग्ध है क्योंकि रूप” भिन्‍न है 'रूप' अथवा 'लुपू' भिन्‍न। 
“रूप्यते इति रूप” नतु रूपयत इति लुप्यते इति वा। पालि में अवश्य यह “रूप” भेद 'लुप्त' 
हो गया है। रूप का अर्थ बाधन, विपरिणाम अथवा विक्रिया बताया गया है। मतान्तर से रूप 
का लक्षण सप्रतिघत्व अथवा प्रतिघात है। प्रतिघात का अर्थ है स्थान घेरना (“यदूदेशमावृणोति”), 
अपने स्थान पर दूसरे की उत्पत्ति का प्रतिबन्धक होना 'स्वदेशे परस्योत्पत्तिप्रतिबन्थ:।' तीन 

प्रकार के प्रतिघात बताये गये हैं - आवरण-प्रतिघात, विषय-प्रतिघात, आलम्बन-प्रतिघात। 
इनमें पहला पूर्वोक्त दैशिक प्रतिबन्ध है। दूसरा इन्द्रियों पर उनके विषयों का 'निपात' है 
जिससे इन्द्रियाँ व्यापारित होती हैं। तीसरा चित्त-चैत्त पर उनके आलम्बन का आघात है। 
सप्रतिघत्व की विलक्षण परिभाषा दी है - जिन वस्तुओं से एकाधिक की समान देश में स्थिति 
अकल्पनीय हो वे सप्रतिध हैं। “यत्रोत्पित्सोर्मनस: प्रतिघात: शक्‍्यते (परैः) कर्तुम्‌। तदेव स 
प्रतिघं तद्विपर्ययाद-प्रतिघमिष्टम्‌/ एक अन्य निवर्चन के अनुसार "तत्रेदमिहामुत्रेति 
निरूपणादुरूपम्‌ / संघभद्र के अनुसार पूर्व-कर्म के निरूपण के कारण “रूप” यह संज्ञा होती 
है। 

अविज्ञप्ति में रूप में बाधन अथवा प्रतिघात (-देशावतरण)-रूप लक्षण साक्षात्‌ व्याप्त 
नहीं होते, किन्तु अविज्ञप्ति महाभूतों पर आश्रित है और अतएवरूप है। 

भूत और भौतिक परमाणु-निर्मित हैं। चार महाभूतों के प्रथकू-पृथक्‌ परमाणु हैं, 
रूप-प्रसाद के पृथक्‌ जिन्हें पंचविध कहा गया है, एवं पाँच विषयों के पृथकू। परमाणु 
दिग्भेद-हीन एवं निरवयव होते हैं। वे एक दूसरे का स्पर्श नहीं कर सकते अथवा.उनका 
परस्पर लय अथवा सावयत्व मानना होगा। उन्हें सान्तर भी नहीं माना जा सकता, अन्यथा 
आन्तरालिक आकाश में उनकी गति एवं परस्पर उप-सर्पण दुर्निवार होगा। दूसरी ओर 
उनका निरन्तरत्व सान्निध्यमात्र का द्योतक है। इस स्थिति में उनकी पृथक्‌ अवस्थिति उनके 
सप्रतिघात से नियत रहती है। किन्तु ये परमाणु एकैकशः उपलब्ध नहीं होते। चार महाभूतों 
के परमाणु शब्दरर्जित चार बाह्य आयतनों के परमाणुओं के साथ एक संघाताणु का निर्माण 
करते हैं और काम-धातु में यही आठ परमाणुओं का समूह उपलभ्य अणुओं में न्यूनतम है। 
इस संघाताणु को अष्टद्रव्यक परमाणु भी कहा गया है। यह .सूक्ष्मतम वस्तु न होकर सूक्ष्मतम 
रूप-संघात है। कायेन्द्रिय का परमाणु जुड़ने से नव-द्रव्यक कायेच्धिय द्रव्य सम्पन्न होता है। 
अन्य इन्द्रियाँ दश-द्रव्यक होती हैं क्योंकि वे कायेन्द्रिय प्रतिबद्ध हैं। शब्द की उत्पत्ति के लिए 
एकादश द्रव्यक संघाताणु आवश्यक है। रूप-धातु में गन्‍ध और इसके अभाव के कारण वहाँ 
के परमाणु षटू-सप्त-अष्टद्रव्यक हैं। 

पृथ्वी, जल, तेज और वायु के लक्षण क्रमशः कठिनत्व, द्रवत्व, उष्णत्व, एवं ईरणा 
अथवा गति है। इनका अविनिर्भाग होता है अर्थात्‌ इनके परमाणु सदा साथ विद्यमान रहते 
हैं। औरों के साथ रहते हुए भी जो पटुतम होता है उसकी उपलब्धि होती है। अनुपलब्ध 
भूतों की सत्ता अनुमेय है। सौत्रांतिकों के अनुसार अनुपलब्ध महाभूत केवल बीजतः होते हैं, 
कार्यतः नहीं। 

वेदना-स्कन्ध से तात्पर्य सुख, दुख एवं अदुःखासुख अनुभवों से है। संज्ञा 
निमित्तोदुग्रहणात्मिका है। निमित्त से वस्तु की विभिन्‍न अवस्थाएँ सूचित की जाती हैं। उदग्रहण 
का अर्थ परिच्छेद है। रूप, विज्ञान, बेदना और संज्ञा के अतिरिक्त सब संस्कार संस्कारस्कन्ध 
में संगृहीत हैं। प्रत्येक विषय की विज्ञज्ति विज्ञान कहलाती है। इसके स्पष्ट ही छः भेद हैं 
जोकि पाँच इन्द्रियों से और मन से सम्बन्ध रखते हैं। इन छः विज्ञानों के अतिरिक्त किसी 

मन की सत्ता नहीं है, किन्तु जो-जो विज्ञान समनन्तर-निरुद्ध होता है वही मनोधातु की 

आख्या प्राप्त करता है। जैसे, पत्र ही पिता बन जाता है। पाँच विज्ञानों के आशय पाँच रूपी 

इन्द्रियाँ हैं। मनोविज्ञान का आश्रय हृदय-वस्तु-सदृश कोई रूपी इच्द्रिय नहीं है। अनन्तरातीत 
विज्ञान ही उसका आश्रय है एवं इस आश्रय की प्रसिद्धि के लिए ही उसका पृथक्‌ नाम 
मनोधातु दिया जाता है। 

संस्कार-स्कन्ध के दो भाग हैं - चित्त-सम्प्रयुक्तसंस्कार एवं चित्त-विप्रयुक्त-संस्कार। 
वेदना-स्कन्ध और संज्ञा-स्कन्ध चित्त-सम्प्रयुक्त संस्कारों में संगृहीत हैं। चित्त-विप्रयुक्त 
अथवा चैत धर्म ४६ हैं - (9) १० चित्त-महाभूमिक-धर्म, (२) १० कुशल-महाभूमिक-दर्म, 

(३) ६ क्लेश-महाभूमिक-धर्म, (४) २ अकुशल-महाभूमिक-धर्म, (५) १० उपक्लेश-भूमिक-धर्म, 

(६) ८ अनियत-भूमिक-धर्म। इनका विवरण निम्नोक्‍्त है - 

(9) चित्तमहाभूमिक धर्म : वेदना, संज्ञा, चेतना, स्पर्श, छन्द, प्रज्ञा, स्मृति, मनसिकार, 
अधिमोक्ष एवं समाधि। 

(२) कुशल-महाभूमिक-धर्म : श्रद्धा, वीर्य, उपेक्षा, ही, अपत्रपा, अलोभ, अद्वेष, अहिंसा 
प्रश्नव्धि एवं अप्रमाद। 

(३) क्लेश-महाभूमिक-धर्म : मोह, प्रमाद, कौसीचय, अश्रद्धा, स्त्थान, औद्धत्य। 

(४) अकुशलमहाभूमिक-धर्म : अही, अनपत्रपा। 

(५) उपक्लेश-भूमिक-धर्म : क्रोध, म्रक्ष, मात्सर्य, ईर्ष्या, प्रदास, विहिंसा, उपनाह, माया, 
शाठ्‌य एवं मद। 

(६) अनियत-भूमिक-धर्म : कौकृत्य, मृद्ध, वितर्क, विचार, राग, द्वेष, मान, एवं विचिकित्सा। 
वितर्क और विचार मनोजल्प रूप हैं। वैभाषिक सब चित्तों में वितर्क मानते थे और उसे 
स्वभाव-विकल्प कहते थे। वसुबन्धु सर्वथा निर्विकल्प विज्ञान स्वीकार करते हैं। 

चित्त-विप्रयुक्त-संस्कार १४ हैं - प्राप्ति, अप्राष्ति (ये दोनों स्वसन्तान-गत धर्मों की 
तथा दो निरोधों की होती हैं ) निकायसभागता (जो “जाति” अथवा 'सामान्य' से तुलनयी है), 
आसंज्ञिक (आसंत्षि सत्तों में उपपत्या चित्त-चैत्त का निरोध) असंज्ञिसमापत्ति, निरोध-समापति, 
जीवित, जाति, स्थिति, जरा, अनित्यता (ये चार 'संस्कृत-लक्षण” कहलाते हैं) नाम-काय, 
पद-काय एवं व्यंजन-काय। 

सर्वास्तिवादी कार्य-कारण-भाव के विश्लेषण के द्वारा ४ प्रत्यय, ६ हेतु, एवं ५ फलों 
का अस्तित्व 'निर्धारित करते हैं। हेतु-प्रत्यय, समनन्तर प्रत्यय, आलम्बन-प्रत्यय एवं 
अधिपति-प्रत्यय-ये चार प्रत्यय हैं। हेतु-प्रत्यय, पंचविध हैं - सहभू-हेतु, सम्प्रयुक्त-हेतु, 
सभाग-हेतु, सर्वत्रग-हेतु एवं विषाक-हेतु । चार महाभूत साथ ही रहते हैं, अतः वे सहभू-हेतु 
हैं। सहभू-हेतु परस्पर फलोत्पादक होते हैं। चित्त और चैत्त, लक्षण और लक्ष्य का भी यही 
सम्बन्ध है। चित्त और चैत्त, धर्मों का विशेष घनिष्ठ सम्बन्ध 'सम्प्रवुक्तहेतु' से द्योतित होता 
है। सदृश-धर्म सभाग हेतु होते हैं। सर्वत्रग-हेतु क्लेश-गत होता है, विपाक-हेतु कर्म-गत। 


2े3 हीनयान के सम्प्रदाय २२३ 
अव्यवहित-पूर्ववर्ती चित्त समनन्तर-प्रत्यय कहलाता है। विज्ञान के विषय आलम्बन-प्रत्यय 
बनते हैं; अधिपति-प्रत्यय नियतपूर्ववर्ती होता है। पूर्दोक्त पाँच हेतुओं के अतिरिक्त 
कारण-हेतु को सम्मिलित कर छः हेतुओं का परिगणन होता है। पाँच फल हैं - 
पुरुषकार-फल, निष्यन्द-फल, विपाक-फल, अधिपति-फल एवं विसंयोग-फल। 

यह स्मरणीय है कि कारण-हेतु में कारणों का सामान्यतः निर्देश है। सभी संस्कृत और 
असंस्कृत धर्म किसी न किसी प्रकार से कारण हेतु होते हैं। कारण हेतु में समनन्‍्तर, 
आलम्बन एवं अधिपति प्रत्यय संगृहीत हैं। कारण-हेतु का फल अधिपति फल कहलाता है। 
सहभू और सम्प्रयुक्त हेतुओं के फल पुरुषकार-फल कहे जाते हैं। सभाग-हेतु का फल 
निष्यन्द-फल होता है। ऐसे ही सर्वश्रग-हेतु का फल भी निष्यन्द-फल कहा जाता है। 
विपाक-फल विपाक-हेतु से उत्पन्न होता है। विसंयोग-फल वास्तव में निर्वाण ही है। यह 
उत्पन्न नहीं होता इसकी केवल प्राप्ति होती है। 

इन प्रत्ययों, हेतुओं और फलों का इस प्रकार प्रदर्शन किया जा सकता है - 


( ) 

( सहभूहेतु ) 

( सम्प्रयुक्त-हेतु ) - पुरुषकार-फल 
हेतु-प्रत्यय घ् ( ) 

( सभाकहेतु ) 

( ) - निष्यन्द-फल 

( सर्वत्रग-हेतु ) 

(2. % ॥३) 

( विपाक-हेतु ) - विपाक-फल 
आलम्बन-प्रत्यय ) 
समनन्‍्तर-प्रत्यय ) -कारण-हेतु -अधिपति-फल 
अधिपति-प्रत्यय ) विसंयोग-फल 


सर्वास्तिवादी अभ्युपगम (वैभाषिक) 
"सर्वम्‌ अस्ति” अर्थात्‌ अतीत और अनागत धर्मों की भी वस्तुतः सत्ता है, सर्वास्तिवादियों 


का यह मूल सिद्धान्त है।** वसुमित्र एवं भव्य के द्वारा उनका मत-विस्तर इस प्रकार निर्दिष्ट 
है।र४ 





२३.* 'तु०-मिलिन्द, पृ० ५४-५६। 
२४. द्र०-मसुदा, पूर्व०; वालेजेर, पृ० ३८-४३, ८४-८४; बारो, पृ० १३७-४५। 


म्ग्ज 
२२४ बौद्ध धर्म के विकास का इतिहास 


नाम और रूप में सब कुछ संगृहीत है। रूप का लक्षण है स्थूलता। नाम में चार स्कन्ध 
और असंस्कृत गिने जाते हैं। ये सूक्ष्म और दुर्बोध हैं।** 

समस्त थर्मायतन ज्ञेय, विज्ञेय एवं अभिज्ेय हैं। 

संस्कारस्कन्ध में जाति, व्यय, स्थिति और अनित्यता के लक्षण तथा चित्त-विप्रयुक्त 
धर्म संगृहीत हैं। संस्कृत पदार्थ त्रिविध हैं, अतीत अनागत एवं प्रत्युत्पनन। असंस्कृत भी 
त्रिविध हैं - प्रतिसंख्या-निरोध, अप्रतिसंख्या-निरोध एवं आकाश। संस्कृत-लक्षण विभिन्‍न है 
एवं सत्‌ है। संस्कृत-लक्षण चार हैं - उत्पाद, स्थिति, व्यय, अनित्यता अथवा निरोध। 
निरोध-सत्य असंस्कृत है, शेष तीन संस्कृत। 

आर्य-सत्यों का अभिसमय आनुपूर्वी से होता है। शून्यता एवं अप्रणिहित के सहारे 
सम्यकृत्व-नियाम में प्रवेश किया जा सकता है। सम्यकृत्व-नियाम में प्रवेश करते समय पहले 
पन्द्रह चित्तोत्पादों में प्रतिपन्‍नन आख्या होती है, सोलहवें चित्तोत्पाद में स्थिति-फल का नाम 
दिया जाता है। लौकिकाग्र-धर्म एकक्षणिक-चित्त है वे नियत एवं परिहाणि-वर्जित है। 
स्रोतआपन्न के लिए गिरना संभव नहीं है, किन्तु अर्हत्‌ गिर सकता है। सब अर्हतों को 
अनुत्पाद-न्ञान प्राप्त नहीं होता है। पृथगूजन काम और व्यापाद छोड़ सकते हैं। 

तीर्थिक पाँच अभिन्ञाएँ प्राप्त कर सकते हैं। 

देवलोक में ब्रह्मचर्य संभव है। 

सात समापत्तियों में बोध्यंग प्राप्त हो सकते हैं, शेष में नहीं। सब ध्यान स्मृत्युपस्थानों 
में पूर्णतः संगृहीत हैं। ध्यान का सहारा लिये बिना सम्यकूत्व-नियाम में प्रवेश एवं अर्हत्व-फल 
की प्राप्ति हो सकती है। 

यदि रूप धातु अथवा आरूप्य-धातु की काय का आश्रय ग्रहण किया गया हो तो 
अर्हत्त्त फल की प्राप्ति हो सकती है। 

यदि रूप धातु अथवा आरूप्य-धातु की काय का आश्रय ग्रहण किया गया हो तो 
अर्हत्व फल के साक्षात्कार होते हुए भी सम्यकृत्व-नियाम में प्रवेश नहीं हो सकता। दूसरी 
ओर यदि काम-धातु की देह स्वीकार की गयी हो तो न केवल सम्यक्त्व-नियाम में प्रवेश 
सम्भव है, प्रत्युत अर्हत्व फल का साक्षात्कार भी। 

उत्तर-कुरु में विराग सम्भव नहीं है और न आर्य वहाँ उत्पन्न होते हैं। 

चार श्रामण्य-फल नियम से अनुपूर्व प्राप्त नहीं होते। सम्यकृत्व-नियाम में यदि प्रतिष्ठा 
है तो लौकिक मार्ग से सकृदागामी एवं अनागामी के फलों का साक्षात्कार हो सकता है। चार 
स्मृत्युपस्थान सव धर्मों का संग्रह कर सकते हैं। 

सब अनुशय, चैत्त, चित्त संप्रयुक्त एवं सालंबन है। सब अनुशय पर्यवस्थानों में 
संगृहीत हैं, किन्तु सब पर्यवस्थान अनुशयों से संगृहीत नहीं है। 





२५४. तु०-मिलिन्द, पृ० ५१। 


की 


हीनयान के सम्प्रदाय २२५ 

प्रतीत्यसमुत्पाद के अंगों का भाव नियत रूप से संस्कृत है। प्रतीत्यसमुत्पाद के अंग 
अर्हतु में भी सव्याणर रहते हैं। 

पुण्यधर्मों की अर्हतों में भी वृद्धि होती हैं। 

अन्तराभव केवल काम-धातु, और रूप-धातु में होता है। 

पाँच विज्ञान सराग और अराग होते हैं। पाँच विज्ञान केवल स्वलक्षण का ग्रहण करते 
हैं, किन्तु निरूपण-विकल्प अथवा अनुस्मरण-विकल्प नहीं कर सकते। 

चित्त और चैत्त धर्म वस्तुसत्‌ है, सालम्बन है, उनका स्वभाव-विप्रयुक्त है। चित्त-विप्रयुक्त 





है। 
लौकिक सम्यक्‌ दृष्टि की भी सत्ता होती है। 
श्रद्धा आदि पाँच इन्द्रिय लौकिक एवं लोकोत्तर दोनों हैं। 
अव्याकृत धर्मों की भी सत्ता है। 


अहतों के नैव शैक्ष-नाशैक्ष धर्म भी है। ये साम्रव धर्म है। अर्हत्‌ अपने पूर्वकर्मों का 
विपाक प्राप्त करता है। कुछ पृथगजन कुशलचित्त के साथ मरते हैं। समाहित अवस्था में मृत्यु 
नहीं हो सकती। 


बुद्ध और उनके शिष्यों की विमुक्ति अभिन्न है, किन्तु तीनों यानों के अपने पृथक्‌ 
लक्षण हैं। 


बुद्ध की मैत्री, ककणा आदि के आलम्बन सत्त्व नहीं हैं। 

भव-राग के होते हुए विमुक्ति नहीं मिल सकती। बोधिसत्त्व पृथगुजन है, किन्तु उनके 
संयोजन प्रहीण नहीं हुए हैं। सम्यकृत्व-नियाम में जब तक वे प्रवेश नहीं करते, उनके द्वारा 
पृथगुजन-भूमि का समतिक्रमण नहीं माना जा सकता। 

सत्त्व केवल भव-संतति पर आश्रित प्रज्नप्ति-मात्र है। 

सब संस्कार क्षणिक-निरुद्ध है। 

इस लोक से परलोक को कोई संक्रमण नहीं करता। पुद्गल के संक्रमण की कथा 
केवल वागू-व्यवहार है। 

प्राण रहते हुए संस्कार जुड़े रहते हैं। अशेष-निरोध होने पर स्कन्धों का परिणाम 
निरुद्ध हो जाता है। 

लोकोत्तर ध्यान की सत्ता होती है। 

वितर्क अनाम्रव हो सकता है। 

कुशलकर्म भवहेतु होते हैं। 

समाधि में शब्दोच्चारण नहीं होता। 

अष्टांगिक आर्य-मार्ग ही धर्मचक्र है। 

बुद्ध एक स्वर (-शब्द) से सब धर्मो की शिक्षा नहीं दे सकते। समस्त बुद्धवचन यथार्थ 


०-० 
र२६ बौद्ध धर्म के विकास का इतिहास 


नहीं है। समस्त बुद्धदेशित सूत्र नीतार्थ नहीं है। बुद्ध ने नेयार्थ सूत्र भी कहे हैं। 

सौत्रात्तिक अभ्युपगम : सौत्रांतिक और संक्रातिवादियों को सभी प्राचीन आकर 
सर्वास्तिवादियों से निकले मानते हैं। उनकी उत्पत्ति चतुर्थ बुद्धाव्द-शती में रखी गयी है। 
शारि-पुत्र-परिप्ृच्छा-सूत्र एवं दीपवंस में सौत्रांतिक और संक्रांतिवादियों का भेद किया गया 
है, किन्तु अन्यत्र उनको अभिन्‍न माना गया है। परमार्थ के अनुसार वे स्कन्धों का एक जन्म 
से दूसरे जन्म में संक्रमण मानते थे जिससे उनका नाम संक्रान्तिक पड़ा। केवल मार्ग-भावना 
से ही यह संक्रमण निरुद्ध हो सकता है। दूसरी ओर केवल सूत्रपिटक का प्रामाण्य स्वीकार 
करने से उनको सौत्रांतिक कहा जाता है। यशोमित्र का कहना है - “कः सौत्रन्तिकार्थ:। ये 
सूत्रप्रमाणिका न तु शास्त्रप्रामाणिकास्ते सौत्रान्तिका:' (स्फुटार्था, पृ० ११)। श्वांच्चांग द्वारा 
वसुमित्र के अनुवाद के अनुसार वे आनन्द को अपना आचार्य मानते थे। भव्य के अनुसार 
उनके मूल आचार्य का नाम उत्तर था (वालेजेर, पृ० ८७)। तिब्बती परम्परा के अनुसार इसी 
कारण उनका नाम उत्तरीय बताया गया है। भव्य भी इसका समर्थन करते हैं। श्वांनच्वांग 
ने कुमारलब्य (5 कुमारलाभ, कुमरलात) को सौत्रान्तिक सम्प्रदाय का प्रवतर्क बताया है 
(द्र०-वार्ट्स, जि० 3, पृ० २४५; जि० २, पृ० २८६-८६)। कुमारलब्ध तक्षशिलावार्सी थे, 
तथा अश्वघोष, आर्यदेव एवं नागार्जुन के समकालीन होने के नाते “चार भास्वर सूर्यों में से 
एक थे। तारानाथ ने भी सौत्रान्तिक आचार्य कुमारलाभ का उल्लेख किया है (प० ७८)। 

तारानाथ संक्रांतिवाद, उत्तरीय और ताम्रशाटीय को एक ही सम्प्रदाय बताते हैं। यह 
भी प्रतिपादित किया गया है कि विभाषा में खंडित दार्ष्टन्तिक कदाचित्‌ सौत्रांतिक ही थे। 
श्वांन-च्वांग ने इस सम्प्रदाय को खुघ्न में पाया था। उनका साहित्य उपलब्ध नहीं होता। 
वसुमित्र और भव्य सैत्रान्तिकों के सिद्धान्तों को सर्वास्तिवादियों के सननिकट बताते हैं, किन्तु 
उनका संक्षिप्त विवरण देते हैं।*६ इनके सिद्धान्तों का विशेष परिचय वसुबन्धु के कोश से 
प्राप्त होता है।** 

यह कहा जा चुका है कि इस सम्प्रदाय में पंच स्कन्धों की संक्रान्ति स्वीकार की जाती 
है और मार्ग के अतिरिक्त स्कन्ध-निरोध नहीं माना जाता। पुद्गल को परमार्थसत्‌ नहीं 
स्वीकार किया जाता ।* ८ स्कन्धों का मूल और अन्त माना जाता है और उनको एक-रस भी 
कहा गया है। एक सूक्ष्म मनोविज्ञान निरन्तर बना रहता है। इसी से स्कन्ध-सन्तति सम्भव 
होती है। यही उसका मूल और अन्त है, एवं उसे एकरसता प्रदान करता है। 

उनके अनुसार प्रथगूजनों में भी आर्य-धर्म सम्भव है। 

चार स्कन्ध अपने स्वभाव में नियत हैं। 

स्कन्ध मूल-आपत्ति संप्रयुक्त है। 

सब अनित्य है। 





२६. द्र०-वालेजेर, पृ० ४८, ८७। 
२७. बारो में सूचीकृत संग्रह द्रष्टव्य-पृ० १५६-५८। 
२८. वसुमित्र ने विपरीत बताया है-द्र०-वालेजेर, पृ० ४८।॥ 


पणोगन॑ 
हीनवान के सम्प्रदाय : महासांधिक और वात्सीपुत्रीय र२७ 
असंस्कृत वस्तुसत्‌ नहीं है। वे केवल अभाव में हैं, आकाश स्प्रष्टव्य का, प्रतिसंख्या 


निरोध प्रज्ञा के द्वारा प्राप्त अनुशय और भव का, अप्रतिसंख्या निरोध प्रत्म्य-वैकल्य से 
अनागत धर्मों की उत्पत्ति का। 


अतीत और अनागत धर्म वस्तुसत्‌ नहीं हैं। 

प्राप्ति वस्तुसत्‌ नहीं है। 

कर्मफल बीज के सिद्धान्त के द्वारा अवबोध्य है। 

अविज्ञप्ति वस्तुसत्‌ नहीं है। 

जीवितेन्द्रिय भी वस्तुसत्‌ नहीं है, और न कायकर्म। 

चक्षु रूपों को नहीं देखती। 

चित्त और इच्ध्रिय-संप्रयुक्त कार्य परस्पर बीज है। 

सहसभू-हेतु नहीं होते। 

असंस्कृत हेतु नहीं बनते। 

बुद्ध का सर्वज्ञान सब धर्मों का साक्षात्कार है, उसमें अतीत और अनागत का बोध 
सम्मिलित है। वह अनुमान अथवा सम्भावना से उत्पन्न नहीं है। 

अख्पी सत्त्वों के चित्त और चैत्त संतान का आश्रय स्व-बाह्य नहीं होता है। 

संस्थान केवल प्रज्ञप्ति है, द्रव्यान्तर नहीं है। 

चेतना मानसकर्म नहीं है। 

परमाणु में दिग्भेद और दिग्विभाग होता है तथा परमाणु प्रसृत है। परमाणु परस्पर 
स्पर्श करते हैं और उनमें प्रतिघात प्राप्त होता है। आलम्बन-प्रत्यय संघटित-परमाणु है। 

चार लक्षण संतत अवस्था अथवा प्रवाह के लिए मानने चाहिए। 

प्रवृत्ति-विज्ञान बीज है। सूक्ष्म मनोविज्ञान निरोध-समापत्ति में शेष रहता है। पाँच 
विज्ञानों का सहभू-आश्रय नहीं होता। 

असंन्ञि-देवताओं में आत्मग्रह नहीं होता, किन्तु उसका बीज रहता है। 

समाधि एकालम्बन चित्त-संतति है। 

सौत्रान्तिकों के चिन्तन में, अपने नाम के विरुद्ध, आगमानुसारिता के स्थान पर प्रबल 
न्यायानुसारिता दृष्टिगोचर होती है और यह सुविदित है कि इन्हीं की सरणि पर पिछले बौद्ध 
न्याय का विकास हुआ। दूसरी ओर सैत्रान्तिकों की स्थापनाएँ माहायानिक विज्ञानवाद की 
अवतारणा में भी सहायक मानी जा सकती हैं। वैभाषिक दर्शन पर सांख्य और न्याय-वैशेषिक 
की छाया संलक्ष्य है। सौत्रान्तिकों ने अपनी तार्किक आलोचना से बौद्धदर्शन को पुनः अपनी 
मूल प्रवृत्ति की ओर खींचा। 


अध्याय ७ 
हीनयान के सम्प्रदाय : महासांघिक और वात्तसीपुत्रीय 


महासांघिक और उनके प्रभेद 


महासांधिक : महासांधिकों में बुद्ध की अलौकिकता के सिद्धान्त का विशेष प्रतिपादन 
हुआ। सम्भवतः यही धारा पीछे महायान में परिणत हो गयी। तथागत को अलौकिक मानने 
पर उनके लौकिक जीवन की प्रतीति को मायिक प्रतीति मानना अनिवार्य हो जाता है। ऐसी 
ही एक प्रवृत्ति ईसाई धर्म के प्रारम्भिक विकास में भी देखी थी जिसे 'डोसेटिज्म' कहा गया 
है। बौद्ध 'डोसेटिज्म' अथवा लोकोत्तरवाद के आविर्भाव में अनेक कारणों ने सहयोग दिया।* 
प्रारम्भ में तथागत को मानव के रूप में समझा जाता था, किन्तु श्रद्धातिशय तथा उनके 
प्रत्यक्ष-दृष्ट अपूर्व गुणों के दर्शन करके उनके व्यक्तित्व का अलौकिक समझा जाना 
आश्चर्यजनक न था। नाना कथाएँ और अनुश्रुतियाँ उनके जीवन के सम्बन्ध में प्रचलित हो 
गयीं। लौकिकता को उनके लिए एक दोष समझा जाने लगा। तथागत सब प्रकार से निर्दोष 
थे, अतएव साधारण जीवन की सीमाएँ उनको वस्तुतः छू नहीं सकी थीं। इसीलिए उनके 
जन्म के सम्बन्ध में विशेष रूप से कल्पनाएँ की गयी हैं और उन्हें अलौकिक रूप से संसार 
में अवतीर्ण माना गया। जहाँ भगवान बुद्ध की सर्वथा विशुद्ध-सत्वता के लिए उनके जन्म 
के सम्बन्ध में अपूर्वल्ल की कल्पना आवश्यक थी, वहीं मृत्यु के पश्चात्‌ तथागत रहते हैं 
अथवा नहीं रहते, यह भी प्रारम्भ से ही एक रहस्य माना गया था। यदि साधारण मनुष्य 
की तरह से मृत्यु के पश्चात्‌ उनके बारे में कुछ कहा नहीं जा सकता, तो क्या जीवन-काल 
में ही उनके विषय में निश्चित रूप से कुछ कहा जा सकता है? इस दिशा में स्वाभाविक था 
कि चिन्तन मध्यम-मार्ग के अनुकूल हो। 

महावस्तु से ज्ञात होता है कि महासांधिक लोकोत्तरवादी बोधिसत्व को उपपादुक अर्थात्‌ 
स्वतः, न कि माता-पिता से, उत्पन्न मानते थे।* बोधिसत्व की गर्भावक्रान्ति “निर्मित' 
श्वेत-गज के रूप में होती है और उनकी देह का विकास गर्भ की साधारण अवस्थाओं से 
नहीं होता। गर्भ में भी बोधिसत्व पर्यकबद्ध आसन में बैठे हुए नाना देवताओं को उपदेश 
देते हैं। गर्भ में होते हुए भी वे उसके मल से अस्पृष्ट रहते हैं, और गर्भ से बाहर वे उसकी 
दायीं ओर से बिना भेद किये हुए निकलते हैं। बोधिसत्त्व सर्वथा निष्काम हैं, अतएव यदि 
उनकी सन्तान होती है तो उसे भी उपपादुक मानना चाहिए। इस प्रकार राहुल को भी 





9... तु०-आनेसाकि, ई०आर०ई०, बौद्ध डोसेटिज्म पर। 

२... द्र०-महावस्तु, जि० ), पृ० १६७-७०; महासांधिकों और उनकी. शाखाओं के सिद्धान्तों 
पर द्र०-मसुदा, पृ० १८ प्र०, वालेजेर, पृ० २४ प्र०, बारो, पृ० ६ प्र० कथावत्थु-१०. 
१-२, ४, ६-१० ११.१-२, ४; १२.१-४; १४.% १५-१-२, ६.१६-१। 


न प हीनयान के सम्प्रदाय : महासांघिक और वात्सीपुत्रीय रद 
उपपादुक कहा गया। सम्यकू-संबुद्ध का कोई भी धर्म लौकिक धर्मों के सदृश नहीं है। उनका 
स्वभाव लोकोत्तर है।र न केवल उनका आध्यात्मिक साधन अथवा पुण्य और गुण अलौकिक 
है, उनकी शारीरिक क्रियाएँ, चलना-फिरना, बैठना, देखना, कपड़े पहिनना, सभी कुछ 
अलौकिक मानना चाहिए। लोकानुवर्तन के लिए वे ईर्यापथ प्रदर्शित करते हैं। शरीर वस्तुतः 
निरन्तर विमल होते हुए भी वे लोक-प्रदर्शन के लिए उसका प्रक्षालन करते हैं। वस्त्रादि की 
देह-रक्षा के लिए आवश्यकता न रहते हुए भी उनका धारण करते हैं, रोग न होते हुए भी 
वे औषध का प्रयोग करते हैं। यह कहा गया है कि महासांधिकों के अनुसार बुद्ध एक साथ 
ही अनेक लोकों में प्रकट होते हैं।” वसुमित्र के विवरण में बुद्ध की लोकोत्तरता तथा अनेक 
अन्य महासांधिक सिद्धान्त निर्दिष्ट हैं। बुद्ध सब धर्मों को एक क्षण में ही जानते हुए सर्वज्न 
होते हैं ।* तथागत साम्रव धर्मों से असंस्पृष्ट हैं। जिन १८ धातुओं से उनकी देह का निर्माण 
होता है वे सब अशुद्धियों से वियुक्त हैं एवं उनका आख़वों से न संप्रयोग है न सम्बन्ध। 
तथागत अपने सब वचन से धर्मचक्र का प्रवर्तन करते हैं। एक शब्द से वे समस्त धर्म का 
आख्यान करते हैं। उनके वचन में अयथार्थ भी नहीं होता। तथागत की रूप-काय वस्तुतः 
अनन्त है, उनका प्रभाव भी अनन्त है एवं उनकी आयु भी अनन्त है। बुद्ध न सोते हैं, न 
स्वप्न देखते हैं, वे प्रश्नों का बिना वितर्क-विचार के उत्तर देते हैं। बुद्ध कभी एक शब्द भी 
नहीं कहते हैं क्योंकि वे शाश्वत समाधि में स्थित होते हैं किन्तु जीयगण सोचते हैं कि उन्होंने 
शब्द कहे। परिनिर्वाण में प्रवेश करने तक बुद्ध भगवान्‌ का क्षय-ज्ञान एवं अनुत्पाद-ज्ञान 
अविराम प्रवृत्त रहता है। बुद्ध सब दिशाओं में स्थित होते हैं। 

सत्त्वों के परिपाचनार्थ बोधिसत्त्व दुर्गति में पुनर्जन्‍्म-धारण का प्रणिधान करते हैं और 
उनका जन्म उनकी इच्छा पर निर्भर करता है। बुद्ध अनेक रूप से सत्त्वों का बोधन और 
श्रद्धापन करते हैं। 

महासांधिकों को स्वीकार्य महादेव की पाँच वस्तुओं से यह स्पष्ट है कि मूल महासांघिक 
अर्हत्व को मुक्ति की अवस्था नहीं मानते थे, किन्तु कुछ बाद के महासांधिक और 
शैल-शाखाएँ भिन्‍न मत की थीं। 

महासांघिक अनुशयों को अनालम्बन और चित्तविप्रयुक्त मानते थे। सत्य का अभिसमय 
उनके मत से एक बार में ही होता है न कि क्रमिक रूप से। महासांघिक लोकोत्तर धर्मों का 
जरा-मरण भी अलौकिक मानते थे। 


पंच विज्ञानकाय सराग और विराग होते हैं। षड़विज्ञानकार्य रूप और अरूप धातुओं 





३. “नहिकिंचित्‌ सम्यक्‌ सम्बुद्धानां लोकेन समम्‌। अथ खलु सर्वमेव महषीणां लोकोत्तरम्‌ / (वही 
9.१५६); द्र०-वसुमित्र (अनु० मसुदा) पृ० १८-१-६। 

४... अभिधर्मकोश, जि० ३, पृ० १६८-२०१, यह मत स्पष्ट ही सूत्रविरुद्ध है, (वही, पृ० १६८) 
किन्तु महासांधिकों का कहना था कि नाना लोकधातुओं में सत्वानुग्रह के लिए अनेक बुद्धों 
का एक साथ आविर्भाव मानना चाहिए। तु०-कथावत्थु, २१.६॥ 

५. कोश, जि० ५, पृ० २५४; वसुमित्र (अनु० मसुदा), पृ० २१। 


हज 
२३० बौद्ध धर्म के विकास का इतिहास 


में भी सकल पाये जाते हैं; चित्त में भी रूप होता है। पाँचों रूपेन्द्रिय केवल मांसपिण्ड हैं, 
प्रत्यक्ष उनसे नहीं, विज्ञान से होता है। 

समाहित पुरुष भी शब्दोच्चारण कर सकता है। 

कृतकृत्य होने पर किसी धर्म का आदान नहीं होता। म्रोतआपन्न के चित्त और 
चैतसिक धर्म अपने स्वभाव के परिज्ञान में समर्थ है। दुःख मार्ग की ओर ले जाता है, एवं 
दुःख वचन इसमें सहायक होते हैं। प्रज्ञा से दुख का नाश और सुख की प्राप्ति होती है। दुःख 
एक प्रकार का आहार है। अष्टमक भूमि में चिर-काल तक रहा जा सकता है। गोत्रभूमि में 
धर्म परिहणि की सम्भावना रहती है। म्रोत-आपन्न के लिए विनिवर्तन सम्भव है, अर्हत्‌ के 
लिए नहीं। सम्यग्‌ दृष्टि एवं श्रद्धेल्निय-अलौकिक है। कोई धर्म अव्याकृत नहीं है अर्थात्‌ सब 
कुशल अथवा अकुशल में संगृहीत हैं। सम्यक्त्वनियाम की प्राप्ति से सब संयोजन क्षीण हो 
जाते हैं। पाँच आनन्तर्यों को स्नोतआपन्न नहीं कर सकता है। 

सब सूत्र नीतार्थ हैं। 

असंस्कृत धर्म नौ हैं - प्रतिसंख्यानिरेध, अ०, आकाश, आकाशानन्‍्त्ययतन, 
विज्ञानानन्त्यायतन, आकिय्चन्यायतन, नैवसंज्ञायतन, प्रतीत्यसमुत्यादाड्गस्वभाव एवं 
आर्यमार्गड्ग-स्वभाव। वसुमित्र के तिब्बती अनुवाद के अनुसार अष्टम असंस्कृत है 
प्रतीत्यसमुत्पन्न, नवम प्रकृतिभास्वर चित्त (द्र०-वालेजेर, पृ० २७)। 

चित्त स्वभावत: भास्वर है एवं उपक्लेशों तथा “आगन्तुक-रज” से मलिन होता है। 
अनुशय न चित्त है, न चैतसिक और न चित्त का आलम्बन बनते हैं। वे अव्याकृत ओर 
अहैतुक हैं। अनुशय और पर्यवस्थान भिन्न हैं - अनुशय चित्त-विप्रयुक्त होते हैं, जबकि 
पर्यवस्थान चित्त-सम्प्रयुक्त। 

न अतीत धर्मों की सत्ता होती है, न अनागत। 

स्लोत-आपन्न ध्यान-प्राप्त होते हैं। 

अन्तराभव नहीं होता। 

महासांधिकों के उपर्युक्त अभ्युपगम वसुमित्र से ज्ञात होते हैं, कथावत्थु से उनके कुछ 
अन्य सिद्धान्तों का पता चलता है - 

मार्ग समंगी का रूप भी मार्ग है। यहाँ सम्यग्वाकू, सम्यक्कर्मानत एवं सम्यगाजीव की 
ओर संकेत है जो कि मार्ग के अन्तर्गत है और “रूप' अथवा भौतिक भी है। पंचविज्ञानसमंगी 
होते हुए मार्ग-भावना की जाती है। मार्गसमंगी दो शीलों से समनन्‍्वागत होता है - लौकिक 
और लोकोत्तर। शील अचैतसिक और अ-चित्त्तानुपरिवर्ता है। समादानहेतुक शील की बढ़ती 
होती है। विज्ञप्ति शील है, अविज्ञप्ति दौश्शील्य। अज्ञान के विगत होने पर एवं चित्त के 
ज्ञानविप्रयुक्त रहने पर उसे ज्ञानी नहीं कहना चाहिए। 

ऋद्धि-बल में समन्‍्वागत होने पर एक कल्प तक रहा जा सकता है। 

इन्द्रियों का संवर और असंवर कर्म है। सब कर्म सविपाक है। शब्द विपाक है। 
षटायतन विपाक है। अकुशल-मूल और कुशल णूल का अन्योन्य-प्रतिसन्धान होता है। 

प्रत्ययता व्यवस्थित है। संस्कार अविद्या-प्रत्यय है, किन्तु यह नहीं कहा जा सकता कि 
अविद्या संस्कार-प्रत्यय है। 

एक दूसरे का चित्त-निग्रह कर सकता है। 

अर्हत्त्व की प्राप्ति होने पर भी अविद्या और विचिकित्सा रूप कुछ संयोजन शेष रह 
जाते हैं। 

पाँच विज्ञान साभोग है। यह उल्लेख्य है कि श्वांनच्वांग की विज्ञप्तिमात्रता सिद्धि (पूसें, 
पृ० १७८-७६) के अनुसार महासांघिक यह मानते थे कि - 

चश्षुविज्ञान आदि का आश्रयभूत एक मूल-विज्ञान है जैसे कि वृक्ष-मूल पत्रादि का 
आश्रय होता है। यह सौत्रान्तिकों के मत से एवं परवर्ती “आलयविज्ञान' से तुलनीय है। 

वसुमित्र के अनुसार कुछ बातों पर उत्तरकाल में महासांघिक, एकव्यावहारिक, 
लोकोत्तरवादी एवं कौक्कुटिकों ने भिन्‍न मत प्रकट किये - आर्यसत्यों में आकार-भेद के 
अनुसार अभिसमय में भेद होता है। 

कुछ धर्म स्वयंकृत है, कुछ परकृत, कुछ उभयकृत एवं कुछ प्रतीत्यसमुत्पन्न। 

दो चित्त एक साथ उत्पन्न हो सकते हैं। 

मार्ग और क्लेश एक साथ रह सकते हैं। 

कर्म और विपाक साथ-साथ होते हैं। 

बीज का ही अंकुर में परिणाम नहीं होता है अर्थात्‌ रूप-धर्म के लिए क्षण-भंगवाद 
अस्वीकार्य हैं। 

रूपेन्द्रिय-गत महाभूतों का परिणाम होता है, चित्त एवं चैत्त धर्मों का नहीं। 

चित्त समस्त काय को व्याप्त करता है एवं अपने आश्रय और विषय के अनुरूप 
संकुचित तथा प्रसारित होता है। 

यह स्मरणीय है कि महासांधिकों के त्रिपिटक का क्षुद्रकागम कालान्तर में संयुक्तपिटक 
नाम से चतुर्थ पिटक हो गया। श्वांच्वांग के अनुसार उनका एक पाँचवाँ धारणीपिटक भी 
था।ई 


महासांधिक लोकोत्तरवाद : वसुमित्र के अनुसार बुद्धाब्द के दूसरे शतक में एकव्मावहारिकों 
एवं गोकुलिकों के साथ लोकोत्तरवादियों का भी महासांधिकों के मध्य से आविर्भाव हुआ।* 
थेरवादी और सम्मतीय परम्पराओं में केवल एक व्यावहारिकों एवं गोकुलिकों का उल्लेख है। 





६. वार्ट्स, जि० २, पृ० १६०-६१। 
७. मसुदा, पृ० १५॥ 

विनीतदेव में केवल लोकोत्तरवादियों का उल्लेख है। भव्य की महासांधिकों की सूची में केवल 
महासांधिकों और गोकुलिकों का उल्लेख है। तारानाथ के अनुसार लोकोत्तरवादी गोकुलिकों 
से परथक्‌ नहीं थे, और एकव्यवहारिक महासांधिकों से।८ बारो के सुझाव के अनुसार 
लोकोत्तरवादी एकव्यवहारिक से पृथक्‌ नहीं थे।* लोकोत्तरवादियों का अभेद चैत्यकों से भी 
स्थापित किया गया है (दत्त, जि० २, पृ० ५१)। 

वसुमित्र की व्याख्या में परमार्थ ने महासांधिकों के अभ्यन्तर भेद की उत्पत्ति 
“महायानसूत्रों” के प्रामाण्य पर विवाद के कारण बतायी है।*” श्वानू-च्वांग ने लोकोत्तरवादि 
यों के विहार बामियान में पाये थे।” तारानाथ ने उनकी पाल-युग में सत्ता की सूचना दी 
है ।** महावस्तु नाम से उनके विनयपिटक का पहला भाग प्राकृतमिश्र संस्कृत में उपलब्ध है। 

लोकोत्तरवादियों के नाम से ही सूचित होता है कि बुद्ध और बोधिसत्व की लोकोत्तरता 
का सिद्धान्त उन्हें विशेष रूप से मान्य था। महावस्तु से इसका समर्थन होता है। निदानकथा 
के समान महावस्तु में बुद्ध-चरित का तीन विभागों में विवरण दिया गया है। पहले में दीपंकर 
बुद्ध से समय की बोधिसत्त्वचर्या का वर्णन है, दूसरे में तुषित स्वर्ग और बोधिसत्त्व की 
गर्भावक्ान्ति से लेकर सम्बोधित तक वर्णन है, तीसरे में धर्मचक्र-प्रवर्तन एवं संघ के अभ्युदय 
का महावग्ग से तुलनीय वर्णन है। नाना जातकों अवदानों, सूत्रों और गाथाओं के समावेश 
ने इस ग्रन्थ को विपुलाकार बना दिया है। बोधिसत्व की लोकोत्तरता एवं उनके आध्यात्मिक 
विकास की भूमियों का इसमें वर्णन किया गया है। दूसरी शताब्दी ईसा पूर्व से लेकर चतुर्थ 
शताब्दी के बीच में इस ग्रन्था की रचना पूरी हुई होगी। 

परमार्थ के अनुसार लोकोत्तरवादी लौकिक धर्मों को वास्तविक नहीं मानते थे क्योंकि 
वे कर्म से उत्पन्न होते हैं और कर्म स्वयं विपर्यय से उत्पन्न होता है। लोकोत्तर-धर्म 
पारमार्थिक है। मार्ग और मार्ग-फल पारमार्थिक हैं। मार्ग-फल में दो शून्यताएँ संगृहीत हैं। 
दो शून्यताओं के अभिसमय तक पहुँचाने वाली प्रज्ञा ही मार्ग है। शून्यता ही परमार्थ है और 
उसका बोध भी ।*रे 

वसुमित्र, भव्य और विनीतदेव में लोकोत्तरवादियों के अन्य सिद्धान्त महासांधिकों के 
सदृश ही है। 

एकव्यावहारिक : परमार्थ के अनुसार एकव्यावहारिक सम्प्रदाय में सब धर्म-संसार 
और निर्वाण, लोकधर्म और लोकोत्तरधर्म-प्रज्ञप्ति मात्र एवं अवस्तु मात्र माने जाते थे। इस 





८... तारानाथ, पृ० २७३। 
€. बारो, पृ० ७५-७६। 

१०. वही। 

99. वार्ट्स, जि० १, पृ० ११६। 
१२. तारानाथ, पृ० २४७। 

१३. बारो, पृ० ७६। 


डरे 


39 


समानवाचक पद का सब धर्मों में अभेद व्यवहार मानने के कारण वे एकव्यावहारिक कहे 
जाते थे। भव्य के अनुसार, तथागत एक चित्त से एक क्षण में सब धर्म जानते हैं - इस 
मत को स्वीकार करने के कारण इस समुदाय को 'एकव्यावहारिक' कहते थे ।** 

कौक्कुटिक : इस सम्प्रदाय का नाम कौक्कुटिक, कोक्‍्कुलिक अथवा गोकुलिक था। 
कुक्कुल के अर्थ *राख' होते हैं एवं 'कुक्कुल-कथा” के कारण उन्हें 'कौक्कुलिक' कहा गया 
है। यह सम्भव है कि कुक्कुटाराम से सम्बन्ध होने के कारण वे कौक्कुटिक कहे गये हों। 
कौक्कुटिक यह मानते थे कि पिटकों में केवल अभिधर्म ही तथागत की वास्तविक देशना है। 
सूत्र और विनय केवल उपाय मात्र है। अतएव इस निकाय के अनुयायी अपने को विनय के 
अनुशासन से मुक्त समझते थे। सूत्रपरिशीलन को भी वे अनावश्यक मानते थे और कहते 
थे कि इस प्रकार का अध्ययन मुक्ति के मार्ग में बाथक होता है। धर्म-देशना की ओर से 
भी वे उदासीन थे और केवल ध्यान को महत्व देते थे।** 


बुद्धघोष के अनुसार (कथा, २.६ पर) वे समस्त संस्कारों को कुक्कुल-मात्र मानते थे 
और इस मत के समर्थन में आदीप्तपर्याय का उद्धरण करते थे। 

बहुश्रुतीय : अभिलेखों से गन्धार और अन्ध्र में बहुश्रुतीयों की स्थिति ज्ञात होती 
है।* परमार्थ के अनुसार अर्हत्‌ याज्ञवल्क्य उनके प्रवर्तक थे और उन्होंने सूत्रों में नीतार्थ 
और नेयार्थ का भेद माना। हरिवर्मन्‌ का सत्य-सिद्धि-शास्त्र भी इसी सम्प्रदाय से सम्बन्ध 
रखता था। इस शास्त्र में पाँच पिटकों का उल्लेख मिलता है - सूत्र०, विनय०, अभिधर्म० 
संयुक्त० एवं अभिधर्म०। वसुमित्र के अनुसार बहुश्रुतीय सम्प्रदाय में बुद्ध के 'पाँच स्वर” 
देशना की पाँच वस्तुएँ शान्त या लोकोत्तर माने जाते थे - अनित्वता, दुःख, शून्यता, 
अनात्य और निर्वाण। ये वस्तुएँ नै्याणिक हैं और विमुक्ति-मार्ग में पहुँचाती हैं। देशना की 
शैष बातें लौकिक हैं। महादेव की अर्हत्‌ू-विषयक पाँच वस्तुएँ इस सम्प्रदाय में स्वीकृत थीं।** 
भव्य के अनुसार नैर्याणिक मार्ग इनके मत में निर्विचार है। दुःखसत्य, संवृतिसत्य एवं 
आर्यसत्य सत्य हैं। समापति का लाभ संस्कार-दुखता के बोध से होता है, दुःख-दुःखता और 
परिणाम-दुःखता के बोध से नहीं। संघ लोकोत्तर है। 


प्रज्ञप्तिवाद : परमार्थ के अनुसार प्रज्ञप्तवाद का जन्म बहुश्रुतीयों के अभ्यन्तर सुधार 
से हुआ ।*5 इसी कारण उन्हें बहुश्रुतीय-विभज्यवादी भी कहा जाता था। महाकात्यायन इस 
सम्प्रदाय के प्रवर्तक कहे गये हैं। भव्य के अनुसार प्रज्ञप्तिवादियों के विवरण में।प्क दुःख 


१४. वालेजेर, पृ० ७६। 

१५. तु०-बारो, पृ० ७६-८०। 

१६. द्र०-लामॉत, इस्त्वार टु बद्धीज्म आंद्यां, पृ० ५८०। 
१७. वालेजेर, पृ० ३०; बारो, पृ० <२। 

१७क. भव्य के विवरण के लिए द्र०-वालेजेर, पृ० ८३। 
१८. बारो, पृ० ८४। 

१८क. वालेजेर, पृ० ८३।॥ 

स्कन्ध नहीं है। बारह आयतन परिनिष्पन्न अर्थ नहीं हैं (कथावत्थु २३.४ तुलनीय है)। 

संस्कार अन्योन्य-परतन्त्र हैं (और वसुमित्र के अनुसार प्रज्ञप्ति मात्र एवं दुःख हैं)/"+ दुःख 

परमार्थतः सत्य है (तु०-कथा, २३.५)। चैतसिक प्रज्ञप्तिमार्ग नहीं है। अकाल मरण नहीं 
होता। पुरुष कर्ता नहीं है। सब दुःख का कारण पूर्व-कर्म है। 

वसुमित्र के अनुसार, पुण्य से आर्यमार्ग की प्राप्ति होती है, मार्ग भावयितव्य नहीं है, 
और न भंगयोग्य है।पा 
महासांघिक : चैत्यक', 'शैल', एवं “आन्ध्रक' शाखाएँ 
चैत्यशैल, अपरशैल और उत्तरशैल सम्प्रदायों का जन्म महासांधिकों के अभ्यन्तर से 
द्वितीय महादेव के कारण बताया गया है।** 
वसुमित्र के चीनी अनुवाद के अनुसार चैत्य-निकायों में बोधिसत्व के लिए स्वेच्छया 
दुर्गतिप्राष्ति सम्भव है, स्तूप की पूजा से महाफल नहीं होता, तथा पहले महादेव की पाँच 
वस्तुएँ स्वीकार की जाती हैं।* 

बुद्धघोष के विवरण में पूर्वशैल, अपरशैल, राजगिरिक और सिद्धार्थिक निकायों को 
अंधक अथवा अन्ध्रक कहा गया है। (तु०-बारो, पृ० ८८)। कथावत्थु में उनके अनेक मतों 

का निर्देश है-सब धर्म स्मृति-प्रस्थान के विषय हैं (कथा०, १.६)। 
अतीत अनागत, प्रत्युत्पन्‍न, रूप, अन्य स्कन्ध, सब धर्म, सचमुच में हैं और नहीं हैं। 

वे स्वरूपतः हैं, पर-रूपतः नहीं हैं (कथा, १.१०)। 
चित्त एक दिन या अधिक रहता है (कथा, २.७)। 
अभिसमय अनुपूर्व होता है (कथा, २.६)। 
बुद्ध भगवान्‌ का व्यवहार लोकोत्तर है (कथा, २.१०)। 
दो निरोध हैं जोकि असंस्कृत हैं (कथा, ३.१)। 
तथागत का बल, जो कि स्थानास्थान का यथाभूत ज्ञान है, आर्य है अर्थात्‌ तथागत 

के दश बल यथ्ूत प्रज्ञातमक और आर्य हैं (कथा, ३.२)। 
सराग चित्त ही विमुक्त होता है (कथा, ३.३)। 
अष्टमक पुद्गल के दृष्टिपर्यवस्थान और विचिकित्सा-पर्यवस्थान प्रहीण है। अष्टमक 

पुदूगल के न अ्रद्धेन्द्रिय है, न वीर्येन्द्रिय न स्मृतीन्द्रिय, न समाधीद्धिय, न प्रज्नेन्द्रिय, किन्तु 

१८ख. वही, पृ० ३०। 

१६. बारो, पृ० ८७; वालेजेर, पृ० ३१, पा०टि० ४३ वही, पृ० ८; अमरावती, नागार्जुनिकोण्ड 
आदि के अभिलेखों में “चैतिकीय', “चैत्यक', “चैत्य', 'शैलीय', “अपर महावनशैलीय', 
'महावनशैलीय', 'पूर्वशैली! और “अपरशैल' निकायों के नाम मिलते हैं; - लामॉत इस्त्वार 
दु बुद्धीज्म आंध्यां, पूृ० ५८०-८१। 

२०. वालेजैर, पृ० ३१। 

उसके पास श्रद्धा है, वीर्य है, स्मृति है, समाधि है, और प्रज्ञा है (कथा, ३.५-६)। 

दिव्य-चक्षु धर्म हे उपष्टव्थ मांसचक्षु हैं (कथा, ३.७)। 

असंन्नि-सत्तों में भी संज्ञा होती है। यह नहीं कहा जा सकता है कि नैवसंन्ना-नासंज्ञायतन 
में संज्ञा होती है (कथा, ३.११-१२)। 

बोधिसत्त्व शाक्यमुनि का ब्रह्मचर्य एवं नियान में अवक्रान्ति, काश्यपबुद्ध के प्रवचन के 
अनुभाव से सम्पन्न हुई (कथा, ४.८)। 

अर्हन्त्र-प्रतिपन्‍न पुदूगल पिछले तीन फलों से समन्‍्वागत होता है। अर्ह्त सब 
संयोजनों का प्रहांण है (कथा, ४.६-१०)। 

जिसे विमुक्ति-ज्ञान है वह विमुक्त है (कथा, ५.१)। 

पृथ्वी-कृत्न (कसिण) पर आधारित समापत्ति विपरीत ज्ञान पैदा करती है 
(कथा, ५.३)। 

सब ज्ञान प्रतिसंभिदा है (कथा, ५.५)। 

यह नहीं कहा जा सकता कि संवृत्ति-ज्ञान का आलंबन सत्य है, अथवा असत्य (कथा, 
५.७)। 

पर-चित्त के साक्षात्‌ ज्ञान का आलम्बन चित्त है न कि उसका विषय। अनागत का 
ज्ञान होता है, प्रत्युत्पनन का भी ज्ञान होता है (कथा, ५.७-६)। 

श्रावकों में फल-ज्ञान होता है (कथा, ५.१०)। 

नियाम असंस्कृत है, निरोध समापत्ति भी असंस्कृत है (कथा, ६.१.५)। 

आकाश सनिदर्श न है, पृथ्वी-धातु, जल धातु, तेजो-धातु और वायु-धातु सब सनिदर्शन 
अथवा दृश्य है (कथा, ६.७-८)। 

पृथ्वी कर्मविपाक है, जरामरण भी विपाक हैं। आर्य धर्म का विपाक नहीं है। विपाक 
विपाक-धर्म-धर्म है (७.७-१०)। 

गतियाँ छः हैं (कथा, ८.१)। 

रूप धातु रूपों-धर्मों से निर्मित है। रूप-धातु में आत्मभाव षडायतनिक है। अख्प में 
भी रूप है। क्योंकि अरूप-भव में विज्ञान-प्रत्यय नामरूप होते हैं और अतएव औदारिक रूप 
में अनिश्चित एक सूक्ष्म रूप की सत्ता माननी होगी (कथा ८.५, ७-८)। 

आनिशंस-दर्शी संयोजन छोड़ देता है (कथा, ६-१)। 

अनुशय अनालंबन है, (अर्हत्‌ का) ज्ञान अनालंबन है (कथा, ६.४-५)। 

अतीत ओर अनागत से वैसे ही समन्वागति होती है जैसे प्रत्युत्पनन से (कथा, ६.१२)। 

उपपत्तिगवेषी पंचस्कन्धी के अनिरुद्ध रहते हुए ही पाँच क्रियास्कन्ध उत्पन्न होते हैं 
(कथा, ६.१३)। 

'इदं दुःखम्‌” यह कहते हुए “इदं दुःखम्‌” यह ज्ञान उत्पन्न होता है (कथा, ११.४)। 

पर्मस्थितता परिनिष्पन्न है। अनित्यता, जरा एवं मरण परिनिष्पन्न है 
(कथा, ११.७-८)। 

समापन्‍न (पुरुष) आस्वादन का अनुभव करता है, ध्यान-काम होता है और 
ध्यानालंबन होता है (कथा, १३.७)। 

अनुशय अन्य है, पर्यवस्थान अन्य पर्यवस्थान चित्तविप्रयुक्त है (कथा, १४.५-६)। 

रूप-राग रूपधातु में अनुशंयित है और रूप-धातु पर्यापन्‍न है। ऐसे ही अरूप-राग, 
अख्प-धातु से सम्बद्ध है (कथा, १४.७)। 

दृष्टिगत अव्याकृत है (कथा, १४.८)। 

कर्म पृथक्‌ है, कर्म का उपचय पृथक (कथा, १५.११)। 

रूप कर्मविपाक है। रूपावचर में रूप होता है और ऐसे ही अरूपावचर में भी । अर्हतों 
का पुण्योपचय होता है (कथा, १६.८-६, १७.१)। 

तथागत के उच्चार और प्रस्नाव अन्य गंधों का अतिशायन करते हैं (कथा, १८.४)। 

एक ही मार्ग में चारों श्रमण्य-फलों का साक्षात्कार होता है। कुछ के मत से एक ६ 
यान से दूसरे ध्यान में साक्षात्‌ (बिना उपचार-प्रवृत्ति के) संक्रमण होता है। अन्य के मत से 
ध्यानांतरिक अवस्थाएँ होती हैं (कथा, १८.५-७)। 

शून्यता संस्कार-स्कन्ध-पर्यापन्‍न है (कथा, १६.२)। 

निर्वाण धातु कुशल है (१६.६)। 

निरय में निरयपाल नहीं है, देवलोक में पशु होते हैं जैसे ऐरावत (कथा, २०.३-४)। 

बुद्ध में अथवा श्रावकों में 'अधिष्पाय इद्धि' होती है। बुद्धों में हीनातिरेकता होती है 
(कथा, २१.४-५)। 

सब धर्म नियत हैं, सब कर्म नियत हैं। अर्हत्‌ के परिनिर्वाण में भी कुछ संयोजन 
अप्रहीण होते हैं क्योंकि वे बुद्ध के समान सर्वज्ञ नहीं होते (कथा, २१-७-८; २२.१)। 

एकाधिप्राय से मैथुन धर्म प्रतिसेवितव्य है। अर्थात्‌ कारुण्यपूर्वक अथवा स्त्री के साथ 
बुद्ध-पूजा के अनन्तर संसार में साहचर्य की प्रणिधिपूर्वक मैथुन किया जा सकता है (कथा, 
२३.१)। 

ऐश्वर्य कामना के कारण बोधिसत्त्व का विनिपात होता है (कथा, २३.३)। 

अराग में राग-सादृश्य होता है, जैसे मैत्री, करुणा एवं मुदिता में (कथा, २३.४)। 

पूर्वशैलीय : पूर्वशैल सम्प्रदाय को बुद्धघोष ने (अन्धकों की) परवर्ता शाखा माना है।** 
कदाचित्‌ वसुमित्र एवं परमार्थ के विवरण में उत्तरशैल के नाम से यही सम्प्रदाय विवक्षित 





२१. लॉ० (अनु०), डिबेट्स कमेन्टरी, पृ० ५। 

है।** लगभग अशोक के समय में इसका उद्भव हुआ अन्ध्रदेश में इसका विकास हुआ, 
किन्तु श्वांच्वांग के समय तक यट सम्प्रदाय उत्सन्‍्नप्राय था।* 


वसुमित्र से ज्ञान होता है, पूर्वशैलियों के अनुसार बोधिसत्व को दुर्गति से विमुक्त नहीं 
माना जा सकता है। 


स्तूप-पूजा अथवा चैत्य-पूजा को महाफल नहीं स्वीकार किया जा सकता है। 

अ्हतों में शुक्र-विसृष्टि, अज्ञान, विचिकित्सा, परवितारणा एवं 'वाकूभेद” के द्वारा 
समापत्ति, स्वीकार करनी चाहिए। 

कथात्यु से पूर्व शैलों के अन्य सिद्धान्त प्रकट होते हैं - 

दुःखाहार मार्ग का अंग है और मार्गपर्यापन्‍न है (कथा, २.६)। 

प्रतीत्यसमुत्पाद असंस्कृत है। चार सत्य भी असंस्कृत है (कथा, ६.२-३)। 

अन्तराभव की सत्ता स्वीकार्य है (कथा, ८२)। 

पाँच कामगुण कामधातु-सम्बन्धी है। पाँचों आयतनों को काम बताया गया है (कथा, 
८-३-४)। 

जीवितेन्द्रिय को रूप नहीं माना गया है (कथा, ८-१०)। 

अर्हत्‌ अपने कर्म के कारण अर्हत्व से गिर सकता है (कथा, ८.११)। 

अमृतालंबन भी संयोजन हो सकता है (कथा, ६.२)। 

वितर्क और विचार करते हुए वितर्क का विस्फार शब्द है (कथा, ६-६)। 

वाणी यथाचित्त नहीं होती है। कायकर्म यथाचित्त नहीं होता है (कथा, ६.१०-११)। 

ज्ञान चित्तविप्रयुक्त है (कथा, ११.३)। 

दृष्टिसम्पन्न पुदूगल भी जान-बूझकर घात कर सकता है (कथा, १२.७)। 

जो नियत है वह नियाम में अवतरण करता है (१३.४)। 

धर्मतृष्णा अब्याकृत है। थधर्मतृष्णा दुःख-समुदय नहीं है (१३.६-१०)। 

षडायतन मातृ-गर्भ से एक साथ ही उत्पन्न होते हैं। (१४.२)। 

दृष्टिगत लोक में पर्यापनन नहीं है (कथा, १४.६)। 

सम्यक्‌ अधिगत करने पर मनसिकार होता है (कथा, १७.४)। 

समापन्‍न शब्द सुनता है (१८.८)। 

श्रामण्य-फल असंस्कृत है। प्राप्ति भी असंस्कृत है (कथा, १६.३-४)। 

लोकोत्तर ज्ञान द्वादशवस्तुक है (कथा, २०.६)। 
२२. बारो, पृ० ६६; इसके विरुद्ध पूर्वशैलों को परवर्ती शैल सम्प्रदायों से भिन्‍न किन्तु 'चैत्यकों' 

से अभिन्‍न कहा गया है। दत्त, मौनेस्टिक बौद्धिज्म, जि० २, पृ० १०५। 
२३. वार्ट्स, जि० २, पृ० २१७। 

सब धर्म एक चित्त-क्षणिक है (कथा, २०.८)। 

अपरशैल : अपरशैल सम्प्रदाय भी अन्धकों (अन्श्रकों) की एक शाखा थी। नागार्जुनिकोण्ड 
के अभिलेखों में उनके दीधनिकाय, मज्झिम, संयुक्त एवं पंचमातुक का उल्लेख प्राप्त होता 
है।* दसुमित्र के अनुसार अपरशैलीय सम्प्रदाय में बोधिसत्त्व को दुर्गति से अमुक्त कहा 
गया है, स्तूप और चैत्यों की पूजा महाफल नहीं मानी गयी है और अर्हतों में शुक्र-विसर्ग, 
अनज्ञान, विचिकित्सा, परवितारणा, या वचीभेद” स्वीकार किया गया है।** कथावत्थु में अन्य 
मत सूचित किये गये हैं - नियत का नियाम में अवतरण स्वीकार किया गया है और यह 
भी माना गया है कि षडायतन का एक साथ गर्भ में जन्म होता है। लोकोत्तर ज्ञान की 
द्वादशवस्तुकता एवं सब धर्मों की एकचित्त-क्षणिकता भी अपरशैलों को स्वीकार्य है। 

राजगिरिक : अन्धकों की एक और शाखा राजगिरीय सम्प्रदाय में** सब धर्मों को 
परस्पर असंगृहीत अथवा विजातीय स्वीकार किया गया है। कोई भी धर्म दूसरे से संप्रयुक्त 
नहीं है। 

चैतसिक धर्मों की सत्ता का प्रत्याख्यान किया गया है क्योंकि वे चित्त से भिन्‍न, किन्तु 
चित्त-सम्प्रयुक्त होंगे। 

दान को चैतसिक धर्म बताया गया है। परिभोगमय दान से पुण्य बढ़ता है। 

ये तीनों सिद्धान्त परस्पर विरुद्ध प्रतीत होते हैं - चैतसिक धर्म है ही नहीं तो दान 
कैसे चैतसिक धर्म होगा? और यदि दान चैतसिक धर्म है तो परिभोगमय दान का वैशिष्ट 
निर्मूल है। 

दान के द्वारा इह और परत्र काम चलता है। 

जिसे एक कल्प तक ठहरना है वह एक कल्प तक ठहर सकता है। 

जो संज्ञावेदित-निरोध को समापन्‍न है वह मर सकता है। अकाल मृत्यु अर्हतों में नहीं 
होती। 

सब कुछ कर्म के द्वारा प्रवर्तित है। 

राजगिरीयों से सिद्धार्थिकों *? का घनिष्ठ सम्बन्ध था। दोनों के विश्वास अभिन्‍न बताये 
गये हैं। 

वैतुल्यक : वैतुल्यकों के अनुसार": यह नहीं कहा जा सकता कि संघ दक्षिणा का 
प्रतिग्रह करता है। वास्तविक संघ मार्ग और फलों से ही निष्पन्न होता है। इनके अतिरिक्त 

और कोई संघ परमार्थभूत नहीं है। यह भी नहीं कहा जा सकता कि संघ दक्षिणा का 
विशोधन करता है और न यह कि संघ खाता है, पीता है या चबाता या आस्वादन करता 
है। 

संघ के विषय में वैतुल्यकों के ये तीन सिद्धान्त संघ का एक नया आध्यात्मिक रूप 
प्रतिपादित करते हैं। वे यह भी मानते थे कि संघ को दान देने का कोई महान्‌ फल नहीं 
होता है ओर यह भी कि बुद्ध को दान देने का ही बड़ा फल होता है। 

उनके अनुसार यह नहीं कहना चाहिए कि बुद्ध भगवान्‌ मनुष्यलोक में सचमुच रहते 
थे। वस्तुतः केवल उनका एक निर्मित रूप ही लोक में आकर देशना करके तुषित लोक लौट 
गया था। यह भी नहीं कहना चाहिए कि बुद्ध भगवान ने धर्म को देशना की थी। वे स्वयं 
तुषित लोक में ही स्थित थे और वहाँ से उन्होंने धर्मदेशना के लिए एक अभिनिर्माण प्रेषित 
किया था। इस द्वार से धर्मदेशना प्राप्त कर आनन्द ने धर्म की देशना की थी। 

एकाधिप्राय से मैथुन धर्म प्रतिसेवितव्य है। बुद्धघोष के अनुसार एकाधिप्राय से तात्पर्य 
कारुण्य से था। जैसे कि स्त्री के साथ बुद्ध-पूजा करने के बाद यह प्रणिधान किया जाय कि 
“हम संसार में एक साथ रहें।' 


वात्सीपुत्रीय और उनके प्रभेद 

वात्सीपुत्रीय : वात्सीपुत्रीयों का उद्भव निर्वाण से २०० वर्ष पश्चात्‌ हुआ। उनके 
अभिधर्म के नो भाग थे और उसका नाम शारिपुत्राभिधर्म या धर्मलक्षणाभिधर्म था। वसुमित्र, 
भव्य एवं कथावत्यु से ज्ञान होता है कि इस सम्प्रदाय के अनुसार पुदूगल की साक्षात्कृत-परमार्थ 
रूप से उपलब्धि होती है। न तो पुदूगल एकस्कन्धात्मक है, न स्कन्धों से भिन्‍न, न वह 
स्कन्धों में अवस्थित है, न उत्तते अलग। जो कुछ उपादानीय अथवा स्कन्ध, धातु और 
आयतन पर निर्भर है, वह प्रज्ञप्ति है। पुदगल के अतिरिक्त और कोई अन्य धर्म इस लोक 
से परलोक को संक्रमण नहीं करता। 

सब संस्कृत वस्तुएँ एकक्षणिक हैं। 

पाँच विज्ञान न सराग है, न विराग। 

पाँच अभिन्ञा प्राप्त हुए तीर्थिक लोग भी हैं। 

काम-धातु के संयोजनों का प्रह्ंंण जो कि भावना से प्रापष्य है उसी को विराग कहा 
जाता है। यह दर्शन-प्रहतव्य संयोजनों के प्रहांण से भिन्‍न है। 

क्षान्ति, नाम आकार और लौकिकाग्रधर्म सम्यक्त्व-नियाम तक पहुँचाने वाली चार 
अव्स्थाएँ हैं। दर्शन-मार्ग में ऐसे बारह चित्तक्षण हैं जहाँ प्रतिपन्‍नन की अवस्था होती है। 
तेरहवें क्षण में स्थिति फल का अभिधान होता है। 

यह नहीं कहा जा सकता कि निर्वाण धर्मों से भिन्‍न अथवा अभिन्‍न है। यह भी नहीं 

कहा जा सकता कि निर्वाण वस्तुतः सत्तावान्‌ू है अथवा सत्ताहीन। 

अर्ह्त से अर्हत्‌ गिर सकता है (कथा, १.२)। 

वात्सीपुत्रीयों से सम्मतीयों का एक पृथक्‌ सम्प्रदाय के रूप में उद्भव कदाचित्‌ ईसापूर्व 
अथवा ईसवीय पहली शताब्दी में हुआ हो। क्रमशः वे ही वात्सीपुत्रीयों में प्रधान हो गये। 
इनसे आवन्तक एवं कुरुकुल्‍्लक सम्प्रदायों का उद्भव हुआ था। सम्राट््‌ हर्षवर्धन की बहिन 
राज्यश्री सम्मतीय निकाय में श्रद्धालु थी | एवं श्वांच्यांग के विवरण से उनका महत्त्व सूचित 
होता है। उनके साहित्य में से इस समय केवल सम्मतीय निकायशास्त्र एवं एक विनय पर 
ग्रन्थ, चीनी अनुवादों में अवशेष हैं। वसुमित्र के अनुसार वात्सीपुत्रीयों का अवान्तर-भेद एक 
गाथा की व्याख्या से हुआ जिसका आशय था - विमुक्त होने पर पुनः परिहाणि होती है, 
लोभ से गिरता है, पुनरागमन होता है, सुखपद प्राप्त कर भोग करता है, अभीष्ट उत्तम पद 
प्राप्त करता है। सम्मतीय इसमें चार फलों से अभिसम्बद्ध छः पुद्गलों का संकेत मानते थे 
- स्लोतआपन्न, कुलंकुल, सकृदागामी, एकवीचिक, अनागामी और अर्हत्‌। धर्मोत्तरीय इसमें 
तीन प्रकार के अर्हतों का संकेत पाते थे। भद्रयाणीय श्रावक, प्रत्येक बुद्ध और बुद्ध का। भव्य 
के अनुसार उनका मूल सिद्धान्त था कि भवनीय और भव, निरोद्धव्य और निरुद्ध, जनितव्य 
और जात, मरणीय और मृत, कृत्य और कृत, भोक्‍तव्य और भुकत, गन्तव्य और गामी, 
विज्ञेय और विज्ञान-इनकी सत्ता है।*ै कथावत्थु उनके अन्य सिद्धान्त बताती है - पुदगल 
की उपलब्धि साक्षात्‌ परमार्थतः होती है और पुदुगल स्कन्धों से न भिन्‍न है न अभिन्‍न 
(कथा०, १.9। 

अर्तत्त्व से अर्हत्‌ के लिए गिरना सम्भव है (१.२)। 

देवलोक में ब्रह्मचर्यवास असंभव है (१.३)। 

क्लेशों का क्रम से प्रहांण होता है (१.४)। 

पृथगूजन काम, राग और व्यापाद छोड़ सकते हैं (१.५)। 

अभिसमय अनुपूर्व अथवा क्रमिक होता है (२.७)। 

अष्टम पुदूगल दृष्टि-पर्यवस्थान से प्रहीण होता है (३.५)। 

दिव्य-चक्षु धर्मोपष्टव्य मांसचक्षु है (३.७)। 

परिभोगमंय पुण्य बढ़ता है (७.५)। 

अन्तराभव होता है (८.२)। 

रूप-धातु में पडायतनिक आत्मभाव होता हैं. (८.७)। 

कुशल-चित्त से समुत्यित कार्यकर्म कुशल रूप है। रूप कर्म है (८.६)। 

जीवितेन्द्रिय रूपमय नहीं है (८-१०)। 

कर्म के कारण अर्हत्‌ अर्हत्व से गिरता है (८.११)। 

पार्ग-समंगी का रूप मार्ग है। विज्ञप्ति शील है (१०.१.६)। 

अनुशय अव्याकृत है, अहेतुक है और चित्तविप्रयुकंत है। रूप-धातु में अनुशयित 
रूपराग रूप-धातु-पर्यापनन है। ऐसे ही अरूप-राग अरूप-धातु पर्यापन्‍न है (११.१ १४.७)। 

कर्म कर्मोपचय से अन्य है (१५.११)। 

रूप कुशल अथवा अकुशल है। रूप विपाक है (१६.७-८)। 

ध्यान में आन्तरालिक अवस्थाएँ होती हैं (१८.७)। * 

धर्मोत्तरीय, भद्रयाणीय, षण्णगरिक : सभी परम्पराओं में धर्मोत्तरीयों को वात्सीपुत्रीयों 
से निकली पहली शाखा माना गया है। भव्य के अनुसार वे कहते थे कि 'जाति में अविद्या 
और जाति है, निरोध में अविद्या और निरोध /३२ पूर्वोक्त गाथा में अर्हत्‌ की परिहाणि, 
स्थिति और समापत्ति का संकेत पाते थे। भद्रयाणीयों के द्वारा इस गाथा की व्याख्या का 
ऊपर उल्लेख किया गया है। कथावत्थु में इनका एक सिद्धान्त उल्लिखित है - चार सत्यों 
का और फलों का अभिसमय अभुपूर्व होता है।* षण्णगरिक सम्प्रदाय में अर्हतों के छः भेद 
माने जाते थे, जिनके लक्षण हैं - परिहणि, चेतना, अनुरक्षणा, स्थिति, प्रतिवेधना और 
अकोप्य। 

अध्याय ८ 
महायान का उद्गम और साहित्य 


महायान-हीनयान से सम्बन्ध, उद्गम और विकास-क्रम 

महायान और हीनयान : आध्यात्मिक प्रगति का साधन होने के कारण "मार्ग! एवं 
यान! के रूप में धर्म की कल्पना प्राचीन है। कठोपनिषद्‌ में (१.३.३-६) रथ का रूपक 
प्रस्तुत किया गया है तथा उपनिषदों में अन्यत्र 'पितृयाण” एवं 'देवयान” तथा 'देवषथ” और 
“ब्रह्मपथ” का उल्लेख प्राप्त होता है।* प्राचीन बौद्ध साहित्य में भी रथ का रूपक मिलता है।* 
चीनी संयुक्तागम में अष्टाड़िगक मार्ग के लिए 'सद्धर्म-वेनययान', 'देवयान” एवं 'ब्रह्मयान', 
इन शब्दों का प्रयोग उपलब्ध होता है।र पालि-संयुक्तनिकाय में भी अष्टांगिक मार्ग के लिए 
“ब्रह्ययान” एवं “धर्मयान” की कल्पना मिलती है।* सुत्तनिपात में मार्ग को 'देवयान” कहा गया 
है।* प्रज्ञापारमिता, सद्धर्मपुण्डरीक आदि “महायान' सूत्रों में सर्वप्रथम यान के रूप में कल्पित 
धर्म का द्विविध भेद, हीन और महान्‌, प्रकट होता है तथा नागार्जुन, असंग आदि के रचित 
शास्त्रों में इसका विस्तरशः प्रतिपादन मिलता है। इन ग्रन्थों के अनुसार भगवान बुद्ध ने 
अपने श्रोताओं के प्रवृत्ति-भेद एवं विकास-भेद को देखते हुए मुख्यतः दो प्रकार के धर्म का 
उपदेश किया - हीनयान एवं महायान। हीनयान को श्रावकयान भी कहा गया है।* महायान 
के अन्य नाम हैं - एकयान, अग्रयान, बोधिसत्त्ववान तथा बुद्धथान।? समस्त अठारह 
सम्प्रदायों में विभक्त बौद्ध धर्म हीनयान के अन्तर्गत है। इसके सहारे श्रावक-गण देह और 
चित्त में आत्म बुद्धि छोड़कर राग, ड्ेष एवं मोह के परे अर्ह्त्व के मार्ग पर अग्रसर होते हैं। 





१. . देवयान ब्रह्म तक ले जाता है - छा० ९.१०। देवयान ब्रह्मलोक ले जाता है, फिर पुनरावृत्ति 

नहीं होती, “य गतौ पन्थानौ न विदुस्ते कीटाः पतंगा यदिदं बन्दशूकम्‌” - बृ० ६.२. 

१५-१६। तु०-गीता <-२३-२७, जहाँ इन्हें जगत्‌ की शाश्वत्‌ “शुक्ल और कृष्ण गतियाँ” 

कहा गया है। इस प्रसंग में अग्नि और धूम का उल्लेख हैराक्लितस के दो मार्गों का स्मरण 

दिलाता है। छा० ४,१५.६ - (“स एनान्ब्रह्म गमयत्येष देवपथो ब्रह्मपथ एतेन प्रतिपद्यमाना 

इम॑ मानवमावर्त नावर्तन्ते . . -।”) 

यथा, संयुक्त (रो०), जिल्द ५, पृ० ६। 

द्र०-किमुर, ऑरिजिन, आँव महायान, पृ० १२१ (जे०्डी०एल०, जि० १२)। 

संयुक्त, (रो०) जि० ५, पृ० ६। 

खुदूदक (ना०) जि० १, पृ० र८६। 

श्रावकयान और प्रत्येकबुद्धथान, दोनों हीनयान में संगृहीत हैं - द्र० - ई० आर०ई० जि०, 

पृ० ३३१। 

७. द्र०-किमुर, पूर्वोद्धृत, पृ० १२३-२५, १४६-४७। वसुबन्धु के 'सद्धर्म-पुण्डरीकसूत्रोपदेश' में 
महायान के १७ विभिन्‍न नाम दिये गये हैं। ये द्र०-वही, पृ० ६२। 

 श्रावकोपयोगी होने के कारण यह श्रावक यान कहलाता है तथा श्रावकों के हीनाधिमुक्त होने 
के कारण इसकी आख्या हीनयान है।' तथागत ने इसका उपदेश अपने उपाय-कौशल्य के 
कारण किया था। उनका वास्तविक तात्पर्य दूसरा था। वे चाहते थे कि अधिकार सम्पन्न होने 
पर सब बुद्धत्व के मार्ग पर प्रतिष्ठित हों। इस मार्ग के पथिक बोधिसत्त्व कहलाते हैं। 
हीनयान के उपायमात्र होने के कारण यह बुद्धयान अथवा बोधिसत्वयान ही एकमात्र 
वास्तविक यान अथवा एकयान है।८ इस यान में आकाश में समान अनन्त सत्त्वों के लिए 
अवकाश है, अतएव इसे महायान कहते हैं।*” हीनयान और महायान दोनों ही बुद्ध शासन 
हैं एवं निर्वाण की ओर ले जाते हैं” किन्तु हीनयान अपेक्षाकृत निम्नकोटिक अधिकारियों 
के लिए तात्कालिक उपायमात्र था, महायान शास्ता का स्वानुभव एवं वास्तविक अभीष्ट। 


महायानसूत्रों के अनुसार तथागत ने हीनयान का उपदेश पाँच परिव्राजकों के समक्ष 
सारनाथ के प्रसिद्ध धर्म-चक्रप्रवर्तन के द्वारा किया था, किन्तु महायान का उपदेश उन्होंने 
राजगृह के गृध्रकूट-पर्वत पर बोधिसत्वों की विपुल और विलक्षण सभा में किया ।** अमितार्थ 
सूत्र के अनुसार सम्बोधि के ४० वर्ष अनन्तर तथागत ने अमितार्थमूत्र का प्रकाशन किया [*रे 
महायान-सूत्रों और परम्परा के आधार पर चीन के प्राचीन बौद्ध विद्वानों ने तथागत की 
धर्म-देशना के काल को तीन विभागों में बाँटा है। पहले कालविभाग में, जो कि सम्बोधि के 
तीन सप्ताह अनन्तर प्रारम्भ होता है, तथागत ने अवतंसक सूत्रों का उपदेश किया, किन्तु 
उन्होंने जनता को इन सूत्रों के अवबोध में अक्षम पाया। दूसरे काल विभाग में उन्होंने 'चार 
आगर्मों" की देशना की। यह वस्तुतः उनका 'उपायोपदेश” था। अन्ततः देशना के तीसरे काल 


«  द्र०-सूत्रालंकार, १.१८, सद्धर्मपुण्डरीक, अधिमुक्तिपरिवर्त। 

€. उदाहरणार्थ, सद्धर्मपुण्डरीक, पृ० ३२ - “अहमपि शारिपुत्र . . . सत्वानां नानाधात्वाशयानामाशयं 
विदित्वा धर्म देशवामि। अहमपि शारिपुत्रएकमेव यानमारभ्य सत्वानां धर्म देशयामि यदिदं 
बुद्धयानं . . . . अपितु खलु पुनः शारिपुत्र: यदा . . . .सम्यकूसम्बुद्धा: कल्पकषाये 
वोत्पद्चन्ते सत्वकषाये वा क्लेशकषाये वा दृष्टिकषाये वायुष्कषाये वोत्पद्चन्ते। एवंरूपेषु 
कल्पसंक्षोभकषायेषु बहुसत्वेषु लुब्धेष्वल्पकुशलमूलेष तदा . . . सम्यकूसम्बुद्धा उपायकीशल्येन 
तदैवैक॑ बुद्धयान॑ त्रियाननिर्देशेन निर्दिशन्ति ।” यहाँ वैयक्तिक प्रकृतिभेद के अतिरिक्त युगभेद 
का उल्लेख विचारणीय है। अधिकार के एक सहज क्रम के निर्देश के लिए सूत्रालंकार का 
यह उद्धरण भी स्मरणीय है-“उक्तं भगवता श्रीमालासूत्रे। श्रावको भूत्वा प्रत्येकबु्धों भवति 
पुनश्च बुद्ध इति।” (पृ० ७०)! 

१०. अष्टसाहस्लिका, पृ० २४ - “यथाकाशो अप्रमेयाणामसंख्वेयानां सत्त्वानामवकाशः एवमेव 
भगवन्नस्मिन्‌ याने . . .”, पुनश्च द्र०-सूत्रालंकार, प्रथमाथिकार। 

११. तकाकुसु, इ-चिंग, पृ० १५। 

१२. यथा, सद्धर्मपुण्डरीक, पूृ० ४४-४४, ५२-५३, 
“धर्मचक्र प्रवर्तिसि लोके अप्रतिपुद्गल। 
वाराणस्यां महावीर स्कन्धानामुदयं व्ययम्‌।। 
प्रथम प्रवर्तित तत्र द्वितीयमिह नायक।” 

१३. किमुर, पृव्वोद्धृत, पृ० ५७-५८। 

में तथागत ने सद्धर्मपुण्डरीक, प्रज्ञापारमिता, महायान-महापरिनिर्वाण-सूत्र, एवं महावैपुल्य-सूत्रों 
का प्रकाश किया ।** तिब्बती परम्परा के अनुसार गृप्रकूट का द्वितीय धर्मचक्रप्रवर्तन सम्बोधि 
के १६ वर्ष पश्चात्‌ हुआ था। 

महायान सूत्रों के अनुसार परिनिर्वाण के अनन्तर चार शताब्दियाँ बीतने पर नागार्जुन 
के द्वारा महायान का प्रकाश मानना चाहिए ।”* नागार्जुन के अनुसार बुद्ध देशना द्विविध है 
- गुद्य एवं व्यक्त। पहली बोधिसत्त्वों के लिए दी गयी थी, दूसरी अर्हद्विषक थी।*” यही भेद 
महायान और हीनयान के रूप में प्रकट होता है। हीनयान के सूत्रों में जिस धर्मतथता का 
संकेतमात्र है, प्रज्ञापारमिता में उसका विस्तृत विवरण है ।: श्रावकयान में केवल पुद््‌गलशून्यता 
का उपदेश है, बुद्धयान में धर्मशून्यता का भी। बुद्धयान सर्वार्थ है, श्रावकयान केवल स्वार्थ । 
महायान महाकरुणा से प्रेरित है एवं सबके निर्वाण को अपना लक्ष्य मानता है। हीनयान में 
दुख, अनित्य एवं अनात्म के लक्षणों का महत्व है, महायान में शून्यता का। 

असंग ने महायान और हीनयान के पाँच पारस्परिक भेद बताये हैं - आशय, उपदेश, 
प्रयोग, उपस्तम्भ एवं काल “आशयस्योपदेशस्य प्रयोगस्य विरोधतः। उपस्तम्भस्य कालस्य यत्‌ 
हीन॑ हीनमेवतत्‌। “श्रावकयानेह्यात्मपरिनिर्वाणायैवाशयस्तदर्थ-मेववोपदेशस्तदर्थमेव प्रयोग: 
परित्तश्वपुण्यज्ञानसंभारसंगृहीत उपस्तम्भ: कालेन चान्येन तदर्थ यात्रत्रिभिरि जन्मभि:। महायाने 
तु सर्व विपर्ययेण । तस्मादन्योन्यविरोधाद्य-द्यानं हीन॑ हीनमेव तत्‌। न तन्महायानं भवितुमर्हति ।”१६ 
हीनयान में पुद्गलनैरात्म्य के बोध के द्वारा क्लेशावरण का क्षय होता है एवं अर्ह्त्व की प्राप्ति 
होती है। प्रत्येक अपने लिए पृथक्‌ प्रयास करता है। श्रावक स्वयं दूसरों से उपदेश प्राप्त करते 
हैं। प्रत्येक बुद्ध न किसी के शिष्य होते हैं, न गुरु। 

इस मुख्य भेद के अतिरिक्त श्रावक और प्रत्येकबुद्ध, दोनों ही हीनयान के अन्तर्गत 
हैं। महायान में धर्म-नैरात्म्य अथवा शून्यता के बोध से ज्ञेयावरण का क्षय होने पर बुद्धपदवी 





१४. वही, पृ० ६३-६४। 
१५. तु०-बुदोन, जि० २, पृ० ४६-५२; तु०-इलियट, हिन्दुइज्म एण्ड बुद्धिज्म, जि० ३, पृ० 
३७४। 
१६. ई०आर०ई०, जि० ८, पृ० ३३५४; लंकावतार, पृ० २८६ - 
“दक्षिणापथवैदल्यां भिक्षु श्रीमान्महायशाः। 
नागाह्वयः स नाम्नातुसदसत्पक्षदारक:।। 
प्रकाश्यलोके मद्यानं महायानमनुत्तरम्‌।॥7” 
भ तु०-लामॉत, लब्रेते, भूमिका, पृ० ११। 
१७. किमुर, पूर्वोद्धत, पृ० ४७। 
१८. नागार्जुन के अनुसार प्रज्ञापारमिता में 'ति इश्युतन्‌ श्यड०' (पारमार्थिक सिद्धान्त लक्षण) का 
उपदेश है-द्र०-ता चि तु लुन्‌ (महाप्रज्ञापारमिताशास्त्र), चीनी त्रिपिटक, ताश्यो संस्करण, 
जि० २५, पृ० ५६, स्तम्भ २, पंक्ति १८। 
१६. सूत्रालंकार, पृ० ४। 


2.09 
महायान का उद्गम और साहित्य २४९ 


अथवा सर्वज्ञता को प्राप्ति होती है।*” इस यान पर आरूढ़ बोधिसत्त्व सब सत्तों को निर्वाण 
में प्रतिष्ठित करने का व्रत स्वीकार करते हैं। पारमिताओं के. द्वारा नाना भूमियाँ पार करते 
हुए बोधिसत्त्वयान की यात्रा सम्पन्न होती है। महायान में असंख्य बुद्ध और बोधिसत्त्व माने 
जाते हैं तथा उनके स्वरूप एवं महात्य की कल्पना बहुधा नितान्त देवोपम है।र? इन बुद्धों 
और बोधिसत्त्वों को पूजा और भक्ति का महायान में बहुत बड़ा स्थान है।** इ-चिंग का 
कहना है कि 'जो बोधिसत्त्वों को पूजते हैं एवं महायान सूत्रों को पढ़ते हैं वे महायान कहलाते 
हैं, ऐसा न करने वाले हीनयानी /* उन्होंने यह भी कहा है कि महायानियों का अपना पृथक्‌ 
विनय नहीं था तथा उनके दर्शन की. दो मुख्य शाखाएँ थीं - विज्ञानवाद एवं शून्य-वाद 
परवर्ती ब्राह्मण-य्रन्थों में भी महायान से इन्हीं दो प्रमुख दार्शनिक श्रस्थानों का उल्लेख मिलता 
है कर 


ऊपर के विवरण से स्पष्ट होगा कि - (9) महायान और हीनयान का भेद महायान 
सूत्रों से आविर्भूत एवं महायान शास्त्रों में सविस्तार प्रतिपादित हुआ, (२) महायानियों के 
अनुसार महायान तथागत की वास्तविक देशना है जो कि गुद्य उपदेश के रूप में उन्होंने 
अपने जीवनकाल में विशिष्ट अधिकारियों को दी थी तथा जिसका अनुकूल समय आने पर 
प्रचार और व्याख्यान हुआ, (३) हीनयान और महायान का भेद मूलतः अधिकार भेद एवं 





२०. उदाहरणार्थ द्र०-बोधिचर्यावतार, ६.५४- 
“क्लेशज्ञेयावृतितम.प्रतिपक्षो हि शून्यता। 
शीघ्रसर्वज्ञताकामी न भावयति तां कथम्‌॥” 

२१. द्र०-अधः। 

२२. उदा० द्र०-शिक्षासमुच्चय, परिच्छेद १७; “आर्यमहाकरुणापुण्डरीकसूत्र” के अनुसार बुद्ध के 
लिए आकाश में भी एक फूल चढ़ाने का फल अनन्त और निर्वाणपर्यवसायी है (वही, पृ० 
३०६)। “आर्यश्रद्धा-बलाधानावतारमुद्रा-सूत्र” के अनुसार चित्रलिखित बुद्ध के देखने का 
पुण्य भी प्रत्येक बुद्धों को दिये हुए असंख्य दान से अधिक है, “कः पुनर्वादी यो उच्जलिप्रग्रंह 
वा कुर्यात्‌ पुष्प॑ वा दद्यातू धूपं वा गन्ध॑ वा दीप वा द््यात्‌ . . .” (वही, पृ० ३११)। बोधिसत्व 
बनने के लिए वस्तुतः मानसपूजा ही अपेक्षित है (बोधिचर्यावतार, द्वितीय परिच्छेद)। सब कुछ 
शून्य मानने वाले माध्यमिक-गण भी व्यवहार के स्तर पर बुद्धपूजा का फल मानते थे - 
“चिन्तामणि: कल्पतस्वैथेच्छापरिपूरणा। 
विनेयप्रणिधानाभ्यां जिनबिम्बं तथेक्ष्यते।। 
यथा गारुडिक: स्तम्भ॑ साधयित्वा विनश्यति। 

स तरिमश्चिरनष्टे उपि विषादीनुपशामयेत्‌ ।। 
बोधिचर्यानुरूपेण जिनस्तम्भो5पि साधितः। 
करोति सर्वकार्याणि बोधिसत्वे5पि निर्वृते ।॥” 
(बोधिचर्या ६.३६-३८) 

२३. तकाकुसु, इ-चिंग, पृ० १४-१५। 

२४. वही। 

२५. यथा, सर्वदर्शनसंग्रह, पृ० ७ इत्यादि। 

लक्ष्य-भेद पर आश्रित है, (४) महायान के सिद्धान्त-पक्ष में बुद्धत्व, शून्यता एवं चित्तमात्रता 
का स्थान मुख्य है, (५) महायान का र्गधनपक्ष बोधिसत्व-चर्या है जिसमें पारमिताएँ एवं 
भूमियाँ सर्वाधिक महत्त्व रखती हैं एवं शील और ज्ञान के साथ “भक्ति” का स्थान सुरक्षित 
है। 

महायान का उद्गम : महायान के उद्भव के विषय में महायान-सूत्रों में प्रकाशित मत 
ऐतिहासिक दृष्टि से स्वभावतः सन्देह उत्पन्न करता है। महायान सूत्र अपने को बुद्ध प्रोक्त 
बताते हैं, किन्तु उनकी भाषा एवं शैली उनकी परवर्तिता सूचित करती है। कदाचित्‌ 
अष्टसाहस्निका प्रज्ञापारमिता ही महायान-सूत्रों में प्राचानतम है। इसका लोकरक्ष ने चीनी में 
१४८ ई० में अनुवाद किया था।*5 कनिष्क के समकालीन नागार्जुन ने पंचविंशति-साहम्लिका 
प्रज्ञापारमिता पर व्याख्या लिखी थी।*” इससे प्रज्ञापारमिता-साहित्य की परिणति ईसवीय 
दूसरी शताब्दी से प्राचीनतर अवश्य सिद्ध होती है, किन्तु इस प्रकार के अनुमान से उसका 
मूल अधिकाधिक ईसा पूर्व दूसरी शताब्दी से प्राचीन नहीं माना जा सकता। जब स्वयं ये 
“महायान' सूत्र ही बुद्ध के युग से पर्याप्त परवर्ती, एवं संदिग्ध-प्रामाण्य (एपोक्रिफल) हैं तो 
इनमें प्रतिपादित महायान की मूल संलग्न प्राचीनता सुतराम्‌ असिद्ध हो जाती है। इस कारण 
ऐतिहासिक दृष्टि से महायान को सद्धर्म का विपरिवर्तित अथवा विकृत रूप मानने की 
सम्भावना प्रस्तुत होती है।*८ इस विपरिवर्तन का प्रधान कारण सद्धर्म का प्रसाद और उसके 
साथ सम्बद्ध ऐतिहासिक एवं सांस्कृतिक प्रभाव प्रतीत होते हैं।*ः यह स्वाभाविक है कि 
सद्धर्म के प्रसार की गति अशोक के समान श्रद्धालु और प्रतापी सम्राट के संरक्षण एवं 
साहाय्य से तथा तत्कालीन संघ के प्रयत्नों से विशेष तीव्र हुई हो।*? यह निस्सन्देह है कि 





२६. द्र३-दत्त, महायान, पृ० ३२३, पादटिप्पणी, १, तु०-विन्तरनित्स, जि० २, पृ० ३१४ इत्यादि। 
दशसाहसिका का अनुवाद १७६ ई० में बताया गया है - वही। 

२७. द्र०-लामौत, लत्रेते, भूमिका, पृ० १०, तु०-विन्तरनित्स, जि० २, पृ० ३४२, ३४८।॥ 

२८. रीज डेविड्स, हिस्टरी एण्ड लिटरेचर आँव बुद्धिज्म (प्र० सुशील गुप्त) पृ० १३७ प्रभृति, तु 
इलियट, हिन्दुइज्म, एण्ड बुद्धिज्प, २, पृ० ६६-६८। 

२६. टॉइनबी ने अपनी 'ए स्टडी आँव हिस्टरी” में यह मत प्रस्तुत किया है कि महायान की उत्पत्ति 
ग्रीक सभ्यता और भारतीय सभ्यता के गन्धार में सम्पर्क से हुई। स्पष्ट ही इस मत का 
मूलाधार वी०ए० स्मिथ आदि के द्वारा समर्थित “गान्धार-कला” - विषयक प्रसित मत है। 
गन्धारकला पर द्र०-ऊपर। राहुल सांकृत्यायन ने भी ग्रीक-दर्शन का बौद्धदर्शन पर प्रभाव 
कल्पित किया है। (दर्शन-दिग्दर्शन) 

३०. सद्धर्म के लिए अशोक के प्रयत्नों पर द्र०-भण्डारकर, अशोंक पृ० १३६ प्रभूति, अशोक के 
प्रयत्नों के परिणाम पर द्र०-भंडारकर, पूर्व, पृ० १५६ प्रभूति, रायचौधरी, पी०एच०ए०आई० 
पृ० ६१४-१७, तु०-राइज डेविड्स, बुद्धिस्ट इण्डिया, पृ० २६८-६६, इस प्रसंग में कन्धार 
में अशोक की नवोपलब्ध ग्रीक प्रशस्ति उल्लेखनीय है, द्र०-ईस्ट एण्ड वेस्ट, सेप्टेम्बर, पृ० 
9१८४-६१, अशोक के धार्मिक प्रयत्नों के मूल्यांकन में एक मौलिक कठिनाई बनीं ही रहती 
है - अशोक ने जिस “धर्म” का समर्थन किया क्‍या वह 'सद्धर्म' था अथवा “साधारण धर्म! 
मात्र? तत्कालीन संघ के प्रयत्नों पर द्र०-उपरि पृ० १६७, पाद टिप्पणी २५क। 

इसी समय से सद्धर्म भारतीय प्रास्तरिक वास्तुकला तथा मूर्तिकला की एक प्रधान प्रेरणा के 
रूप में प्रकट होता है एवं जातकों का महत्त्व विशेष वृद्धि प्राप्त करता है।र? ईसापूर्व दूसरी 
शताब्दी से ईसवीय दूसरी शताब्दी तक भारतीय संस्कृति का एक संक्रमण काल है जब अनेक 
विदेशी जातियाँ भारत में उत्तर-पश्चिम से आर्यी और उन पर भारतीय संस्कृति ने अपना 
प्रभुत्व स्थापित किया और उत्तर-पश्चिम मार्गों से मध्य एशिया तथा चीन तक अपने प्रभाव 
का विस्तार किया। कुषाण-साम्राज्य में यह सांस्कृतिक आत्मसात्करण तथा प्रसार की प्रक्रिया 
विशेष रूप से लक्षित होती है ।** बौद्ध धर्म ने इस प्रक्रिया में महत्त्वपूर्ण भाग ग्रहण किया ।र 
इसके परिणामतः बौद्ध धर्म जहाँ एक ओर एशियाव्यापी प्रभाव बन गया, दूसरी ओर उसका 
आवश्यक रूपान्तर सम्पन्न हुआ। हीनयान में विभिन्‍न प्रादेशिक आवासों की स्थापना ने 
निकाय-भेद के क्रम को अग्रसर होने में सहायता दी थी।** इनमें महासांधिक सम्प्रदाय ने 
बुद्ध और बोधिसत्वों को देवोपम लोकोत्तर रूप में चित्रित किया एवं गन्धार तथा मथुरा में 
ग्रीक और भारतीय कला के सम्पर्क तथा भक्ति के आग्रह से बुद्ध प्रतिमा का आविर्भाव 
हुआ ।** लोकोत्तर बुद्ध और बोधिसत्व, उनकी भक्ति और प्रतिमाएँ, इन नवीन तत्त्वों ने 
सद्धर्म को एक जन-सुलभ, सुबोध और सुन्दर रूप प्रदान किया। प्रारम्भिक बौद्ध धर्म एवं 
हीनयान में साधना अपेक्षाकृत दुष्कर है। प्रत्येक व्यक्ति को सर्वथा अपने प्रयततल के और 
पुरुषकार के द्वारा सांसारिक सुखों को छोड़कर ही दुःख से छुटकारा प्राप्त करना होता है। 
बुद्ध केवल मार्ग का उपदेश करते हैं, धर्म प्रत्यात्मवेदनीय है।** साधारण मनुष्य के लिए 
अपने सहारे अपने बन्धनों को काटना कठिन होता है। महायान में बुद्ध और बोधिसत्त्व 
नाना प्रकार से मार्ग में सहायक बन जाते हैं। अवलोकितेश्वर के नाम लेने से ही मनुष्य नाना 
कठिनाइयों से मुक्ति पा सकता है।र मूर्तियों के सहारे बुछ और बोधिसत्त्व बौद्धों के समक्ष 
प्रत्यक्षवत््‌ समुपस्थित हो उठते हैं। वे सर्वज्ञ, शक्तिसम्पन्न तथा परम कारुणिक हैं। उनके 
अर्चन और अनुग्रह के द्वारा मुक्ति का मार्ग केवल अपने पुरुषकार की अपेक्षा अधिक प्रशस्त 
प्रतीत होता है। संक्षेप में यह कहा जा सकता है कि अशोक के समय से सद्धर्म के प्रचार 
के लिए विशेषतः प्रत्यन्तिम जनपदों में उसे एक सरल और मूर्त रूप देने का जो प्रयास जारी 
था उसने क्रमशः महायान को जन्म दिया। इस परिणामक्रम में नाना सम्प्रदायों, धर्मों और 





३१. दे० ऊपर। 

३२. उदा० द्र० काम्प्रहेन्सिव हिस्टरी, जि० २, पृ० ४५८, ६५५ आदि। 

३३. तु०-सी०आई०आई०-जि० २, बौद्ध सांस्कृतिक प्रसार पर दे०-ऊपर। 

३४. फ्राउवाल्नर, अर्लियस्ट विनय, पृ० ६, प्रभृति, तु०-बारो, ले सेक्तन, पृ० ४६, नं० दत्त, 
अर्ली मोनेस्टिक, बुद्धिज्म, जि० २, पृ० १२ प्रभृति। 

३५. दे०-नीचे। 

३६. दे०-ऊपर। 

३७. द्र०-सद्धर्मपुण्डरीक, समन्तभद्रपरिवर्त। 

जातियों के प्रभाव से महायान में विभिन्‍न तत्वों को समावेश हुआ ।*६ हीनयान ही मूल और 
प्रारम्भिक बुद्ध-शासन था जिसके वाड्मय की प्राचीनता निस्सन्देह है।र5 हीनयान मुख्यतया 
भिक्षुओं का धर्म है एवं उपासकों से परिगत एवं निवृत्ति-परक हैं। महायान परवर्ता और 
विपरिवर्तित बौद्ध धर्म है जिसने प्राचीन साहित्य के अभाव में नवीन 'प्रक्षिप्त' सूत्रों की रचना 
की। यदि हीनयान कृच्छुसाध्य है तो महायान सर्व-जनसुलभ है। हीनयान प्राचीन और 
विशेषतया भिक्षुधर्म है। महायान विपरिवर्तित और 'प्रचलित' सद्धर्म है। 


महायान के आचार्यों ने स्वयं महायान की अप्रामाणिकता के निरास का बहुधा प्रत्यन्त 
किया है। इस प्रसंग में महायानसूत्रालंकार एवं वोधिचर्यावतार में अनेक युक्तियाँ प्रस्तुत की 
गयी हैं जिनमें अनेक स्पष्ट ही प्राचीनतर सूत्रों पर आश्रित है। महायान को बुद्धवचन सिद्ध 
करने के लिए असंग ने महायानसूत्रालंकार में कहा है-'आदावव्याकरणात्समप्रवृत्तेरगोचरात्सिद्धे:/ 
भावाभावे5भावाद्यतिपक्ष-त्वादुतान्यत्वात्‌ ।। (१.७) यदि सद्धर्म के अन्तराय के रूप में किसी 
ने महायान को पीछे उद्भावित किया होता तो इस आशंका का तथागत ने अनागतभयों के 
सदृश पहले ही व्याकरण किया होता। वस्तुतः श्रावकयान और महायान की समकालिक 
प्रवृत्ति उपलब्ध होती है। न महायान के सदृश उदार और गम्भीर धर्म तार्किकों का गोचर 
है, जो कि तीर्थिक शास्त्रों में महायान के अनुपलम्भ से विदित होता है। न औरों के द्वारा 
महायान का व्याख्यान युक्त है। अन्य भाषित होने पर उसमें विश्वास उत्पन्न नहीं हो 
सकेगा। यदि यह कहा जाय कि किसी अन्य ने सिद्धिपूर्वक अर्थात्‌ अभिसम्बोधिपूर्वक महायान 
का प्रतिपादन किया है तो महायान का बुद्धवचनत्व सिद्ध ही हो गया। जो बोधिपूर्वक उपदेश 
करता है वही बुद्ध है। बिना महायान के बुद्धों की उत्पत्ति ही न होगी, एतएव श्रावकयान 
भी न होगा। सब निर्विकल्प ज्ञान का आश्रय होने के कारण महायान क्लेशों का प्रतिरक्ष है, 
अतः बुद्धवचन है? 

कहीं श्रावकयान ही महायान न हो, इस शंका के निराकरण में, असंग का कहना है, 
“वैकल्यतो विरोधादनुपायत्वात्तथाप्यनुपदेशात्‌। न श्रावकयानमिदं भवति महायानधमख्यम्‌॥” 
(वही १.६) श्रावकयान में केवल अपने वैराग्य और मुक्ति का उपदेश है, उसमें परार्थ का 
उपदेश है ही नहीं। अतः श्रावकयान से बुद्धत्व कभी प्राप्त नहीं हो सकता। वस्तुतः जैसा 
ऊपर कहा जा चुका है महायान और श्रावकयान में पाँच प्रकार के विरोध हैं। 

महायान के बुद्धवचन होने में एक शंका यह प्रकट की गयी है - “बुद्धवचन-स्येदं 
लक्षणं यत्सूत्रेहवतरति विनये सन्दृश्यते धर्मतां च न विलोमयति। न चैवं महायान॑ . . .! 
३८. औपनिषद अद्वैतवाद का माहायानिक अद्यवाद से निकट सम्बध है, दे०-नीचे। महायान 

सूत्रों की भक्ति और बुद्ध विषयक थारणाएँ यदि गीता से सर्वथा अप्रभावित थीं तो 

आश्चर्यजनक होगा। महायान और ईसाईधर्म के सम्बन्ध पर, दे०-ऊपर। ईरानी प्रभाव की 

सम्भावना भी तिरस्कार्य नहीं है। 
३६. श्रीमती राइज डेविड्स प्रभृति कुछ विद्वानों ने हीनयान के वाडमय की प्राचीनता एवं मौलिकता 

पर सन्देह प्रकट किया है। 
४०. सूत्रालंकार, पृ० ३। 

(वही, पृ० ४-५) इसके निवारण के लिए असंग की उक्ति है - 'स्वके उव॒तारात्स्वस्थैव विनये 
दर्शनादपि। औदार्यादपि गःम्भीर्यादविरुद्धैव धर्मता / (वही, १.११)। 

महायान के अपने सूत्र हैं तथा धर्मता की वास्तविक अनुकूलता उसी में है। हीनयान 
में भी अनेक सम्प्रदाय हैं, तथा उनमें ग्रन्थ प्रामाण्य पर ऐकमत्य नहीं है।* स्वयं हीनयान 
के द्वारा स्वीकृत आगमों से यह ज्ञात होता है कि भगवान्‌ बुद्ध ने सम्बोधि के अनन्तर विनेय 
जनता में अधिकार भेद देखा तथा “आशयानुशय' के अनुसार धर्म की देशना की। उन्होंने 
स्वोपलब्ध धर्म को अत्यन्त गम्भीर एवं दुर्बोध बताया और यह शंका प्रकट की कि साधारण 
जनता उसे न समझ पायेगी।“* इससे महायान का यह मत समर्थित होता है कि तथागत 
ने सबको एक ही धर्म की शिक्षा नहीं दी।“र गम्भीरतम धर्म की देशना उन्होंने विशिष्ट 
अधिकारियों को ही दी। यही महायान का वास्तविक उद्गम है। 


कुछ आधुनिक विद्वानों ने भी इस प्रकार के मत का समर्थन किया है। जापानी विद्वान 
श्री किमुरा के अनुसार भगवान्‌ बुद्ध की देशना द्विविध थी - (9) प्रत्यग्दर्शनात्मक 
(ग0578०/५७) अथवा तात्त्तिक (०7॥00वधां०8), (२) प्रतिभासविषयक 
(7#0॥07670/0909) अथवा साव्यवहारिक | महायान पहले प्रकार की देशना का विकसित 
रूप है।४ 

वस्तुतः महायान को केवल मूल बुद्धशासन अथवा उसका विशुद्ध विकास या विकृत 
रूप मात्र मानना युक्तियुक्त नहीं प्रतीत होता। न तो हीनयान के सब शास्त्रों और सिद्धान्तों 
को मूल बुद्ध-शासन समझा जा सकता है, न महायान के। मूल बुद्धोपदेश अवश्य ही शिष्यों 
के अधिकार-भेद से विविध था और उसमें हीनयान तथा महायान दोनों के बीच विद्यमान 
होते हुए भी इनका स्पष्ट भेद नहीं किया गया था। काल-क्रम से मूल देशना परवर्ती 
व्याख्या-कान्तार तथा प्रक्षिप्त-सन्दर्भ-राशि में अधिकाधिक दुर्लभ हो गयी। हीनयान के १८ 
सम्प्रदायों में बुद्धोपदेश को भिक्षुओं के समान विहारवासी बना दिया गया। विशाल विश्व के 
जीवन और ज्ञान-विज्ञान का त्याग कर भिश्लु को अपने विहार के सीमित संसार में 





४१. तु०-बोधिचर्यावतारपंजिका, पृ० ४३४-३९।॥ 
४२. द्र०-ऊपर, विनय ना० महावग्ग, पृ० ६, मज्ण्मि (ना०), जि० २, पृ० ३३३, संयुक्त, १.६ 
आयाचन सुत्त। 
४३. तु०-बोधिचित्तविवरण- 
“देशना लोकनाथानां सत्वाशयवशानुगाः। 
भिद्चन्ते बहुधा लोका उपायैर्बहुभि: पुनः।। 
गम्भीरोत्तानभेदेन क्वचिच्चोभयलक्षणा। 
भिन्‍ना हि देशना भिन्न शून्यताइयलक्षणां ।॥” 
(उद्धृत, सर्वदर्शनसंग्रह, पृ० १८, भामती, ब्रह्मसूत्र, २.२१८ पर) तु०-श्री शंकराचार्य, 
शारीरकभाष्य (निर्णयसागर) पृ० ४५०।॥ 
४४. किमुर, पूर्वोद्धृत, पृ० ५४ प्रभृति। 


हक हे कक 
हज थे पिन 
२५० बौद्ध धर्म के विकास का इतिहास 


आत्मकल्याण साधना चाहिए। इसके लिए कौन-से “धर्म' हेय हैं, कौन-से उपादेय, इसकी 
चर्चा विपुलाकार अभिधर्म पिटकों में की गयी। ये पिटक और इनकी व्याख्याएँ बुद्धचन न 
होते हुए भी कल्पना-प्राचुर्य तथा आग्रह के द्वारा इनका भगवान्‌ बुद्ध से सम्बन्ध जोड़ा 
गया ।*£ यह स्पष्ट है कि 'हीनयान' को मूल बुद्ध-शासन न मानकर उसका एक साथ ही 
विपरिवर्तित अथच विकसित रूप मानना चाहिए। यही दशा महायान की है। महायान भी 
वस्तुतः 'संकीर्ण' अथवा “मिश्रित” है। उसके कुछ अंश हीनयान से विकसित हुए हैं, कुछ मूल 
शासन के पुनव्यख्यान के द्वारा प्रतिष्ठित हुए हैं, तथा कुछ अनेक भौगोलिक, सांस्कृतिक एवं 
मतान्तरीय प्रभाव से उत्पादित है। यह सत्य है कि महायान सूत्र हीनयान के आगमों से 
परवर्ती हैं और यह भी सत्य है कि हीनयान में स्वीकृत सूत्रों से ही मूल-शासन का पता चल 
सकता है, किन्तु तो भी यह मानना होगा कि अंशतः महायान मूल-शासन का पुनरुद्धार है। 
साथ ही, महायान का बहुत-सा भाग प्रचार-सौविध्य एवं नाना “बाह्य! प्रभावों का परिणाम 
है। शाक्य मुनि ने सम्बोधि अथवा प्रज्ञा के द्वारा ही बुद्ध-पद का लाभ किया, एवं करुणा 
से प्रेरित होकर सम्बोधि में अधिगत “धर्म” का विनेय भेद के अनुसार जनता में विविध 
उपेदश किया जिसका बौद्ध आगमों में केवल एकदेशी और प्रक्षेप-भूयिष्ठ संग्रह प्राप्त होता 
है।*६ इन संगृहीत उपदेशों में अधिकांश भिक्षुओं के जीवन और संगठन से सम्बन्ध रखते 
हैं। भिक्षुओं के लिए आवश्यक था कि वे संसार के दुःख, अनित्यता एवं अनात्मता का 
बार-बार स्मरण कर वैराग्य का साधन एवं शान्ति की उपलब्धि करें। इसी दृष्टि से प्रथम 
संगीति में स्थविरों ने बुछचन का संग्रह तथा उत्तर काल में 'समुपबुंहण” किया है। 
बुद्ध-देशना के इस पक्ष का दार्शनिक मर्म अश्वजित्‌ ने शारिपुत्र से प्रकट किया था। एक 
ओर हेतु-प्रभव धर्म है, दूसरी ओर उनका निरोध है। बुद्धोपदिष्ट मार्ग एक से दूसरे तक 
ले जाता है। नाम-रूप स्कन्ध, धातु, आयतन आदि विभाजनपूर्वक धर्मों के लक्षण एवं उनके 
हेतुफल-सम्बन्ध के विश्लेषण की अवतारणा 'सूत्रों' में तथा परवर्ती विश्रान्ति अभिधर्म में 
हुई, जो कि हीनयान का चरम उत्कर्ष है। किन्तु, यह भी निससन्देह है कि तथागत ने सम्बोधि 
में अधिगत धर्म को अतर्क्य, दुर्बोध एवं गंभीर कहा। इस धर्म को निर्वाण एवं प्रतीत्यसमुत्पाद 
अथवा केवल प्रतीत्यसमुत्पाद या मध्यम धर्म की उन्होंने आख्या दी। निर्वाण को औपनिषद 
ब्रह्म के समान ज्योतिर्मय चित्त की अनिवर्चनीय, अद्वैत एवं नित्य और अनन्त स्थिति 
संकेतित किया |“? प्रतीत्यसमुत्याद में सब धर्मो के पारतन्त्र॒य का संकेत है। व्यावहारिक स्तर 
पर यह कार्यकारण नियम का द्योतक होते हुए भी वस्तुतः उनकी स्वतंत्र सत्ता के अभाव का 
इंगित है। यदि निर्वाण ब्रह्मावस्था से तुलनीय है तो प्रतीत्यसमुत्पाद माया से। न संसार का 
स्वरूप और न निर्वाण का स्वरूप अस्ति-नास्ति आदि कोटियों में संग्राह्म है। यही मध्यम धर्म 
अथवा मध्यमा प्रतिपद है। परमार्थ की अतवर्यता एवं अनिर्वचनीयता को तथागत ने मौन के 





४५. तु०-अटूठशालिनी, पृ० १२-१३, अभिधर्मकोशव्याख्या, (सं० एन०एन०्लॉ०) पृ० १२-१३। 
४६. द्र०-ऑरिजिन्स आँव्‌ बुद्धिज्म, जहाँ इसका विस्तृत प्रतिपादन है। 
४७. दे०-वही, पृ०, ४६४, पा० टि० २४४। 


छए। 

ड्वारा भी सूचित किया। शिशपापर्णों की उपमा*८ तथा धर्मोपदेश के प्रति बुद्ध का प्रारम्भिक 
संकोच भी इसी दिशा में संकेत करते हैं। यह स्पष्ट है कि बुद्ध के निजी अनुभव एवं 
अभिमत में चित्त की एक विलक्षण अद्वैत अवस्था का, परमार्थ तत्त्व की चतुष्केटिविनिर्मुक्तता 
का, तथा सब पदार्थों की स्वातन्त्रय-शून्यता का समर्थन उपलब्ध होता है। अतएव यह मानना 
होगा कि हीनयान के अतिरिक्त भी महायान का दार्शनिक मूल यथार्थतः बुद्ध देशना में ही 
है। व्यावहारिक दृष्टि से वासनाक्षय के लिए धर्म-प्रविचय का उपदेश देते हुए“ तथागत ने 
स्वानुभूत अनिर्वचनीय और अद्दय परमार्थ दर्शन की भी सूचना दी। उनकी देशना के ये ही 
दोनों पक्ष हीनयान और महायान के रूप में क्रमशः विकसित हुए। 


बुद्ध के जीवनकाल में मगध, कोशल आदि जनपदों में विकल्पजालग्रस्त ब्राह्मण और 
श्रमण एक ओर स्वर्ग के लिए यज्ञादि कर्मकाण्ड का तथा दूसरी ओर संसार से मुक्ति के 
लिए वैराग्य और तप का उपदेश करते थे। कुछ ब्रह्मवादियों को स्वरूपबोध की अनिर्वचनीय 
एवं अद्वैत स्थिति का आभास था, किन्तु ये अत्यन्त विरल थे। मथुरा एवं पश्चिम की ओर 
“भगवान्‌', “अवतार” एवं “भक्ति” की धारणाएँ उदित हो रही थीं, किन्तु इनका स्पष्ट 
आविर्भाव देशतः और कालतः तथागत के आसन्न नहीं है। ऐसी स्थिति में तथागत ने गृहस्थों 
के लिए यज्ञादि के स्थान पर उनका सदाचार रूप आध्यात्मिक संस्करण प्रस्तुत किया ० 
किन्तु गृहस्थों के लिए दिये गये तथागत के उपदेशों का भिक्षुओं के द्वारा संगृहीत 'वाणी' 
में अधिक स्थान नहीं है। 

यह स्मरणीय है कि बुद्ध ने स्वयं गृहस्थ जीवन व्यतीत किया था और जैसा पहले 
प्रतिपादित किया जा चुका है, यह नहीं माना जा सकता कि उनके जीवन का यह भाग उनकी 
आध्यात्मिक साधनों के बहिर्भूत है ।*? शैशव से ही वे ध्यान के अभ्यास से परिचित थे एवं 
अभिनिष्क्रमण के पहले उन्होंने विविध आध्यात्मिक सम्पदा का क्रमिक अर्जन किया होगा ।*र 
इस दृष्टि से सद्धर्म में गार्हस्थ्य का स्थान हीनयान का अपरिचति नहीं है, किन्तु महायान 
में ही इस तत्त्व को उचित स्थान दिया गया है। संन्यास के प्रति नातिस्पृष्यालु जनता में 
धर्म-प्रचार के प्रसंग में भगवान्‌ बुद्ध के जीवन पर मनन से महायान का यह पक्ष विकसित 
हुए मानना तकनुकूल प्रतीत होता है। 





४८. संयुत्त, सच्च० सुत्त, ३१। 

४६. तु०-विधुशेखर भट्रटाचार्य, बेसिक कन्सेष्शन्स आँव, बुद्धिज्म; तु०-बोधिचर्यावतारपंजिका, पृ० 
४४०-४१ जिसके अनुसार हीनयान से वास्तविक वासनाक्षय सम्भव नहीं है। तु०-गोपीनाथ 
कविराज, बौद्धधर्म, दर्शन की भूमिका, पृ० १४-१५। तु० जी०सी० पाण्डे, म०म० गोपीनाथ 
कविराज कॉमेमोरेशन वोल्यूम। 

५०. उपासक-धर्म पर तु०-दत्त, अर्ली मोनेस्टिक बुद्धिज्म, जि० २, पृ० २०७ प्रभृति, भण्डारकर, 
अशोक, पृ० १२२ प्रभृति, राइज डेविड्स, बुद्धिज्म, पृ० १३७, प्रभृति। 

४१. दे०-ऊपर। 

५४२. इस दृष्टि की विस्तृत अभिव्यक्ति महावस्तु तथा निदानकथा में द्रष्टव्य है - जातकट्‌ूठकथा, 
जि० %, पृ० १६ प्र०, तु०-जोन्स (अनु०) महावस्तु, जि० १, भूमिका, पृ० १४। 


न 
२५२ बौद्ध धर्म के विकास का इतिहास 


बुद्ध स्वयं संन्यासी थे एवं संन्यास की दीक्षा देते थे, किन्तु प्रचलित “श्रामण्य' के 
विरोध में उन्होंने. भिक्षुओं के लिएं आवासिक जीवन एवं नाना सुविधाओं की अनुमति दी। 
चातुर्दिश संघ के रूप में उन्होंने एक विशुद्ध आध्यात्मिक समाज की कल्पना की। अपने 
दृष्टान्त और उपदेश से उन्होंने धर्म को 'सर्व-सत्त्वहित' प्रतिपाद्य बताया। फलतः तथागत की 
संन्यास दीक्षा का वास्तविक अभिप्राय केवल अपना आध्यात्मिक 'स्वार्थ' साधन नहीं माना जा 
सकता। आध्यात्मिक 'परार्थ' के इस तत्त्व का समुचित बोध ही महायान की प्रधान प्रेरणा 
है। सम्बोधि के अनन्तर ब्रह्मायाचन के वृत्तान्त की समुचित व्याख्या इसी दिशा में संकेत 
करती है। सम्बोधि अथवा प्रज्ञा के शिखर पर आरूढ़ होकर लोक की ओर दृष्टिपात करने 
से भगवान बुद्ध ने करुणा की प्रेरणा का अनुभव किया तथा विश्व-कल्याण के लिए देशना 
का कार्य-भार स्वीकार किया। प्रज्ञा और करुणा ही महायान की अधिष्ठात्री शक्तियाँ हैं। 


इस विवरण से यह प्रकट होगा कि तथागत की देशना का पारमार्थिक अंश आगमों 
अथवा निकायों के कतिपय स्थलों में संकेतित है। हीनयान में ये स्थल और उनका अभिप्राय 
उपेक्षित रहे, किन्तु इनके पुनरुद्धार के द्वारा ही महायान ने प्रतिष्ठा लाभ किया। बुद्धिजगत्‌ 
में विचारों की एक स्वारसिक विकासोन्मुख गति होती है।** लक्षण और प्रमाण की खोज 
और परिष्कार तथा शंकाओं की उद्भावना एवं परिहार के द्वारा दार्शनिक सिद्धान्तों का 
नैसर्गिक विकास होता है। इसी प्रवृत्ति ने प्राचीन बुद्ध-शासन के अन्तराल से एक ओर 
आभिधर्मिक दर्शन को जन्म दिया, दूसरी ओर माध्यमिक दर्शन को ४ एक ओर धर्म-प्रविचय 
की प्रवृत्ति सर्वास्तित्व के सिद्धान्त में पर्यवसित हुई, दूसरी ओर मध्यमा प्रतिपद्‌ एवं नैरात्य 
के सिद्धान्त व्यापक रूप से गृहीत होकर सर्वशून्यत्व के सिद्धान्त में लीन हो गये। वैभाषिकों 
का अत्यन्त “यथार्थवाद” तथा माध्यमिकों का शून्यवाद, ये ही हीनुयान एवं महायान के 
दार्शनिक शीर्ष बिन्दु हैं। यह उल्लेखनीय है कि हीनयान की दृष्टि में ही महायान का बीज 
सन्निहित है। सूक्ष्म तार्किक आलोचन से यह मानना अनिवार्य है कि हीनयान के द्वारा 
स्वीकृत 'प्रतीत्यसमुत्पाद” एवं “नैरात्य” सर्वथा संगत नहीं हैं प्रत्युत उनका विचार-विशरारु 
कलेवर अगत्या माहायानिक रूपान्तर धारण करता है। हीनयान में प्रतीत्यसमुत्याद पृथकू-पृथक्‌ 
सत्तावान्‌ धर्मों का कार्यकारण भाव के द्वारा पारतन्त्रय द्योतित करता है। किन्तु यदि धर्म 
पृथक्‌ अस्तित्वशाली हैं तो उनके पारतन्त्रय की कथा अपार्थक है, और यदि परतन्त्र होकर 
ही उनका भाव सिद्ध होता है तो उन्हें परमार्थतः स्वभाव-शून्य मानना चाहिए। इसी प्रकार 





५३. इसका हेगेल कृत प्रतिपादन सुविदित है। यह सही है कि हेगेलीय द्नन्द्वात्मकता विशुद्ध 
न्याय-भूमि में कथंचित्‌ मान्य होते हुए भी यथार्थता की भूमि में विचारों की उत्पत्ति को 
कालिक-क्रम निरपवाद रूप से द्योतित नहीं करती। हेगेल के “दर्शन के इतिहास' में वैचारिक 
इन्द्वात्मकता' की इस ऐतिहासिक सीमा की अवहेलना से अनेकत्र श्रान्ति हो गयी है। 
तु०-क्रोचे, वट इज लिविंग एण्ड बट इज डेड इन हेगेल्स फिलॉसफी; मेकूटेगर्ट, स्‍्टडीज इन 
हेगेलियन डायलेक्टिक। 

४४. तु०-मूर्ति, सेन्ट्रल फिलोसोफी आँव बुद्धिज्म, पृ० ४०-४१, ५६-५७। 

महायान का उद्गम और साहित्य २५४३ 


हीनयान में नैराल्य केवल पुद्गल-नैरात्म्य सूचित करता है। किन्तु यदि देह और चित्त में 
आत्मा की प्रतीति भ्रान्त है, तो देह और चित्त के घटकभूत धर्मों में पृथकु-पृथक्‌ स्वभाव या 
सत्त्व देखना भी भ्रान्त है। इस प्रकार तर्क की अनिवार्य प्रेरणा को ही महायान का एक 
उद्भावक-हेतु मानना चाहिए। 

बौद्धिक और वैचारिक जगत्‌ में परिणति की ओर गतिस्वारस्य के अतिरिक्त 
आध्यात्मिक अनुभूति के क्षेत्र में भी परम्परा के क्रम से अभिवृद्धि की सम्भावना अस्वीकार 
नहीं की जा सकती।** यह सच है कि मानव-परम्पराओं में विकास अथवा हास 
स्वभाव-नियत नहीं है, किन्तु वे सम्भाव्य सदैव रहते हैं। आर्य-मार्ग पर प्रतिष्ठित साधक 
पहले जिन भूमियों में पहुँच कर सन्तुष्ट होते हैं, प्रत्येक बुद्ध केवल अपने बुद्धत्व से, 
बोधिसत्त्व सबको बुद्धत्व में प्रतिष्ठित करना चाहते हैं, अर्ह्तव में क्लेश-क्षयपूर्वक दुःखक्षय 
अवश्य हो जाता है, किन्तु सब अज्ञान नहीं हटता। विश्व-कल्याण के लिए सब अज्ञान हटना 
आवश्यक है। तथागत ने स्वयं सर्वज्ञता प्राप्त की थी। उनका प्रदर्शित आदर्श ही अनुकरणीय 
है। अतः माहायानिक बोधिसत्त्व का लक्ष्य उत्कृष्टतर है एवं हीनयान तथा महायान में 
आध्यात्मिक अनुभव की दृष्टि से एक तारतम्य स्वीकार करना होगा जो कि परम्पराक्रमेण 
विकास सूवित करता है। 


महायान का विकास-क्रम : महायान की प्रधान प्रेरणा बुद्ध की जीवनी थी। बुद्धत्व 
की प्राप्ति के लिए बोधिसत्त्व के द्वारा आश्रित यान” ही वास्तविक महायान है। महायानिक 
साधक ठीक उसी मार्ग और लक्ष्य कां पथिक है जिसके शाक्यमुनि स्वयं थे। पहले कहा जा 
चुका है कि मूल विनय के सम्पादन में तथागत की एक प्राचीन जीवनी भी संग्रहीत थी जो 
संभवतः उनके बोधिसत्त्व-काल का विवरण भी प्रस्तुत करती थी।** महासांधिकों से विरोध 
होने पर स्थविरों ने इस जीवनी के कुछ अंश को विशेषतः उसके पूर्वभाग को, स्थानान्तरित 
एवं संक्षिप्त कर दिया प्रतीत होता है।*” दूसरी ओर महासांधिकों में इस परम्परा ने और 
पुष्टि पायी। स्थविर, बोधिसत्त्व एवं बुद्ध को महापुरुष, किन्तु मनुष्यमात्र मानते थे, जिनके 
उपदेशों का अनुसरण उपयोगी है, जीवन का अनुकरण अथवा भक्ति की भावना कम। 


५४. तु०-सद्धर्मपुण्डकीक, पृ० ३२, ४३ प्र०। “धर्म” अथवा आध्यात्मिक सत्य के विषय में प्रायः 
तीन मत उपलब्ध होते हैं - (9) एकांशवादी, जिसके अनुसार एक विशिष्ट धार्मिक मतवाद 
सत्य है, शेष मिथ्या, (२) समन्वयवादी जिसके अनुसार सब धर्म बराबर सत्य हैं और उनमें 
केवल नाम तथा आकार का भेद ही प्रधान है, (३) वैकासिक जिसके अनुसार नाना धर्मों 
अथवा मतों में एक सत्य का तारतम्य है। तु०-प्रत्यभिन्नादर्शन, जहाँ विभिन्‍न दार्शनिक 
प्रस्थानों को विभिन्‍न तत्वों के अनुभव के साथ सम्बद्ध किया गया है। 
म०म० गोपीनाथ कविराज का भारतीय दर्शन के 'समन्वयात्मक तारतम्य' का मत उल्लेखनीय 
है। द्र० जी०सी० पाण्डे, महामहोपाध्याय गौपीनाथ कविराज (साहित्य, अकादमी, दिल्ली, 
१६८६)। 

५६. दे०-ऊपर। 

५७. द्र०-फ्राउवाल्नर, पूर्वोद्धृत, पृ० ४६ प्र०। 

र५्४ बौद्ध धर्म के विकास का इतिहास 


महासांधिकों में बुद्ध को लोकोत्तर अवधारित किया गया तथा वोधिसत्त्व की भी अलौकिकता 
स्थापित की गयी। बुद्ध के सर्वज्ञत्व, करुणा आदि गुण अतों में नहीं पाये जाते प्रत्युत उनमें 
अनेक दोष सम्भाव्य रहते हैं। अतएव बुद्ध और अर्हत्‌ के पूर्व-जीवन और साधन में भी भेद 
होना चाहिए। बुद्धत्व पर जितना मनन किया गया उतनी ही बुद्ध और बोधिसत्त्व की 
अलौकिकता अधिकाधिक प्रकट हुई। बुद्ध की रूपकाय अथवा भौतिक देह को अनाम्रव 
अथवा विशुद्ध मानना होगा। अतः उनका जन्म भी साधारण जन्म से भिन्‍न और अलौकिक 
होना चाहिए। अन्ततोगत्वा महासांधिकों ने बुद्ध के लौकिक जीवन को उनकी मायिक 
लीलालात्र माना 5 बुद्ध वस्तुतः तुषितलोक में ही नित्य-प्रतिष्ठित हैं “5 केवल उनके 
निर्माण काय ने ही लोक में प्रकट होकर लोकानुग्रह किया। 

महासांधिकों का बुद्ध और बोधिसत्त्व की अलौकिकता का यह सिद्धान्त उनकी ओर 
भक्ति-भाव से अविनाभूत है तथा महायान से साक्षात्‌ सम्बन्ध रखता है। माहायानिक 
त्रिकायवाद एवं भक्ति का मूल महासांधिक सिद्धान्तों में ही खोजना चाहिए। प्रकारान्तर से 
महासांधिकों में महायान की अवतारणा देखी जा सकती है। अनास्रवरूप-काय की कल्पना 
को ही बुद्ध-प्रतिमा के आविर्भाव में प्रधान कारण मानना चाहिए। प्रचलित अंग-विद्या में 
चक्रवर्ती महापुरुषों के लक्षण संगृहीत किये गये थे। इस अंग-विद्या का उद्गम और प्रारम्भिक 
विकास सम्भवतः ईसापूर्व पाँचवीं से तीसरी शताब्दी के अन्तराल में सम्पन्न हुआ जब 
शाखामनी साम्राज्य के प्रसार काल में 'बावेरू' से भारत का सम्पर्क बढ़ा तथा ब्राह्मण-साहित्य 
में आभासित “चक्रवर्ती सम्राट” का आदर्श समकालीन राजनीतिक घटनाओं, अर्थशास्त्र एवं 
महाभारत के प्रभाव से जन-चेतना में विरूढ़ हुआ।*” चक्रवर्ती के ३२ लक्षण और ८० 
अनुलक्षण परिगणित किये गये ।*? इसी काल में बुद्ध को धार्मिक चक्रवर्ती के रूप में कल्पित 
किया गया। महापरिनिर्वाण सूत्र के सम्पादन और समुपबूंहण में इस धारणा का प्रभाव देखा 
जा सकता है।** अशोक की धर्म-विजय के पीछे भी “चक्रवर्तिसिंहनाद-सूत्र” आदि आगमिक 
सन्दर्भो का प्रभाव संलक्ष्य है।* फलतः चक्रवर्ती के लक्षणों के अनुसार भगवान बुद्ध की 
रूप-काय अथवा भौतिक देह की भी कल्पना की गयी। हीनयान के स्थविर-सम्प्रदायों के लिए 





५८. उदा० द्र०-बारो, ले सैक्त, पृ० ५७ प्र०। 

५६. डिबेट्रस कमेन्टरी, पृ० २११। 

६०. अंगविद्या का प्राचीन बौद्ध और जैन साहित्य में अनेकत्र तिरस्कारपूर्वक उल्लेख मिलता है, 
द्र०-अंगविज्जा, भूमिका, पृ० ३६, जैन अंगविज्जा में इस शास्त्र का मूल '्विट्रिठवाय' में 
कहा गया है (वही, पृ० १) जो श्रद्धेय नहीं प्रतीत होता। तु०-सुत्तनिपात, नालक सुत्त, जहाँ 
“असित ऋषि” को 'लक्खणमन्तपारयू” कहा गया है। 

६१. चक्रवर्ती पर दे०-दीघनिकाय के चक्कवत्तिसुत्त तथा लक्खणसुत्त, जिनके अनुसार बत्तीस 
लक्षण सम्पन्न महापुरुष या चक्रवर्ती धर्मराज होता है, या सम्यक्‌ संम्बुद्ध (दीघ (ना०), जि० 
३, पृ० ११०), तु०-भंडारकर अशोक, पृ० २३३। 

६२. तु०-प्रिलुस्कि, जे०ए० १६१८, जि० ११, पृ० ५०८ आदि। 

६३. भंडारकर, अशोक, पृ० २३३ प्र०। 

भी “बुद्धानुस्मृति' एक महत्त्वपूर्ण आध्यात्मिक साधन था।*४ जातक कथाओं के प्रचार, 
पूर्व-बुद्ध एवं बोधिसत्त्वों की कल्पना तथा लोकोत्तरवाद ने बुद्ध-विषयक अनुस्मृति एवं भक्ति 
को बढ़ावा दिया। दीघनिकाय में छः बुद्धों का उल्लेख प्राप्त होता है, जिसमें बुद्ध की जीवनी 
एक अनिवार्य धर्मता का अंग बन गयी, तथा भावी बुद्ध का उल्लेख किया है ६६ यह स्पष्ट 
है कि अशोक के पूर्व ही बौद्धों में एक प्रकार की तीर्थ-यात्रा का महत्त्व प्रचलित हो गया 
था। जातक-कथाएँ चार आगमों अथवा निकायों में भी पायी जाती हैं तथा कुछ सम्प्रदायों 
के विनय में भी इनका विशेष महत्त्व था।** तथागत की तीन विद्याओं में 'पूर्व निवासानुस्मृति' 
अत्यन्त प्राचीन काल से परिगणित थी।*८ यही जातक-कथाओं का वास्तविक मूल है। 
अवश्य ही इस प्रसंग में प्रचलित लोक कथाओं का सहारा लिया गया और चार आगमों में 
समावेश हुआ। जातकों का विकास बोधिसत्त्व की महिमा की वृद्धि प्रदर्शित करता है। 
बोधिसत्त्व के द्वारा नाना पारमिताओं के साधन की कथाएँ भी बाहुल्यप्राप्त हुई जैसा 
चर्यापिटक एवं महावस्तु से उदाहत होता है। ईसा पूर्व दूसरी शताब्दी में जातक और बुद्ध 
जीवनी को प्रस्तर कला ने मूर्त रूप देना आरम्भ किया। किन्तु इस कला में बुद्ध की 
रूप-काय का प्रदर्शन न कर उसे केवल सांकेतिक रूप से ही आलिखित किया जाता था। 
इसका कारण कदाचित्‌ यह धारणा थी कि बुद्ध की रूप-काय सास्नव एवं मर्त्य है जबकि 
उनका बुद्धत्व अमूर्त तथा बुद्धिमात्रगम्य है। किन्तु पक्षान्तर में अंगविद्या के अनुसार बुद्ध का 
कायिक रूप निर्धारित हो चुकने पर श्रद्धाभक्तिपूर्वक अनुस्मृति के प्रसंग में उनकी मानसिक 
प्रतिमा का निर्माण और पूजन सिद्ध ही था। महासांधिकों ने रूप की अनास्रवता की 
सम्भावना दिखलाकर इस मानसिक प्रतिमा की भौतिक अभिव्यक्ति का मार्ग निष्कण्टक कर 
दिया। वस्तुतः निर्माण-कार्य एवं निर्माण-चित्त के अभेद के कारण यह कहा जा सकता है कि 
जो बुद्ध की देह लोक-लोचन-समक्ष भौतिक प्रतीत होती है वह वास्तव में निर्माण-चित्त और 
प्रभास्वर विमल सत्त्व ही है। इसके अतिरिक्त बुद्ध की लोकोत्तरता एवं दिव्यता स्वयं 
देवान्तरवत्‌ उनके प्रतिमा-निर्माण की माँग करती है। मथुरा में यक्ष-प्रतिमाएँ तथा गन्धार में 
“अपोलो! की प्रतिमाएँ इस मूर्त-रूप-विधान में सहायक दृष्टान्त के रूप में पहले से ही 
विद्यमान थीं।6 


६४. बुद्धानुस्मृति पर दे०-बुद्धघोस, विसुद्धिमग्गो, पृ० १३३ प्र०। 

६५. दीघ (ना०), जि० २, पृ० ४ प्र० वहीं, जि० ३ पृ० ६०। 

६६. द्र०-निगाली सागर स्तम्भ अभिलेख। 

६७. जातकों पर द्र०-राइज़ डेविड्स, बुधिस्ट इण्डिया, पृ० १८६ प्र०, विन्टरनित्स, जि० २ पृ० 
११९ प्र०, गाइगेर, पालि लिटरेचर एण्ड लैंग्वेब, पृ० २१-२२। 

६८. उदा० मज्झिम (ना०), जि० १, पृ० ३०, जातकट्ठकथा, जि० १, पृ० ६६ बुद्धचरित, १४, 
२-६। 

६६. बुद्ध-प्रतिमा पर द्र०-कुमारस्वामी, ए फिगर आँवू्‌ स्पीच ऑर फिगर आँव थॉट; पक्षान्तर में 
द्र०-फूशेर, लार ग्रेकोबुद्धीक दु गन्धार, ग्रूनवेदेल, बुधिस्ट आर्ट इन इण्डिया। तु० एस०्के० 
गुप्त, पूर्व। 

२५६ बौद्ध धर्म के विकास का इतिहास 


चित्त की स्वाभाविक प्रभास्वरता एवं विमलता प्राचीन सूत्रों में संकेतित है। महासांधिकों 
ने तत्त्व को स्वीकार कर उद्धोषित किया तथा यही माहायानिक विज्ञानवाद का बीज है। दूसरी 
ओर कुछ महासांधिक सम्म्रदायों ने सब लौकिक धर्मों को प्रज्ञप्तिमात्र बताकर माहायानिक 
मायावाद एवं शून्यवाद की भूमिका प्रस्तुत की। महासांधिकों की बेतुल्यक शाखा को तो 
बुद्धघोष ने महाशून्यवादी बताया है?” कुछ अन्य हीनयानी सम्प्रदायों ने भी महायान के 
विकास में योगदान किया। इस प्रसंग में सर्वास्तिवादी और धर्मगुष्त सम्प्रदाय विशेष रूप में 
उल्लेखनीय है? 


हरिवर्मा के सत्यसिद्धि सत्नदाय को अर्थ-महायानिक तथा हीनयान और महायान के 
बीच का संक्रम कहा गया है ।”* सत्यसिद्धि शास्त्र स्वयं महायान-सूत्रों से परवर्ती है, यह 
सम्भव है कि सम्प्रदाय के मूल-भूत ग्रन्थ प्राचीनतर रहे हैं? 

संक्षेप में यह कहा जा सकता है कि महायान के विकास में निम्नोक्त कारणों को 
उत्तरदायी ठहराना चाहिए - बुद्ध-देशना के पारमार्थिक अंश एवं बुद्ध-जीवनी पर मनन 
और ध्यान; दार्शनिक विचार एवं आध्यात्मिक अनुभव की सहज वैकासिक गति, अनेक 
हीनयानी सम्प्रदायों के सिद्धान्त और साहित्य, विशेषतः महासांधिकों के; प्रचार एवं प्रसार के 
प्रसंग में धर्म को जनाकर्षक और मूर्त रूप देने का प्रयल विशेषतः प्रत्यन्तिम जनपदढों में । 
यह संभव है कि महायान के इस उद्गम में ब्राह्मण-धर्म का प्रभाव भी लक्षित करना चाहिए। 
जिस प्रकार आभिधार्मिक चिन्तन में सांख्य और सम्भवतः वैशेषिक दर्शनों का प्रभाव प्रतीत 
होता है, वैसे ही महायान पर औपनिषद अनिर्वचनीय ब्रह्मवाद एवं मायावाद का तथा भागवत 
धर्म के अवतारवाद एवं भक्ति के तत्त्वों का प्रभाव कदाचित्‌ स्वीकार करना चाहिए। कुछ 
विद्वानों ने वैदेशिक धर्मों का प्रभाव भी सुझाया है। किन्तु वह सम्भाव्य होते हुए भी प्रमाणित 
नहीं माना जा सकता ** 

महायान की उत्पत्ति के देशकाल को निर्धारित करने के लिए पहले यह अवधेय है कि 
दूसरी संगीति के समय हम वैशाली के 'प्राचीनक' भिक्षुओं को प्राची की प्रशंसा में यह कहते 
पाते हैं कि इसी भूभाग में तथागत जन्म ग्रहण करते हैं ।”* विनय में शिथिल और अर्हतों 
के आलोचक ये भिक्षु महासांघिक नाम से प्रसिद्धि पाकर पहले वैशाली और पाटलिपुत्र में 
केन्द्रित थे, पीछे अनेक शाखाओं में विभक्त होकर मुख्य रूप से अन्ध्रापथ में तथा गौण रूप 
से सुदूर उत्तर पश्चिम में प्रसारित हुए। कथावत्थु के सर्वाधिक पीछे के भाग में महासांधिकों 





७०. द्र०-डिबेट्स कमेन्टरी, पृ० २०६ प्र०। 

७१. तु०-दत्त, महायान, पृ० २६ प्र०, बारो, ले सेक्‍्त, प्रृ० २६६ प्र०। 

७२. बारो, पूर्वोद्धृत, १०८१ प्र०, सोगेन, सिस्टम्ज आँव बुधिस्ट थॉट, पृ० १७२ प्र०। 
७३. तु०-दत्त, पूर्वोद्धृत, पृ० ६५। सत्यसिद्धि सम्प्रदाय पर द्र०-सोगेन, वही। 

७४. दे०-ऊपर। 

७५. विनय (ना०) चुल्लवग्ग, पृ० ४२५। 


डेप 

महायान का उद्गम और साहित्य २५७ 
की परिणततम वैतुल्यक शाखा के मत का उल्लेख है, किन्तु महायान का उल्लेख नहीं है। 
महाशून्यलावादी वैतुल्यक महायान के आसनन्‍्नतम है। कथावत्यु का समय शेष पालि त्रिपिटक 
के साथ प्रथम शताब्दी ईसापूर्व से पहले का मानना चाहिए तथा मोदूगलिपुत्त के द्वारा प्रारम्भ 
में रचित होने के कारण अशोक के बाद। फलतः वैतुल्यकों को ईसा पूर्व दूसरी शताब्दी में 
मानना उचित होगा। अन्ध्रक महासांधिकों की एक शाखा पूर्वशैलीय थे। कहा जाता है कि 
इनके पास प्राकृत-निबद्ध प्रज्ञापारमिता-सूत्र थे।?* इस प्राकृतमयी प्रज्ञापारिमिता का इस 
समय कोई पता नहीं चलता, किन्तु एतद्विषयक उल्लेख महत्त्वहीन नहीं है, विशेषतः यदि हम 
अष्टसाहब्निका प्रज्ञा पारमिता की यह उक्ति स्मरण करें कि प्रज्ञापारमिता का उद्भव 
दक्षिणापथ में होगा, जहाँ से वह पूर्वदिशा को प्राप्त होगी और अन्ततः उत्तर में समृद्धि प्राप्त 
करेगी?” अष्टसाहस्लिका का लोकरक्ष ने चीनी में १४८ ई० में अनुवाद कर दिया था।*5८ 
इन सब तथ्यों का निर्गलितार्थ यह प्रतीत होता है कि अन्श्रदेशीय महासांधिकों की पूर्वशैलीय 
एवं वैतुल्यक शाखाओं में ईसा पूर्व पहली शताब्दी में महायान का जन्म हुआ। भागवतोक्त 
भक्ति के जन्म के सदृश महायान के दाक्षिणात्य जन्म के समर्थन में स्मरणीय है कि महायान 
के अधिकांश प्रधान आचार्य दाक्षिणात्य ही थे [१६ एक बौद्ध अनुश्रुति के अनुसार 'सद्ध्मी 
के लोपाभिमुख होने पर शातवाहन नाम का दाक्षिणात्य नरेश महायान के वैपुल्य सूत्रों का 
प्रचार तथा धर्म-रक्षा करेगा।*” अन्ध्रापथ से महायान ने मगध की यात्रा की। मगध 
महासांधिकों का प्राचीन केन्द्र था। पुनश्च अन्श्र से उत्तरगामी मार्गपद्धति मगधाभिमुख थी।६* 
मगध से महायान की यात्रा परिचित व्यापार-पद्धति से उत्तरापथ की ओर सम्पन्न हुई। यह 
स्मरणीय है कि उत्तरापथ से मगध का मार्ग बौद्ध यात्रियों से सुसेवित था क्योंकि सभी 
समुदायों के भिश्षु एवं श्रद्धालु उपासक भगवान बुद्ध की लीला-भूमि के दर्शनार्थी रहते थे। 
उत्तरापथ में उड़िडियान एवं बामियान तक लोकोत्तरवादियों के आवास पाये जाते थे। पहली 
शताब्दी ईसवीय के समाप्त होते-होते महायान सुदूर उत्तर-पश्चिम में भारत की सीमा का 
अतिक्रमण कर चुका था तथा दूसरी शताब्दी से सुग्ध, पर्थव और खोतनी भिक्षुओं के सहारे 
महायान मध्य एशिया तथा चीन में प्रसारित हुआ। 

यह कहा गया है कि कनिष्ककालीन संगीति में वसुमित्र के साथ ५०० बोधिसत्त्वों का 
उल्लेख महायानियों की उपस्थिति सूचित करता है।** दूसरी ओर यह भी कहा गया है कि 
अभिधर्ममहाविभाषा में महायान के सिद्धान्तों का अनुल्लेख यदि गजनिमीलिका नहीं तो 
अवश्य ही महायान का गन्धार और कश्मीर में तत्कालीन अप्रचार अथवा अल्प-प्रचार 
सूचित करता है।८र इस प्रसंग में यह स्मरणीय है कि महायान का प्रारम्भ न किसी स्वतंत्र 
विनय को लेकर हुआ था, न उसके अपने पृथक्‌ आवास थे। इसी परिस्थिति का वहुत पीछे 
इ-चिंग ने उल्लेख किया है ।६४ महायानसूत्रों में किसी दर्शन अथवा सिद्धान्त का एक स्व॒तन्त्र 
शास्त्रीय प्रस्थान के रूप में प्रतिपादन नहीं है, प्रत्युत बुद्ध, बोधिसत्त्व और प्रज्ञा का प्रचलित 
ढंग से अर्चन-साधन-प्रधान विवरण है। अतएव यह सम्भव है कि कनिष्क के समय में इन 
सूत्रों के अभिमत का प्रसिद्ध महासांधिक लोकोत्तरवादी अभिमत से वैशिष्ट्रय प्राचीन 
वैभाषिकों ने ठीक-ठीक हृदयंगम न किया हो। पृथक्‌ शास्त्र के रूप में महायान की स्थापना, 
नागार्जुन, असंग आदि आचार्थों के कार्य से ही सम्पन्न हुई। हीनयानी वसुबन्धु, संघभद्र आदि 
के ग्रन्थों में महायान के अनुल्लेख के विषय में यह स्मरणीय है कि कोशकार ने अपने को 
सम्भवतः विभाषा के ही विचार-जगत्‌ में सीमित रखा है और उनके खण्डन-मण्डन-परायण 
परवर्ती व्याख्याकारों ने कोश की प्रशस्त चहारदीवारी के भीतर ही अपने बौद्धिक अभियान 
तथा प्रत्यभियान किये हैं। 

महायान के इतिहास के इस प्रकार तीन युग निर्धारित किये जा सकते हैं - (१) 
बीज-काल : तथागत की सम्बोधि से वैतुल्यको तक (२) सूत्र-काल : ई०पू० १ ली शताब्दी 
से ई० ३री शताब्दी तक, (३) शास्त्र-काल : नागार्जुन से परवर्ती। 


महायान-सूत्र-पूर्वरूप 

“अतिरिक्त” पिटक : ऊपर कहा जा चुका है कि महायानियों का यह अभ्युपगम कि 
उनके सूत्र बुद्धोपदिष्ट हैं, स्वीकार नहीं किया जा सकता। इस प्रसंग में असंग, शान्तिदेव, 
मंजुधोष-हास-वज्र आदि की युक्तियों सेः* केवल इतना प्रमाणित होता है कि महायान में 
विस्तारित सिद्धान्तों का सूक्ष्म मूल सम्भवतः प्राचीन सूत्रों में उपलब्ध है तथा हीनयानी 
सम्प्रदायों के साहित्य के कतिपय अंश महायान साहित्य के पूर्व रूप समझे जा सकते हैं। 
बुद्धावव की पहली शती में सूत्र और विनय ही बुद्ध-वचन के नाम से प्रसिद्ध थे। इसके 
अनन्तर परिनिर्वाण से दूसरी और तीसरी शताब्दियों में नाना हीनयानी सम्प्रदायों के विकास 
के साथ सूत्रपिटक और विनयपिटक के अतिरिक्त अभिधर्मपिटक, 'संयुक्तपिटक', बोधिसत्त्वपिटक 
एवं 'धारणीपिटक' का अभ्युदय हुआ [5 अभिधर्मपिटक वस्तुतः 'अपोक्रिफल' (9900०५/०॥8/॥, 

अप्रामाणिक) होते हुए भी प्रमाणिक माना गया। कुछ सम्प्रदायों में केवल अभिधर्म ही 
प्रामाणिक समझा गया। कौक्कूटिकों के अनुसार सूत्र और विनय की देशना उपायमात्र है।(० 
सर्वास्तिवादी वैभाषिकों ने स्पष्टतः यह न कहकर व्यवहार में अभिधर्म पर ही अपने विशिष्ट 
अभिमत आधारित किये, यहाँ तक कि उनके विरोध में सौत्रान्तिकों को पुनः सूत्रों को दुहाई 
देनी पड़ी। अभिधर्म की प्रामाणिकता सिद्ध करने के लिए स्थविरों को भी तथागत के एक 
प्रकार से “गुह्योपदेश' और उसकी अपनी विलक्षण परम्परा की कल्पना करनी पड़ी जैसी कि 
महायानियों ने अपने साहित्य के विषय में की है।र८ 


महासांधिकों की बहुश्रुतीय शाखा के साहित्य में अभिधर्मपिटक के अतिरिक्त 
“बोधिसत्वपिटक' एवं 'संयुक्तपिटक' भी संगृहीत थे ।८* धर्मगुप्तक सम्प्रदाय में त्रिपिटक के 
अतिरिक्त “बोधिसत्त्वपिटक” तथा 'धारणीपिटक” अथवा 'मन्त्रपिटक” भी विदित था।5० यह 
स्मरणीय है कि महाव्युत्पत्ति में भी 'बोधिसत्त्तपिटक' का उल्लेख प्राप्त होता है। यह सम्भवतः 
तन्‍नामक उस ग्रन्थ का निर्देश करता है जो चीनी त्रिपिटक में उपलब्ध है एवं महायान की 
महारत्नकूट कोटि का है।? किन्तु महासांधिकों का बोधिसत्त्वपिटक सम्भवतः यह एकमात्र 
ग्रन्थ न होकर एक सन्दर्भ-राशि थी।** वैतुल्यको 'ैपुल्य” का ही रूपान्तर मानने पर 
महायान के (ैपुल्य-सूत्रों' का महासांधिक वैतुल्यकों से साक्षात््‌ सम्बन्ध स्थापित हो जाता 
है (रे 

पूर्वशैलीय तथा अपरशैलीय सम्प्रदायों की प्राकृत प्रज्ञापारमिता का ऊपर उल्लेख किया 
जा चुका है। आरम्भ में पारमिताओं की सामान्यतः प्रशंसा और उनके साधन की ओर प्रेरणा 
एक प्रकार के कथा-साहित्य में प्रकाशित हुई। इसीयुग में प्रज्ञा रूप पारमिता के दार्शनिक 
प्रतिपादन की आवश्यकता का भी अनुभव हुआ होगा। 

द्वादश अंग : पारमिताओं की महिमा सर्वप्रथम “जातकों' में प्रकटं होती थी। जातक 
पहले सूत्रान्तों से अभिन्‍न थे। पीछे उनका पृथकू संग्रह और संख्यावृद्धि सम्पन्न हुई।४ 

सर्वास्तिवादियों और महासांधिकों ने सूत्र, गेय, व्याकरण, गाथा, उदान, इतिवृत्तक, अद्भुतधर्म, 
ननातक और वैतुल्य नाम के नवांगों के अतिरिक्त अन्य तीन अंगों का आविष्कार किया - 
निदान, अवदान और उपदेश ।** कुछ विद्वानों को 'वैदल्य” का “वैपुल्य” से तादात्म्य अभीष्ट 
है।*< निदान साहित्य में पारमिताओं की भावना के द्वारा बोधिसत्त्व की चर्या का उल्लेख 
विवक्षित होना चाहिए जैसा जातकट्रठवण्णना की निदानकथा में उदाहत है, किन्तु वस्तुतः 
“निदान” का औपोद्घातिक विवरण के अर्थ में व्यापक प्रयोग उपलब्ध होता है। अवदान 
(पालि, “अपदान” से बोधिसत्व अथवा विशिष्ट बौद्ध गण के चरित से सम्बन्ध रखने वाली 
कथाएँ विवक्षित हैं। इनका एक विशाल साहित्य आविर्भूत हुआ जिसका एक डग हीनयान में 
है तो दूसरा महायान में। इस प्रसंग में अवदानशतक और दिव्यावदान उल्लेखनीय है। 
अवदानशतक की रचना सम्भवतः दूसरी शताब्दी ईसवीय में हुई थी।*” दिव्यावदान वर्तमान 
रूप में और भी उत्तर-कालीन प्रतीत होता है, किन्तु इसके कुछ अंश विशेष प्राचीन हैं। 
दिव्यावदान का मूल सर्वास्तिवादियों का विनयपिटक है, पर इसमें अनेक स्थलों पर महायान 
का संकेत है।*5 

पहले कहा जा चुका है कि मूल-विनय में बुद्ध की जीवनी के अंश संगृहीत थे। 
महासांधिकों में बुद्ध-जीवनी का महत्त्व विशेष रूप से माना गया। लोकोत्तरवादियों के 
विनयपिटक का एक अंश महावस्तु के नाम से शेष है।** इसमें बुद्ध की जीवनी का प्राधान्य 
है तथा इसे “अर्धमाहायानिक' अथवा हीनयान और महायान के बीच की साहित्यिक कड़ी 
माना जा सकता है। सर्वास्तिवादी प्नम्प्रदाय में एक बुद्ध की जीवनी जो विद्वानों” में परिगणित 
थी पीछे विस्तृत और परिवर्तित होकर महायान का प्रसिद्ध वैपुल्य सूत्र 'ललितविस्तर” बन 
गया ।*”” धर्मगुप्तक सम्प्रदाय में बुद्ध की एक जीवनी “अभिनिष्क्रमण-सूत्र” के नाम से 





६५. द्वादशांग- 
“'सुत्रं गेय॑ व्याकरण गाथोदानावदानकम। 
इतिवृत्तक॑ निदान वैपुल्यं च सजातकम्‌। 
उपदेशादूभुती धर्मी द्वादशांगमिद वचः।।” 
(हरिभद्र, आलोक पृ० ३५४), तु०-पूसे, कोश, ५-६, पृ० १६४, दत्त, महायान, पृ० ६। 

६६. केर्न, मैन्युएल आँव्‌ बुद्धिज्म। 

६७. तीसरी शताब्दी ई० में अवदानशतक का चीनी अनुवाद हो गया था - नन्जियो, केटलॉग, 
३२४॥१, दूसरी ओर दीनार का उल्लेख (वैद्य (सं) अवदानशतक, पृ० २०७) पहली 
शताब्दी से अर्वाचीनता द्योतित करता है। तु०-विन्टरनित्स, जि० २, पृ० २७६। 

€८.. एक ओर शार्दूलकर्णविदान का चीनी अनुवाद ई० २६४ में सम्पन्न हो गया था, दूसरी ओर 
दिव्यावदान में कुमारलात की 'कल्पनामण्डितिका” का प्रचुर उपयोग है - तु०-विन्टरनित्स, 
जि० २, पृ० २८४, प्र० वैद्य, (सं०), दिव्यावदान, भूमिका, पृ० ६-१२।॥ 

€६€. दे०-नीचे। 

१००. तु०-ललितः १-१३-“तद्भिक्षवो मे श्रणुतेह सर्वे वैपुल्यसूत्रं हि महानिदानम्‌ ।” तु०-विन्टरनित्स, 
जि० २, पृ० २४८, चीनी अनुवादों पर नन्जियो, केटेलॉग, संख्या १४६, १६०, तु०-वैद्य, 
ललित०, भूमिका, पृ० ११। 

प्रसिद्ध थी। इसका तीसरी शताब्दी ईसवीय में चीनी में अनुवाद सम्पन्न हुआ।"% 
स्थविरवादियों की जातकट्ठकथावण्णना की “निदान कथा' भी इस प्रसंग में उल्लेखनीय है। 
इसका मूल सम्भवतः उस अटूठकथा की परम्परा में था जो पालि त्रिपिटक के साथ भारत 
से सिंहल पहुँची।??२ 

महावस्तु : महावस्तु अपने को मध्यदेशीय महासांधिक लोकोत्तरवादियों का विनयपिटक 
घोषित करता है।””र इस विशालकाय ग्रन्थ के तीन भाग हैं। पहले में दीपंकर आदि नाना 
अतीत बुद्धों के समय में बोधिसत्त्व की चर्या का वर्णन है। दूसरे में तुषित लोक में बोथिसत्व 
के जन्म-ग्रहण से प्रारम्भ कर सम्बोधि-लाभ तक का व्रिवरण किया गया है। तीसरे भाग में 
“महावग्ग' के सदृश संघ के प्रारम्भिक उदय का वर्णन है। किन्तु इस मूल विवरण सूत्र में 
विविध और बहुसंख्यक जातक, अवदान आदि प्रतिविद्ध एवं प्रक्षिप्त मिलते हैं यहाँ तक कि 
बहुधा: मूल सूत्र खोजना दुष्कर ही रहता है। महावस्तु बौद्ध संस्कृत” अर्थात्‌ प्राकृत-प्रभाव 
से भ्रष्ट संस्कृत में लिखा हुआ है।”* इसकी रचना समुपबूंडण एवं प्रक्षेप के द्वारा अनेक 
शताद्यों में सम्पन्न हुई। 'होरा-पाठकों' तथा हूण और चीनी लिपियों के उल्लेख से ग्रन्थ 
कम से कम अर्धसहत्नाब्दी पहले रखना होगा।*”* अनेक स्थलों में महावस्तु के सन्दर्भ पालि 
त्रिपिटक के अत्यन्त सन्निकट है, और मूल परम्परा से अपना सम्पर्क प्रकट करते हैं।१०६ 
यह उल्लेखनीय है कि महावस्तु में दो शैलियों का भेद आविष्कृत किया गया है।*”* जिससे 
भी महावस्तु का अंशतः प्राचीनत्व समर्थित होता है। 

महावस्तु को 'हीनयान और महायान के मध्य में पुल' बताया गया है।*”८ बोधिसत्त्व 
और बुद्ध की लोकोत्तरता का सिद्धान्त इसमें स्पष्ट प्रतिपादित है।< अतीत ओर प्रत्युत्पन्‍न 
बुद्धों की कल्पनातीत संख्या वृद्धि में असंकोच भी “माहायानिकता' का प्रदर्शन करता है, 





१०१. विन्टरनित्स, पूर्व० स्थल। 

१०२. तु०-फ्राउवाल्नर, पूर्व पृ० १४६ प्र०। 

9०३. सेनार (300) ने महावस्तु का ३ जिल्दों में सम्पादन किया था (पेरिस, १८८२-६७)। 
अंग्रेजी अनुवाद, जे०जे० जोन्स, जि० १, लण्डन, १६४६, जि० २, वही, १६४२, जि० ३। 

१०४. बौद्ध संस्कृत पर एजर्टन का का कार्य उल्लेख्य है। 

१०५. तु०-विन्टरनित्स, जि० २, पृ० २४६-४७, हरप्रसाद शास्त्री, आई० एच०क्यू० १६२४, 
सेनार, (सं०) महावस्तु। 

१०६. विन्दिश, दी कम्पोजित्सियॉन देस महावस्तु, पूसे, ई/आर०ई० जि० ८, पृ० ३२६, जोन्स 
(अनु०) महावस्तु में पालि-अभिसम्बन्ध बहुधा प्रदर्शित है। 

१०७. तु०-बिमला चरन लॉ, ए स्टडी आँव दि महावस्तु, कीथका 'ए नोट' इत्यादि, पृ० ७ प्र० जहाँ 
ओल्देनबर्ग और विन्दिश के विवेचन पर संक्षिप्त टिप्पणी है। 

१०८. पूर्से, ई०>आर०ई० पूर्व स्थल। 

१०६. विशेषत: द्र०-जोन्स (अनु०) महावस्तु जि० ), पृ० ११9२-५१, सेनार (सं०) महावस्तु, जि० 
9, पृ० १४२-६३।॥ 

रध्र बौद्ध धर्म के विकास का इतिहास 


यद्यपि अनेक अतीत बुद्धों की सत्ता स्थविरवादियों ने भी स्वीकार की है, तथा सर्वास्तिवादियों 
ने अनेक बुद्धों की विभिनन क्षेत्रों में समकालिक सत्ता सिद्धान्तित की है।*?” बुद्धत्व-प्राप्ति 
के लिए बोधिसत्वों की दस भूमियों का उल्लेख महायान के अत्यन्त निकट है।*?? इस प्रसंग 
में यह कहा गया है कि बुद्धत्व के प्रार्थियों के लिए ही इस 'दशभूमिक' का उपदेश करना 
चाहिए ।”?* दूसरी ओर महावस्तु में अवलोकितेश्वर, अमिताभ, आदि का परिचय नहीं है 
तथा उसका “कथासाहित्य” एवं प्रमुख सिद्धान्त हीनयान के मण्डल के अन्तर्गत है।** 


ललितविस्तर : ऊपर कहा जा चुका है कि अपने को “वैपुल्य-सूत्र' स्थापित करते हुए 
भी “ललितविस्तर' मूलतः सर्वास्तिवादियों की बुद्ध-जीवनी थी।*”” यह सम्भव है कि कभी 
इसका आधार भी प्राकृत-निबद्ध परम्परा थी। प्राकृत का प्रभाव 'ललितविस्तर” की पद्य-गाथाओं 
में स्पष्ट संलक्षित किया जा सकता है। गद्य के प्राचीनतर आंशों में भी इस प्रकार का प्रभाव 
अलक्ष्य नहीं है। ये अंश बहुधा पालि त्रिपिटक के प्राचीन अंशों से आश्चर्यजनक सामंजस्य 
प्रदर्शित करते हैं।?** ऐसा अनुमान युक्‍त प्रतीत होता है कि पालि और ललितविस्तर की 
परम्पराएँ किसी एक समान मूल की ऋणी हैं। 

ललितविस्तर का प्रारम्भ और उपसंहार स्पष्ट रूप से महायानिक है। ग्रन्थ के प्रारम्भ 
में ललितविस्तर नाम के वैपुल्य-सूत्र के उपदेश के लिए बुद्ध से सहस्रों भिष्ुओं और 
बोधिसत्वों की परिषद्‌ में नाना देवताओं की अभ्यर्थना तथा मौन के द्वारा उसका बुद्ध से 
स्वीकार वर्णित है। अन्त में 'ललितविस्तर” का माहात््य गान किया गया है। बीच में तुषित 
लोक से बोधिसत्त्व के बहुत विमर्श के अनन्तर मातृ-गर्भ में अवतार से आरम्भ कर सम्बोधि 
के अनन्तर धर्मचक्र प्रवर्तन तक का वृत्तान्त निरूपित किया गया है। प्राचीन विवरण से 
अधिकांश स्थलों में विशेषतः अभिनिष्क्रण के अनन्तर मेल खाते हुए भी अनेक नवीन 
उद्भावनाएँ की गयी हैं।”* वर्णन शैली में एक व्यापक माहायानिक 'ैपुल्य” अथवा विस्तार 
की प्रवृत्ति देखी जा सकती है। 





११०. ई०आर०ई० जि० ८, पृ० ३२६। 

१११. महावस्तु, लि० १, पृ० ६४ प्र०, महावस्तु (अनु० जोन्स) जि० १, पृ० ५३ प्र०, तु०-दत्त, 
महायान, पृ० २८६ प्र०, वहाँ इन दस भूमियों की अन्य सूचियों से तुलना प्रदर्शित करने का 
यत्न किया गया है। 

११२. महावस्तु, जि० १, पृ० १६३, वही, (अनु० जोन्स), जि० १, पृ० १५१। 

११३. वही, पृ० ३३०, तु०-जोन्स, पूर्व, जि० १, भूमिका, पृ० १३ प्र०। 

9१४. ललितविस्तर, सम्पादित, राजेन्द्र लाल मित्र द्वारा, १८७७, (अशुद्ध संस्करण), लेफमान द्वारा, 
१६०२, १६०८, प० वैद्य द्वारा, १६५४८। 

११५. उदा० तु०-ललित० पृ० १८१-१८४, और मज्झिम (ना०), जि० १ पृ० २६६-३०२। 

११६. तु०-ललित, भूमिका (वैद्य) : पृ० १०, बिन्टरनित्स, जि० , पृ० २५१-४२। 

महायानसूत्र-विस्तार और परिचय 


जैसा ऊपर देखा गया है, हीनयान का आगम अपेक्षाकृत सीमित और परिगणित है 


तथा उसका स्थविरवादी संस्करण अपने मूल रूप में प्रायः सम्पूर्णतया रक्षित है। महायान के 
सूत्रों और शास्त्रों का विपुल-विस्तार इस समय कालमहिस्‍्ना संस्कृत में अधिकांशत: उपलब्ध 
न होते हुए भी उसके अनेक संकेत प्राप्त होते हैं। अपने मूल रूप में अवशिष्ट महत्त्वपूर्ण 
माहायानिक सूत्रों और शास्त्रों की संख्या दो दर्जन से विशेष अधिक नहीं है?** कुछ ग्रन्थों 
का इधर चीनी अथवा तिब्बती अनुवादों से “उद्धार” भी किया गया है।””5 दूसरी ओर 
'शिक्षासमुच्चय' में प्रायः १०० सूत्र-प्रन्थों से उद्धरण उपलब्ध होते हैं।??* महाव्युत्पत्ति में 

११८. 


११६. 


(१9 
(२) 
(३) 


मूलरूप में उपलब्ध मुख्य महायान सूत्र-प्रज्ञापारमिताएँ : शतसाहम्निका (अपूर्ण, सं० बिब०, 
इन्द० १६०२-१४), पंचविशतिसाहल्निका (अपूर्ण, सं० न० दत्त० लन्दन, १६३४), अष्टसाहब्लिका 
(बिब० इन्द० १८८८, बोगिहारा का “अभिसमयालडूकारालोक” का संस्करण, टोकियो, 
१६३२-३९), प्रज्ञापारमिताहदय (सं० मैक्समूलर और नन्जियो, १८८४), संप्तशतिका (सं० 
तुचि०, रोम १६२३; सं० मसुदा, जे०टी०यू०, (१६३०), दशसाहस्लिका (अपूर्ण, सं० कौनौ, 
ऑस्लो, १६४१); अर्धशतिका (सं० लोइमान, स्त्रासबुर्ग, १६१२; कियोठो, १६१७), 
सुविक्रान्तविक्रामिपरिपृच्छा प्रज्ञा० (सं०, मत्सुमोटो; सं० हिकाटा, १६५८); समाधिराज (गिलगित 
मैनसक्रिप्ट्स), आर्यमैत्रेयव्याकरण (वही, जि० ४), वज्नच्छेदिका (सं०, मैक्समूलर, १८८८; 
गिलगित मैनस्क्रिप्ट्स, जि० ४, कलकत्ता, १६५६); सद्धर्मपुण्डरीक (पीटर्सबर्ग, १६०८ प्र०) 
करुणापुण्डरीक (कलकत्ता, १८६८); कारण्डव्यूह (कलकत्ता, १८७३) सुखावतीव्यूह (औक्षसफोर्ड, 
१८८३) सुवर्णप्रभास (कलकत्ता, १८६८; कियोटो, १६३१); राष्ट्रपालपरिपृच्छा (पीटर्सबर्ग, 
१६०१); काश्यपपरिवर्त (खंडित, शंघाई, १६२६); लंकावतार (कियोटो, १६२३); दशभूमिकसूत्र 
(यूट्रेक्ट, १६२६); गण्डव्यूह (सं० इजुमि, ओटानि विश्वविद्यालय, कियोटो)। अन्य प्रकाशनों 
पर तु० नाकामुरा, पूर्व पृ० १६१ प्र० मूल में उपलब्ध मुख्य महावान शास्त्र-नागार्जुन, म« 
यमककारिका (प्रसन्‍नपदा के साथ सं०, पीटर्सबर्ग, १६०३ प्र०); मैत्रेयनाथ, अभिसमयालंकार 
ललिनिनग्राड, १६२६, टोकियो, १६३२-३५), इस पर हरिभद्र का आलोक, बड़ौदा, १६३२; 
असंग, महायानसूत्रालंकार (पेरिस, १६०७); योगाचारभूमिशास्त्र (अंशत: प्रकाशित, कलकत्ता, 
१६५७); वसुबन्धु, विज्ञप्तिमात्रतासिद्धि (पेरिस, १६२५); विड्नाग, न्यायप्रवेश (बड़ौदा, 
१६३०), धर्मकीर्ति, प्रमाणवार्तिक (इलाहाबाद, १६४४; पटना, १६५३ रोम, १६६०), न्यायबिन्दु 
(चौखम्बा सं० सी०; पटना, १६५५); शान्तिदेव, बोधिचर्यावतार (बिब० इन्द, १६०१-१४; 
दरभंगा, १३६०), शिक्षासमुच्चय (पीटर्सबर्ग, १६०२), शान्तिरक्षित, तत्त्वसंग्रह (कमलशील की 
पंजिका के साथ, बड़ौदा, १६२६)। मिथिला, विद्यापीठ एवं सारनाथ तिब्बती संस्थान से 
अनेक सूत्र एवं शास्त्र प्रकाशित हुए हैं। 

यथा आर्यदेव, चतु:शतक (अपूर्ण, विश्वभारती, १६३% मूल के कुछ अंश, मेम० एशियाटिक 
सो० बं०, कलकत्ता, १६१४), चित्तविशुद्धिप्करण (पटेल, विश्वभारती)। 

शिक्षासमुच्चय में उद्धृत महायानसूत्रों की सूची - 

अक्षयमतिसूत्र (४) अनन्तमुखनिर्हरधारणी (७) अवलोकनासूत्र 
अडूगुलिमालिक (५) अपूर्वसमुद्गतपरिवर्त (सूत्र?) (-) अवलोकितेश्वरविमोक्ष 
अध्याशयसंचोदनसूत्र.. (६) अपरराजाववादकसूत्र.. (६) आकाशगर्भसूत्र 

बौद्ध धर्म के विकास का इतिहास 


१०६ सूत्रों के नाम संकीर्तित है जिनमें अधिकांश महायान के हैं २” पर महायान-साहित्य 
की वास्तविक विपुलता चीनी और तिब्बती त्रिपिटकों तथा चीनी और तिब्बती यात्रियों एवं 


इतिहासकारों की कृतियों को देखने से ही विदित होती है। 











(१०) आर्यसत्यकपरिवर्त (सूत्र?) (४१) पितापुत्रसमागम (६६) रत्लराशिसूत्र 

(११) उग्रपरिपृच्छा या उग्रदत्त० (४२) पृष्पकूटधारणी (७०) रत्नोल्काधारणी 

(१२) उदयनवत्सराजपरिपृच्छा (४३) प्रज्ञापारमिता - “महती” (७१) राजाववादकसूत्र 

(१३) उपायकौशल्यसूत्र अष्टसाहस्रिका (७२) राष्ट्रपालपरिपृच्छा 

(१४) उपालिपरिपृच्छा ४४) प्रत्रज्यान्तरायसूत्र (७३) लंकावतारसूत्र 

(१५) कर्मावरणविशुद्धिसूत्र. (४५) प्रशान्तविनिश्चय- (७४) ललितविस्तर 

(१६) कामापवादक सूत्र प्रातिहार्य सूत्र (७५) लोकनाथव्याकरण 

(१७) काश्यपपरिवर्त ४६) प्रातिमोक्ष (७६) लोकोत्तरपरिवर्त 

(१८) क्षितिगर्भसूत्र ४७) बृहत्सागरनागराजपरिपृच्छा (७७) वज्रच्छेदिका 

(१६) गगनगंजसूत्र ४८) बोधिचर्यावतार (७८) वज्ध्वजपरिणामना 

(२०) गण्डव्यूह ४६) ५५५०३ (७६) वाचनोपासिकाविमोक्ष 

(२१) 33-63 हे बटर क्ष. (८०) शिवाय 

२ त्र ५ (८१) विमल श 

| 2 (५२) भगवती (चर) वीरदत्तपरिपृच्छा 

(२४) चन्द्रोत्तरादारिकापरिपृच्छा (३) भद्रकल्पिकसूत्र (८३) शालिस्तम्बसूत्र 

(२५) चुन्दाधारणी (५४) भद्गचरीप्रणिधाननाज (८६४) शूरंगमसूत्र 

(२६) जम्भलस्तोत्र (५५) भिक्षुप्रकीर्णक (८५) श्रद्धाबलाधानावतारमुद्र सूत्र 

(२७) ज्ञानवतीपरिवर्त (५६) भैषज्यगुरुवैदूर्प्रभसूत्र (८६) श्रावकविनय 

(रच) जानवैषच्यसु (५७) अर 2८६०4 

२६) तथागतकोशसूत्र सद्धर्मपुण्डरीक 

(श तथागतगुद्सूत्र (८) मंजुश्रीविक्रीडितसूत्र ्ो सद्धर्मस्मृत्युपस्थान 

(9) जम ही धार जल (६०) 435 ४०. 
ज ६१) समाधिराज (चन्द्रप्रदीप) 

गा त्रिस्कन्धक (६१) महावस्तु | सर्वधर्मवैपुल्यसंग्रहसूत्र ८ 

(३४) दशधर्मसूत्र (६२) मारीची (६३) सर्वधर्माप्रवृत्तिनिर्देश 

(३५) दशभू मिकसूत्र (६३) मालासिंहनाद (६४) सर्ववज्रधरमन्त्र 

(३६) दिव्यावदान (६४) मैत्रेयीविमोकष (६५) सागरमतिपरिषृच्छा 

(३७) धर्मसंगीतिसूत्र (६४) रलकरण्डसूत्र (६६) सिंहपरिपृच्छा 

(३८) नारायणपरिपृच्छा (६६) रत्लकूट (६७) सुवर्णप्रभासोत्तमसूत्र 

नियतानियतावतारमुद्रासूत्र ।। 2 (६८) हस्तिकक्ष्यसूत्र 


४०) निर्वाण (?-सूत्र?) 


१२०. महाव्युत्पत्ति की सूची में त्रिपिटक, सूत्र, अभिधर्म, विनय आदि नाम हीनयान के साहित्य का 
संकेत करते हैं। स्पष्टतः हीनयानी ग्रन्थों को छोड़कर इस सूची में निम्नोक्त ग्रन्थराशि का 
परिचय दिया गया है - शतसाहस्िका, प्रज्ञापारमिता, पंचविशतिसाहस्निका प्रज्ञापारमिता, 


063 
सो महायान का उद्गम और साहित्य २६५ 
नन्जियों के द्वारा संगृहीत चीनी त्रिपिटक की सूची?*? में सूत्र-पिटक अथवा 
सूत्र-काण्ड के अभ्यन्तर ५४१ महायान-सूत्रों का उल्लेख है। ये सूत्र सात वर्गों में विभक्त 
हैं - (१) पनू-जो अथवा प्रज्ञापारमिता, (२) पाओ-चि, अथवा रत्नकूट, (३) ता-चि, अथवा 
महासन्निपात, (४) ह्वा-येन, अथवा अवतंसक, (५) न्ये-पन, अथवा परिनिर्वाण, (६) 
बु-ता-पु-वाइ-चुं-इ-चि, अथवा इन पाँच वर्गों के बाहर विविध अनूदति सूत्र, (७) तन्‌-इ-चि, 
अथवा अन्य सकृद्‌ अनूदित सूत्र। पहले वर्ग में एकाधिक प्रज्ञापारमिता सूत्र संगृहीत है, दूसरे 
में ४€ सूत्र हैं जिनमें बृहत्‌ सुखावतीव्यूह भी सम्मिलित है, तीसरे में चन्द्रगर्भ, क्षितिगर्भ, 
आकाशगर्भ आदि सूत्र संकलित हैं, चौथे में अवतंसक सूत्र के दो अनुवाद तथा उसके अनेक 
खण्ड पृथक्‌ रूप से उपलब्ध होते हैं, पाँचवें में परिनिर्वाण संबंधी अनेक सूत्र हैं। छठें में 
सद्धर्मपुण्डरीक, सुवर्णप्रभात ललितविस्तर, लंकावतार आदि सूत्र हैं, तथा सातवें में शूरंगम, 
महावैरोचन आदि सूत्रों का संग्रह है। 
नन्जियों की सूची के विनयपिटक में उल्लिखित महायान ग्रन्थों में सर्वाधिक महत्त्वशाली 
एक "ब्रह्मजालसूत्र” है जिसका दीघनिकाय के ब्रह्मजाल से कोई सम्बन्ध नहीं है। चीनी 
ब्रह्मजालसूत्र एक प्रकार से महायान का विनय है। “नन्जियो की सूची में “अभिधर्मपिटक' के 
अन्तर्गत महायान-य्रन्थों में नागार्जुन, असंग आदि के विरचित शास्त्र संगृहीत हैं। कंजूर और 





अष्ट-साहस्लिका, सप्तशतिका प्रज्ञापारमिता, पंचशतिका प्रज्ञापारमिता, त्रिशतिका प्रज्ञापारमिता, 
अवतंसक, बोधिसत्त्वपिटक, ललितविस्तर, समाधिराज, पिता-पुत्र समागम, लोकोत्तरपरिवर्तन, 
सद्धर्मपुण्डरीक, गगनगंज, रत्नमेघ, लंकावतार, सुवर्णप्रभास, विमलकीर्ति निर्देश, गंडव्यूह, 
धनव्यूह, आकाशगर्भ, अक्षयमतिनिर्देश, उपायकौशल्य, धर्मसंगीति, सुविक्रांतविक्रामी," 
महाकरुणापुण्डरीक, रत्लकेतु, दशभूमि, तथागतमहाकरुणानिर्देश, द्रुमकिन्नरराजपरिपृच्छा, सूर्पगर्भ, 
बुद्धभूमि,  तथागताचित्यगुह्यनिर्देश, . शूरंगमसमाधिनिर्देश, . सागरनागराजपरिपृच्छा, 
अजातशन्रु-कीकृत्य-विनोदन, संधिनिर्मोचन, बुद्धसंगीति, राष्ट्रपाल-परिपृच्छा, सर्वधर्माप्रवृत्तिनिर्देश, 
रलचूडपरिपृच्छा,  रलकूट, . महायान-प्रसाद-प्रभावन, . महायानोपदेश, आर्य 
ब्रह्मविशेष-चिन्तापरिपृच्छा, परमार्थ-संवृति-सत्य-निर्देश, मंजुश्री-विहार, महापरिनिर्वाण, 
अवैवर्त-चक्र, कर्मविभंग, रत्नोल्का, गोचर-परिशुद्ध, प्रशांतविनिश्चय-प्रातिहार्य-निर्देश, 
तथागतोत्पत्ति-संभव-निर्देश, भवसंक्रांति, परमार्थधर्म-वेजय, मंजुश्री-बुदक्षेत्र-गुणव्यूह, 
बोधिपक्ष-निर्देश, कर्मावरण-प्रतिप्रश्नव्धि, त्रिस्कन्‍्धक, सर्ववैदल्यसंग्रह, संघाटसूत्र, तथागत-परिपृच्छा, 
सर्वबुद्धविषयावतारज्ञानालीकालंकार, व्यासपरिपृच्छा, सुबाहुपरिपृच्छा, सिंह-परिपृच्छा, 
महासाहसप्रमर्दन, उग्रपरिपृच्छा, श्रद्धावलाधान, अंगुलिमालीय, हस्तिकक्ष्य, अक्षयमति-परिपृच्छा, 
महास्मृत्युपस्थान, शालिस्तम्भ, मैत्री-व्याकरण, मैषज्य-गुरुवैदूर्यप्रभ, अर्थविनिश्चय, महाबलसूत्र, 
वीरदत्त-गृहपति-परिपृच्छा, रत्नरंडक, विकुर्वाणराजपरिपृच्छा एवं ध्वजाग्रकेयूर। 
इनमें € ग्रन्थ विशेष रूप से पूजनीय माने जाते हैं। ये सब साहस़िका, प्रज्ञापारमिता, 
सद्धर्मपुण्डरीक, ललितविस्तर, लंकावतार, सुवर्णप्रभास गंडव्यूह, तथागतगुह्मक, समाधिराज 
एवं दशभूमीश्वर। 

१२१. बी० नन्जियो, ए कैटेलॉग आँव दि चाइनीज ट्रैन्‍्सलेशन आँव दि बुद्धिस्ट त्रिपिटक (ऑक्सफोर्ड, 
१८८३)। 

२६६ बौद्ध धर्म के विकास का इतिहास 


तंजूर नाम के तिब्बती संग्रहों में??? चीनी संग्रह के अनेक अंशों में सादृश्य है। प्रज्ञापारमिता, 
रत्नकूट अवतंसक, परिनिर्वाण आदि दोनों में उपलब्ध है, किन्तु तिब्बती संग्रह में चीनी की 
अपेक्षा प्राचीन सूत्र कम है, तन्त्र तथा व्याख्या-साहित्य अधिक। 

ऊपर के विवेचन से तथा चीनी अनुवादों की तिथियों से प्रतीत होता है कि 
महायानसूत्रों का रचनाकाल सामान्यतः पहली शताब्दी ईसा-पूर्व से चौथी शताब्दी तक मानना 
चाहिए ।**३ यद्यपि ये सूत्र कहे जाते हैं तथापि शैली में पुराणों के निकट है। विस्तार से 
प्रतिपादन एवं एक ही बात को बारबार दुहराना इनकी विशेषता है। सब प्रकार की 
अतिशयोक्ति भी इनक ग्रन्थों में प्रचुरमात्रा में उपलब्ध होती है। बहुधा दीर्घ समासों का 
प्रयोग भी प्राप्त होता है। पिछले हीनयान के पिटक का ज्ञान भी इनमें पुरस्कृत है। प्रायः 
हीनयानसम्मत नाना धर्मों की अपारमार्थिकता का द्योतन ही इन ग्रन्थों का लक्ष्य है जिसके 
साथ शून्यता का प्रतिपादन एवं बुद्ध तथा बोधिसत्वों की अलौकिक महिमा का ख्यापन अभेद्य 
रूप से जुड़े हुए हैं। 


प्रज्ञापारमिता सूत्र 

प्रज्ञापारमिता सूत्रों के अनेक छोटे-बड़े संस्करण प्राप्त होते हैं और ये महायान सूत्रों 
में कदाचित्‌ सबसे प्राचीन है। इसमें शून्यता का अनेकधा प्रतिपादन किया गया है। बुद्ध एवं 
उनके किसी शिष्य विशेषतः सुभूति के परस्पर संवाद के आधार पर इन सूत्रों की रचना हुई 
है। इन सूत्रों की प्राचीनता का संकेत इससे उपलब्ध होता है कि नन्जियों के अनुसार १४८ 
ई० के लगभग ही लोकरक्ष ने 'दशसाहस्निका' प्रज्ञापारमिता का चीनी में अनुवाद कर दिया 
था।**४ नागार्जुन के द्वारा प्रज्ञापारमिताशास्त्र की व्याख्या से भी इन सूत्रों की प्राचीनता सिद्ध 
होती है। नागार्जुन की व्याख्या पंचविशति की बतायी गयी है, किन्तु कदाचित्‌ अष्टसाहस्िका 
की रही हो **£ अष्टसाहम्निका प्रज्ञापारमिता में कहा गया है कि पारमिताओं का उपदेश 
करने वाले ये सूत्रांत तथागत के निर्वाण के अनन्तर दक्षिण में तथा वहाँ से पूर्व की ओर 





१२२. कंजूर में ११०८ तथा तंजूर में ३४९८ ग्रन्थ संगृहीत हैं। इनके “जाइलों ग्रेफ” (2(/०प्वागभ) 
पहले तिब्बत में अनेकत्र, तथा पीकिंग में तैयार होते थे। कंजूर तथा तंजूर के पीकिंग 
संस्करण का सम्पूर्ण संग्रह पेरिस और ओटानी विश्वविद्यालय, जापान में उपलब्ध है। 
ओटानी विश्वविद्यालय ने इस संस्करण को विशाल पुस्तकराशि के रूप में मुद्रित करा दिया 
है। 

. चीनी, अनुवादों पर द्र०-नन्जियो, पूर्व:; बागची, ल कानों बुद्धीकआंशीन, जि० (पेरिस, 
१६२७-१६३८), विन्टरनित्स, पूर्व०, बहुत्र। 

१२४. अधष्टसाहस़िका, द्र०-दत्त, महायान, पृ० २२३-२५; तु०-एडवर्ड कौन्ज दि प्रज्ञापारमिता 
लिटरेचर (१६६०), पृ० २६, ६०-५१। 

- लामोत, लत्रेते, भूमिका; दत्त, वही। 


१२ 


रण 


क्र 


ट्र्ल 


बे न 
७9:75 
हु महायान का उद्गम और साहित्य २६७ 


प्रचारित होंगे एवं पूर्व से उत्तर की ओर उनका प्रचार होगा।** तारानाथ के अनुसार 
ग्ज्ञापारमिता का महापद्य के अनन्तर उड़ीसा (ओडिविश) में आविर्भाव हुआ ।*२ पूर्वशैलीयों 
का प्राकृत प्रज्ञा का ऊपर उल्लेख किया जा चुका है।**८ श्वांच्वांग ने बारह विभिन्‍न 
प्रज्ापरमिताओं का अनुवाद किया था जिसमें शतसाहम्लिका से लेकर सार्धशतिका तक 
संगृहीत है। ऊपर कहा जा चुका है कि चीनी त्रिपिटक के पहले वर्ग में विभिन्‍न 
प्रज्ञापारमिताएँ सन्निविष्ट है। कजूर में भी शतसाहस्निका, पंचविशति साहस्लिका, अष्टादशसाहस्निका, 
दशसाहस्िका, अष्टसाहस्निका, अष्टशतिका, सप्तशतिक, पंचशतिका, वज्च्छेदिका, अल्पाक्षरा 
एवं एकाक्षरी प्रज्ञापारमिता का संग्रह है। संस्कृत में शतसाहस्निका, पंचविशति, अष्टसाहस्निका, 
सार्ड्विसाहल्लिका, सप्तशतिका, वज़च्छेदिका, अल्पाक्षरा एवं प्रज्ञापारमिता-हदय-सूत्र उपलब्ध 
होते हैं १ यह प्रायः स्वीकृत किया जाता है कि इन सबमें अष्टसाहस्निका प्रज्ञापारमिता 
प्राचीनतम है। तारानाथ के अनुसार इसका पहले मंजुश्री ने प्रचार किया |!” इसी के विस्तार 
एवं संक्षेप के द्वारा विपुलतर एवं अल्पतर प्रज्ञापारमितासूत्रों की उत्पत्ति माननी चाहिए।*रै 
सम्भोगकाय एवं भूमियों के विषय में मौन भी अष्टसाहस्निका को शत० और पंचविशति० से 
प्राचीन सिद्ध करता है।रर हे 
अष्टसाहस़तिका में ३२ परिवर्त अथवा विवर्त हैं। गृप्रकूट पर्वत पर विहार करते हुए 
भगवान बुद्ध के अनुभाव से स्थविर सुभूति को महाप्रज्ञापारमिता का प्रतिभान हुआ और 
उन्होंने शारिपुत्र को एक अदभुत सर्वसंहारी मायावाद एवं अद्धयवाद का उपदेश किया जिसमें 
समस्त सूत्र का सार संगृहीत है। परमार्थतः सभी कुछ शून्य है। 'प्रज्ञापारमिता' एवं 





१२६. अष्टसाहसिका, पृ० २२५-/इमे खलु पुनः शारिपुत्र षद्रपारमिताप्रति-संयुक्ताः 
सूत्रान्तास्तथागतस्यात्ययेन दक्षिणापथे प्रचरिष्यन्ति दक्षिणापथात्‌ पुनरेव वर्तन्यां प्रचरिष्यन्ति 
दक्षिणापथात्‌ पुनरेव वर्तन्यां प्रचरिष्यन्ति वर्तन्‍्याः पुनरुत्तरापथे प्रचरिष्यन्ति-””। इसके विपरीत 
नागार्जुन के महाप्रज्ञापारमिताशास्त्र के अनुसार बुद्ध ने प्रज्ञापारमिता का पूर्व में अर्थात्‌ मगध 
में उपदेश किया, उनके निर्वाण के अनन्तर प्रज्ञा० ने दक्षिणापथ का अवलम्बन किया, वहाँ 
से उसकी पश्चिम यात्रा सम्पन्न हुई, तथा अन्ततः बुद्धाब्द की पंचशती होने पर प्रज्ञा० 
उत्तरापथ पहुँची-द्र०-लामात लत्रेते, जि० ), पृ० २४-२५। 

9२७. तारानाथ, पृ० ५८ सैत्रान्तिकों के अनुसार यह अष्टसाहस्निका प्रज्ञापारमिता थी (वही)। 

१२८. द्र०-कौन्ज, पूर्व, पृ० ६। 

१२६. प्रज्ञापारमिता सम्बन्धी साहित्य का “विस्तृत निर्देश” - कौन्ज, पूर्व० पृ० ३७-११७। 

१३०. तारानाथ, वही। 

१३१. अन्य मत (क) मूल प्रज्ञापारमिता के संक्षेप के द्वारा अल्पतर प्रज्ञाओं की क्रमिक उत्पत्ति, यथा 
नेपाली परम्परा जो मूल प्रज्ञापारमिता को सवा लाख श्लोकों का बताती है (द्र०-विन्टरनित्स, 
जि० २, पृ० ३१४) (ख) अथवा संक्षेप मूल प्रज्ञापारमिता के संमुपबूंहण से विपुलतर प्रज्ञाओं 
का आविर्भाव यथा तुचि, सप्तशतिका, भूमिका। तु०-मत्सुमोटो, दी प्रज्ञापारभिता लितेरातूर, 
कोन्ज, पूर्व० पृ० १७-१८, दत्त महायान, २२८-३२। 

१३२. समुचित विवेचन द्र० - दत्त, पूर्व० पृ० ३२४-३२८। 

१३३. अष्ट०, पृ० ४-६; तु०-शत०, पृ० ४६५।॥ 


2०5 
रध्८ बौद्ध धर्म के विकास का इतिहास 


“बोधिसत्व” इन शब्दों का भी कोई वास्तविक अर्थ नहीं है। भावना करने वाला चित्त स्वयं 
अचित्त एवं भास्वर है। निर्विकारता एवं निर्विकल्पता ही अचित्तता है।”रर कोई भी “धर्म! - 
प्रज्ञापरमिता तक - स्व-भावसंयुक्त नहीं है। स्वभाव भी निःस्वभाव है। अविद्यमान धर्मों की 
विद्यमानतया प्रतीति ही अविद्या है। न महायान और न बुद्ध वास्तविक है। तब धर्मों का 
अनुत्पाद और अद्वैत ही सत्य है। अतएव सभी धर्मों में अनिश्रय ही प्रज्ञापारमिता का मर्म 
है। 

शतसाहस्िका में ७२ परिवर्त्त हैं। इसका भी गृप्रकूट में तथागत की सभा से प्रारम्भ 
होता है। किन्तु अष्टसाहस्निका की अपेक्षा इसमें अतिशयोक्ति और वर्णादुमता अत्यधिक है। 
अधिकांश में अष्टसाहस्लिका का विस्तार होते हुए भी इसमें कुछ नवीन विकास द्रष्टव्य है। 
पंचविंशतिसाहस्निका अपने मूल रूप में लुप्त हो चुकी है, किन्तु मैत्रेयणाथ ने इसका सार 
“अभिसमयालंकार' में संगृहीत किया था एवं पीछे “अभिसमयालंकार” के अनुसार संशोधित 
एक संस्करण पंचविशति० का प्रस्तुत हुआ था।**४ यह “संशोधित” संस्करण मूल रूप में 
उपलब्ध है। अष्टादशसाहस्रिका एवं दश० भी मूल रूप में लुप्त है। वज्रच्छेदिका उपलब्ध है 
और स्कल्पाकार है। इसमें कहा गया है - “योञ्सौ तथागतेन धर्मोअभिसम्बुद्धो देशितः 
सोज्नभिलाप्य: न स्‌ धर्मोनाधर्म:।र९ 

अवतंसकसूत्र के नाम से चीनी त्रिपिटक और “कंजूर” में विपुलाकार सूत्र उपलब्ध होते 
हैं। चीनी त्रिपिटक में अवतंसकसूत्र तीन शाखाओं में मिलता है जो कि क्रमशः ८०, ६० 
और ४० चीनी जिल्दों में सम्पन्न है। पहली दो शाखाओं के संस्कृत मूल अप्राप्य हैं। तीसरी 
को “गण्डव्यूह-महायानसूत्र' का अनुवाद बताया गया है। बुदोन के अनुसार अवतंसक में 
मूलतः १०,००,००० अध्याय थे जिनमें से केवल ४० शेष रहे ।*रै5 गण्डव्यूहमहायानसूत्र में 
सुधन नाम के कुमार का बोधिसत्त्व मंजुश्री की प्रेरणा से सम्बोधि की खोज में परिभ्रमण 
वर्णित किया गया है।*रं? अन्त में समस्तभद्र अथवा अमिताभ बुद्ध की कृपा से उसकी 
लक्ष्यपूर्ति होती है। 

यह स्मरणीय है कि इन सूत्रों के आधार पर ही चीन में 'अवतंसक' एवं जापान में 
'के-गान' सम्प्रदाय प्रवृत्त हुए जिनमें मंजुश्री का विशेष महत्त्व है। तथागत की सागरुमुद्रा से 
अवतंसक-सिद्धान्त का जन्म माना जाता है। अनुश्रुत्या इस सिद्धान्त का उपदेश भगवान बुद्ध 
ने सम्बोधि के समनन्तर ही दिया था, किन्तु उस समय लोग उसे समझ नहीं पाये। धर्मकाय, 
धर्मतथता अथवा बुद्धस्वभाव को ही परमार्थ माना गया है। सब धर्मों में व्यावहारिक नानात्व, 





१३४. हरिभद्र अथवा सिंहभद्र के द्वारा धर्मपाल के समय में - द्र०-तारानाथ, पृ० २१६; 
तु०-बुदोन, जि० २, पृ० १५६-६०।॥ 

9१३५. गिलगित मैनस्क्रिप्ट्स, जि० ४, पृ० १४६। 

१३६. बुदोन, जि० २, पृ० १६६। 

१३७. सुजुकि और इजुमि (सं०), गण्डव्यूहसूत्र (नवीन संशोधित संस्करण), उदा० प्रारम्भिक 
गाथाएँ, ६-७; तु०-दिव्यावदान-सुघन कुमारावदान। 


महायान का उद्गम और साहित्य २६६ 


किन्तु सम्भेद होते हुए भी पारमार्थिक समता है। इस सिद्धान्त को योगाचार का एक विकास 
मानना चाहिए। 

दशभूमिक-सूत्र अथवा दशभूमीश्वर-सूत्र भी कभी-कभी अवतंसक का अंग माना 
जाता है। इसमें बोधिसत्व वज्नगर्भ के द्वारा बुद्धत्वप्राप्ति की भूमियों अथवा अवस्थाओं का 
उपदेश किया गया है।यह स्मरणीय है कि महावस्तु एवं शतसाहसिका में भी भूमि-विवरण 
मिलता है, किन्तु यहाँ अधिक विकसित और परिष्कृत है। इस सूत्र का प्राचीनतम चीनी 
अनुवाद धर्मरक्ष के द्वारा २६७ ई० में हुआ था। 

चीनी और तिब्बती त्रिपिटकों में “रत्लकूट' नाम से ४€ सूत्रों का संग्रह उपलब्ध होता 
है। तारानाथ के अनुसार 'रत्नकूट-धर्म-पर्याय' का कनिष्क के पुत्र के समय में आविर्भाव 
हुआ एवं उसमें १००० काण्ड थे !*रै५ असंग तथा शान्तिदेव के द्वारा “रत्नकूट” के उद्धरण 
प्राप्त होते हैं १२ बुदोन के अनुसार “रत्ककूट' के मूलतः १००,००० अध्याय थे जिनमें से 
केवल ४६ शेष है।४० (बृहत्‌) सुखावतीव्यूह, अक्षोभ्य व्यूह, मंजुश्री-बुद्ध-क्षेत्र-व्यूह | 
बोधिसत्व-पिटक, पिता-पुत्रसमागम, काश्यपपरिवर्त तथा *राष्ट्रपाल-परिपृच्छ, उग्रपरिपृक्षा, 
अक्षयमहिपरिपृच्छा' आदि अनेक 'पृच्छाएँ” “रत्नकूट' में संगृहीत हैं। ऐसा प्रतीत होता है कि 
अलत: रलकूट नाम का एक धर्म-पर्याय-विशेष था, कालान्तर में वही नाम एक सूत्र-संग्रह 
पर संक्रान्त कर दिया गया। कदाचितू काश्यपपरिवर्त ही मूल रत्नकूट था।?४ चीनी में एक 
अल्पाकार रलकूट-सूत्र भी है जिसमें रत्नकूटसमाधि का विवरण है। 

संस्कृत में सुखावती-व्यूह के नाम से दो ग्रन्थ उपलब्ध होते हैं, एक बृहत्‌ और एक 
संक्षिप्त //* दोनों में अमिताभ बुद्ध का गुणगान है, किन्तु बृहत्‌-सुखावती में कर्म का महत्व 
अक्षुण्ण है जबकि संक्षिप्त सुखावती में मृत्यु के समम अमित का नाम-चिन्तनमात्र बुद्ध-क्षेत्र 
में उपपत्ति के लिए पर्याप्त समझा गया है।/“३ बृहत्‌-सुखावती का प्राचीनतम चीनी अनुवाद 
ई० १४७-८६ के बीच सम्पन्न हुआ था। संक्षिप्त सुखावती का प्राचीनतम चीनी अनुवाद 
कुमार जीव ने ४०२ ई० में किया था। ऐसा प्रतीत होता है कि सुखावती-व्यूह को 
“अमितायुस्सूत्र' अथवा “अमितायुर्व्यूह-सूत्र' भी कहा जाता था। ये सूत्र जापान के “जोड़ो! 
अथवा चीनी “चि” एवं 'शिन” सम्प्रदाय के प्रधान ग्रन्थ हैं। इस सम्प्रदाय के विश्वास के 
अनुसार तथागत ने सुखावती व्यूह का लोक में प्रकाश अपने परिनिर्वाण के कुछ ही पहले 
किया था। काश्यप-परिवर्त अंशतः अंगुत्तर-निकाय की याद दिलाता है। अन्यत्र बोधिसत्वों के 

२७० बौद्ध धर्म के विकास का इतिहास 


गुणों का निरूपण है तथा शून्यता को नाना उपमाओं से समझाया गया है। उग्रपरिपृच्छा का 
१८१ ई० में चीनी अनुवाद हो गया था। राष्ट्रपालपरिपृच्छा का अनुवाद ई० ४८६ तथा ई० 
६१२ के बीच हुआ। इसमें अनेक जातक-कथाओं के उल्लेख के अतिरिक्त तत्कालीन 
धार्मिक हास का सजीव चित्रण किया गया है। 

सुखावती-व्यूह और अमितायुर्ध्यन-सूत्र में?“ बुद्ध अमिताभ के साथ बोधिसत्व 
अवलोकितेश्वर का गुण-कीर्तन किया गया है। अनुवाद-मात्र-रक्षित अक्षोभ्यव्यूह में अक्षोभ्य 
बुद्ध के क्षेत्र का विवरण है। कारण्डव्यूह में'“ः अवलोकितेश्वर की महिमा का विस्तार है। 
कारण्डव्यूह अथवा अवलोकितेश्वर-गुण-कारण्ड-व्यूह का एक प्राचीनतर गद्यमय रूप है तथा 
दूसरा अपेक्षाकृत उत्तरकालीन पद्यमय रूप है। पद्यात्मक कारण्डब्यूह में एक प्रकार का 
ईश्वरवाद वर्णित है क्योंकि उसमें “आदिबुद्ध को ही ध्यान के द्वारा जगत्पषष्ट कहा गया 
है "४६ आदिबुद्ध से ही अवलोकितेश्वर का आविर्भाव हुआ तथा अवलोकितेश्वर की देह से 
देवताओं का। गद्यात्मक कारण्डव्यूह में आदिबुद्ध का उल्लेख नहीं है। यहाँ अवलोकितेश्वर 
की करुणा का प्रभूत विस्तार है। उनकी कृपा से अवीचि नरक का दिव्य रूपान्तर हो जाता 
है तथा प्रेत, भूख-प्यास से मुक्त हो जाते हैं अवलोकितेश्वर पंचाक्षरी विद्या 5 मणिपदूमे हैँ 
- को धारण करते हैं। 

करुणापुण्डरीक नाम का“ सूत्र भी यहाँ उल्लेख्य है जिसमें पद्मोत्तर बुद्ध के 
पद््‌मात्मक लोक का वर्णन है। अवलोकितेश्वर की महिमा शूरंमसूत्र (नंजियों, संख्या ३६६) 
में देखी जा सकती। योगाचार की दृष्टि से यह बहुत महत्त्वपूर्ण है। इसका निदान अंशतः 
शार्दूलकर्णावदान के सदृश है। प्रथम अध्याय में सुकराती ढंग के प्रश्नोत्तर के द्वारा प्रभास्वर 
और विमल चित्त की पारमार्थिकता का प्रतिपादन है। वही तथागतगर्भ अथवा आलयविज्ञान 
है जिससे परिकल्पित आवरण के द्वारा संसार की प्रवृत्ति होती है। कहा जाता है कि 
सुवर्णप्रभास सूत्र'*८ का चीन में काश्यप मातंग ने मिग-ति (ई० ५८-७५) के शासनकाल 
में व्याख्यान किया था। धर्मरक्ष ने इसका चीनी अनुवाद ४१२-२६ ई० में प्रस्तुत किया जो 
संस्कृत मूल के सदृश है। ई० ७०३ ई० इ-चिंग ने भारत से आनीत मूल का ३१ परिवर्तों 
में अनुवाद किया जबकि धर्मरक्ष के अनुवाद में १८ परिवर्त हैं। इस सूत्र के खोतनी और 
उडगुर अनुवादों का पता चलता है। सद्धर्म-पुण्डरीक तथा प्रज्ञापारमिता का सुवर्णप्रभास के 
वर्तमान रूप पर प्रभाव स्पष्ट है। निदानपरिवर्त को छोड़कर पहले छः परिवर्त ही कदाचित्‌ 
मौलिक हैं। सर्षपमात्र भी बुद्ध धातु असम्भव कही गयी है क्योंकि तथागत की धर्मकाय अमर 
है और लोक में केवल उनकी निर्मितकाय का परिनिर्वाण देखा जाता है।”“ 





१४४. द्र०-एस०बी०ई० जि० ४६, भाग २। 

योगाचार के लिए लंकावतारसूत्र अत्यन्त महत्वपूर्ण है। गुप्तों के उल्लेख के कारण 
अपने वर्तमान रूप में यह सूत्र चतुर्थ शताब्दी के पूर्व का नहीं हो सकता। ४४३ ई० में 
इसका पहला चीनी अनुवाद हुआ था जिसमें प्रथम, नवम और दशम परिवर्त उपलब्ध नहीं 
होते। नवम धारणीपरिवर्त है, दशम सगाथक, जिसमें ८०० से अधिक श्लोक हैं। स्पष्ट ही 
ये अंश मूल सूत्र के अभ्यन्तर नहीं थे। सूत्र का दार्शनिक कलेवर दूसरे से सातवें परिवर्त 
तक विशेष रूप से विस्तृत है। पाँचवाँ और सातवाँ परिवर्त अल्पाकार हैं, चौथे में 
बोधिसत्वभूमियों की चर्चा है। फलतः दूसरा, तीसरा और छठाँ परिवर्त ही ग्रन्थ के मुख्य 
भाग हैं। इस मुख्यांश को असंग और वसुबन्धु के पूर्व का मानना चाहिए। इस प्रकार 
लंकावतार की रचना को दूसरी से पाँचवी शतादियों के अन्तराल में रखना चाहिए। यह 
उल्लेख्य है कि इस सूत्र में तथागतगर्भ के सिद्धान्त को भी एक प्रकार का उपायकौशल ही 
कहा है। सब कुछ प्रतिभासात्मक अथवा विकल्पात्मक भ्रान्तिमात्र है, केल निराभास एवं 
निर्विकल्प चित्त ही सत्य है, यही लंकावतार का मुख्य प्रतिपाद्य है। 

समाधिराज अथवा चन्द्रप्रदीपसूत्र का आशय सदृश है। इसमें सर्वधर्मसमता उल्लिखित 
है, इसका सर्वप्रथम अनुवाद कदाचितू अन-शिकाओं ने ई० १४८ में किया था। इसमें तीन 
संगीतियों का उल्लेख भी मिलता है। 

महायानसूत्रों में एक ओर शून्यता के प्रतिपादन के द्वारा विशुद्ध निर्विकल्प ज्ञान का 
उपदेश किया गया है; दूसरी ओर, बुद्ध की महिमा और करुणा के प्रतिपादन के द्वारा भक्ति 
उपदिष्ट है। दूसरी कोटि में सुखावतीव्यूह, कारण्डव्यूह आदि सूत्र अन्तर्गत हैं। इनमें 
सर्वाधिक महत्व सद्धर्मपुण्डरीकसूत्र का है। इसमें गद्य और गाथाएँ मिले-जुले रूप में उपलब्ध 
हैं। प्रायः गाथाओं की भाषा प्राचीनतर प्रतीत होती है और सम्भवतः पधानसुत्त अथवा 
पब्बज्जसुत के समान मूल सद्धर्म-पुण्डरीक गाथामय रहा हो जिसमें व्याख्या के रूप में गद्य 
का समावेश और वृद्धि कल्पनीय है। २9वें से २६वें परिवर्त तक अपेक्षाकृत परवर्ती भाग 
प्रतीत होता है जिसमें गाथाएँ बहुत कम मिलती है। नागार्जुन ने इस सूत्र का उल्लेख किया 
है। तथा २२३ ई० में इसका चीनी अनुवाद हुआ था। इसका रचनाकाल सम्भवतः ईसवी सन्‌ 
के आरम्भ के निकट मानना चाहिए। पाण्डुलिपियों और चीनी अनुवादों को देखने से सूझता 
है कि कदाचितू इस सूत्र की दो शाखाएँ थीं जिनमें एक अपेक्षाकृत स्वल्पाकार थी। 

निदानपरिवर्त में सद्धर्म० को वैपुल्यसूत्रराज कहा है। 'उपायकौशल' में कहा है कि 
आपातत:ः तीन यान हैं जबकि अन्ततः एक वुद्धयान ही मानना चाहिए। श्रावक और प्रत्येक 
बुद्ध तथागत का आशय टीक समझने के अधिकारी नहीं है, अतएव उनके लिए निर्वाण का 
मार्ग प्रदर्शित किया गया। अनेक परिवर्तों में इसका विस्तार एवं उदाहरण दिये गये हैं। 
मार्गभेद वास्तविक नहीं, उपायमात्र है, हीनयान का लक्ष्य है एक विश्राममात्र। 


अध्याय ६ 
बुद्ध और बोधिसत्व का खूपान्तर 


बुद्ध की विभूति-त्रिकायवाद का वास्तविक मूल 

भगवान बुद्ध के समसामयिक उन्हें मरणधर्मा मनुष्य ही मानते थे उनके शिष्य उन्हें 
सिद्ध, बुद्ध, महापुरुष समझते हुए भी उनके जन्म, शैशव, दार-परिग्रह सन्तानोत्पत्ति, रोग, 
जरा एवं मरण को अन्य मनुष्यों के सदूश ओर वास्तविक मानते थे। जन्म से मरण तक ये 
सब धर्म भौतिक देह के नियत अनुबन्धी हैं। भौतिक देह कर्म-जन्य है, कर्ममय है - यह 
उपनिषदों में, प्राचीन बौद्धों में तथा अन्य परिव्राजकों में अभ्युपगत था। शाक्यमुनि के 
अन्तिम जन्म के पहले अनादि संसार-प्रवाह में उनके असंख्य पूर्वजन्म स्वीकार करने होंगे। 
इन पूर्वजन्मों के कर्म ने ही उन्हें अन्तिम जन्म की साधना के योग्य देह प्रदान की जो 
महापुरुषों के लक्षणों से समन्वित थी। सम्बोधि में अशेष कर्मवीजों के दग्ध हो जाने से 
“परिनिर्वाण” के साथ ही देह से उनकी अत्यन्त-निवृत्ति सम्पन्न हो गयी। 

तथागत के मूल शिष्यों में एवं स्थविरवादियों में यही धारणा प्रचलित रही है। किन्तु 
इसमें अनेक कारणों से सन्देह का उत्पन्न होना स्वाभाविक था। संसारवादियों में प्रायः 
भौतिक देह के अतिरिक्त एक अभौतिक जीव अथवा आत्मा स्वीकार किया जाता था। इस 
जीव अथवा आत्मा के ही देह से संयोग अथवा वियोग होने पर जन्म, मृत्यु अथवा मोक्ष 
निष्पन्न होते हैं। बुद्ध-वचन में आत्मा-सत्ता मौन-कवलित है। अतः देह का प्रतियोगी तत्त्व 
चित्त ही माना जाता था। ऐसी स्थिति में यह प्रश्न उठना स्वाभाविक था कि निर्वाण में देह 
और चित्त-सन्तति का अत्यन्त निरोध होने पर क्या शेष रहता है? कुछ शेष रहता है, यह 
निश्चित है क्योंकि तथागत ने उच्छेदवाद का स्पष्ट निषेध किया था। परिनिर्वाण के अनन्तर 
यदि तथागत की सत्ता अवर्णनीय है तो परमार्थतः जीवन-काल में भी वैसी ही मानना युक्त 
होगा। देहात्मक उपाधि से निर्दिष्ट सत्ता प्रज्ञप्तिमात्र, संवृतिमात्र है। तथागत की प्रातिभासिक 
सत्ता लोकवत्‌ काय-चित्त-प्रतिसंयुक्त है, उनकी पारमार्थिक सत्ता अवर्णनीय है। पहले यह 
कहा जा चुका है कि इस पारमार्थिक सत्ता के स्वरूप का मूल बुद्धवाणी में कुछ-कुछ वैसा 
ही संकेत है जैसा उपनिषदों के अद्वैतपरक वचनों में आत्मा अथवा ब्रह्म का। सम्बोधि अथवा 
निर्वाण में द्वैताश्नित तर्क अथवा वाणी अवगाहन नहीं करती। इसी कारण सम्बुद्ध को 
'ब्रह्मभूत' 'धर्मभूत', तथा “धर्मकाय' कहा गया है। सम्बोधि में “धर्म को ही अधिगति होती 
है। 'धर्म' ही बुद्ध का वास्तविक स्वरूप, वास्तविक बुद्ध है। प्रकारान्तर से इसे द्वैतातीत चित्त 
अथवा विज्ञान कहा जा सकता है-'अप्रतिष्ठित', 'विसंस्कारगत', 'अनन्त', 'सर्वतःप्रभ'। इसे 
सम्बोधि अथवा प्रज्ञा से भिन्‍न नहीं किया जा सकता। बुद्ध के सम्बोधिसार पारमार्थिक स्वरूप 
को दृष्टि में रखते हुए उन्हें मनुष्य अथवा देवता, मार अथवा ब्रह्मा सबसे विलक्षण मानना 

चाहिए ।? ये सब त्रिलोकी के अन्तःपतित हैं, बुद्ध तदुत्तीर्ण | यही धारणा महायान में बुद्ध की 
'स्वाभाविक-काय' अथवा “धर्म-काय” का प्राचीन आधार है। वेदान्त के निर्विशेष सद्रूप निर्गुण 
ब्रह्म अथवा निर्विशेष चिद्रृप आत्म-तत्त्व से इसका दृष्टिभेद एवं साधन-भेद के कारण 
प्रतिपत्तिभेद होते हुए भी पारमार्थिक अभेद है। 

प्राचीन काल से ही योगियों में यह परम्परा प्रचलित रही है कि योगाभ्यास से नाना 
सिद्धियों का लाभ होता है जिनमें भौतिक देह का रूपान्तर एक विशेष स्थान रखता है। 
श्वेताश्वतरोपनिषद्‌ में कहा गया है “न तस्य रोगो न जरा न मृत्यु: - प्राप्तस्थ योगाम्निमयं 
शरीरम्‌ ।' इस प्रकार की 'योगाग्निमय, अथवा सिद्ध” देह को साधारण पार्थिव देह कैसे माना 
जाय? जो योगी यथेष्ट रूप धारण कर सकता है, यथेष्ट जन्म-ग्रहण कर सकता है, 
जरा-मरण का वर्जन कर सकता है, यहाँ तक कि देहान्तर का यथेष्ट निर्माण कर सकता 
है, उसकी अपनी अजर, अमर, इच्छानुरूप देह को ऐश्वर्य-सम्पत्ति अथवा शक्तिमात्र के 
अतिरिक्त और क्या कहा जा सकता है? यही ऐश्वर्य-विग्रह महायान में सम्भोग-काय के 
नाम से प्रसिद्ध हुआ। इस रूप में बुद्ध ईश्वर-तुल्य प्रतीत होते हैं। 

साधकों और सिद्धों के जीवनचरित के पर्यालोचन से यह निस्सन्देह प्रतीत होता है कि 
उनमें वैराग्य, शान्ति अथवा शुद्धि समान रूप से होते हुए भी ज्ञान और ऐश्वर्य में भेद बना 
रहता है। इस कारण जहाँ अर्हत्‌ और बुद्ध का भेद करना स्वाभाविक था, वहीं यह प्रश्न 
भी अनिवार्य था कि बुद्ध-सदृश ऐश्वर्यशाली महापुरुष को कभी भी वस्तुतः अज्ञानी अथवा 
असमर्थ माना जा सकता है? क्या यह मानना ठीक नहीं होगा कि उनका लोक-जीवन केवल 
अनुग्रह के लिए प्रकाशित एक प्रकार की लीलामात्र है? यदि कोई मनुष्य साधना के द्वारा 
ईश्वरत्व प्राप्त करता देखा जाता है तथा अनेक अन्य मनुष्य आपाततः उसी साधना से 
समान फल नहीं प्राप्त करते, तो यह मानना उचित होगा कि वह मनुष्य वस्तुतः 'ईश्वर' का 
ही 'अवतार' है। ईश्वर” ही अपनी “माया” अथवा अचिन्त्य-शक्ति से लोक में अवतीर्ण होते 
हैं तथा लोकसंग्रह के लिए “कर्म” करते हैं। लौकिक बुद्ध को भी ऐश्वर्यशाली अलौकिक बुद्ध 
का “अवतार” अथवा “निर्माण” मानना चाहिए। बौद्धों के निर्माण काय को ही योगदर्शन में 
निर्माण-चित्त कहा गया है।* बाहर से कायवत्‌ प्रतीत होते हुए भी यह वस्तुतः चित्त ही है। 
कर्मजन्य न होने के कारण शुद्ध और अभ्नान्त उपदेश का माध्यम यही हो सकता है। कपिल 
ने इसी के सहारे पंचशिख को उपदेश किया था। एक प्राचीन बौद्ध सन्दर्भ में भी 'मनोमय 
काय' के द्वारा साक्षात्‌ उपदेश का उल्लेख है। 

इस प्रकार यह देखा जा सकता है कि तथागत का अडय-ज्ञान और अलौकिक 
योगबल ही महायान के 'त्रिकाय'-धर्मकाय, सम्भोगकाय, तथा र्माणकाय-का वास्तविक 





9. तु०-अंगुतर (रो०), जि० २, पृ० ३८। 

मूल हैं। इन तीन कार्यों की तुलना क्रमशः 'ब्रह्म', ईश्वर' तथा 'अवतार' से की जा 
सकती है। 

रूपकाय और धर्मकाय : हीनयानी सम्प्रदायों में तथा प्रारम्भिक महायान-सूत्रों में 
केवल दो कार्यों की ही चर्चा है - रूपकाय तथा धर्मकाय। अलग-अलग सन्दर्भों में इन दोनों 
शब्दों का भी नाना विभिन्‍न अर्थों में प्रयोग किया गया है। पीछे, विशेषतः विज्ञानवादी ग्रन्थों 
में, त्रिकायवाद का स्पष्ट और उपर्युक्त शब्दों में विवरण उपलब्ध होता है। 


अपने दर्शनार्थी वक्‍कलि से तथागत की उक्ति - “अलं” वक्‍कलि कि ते पूतिकायेन 
दिठ्ठेन। यो खो वक्‍्कलि धम्म॑ पस्सति सो म॑ पस्सति। यो म॑ पस्सति सो धम्म॑ पस्सति। में 
उनकी भौतिक देह को 'पूतिकाय' कहा गया है तथा धर्म को ही उनकी वास्तविक देह बताया 
गया है। यहाँ धर्म से तात्पर्य सम्भवतः देशना अथवा शासन से है। अन्यत्र धर्म-शासन को 
ही बुद्धस्थानीय मानकर उनके अनन्तर शास्तृपद पर प्रतिष्ठित किया गया है। परवर्ती 
स्थविरवादी आचार्यों ने बुद्ध की रूप-काय एवं धर्मकाय के भेद का उल्लेख किया। 
रूप-काय भौतिक देह है, महापुरुष-लक्षण, व्यंजनानुव्यंजन-प्रतिमण्डित | धर्म-काय उनका 
उपदिष्ट धर्म है अथवा उनकी विशुद्ध पुण्य-गुण-राशि है जिसमें शील, समाधि, प्रज्ञा, 
विमुक्ति एवं विमुक्तिज्ञानदर्शन नाम के पाँच स्कन्ध संगृहीत है। यह विचारणीय है कि यहाँ 
धर्म-काय का दो भिन्न प्रकार से निरूपण किया गया है। अटूठसालिनी में “निर्मित' बुद्धों का 
उल्लेख है तथा अभिधर्म का परामर्श करते हुए बुद्ध की देह से छः वर्णों की रश्मियों के 
निर्गमन का भी उल्लेख है।* ये दोनों बातें सम्भवतः महायान-सूत्रों का प्रभाव द्योतित करती 
हैं। 

सर्वास्तिवाद में बुद्ध : सर्वास्तिवादियों के आगमों में देशित-धर्म-राशि के रूप में बुद्ध 
की धर्म-काय का विवरण मिलता है। दिव्यवदान में भी रूप-काय और धर्म-काय का भेद 
उल्लिखित हैं। श्रोण कोटिकर्ण की उक्ति है - “दृष्टो मयोपाध्यायानुभावेन स भगवान 
धर्मकायेन, नोटु रूपकायेन /* स्थविर उपगुप्त की भी ऐसी ही उक्ति दी गयी है - “ंदह 
वर्षशलपरिनिर्वृते भगवति प्रत्रजितः, तद्धर्म कायो मया तस्य दृष्ट:। त्रैलोक्यनाथस्य 
कांचनाद्रिनिभस्तस्य न दृष्टो रूपकायो में /” रूप-काय अनित्य है, किन्तु मृन्मयी देव-प्रतिमा 
के समान उसकी-आकृति भी पूजनीय है। यह दृष्टिकोण ऊपर उल्लिखित “कि' ते पूतिकायेन 
दिट्ठेन” से बहुत भिन्‍न है। पहले केवल धर्मकाय अथवा धर्म-शासन पर आग्रह था, यहाँ 
रूप-काय अनित्य होते भी दर्शनीय तथा अर्चनीय मानी गयी है। यह दृष्टि-भेद एवं भक्ति 
का उदय ही बुद्धप्रतिमा के आविर्भाव का प्रधान कारण था। 

० रे बुद्ध और बोधिसत्त्व का रूपान्तर २७५ 

अभिधर्मकोश में बुद्ध-सम्बन्धी सर्वास्तिवादी विचारों का चरमोत्कर्ष उपलब्ध होता है। 
कोश के प्रारम्भ में ही कहा गया है कि केवल बुद्ध ही सर्वज्ञ हैं। प्रत्येक बुद्ध और श्रावक 
क्लिष्ट-सम्मोह से मुक्त होते हुए भी अक्लिष्ट-सम्मोह से अत्यन्त-विनिर्गत नहीं होते। वे 
आवेणिक आदि बुद्ध-धर्मों को नहीं जानते, देशलः और कालत: अतिविप्रकृष्ट अर्थों का ज्ञान 
नहीं रखते तथा रूपादि धर्मों के भी अनन्त-प्रभेदों के ज्ञान से रहित हैं। इसके समर्थन में 
यशोमित्र एक सूत्र से उद्धृत करते हैं - “जानीपेत्व॑ शारिपुत्र तथागतस्य शीलस्कर्ध॑ 
समाधि-स्कन्ध प्रज्ञास्कन्ध॑विमुक्तिस्कन्ध॑ विमुक्तिज्ञानदर्शनस्कन्थमिति भगवता पृष्टेन 
स्थविरशारद्वतीपुत्रेणोक्त॑ नोहीद॑ भगवन्निति ।”* अपनी ज्ञानमहिमा के कारण केवल बुद्ध ही 
सब जीवों में कुशल-मूल पहचान सकते हैं एवं जगत्‌ का दुःख-पंक से उद्धार कर सकते 
हैं 

आवेणिक धर्म : बुद्ध के अपने आवेणिक (असामूहिक, पृथक, विशिष्ट) धर्म १८ हैं 
- देश बल, चार वैशारदय, तीन स्मृत्युपस्थान, एवं महाकरुणा। यशोमित्र इसे वैभाषिकों का 
मत बताते हैं। अन्य आचार्यों के अनुसार आवेणिक धर्म इस प्रकार है -“नास्ति तथागतस्य 
स्खलितं नास्ति रवितं (सहसा क्रिया), नास्ति द्रवता (क्रीडाभिप्रायता), नास्ति नानात्वसंज्ञा 
(सुखदुःखादुःखासुखेषु॒ विषयेषु . रागद्वेष-मोहतो  नानात्वसंज्ञा), नास्त्यव्याकृतमनः, 
नास्त्यप्रतिसंख्यायोपेक्षा, नास्त्यतीतेषु प्रतिहतं ज्ञानदर्शनम्‌, नास्त्यनागतेषु प्रतिहतं ज्ञानदर्शन, 
नास्ति प्रत्युनन्नेषु प्रतिहतं ज्ञानदर्शनम्‌ सर्व कार्यकर्म ज्ञानानुपरिवर्ति, सर्व वाकृकर्म ज्ञानानुपरिवर्तित, 
सर्व मनस्कर्म ज्ञानानुपरिवर्ति, नास्ति हन्दहानिर्नाश्नि वीर्यहानिः, नास्ति स्मृतिहानिः, तोति 
समाधिहानि:, नास्ति प्रज्ञाहानिः नास्ति विसुक्तानदर्शनहानि:” महाव्युत्पत्ति में भी इनका 
अल्प-भेद के साथ उल्लेख है। निर्देश का क्रम भिन्‍न है, एवं 'नास्ति द्रवता” के स्थान पर 
“नास्ति मुषितस्मृतिता” है तथा “नास्त्यव्याकृतमनः” के स्थान पर “नास्त्यसमाहितचित्तम्‌” है। 
महावस्तु, तथा पालि अभिधानप्पदीपिका एवं जिनालंकार में भी सदृश आवेणिकसूचियाँ दी 
गयी हैं। महायानिक बोधिसत्त्भूमि में आवेणिक १४० कहे गये हैं - ३२ लक्षण, ८० 
अनुलक्षण, ४ सर्वाकारविशुद्धि, १० बल, ४ वैशारद्य, ३ स्मृत्युपस्थान, ३ आरक्षण, महाकरुणा, 
असम्प्रमोष धर्मता, वासना-समुद्धात तथा सर्वाकार-वर-ज्ञान। यह विचारणीय है कि इस 
सूची में 'रूप-काय” के लक्षण भी आवेणिक-घधर्मों में संगृहीत है। शेष सूचियों में केवल 
“धर्म-काय” के ही लक्षण परिगणित है। 

दस बल : तथागत के दस बलों के पटिसम्मिद्ामग्ग और विभंग में, तथा महावस्तु में 
प्राचीन उल्लेख मिलते हैं। महाव्युत्पत्ति में उनकी सूची इस प्रकार दी हुई है - स्थानास्थानज्ञानबल, 
कर्मविपाकज्ञानबल,  नानाधिमुक्तिज्ञाननल,  नानाधातुन्नानवल, . इन्द्रियपरापरज्ञानबल, 





८... स्फुटार्था, पृ० ४-५। 
€.  स्फुटार्था, वहीं। 
१०. वही, पृ० ६४०-४१। 


ही 
२७६ बौद्ध धर्म के विकास का इतिहास 


सर्वत्रगामिनी-प्रतिपज्ज्ञानवल, सर्व-ध्यान-विमोक्ष-समाधिसमापत्ति-संक्लेश-व्यवदान-व्युत्थान-ज्ञान- 
बल, पूर्वनिगासानुस्मृतिज्ञानवल, च्युत्युपपत्तिज्ञाननल, आम्रवश्यज्ञानवल। कुछ क्रम-भेद से 
यही कोश में कहा गया है।” यशोमित्र ने इस प्रसंग में एक प्राचीन सूत्र का विस्तृत उद्धरण 
किया है ।”* यह स्मरणीय है कि महावग्ग में बुद्ध को 'देशवल” कहा है। संयुत्तनिकाय में एक 
संयुक्त ही “दसबल संयुत्त' कहा गया है। स्थाना-स्थानज्ञानबल का अर्थ है - सम्भव और 
असम्भव का ज्ञान। यह विषयभेद से दशविध है। इसके दस विषय इस प्रकार हैं - 
चित्तसम््रयुक्तकामथातुक-संस्कृत-धर्म, चित्त-सम्प्रयुक्त-रूप-धातु-, -अरूप-, -अनास्रव-; 
चित्त-विप्रयुक्त-कामधातुक-,  -चित्तविप्रयुक्त-रूपधातुक-, -अरूप-,  -अनास्रव-, 
कुशलासंस्कृत, अव्याकृतासंस्कृत । कर्म और कर्म-फल का ज्ञान अष्टविध है। नानाधिमुक्तिज्ञान 
से तात्पर्य विभिन्‍न सत्तवों की विविध रुचि एवं अभीप्सा के ज्ञान से है। इस प्रसंग में 'धातु' 
का अर्थ है - 'पूर्वाभ्यासवासनासमुदागतः आशयः' अर्थात्‌ पूर्व अभ्यास से उत्पादित स्वभाव। 
बुद्ध सत्त्वों के विविध वासनात्मक स्वभाव को जानते हैं। इन्द्रियपरापरज्ञान का अर्थ है नाना 
सत्त्वों की श्रद्धा, वीर्य और इच्द्रियों की समर्थता अथवा असमर्थता का बोध। सर्वत्रगामिनी 
प्रतिदाएँ निरयादिगामिनी हैं। ध्यान चार हैं, विमोक्ष आठ, समाधि तीन, समापत्ति असंज्नि० 
और निरोध तथा नौ अनुपूर्व विहारसमापत्तियाँ हैं। पूर्वनिवास तथ च्युत्युपपाद का ज्ञान 
संवृत्तिज्ञान है। 

ये दसबल चैतसिक हैं। इनके अनुरूप बुद्ध का शरीर-बल भी विपुल अथवा अप्रमाण 
है, यह कायिक बल स्प्रष्टव्य आयतन के अन्तर्गत है। इसका प्रमाण विविध रूप से निर्धारित 
किया गया है। एक मत से बुद्ध का कायिक बल एक “नारायण” के समान है। एक 
प्राकृहहस्ती से दस गुना प्रस्कन्दी में, प्रस्कन्दी से वरांग में, वरांग से चाणूर और चाणूर से 
नारायण में। एक अन्य मत से दस चाणूर केवल अर्धनारायण के बराबर होते हैं। मतान्तर 
से बुद्ध-काय की १८ सन्धियों में से प्रत्येक में इतना बल है। बुद्ध के शरीर की अस्थि 
सन्धियाँ 'नागग्रन्थि' अथवा “नागपाश” कही जाती हैं। प्रत्येक बुद्ध की देह में शंकला-सन्धियाँ 
होती हैं, चक्रवर्ती की शंकु सन्धियाँ होती हैं। दा्ष्टान्तिक आचार्य के मत से बुद्ध का कायबल 
भी उनके मानस बल के समान अनन्त है। इस काय-बल को महाभूत-विशेष अथवा भौतिक 
कहा गया है। किन्तु यह भौतिक (अथवा उपादाय रूप) प्रसिद्ध सप्तविध भौतिकों से अपने 
श्लक्ष्णल्व आदि के कारण विलक्षण है। 

चार वैशारद्य : तथागत के चार वैशारद्य इस प्रकार हैं - (१) सर्व-धर्मा भिसम्बोधिवैशारद्य, 
(२) सर्वाश्नवक्षयज्ञानवैशारद्य, (३) अन्तरायिकधर्मव्याकरण वैशारद, (४) नैर्माणिक प्रतिपदृव्याकरण 
वैशारद्य। इनमें पहला वैशारद्य स्थानास्थानज्ञानबल से सम्बन्ध रहता है, दूसरा आस्रवक्षयज्ञानबल 
से, तीसरा कर्म-विपाकज्ञानबल से तथा चौथा सर्वत्रगामिनीप्रतिपज्जञानबल से। 





११. कोश, ७.२८-२६। 
१२. स्फुटार्था, पृ० ६४१। 


री 
ष्श्व बुद्ध और बोधिसत्त्व का रूपान्तर २७७ 

वैशारद्य के अर्थ हैं 'निर्भगता' अथवा भरोसा। “निर्भयता हि वैशारद्यम्‌'। वैभाषिकों के 
मत से इन ज्ञानों से निर्भय होते हैं, अतएव ज्ञान ही वैशार हैं। वसुबन्धु के मत से 
'ज्ञानकृतं तु वैशारद्यं न ज्ञानमेवेति।' ज्ञानरूप चैतसिक-धर्म भयरूप चैतसिक धर्म का प्रतिपक्ष 
भूत है। ज्ञान हेतु है, निर्भगणता फल। अतः दोनों भिन्न हैं। 

स्मृत्युपस्थान स्मृतिसम्प््ञानात्मक हैं। सूत्र के अनुसार स्मृत्युपरथान तीन हैं शुश्रृूषमाण 
शिष्यों को उपदेश देते हुए बुद्ध का नन्दि, सौमनस्य अथवा चित्त का उत्लव नहीं होता; 
अशुश्नू षमाण शिष्यों को उपदेश देने में उन्हें अक्षान्ति, अप्रत्यय अथवा चित्त की अनभिराद्धि 
नहीं होती, शुश्रूष और अशुश्रूष शिष्यों की मिश्र परिषद्‌ में भी वे उपेक्षक और स्मृतिमान्‌ 
रहते हैं। इस प्रकार की उपेक्षा अंशतः बुद्ध के श्रावकों में भी होते हुए भी मानना होगा कि 
शुश्रूषा के विषय में नन्दि-द्वेष का सवासन-प्रहाण बुद्ध के लिए ही सम्भव है। 

महाकरुणा : बुद्ध की महाकरुणा साधारण श्रावक की करुणा से विभिन्‍न है ।*रे 
महाकरुणा संवृति की प्रज्ञा है, करुणा अद्वेष है। पुण्य और ज्ञान के महान्‌ सम्भार से 
महाकरुणा का समुदागम होता है। तीन दुःखताओं को महाकरुणा लक्षित करती है, करुणा 
केवल दुःखदुःखता को ही आकारित करती है। तीनों धातुओं के सत्व महाकरुणा के 
आलम्बन है। यह स्मरणीय है कि वसुमित्र के अनुसार सर्वास्तिवादियों के मत से बुद्ध की 
करुणा का आलम्बन 'सत्व” नहीं होते क्योंकि वे स्कन्ध-सन्ततियों पर आरोप-मात्र हैं। 
महाकरुणा सब सत्वों के हित-सुख में समत्वपूर्वक व्याप्त है एवं समस्त अन्य करुणा से 
अधिमात्र है। प्रज्ञास्थभाव होने के कारण ही महाकरुणा संस्कार-दुःखताकार एवं तीक्ष्णतर है। 

करुणा अद्वेष है, महाकरुणा अमोह। करुणा दुःख का एक आकार ग्रहण करती है, 
महाकरुणा तीन। करुणा कुछ लोगों को आलम्बन बनाती है, महाकरुणा सबको। करुणा की 
भूमि ध्यानचतुष्टय है, महाकरुणा की चतुर्थध्यान। करुणा पृथग्जन, श्रावक एवं प्रत्येक बुद्धों 
में आश्रय पाती है, महाकरुणा बुद्ध में। करुणा कामधातु विषयक वैराग्य से उत्पन्न होती है, 
महाकरुणा भवाग्रविषयक वैराग्य से। करुणा परित्राण नहीं करती, महाकरुणा परित्राण करती 
है। 'करुणया श्रावकादयः करुणायन्त एवं केवलम्‌ अनुल्यायन्त्येवेत्यर्थ-। न संसारभयात्‌ 
परित्रायन्ते / करुणा केवल दुःखितों की ओर अभिमुख है, महाकरुणा सबकी ओर। 

बुद्ध केवल जम्बूद्वीप में ही हो सकते हैं। अनेक बुद्धों की सत्ता हीनयान-सम्मत थी। 
सर्वास्तिवादी विभिन्‍न बुद्धों की नाना क्षेत्रों में?” समकालिक सत्ता भी स्वीकार करते थे। 
विभाषा के अनुसार समस्त बुद्धों की संख्या गंगा-तीर के सैकत-कर्णों से भी अधिक है। सब 
बुद्धों की सम्भार, धर्मकाय जाति और शरीर के प्रमाण आदि में समता नहीं है। स्थविरवादी 
भी शरीर, आयु एवं प्रभा में बुद्धों की वैमात्रता अथवा भेद स्वीकार करते थे। 

यशोमित्र के अनुसार “अनास्वर्धर्मसम्भार-सन्तानो धर्मकायः आश्रय-परिवृत्तिवाँ ।' 
आश्रय-परिवृत्ति का अर्थ है नाम-रूप का परिवर्तन अर्थात्‌ विशुद्ध नव-निर्माण। बोधिकारक 

के 


रद बौद्ध धर्म के विकास का इतिहास 


अभैक्ष धर्म ही वुद्ध का धर्मकाय है। इन धर्मों में क्षयज्ञान, अनुत्याद-ज्ञान, सम्यगदृष्टि तथा 
उनके परिवारभूत पाँच अनास्रव स्कन्श संगृहीत है। बुद्ध की धर्मकाय ही शरण्य है। बुन्द्र की 
रूप-काय अन्ततः बोधिसत्व की रूप-काय से अभिन्‍न है। यह लक्षणों और अभ्रुव्यंजनों से 
युक्त, नारायण-बल से समन्वित, आभ्यन्तर अवलोकन में वज्सारस्थिशरीरतासम्पद्‌ से 
सम्पन्न तथा वहिर्धा अवलोकन में रश्मि-प्रभास्वर है। 

यह स्पष्ट है कि सर्वास्तिवादी मत में बुद्ध को अद्भुत शक्तिशाली विलक्षण पुरुष 
स्वीकार किया गया है जिसकी देह भौतिक है, चित्त सर्वज्ञ। बुद्ध महाकारुणिक हैं और उनके 
प्रति भक्ति स्वाभाविक है। 


महासांघिक मत : महासांधिकों में बुद्ध की रूप-काय का अनन्त और अनास्रव माना 
जाता था। अनेक कल्पों में पुण्य के प्रभाव से उन्हें यह शरीर प्राप्त हुआ था। परमार्थ के 
अनुसार यह अनन्तता त्रिविध है - आकार-कृत, संख्या-कृत, एवं हेतु-कृत /* बुद्ध 
बड़े-छोटे नाना आकारों में, एवं यथेष्ट संख्या के शरीरों में प्रकट होते हैं तथा असंख्य 
कुशल-मूलों से उत्पादित धर्मों से उनकी कायघटित है। लोक में दृश्य उनकी काय वास्तविक 
न होकर केवल निर्माण-काय है। उनकी वास्तविक रूप-काय अमर है और उनकी आयु 
अनन्त। अनन्त करुणा को चरितार्थ करने के लिए अनन्त आयु चाहिए ही। जन्म, बोधि, 
निर्वाण आदि की विभिन्‍न लीलाओं को बुद्ध निर्माण अथवा मायिक सृष्टि की तरह प्रदर्शित 
करते हैं। वस्तुतः वे अपनी पूर्व-जन्मार्जित 'सम्भोग-काय' में स्थित रहते हैं। यह स्मरणीय 
है कि 'सम्भोग-काय” का उल्लेख वसुमित्र में न होकर उसकी परवर्ती व्याख्या में उपलब्ध 
होता है। बुद्ध नित्य समाधिस्थ हैं। एक ही क्षण में उनका चित्त सब कुछ जान सकता है। 
उनके क्षय-ज्ञान और अनुत्पाद-ज्ञान के प्रवाह में कोई विच्छेद नहीं होता। बुद्ध सब दिशाओं 
में स्थित और सब द्रव्यों में विद्यमान हैं। विना कुछ कहे ही वे धर्म-देशना करते हैं। 

महासांधिक मत में बुद्ध लोकोत्तर घोषित किये गये हैं, क्योंकि वे अनास्रव और अमर 
है। उनकी एक मायिक निर्माणकाय है, एक वास्तविक रूप-काय जो माहायानिक सम्भोग-काय 
से तुलनीय है। रूप-काय का अर्थ यहाँ सर्वथा विलक्षण है। बुद्ध की सिद्धि तथा विशुद्धि उन्हें 
महादेवोषम बना देती है। बुद्ध की रूपकाय विपाकजन्य थी अथवा नहीं, इस पर हीनयानी 
सम्प्रदायों में मतभेद था। सर्वास्तिवादियों में उसे विपाकज माना जाता था जैसा कि विभाषा, 
कोश और व्याख्या से स्पष्ट है।”* देवदत्त-कृत संधभेद तथा बुद्ध-लोहितोत्पाद को शाक्य-मुनि 
के पूर्व-कर्म का विपाक बताया गया है। मिलिन्दपज्ह में एक विलक्षण मत की उद्भावना की 
गयी है। पूर्व-कर्म के अतिरिक्त अनेक अन्य कारणों से भी तात्कालिक भोग का बहुथा 
प्रादुर्भाव होता है। इन्हीं बाह्य एवं आगन्तुक कारणों से बुद्ध के रोग, क्षत आदि उत्पन्न हुए 
थे। यह स्मरणीय है कि इस मत का बीज प्राचीन है एवं आगमों में उपलब्ध होता है।”” 

न्नल् 
शव बुद्ध और बोधिसत्त्व का रूपान्तर र७६ 
महासांधिक बुद्ध एवं बोधिसत्त्व को 'उपपाढुक” मानते थे, सर्वास्तिवादी जरायुज। 
“उपपादुक', “औपपादुक', 'औपपातिक', अथवा “उपपत्तिक” सत्वों की बौद्ध साहित्य में 
अनेकत्र चर्चा उपलब्ध होती है। जो सत्व सकृत्‌ उत्पन्न होते हैं, जिनकी इन्द्रियाँ अविकल 
और अहीन हैं और जो सर्व अंग-प्रत्यंग से उपेत हैं, इन्हें उपापदुक कहते हैं क्योंकि वह 
उपपादन-कर्म में प्रवीण हैं, क्योंकि वह सकृत्‌ (कलिलादि अनुक्रम से नहीं, शुक्रशोणित 
उपादान के बिना) उत्पन्न होते हैं। देव, नारक, अन्तराभव ऐसे सत्त्व हैं।*: सर्वास्तिवादियों 
के अनुसार चरमभविक बोधिसत्त्व को उपपत्तिवशित प्राप्त होता है, किन्तु तब भी वह 
जरायुजोपत्ति पसन्द करते हैं। इसके दो कारणों का निर्देश किया गया है। यह देखकर मनुष्य 
होकर भी बोधिसत्व ने सिद्धि प्राप्त की है, मनुष्यों का उत्साह बढ़ता है। यदि बोधिसत्वों की 
जरायुजोपपत्ति न होती तो लोगों को उनके कुल का ज्ञान न होता और वे कहते “यह मायावी 
कौन है, देव या पिशाच? वैसे भी अन्य तर्थिक तथागत को मायावी बताते हैं। दूसरे, 
बोधिसत्व जरायुजयोनि से इसलिए उत्पन्न होते हैं कि निर्वाण के अनन्तर उनकी शरीर-धातु 
का अवस्थापन हो सके। इन शरीर-थातुओं की पूजा से हजारों मनुष्य तथा अन्य सत्व 
स्वर्गापवर्ग का लाभ करते हैं। यह स्मरणीय है कि औपपादुक सत्त्वों का शरीर बाह्य बीज के 
अभाव से मृत्यु के पश्चात्‌ निरवशेष लुप्त हो जाता है। 
संक्षेपतः यह कहा जा सकता है कि सभी हीनयानी यह मानते थे कि साधकों की तीन 
कोटियाँ हैं - श्रावक, प्रत्येक-बुद्ध तथा बोधिसत्व। श्रावक पुण्यात्मा पुरुष हैं जो बुद्ध का 
उपदेश प्राप्त कर अर्हत्तत तक प्रगति करते हैं। प्रत्येक बुद्ध बोधि प्राप्त करते हैं, किन्तु वे 
न शिष्य होंते हैं, न गुरू। बोधिसत्व अनेक जन्मों में अर्जित पुण्य और ज्ञान के सहारे अपनी 
परमभविक विशिष्ट रूप-काय प्राप्त करते हैं तथा सम्यक्‌ सम्बुद्ध होकर अपने विलक्षण ज्ञान, 
बल, महाकरुणा आदि के द्वारा अर्हत्‌ और प्रत्येक-बुद्ध से विशिष्ट होते हैं | स्थविरवादी और 
सर्वास्तिवादी बुद्ध की एक मनुष्योचित, जरायुज और विपाकज “रूप-काय” अथवा भौतिक 
देह मानते थे तथा उसके अतिरिक्त एक “धर्म-काय” जो कि तथागत की उपदेश-राशि अथवा 
उनके विशुद्ध गुणों का नाम था। महासांघिक बुद्ध और बोधिसत्व को सर्वथा लोकोत्तर 
उपपादुक एवं अधिष्ठानऋद्धि सम्पन्न मानते थे और उनकी लोक-द्ृष्टि देह को मायिक 
अथवा निर्मत” तथा उनकी वास्तविक “रूप-काय” को महायानिक 'सम्भोग-काय' के सदृश 
अनन्त और अमर मानते थे। 
महासांधिक “रूप-काय' पूर्व-पुण्यो का परिणाम, अत्यन्त विशुद्ध, अनन्त, प्रभामय तथा 
आधिष्ठानिक ऋद्धि के द्वारा यथेष्ट स्थान पर यथेष्ट रूप-धारण में समर्थ है। यही 
माहायानिक 'सम्भोग-काय” का पूर्व-रूप है। ललितविस्तर, सद्धर्मपुण्डरीक आदि सूत्रों में 
इसका नामतः उल्लेख नहीं है, किन्तु बुद्ध-काय की समस्त लोक-धातुओं को आलोकित 
करने वाली प्रभास्वरता का इनमें बहुधा वर्णन किया गया। महासांधिक “निर्माणकाय” का 

४२४५) 
रेप० बौद्ध धर्म के विकास का इतिहास 


महायान में सर्वथा स्वीकार कर लिया गया है। “धर्म-काय', का “धर्म” के साथ महायान में 
पुनर्व्यख्यान हुआ। “धर्मता” या परमार्थ को ही अन्ततः 'स्वाभाविक-काय' अथवा धर्म-काय 
कहा गया। 


महायान-सूत्र और शास्त्र 

सद्धर्मपुण्डकीक के तथागतायुप्प्रमाण” नाम के पन्द्रहवें परिवर्त में तथागत बोधिसत्वों 
से कहते हैं - “तेन हि कुलपुत्राः शृणुध्वमिदमेवरूपं ममाधिष्ठान बलाधानं यदयं कुलपुत्रा: 
सदेवमानुषासुरो लोक एवं संजानीते। साम्प्र्त भगवता शाक्यमुनिना तथागतेन शाक्यकुलादभिनिष्क्रम्य 
गयाह्वये महानगरे बोधिमण्डल-राग्रगतेनानुत्तरा सम्यकूसम्बोधिरभिसम्बुद्धेति। नैवं द्रष्टव्यम्‌। 
अपि तु खलु पुनः कुलपुत्रा बहूनि मम कल्पकोटिनयुतशतसहसापनुत्तरां 
सम्यकूसम्बोधिमभि-सम्बुद्धस्थ-यतः प्रभुत्यहं कुलपुत्रा अस्यां सहायां लोकधातौ सत्वानां धर्म 
देशयाम्यन्येषु च लोकधातुकोटिनयुतशतसहसेषु । के च मया कुलपुत्रा अन्रान्तरा तंथागता 
अ्हन्तः सम्यकूसम्बुद्धा परिकीर्तिता: दीपंकरतथागतप्रभृतयस्तेषां च तथागता-नामर्हता 
सम्यकूसम्बुद्धानां परिनिर्वाणानि मयैव तानि कुलपुत्रा उपायकौशल्य-धर्मदेशनाभिनिहिरिनिर्मितानि। 
तावच्चिराभिसम्बुद्धो परिमितायुष्प्रमाणस्तथागतः सदा स्थित:। अपरिनिर्वृतस्तथागतः 
परिनिर्वाणमादर्शयति वैनेयवशेन ।”?* 

अर्थात्‌ असंख्या कल्प पहले ही बुद्ध ने बुद्धत्व प्राप्त कर लिया था। उनकी आयु 
अपरिमित हैं तथा उन्होंने वस्तुतः अभी परिनिर्वाण में प्रवेश नहीं किया है। अथवा यह कहा 
जाय कि उन्होंने संसार और परिनिर्वाण के भेद से व्यतीत सत्य का साक्षात्कार किया। तथापि 
वे नानाख्पों में प्रकट होकर लोक-हित के लिए उपदेश करते हैं। यह मत पूर्वोक्त महासांघिक 
मत का अनुवाद-सा प्रतीत होता है। 'एतादृशं ज्ञानबलं ममेदं प्रभास्वर॑ यस्य न कश्चिदन्तः 
आयुश्च में दीर्घमनन्तकल्पं समुपार्जितं पूर्व चरित्व चर्याम्‌।*? 

सुवर्णप्रभास-सूत्र में भी कहा गया है कि अर्चा के लिए बुद्ध के शरीर की सरसों भर 
भी धातु प्राप्त नहीं हो सकती क्योंकि उनकी देह मानव-देह नहीं है। बुद्ध की केवल 
धर्म-काय वास्तविक है, लोक-समक्ष प्रकाशित उनका शरीर निर्माण-काय है।*? यह स्मरणीय 
है कि सुवर्णप्रभास के इ-चिंग के अनुवाद में तथा उड्गुरी अनुवाद में तीनों कार्यों पर एक 
अध्याय उपलब्ध होता है।ररे 

पहले कहा जा चुका है कि प्रज्ञापारमिता-सूत्रों में प्राचीनतम अष्टसाहस्निका प्रज्ञापारमिता 
है। इसमें केवल रूप-काय तथा धर्म-काय का उल्लेख मिलता है। रूप-काय पूर्व-कर्म का 
विपाक, किन्तु विशिष्ट-गुणशाली है। नागार्जुन के प्रज्ञापारमिता शास्त्र में भी दो कायों का 

5 
बुद्ध और बोधिसत्त्व का रूपान्तर रेप१ 
उल्लेख है। रूप-काय मानव-काय है जो शाक्य-कुल में उत्पन्न हुई थी। धर्म-काय का 
आविर्धाव राजगृह में हुआ था।** चीनी परिनिर्वाणसूत्र या सन्धिनिर्मोचन सूत्र में नागार्जुन 
की प्रदर्शित दिशा का ही अनुसरण किया गया है। यह सम्भव है कि नागार्जुन के 'सत्य-द्य' 
की दृष्टि से रूप-काय और सम्भोगकाय का भेद अनुल्लेख है। पंचविशतिसाहस्तिका 
प्रज्ञागपारमिता के आधार पर उसके विशद प्रतिपादन के लिए “अभिसमयालंकार-कारिका' 
की रचना हुई थी। पीछे पंचविशति साहल्लिका स्वयं इन कारिकाओं के अनुसार “संशोधित' 
की गयी। यह संशोधित संस्करण ही इस समय संस्कृत में उपलब्ध होता है। इसमें बुद्ध की 
अनन्त ज्योतिर्मय देह का 'आसेचनक आत्मभाव' के नाम से वर्णन किया गया। पंचविश॑तिसाहस्निका 
में 'साम्भोगिक-काय” का पीछे संयोजित उल्लेख प्राप्त होता है। इसके अनुसार बोधिसत्व 
बोधि के अनन्तर व्यंजनानुव्यंजन-युक्त भास्वरकाय के सहारे बोधिसत्त्वों को महायान का 
उपदेश देते हैं जिससे उनकी धर्म में अभिरुचि हो। यही सम्भोग-काय है। 
मैत्रेयनाथ की अभिसमयालंकारकारिका में चार कारों का वर्णन है - स्वाभाविक-काय 
जो पारमार्थिक है, धर्म-काय जो बुद्धों की अपने लिए काय है, सम्भोग-काय जो समुन्नत 
बोधिसत्वों के उपदेश के लिए है, तथा निर्माण-काय जो श्रावकों के उपदेश के लिए है।र* 
इनमें पिछली तीन काय सावृत हैं। बोधिसत्व की समस्त चर्या निर्माण-काय के द्वारा सम्पन्न 
होती है। यह निर्माण-काय वस्तुतः धर्म-काय से भिन्न नहीं है। 
लंकावतार सूत्र में धर्मता बुद्ध, निष्यन्दबुद्ध तथा निर्माणबुद्ध का उल्लेख प्राप्त होता 
है।** यहाँ कहा गया है कि चित्तमात्रता का बोध होने पर निर्माण का लाभ होता है। 
निर्माणकाय कर्म-प्रभव नहीं है और न उसमें क्रिया अथवा संस्कार है। निर्माणकाय बल, 
अभिज्ञा एवं वशित््व से युक्त है। निर्माणकाय के द्वारा ही बुद्ध देशनारूप तथागत-कृत्य 
सम्पादित करते हैं। इस निर्माणकाय की योगि-गण-प्रसिद्ध निर्माण-चित्त से तुलना करनी 
चाहिए। “निर्माणचित्तान्यस्मिता-मात्रात्‌” इस योग-सूत्र पर व्यास-भाष्य में कहा गया है - 
“अस्मितामात्रं चित्तकारणमुपादाय निर्माणचित्तानि करोति ततः सचितानि भवन्ति / इसके 
विवरण में तत्त्ववैशारदी में उद्धृत पुराण-वाक्य दर्शनीय है - “एकस्तु प्रभुशक्‍त्या वै बहुधा 
भवतीश्वरः भूत्वा यस्मात्तु भवत्येकः पुनस्ततः।। तस्माच्च मनसो भेदा जायन्ते चैत एवं हि। 
एकधा स द्विधा चैव त्रिधा व बहुधा पुनः।। योगीश्वरः शरीराणि करोति विकराति च। 
प्रानुयाद्धिषयान्‌ कैश्चित्कैश्चिदुग्न॑_तपश्चरेतू ।। संहरेच्च पुनस्तानि सूर्यो रश्मिगणानिव।” 
सांख्य-परम्परा के अनुसार निर्माणचित के अधिष्ठान के द्वारा ही कपिल ने ज्ञान का उपदेश 
किया। वार्तिककार ने विष्णु आदि के अशांवतारों को निर्माणचित्त कहा है। योगशास्त्र में पाँच 
प्रकार के निर्माण-चित्तों का उल्लेख है जिनमें ध्यानजन्य निर्माण-चित्त कर्माशयहीन होते हैं। 
सम्भोगकाय के स्थान पर लंकावतार में निष्यन्दबुद्ध अथवा धर्मतानिष्यन्द बुद्ध का उल्लेख 

0९०७ 
रपरे बौद्ध धर्म के विकास का इतिहास 


है। इस देह का उपयोग परिकल्पित लक्षण तथा परतन्त्र-लक्षण के उपदेश में होता है। सब 
पदार्थों की स्वप्नवत्ता समझाने तथा प्रज्ञापारमिता अथवा सद्धर्म पुण्डरीक के उपदेश के लिए 
बुद्ध इस देह का आश्रय करते हैं। इस उल्लेख से निष्यन्दबुद्ध का ज्योतिर्मम, आसेचनक 
काय से सम्बन्ध स्पष्ट हो जाता है। इस देह को 'विपाकज” माना जाता है। बोधिसत्वों के 
पूर्व पुण्यों से यह अर्जित है। इसी कारण इसका नाम सम्भोगकाय प्रसिद्ध हुआ। महायानसूत्रालंकार 
के अनुसार बुद्ध-काय त्रिविध है। 'स्वाभाविकधर्म-काय आश्रयपरावृत्तिलक्षण है। साम्भोगिक 
(काय) जिससे (बुद्ध) परिषद्‌-मण्डलों में धर्म-सम्भोग करते हैं। नैर्माणिक, जिस निर्माण से 
(बुद्ध) सत्त्वहित करते हैं। इनमें साम्भोगिक (काय) सब लोक-धातुओं में परिषद्‌-मण्डल, 
बुद्ध-क्षेत्र, नाम, शरीर और धर्मसम्भोग-क्रिया के द्वारा विभिन्‍न है। स्वाभाविक (काय) सब 
बुद्धों की निर्विशेषक होने के कारण सम है, दु्ञेय होने के कारण सूक्ष्म है, तथा 
साम्भोगिक-काय से सम्बद्ध होकर सम्भोग-विभुत्व एवं यथेष्ट भोग-दर्शन में हेतु है। 
नैर्माणिक-काय बुद्ध-निर्मित है तथा उसके अप्रमेय-प्रभेद हैं। साम्भोगिक स्वार्थसम्पत्ति लक्षण 
है, नैर्माणिक परार्थसम्पत्तिलक्षण। इस प्रकार स्वार्थ और परार्थ दोनों का सम्पन्न होना 
यथाक्रम साम्भोगिक और नैर्माणिक कारों में प्रतिष्ठित है। निर्माण-काय वीणा-वादन आदि 
शिल्प, जन्म (परिग्रह), सम्बोधि निर्वाण आदि के प्रदर्शन के द्वारा शिष्यों को मुक्त करने का 
महान उपाय है। इन तीन कायों से बुद्धों का सर्व-काय-संग्रह मानना चाहिए। इनसे स्वार्थ, 
परार्थ और उनका आश्रय निदर्शित हो जाता है। ये तीनों काय आश्रय, आशय और कर्म 
से निर्विशेष हैं। धर्म धातु से अभिन्‍न होने के कारण उनका आश्रय समान है। पृथक्‌ 
बुद्धाशय का अभाव है। कर्म तीनों के साधारण हैं। इन तीन कार्यों में तीन प्रकार की 
नित्यता समझनी चाहिए जिसके कारण तथागत नित्य-काय कहलाते हैं। स्वाभाविक काय की 
स्वभाव से नित्य होने के कारण प्रकृति से नित्यता है, साम्भोगिक की धर्म-सम्भोग के 
अविच्छेद के कारण अम्नंसनतः (अच्युतित:) नित्यता है, नैर्माणिक की अन्तर्व्यय में पुनः-पुनः 
निर्मिति दृष्ट होने के कारण प्रबन्ध-नित्यता है। 

विज्ञप्तिमात्रतासिद्धि में वसुबन्धु का कहना है - '“स एवानाम्नवोधातुरचिन्त्यः 
कुशलोध्र:। सुखो विमुक्तिकायोउसौ धर्मरिव्यो5्यं महामुने।! धर्मकाय अनास्रव धातु है, 
अचिन्त्य, कुशल ध्रुव, सुख, विमुक्तिकाय | यह परिनिष्ठित और अनास्रव-धातु आश्रयपरावृत्ति 
का फल है। बोधिसत्व के बुद्ध बनने में अनित्य और साम्रव स्कन्धों की परावृत्ति होकर 
प्रबन्धनित्य, अनाश्नव स्वन्धों की प्राप्ति होती है। यही तथागत का सुवर्ण-काय है। “आश्रयस्य 
परावृत्तिः सर्वसंकल्पवर्जिता। ज्ञानं लोकोत्तरं चैतदूधर्मकायो महामुनेः।। काय त्रिविध अर्थ का 
संकेत करता है - स्वभाव, आश्रय तथा संचय। धर्मकाय में पाँच धर्म संगृहीत हैं - अनास्रव 
धर्म-धातु तथा चार ज्ञान। स्वाभाविक-काय सब धर्मों का सम स्वभाव है, शान्त और 

बुद्ध और बोधिसत्त्व का रूपान्तर रेप३े 


प्रपंचातीत तथा अन्य कार्यों का आश्रय। इसे धर्म-काय भी कहा गया हैं। सम्भोग-काय 
द्विविध है - स्व-सम्भोग-काय तथा पटसम्भोगकाय। स्व-सम्भोग-काय तीन असंख्येय कल्पों 
में अर्जित पुण्य और ज्ञान के सम्भार से निर्वतित अनन्त भूत-गुण-सम्पन्न शुद्ध, नित्य और 
व्यापक रूप-काय है। सन्तति-रूप होने के कारण यह स्वाभाविक-काय से भिन्न हे। यह 
विपुल धर्म-सुख का शाश्वत भोग करता है। समता-ज्ञान में तथागत पर-सम्भोग-काय को 
दस भूमियों के बोधिसत्वों के लिए प्रकट करते हैं। यह विभूतियाँ प्रकाशित करती हैं, 
धर्म-चक्र प्रवर्तित करती हैं और संशय-सूत्र छिन्‍न करती है कि बोधिसत्त्व धर्म-सुख का 
सम्भोग करें। कृत्यानुष्ठानज्ञान के मध्य में तथागत असंख्य और विविध निर्माण-काय 
प्रतिभासित करते हैं। ये काय अलब्ध-भूमिक बोधिसत्त्व तथा दोनों यानों के पृथग्जनों को 
उनके आश्रय के अनुकूल धर्म-देशना से हित-सुख पहुँचाते हैं। 

दोनों ही सम्भोग-काय रूप-काय हैं। यह रूप अत्यन्त सूक्ष्म, विशुद्ध और सीमाहीन 
होते हुए भी सप्रतिष है। दोनों कारों में वर्ण-रूप-संस्थान तथा शब्द है। किन्तु स्व-सम्भोग-काय 
में महापुरुष लक्षण नहीं है। परसम्भोगकाय में निर्माणकाय के समान चित्त अपना वास्तविक 
नहीं है। स्वसम्भोगकाय में चित्त, चैत्त और रूप तीनों वास्तविक हैं। चैत्त यहाँ पर चार ज्ञान 
हैं - आदर्श-ज्ञान, समताज्ञान, प्रत्यवेक्षणाज्ञान तथा कृत्यानुष्ठानज्ञान [रेप 


बोधिसत्व-हीनयान में और महायान में 

“बोधिसत्व” शब्द का “भावी बुद्ध” के लिए प्रयोग प्राचीन पालि साहित्य में बहुत स्थानों 
पर उपलब्ध होता है। ऐसा प्रतीत होता है कि पहले इसका प्रयोग केवल सम्बोधि से पूर्व 
शाक्यमुनि को सूचित करने के लिए ही होता था। शाक्यमुनि के असंख्य पूर्वजन्मों की 
जातक-साहित्य के द्वारा प्रसिद्धि होने पर बोधिसत्व-चरित भी विस्तृतर हो गया। साथ ही 
शाक्यमुनि के अतिरिक्त अन्य अतीत बुद्धों की कल्पना के कारण सम्बोधि से पूर्व अवस्था 
में उनके लिए भी वोधिसत्व शब्द का प्रयोग हुआ। प्राचीन पालिं सन्दर्भों में सात बुद्धों के 
नाम मिलते हैं - विपस्सी, सिखी, वेस्सभू, ककुसन्ध, कोनागमन, कस्सप और गोतम। 
दीघनिकाय के महापदानसुतन्त में इन बुद्धों के विषय में सूचना दी गयी है तथा उनके उत्पाद 
का समय और उनकी जाति, गोत्र, आयु, बोधि-वृक्ष, श्रावक-युग, श्रावक-सन्निपात, 
अग्र-उपस्थाता, माता-पिता तथा जन्म-स्थान का उल्लेख हैं। इसके अनन्तर विपस्सी बुद्ध का 
जीवन-चरित विस्तार से बताया गया है जो कि सभी मुख्य बातों में शाक्यमुनि के सदृश है। 
यह कहा गया है कि सभी बुद्धों की जीवनी समान होती है, केवल विस्तर-भेद ही उनमें पाया 
जाता है। बुद्धों के जीवन की यह व्यापक समानता “धम्मता' (-धर्मता) कही गयी है। यह 
धर्मता है कि बोधिसत्व तुषितलोक से च्युत होकर स्मृति-सम्प्रजन्‍्य युक्त अवस्था में ही 
मातृ-कुक्षि में प्रवेश करते हैं। अन्य निर्दिष्ट धर्मताएँ इस प्रकार हैं - बोधिसत्व के मातृ-कुक्षि 
में प्रवेश के समय समस्त लोकों में सहसा अनन्त प्रकाश फैल जाता है, चार देवपुत्र गर्भ में 





२८. पूसें, सिद्धि, जि० २, पृ० ७०४ प्र०। 


हि 
रप४ बौद्ध धर्म के विकास का इतिहास 
बोधिसत्व की रक्षा करते हैं। उस समय उनकी माता शील का पालन करती है, काम राग 
से मुक्त होती है और सब प्रकार से सुखी तथा नीरोग होती है। गर्भस्श बोधिसत्व को उनकी 
माता स्पष्ट देख पाती है। वोधिसत्व के जन्म के सप्ताह के अनन्तर उनकी माता का देहान्त 
हो जाता है और वह तुषित-लोक में उत्पन्न होती है। बोधिसत्व का जन्म ठीक दस मास 
गर्भ में रहकर होता है तथा उनके प्रसव के समय उनकी माता खड़ी रहती है। प्रसव के 
अनन्तर बोधिसत्व का पहले देवता और पीछे मनुष्य प्रतिग्रहण करते हैं। नवजात बोधिसत्व 
को चार देवपुत्र उनकी माता के सामने स्थापित करते हैं। जब बोधिसत्व का जन्म होता है 
उन पर और उनकी माता पर अन्तरिक्ष से दो उदक-धाराएँ गिरती हैं - एक शीत और एक 
उष्ण। तत्काल उत्पन्न बोधिसत्व सात पग धरते हैं तथा वाग्‌ उच्चारित करते हैं - “मैं लोक 
में श्रेष्ठ हूँ, यह अन्तिम जन्म है, अब पुनर्भव नहीं होगा।' उनके जन्म के समय पुनः अनन्त 
ज्योति प्रकट होती है। खुददकनिकाय के अन्तर्गत बुद्धवंश में शाक्यमुनि के पूर्व चौबीस बुद्धों 
का वर्णन किया गया है। नये नाम इस प्रकार हैं - दीपंकर, कोण्डंज, मंगल, सुमन, रेवत, 
सोभित, अनोमदस्ती, पदुम, नारद, पदुमुत्तर, सुमेध, सुजात, पियदस्सी, अत्यदस्सी, धम्मदस्सी, 
सिद्धत्थ, तिस्स और फुस्स। 

बुद्धघोष की जातकट्रठवण्णना की निदानकथा में बोधिसत्व की चर्या का वर्णन उस 
समय से किया गया है जब सुमेध ब्राह्मण ने दीपंकर बुद्ध के युग में बुद्धच्व के लिए संकल्प 
(अभिनीहार) किया। बुद्धत्व का संकल्प सिद्ध होने के लिए आठ बातों की आवश्यकता होती 
है - मनुष्यत्व, पुरुषत्व, हेतु, शास्तृदर्शन, प्रव्॒ज्या, गुण-सम्पत्ति, अधिकार तथा छन्द। नाना 
जन्मों में दस पारमिताओं की भावना के द्वारा ही यह संकल्प चरितार्थ होता है। पालि 
“पारमी' भाव-वाचक है और उसके अर्थ हैं 'परमत्व', श्रैष्ठय पूर्णत्व। इस अर्थ में 'पारमी” 
शब्द का प्रयोग प्राचीन सन्दर्भों में भी उपलब्ध होता है। जातकादि साहित्य में “दस पारमियों' 
(>दस पारमिताएँ) का वर्णन मिलता है। ये दस पारमिता इस प्रकार हैं - दान-पारमी, सील॑, 
नेक्खम्म, पंजा, विरिय, खन्ति, सच्च, अधिटू्ठान, मेत्ता, उपेखा। ये ही हृदय में प्रतिष्ठित 
बुद्ध-कारक धर्म हैं। खुद्‌दकनिकाय के अन्तर्गत चरियापिटक के ३४ जातकों में पारमिताओं 
की भावना ही उदाहत है। 

सर्वास्तिवादी अभिधर्मकोश के अनुसार बोधिसत्व-संज्ञा उस समय से होती है जब से 
३२ महापुरुषलक्षणों के निर्वतक कर्म का करना प्रारम्भ होता है। तब से बोधिसत्व सदा 
उच्चकुल में उत्पन्न होता है, पूर्णन्द्रिय होता है, पुरुष होता है, जाति-स्मर होता है और 
अवैवर्तिक होता है। अन्तिम सौ कल्पों में बोधिसत्व जम्बू-द्वीप में ही होते हैं। उनकी देह के 
एक-एक लक्षण सौ-सौ पुण्यों से उत्पन्न होते हैं। कृपापूर्वक्त सबको सब कुछ देकर उनकी 
दानपारमिता की पारमिता पूरी होती है। एक पैर पर खड़े होकर सात अहोरात्र तिष्य बुद्ध 
की स्तुति से उनकी वीर्य-पारमिता पूर्ण होती है। इनके अनन्तर ध्यान और प्रज्ञा की 
पारमिताएँ उनसे भावित होती हैं। बोधिसत्व गर्भ में प्रवेश, स्थिति और निष्कमण सम्प्रज्ञानपूर्वक 
करते हैं। तीन 'असंख्य” कल्पों में बुद्धत्व प्राप्त होता है। 


च्द्ज 


प्ञ्‌ 


बुद्ध और बोधिसत्त्व का रूपान्तर र८५ 


महासांधिक लोकोत्तरवादियों ने बुद्ध के साथ बोधिसत्व को भी लोकोत्तर बताया उनके 
मत से बोधिसत्त्व श्वेत-गज के रूप में मातृ-गर्भ में प्रवेश करते हैं, तथा जरायुजों के समान 
उनका गर्भ में क्रमशः विकास नहीं होता। वे पूर्णेन्द्रिय रूप में ही गर्भस्थ होते हैं तथा 
मातृ-कुक्षि के दाहिनी ओर से उनका प्रसव होता है। अपनी चर्या के दूसरे असंख्येय-कल्प 
से वे आर्यत्व प्राप्त करते हैं तथा उनमें कामसंज्ञा, व्यापाद-संज्ञा एवं विहिंसा-संज्ञा उत्पन्न 
नहीं होती। सब सत्त्वों के 'परिपाचन” का प्रणिधान किये होने के कारण बोधिसत्त्व दुर्गति में 
भी जन्मग्रहण करने का संकल्प करते हैं। अपने ऐश्वर्य से वे यह संकल्प पूरा कर सकते 
हैं। प्रथम असंख्येय-कल्प में बोधिसत्त्व 'अनियत' होते हैं, दूसरे में 'नियत', तीसरे में 
“्याकृत'। 

महावस्तु में लोकोत्तरवाद की दृष्टि से बोधिसत्त्व की चर्या का विस्तृत वर्णन किया गया 
है जिसमें अलोकिकता, पारमिताओं तथा “भूमियों” का विवरण प्राप्त होता है। स्थविरवाद 
और सर्वास्तिवाद तथा प्राचीन आगमों में बोधिसत्त्व को विलक्षण और अदभुत महापुरुष 
मानते हुए भी मनुष्य माना जाता था, किन्तु महासांधिकों ने उनका सर्वथा अलौकिक विवरण 
दिया है। वोधिसत्त्व औपपादुक हैं, लोकानुवर्तन के कारण ही मनुष्यवतू प्रतीत होते है, उनका 
“रूप” “मनोमय' है, अथवा एकव्यावहारिकों के मत से, उनमें “रूप” है ही नहीं। वैतुल्यकों 
ने यहाँ तक कह दिया कि तुषितलोक से मायादेवी के गर्भ में केवल एक निर्माण-काय का 
ही अवतार हुआ। 

महायान में हीनयान की बोधिसत्त्व-विषयक दृष्टि का स्वाभाविक विकास पाया जाता 
है। हीनयान में बुद्ध और बोधिसत्त्व असाधारण माने जाते थे और उनके आदर्श तथा मार्ग 
का सफल अनुकरण सबके लिए सम्भव नहीं माना जाता था। दूसरी ओर असाधारण होते 
हुए भी वोधिसत्त्व मनुष्यकोटि से उत्तीर्ण नहीं है। और फिर एक से अधिक बुद्ध और 
बोधिसत्त्व स्वीकार करते हुए भी हीनयान में अनागत बुद्धों का तथा वर्तमान बोधिसत्वों का 
स्थान नगण्य है। महायान में महासांधिक-दर्शित मार्ग से बुद्ध और बोधिसत्वों की असाधारणता 
स्पष्ट ही अलौकिकता में परिवर्तित हो गयी, किन्तु दूसरी ओर उत्तका आदर्श सबके लिए 
अनुकरणीय है यह युक्तियुक्त भी लगता है कि जिस मार्ग का बुद्ध ने स्वयं अनुसरण किया 
उसी का उनके अनुगामी भी करें। बोधिसत्वचर्या में पारमिताओं और भूमियों के सिद्धान्त का 
महायान में विशेष विकास हुआ। 

हीनयान मुख्यतः भिक्षुओं का धर्म है। अर्हत्त्वप्रार्थी श्रावकगण प्रव्॒ज्या और उपसम्पदा 
ग्रहण कर विनय के अनुशासन का पालन करते हुए शीलविशुद्धि और विपश्यना के द्वारा 
मार्ग में प्रवेश करते थे। उनके विकास की चार अवस्थाएँ अथवा “भूमियाँ' प्रसिद्ध थी - 
स्रोतआपन्न, सकूदागामी, अनागामी तथा अर्हत्‌ । प्रत्येक मार्ग के फल-प्राप्त और 'प्रतिपन्‍नक' 
में भेद करने से चार के स्थान पर आठ आर्य पुद्रगल गिने जा सकते हैं। 

महायान में बोधिसत्त्व-चर्या के अभिलाषी एक ओर हीनयान-प्रसिद्ध विनय के नियमों 
को भी प्रायः अनुपालनीयं मानते थे, दूसरी ओर पारमिताओं की पूर्ति को भी, जिसका 


रद्द बौद्ध धर्म के विकास का इतिहास 


भिक्षु-जीवन से विशेष अभिसम्बन्ध नहीं है। बहुत समय तक महायान का कोई अपना 
बोधिसत्व-विनय नहीं था। इ-चिंग का कहना है कि हीनयान तथा महायान का एक ही विनय 
है। अतः माहायानिक सूत्र और शास्त्रों में 'बोधिसत्वों' को कई स्थलों पर चेतावनी दी गयी 
है कि वे विनय को अवहेलनीय न समझें। शान्तिदेव के द्वारा उपायकौशल्यसूत्र से उद्धृत 
ज्योति-मणिवक की कथा इस प्रसंग में स्मरणीय है। ज्योतिमणिवक ने स्त्री पर करुणा कर 
अपना ४२,००० वर्ष का ब्रह्मचर्य खण्डित कर दिया। पश्य कुलपुत्र यदन्येषां निरयसंवर्तनीयं 
कर्म तदुपायकुशलस्य बोधिसत्त्वस्य ब्रह्मलोकोपपत्ति संवर्तनीयमिति। (शिक्षा, पृ० १६७)। 

प्रारम्भ में विनय-भेद न होते हुए भी बोधिसत्वचर्या के आग्रह से क्रमशः महायानियों 
के लिए एक विशिष्ट आचरण का आदर्श अंकुरित हुआ। करुणा और “अहिंसा” का कठोर 
विरागता की अपेक्षा इसमें उत्कृष्टतर स्थान था। मांस-भक्षण का निषेध इसी प्रवृत्ति का फल 
मानना चाहिए। शान्तिदेव ने एक बोधिसत्वप्रातिमोक्षसूत्र को उद्धत किया है। चीनी बुद्धजातकसूत्र 
शिक्षासमुच्चय भी एक प्रकार से बोधिसत्व-विनय कहे जा सकते हैं। 

महायान में उपासकों का स्थान ऊँचा उठ गया। बौद्ध बिहारों में भी कदाचित्‌ महायान 
की भावुकता तथा 'उपायकौशल' के सिद्धान्त से समर्थित अपवाद-परायणता के द्वारा 
नियत-शैथिल्य का प्रचार हुआ। कश्मीर में अनेक बिहारों में भिक्षुओं के कलत्र-पुत्र आदि 
की चर्चा राजतरंगिणी में प्राप्त होती है। महायान की तान्त्रिक-शाखा के विकास से इस प्रकार 
की प्रवृत्ति को विशेष बल मिला। 

हीनयान में चतुर्भूमिक आर्य-मार्ग प्रसिद्ध है जिसका पहले उल्लेख किया जा चुका है। 
महाब्युत्पत्ति में श्रावक-चर्या का प्रकारभेद तथा नाम-भेद के साथ इस प्रकार संग्रह प्रदर्शित 
किया है - म्रोत-आपन्न, सप्तकृदृभव-परम, कुलंकुल, सकृदागामी, एकवीचिक, अनागामी, 
अन्तरापरिनिर्वायी, उपपद्यपरिनिर्वायी, साभिसंस्कारपरिनिर्वायी, अनभिसंस्कारपरिनिर्वायी, 
ऊर्धवम्नोत, कायसाक्षी श्रद्धानुसारी, धर्मानुसारी, श्रद्धाविमुक्त, द्रष्टिप्राप्त, समयविमुक्त, 
असमयविगुक्त, प्रज्ञाविमुक्त, उभयतोभागविमुक्त। इसके अतिरिक्त महाव्युपत्ति में सात 
श्रावक-भूमियों का उल्लेख भी मिलता है - शुक्ल-विदर्शना-भूमि, गोत्रभूमि, अष्टामकभूमि, 
दर्शनभूमि, तनुभूमि, वीतरागभूमि, कृतावीभूमि। पहली भूमि स्पष्ट ही पृथग्जन-भूमि है जब 
कुशल-मूलों का संचय होता है। गोत्रभू की अवस्था को कहीं पृथग्जन और कहीं आर्य की 
अवस्था कहा गया है। तीसरी और चौथी भूमियाँ स्रोत-आपत्ति का मार्ग और फल हैं। 
आर्य-सत्यों के बोध के द्वारा इनका लाभ होता है। अभिधर्मकोश में इस बोध के १६ क्षण 
प्रतिपादित किये गये हैं। सकृदागामी की अवस्था ही राग, द्ेष और मोह की तनु-भूमि है। 
आनागामी की अवस्था वीतरागभूमि हैं तथा अर्हत्‌ की कृतावी भूमि। 

महावस्तु में, जो कि हीनयान और महायान का मध्यवर्ती है, बोधिसत्त्व की 'चार 
चर्यायों' और “दश भूमियों' का निर्देश प्राप्त होता है। 'प्रकृतिचर्या' में बोधिंसत्त सहज गुण 
प्रकाशित करते हैं, 'अनुलोम चर्या' में इस संकल्प के अनुकूल वे कार्य सम्पन्न करते हैं, तथा 

“अनिवर्तनचर्या' में वे उस सुदृढ़ भूमि को प्राप्त करते हैं जहाँ से पीछे लौटना नहीं होता। 


छ्य- 


बुद्ध और बोधिसत्त्व का रूपान्तर रद्छ 


इसी भूमि में दीपंकर बुद्ध ने बोधिसत्त्व की भावी बुद्धत्व-प्राप्ति का 'व्याकरण'” अथवा 
भविष्यवाणी की थी। महावस्तु में निर्दिष्ट “दस भूमियाँ' इस प्रकार हैं - दुरारोहा, बर्धमाना, 
पुष्पमण्डिता, रुचिरा, चित्तविस्तरा, रूपवती, दुर्जया, जन्मनिर्देश, यौवराज्य, अभिषेक। इन 
भूमियों का विवरण महावस्तु में स्पष्ट और सुविविक्त नहीं है। बोधिचित्त के प्रणिधान से 
बोधिसत्वों की पहलो भूमि का आरम्भ होता है। उनके पिछले पाप क्षीण हो जाते हैं, किन्तु 
सातवीं भूमि तक वे प्रथग्जन ही रहते हैं। यह अवश्य है कि अपने लक्ष्य के वैशिष्ट्य के 
कारण उन्हें इस अवस्था में भी “आर्य” अथवा 'प्राप्तमूल' कहा जा सकता है। पाप-कर्म की 
सम्भावना बोधिसत्व के लिए अभी भी बनी रहती है, किन्तु उनका पुण्य-साम्राज्य निरन्तर 
बढ़ता रहता है। आठविी भूमि से बोधिसंत्व के कृत्य सर्वथा विशुद्ध हो जाते हैं। आठवीं भूमि 
से अनिवर्तनीयता लागू होती है अब से बोधिसत्व चक्रवर्ती राजा होकर धर्म का उपदेश करते 
हैं। अन्तिम जन्म-ग्रहण के लिए मातृ भर्म में प्रवेश के साथ दसवीं भूमि का आरम्भ होता 
है। 

अष्टसाहिसििका, पंचविशतिसाहस्चिका तथा शतसाहसिझा प्रज्ञापारमिताओं में “भूमियों' 
का विवरण कुछ अधिक परिष्कृत और विकसित प्रतीत होता है। यह उल्लेखनीय है कि 
शतसाहस्निका में दस हीनयानीय भूमियों के नाम दिये गये हैं - शुक्लविदर्शनाभूमि, गोत्रभूमि, 
अष्टमकभूमि, तनुभूमि, वीतरागभूमि, कृतावीभूमि, प्रत्येक बुद्धभूमि, बोधिसत्वभूमि, बुद्धभूमि। 
इनमें पहली सात भूमियाँ ऊपर निर्दिष्ट महाव्युत्पत्ति की सूची में उपलब्ध होती हैं। बोधिसत्त्व 
की भूमियों का परिनिष्प विवरण “दशभूमिकसूत्र' में मिलता है। इस सूत्र का चीनी अनुवाद 
ई० २०५-३१६ के बीच सम्पन्न हुआ था। “बोधिसत्व-भूमि', 'सूत्रालंकार'र तथा 
“मध्यमकावतार”। “मध्यमकावतार' में भूमि-विवेचन 'दशभूमक सूत्र” का ऋणी है। हीनयान 
की साधना का पर्यवसान पुद्गल-नैरात्य्य के बोध के द्वारा अ्हत्व की प्राप्ति में होता है। यही 
हीनयान का चतुर्थ मार्गफल अथवा सप्तमी भूमि है। इतनी प्रगति पहली छः माहायानिक 
भूमियों में सम्पन्न होती है। इसके अनन्तरवर्ती चार भूमियों में महायान की धर्म-नैरात्य तथा 
बुद्धत्व की ओर विशिष्ट साधना अग्रसर होती हैं। 

बोधिसत्वचर्या : बोधिसत्व की चर्या तीन भागों में विभक्त की जा सकती है - परिकर्म 
अथवा उपचार जो कि आध्यात्मिक महत्वाकांक्षा तथा तैयारी की अवस्था है, पहली सात 
बोधिसत्व-भूमियाँ, अन्तिम तीन भूमियाँ। पहली अवस्था बोधिसत्व-भूमि में 'प्रकृतिचर्या' कही 
गयी है और द्विधा विभकत की गयी है - गोत्रभूमि तथा अधिमुक्तिचर्या। पूर्व-कर्म के 
सम्पिण्डित प्रभाव से व्यवस्थित नैतिक और आध्यात्मिक स्वभाव ही “गोत्र” कहलाता है। 
महायान में सम्प्रस्थित होने के लिए एक विशेष प्रकार की अभ्युन्नत आध्यात्मिक प्रवृत्ति 
आवश्यक है - द्वेष-परांमुख, सहिष्णु, करुण, भद्रशील। असंग का कहना है - 
“कारुण्यमधि-मुक्तिश्च क्षान्तिश्चादि प्रयोगतः। समाचार: शुभस्यापि गोत्रे लिंग निरूप्यते।। 
चतुर्विध. लिंग. बोघिसत्गोत्रे। आदिप्रयोगत एवं कारुव्यं॑ सत्वेषु। 
अधिमुक्तिर्महायानधर्मक्षान्तिरुष्करचर्यायां सहिष्णुतार्थेन | समाचारश्च पारमितामयस्य कुशलस्येति ।' 


995 


रेप बौद्ध धर्म के विकास का इतिहास 


(सूत्रालंकार, ३.५) अर्थात्‌ बोधिसत्त्वगोत्र के चार लक्षण हैं - प्राणियों पर करुणा, महायान 
के प्रति स्पृह्ठा और उत्साह, कठोर चर्या में सहिष्णुता, पारमितारूप कुशल-कर्म का आचरण। 
बोधिसत्त्व-गोत्र की तुलना सोने और जवाहिरात की खान से की गयी। जैसे सुवर्ण-गोत्र 
प्रभूत, प्रभास्वर, निर्मल का, ज्ञान का, क्लेश-नैर्मल्य-प्राप्ति का, तथा अभिन्ञादिप्रभाव का 
आश्रय है। महारतगोत्र जात्य, वर्णसम्पन्न, संस्थानसम्पन्न तथा प्रमाणसम्पन्न रत्नों का 
आश्रय है। बोधिसत्व-गोत्र भी महाबोधि, महाज्ञान, आर्यसमाधि तथा जनकल्याण का आश्रय 
है। (वही, पृ० १२-१३)। 

अधिमुक्ति अथवा अध्याशय बुद्धत्व की अभीष्सा है। करुणा तथा प्रज्ञा का कुछ 
विकास होने पर बार-बार यह आध्यात्मिक प्रेरणा उत्पन्न होती है तथा गौत्रस्थ व्यक्ति को 
बौधिसत्त्वोचित कर्मों के पास से जाती है। महाव्युत्पत्ति में अधिमुक्तिचर्याभूमि के साथ चार 
अवस्थाओं का उल्लेख है - आवलोकलब्धः, आलोक-वृद्धिः, तत्वार्थेकदेशनानुप्रवेश-, तथा 
आनन्तर्यसमाधि:। 

पहली बोधिसत्त्वभूमि शुद्धाशयभूमि अथवा “प्रमुदिता' है। इसमें पृथग्जनत्व छूट कर 
आर्यत्त का प्रारम्भ होता है तथा 'नियम' की प्राप्ति होती है। स्पष्ट ही हीनयान की स्रोत 
आपत्ति से यह अवस्था तुलनीय है। इसमें बोधिचित्त के उत्पाद के द्वारा साधक परमार्थतः 
बोधिसत्त्व तथा सम्बोधिपरायण हो जाता है। उसके पाँच भय निवृत्त हो जाते हैं तथा वह 
अनेक “महाप्रणिधान” करता है - (१) सब बुद्धों के सर्वथा पूजन का, (२) बुद्धशासन के 
परिरक्षण का, (३) तुषित-भवन-वास से लेकर महापरिनिर्वाण तक सब बुद्ध-कर्मों के 
“उपसंक्रमण' का, (४) सब बोधिसत्त्वभूमियों और पारमिताओं की चर्या का, (५) सब सत्त्वों 
के अध्यात्मिक 'परिपाचन” (विकास में सहायता) का, (६) सब लोकधातुओं और दिगू-विभागों 
के विभेद के प्रत्यक्ष का, (७) सब बुद्ध-क्षेत्रों के परिशोधन का, (८) महायान में अवतरण 
का, (६) अमोघघोषता का, (१०) जन्म-ग्रहण से महापरिनिर्वाण तक के कर्मों के लोकोपदर्शन 
का। इसी भूमि से बोधिसत्त्व में भूमियों की परिशुद्धि के कारक दस-धर्मों का प्रकाश होता 
है - त्याग, करुणा, अपरिखेद, अमान, सर्वशास्त्राध्यायिता, विक्रम, लोकानुज्ना और धृति। 
स्थानान्तर में इन धर्मों की दूसरी सूची इस प्रकार दी गयी है - अध्याशय, सर्वसत्त्वसमचित्तता, 
त्याग, कल्याण-मित्र-सेवना, धर्मपर्येष्टि, अभीक्ष्ण नैष्क्रम्य, बुद्धकायस्पृहा, धर्म-विवरण, 
मानस्तम्भननिर्धातन, सत्यवचन। बोधिसत्त्व बुद्धों का प्रत्यक्ष तथा उनके शासन का पालन 
करते हैं। विभिन्‍न भूमियों में इनमें नाना प्रभाव अथवा बलों का आविर्भाव होता है - 
निष्क्रणण का सामर्थ्य, समाधियों का बल, बुद्धों के दर्शन की शक्ति, निर्मित-कार्यों का 
पहचानना, लोक-धातुओं को कँपाना अथवा अवभासित करना, निर्माण-काय प्रदर्शित करना, 
अनेक कल्पों तक जीवित रहना। 

दूसरी भूमि 'विमला” अथवा अधिशील-विहार कही गयी है। इसमें दस चित्ताशयों के 
विकास से प्रतिष्ठा होती है - ऋजु, मृदु, कर्मण्य, दम, शम, कल्याण, असंसृष्ट, अनपेक्ष, 
उदार और भाहात्य। तीसरी भूमि अधिचित्त-विहार अथवा प्रभाकारी कही गयी है जिसमें 


पट बुद्ध और बोधिसत्त्व का रूपान्तर रद्द 

भावनीय चित्ताशय इस प्रकार हैं - शुद्ध, स्थिर, निर्विदु, अविराग, अविनिवृत्‌, दृढ़, उत्तप्त, 
अतृप्त, उदार और माहात्य। इस भूमि में बोधिसत्त्व ध्यान, ब्रह्म-विहार, अभिज्ञा आदि का 
अभ्यास करते हैं। उनके अकुशलमूल तथा दृष्टिसंयोजन सर्वथा नष्ट हो जाते हैं। यह 
स्मरणीय है कि विसुद्धिमग्ग के अनुसार भी अधिचित्त-विहार अनागामिता को ले जाता है। 
पाँच ओरम्भागीय संयोजनों का इस प्रकार क्षय हो जाता है। 

चौथी भूमि “अर्चिष्मती' है, पाँचवीं 'सुदुर्जया' छठी अभिमुखी। ये तीनों अधिप्रज्ञविहार 
हैं। अर्चिष्मती में बोधिपाक्षिक धर्मों की भावना होती है, सुदुर्जया' में आर्यसत्यों की, अभिमुखी 
में प्रतीत्यसमुत्पाद की। अर्चिष्मती में प्रवेश दस 'धर्मालोकों' के द्वारा होता है। ये धर्मालोक 
नाना धातुओं में प्रतिवेध हैं - सत्त्वधातु, लोकधातु, धर्मधातु, आकाशधातु, विज्ञान-धातु, 
कामधातु, रूपधातु, आरूप्यधातु, उदाराध्याशयाधिमुक्तिधातु, माहात्यया-ध्याशयाधिमुक्ति धातु । 
इस भूमि में सत्कायदृष्टि छूट जाती है। सुर्दुजया में प्रवेश चित्ताशयविशुद्धिसमता के लाभ के 
द्वारा होता है। इस समता के विषय अनेक हैं - अतीतानागतप्रत्युत्पन्न बुद्धों के शासन, 
शील, दृष्टि-विचिकित्सा-प्रह्मण इत्यादि । इस भूमि में बोधिसत्त्व गणित आदि लौकिक शरस्त्रों 
का भी अध्ययन करते हैं। अर्चिष्मती में वीर्यपारमिता का तथा सुदुर्जया में ध्यान-पारमिता 
का विशेष अभ्यास सम्पन्न होता है। अभिमुखी में दस प्रकार की समता का बोध होता है 
- अनिमित्त, अलक्षण, अनुत्पाद, अजात, विविक्त, आदिविशुद्ध, निष्प्रपंच, अनायूहनिर्यूह, 
मायास्वष्नप्रतिभासप्रतिश्रुत्कोपम, भावभावाद्वय | इस अवस्था तक छः पारमिताओं का अभ्यास 
परिनिष्ठित होता है। 

सातवी भूमि 'दूरंगमा” कही गयी है। इसमें पिछली भूमियों की परिणति होती है। इसमें 
आभोग और अभिसंस्कार शेष रहते हुए भी निर्मिमित्त विहार होता है। बोधिसत्व को इस 
भूमि में सर्वधा सक्‍्लेश अथवा अक्लेश नहीं कहा जा सकता। 

“अचला' भूमि में अनुत्पत्तिकर्मक्षान्ति का आविर्भाव होता हैं तथा अनाभोगनिर्निर्मित्त-विहार 
सम्पन्न होता है। स्वयं अचल होते हुए भी लोकोत्तर-वशिता से बोधिसत्त्व अप्रमाणकायविभक्ति 
तथा सत्वपरिषपाचन करते हैं। 'साधुमती' में बोधिसत्त्व शान्तविमोक्षों से असन्तुष्ट हो 
प्रतिसंविद्‌ विहार करते हैं। 'धर्ममेघा” नाम की दसवीं भूमि में बोधिसत्व का सर्वज्ञता में 
अभिषेक होता है। तथागत-निःसृत प्रभा से यह अभिषेक सम्पन्न होता है। इसके अनन्तर 
वोधिसत्त्व को इस एक प्रकार से बुद्ध अथवा तथागत कहा जा सकता है यद्यपि उनमें 
तारतम्य-भेद अभी बना रहता है। 

असंग ने इन भूमियों के नाम इस प्रकार समझाये हैं - 

“पश्यतो बोधिमासन्नां सत्त्वार्थस्य च साधनमू। 
तीव्र उत्पद्यते मोदो मुदिता तेन कथ्यते।। 
दौःशील्याभोगवैमल्याद्विमला भूमिरुच्यते। 
महाधर्मावभासस्थ करणाच्च प्रभाकारी।। 


“५८८ 
रद शा 
२६० बौद्ध धर्म के विकास का इतिहास 


अर्चिर्भूता यता धर्मा बोधिपक्षाः प्रदाहका। 
आर्चिष्मतीति तद्योगात्सा . भूमिर्द्यदाहतः ।। 
सत्त्वानां परिपाकश्च स्वचित्तस्य च रक्षणा। 
धीमाद्भर्जीयते दुःखं दुर्जया तेन कध्यते।। 
आभिमुख्याद्‌ द्यस्येह संसारस्यापि निर्वृतिः। 
उक्ताह्मभिमुखी भूमिः प्रज्ञापारमिताश्रयातू |। 
एकायनपथश्लेषादभूमिदूरंगमा मता। 
उयसंज्ञाविवलनादवला . च. निरुच्यते॥। 
प्रतिसंविन्मतिसाधुत्वादूभूमि: साधुमती मता। 
धर्ममेघाद्ययव्याप्तेधर्माकाशस्य मेघवतू ।।” 
इस प्रकार विचार करने से यह ज्ञात होगा कि इन भूमियों से अधिकांश के नामों में 
अन्वर्थता प्रस्फुट नहीं है। विमला, अचला तथा धर्ममेघा अपवाद हैं। वस्तुता बोधिसत्व-भूमियों 
का स्वरूपतः आविष्कार प्राचीन है, उनका इस प्रकार नामकरण उत्तरकालीन। पहले भी 
प्रकारान्‍्तर से विदित होने के कारण इन भूमियों के परिष्कृत नामकरण में अन्वर्थता सदैव 
अपेक्षित नहीं थी। 
पारमिताएँ : चन्द्रकीर्ति ने मध्यमकावतार में भूमियों का पारमिताओं के साथ इस 
प्रकार सम्बन्ध प्रतिपादित किया है - प्रमुदिता, दानपारमिता, विमला शील; प्रभाकरी; क्षान्ति; 
अर्चिष्मती, वीर्य, सुदुर्जया, ध्यान अभिमुखी, प्रजा, दूरंगमा, उपायकौशलपारमिता, अचला, 
प्रणिधान, साधुमती, बल, धर्ममेघा, ज्ञान। महा-व्युत्पत्ति में ये दस पारमिताएँ परिगणित हैं। 
यहाँ पर यह उल्लेखनीय है कि बोधिचित्तोत्याद के साथ बुद्धों और बोधिसत्वों की 
“अनुत्तरपूजा” का विधान था इसमें बुद्धादि की वन्दना, पापदेशना, पुण्यानुमोदना, अध्येषणा 
याचना आदि संगृहीत है। बोधिसत्वचर्या का एक बड़ा और महत्वपूर्ण भाग प्रसिद्ध छः 
पारमिताओं की भावना है। इसमें प्रथम और शीर्षस्थान दान अथवा करुणा का है। यही 
पारमिता महायान की प्रवर्तिका है। यही परम “उपाय” और '"संग्रहवस्तु” है। बोधिचित्त का 
उत्पादन इसकी चरम अभिव्यक्ति है। बोधिसत्व को अपने कार्यों का अन्तिम नियामक करुणा 
की ही भावना मानना चाहिए। “निषिछमप्यनुज्ञातं कृपालोरथ॑दर्शिनः।॥' 
शील-भावना का प्रयोजन आत्मभावरक्षा है जिससे वोधिसत्व पर-कल्याण में समर्थ हो 
सके। शील अरक्षित होने पर निन्‍्द्रा, अनादर अथवा दुर्गति का कारण बन जाता है, जोकि 
धर्म-प्रचार को असम्भव बना देते हैं। शील निवृत्ति-रूप भी है, प्रवृत्तिरप भी। शील के मुख्य 
अंग हैं - अनपत्रपा, ही, अत्यय के पश्चात्‌ सुधार तथा धर्म के लिए आदर। क्षान्ति त्रिविध 
है - दुःखाधिवासनाक्षान्ति, परापकारमर्षणक्षान्ति, धर्मनिध्यानक्षान्ति | इनमें पहली क्षान्ति दुःख 
का सहना है, दूसरी क्षमा है, तीसरी धर्म-स्वभाव का बोध है जब उपदेश-श्रवण से धर्म-नि६ 
यान-श्षान्ति उत्पन्न होती है, तो उसे “घोषानुगाक्षान्ति” कहा जाता है, विचार से उत्पन्न होने 
पर “आनुलोमिकी'। इसका परम रूप अनुत्पत्तिक-धर्म-क्षान्ति है। 





ब्य्ते| 
बुद्ध और बोधिसत्त्व का रूपान्तर २६१ 

वीर्य अथवा कुशलोत्साह के बिना बोधिचित्त का विकास ही न हो पायेगा। एतद्दर्थ 
छन्द, शुभछन्द अथवा धर्मच्छन्द की भावना आवश्यक है। अपनी दुर्बलताओं के प्रति 
आत्मवशिता का भान पुरस्कृत करना चाहिए। कर्म में रति होनी चाहिए तथा अप्रमाद। 

ध्यानपारमिता में परम्परागत ध्यान और समापत्तियाँ, चार अथवा दो सत्यों का 
अनुसंधान तथा स्मृत्युपस्थान संगृहीत है। शान्तिदेव ने इस प्रसंग में 'परात्मसमता” तथा 
'परात्मपरिवर्तन” की भावना का वर्णन किया है। 

प्रज्ञापारमिता या पारमार्थिक ज्ञान बोधिसत्वों में केवल बीजावस्था में ही सम्भव है। 
उसकी फलावस्था केवल बुद्धों में उपलब्ध होती है। 


।0 किये हज मे 


अध्याय १० 
महायान का दर्शन - शून्यवाद 


महायान के पूर्व शून्यता 

एक प्रकार से माध्यमिक दृष्टि एवं शून्यता अथवा नैराल्य की धारणा प्राचीनतम काल 
से ही बौद्ध धर्म में उपलब्ध होती है। मूल बुद्धवेशना में सत्‌ और असत्‌ दोनों का ही 
निराकरण किया गया है तथा परमार्थ को अनभिलाप्य बताया गया है। परमार्थ की सत्‌ और 
असत्‌ के परे अनिर्वचनीयता ही माध्यमिक दृष्टि की विशेषता है। मनुष्य की तर्कबुद्धि सत्य 
के सम्यक्‌ बोध में अक्षम है क्योंकि वह सदैव अन्तग्राहिणी है। वह अपरिच्छिन्न, अनन्त सत्य 
को आत्मसात्‌ नहीं कर पाती। तर्कबुद्धि के इस अस्ति-नास्तियुक्त नाना पदार्थमय जगत्‌ की 
अपारार्थिकता उपनिषदों में कुछ स्थलों पर प्रतिपादित की गयी है, तथा प्रकारान्तर से यही 
परम्परा बौद्ध धर्म के अभ्यन्तर उद्गत एवं विकसित हुई। बुद्ध के मूल उपदेशों में द्वैतमय 
जगत्‌ का मिथ्यात्व स्पष्टतः प्रतिपादित नहीं था। अतः प्रायः प्राचीन हीनयानी सम््रदायों में 
भी शून्यता एवं नैरात्य को एक सीमित अर्थ में ग्रहण किया गया हैं। मनुष्य एक प्रकार का 
"संघात' एवं 'सन्तान' है, एक प्रवाहगत समूह | उसके विभिन्‍न 'स्कन्धों' में किसी प्रकार स्थिर 
आत्मा अथवा जीव की कल्पना नहीं करनी चाहिए। देह, इन्द्रियाँ अथवा मन पृथकू-पृथक्‌ 
सत्ता रखते है। यही पुद्गल-नैरात्म्य कहा जाता है। स्कन्ध, धातु, आयतन आदि में किसी 
जीव-अथवा पुदूगल का अभाव ही तद॒गत शून्यता है। फलतः हीनयान में शून्यता अथवा 
नैरात्य का अर्थ प्रायः जीवन अथवा आत्मा का अभाव-मात्र है। 


प्रज्ञापारमिता सूत्रों में 

प्रज्ञापारमिता-सूत्रों में शून्यता अथवा नैरात्य की इस धारणा का विस्तार किया गया 
है। किसी भी पदार्थ का अपना कोई स्वभाव नहीं है। यह स्वभाव शून्यता ही वास्तविक 
शून्यता अथवा नैरात्य है। इस अर्थ-विस्तार से न केवल जीव अथवा आत्मा का लोप हो 
जाता है अपितु समस्त पदार्थों का भी। अतएव इसे “धर्मनैरात्य” भी कहा जाता है। जहाँ 
प्रज्ञापारमिता-सूत्रों में एक ओर अभावात्मक शून्यता का यह सर्वग्राही विराट्र रूप प्रदर्शित है 
वहीं दूसरी ओर शून्‍्यता को प्रज्ञापारमिता से अभिन्न प्रतिपादित किया गया है। प्रज्ञापारमिता 
वस्तुतः निर्विकल्पक साक्षात्कारात्मक ज्ञान है जिसमें समस्त भेद, द्वैत, प्रमेषता एवं अभिधेयता, 
प्रलीन हो जाती है। “निर्विकल्पे नमस्तुभ्य॑ प्रज्ञापारमितेउमिते॥' 

अष्टसाहसिका प्रज्ञापारमिता के प्रारम्भ में ही सुभूति की यह अद्भुत उक्ति मिलती 
है कि 'तमप्यहं भगवन्‌ धर्म्म न समनृपश्यामि यदुत प्रज्ञा-पारमिता नाम।' सुभूति का आशय 
यह है कि अस्तित्व एवं नास्तित्व पारमार्थिक बोध के बहिर्भूत है। वस्तुतः बोधिचित्त अचित्त 
ही है। इस “अचित्त-चित्त में अस्तिता एवं नास्तिता को उपलब्धि नहीं होती। यह “अचित्तता” 

निर्विकार एवं निर्विकल्प है। यही वास्तविक प्रज्ञापारमिता है। इसके विपरीत अविद्या है जो 
अविद्यमान धर्मों की ही सत्व-कल्पना करती है। साधारण लोक अविद्या में निमग्न है। वे 
अविद्यमान जगत की कल्पना कर अस्ति और नास्ति के दो अन्तों में अभिनिविष्ट होते हैं 
और इस प्रकार संसारी बनते हैं। वस्तुतः सब धर्म मायामात्र है। सब धर्मों की मायोपमता 
का यह सिद्धान्त अत्यन्त गम्भीर है तथा इससे नये बोधिसत्व तक उद्विग्न हो जाते हैं। 
शून्यता ही वास्तविक गम्भीरता है। कोई भी पदार्थ वस्तुतः उपलब्ध नहीं होता, न वस्तुतः 
उत्पन्न होता है, न वस्तुतः निरुद्ध होता है, केवल अन्ञानयुक्तचित्त में ही नानात्व भासित 
होता है। समस्त व्यावहारिक जगत्‌ विकल्प-सापेक्ष, विकल्पित हैं। 


प्रज्ञापारमिता सूत्रों में अनेक स्थलों पर १८ प्रकार की शून्यता का उल्लेख है - अध् 
यात्म-शून्यता, बहिर्धा-शून्यता, अध्यात्म-बहिधा-शून्यता, शून्यता-शून्यता, महा-शून्यता, 
परमार्थ-शून्यता, संस्कृत-शून्यता, असंस्कृत-शून्यता, अत्यन्त-शून्यता, स्वलक्षण-शून्यता, 
अनवराग्र-शून्यता, अनवकार-शून्यता, प्रकृति-शून्यता, सर्वधर्म-शून्यता, अनुपलम्भ-शून्यता, 
अभाव-शून्यता, सर्वभाव-शून्यता एवं अभाव-स्वभाव-शून्यता। यह स्पष्ट है कि शून्यता के ये 
नाना प्रकार शून्यता के अभ्यन्तर किसी प्रकार का वास्तविक वर्गीकरण उपस्थित नहीं करते। 
यदि शून्यता को केवल अभाव कहा जाय तो प्रश्न उठता है 'किसका अभाव?” इसके उत्तर 
में नाना पदार्थों का परिगणन कर उनका अभाव बताया जा सकता है। अभाव को स्वयं एक 
पदार्थ मानने वाले नैयायिक भी उसे भाव-सापेक्ष मानते हैं तथा नानो अभावों का उनके 
'प्रतियोगियों' के उल्लेख के द्वारा पृथक्‌ निर्देश करते हैं और ऐसा प्रतीत होता है कि 
भाव-जगत्‌ की छाया के समान एक अभाव-जगत्‌ भी कल्पनीय है। किन्तु माध्यमिकों को न ॒, 
अभाव की पदार्थता स्वीकार्य है, न भाव की। विभिन्‍न भाव-पदार्थों के अभाव को शून्यता 
कहने के साथ-साथ वे अभाव एवं शून्यता की शून्यता का प्रतिपादन करते हैं तथा उसे 
शून्यता से अभिन्‍न मानते हैं। यदि किसी पूर्व अभ्युपगत स्वभाव के बिना केवल विशुद्ध 
अभाव निरर्थक है तो यह भी मानना होगा कि स्वभाव का निर्धारण बिना अभाव के आवरण 
के असम्भव है। स्वभाव-परिच्छेद स्वयं प्रतिषेधपूर्वक है - 'डिटर-मिनेशियो निगेशियो एस्ट 
(०७४७॥॥४० ॥९99॥0० 6७/) !” असत्ता की रेखा से ही अशेष सत्तामय जगत्‌ का चित्र 
आलिखित होता है। यही स्वभाव-शून्यता पारमार्थिक शून्यता है। 

प्रज्ञापारमिता-सूत्रों में शून्यता के सिद्धान्त का सुश्लिष्ट एवं तार्किक प्रतिपादन नहीं - 
किया गया है। अनन्त पुनरुक्ति के द्वारा हीनयान-सम्मत विभिन्‍न धर्मों का मिथ्यात्व एवं 
विकल्पग्राही चित्त की परमार्थ में अनुपयोगिता वहाँ उद्घोषित की गयी है। उन्हें पढ़ने से 
पाठक के मन में बराबर यह धारणा उत्पन्न होती है कि 'स्वभाव” मिथ्या है एवं सत्य का 
निर्विकल्प चित्त में ही साक्षात्कार हो सकता है, यद्यपि यह साक्षात्कारात्मक बोध अनिर्वचनीय 
है। यहाँ तक कि स्वयं इस बोध की सत्ता के विषय में चर्चा भी इसे जागतिक एवं असत्य 
बना देती है। इसीलिए सुभूति ने ऊपर उद्धृत उक्ति में प्रज्ञापारमिता का भी अपलाप किया 
है। शून्यता सचमुच अग्निवत्‌ सर्वग्रासिनी है, यहाँ तक की आत्म्रासिनी भी और उसका 

निष्कर्ष मौन में ही हो सकता है जैसा कि विमलकीर्तिसूत्र में प्रतिपादित है जहाँ बोधिसत्व 
विमलकीर्ति ने मंजुश्री आदि के द्वारा तत्वत्तिरूपण के आग्रह का उत्तर वज्मौन के द्वारा 
दिया। 


अन्य महायानसूत्र : जिस प्रकार उपनिषदों में अथवा प्राचीन हीनयानी सूत्रसाहित्य में 
विविध दार्शनिक बीज उपलब्ध होते हैं, उसी प्रकार महायान-सूत्रों में भी अनेक परवर्ती बौद्ध 
दार्शनिक परम्पराओं की मूलप्रेरणा देखी जा सकती है। इन सूत्रों के अनुसार बोधिसत्व को 
चाहिए कि वह हीनयान-प्रोक्त सब धर्मों में नैरात्य अथवा शून्यता की भावना करे। इस 
प्रकार के उपदेश की द्विधा व्याख्या की जा सकती है। एक ओर यह कहा जा सकता है कि 
जगत के सभी प्रतीयमान पदार्थ अथवा बौद्धिक विचार के द्वारा व्यवस्थापित तत्व, 
अपारमर्थिक हैं, उनमें कोई स्थिर, पृथक्‌ स्वभाव नहीं है। यह विशुद्ध धर्म-नैरात््य है अथवा 
धर्म-शून्यता है। दूसरी ओर इसी,को प्रकारान्तर से कहा जा सकता है - सब धर्म कल्पित 
अथवा विकल्प-सपपेक्ष हैं। किन्तु ऐसा कहने पर यह ध्वनित होता है कि विकल्पात्मक चित्त 
ही प्रापंचिक आडम्बर का सूत्रधार है। बोधिसत्व की योगचर्या में भावना का स्थान तथा 
योगलब्ध निर्माण-शक्ति चित्त के अद्भुत महत्व का समर्थन करते हैं। इस प्रकार बोधिसत्व-चर्या 
से सम्बद्ध धर्म-नैरात्य की भावना का दार्शनिक आधार द्विविध सिद्ध होता है - सब “धर्मों” 
की असारता, तथा चित्त की प्रधानता। लंकावतार, धनव्यूढ, सन्धि निर्माचन आदि सूत्रों में 
इस चित्तवादी दूसरे पक्ष का न्यूनाधिक स्पष्टता से विवरण दिया गया है। पहले शून्यवादी पक्ष 
का नागार्जुन ने विस्तृत एवं युक्तियुक्त प्रतिपादन किया। दूसरे योगाचार-विज्ञानवादी-पक्ष का 
विस्तार सर्वप्रथम मैत्रेयनाथ ने किया यह स्मरणीय है कि शून्यवाद तथा योगाचार-विज्ञानवाद 
दोनों का ही एक संयुक्त मूल है तथा उनका प्रारम्भिक विभेद अल्प था। इसके समर्थन में 
यह उल्लेखनीय है कि प्रसिद्ध माध्यमिक आचार्य आर्यदेव के “चतुश्शतक' को 
“बोधिसत्व-योगाचार-शास्त्र” कहा गया है। इस पर एक ओर आचार्य वसुबन्धु ने व्याख्या 
लिखी थी, दूसरी ओर मैत्रेयनाथ ने नागार्जुन के “भवसंक्रान्ति' पर व्याख्या लिखी तथा 
नागार्जुन से असंग, वसुबन्धु एवं स्थिरमति में उद्धरण पाये जाते हैं। यह भी उल्लेखनीय है 
कि परवर्ती काल में माध्यमिक योगाचार एवं सौत्रान्तिकों के पारस्परिक प्रभाव से अनेक 
'संकीर्ण मतों का आविर्भाव हुआ / उदाहरणार्थ, शान्त-रक्षित को माध्यमिक भी कहा जा 
सकता है, विज्ञानवादी भी। स्वयं मैत्रेयनाथ की रचनाओं में उत्तरतन्त्र को माध्यमिक-प्रासंगिक 
तथा अभिसमयालंकार को योगाचार - माध्यमिक-स्वातन्त्रिक कहा गया है। असंग ने भी 
मध्यमककारिकाओं पर मध्यमकानुसार नाम की व्याख्या लिखी जिसका गौतम प्रज्ञारुचि ने 
चीनी में अनुवाद किया। वस्तुतः मैत्रेय तथा असंग, दोनों की रचनाओं में शून्यवाद के 
अविरोध से योगाचार का प्रतिपादन किया गया है। 


नागार्जुन-जीवनी 
लंकावतारसूत्र, महामेघसूत्र, महाभेरीसूत्र एवं मंजुश्रीमूलकल्प में नागार्जुन के विषय में 

भविष्यवाणी उपलब्ध होती है। लंकावतार” के अनुसार नाग नाम का भिक्षु परिनिर्वाण के 
बहुत समय पश्चात्‌ ठक्षिणापथ में सत्‌ और असत्‌ का प्रतिषेध करते डुए महायान का प्रचार 
करेगा। चीनी परम्परा के अनुसार नागार्जुन आचार्य-परम्परा में बारहवें थे तथा उनका काल 
परिनिर्वाण के ७०० वर्ष पश्चात्‌ था। महामेघसूत्र के अनुसार परिनिर्वाण के ४०० वर्ष 
अनन्तर एक लिच्छवि नाग नाम का भिक्षु बनेगा तथा धर्म का विस्तार करेगा। वही पीछे 
प्रसन्‍नप्रभाव नाम की लोकधातु में ज्ञानाकरप्रभ नाम का बुद्ध हुआ, यह कहा गया है। महामेघ 
में यह भी उपलब्ध होता है कि दक्षिणापथ में ऋषिल नाम के जनपद में विपत्ति-चिकित्सक 
नाम का राजा होगा। उसके ८० वर्ष के होने पर अनुत्तर धर्म लुप्तप्राय हो जायेगा। उसी 
समय सुन्दरमति नाम की श्षुद्र नदी के उत्तरी तट पर महाबालक ग्राम के निकट एक लिंच्छवि 
कुमार उत्पन्न होगा तथा धर्म की व्याख्या करेगा। यह कुमार नागकुल प्रदीप नाम के बुद्ध 
के सम्मुख प्रणिधान करेगा। यह स्पष्ट नहीं है कि यहाँ नागार्जुन की ओर संकेत है। यह भी 
कहा गया है कि महाभेरीसूत्र में नागार्जुन के द्वारा य्वीं भूमि की प्राप्ति उल्लिखित है। 
कुमारजीव ने नागार्जुन की जीवनी चीनी में लगभग ४०५ ई० में अनूदित की थी।* 
इसके अनुसार नागार्जुन दाक्षिणात्य ब्राह्मण थे। उन्होंने न केवल वेदों का अध्ययन किया 
अपितु अन्य अनेक विद्याओं में अपूर्व गति प्राप्त की। अलौकिक शक्ति के द्वारा वे अदृश्य 
हो सकते थे। अपने तीन मित्रों के साथ उन्होंने इस विद्या के अपप्रयोग के द्वारा राजकीय 
अवरोध में अनुचित प्रवेश किया, उनके पदचिहनों के सहारे यह अपराध पकड़ा गया। 
नागार्जुन के तीनों मित्रों को दण्ड हुआ, वे स्वयं मन ही मन भिक्षु बनने का संकल्प कर भाग 
निकले। इस संकल्प के अनुकूल उन्होंने प्र्रज्या ग्रहण की तथा त्रिपिटक €० दिन में पढ़ 
लिये एवं उसके अर्थ हृदयंगम कर लिये तथापि, असन्तुष्ट रहने पर उन्होंने और सूत्रों की 
खोज की। अन्ततः हिमालय में उन्हें एक स्थविर भिक्षु से महायान-सूत्र लाभ हुआ। नागराज 
की सहायता से उन्हें इस महायानसूत्र पर एक व्याख्या भी उपलब्ध हुई। इसके अनन्तर 
उन्होंने ३०० वर्षों से अधिक सद्धर्म का प्रचार किया। नागार्जुन का समकालीन एक राजा था 
जिसे उन्होंने सिद्धि-प्रदर्शन के द्वारा सद्धर्म में दीक्षा दी। उन्होंने नाना शास्त्रों की रचना की 
जिनमें तन्त्र एवं चिकित्साशास्त्र भी उल्लिखित हैं। 
श्वांच्वांग (वार्टस, जि० २, पृ० २००-६) के अनुसार दक्षिण कोसल की राजधानी के 
अशोक के द्वारा निर्मित एक प्राचीन स्तूप था। इससे सम्बद्ध संघाराम में नागार्जुन 
निवास करते थे। उस समय सातवाह नाम का राजा शासन करता था और वह 
नागार्जुन का भक्त था। यहीं सिंहल से समागत देव बोधिसत्व ने आर्य नागार्जुन के दर्शन 
किये। नागार्जुन रसायन-शास्त्र में सिद्ध थे। उन्होंने अत्यन्त दीर्घ आयु प्रदान करने वाली एक 
सिद्धवटी का आविष्कार किया था। सातवाह राजा ने भी इसका सेवन किया और उनके पुत्र 





१. लंकावतार, पृ० २८६ बुदोन पृ० १२६-३०। 
२.  द्र०-वासिलिएफ, देर बुद्धिस्मुस। तु० वौबिन्सन, अर्ली माध्यमिक इन इण्डिया २४ एण्ड 
चाइना (दिल्ली, १६७६), पृ० २१ प्र०। 

ने पिता की दीर्घ आयु से त्रस्त होकर वोधिसत्त्व नागार्जुन से उनके सिर की दक्षिणा माँगी, 
जिसे. आचार्य ने पूरा किया। इस स्थान से दक्षिणा-एश्चिम की ओर श्वांच्वांग ने भ्रमरगिरि 
नाम के पर्वत का उल्लेख किया है। यहीं सातवाहन राजा ने नागार्जुन के लिए एक संघाराम 
का उत्खनन किया। इस विहार के विवरण से इसकी प्रभूत समृद्धि झलकती है। इसके निर्माण 
में नागार्जुन की अलौकिक शक्ति ने राजा की सहायता की थी। धान्य-कटक में श्वांच्ांग ने 
नागार्जुन के परवर्ती अनुयायी भावविवेक के निवास का उल्लेख किया हैं। यह स्मरणीय है 
कि जग्गयपेट के स्तूप के निकट प्राप्त एक लेख में भदन्त नागार्जुनाचार्य का उल्लेख मिलता 
है। राजतरंगिणी में कश्मीर के षर्ड्द्वन (आधुनिक हारवन) को नागार्जुन का निवास बताया 
गया है। 

बुदोन (प० १२०-३०) के अनुसार बुद्ध के परिनिर्वाण के ४०० वर्ष पश्चात्‌ 
दक्षिणापथ के विदर्भ जनपद में एक समृद्ध, किन्तु सन्तानहीन ब्राह्मण रहता था। उसे स्वप्न 
में आभास हुआ था वह यदि १०० ब्राह्मणों को धार्मिक भोज में निमंत्रित करे तो उसके पुत्र 
उत्पन्न होगा। इसका अनुसरण करने पर उसे पुत्रलाभ हुआ। इस पुत्र के विषय में 
ज्योतिर्विदों ने कहा कि वह १० दिन से अधिक कदाचित्‌ जीवित न रह पाये। पुनरपि १०० 
ब्राह्मणों को खिलाने से आयु की वृद्धि सम्भव बातयी गयी। सातवें वर्ष के निकट होने पर, 
जबकि इस बाल का निधन ज्योतिर्विंदों द्वारा बताया गया था, उसके माता-पिता ने उसे एक 
सेवक के साथ परिभ्रमण के लिए बाहर भेज दिया ताकि वे स्वयं उसकी मृत्यु को देखने से 
बच जायेँ। इस प्रकार घर से प्रव्नजित वह बालक क्रमशः नालंदा के द्वार तक पहुँचा। वहाँ 
उससे प्रभावित होकर सारह नाम के ब्राह्मण ने उस पर अनुकम्पा की और उसे वास्तविक 
प्रब्॒ज्या प्रदान की । बालक को अमितायु के मंडल में दीक्षित किया गया और अमितायु-धारणी 
का उपदेश किया गया। इसके प्रभाव से बालक का अनिष्ट कट गया। नालंदा के विहारस्वामी 
राहुलभद्र के अनुग्रह से उसे उपसम्पदा प्राप्त हुई तथा उसका भिक्षु के रूप में श्रीमान्‌ नाम 
हुआ। कुछ समय पश्चात्‌ नालंदा में भारी अकाल पड़ा। इस अवसर पर श्रीमान्‌ ने रसायन 
की सहायता से स्वर्ण प्राप्त किया तथा उसके द्वारा संघ का कार्य कथंचित्‌ अतिवाहित हो 
पाया, किन्तु संघ में यह बात विदित होने पर श्रीमान्‌ को दंडित किया गया और यह आज्ञा 
दी गयी कि वह एक करोड़ विहारों का निर्माण करे। उस समय शंकर नाम के भिखु ने 
न्यायालंकार नाम का एक ग्रन्थ लिखा, तथा सबको तर्क में पराजित किया। उस भिक्षु को 
परास्त करने के लिये श्रीमान ने धर्म की व्याख्या की तथा उसके सुनने के पश्चात्‌ श्रोताओं 
में से दो बालक पृथ्वी के नीचे सहसा अन्तर्हित हो गये। यह पता चला कि वे दोनों नाग 
थे। इसके अनन्तर श्रीमान्‌ ने नागलोक में अवतरण किया और वहाँ धर्म का उपदेश किया। 
नागलोक से ही वे शतसाहस्निका प्रज्ञापारमिता तथा स्वल्पाक्षरा प्रज्ञापारमिता अपने साथ ले 
आये तथा उन्होंने एक करोड़ विहारों का निर्माण किया। इसी समय से वे नागार्जुन नाम से 
विख्यात हुए। पीछे पुंड्रवर्धन में स्वर्ण उत्पादित कर उन्होंने प्रभूत भिक्षा-वितरण किया, वहीं 
उनका अनुगुहीत ब्राह्मण अपनी मृत्यु के अनन्तर नागबोधि नाम के आचार्य के रूप में पुनः 





महायान का दर्शन - शून्यवाद रद 


उत्पन्न हुआ। वहाँ से नागार्जुन पटवेश नाम के पूर्वी जनपद में गये तथा अनेक चैत्यों का 
निर्माण किया। राढ़जनपद में भी उन्होंने ऐसा ही किया। फिर वे उत्तर-पूर्व गये। वहाँ जेतक 
नाम के एक बालक के विषय में उन्होंने यह भविष्यवाणी की कि वह राजा बनेगा। पूर्व देश 
में उन्होंने एक वृक्ष की शाखा पर अपने वस्त्र लटकाये और धोये। इसके पश्चात्‌ जब वह 
बालक राजा बन गया उसने नागार्जुन को बहुत से रत्न दिये। नागार्जुन ने उसे प्रत्युपहार 
दिया। नागार्जुन ने वज़ासन के लिए हीरक जाल के समान एक वृति बनायी तथा 
श्रीधान्यकटक के चैत्य का निर्माण किया। उन्होंने माध्यमिक दर्शन के प्रसार के लिए 
तर्कनुकूल माध्यमिक शास्त्र का प्रणणन किया तथा अनेक माध्यमिक स्त्रोत लिखे। व्यावहारिक 
पक्ष में उन्होंने सूत्रसमुच्चय में आगमों के अनुकूल उपदेश किया, स्वप्न-चिन्तामणि-परिकथा 
में गोत्रस्थ श्रावकों को समुत्तेजित-सम्प्रहर्षित किया, सुहल्लेख में उन्होंने उपासक धर्म बताया 
तथा बोधिगण नाम के ग्रन्थ में भिक्षुधर्म प्रकाशित किया। तंत्रसमुच्चय, बोधिचित्तविवरण, 
पिंडीकृतसाधन, सूत्रमेलापक, मंडलविधि, पंचक्रम आदि ग्रन्थों को उन्होंने तांत्रिक दृष्टि से 
लिखा । योगशतक आदि उनके चिकित्सा-विषयक ग्रन्थ हैं। नीति शास्त्र में उन्होंने जनपोषणबिन्दु 
तथा प्रज्नाशतक की रचना की। रत्लावली में राजाओं के उपयोग के लिए महायान के सिद्धान्त 
और चर्या का निर्देश किया। इसके अतिरिक्त उन्होंने प्रतीत्यसमुत्पाद-चक्र, धूपयोग-रत्नमाला 
आदि ग्रन्थों का निर्माण किया। व्याख्याओं में उन्होंने गुह्य-समाज-तन्त्रटीका, शालिस्तम्ब-कारिका 
आदि लिखे। 

उस समय अन्तीवाहन अथवा उदयनभद्र नाम के राजा का शक्तिमान्‌ नाम का कुमार 
था। शक्तिमान्‌ ने अपनी माता से यह सुना कि उसके पिता ने नागार्जुन की सहायता से 
अमृत की प्राप्ति की थी। इस पर कुमार श्रीपर्वत गया जहाँ आचार्य नागार्जुन निवास करते 
थे। आचार्य कुमार को उपदेश देने लगे। कुमार ने नागार्जुन का सिर काटना चाहा, किन्तु 
असफल रहा। आचार्य ने कहा - “कभी कुश के द्वारा एक कीड़ा मुझसे मार डाला गया था, 
उसके पाप मेरे ऊपर हैं। अतएव एक कुश से मेरा सिर काटा जा सकता है।' इस पर कुमार 
ने कुश से उनका सिर काट लिया। आचार्य की छिन्न ग्रीवा से यह सुनायी दिया - “अब 
मैं सुखावती-लोक-धातु चला जाऊँगा, किन्तु पीछे पुनः इस देह में लौट आऊँगा।' वह कुमार 
उनका सिर ले गया, किन्तु उससे एक यक्षी ने उसे लेकर आचार्य की देह से एक योजन 
की दूरी पर स्थापित कर दिया। देह और सिर क्रमशः एक-दूसरे के पास आते गये और 
अन्ततः पुनः जुड़ गये। 

यदि इन सब विभिन्‍न परम्पराओं का आलोचन किया जाय तो यह प्रतीत होता है कि 
नागार्जुन कदाचित्‌ दूसरी शताब्दी ई० में हुए थे, तथा कनिष्क एवं एक शातवाहन राजा के 
समकालीन थे।** उनका मूल स्थान अन्ध्रापथ में सम्भवतः धान्यकटक के समीप अथवा 
श्रीपर्वत पर मानना चाहिए। उनका नालंदा एवं कश्मीर से भी सम्बन्ध प्रतीत होता है। 





रक. जापानी विद्वानों के द्वारा प्रायः स्वीकृत तिथि लगभग, १५० ई०-२४० ई० ३० नाकामुरा, 
पूर्व० पृ० २३४-३६। 


5५१ 


रद्द बौद्ध धर्म के विकास का इतिहास 


कदाचित्‌ प्रसिद्धि के अनुकूल उन्होंने पर्याप्त परिभ्रमण किया था। यह सम्भव है कि शून्यवाद 
के प्रवर्तक नागार्जुन के अतिरिक्त एक अथवा एकाधिक अन्य आचार्य भी नागार्जुन के नाम 
से परवर्ती काल में प्रसिद्ध हुए जो कि तांत्रिक एवं रासायनिक थे, किन्तु जिन्हें दार्शनिक 
नागार्जुन से पृथक्‌ स्मरण रखना कालान्तर में कठिन हो गया। 

नागार्जुन की रचनाओं में महाप्रज्ञापारमिताशास्त्रर, मध्यमककारिकां*, तथा विग्रहव्यावर्तनी* 
का विशेष महत्व है। महाप्रज्ञापारमिताशास्त्र में एक प्रकार के नवीन “महायानिक अभिधर्म' 
की भूमिका है। मैत्रेयनाथ के समान नागार्जुन ने भी प्रज्ञापारमितासूत्रों को एक रीतिबद्ध रूप 
प्रदान करने का प्रयत्न किया। किन्तु वस्तुतः उनके शून्यवाद से इस किसी भी प्रकार के 
“अभिधर्म” अथवा रीतिबद्ध दर्शन का सामंजस्य नहीं हो सकता। सम्भवतः इसी कारण 
माध्यमिक-दर्शन परम्परा में महाप्रज्ञापारमिताशास्त्र का स्थान नगण्य है।** भाध्यमिककारिकाओं 
में तथा विग्रहव्यावर्तनी में नागार्जुन ने अपने विलक्षण तर्क के द्वारा समस्त अभिधर्म तथा तर्क 
का खण्डन किया है। 

नागार्जुन की तर्कपद्धति : शून्य के सिद्धान्त का रीतिबद्ध दार्शनिक प्रतिपादन सर्वप्रथम 
नागार्जुन ने किया। उन्होंने प्रज्ञापारमिता-सूत्रों का सार खींचकर एक नवीन दर्शनशास्त्र की 
रचना की। उन्होंने तर्क से ही तर्क का खण्डन किया तथा शून्‍्यता को प्रतीत्यसमुत्याद से 
अभिन्‍न बताया। उनके शब्दों में “यः प्रतीत्यसमुत्पाद: शून्यतां तां प्रचक्ष्महे | सा प्रज्ञप्तिसपादाय 
प्रतिपत्सैव मध्यमा ।/ उनके समक्ष एक बड़ी समस्या थी - 'शून्यता” स्वीकार करने पर तर्क 
ही नहीं किया जा सकता क्योंकि शून्यवादी किसी भी पक्ष को अपना ले तो शून्यता की ही 
हानि हो जाती है। जब 'प्रतिज्ञा' ही नहीं की जा सकती तो युक्ति के द्वारा उसका साधन 
दूर की बात है। वस्तुतः शून्यता का उपदेश सब 'दृष्टियों' से छुटकारे के लिए है। यदि कोई 
शून्यता को भी दृष्टि बना लेता है तो असाध्य है - 'शून्यता सर्वदृष्टीनां प्रोक्‍्ता निःसरणं 
जिनै:। येषां तु शून्यता दृष्टि: तानसाध्यान्वभाषिरे ।/ समस्त शून्यवाद विकल्पात्मक तर्क-बुद्धि 
को सत्य के क्षेत्र से बाहर रख देता है। अतएव नागार्जुन शून्यता की सिद्धि तर्कबुद्धि एवं 
उसके स्वीकृत सिद्धान्त के निरास के द्वारा करते हैं। किसी भी वस्तु की सत्यता स्वीकार नहीं 
की जा सकती क्योंकि उसे स्वीकार करने पर अपरिहार्य रूप से विरोध प्रसक्‍त हो जाता है। 
इस प्रकार के तर्क को नागार्जुन और उनके अनुयायी 'प्रसंगापादन' अथवा 'प्रासंगिक' कहते 
थे। आधुनिक अभिधा में नागार्जुन की प्रणाली डायलेक्टिकल (88/8०0०४) थी। उद्योतकर 





३. चीनी त्रिपिटक में 'ता चिक्तुलुन' नाम से अनुवाद मिलता है। द्र०-ऊपर। उसका फ्रेंच 
अनुवाद लॉमात के द्वारा, ल ज्नेते द ग्रांद वर्तु द साजेस। 

४. अभी तक विब्लियोथेका बुद्धिका में पू्सें का संस्करण ही सर्वोत्तम है। ५ 

५... द्र०-जेग्बीगओ०आर० एस०, २४-२ मेलांग शिन्‍्वा ए बुद्धीक, जि० ६, १६४८-५१ पृ० 
६६-१४२; नवनालन्दा महाविहार रिसर्च पब्लिकेशन, जि० $, नागार्जुन की रचनाओं पर द्र० 
नाकामुरा, पूर्व० पृ० २३६-४३, लिन्टनर, नागार्जुनियाना (दिल्ली, १६८७)। 

५क. तु० वेकटरमन, नागार्जुनज फिलौसोफी (१६७१)। 


श्णव 


महायान का दर्शन - शून्यवाद रद्द 


आदि ने माध्यमिक-सम्मत इस प्रकार की तर्क-प्रणाली को केवल “नास्तिक वितंडा' कहकर 
उसका खण्डन किया।#ब 

शून्यता की न्यायतः प्रतिपाद्यताः पूर्वपक्ष-विग्रहव्यावर्तनी नाम के अल्पकाय ग्रन्थ में 
नागार्जुन ने शून्यवाद की न्‍्यायतः प्रतिपाद्यता पर विचार किया है। प्रारम्भ में ही उन्होंने अपने 
विरोध में दी गयी प्रधान युक्ति का उल्लेख किया है - यदि सभी पदार्थों में अपना स्वभाव 
अविद्यमान है तो तुम्हारे शब्द भी स्वभावहीन होने के कारण स्वभाव के खण्डन में असमर्थ 
हैं, और दूसरी ओर यदि तुम्हारी बात स्वभावयुक्त है तो तुम्हारी पिछली प्रतिज्ञा खण्डित हो 
जाती है। चन्द्रकी्ति ने भी इस शंका को इस प्रकार प्रकट किया है - सब पदार्थों के 
अनुत्पाद का सिद्धान्त प्रमाणजन्य है अथवा अप्रमाणजन्य? पहले विकल्प में प्रमाणों के लक्षण 
आदि प्रस्तुत करना चाहिए। दूसरे विकल्प में 'सिद्धान्त' ही असिद्ध रहता है। इस मौलिक 
कठिनाई का विश्लेषणपूर्वक उत्तर देने के लिए नागार्जुन ने विग्रहव्यावर्तनी में अपनी प्रतिपक्ष 
का विस्तार करते हुए षट्रकोटिक आपत्ति का उल्लेख किया है - (9) यदि सब पदार्थ शून्य 
हैं तो उसकी शून्यता के प्रतिपादक वाक्य 'सब पदार्थ शून्य हैं” यह भी शून्य है क्योंकि वह 
भी सब पदार्थों में अन्तर्गत है और उसके शून्य होने पर सब पदार्थों की अशून्यता अक्षत 
रहती है और ऐसी स्थिति में सब पदार्थ शून्य है” यह प्रतिषेध अनुपपन्न हो जाता है। (२) 
दूसरी ओर यदि यह मान लिया जाय कि सर्वशून्‍्यता की उक्ति उपपन्न है तो वह उक्ति स्वयं 
शून्य हो जायेगी तथा शून्य उक्ति के द्वारा शून्यता का प्रतिपादन नहीं हो पायेगा। (३) और 
यदि सब पदार्थ शून्य है तथा इसके साथ ही इस शून्यता की उक्ति शून्य नहीं है तो यह 
उक्ति सर्वत्र असंगृहीत होगी। अर्थात्‌-समष्टि के बहिर्भूत होगी। पदार्थ अशून्य हो नहीं 
सकता तथा शून्यता की उक्ति अशून्‍्य है - ये दोनों परस्पर असमंजस हैं। (४) यदि शून्यता 
की उक्ति का संगृहीत माना जाय और उसके साथ ही सब पदार्थों को शून्य, तो वह उक्ति 
पुनः शून्य हो जायेगी अथच प्रतिषेध में अक्षम। (५) यदि उक्ति शून्य है, किन्तु शून्य होते 
हुए भी उसके द्वारा अशून्यता का प्रतिषेध किया जा सकता है तो शून्य होते हुए भी सब 
पदार्थ अर्थक्रिया में समर्थ हो जायेंगे, किन्तु तब शून्यता अस्तिता का नांमान्तर होगी, जोकि 
सिद्धान्त-विरुद्ध है। (६) यदि सब पदार्थ शून्य हैं तथा कार्य करने में असमर्थ हैं तो शून्यता 
की प्रतिपादिका उक्ति के शून्य होने के कारण सब पदार्थों के स्वभाव का प्रतिषेध युक्त नहीं 
है। संक्षेप में यह अनिवार्य प्रतीत होता है कि शून्यवाद के समर्थन में सदैव तार्किक विषमता 
उत्पन्न हो जाती है - सब शून्य मानते हुए अन्ततः कुछ शून्य और कुछ अशून्य मानना 
पड़ता है और इस प्रकार की विषमता में कोई हेतु नहीं दिया जा सकता। 

मान लीजिए शून्यवादी की ओर से यह कहा जाय कि शून्यता का ख्यापन ऐसा ही 





४ख. नागार्जुन की कुछ आधुनिक व्याख्याओं के लिये द्र० टी०आर०वी० मूर्ति, सेन्ट्रल फिलॉसफी 
आँव बुद्धिज्म (१६५४), रामेन्द्रनाथ घोष, दि डायलेक्टिक आँव नागार्जुन, चेरवात्स्की, दि 
कन्सेष्शन ऑ० बुधिष्ट निर्वाण (दिल्ली १६७८), यशदेव शल्य, नागार्जुन (प्रकाशक, 
आई०्सी०पी०आर०)। 

है जैसे कोई कहे 'शब्द मत करो' .किन्तु यह कहने में स्वयं अनिवार्यतया शब्द करे। ऐसे 
स्थल में शब्द के द्वार शब्द का निवारण होता है। इसी प्रकार से सत पदार्थों के स्वभाव का 
प्रतिषेध समझना चाहिए। किन्तु शून्यवादी की यह युक्ति स्वीकार्य नहीं है। वस्तुतः उस 
दृष्टान्त में वर्तमान शब्द से अनागत शब्द का प्रतिषेध किया जाता है, किन्तु यहाँ शून्यता 
की उक्ति से अशेष पदार्थों का निषेध किया जाता है जिनमें उक्ति स्वयं अभ्यन्तर है। यदि 
शून्यवादी की ओर से यह कहा जाय कि उसके द्वारा किये गये सब पदार्थों के प्रतिषेध का 
प्रतिपक्षी के द्वारा किया गया यह प्रतिषेध भी अनुपपन्‍न मानना चाहिए तो यह भी स्वीकार्य 
नहीं हो सकता क्योंकि सब पदार्थों का प्रतिषेध शून्यवादी की प्रतिज्ञा है, उसके विपक्षी की 
नहीं। 

शून्यवादी यह भी नहीं कह सकता कि मैं पदार्थों को प्रत्यक्षतः उपलब्ध करके तदनन्तर 
उनका निषेध करता हूँ क्योंकि उसकी दृष्टि से प्रत्यक्ष ही निषिद्ध हैं। यही असहाय स्थिति 
अनुमान एवं अन्य प्रमाणों की माननी चाहिए। 

यदि शून्यवाद माना जाय तो जो ११६ कुशल थर्म आचार्यों के द्वारा परिगणित हैं 
उनका भी परित्याग करना होगा। सूत्रों में निर्वाण एवं बोधि की ओर ले जाने वाले अनेक 
धर्मों का निर्देश है, वे भी सब शून्य हो जायेंगे। 

यदि सब पदार्थ निःस्वभाव होते तो उनके पृथकू-पृथक्‌ नाम ही नहीं होते। सदैव नाम 
का आधार कोई न कोई वस्तु देखी जाती है तथा निर्वस्तुक नाम असम्भव है। यदि यह कहा 
जाय कि नाय का आधार स्वभाव है, किन्तु यह स्वभाव पदार्थों का नहीं है तो प्रश्न उठता 
है कि “यह विलक्षण स्वभाव किसका है?” 

यह भी स्मरणीय है कि प्रतिषेथ उसी का होता है जिसकी सत्ता प्राप्त हो। जैसे यह 
कहने पर कि 'घर में घड़ा नहीं है” यह मान लिया जाता है कि घड़ा यहाँ हो सकता था 
अथवा अन्यत्र है। इस युक्ति से विदित होता है कि शून्यवादी द्वारा स्वभाव का प्रतिषेध स्वयं 
स्वभाव को सिद्ध करता है। यदि किसी पदार्थ का स्वभाव है ही नहीं तो उसका प्रतिषेध ही 
क्यों किया जाता है? यह कोई नहीं कहता कि आग ठंडी नहीं है। शून्यवादी ही सब पदार्थों 
के निषेध में इतना व्याकुल क्यों हो? यह कहा जा सकता है कि जैसे कोई बुद्धिमान एवं 
दयालु व्यक्ति मृगतृष्णा से तरस्त मूढ़ लोगों को बताये कि यहाँ पानी नहीं है, ऐसे ही शून्यवादी 
भी अविद्या-ग्रस्त जनता को शिक्षा देना चाहता है। किन्तु ऐसा कहने पर छः प्रकार के पदार्थों 
की सत्ता इस दृष्टाष्त से स्वयं प्रतिपादित हो जाती है - भ्रान्ति, उसका विषय, उसका आश्रय 
(आन्त पुरुष), प्रतिषेध, उसका विषय, तथा प्रतिषेधक पुरुष। इन छः पदार्थों के सिद्ध होने 
से शून्यता के सिद्धान्त की हानि हो जाती है। यदि भ्रान्ति तथा उसके आश्रय और विषय 
न भी स्वीकार किये जायेँ तब भी प्रतिषेध तथा उसके आश्रय और विषय स्वीकार करने ही 
होंगे। यदि इनको अस्वीकार कर दिया जायगा तो सब पदार्थों की सत्ता स्वयं सिद्ध हो 
जायेगी। 

महायान का दर्शन - शून्यवाद ३०१ 
वस्तुतः सब पदार्थों की शून्यता सिद्ध ही नहीं की जा सकती है क्योंकि उसमें कोई 
हेतु नहीं दिया जा सकता। हेतु दिया जा सकता तो वह शून्य न होता। बिना हेतु के कोई 
सिद्धि नहीं होती। यदि बिना हेतु के ही स्वभाव-प्रतिषेध सिद्ध हो जाय तो स्वभाव का 
अस्तित्व भी उसी प्रकार से अहेतुक सिद्ध हो जायगा। यदि हेतु का अस्तित्व माना जाय तो 
उसके द्वारा साध्य का अस्वाभाव्य अयुक्त हो जायगा। अन्त में, सब पदार्थों का प्रतिषेध 
इसलिए अनुपपन्न है क्योंकि वह प्रतिषेध्य के न पहले हो सकता है न पीछे और न साथ। 
यदि प्रतिषेध पहले माना जाय तो प्रतिषेध्य के अभाव में प्रतिषिध होगा किसका? यदि 
प्रतिषेध को प्रतिषेध्य के पश्चात्‌ माना जाय तो यह समझ में नहीं आता कि प्रतिषेध्य के होने 
पर प्रतिषेध से होगा क्या? यदि ग्रतिषेध और प्रतिषेध्य दोनों साथ हों तो उनमें किसी प्रकार 
का कार्यकारणभाव स्वीकार नहीं किया जा सकता। इस प्रकार नागार्जुन ने विस्तार से 
शून्यवाद के विरोध में पूर्वपक्ष की युक्तियों का प्रतिपादन किया है, एवं और अधिक विस्तार 

से इन उक्तियों का खंडन। 


नागार्जुन का उत्तर 


शून्यवादी को अपने वचन की शून्यता अभीष्ट है, किन्तु उसके वचन और अन्य 
पदार्थ हेतु-प्रत्यय-सामग्री की अपेक्षा रखते हुए समान-कोटिक है और सभी समान रूप से 
शून्य हैं। वस्तुतः प्रतिपक्षी ने शून्यता का सिद्धांत ठीक समझा नहीं। पदार्थों का प्रतीत्य 
समुत्पाद ही शून्यता है, क्योंकि जिसकी सत्ता परतन्त्र अथवा परापेक्ष होती है उसका अपना 
वास्तविक स्वभाव स्वीकार नहीं किया जा सकता। यदि पदार्थों का वास्तविक स्वभाव हो तो 
उन्हें हेतु-प्रत्यय की अपेक्षा न हो। उनकी यह निःस्वभावता ही शून्यता है। शून्यवादी का 
वचन भी प्रतीत्यसमुत्पन्‍न है और इसी प्रकार शून्य है जैसे कि अन्य पदार्थ | रथ, पट, घट 
आदि पदार्थ प्रतीत्यसमुत्पन्‍्न होने के कारण जलसंधारण आदि अपना-अपना कार्य करते हैं। 
ऐसे ही शून्यवादी की उक्ति भी प्रतीत्यसमुत्पन्न होने के कारण निःस्वभाव होती हुई भी 
पदार्थों की निःस्वभावता के साधन में अपना कार्य करती है। जिस प्रकार जादू का बनाया 
एक आदमी वैसे ही दूसरे का प्रतिषेध करे ऐसे ही शून्यवादी के द्वारा पदार्थों के स्वभाव का 
निषेध है। 

शून्यता प्रतिपादक वाक्य न स्वाभाविक है और न यहाँ पर तार्किक विषमता उत्पन्न 
होती है। सभी पदार्थ शून्य हैं और उनकी शून्यता का प्रतिपादक वाक्य भी शून्य है, किन्तु 
इन सबकी शूज्यता प्रतीत्यसमुत्यन्न होने के कारण है। स्वभाव का प्रतिषेध उस प्रकार का 
नहीं हैं जैसा 'शोर मत करो” इस वाक्य में शब्द का प्रतिषेध। प्रतिपक्षी के दिये हुए दृष्टान्त 
में शब्द के द्वारा शब्द का व्यावर्तन किया जाता है। यह दृष्टान्त तब सार्थक होता यदि 
निस्स्वभाव वाक्य के द्वारा निरस्वभाव पदार्थों का निवर्तन किया जाता, किन्तु यहाँ निरस्वभाव 
वचन के द्वारा पदार्थों के स्वभाव का प्रतिषेध किया गया है। प्रतिषेध वचन के द्वारा पदार्थों 
का निवर्तन किया गया है। प्रतिषेध इस प्रकार है जैसे कोई माया-निर्मित पुरुष माया-निर्मित 
स्त्री में अनुरक्त अन्य पुरुष को उसकी भ्रान्ति बताये एवं वारण करें। शून्यता-प्रति-पादक 
वाक्य निर्मितकोपम है, निषिध्यमान पदार्थ निर्मितक-स्त्री के समान है। यह भी कहा जा 

सकता है कि ध्वनि-निवारण के दृष्टान्त में हेतु साध्यसम है क्योंकि ध्वनि की सत्ता ही नहीं 
है। सच बात तो यह है कि शून्यवादी व्यवहार-सत्य को स्वीकार करते हुए ही स्वभाव-शूनता 
का प्रतिपादन करता है। व्यवहार-सत्य को स्वीकार किये बिना धर्म का उपदेश नहीं किया 
जा सकता। 


“व्यवहारमनाश्रित्य॒ परमार्थोी. न देश्यते। 
परमार्थमानागम्य निर्वाणं. नाधिगम्यते।।” 

यदि शून्यवादी की कोई प्रतिज्ञा है तब तो उसमें दोष उद््‌भावित किया जा सकता है, 
किन्तु शून्यवादी किसी प्रतिज्ञा को उपस्थापित करता ही नहीं। सभी पदार्थ शून्य एवं अत्यन्त 
उपशान्त हैं, ऐसी स्थिति में प्रतिज्ञा ही सम्भव नहीं हैं, प्रतिज्ञा के लक्षण की प्राप्ति किस 
प्रकार होगी। यदि प्रत्यक्ष आदि चार प्रमाणों से अथवा उनमें से किसी एक से शून्यवादी कुछ 
उपलब्ध कर प्रवृत्ति एवं निवृत्ति को पुरस्कृत करे तभी तद्‌॒विषयक उपालम्भ न्याय्य होगा, 
किन्तु वस्तुतः शून्यवादी न प्रमाणोपलब्ध किसी विषय की चर्चा करता है, न उसके आधार 
पर किसी प्रकार प्रवृत्ति की। दूसरी ओर यदि प्रतिपक्षी नाना अर्थों की प्रमाणतः प्रसिद्धि 
बतलाता है तो उसे यह भी बतलाना चाहिए कि उन प्रमाणों की प्रसिद्धि किस प्रकार होगी। 
यदि यह कहा जाय कि प्रमाणों से प्रमेय-सिद्धि होती है तथा एक प्रमाण से दूसरे प्रमाण की 
तो अनवस्था प्रसक्‍त हो जाती है। और यदि प्रमाणों की प्रसिद्धि बिना प्रमाण के हो सकती 
है तो प्रमेयों की क्‍यों नहीं हो सकती? यदि यह कहा जाय कि अग्नि के समान प्रमाण अपने 
को तथा अपने से भिन्न प्रमेयों को प्रकाशित करता है तो यह उत्तर देना होगा कि यह 
दृष्टान्त विषम और भ्रान्तिमूलक है। अग्नि अपने को प्रकाशित नहीं करती क्योंकि प्रकाशन 
अप्रकाशित का होता है। उदाहरणार्थ, अंधेरे में अनुपलब्ध घट प्रकाश होने पर प्रकट हो 
जाता है। अग्नि इस प्रकार कभी भी अप्रकाशित नहीं मानी जा सकती। यदि एक बार यह 
मान भी लिया जाय कि अग्नि अपने को प्रकाशित करती है तो क्या यह नहीं कहा जा सकता 
कि अग्नि दूसरे के साथ-साथ अपने को भी जला देती है। यह भी क्या नहीं माना जा सकता 
कि अंधेरा अपने को तथा अन्य पदार्थों को बराबर ढँक लेता है। प्रकाश अंधेरे का अपाकरण 
है। जहाँ अग्नि होती है वहाँ अंधेरा होता ही नहीं और न अग्नि में ही अंधेरा होता है। 
अतएव यह कहना निस्सार है कि अग्नि अपने को तथा अन्य पदार्थों को प्रकाशित करती 
है। यदि यह कहा जाय कि अग्नि के पहले अंधेरा होता है जिसका अग्नि अपनी उत्पत्ति के 
साथ अपाकरण कर देती है तो यह दिखलाना होगा कि अग्नि की उत्पत्ति के समय उसका 
अंधेरे से सम्पर्क होता है। यह स्पष्ट ही असम्भव है। यदि बिना अन्धकार से सम्पर्क हुए 
अथवा बिना उसकी प्राप्ति के ही अग्नि के द्वारा उसका निवारण होता है तो यहाँ पर 
उपस्थित अग्नि से ही अशेष लोकधातुओं में अन्धकार हट जाता। 

पुनश्च, यदि प्रमाणों की सिद्धि स्वतः मानी जाय तो उन्हें प्रमेयों की भी अपेक्षा न 
होगी। यदि प्रमेय-निरपेक्ष रूप से प्रमाण-सिद्धि मान ली जाय तो ये स्वतः-सिद्ध प्रमाण किसी 
भी प्रमेय के साधन न होंगे। दूसरी ओर यदि यह कहा जाय कि प्रमाणों की सिद्धि प्रमेयापेक्ष 
होती है तो सिद्ध-साधन का दोष उपस्थित हो जाता है क्योंकि अपेक्षा सिद्ध-वस्तु की ही रह 

सकती है। असिद्ध वस्तु का अन्याभिसम्बन्ध असम्भव है। पुनश्च यदि प्रमाणों की सिद्धि 
प्रमेयापेक्ष होती है तो प्रमेय-सिद्धि प्रमाणनिरपेक्ष माननी होगी और इस प्रकार की निरपेक्ष 
प्रमेय-सिद्धि होने पर प्रमाण-सिद्धि सर्वथा व्यर्थ होगी। प्रमाण-सिद्धि प्रमेयापेक्ष होने पर 
प्रमाण और प्रमेय का परस्पर व्यत्यय हो जाता है क्योंकि तब प्रमेयों से प्रमाण सिद्ध होते 
हैं न कि प्रमाणों से प्रमेय। यदि दोनों की सिद्धि परम्परापेक्ष मानी जाय तो दोनों को ही 
असिद्धि माननी होगी। क्योंकि तब एक ओर प्रमेय प्रमाण-सिद्ध होंगे, किन्तु वे प्रमाण स्वयं 
साध्य रहेंगे। दूसरी ओर प्रमाण प्रमेय-सिद्ध होंगे, किन्तु वे प्रमेय स्वयं साध्य होंगे। यदि पिता 
से पुत्र उत्पाद्य हो और पुत्र से पिता तो न पिता उत्पन्न होगा न पुत्र, और ऐसी स्थिति में 
यह भी नहीं तय हो पायेगा कि कौन पुत्र है और कौन पिता। सच तो यह है कि प्रमाणों 
की सिद्धि न स्वतः होती है, न परस्पर, न प्रमेयों से, और न अकस्मात्‌। 

धर्मों के विषय में आचार्यों के द्वारा परिगणन अवश्य मिला गया है, किन्तु इन धर्मों 
के स्वभाव का प्रविभकत निर्देश नहीं किया जा सकता है। यह नहीं कहा जा सकता है कि 
यह कुशल-विज्ञान का स्वभाव है, यह अकुशल विज्ञान का स्वभाव। अतएव यह कहना ठीक 
नहीं कि पृथकू-पृथक्‌ धर्मस्वभाव का धर्मज्ञ लोगों ने उपदेश किया है। यदि कुशलधर्मों का 
कुशल स्वभाव प्रतीत्य उत्पन्न होता है तो वह उनका स्वभाव” न होकर परभाव ही होगा, 
और यदि यह कहा जाय कि कुशल धर्मों का स्वभाव निरपेक्ष रूप से उत्पन्न होता है तो आ६ 
यात्मिक जीवन ही व्यर्थ हो जायगा। तब ब्रह्मचर्यवास के स्थान पर धर्मों का अपना 
निरपेक्षवास रहेगा। प्रतीत्यसमुत्पाद के खण्डित होने पर सद्धर्म का अनिवार्य रूप से खण्डन 
हो जायगा क्योंकि बुद्ध भगवान्‌ ने कहा है “भिक्षुओं, जो प्रतीत्यसमुत्पाद को देखता है वह 
धर्म को देखता है ।” जब निरपेक्ष रूप से कुशल, अकुशल अथवा अव्याकृत धर्मों के स्वभाव 
होंगे तो आर्यसत्यों को मिथ्या मानना होगा। धर्म और अधर्म तथा लौकिक व्यवहार भी 
असम्भव हो जायगा क्योंकि तब हेतु-निरपेक्ष सभी भाव नित्य होंगे। भलाई या बुराई के 
घटने-बढ़ने का प्रश्न नहीं होगा और न दुःख से मोक्ष तक की चर्चा का। बुद्ध भगवान्‌ की 
प्रसिद्ध देशना 'सभी संस्कार अनित्य है” मिथ्या हो जायगी, सभी संस्कृत धर्म असंस्कृत हो 
जायेंगे। 

पदार्थों के नामयुक्त होने से उनका स्वभाव सिद्ध नहीं होता क्योंकि नाम स्वयं 
निःस्वभाव हैं। 

शून्यवादी धर्मों के स्वभाव का प्रतिषेध करते हुए धर्म-विनिर्मुक्त किसी पदार्थ का 
स्वभाव स्वीकार नहीं करते। ऐसी स्थिति में निस्वभाव धर्मों के अतिरिक्त किसी अन्य स्वभाव 
के स्वीकार का उपलाम्भ अयुक्त हो जाता है। यह आपत्ति भी निराधार है कि जिसकी सत्ता 
है उसी का प्रतिषेध किया जा सकता है और अतएव स्वभाव का स्वीकार किये बिना शून्यता 
का उपदेश नहीं हो सकता। क्योंकि यदि ऐसा है तब तो विपक्षी के द्वारा शून्यता का प्रतिषेध 
ही शून्यता को सिद्ध कर देता है। यदि शून्यता के प्रतिषेध्य होते हुए भी वह प्रतिषिध्यमान 
शून्यता शून्यता नहीं है, तो सत्‌ का ही प्रतिषेध होता है, यह सिद्धान्त खंडित हो जाता है। 


२,0(॥ 

पुनश्च शून्यवादी न किसी का प्रतिषेध करता है न उसके लिए कोइ प्रतिषेध्य है" अतएव यह 
कहना व्यर्थ है कि उसके प्रतिषेध में ही विधि पुरस्कृत है। एर्वपक्ष में कहा गया है कि उक्ति 
के विना भी असत्‌ का प्रतिषेध प्रसिद्ध है। अतएव निरस्वभावत्व का ख्यापन व्यर्थ है। इसके 
उत्तर में शून्यवादी का कहना है कि “सब पदार्थ निस्वभाव हैं”, यह उक्ति पदार्थों को 
निसस्वभाव नहीं बनाती, किन्तु स्वभाव के पूर्वसिद्ध अभाव का ज्ञापन करती है। उदाहरण के 
लिए देवदत्त के घर में न होने पर यदि कोई कहे “देवदत्त घर में हैं” और इस पर अन्य 
कोई पुरुष उसका निषेध करते हुए कहे - “नहीं हैं” तो उसका निषेध-वचन देवदत्त का 
अभाव उत्पन्न नहीं कर सकता, केवल उसे प्रकाशित करता है। 

पूर्वोक्त मृगतृष्णा के दृष्टान्त पर शून्यवादी का कहना है - यदि मृगतृष्णा में जलबुद्धि 
स्वाभाविक हो तो वह प्रतीत्यसमुत्पन्न नहीं होगी। वस्तुतः मृगतृष्णा विपरीत-दर्शन तथा 
अयोनिशोमनस्कार की अपेक्षा रखते हुए ही यह जलबुद्धि उत्पन्न होती है। अभिनिवेश 
स्वाभाविक हो तो उसकी निवृत्ति किस प्रकार होगी? स्वभाव अनिवर्तनीय है। ऐसे ही अन्य 
ग्राह्म आदि धर्मों में भी शून्यता समझनी चाहिए। 


पूर्वपक्ष में कहा गया है कि नैःस्वाभाव्य के कारण हेतु के ही असिद्ध होने से शून्यवाद 
की सिद्धि असम्भव है। इसके उत्तर में भी वही तर्क उपयोगी है जैसा ऊपर पट्क-प्रतिषेथ 
में प्रयुक्त हुआ है। प्रतिषेध और प्रतिषेध्य के परस्पर सम्बन्ध की अनुपपत्ति में शून्यवादी का 
उत्तर है कि यह सच है कि त्रिकाल में न प्रतिषेध सम्भव है न प्रतिषेध्य, किन्तु यह वस्तुतः 
शून्यवाद का समर्थन ही है। 


इस प्रकार शून्यवाद की तार्किक सम्भावना पर विचार करते हुए नागार्जुन का अन्त 
में कहना है कि जो शून्यता को मानता है उसके सभी पुरुषार्थ सुरक्षित रहते हैं। शून्यता को 
मानने वाले प्रतीत्यसमुत्याद को हृदयंगम करते हैं और इस प्रकार चार आर्यसत्य तथा 
श्रामण्यफल उन्हें उपलब्ध होते हैं। इसी आधार पर उनके समस्त लौकिक व्यवहार भी 
व्यवस्थित हो जाते हैं। निर्गलितार्थ यह है कि शून्यता तथ्य विषयक विधि-निषेध की भाषा 
का पद नहीं है बल्कि उससे उच्चतर भाषा का है जिसका प्रयोग निरन्तर भाषा की 
आधारभूत तार्किक दृष्टि के विचार के लिए होता है। शून्यता दृष्टि-प्रतिषेध है न कि “वस्तु! 
प्रतिषेध । 

माध्यमिक कारिकाएँ-प्रतीत्यसमुत्पाद : माध्यमिक कारिकाओं का प्रारम्भ प्रतीत्यसमुत्पाद 
के उपदेष्टा वुद्ध की प्रसिद्ध वन्दना से होता है। “ अनिरोधमनुत्यादमनुच्छेदमशाश्वतम्‌ । 
अनेकार्थमनानार्थमनागमर्मनिर्गमम्‌ ।। यः प्रतीत्वसमुत्यादं प्रपंचोपशम शिवम्‌। देशयामास सम्बुद्धस्त॑ 
बन्दे वदतांवरम्‌।।” प्रतीत्यसमुत्पाद को यहाँ “प्रपंचोपशम” एवं “शिव” कहा गया है तथा 
आठ विशेषणों से उसकी अतर्क्यता एवं अनिर्वचनीयता प्रतिपादित की गयी है। प्रतीत्यसमुत्याद 
की अनेक व्याख्याएँ प्रचलित थीं, यथा “हैतुप्रत्यय-सामग्री की अपेक्षा पदार्थों का उत्पाद”, 
भंगुर पदार्थों का उत्पाद”, “इदम्प्रत्ययता”, “इदग्ग्रत्ययता। नागार्जुन के लिए पदार्थों की 

“आपेक्षिकता” उनकी स्वभावशून्यता को द्योतित करती है एवं प्रतीत्यसमुत्पाद को मानने 
वाद्या सब पदार्थों को मायोपम समझता है। इससे अविद्या निवृत्त होती है तथा दुःख के 
“ड्वादशांग” छिन्न हो जाते हैं। 

प्रतीत्यसमुत्पाद के द्वारा व्यावहारिक जगत्‌ का प्रतिषेध इन आठ विशेषणों से प्रकाशित 
किया गया है - अनिरोध, अनुत्याद, अनुच्छेद, अशाश्वत, अनेकार्थ, अनानार्थ, अनागम एवं 
अनिर्गम | अर्थात्‌ प्रतीत्यसमुत्पाद में न निरोध होता है न उच्छेद होता है, न शाश्वत स्थिति, 
न उसमें पदार्थों की एकता है न अनेकता, न आगति होती है न निर्गति। विरुद्ध धर्मों का 
निषेध प्रतीत्यसमुत्याद की अतर्कर्यता द्योतित करता है | तर्क-बुद्धि प्रत्येक पदार्थ को धर्म-विशेष 
से विशेषित कर तदू-विपरीत धर्म से उसकी व्यावृत्ति करती है। इस दृष्टि से जो वस्तु एक 
नहीं है उसे अनेक होना चाहिए, जो उच्छिन्न नहीं होती उसे शाश्वत होना चाहिए, किन्तु 
प्रतीत्यसमुत्याद में इस प्रकार का तर्क नहीं लगता है। इसका कारण यह है कि शूब्य में 
विशेषण लगा देने से शून्यगुणित अंकों के तुल्य विशेषणों का विरोध भी शून्यसात्‌ हो जाता 
है। आचार्य गौड़पाद ने कहा है कि मायामय बीज से उत्पन्न हुआ मायामय अंकुर न शाश्वत्‌ 
कहा जा सकता हैं न नश्वर। “प्रपंचोपशम” में प्रपंच शब्द का अर्थ वाक्‌ू अथवा उसके द्वारा 
प्रतिपाद्य समस्त अभिधेय-मंडल मानना चाहिए। इस प्रकार प्रपंचोपशम का अर्थ सर्व-वाग्‌ 
विषय का अतिक्रमण होता है। चित्त-चैत की अप्रवृत्ति तथा ज्ञान-ज्ञेय-व्यवहार की निवृत्ति 
होने पर जाति, जरा मरण आदि अशेष उपद्रव के अभाव के कारण प्रतीत्यसमुत्पाद को 
“शिव” कहा गया है। अनिरोध आदि विशेषण न केवल प्रतीत्यसमुत्याद की अतर्क्यता सूचित 
करते हैं अपितु उत्पाद, निरोध, एकत्व, अनेकत्व तथा गमनागमन आदि तर्क-बुद्धिसुलभ धर्मों 
की अपारमार्थिकता भी द्योतित करते हैं। लौकिक बुद्धि के द्वारा विकल्पित उत्पादनिरोधयुक्त 
जगत्‌ की अपारमार्थिकता तथा परमार्थ की अवाच्यता, दोनों ही प्रतीत्यसमुत्पाद से सूचित 
होते हैं। यही शून्यवाद का सार है और माध्यमिक कारिकाओं के प्रारम्भ में ही इस प्रकार 
निर्दिष्ट है। 

पदार्थों की उत्पत्ति का खण्डन : उत्पाद, निरोध आदि मिथ्या विकल्पों के खण्डन में 
प्रवृत्त होते हुए नागार्जुन पहले उत्पाद को लेते हैं। उनका कहना है - 

“न स्वतो नापि परतो न द्वाभ्यां नाप्यहेतुतः। 
उत्पन्ना जातु विद्यन्ते भावाः क्वचन केचन।॥” 

अर्थात्‌ किसी भी पदार्थ की उत्पत्ति कभी भी नहीं होती, न अपने से, न दूसरे से, 
न दोनों से, और न अकस्मातू। चार प्रकार के प्रत्यय बताये गये हैं - हेतु-प्रत्यय, 
आलम्बन-प्रत्यय, अनन्तर-प्रत्यय एवं अधिपति-प्रत्यय | इनके अतिरिक्त और कोई पाँचवा 
प्रत्यय स्वीकार्य नहीं है। वस्तु का अपना स्वभाव उसके प्रत्ययों में विद्यमान नहीं होता है, उस 
स्वभाव के अविद्यमान होने पर परभाव एवं परतः उत्पत्ति असम्भव हो जाती है। यह कहा 
जा सकता है कि प्रत्यय स्वयं पदार्थ को उत्पन्न नहीं करते, किन्तु क्रिया के द्वारा करते हैं। 
उदाहरणार्थ, चक्षु आदि प्रत्यय विज्ञानजनक क्रिया के निष्पादक होने के कारण प्रत्यय कहे जा 

सकते हैं। इस प्रकार नागार्जुन का कहना है कि “न तो क्रिया प्रत्यययुकत है न प्रत्ययवियुक्त, 
एवं प्रत्यय भी न क्रियायुक्त है न क्रियारहित ।” उपर्युक्त उदाहरण में क्रिया विज्ञान के उत्पन्न 
होने पर अभीष्ट हो सकती है। अथवा उसके उत्पन्न होने के पहले अथवा विज्ञान की 
उत्पद्यमान अवस्था में। विज्ञान के उत्पन्न होने पर क्रिया की कल्पना अयुक्‍्त है क्योंकि तब 
क्रिया का निष्पादकत्व ही व्यर्थ होगा। विज्ञान के उत्पन्न होने के पहले उसकी उत्पादन क्रिया 
सुतरां अयुक्त है क्योंकि वह कर्तृविहीन होगी। उत्पद्यमान विज्ञान की कल्पना ही अयुक्त है, 
क्योंकि उत्पन्न एवं अनुत्पन्न के अतिरिक्त कोई तीसरी कोटि सुबोध नहीं है। ग्रत्ययवियुक्त 
क्रिया की कल्पना स्पष्ट ही अनुपयोगी है। वस्तुतः उसकी योग्यता ही अज्ञात रहेगी। जैसे 
क्रिया के साथ प्रत्ययों का सम्बन्ध जोड़ना कठिन है ऐसे ही प्रत्ययों के साथ क्रिया का सम्बन्ध 
भी दुर्घट है। 

यदि यह कहा जाय कि चक्लु आदि प्रत्ययों की अपेक्षा से विज्ञान उत्पन्न होता है 
अतएव चक्षु आदि प्रत्यय कहे जाते हैं तो यह बतलाना पड़ेगा कि जब तक विज्ञान की उत्पत्ति 
नहीं होती तब तक चक्षु आदि अप्रत्यय ही क्यों न माने जायँ और यदि वे अप्रत्यय होंगे तो 
उनसे उत्पत्ति ही किस प्रकार होगी। यदि यह कहा जाय कि पहले वे अप्रत्यय हैं किन्तु पीछे 
किसी अन्य प्रत्यय की अपेक्षा से वे स्वयं प्रत्यय बन जाते हैं, तो भी युक्त न होगा, क्योंकि 
जिस अन्य प्रत्यय की उनको अपेक्षा होगी उसका प्रत्ययत्व सिद्ध करना उतना ही कठिन 
होगा। पुनश्च चक्षु आदि प्रत्यय सद्भूत विज्ञान के कल्पित किये जा सकते हैं अथवा 
असदूभूत विज्ञान के। दोनों ही प्रकार से अयुक्तता प्रकट होती है - यदि विज्ञान स्वयं सत्‌ 
है तो उसको प्रत्यय की आवश्यकता नहीं है। यदि विज्ञान असत्‌ है तो उसका प्रत्यय होगा 
ही कैसे? इस प्रकार जब न सतू, न असत्‌, न सदसत्‌ पदार्थ की उत्पत्ति मानी जा सकती 
है तब उसका उत्पादक हेतु किस प्रकार माना जा सकता है? 

च्ुविज्ञान आदि के विषय रूपादि को आलम्वन-प्रत्यय कहा जाता है। आलम्बन 
प्रत्यय विद्यमान धर्म (-चित्त-चैत) का हो सकता है अथवा अविद्यमान धर्मों का। दोनों ही 
विकल्पों में आलम्बन प्रत्यय अनावभ्यक अथवा असम्बद्ध हैं। वस्तुतः चित्त-चैतों की 
सालम्बनता सांवृत ही है। कारण के अव्यवहित निरोध को कार्य की उत्पत्ति का समनन्तर 
प्रत्यय कहा जाता है। किन्तु कार्यभूत अंगकुरादि धर्मों के अनुत्पन्न होने पर बीजादि कारण 
का निरोध अनुपपनन है। बीज आदि के अनिरुद्ध होने पर समनन्तर-प्रत्यय अनवकाश है। 
दूसरी ओर, प्रत्यय के निरोध होने पर उसकी प्रत्ययता किस प्रकार बनी रहेगी? अधिपति 
प्रत्यय का लक्षण इस प्रकार किया गया है - “यस्मिन्‌ सति यदूभवति” अर्थात्‌ जिसके होने 
पर कार्य होता है। अधिपति प्रत्यय कार्य के विशिष्ट स्वरूप का नियामक होता है। नागार्जुन 
का कहना है कि स्वभाव के अभाव में स्वभाव का नियामक कौन होगा? निस्स्वभाव पदार्थों 
की सत्ता ही नहीं है अतएव इवंप्रत्ययता से लक्षित अधिपति प्रत्यय की कल्पना उत्पन्न नहीं 
है। प्रत्ययों में व्यस्त अथवा समस्त रूप में कार्य की सत्ता नहीं दिखायी जा सकती; अतः उन 
प्रत्ययों से उनमें अविद्यमान कार्य की उत्पत्ति किस प्रकार मानी जा सकती है? यदि यह कहा 

जाय कि इन प्रत्ययों में न होते हुए भी कार्य उनसे उत्पन्न होता है तो फिर वह कार्य अप्रत्यय 
से भी क्यों नहीं उत्पन्न होता? यहाँ सांख्यों के सत्कार्यवाद तथा वैशेषिकों के असत्कार्यवाद 
का खण्डन किया गया है। सत्कार्यवाद में कार्य की उत्पत्ति व्यर्थ हो जाती है, असत्कार्यवाद 
में असम्भव। कार्य प्रत्ययमय हैं और प्रत्यय अप्रत्यय रूप है। ऐसी स्थिति में उन प्रत्ययों से 
उत्पन्न कार्य प्रत्ययमय कैसे होगा? अर्थात्‌ पट के तन्तुमय होने के लिए यह आवश्यक है 
कि तन्‍्तु स्वयं स्वभाव सिद्ध हो। अतः कार्य न प्रत्ययमय है न अप्रत्ययमय, वस्तुतः जब कार्य 
ही नहीं है तो प्रत्यय अप्रत्यय की कल्पना अनावश्यक है। 

गति का प्रतिषेध : उत्पत्ति के प्रतिषेध के अनन्तर नागार्जुन दूसरे प्रकरण: में गति के 
प्रतिषेध के लिए तर्क प्रस्तुत करते हैं। गति की सिद्धि के लिए गन्तव्य मार्ग की सिद्धि 
आवश्यक है। गन्तव्य मार्ग को दो भागों में विभक्त किया जा सकता है - जिसका अतिक्रमण 
हो चुका है, जिसका अतिक्रमण शेष है। गन्तव्य के अतिक्रान्त भाग में गमन उपरत हो चुका 
है, अनतिक्रान्त भाग में आरम्भ ही नहीं होता है। अतएव वर्तमान क्षण में गमन का गन्तव्य 
के किसी भी भाग से सम्बन्ध स्थापित नहीं किया जा सकता। फलतः वर्तमानकालिक गमन 
असिद्ध है। वर्तमानकालिक गमन के असिद्ध होने पर गमन की त्रैकालिक असिद्धि अनिवार्य 
है। 

यह शंका की जा सकती है कि गन्तव्य अध्वा को “गत', 'अग॒त” तथा “ग्यमान', इन 
तीनों भागों में विभक्त कर “गम्यमान' भाग में गमन की कल्पना करनी चाहिए। किन्तु 
“गम्यमान” गन्तव्य में गमन के लिए गमन के पूर्व ही गन्तव्य को “गम्यमान” होना चाहिए। 
ऐसी स्थिति में या तो “दो गमन मानने होंगे या गति के अभाव में भी गम्यमानता की सिद्धि 
माननी होगी। दो गमन मानने पर दो गन्ता मानने होंगे। वस्तुतः 'गत” और 'अगत” अध्वों 
में गति का योग नहीं है, “गम्यमान” अध्वा की सिद्धि स्वयं गमनासापेक्ष है। गम्यमानता 
गतिपूर्वक है, गति गन्तव्यपूर्वक। यदि गमन के पूर्व ही गन्ता सिद्ध है तो द्विगमन-प्रसंग पुनः 
उपस्थित होगा। यदि गन्ता सिद्ध ही नहीं है तो तदाश्रित गमन भी असिद्ध होगी। यदि गन्ता 
और गमन एक हैं तो कर्तृकर्म-वेरोध उपस्थित होगा। यदि गन्ता अन्य है, गमन अन्य, तो 
वे घट-पट सदृश हो जायेंगे। गनन्‍्ता गतिरहित भी होगा, गति गन्तृ-रहित भी। 

गमनारम्भ भी गन्तव्यसापेक्ष होने के कारण उपर्युक्त रीति से अनुपपन्न है। स्थिति के 
निरोध से गति का आरम्भ कहा जाता है, किन्तु यह निरोध स्थिति काल में भी असम्भव 
है, उसके अनन्तर भी । वस्तुतः गति स्थितिसापेक्ष है, स्थिति गतिसापेक्ष | दोनों ही असिद्ध हैं। 
नागार्जुन के इस गति-विचार में स्थूल गति को क्षणिक पारमाणविक गति में विश्लेषित कर 
यह प्रदर्शित किया गया है कि जहाँ आपातत: एक अविच्छिन्न क्रियाप्रवाह प्रतीत होता है वहाँ 
वस्तुत: क्षणानुपूर्वी के समानान्तर एक स्थित्यानुपूर्वी देखी जा सकती है जिसमें गति उतनी 
ही अवास्तविक है जितनी नटराज की मूर्ति में। गतिशील वस्तु प्रत्येक क्षण में कहीं न कहीं 
अवस्थित अर्थात्‌ उपलब्ध होती है। यहाँ तक नागार्जुन तथा ग्रीक दार्शनिक जेनों के विचार 
समानान्तर है। किन्तु नागार्जुन स्थिति की प्रतीत को भी अलातचक्रवात्‌ भ्रान्त मानते हैं। 

इन्द्रिय-परीक्षा : तृतीय प्रकरण में चक्षु-आदि इन्द्रियों की परीक्षा की गयी है। अभिधर्म 
के अनुसार दर्शन, श्रवण, प्राण, रसन, स्पर्श तथा मन छः इन्द्रियाँ हैं। उनके द्रष्टव्य आदि 
गोचर हैं। ये ही सुप्रसिद्ध द्वादश आयतन हैं। नागार्जुन का कहना है कि इन्द्रियों को विषयों 
का ग्राहक नहीं माना जा सकता क्योंकि वे स्वयं अपने ग्रहण में असमर्थ हैं। पुनश्च दर्शन 
आदि विषय-ग्रहण को उसी रीति से अनुपपन्न सिद्ध किया जा सकता है जिस रीति से ऊपर 
गमन को अनुपन्न सिद्ध किया गया है। इन्द्रियों को विषयोपलब्धि का कारण भी नहीं माना 
जा सकता क्योंकि तब उनके अतिरिक्त एक कर्त्ता अपेक्षित होगा जिसे अपनी उपलब्धि में 
असमर्थ मानते हुए भी विषयों की उपलब्धि में समर्थ मानना होगा। दर्शनादि व्यापार को 
असंगत मानकर क्रियारहित धर्ममात्र की उत्पत्ति का पक्ष भी नहीं लिया जा सकता क्योंकि 
इस प्रकर का निष्क्रिय धर्म आकाशकुसुम के समान असत्य होगा। 

स्कन्ध-परीक्षा : चतुर्थ प्रकरण में स्कन्ध-परीक्षा की गयी है। रूपस्कन्ध के अन्तर्गत 
रूप, शब्द आदि भौतिक गुण हैं, उसके कारण महाभूत हैं। बिना भूत-भौतिक के 
कार्यकारणभाव के रूपस्कन्ध की सिद्धि नहीं हो सकती। किन्तु कार्यकारण-भाव की 
अनुपपन्नता ऊपर सिद्ध की जा चुकी है। पुनश्च कार्य न कारण के सदृश अभीष्ट है, न 
विसदृश। रूप के कारण चार महाभूत कठिन, द्रव, उष्ण तथा तरल स्वभाव के हैं। आभ्यन्तर 
भौतिक धर्म पाँच इन्द्रियाँ रूपप्रसादात्मक हैं, बाह्य भौतिक रूपादि का स्वभाव विविध 
इन्द्रिग्राह् है। भूत और भौतिकों के लक्षण में स्पष्ट ही भेद हैं। किन्तु भेद होने पर 
कार्यकारण नियम ही दुर्बोध है। रूपस्कन्ध के समान ही अन्य स्कन्ध तिरस्कार्य हैं। 

पंचम प्रकरण में धातुपरीक्षा की गयी है। छः धातुएँ - पृथ्वी, जल, अग्नि, वायु, 
आकाश तथा विज्ञान हैं। इनके पृथकू-पृथक्‌ लक्षण दिये गये हैं। यथा, आकाश का अनावरण 
अथवा अनवरोध है। किन्तु लक्ष्य और लक्षण का सम्बन्ध दुरुपपाद है। यदि लक्ष्य और लक्षण 
भिन्‍न हैं तो पृथ्वी और काठिन्य पृथक्‌-पृथक्‌ उपलब्ध होंगे यदि वे अभिन्‍न हैं तो लक्षण 
निराश्रय अथवा लक्ष्य अलक्ष्य हो जायेंगे। यदि लक्ष्य लक्षण रहित हैं तो उसमें लक्षण की 
प्रवृत्ति अनावश्यक होगी। लक्षण के बिना लक्ष्य की उपलब्धि नहीं हो सकती, लक्ष्य की 
उपलब्धि के बिना लक्षण किया नहीं जा सकता तात्पर्य यह है कि आकाश आदि तत्त्व केवल 
लक्षण-गोचर हैं, किन्तु ऐसी स्थिति में उनके लक्षण ही काल्पनिक हो जाते हैं। सौत्रान्तिक 
आकाश को अभावमात्र मानते हैं। किन्तु जब भाव ही असिद्ध है तो अभाव कैसे सिद्ध होगा? 
“जो अल्यबुद्धि पदार्थों के अस्तित्व एवं नास्तित्व को मानते हैं वे शिवात्मक, प्रपंचोपशम को 
नहीं देखते हैं।' 

षष्ठ प्रकरण रागरक्त-परीक्षा है। यह शंका की जा सकती है कि तथागत ने राग आदि 
क्लेशों का अस्तित्व बताया है, अतः स्कन्ध आदि उपपन्न हैं। नागार्जुन का कहना है कि राग 
और रक्त (रागयुक्त) का सम्बन्ध अनुपपनन है। यदि राग की उत्पत्ति के पूर्व पुरुष 
रागरहित है तो उसमें राग की उत्पत्ति होगी ही नहीं, अन्यथा अर्हतों में रागोत्पत्ति सम्भव 
होगी। दूसरी ओर राग के पूर्व ही पुरुष रक्त अथवा रागयुक्त किस प्रकार होगा? यदि राग 

और रागयुक्‍त चित्त को सहोत्पन्न माना जाय तो उन्हें वैल के दो सींगों के तुल्य निरपेक्ष 
मानना होगा। राग और रक्त का सहभाव न उनके एकत्व के साथ संगत है, र उनसे 
पृथकूत्व के साथ। 

सप्तम प्रकरण में संस्कृतपरीक्षा है। उत्पाद, व्यय तथा स्थित्यन्यथात्व को तीन 
संस्कृतलक्षण वताया गया है। किन्तु इन लक्षणों के पृथक-परथक प्रयोग से संस्कृतत्व निरूपित 
नहीं हो सकता और इनका एक साथ प्रयोग किया नहीं जा सकता। पुनश्च, यदि उत्पाद 
आदि में उत्पाद आदि लक्षण प्रयुक्त किये जाय तो अनवस्था प्रसक्‍त होगी, यदि नहीं, तो 
वे असंस्कृत हो जायेंगे। उत्पाद आदि विरुद्ध लक्षणों की एक ही वस्तु में प्रवृत्ति भी दुर्घट 
है। उत्पाद आदि पृथक्‌-पृथक्‌ भी अनुपपनन हैं। वस्तुतः उत्पाद, स्थिति एवं भंग माया, स्वप्न 
अथवा गन्धर्वनगर के समान हैं। 

आठवें प्रकरण में कर्मकारक परीक्षा है। कर्त्ता, क्रिया एवं कर्म का उसी प्रकार 
निराकरण सुलभ है जैसे गन्ता, गमन एवं गन्तव्य का। कर्त्ता के बिना कर्म असम्भव है, कर्म 
के बिना कर्तृत्व असिद्ध। यदि कर्म के पूर्वकर्त्ता विद्यमान हैं तो पहला ही कर्म दूसरा कर्म 
होगा। यदि कर्त्ता नहीं है तो कर्म का प्रारम्भ ही न होगा। 

सांमितीय कहते हैं कि दर्शन, श्रवण आदि के पूर्व ही उनके उपादाता की सत्ता को 
स्वीकार करना चाहिये। इसका पूर्वपरीक्षा नाम के नवम प्रकरण में खण्डन है। कर्म और 
कर्त्ता, गमन और गन्ता के समान ही उपादान और उपादाता परस्पर सापेक्ष होने के कारण 
निःस्वभाव है। यह आपत्ति की जा सकती है कि सापेक्ष होने से ही किसी वस्तु को शून्य नहीं 
माना जा सकता। उदाहरण के लिए अग्नि ईंधन की अपेक्षा कर प्रज्वलित होती है, तथापि 
अग्नि का दाहकत्व स्वभाव अक्षुण्ण रहता है। इसके निराकरण के लिए अग्नीन्धनपरीक्षा नाम 
के दशम प्रकरण की रचना हुई है। यदि अग्नि ईंधन से पृथक्‌ है तो नित्य प्रज्वलित रहेगी; 
न उसे जलाना होगा, न वह बुझेगी। यदि अग्नि ईंधन से पृथक नहीं है तो ईंधन को जलाना 
न होगा, न ईंधन जलेगा। अन्यथा कर्तु-कर्म-विरोध उपस्थित होगा। अग्नि और ईंधन परस्पर 
सापेक्ष हैं तथा नागार्जुन के लिए उनका दृष्टान्त दा्ष्टन्तिक के समान असिद्ध है। नागार्जुन 
से तर्क करना कठिन है क्योंकि वे सब दृष्टान्तों को ही असिद्ध मानते हैं। 

एकादश प्रकरण का नाम पूर्वापरकोटिपरीक्षा है। तथागत ने कहा है - “भिक्षुओं ! 
जन्म-मरण रूप संसार अनादि है। अविद्या से आच्छादित तथा तृष्णा से बँधे हुए जीवों के 
आवागमन की पूर्व कोटि का पता नहीं चलता ।” इससे विदित होता है कि अनादि संसार 
की सत्ता है। अतएव संसारी आत्मा की भी सत्ता माननी चाहिए। इस शंका के उत्तर में 
नागार्जुन का कहना है कि तथागत ने संसार को अनवराग्र बताया है अर्थात्‌ संसार का न 
आदि है और न अन्त। ऐसी स्थिति में संसार का मध्य ही कैसे स्वीकार किया जा सकता 
है? संसार के अभाव में संसारी भी निराकृत हो जाता है। पुनश्च यदि पहले जन्म की सत्ता 
सिद्ध हो और पीछे जरामरण की तो जन्म, जरामरण से रहित हो जायगा तथा सब अमर 
हो जायेंगे। यदि जरामरण पहले हो और जन्म पीछे तो अहेतुक जन्म का जरा-मरण किस 

प्रकार होगा अर्थात्‌ फिर से सबकी अमरता प्रसक्‍त हो जाती है। जरा-मरण और जन्म को 
समानकालिक भी नहीं माना जा सकता क्योंकि वे परस्पर विरुद्ध हैं। यही नहीं, सहभूत जन्म 
और मरण बैल के दो सींगों के समान निरपेक्ष तथा अहेतुक हो जायेंगे। इस तर्क से यह 
सूचित होता है कि न केवल संसार की अपितु किसी भी पदार्थ की पूर्वकोटि अथवा सत्ता 
स्वीकार नहीं की जा सकती। 


बारहवाँ प्रकरण दुःख परीक्षा है। यह कहा जा सकता है कि दुख की सत्ता से आत्मा 
की सत्ता सूचित होती है। पाँच उपादान स्कन्ध दुख कहलाते हैं। यह दुःख निराश्रय नहीं हो 
सकता, अतएव आत्मा की सत्ता को स्वीकार करना चाहिए। इसके उत्तर में नागार्जुन दुख 
की सत्ता का ही खण्डन करते हैं। दुःख स्वयंकृत हो सकता है, अथवा परकृत, अथवा 
स्वयंकृत एवं परकृत, अथवा अहेतुक। दुःख पिछले जन्म के स्कन्धों की अपेक्षा रखकर 
उत्पन्न होते हैं। अन्यापेक्षया उत्पन्न होने के कारण स्कन्धात्मक दुख को स्वयंकृत नहीं माना 
जा सकता। दुःख को परकृत भी नहीं माना जा सकता क्योंकि पिछले जन्म के कारणात्मक 
स्कन्धों को इस जन्म के कार्यात्मक स्कन्धों से भिन्‍न व्यवस्थित नहीं किया जा सकता। यहाँ 
पर कार्य और कारण की भेदाभेद व्यवस्था को अनुपपनन सूचित किया गया है। यह कहा 
जा सकता है कि दुख का कारण दुख अभिप्रेत नहीं है, अभिप्राय यह है कि पुरुष स्वयं अपने 
कर्म से दुख की उपलब्धि करता है। इसके उत्तर में नागार्जुन का प्रश्न है कि यह पुरुष 
कौन-सा है - वह जो दुख की उपलब्धि करता है अथवा वह जो उसके कारणभूत कर्म का 
कर्ता हैं। दुख की उपाधि एक पुरुष को सूचित करती है, कर्म की उपाधि दूसरे पुरुष को। 
यहाँ पुरुष की केवल प्रज्ञाप्तिकृत अथवा औपाधिक सत्ता स्वीकृत है। ऐसी स्थिति में दुख को 
स्वयंकृत अथवा अभिन्‍न-पुरुष-कृत किस प्रकार माना जा सकता है? मनुष्य-पुदूगल के द्वारा 
किये गये कर्म का दुख नारक-पुदूगल भोग करता है। इस दुख को अवकृत मानना अनुपपन्‍न 
है। दूसरी ओर यदि एक पुरुष को कर्ता, दूसरे को भोक्‍्ता मानकर दुख को परकृत माना 
जाय तो भी कठिनाई दुर्निवार है। वस्तुतः ऐसी स्थिति में दुख की अन्यत्र उत्पत्ति तथा अन्यत्र 
संक्रान्ति स्वीकार करनी होगी। स्वयंकृत दुख के अप्रसिद्ध होने पर अन्यकृत दुख की उत्पत्ति 
ही न होगी क्योंकि जो अन्य पुरुष दुख को उत्पादित करता है उसके लिए दुख स्वयंकृत 
होगा। परकृत दुःख “पर” के लिए स्वयंकृत होगा। यदि दुख न स्वकृत है, न परकृत तो 
उभयकृत भी नहीं हो सकता। अहेतुक दुःख आकाशकुसुम की सुगन्ध के समान है। न केवल 
दुःख अपितु समस्त घट, पट आदि पदार्थ इसी प्रकार न स्वकृत हैं न परकृत, न उभयकृत, 
न अहेतुक। 

तेरहवाँ प्रकरण संस्कार-परीक्षा है। तथागत ने सब संस्कारों को नश्वर और मिथ्या 
कहा है। वस्तुत: यदि सब संस्कार मिथ्या हैं तो नश्वर कौन है? जब संस्कार हैं ही नहीं तो 
उनका विनाश कैसे होगा? अतएव तथागत की उक्ति को शून्यता की सूचना मानना चाहिए। 
यह शंका हो सकती है कि निस्सवृभावता को स्वभाव की विनाशिता कहा जा सकता है। 
किन्तु यदि स्वभाव है तो उसका अन्यथाभाव नहीं हो सकता और यदि स्वभाव नहीं है तो 

उसके अन्यथाभाव का प्रश्न ही नहीं उठता। वस्तुतः अन्यथाभाव ही अनुपपनन है। जो युवा 
है, वह बूढ़ा नहीं होता, जो बूढ़ा है वह बूढ़ा क्या होगा? यदि दूध, दही बन जाता है तो 
दूध को ही दही मान लेना चाहिए, अन्यथा दूध से अतिरिक्त कोई अन्य वस्तु दही बनेगी। 
निस्स्वभावता अथवा शून्यता को किसी प्रकार का स्वभाव न मानना चाहिए। यदि कोई वस्तु 
अशून्य हो तब शून्य भी कोई वस्तु हो सकती है। जब अशून्‍्य ही नहीं है तो शून्य किस 
प्रकार होगा? तथागत ने शून्यता को सब दृष्टियों से मुक्ति का मार्ग कहा है। जो शून्यता 
को ही दृष्टि बना देते हैं उनको असाध्य मानना चाहिए। 

चौदहवें प्रकरण का नाम संसर्ग-परीक्षा है। द्रष्टा, दर्शन एवं द्रष्टव्य, ये तीन दो-दो 
करके अथवा तीनों साथ संसर्ग में नहीं आ सकते। संस्कारों के संसर्ग का उपदेश वन्ध्यापुत्रो 
के संसर्ग के समान है। अन्योन्यसंसर्ग के लिए अन्यत्व सिद्ध होना चाहिए। किन्तु अन्यत्व 
अन्योन्यसापेक्ष है। घट का पट से अन्यत्व तभी सिद्ध होगा जब पट का घट से अन्यत्व 
पूर्वसिद्ध रहेगा। 'यदि अन्य (यथा घट) अन्य (यथापट) से अन्य है तो वह घट अन्य (पट) 
के बिना ही अन्य रहेगा, किन्तु वह अन्य, अन्य के बिना अन्य नहीं है, अतएव उसकी सत्ता 
नहीं है, अर्थात्‌ यदि घट पट से अन्य है तो पट के बिना भी घट में अन्यत्व सिद्ध होगा। 
किन्तु इस प्रकार का पट-निरपेक्ष घटगत अन्यत्व असम्भव है। यहाँ पर यह स्मरणीय है कि 
बौद्धों के अनुसार शब्दों का अर्थ अपोहात्मक होता है अर्थात्‌ घट शब्द एक निश्चित 
स्वभावविशेष की ओर संकेत न कर पर-भाव की व्यावृत्ति सूचित करता है। घट शब्द का 
अर्थ घट न होकर पट, कट आदि का अभाव है। नागार्जुन के अन्यत्व-खण्डन में एक प्रकार 
का अत्यन्त अपोहवाद सूचित है। अन्यत्व न अन्य में हो सकता है, न अनन्य में। अन्य में 
अन्यत्व की कल्पना किसी प्रकार के अतिशय का आधान नहीं करती, अनन्य में उसकी 
कल्पना ही नहीं की जा सकती। अन्यत्व की अवस्थिति अन्य में हो सकती है, किन्तु अन्यत्व 
की अवस्थिति के बिना अन्य की सिद्धि ही नहीं होगी। 


पन्द्रहवें प्रकरण में स्वभावपरीक्षा है। नागार्जुन के लिए वास्तविक स्वभाव को अकृत्रिम 
तथा निरपेक्ष होना चाहिए; किन्तु इसके विपरीत यथार्थ में सभी तथाकथित स्वभाव 
प्रतीत्यसमुत्पन्न एवं सापेक्ष हैं। अतएव उन्हें अवास्तविक या शून्य मानना चाहिए। स्वभाव के 
अभाव में परभाव भी नहीं हो सकता। स्वभाव और परभाव के न होने पर भाव नहीं हो 
सकता तथा भाव के न होने पर अभाव भी नहीं हो सकता। स्वभाव, परभाव, भाव एवं 
अभाव, इनको मानने वाले बुद्धशासन को ठीक नहीं पहचानते। यदि स्वभाव की हेतुप्रत्यय 
से उत्पत्ति हो तो वह कृत्रिम हो जायगा। अतः स्वभाव की उत्पत्ति, विनाश या अन्यथाभाव 
असम्भव हैं। किन्तु यह शुद्ध अस्तित्ववाद ही शाश्वतवाद है जिसका तथागत ने नास्तित्ववाद 
या उच्छेदवाद के समान खण्डन किया है। कात्यायनाववादसूत्र का सब बौद्ध सम्प्रदायों में पाठ 
मिलता है। इस सूत्र में तथागत ने अस्तित्व और नास्तित्व का प्रतिषेध कर मध्यमा प्रतिपदा 
का उपदेश किया है जोकि स्वभावशून्यता का उपदेश है। 

सोलहवाँ प्रकरण बन्धनमोक्षपरोक्षा है। संसार के प्रतिषेध के लिए नागार्जुन का कहना 
है कि यदि संस्कार संसरण करते हैं तो वे नित्य होंगे या अनित्य। नित्य होने पर वे निष्क्रिय 

एवं असंसारी हो जायेंगे। अनित्य होने पर वे उत्पत्ति के अनन्तर ही नष्ट हो जायेंगे और 
अतएव संसरण में असमर्थ होंगे। संस्कारों के स्थान पर यदि जीव को संसारी बताया. जाय 
तो भी इसी प्रकार की कठिनाई उत्पन्न होगी। यदि संसारी इस जन्म के स्कम्धों का त्याग 
कर जन्मान्तरीय स्कन्धों का उपादान करे तो अन्तराल में उसका अभाव मानना होगा। यदि 
अत्यागपूर्वक उपादान किया जाय तो एक साथ ही दो संसारियों की सत्ता माननी होगी। 
संसार के समान निर्वाण भी न संस्कारों का हो सकता है, न जीव का। अतएव न बन्धन 
वास्तविक है न मोक्ष । संसार और निर्वाण दोनों ही कल्पित हैं। 


सत्रहवाँ प्रकरण कर्मफलपरीक्षा है। कर्म का मूल 'चेतना” अथवा मानसिक संकल्प है। 
इस संकल्प से उत्पन्न वाचिक एवं कायिक क्रिया, 'अविज्ञप्ति' नाम का सूक्ष्म रूप-धर्म तथा 
“परिभोगमय' दान भी कर्म माने जाते हैं। कर्म और कर्मफल का सम्बन्ध उपपादित करने के 
लिए “अविप्रणाश' नाम के चित्तविप्रयुक्त धर्म की कल्पना की जाती है। कर्म एक प्रकार का 
- ऋण है, “अविप्रणाश' ऋणपत्र के समान है। इस कल्पना से कर्म की अनित्यता उसके फल 
की अनिवार्यता से समंजस हो जाती है। इस समस्त अभ्यपुगम के विरोध में नागार्जुन का 
कहना है कि यदि कर्म को स्वभावयुक्त माना जायगा तो वह शाश्वत्‌ तथा अ-कार्य हो 
जायगा। पाप-पुण्य आदि भी नित्य व्यवस्थित हो जायेंगे। पुनश्च कर्म के कर्ता तथा भोक्‍्ता 
का भेद अथवा अभेद व्यवस्थापित नहीं किया जा सकता। अतएव कर्म को निःस्वभाव या 
शून्य माना चाहिए। कर्म की सत्ता ऐसी ही है जैसे कोई मायानिर्मित पुरुष अन्य का निर्माण 
करे। क्लेश, कर्म, देह, कर्ता तथा कर्मफल, सब गन्धर्वनगर, मरीचिका अथवा स्वप्न के 
समान हैं। 

अठारहवाँ प्रकरण आत्मपरीक्षा है। यदि आत्मा स्कन्धों से अभिन्‍न है, तो वह 
उत्पत्ति-विनाशशील हो जायगा। यदि आत्मा स्कन्धों से भिन्‍न है तो विज्ञान आदि स्कन्ध, 
लक्षणों से रहित हो जायेंगे। अर्थात्‌ स्कन्ध-भिन्‍न आत्मा में रूपण, अनुभव, निमित्तोद्ग्रहण, 
अभिसंस्करण तथा विषय-प्रतिविज्ञप्ति का अभाव होगा। आत्मा के अभाव में आत्मीय का 
अभाव अनिवार्य है। आत्मा और आत्मीय के उपशम होने पर योगी निर्मम और निरहंकार 
हो जायगा। किन्तु इस निमर्म और निरहंकार पुरुष की भी वास्तविक सत्ता नहीं है, जो उसे 
विद्यमान मानता है वह अविद्या में पड़ा है। अहं और मम के क्षीण होने पर पुनर्जन्म क्षीण 
हो जाता है। कर्म और क्लेश के क्षयसे मोक्ष की प्राप्ति होती है। कर्म और क्लेश विकल्प 
से उत्पन्न होते हैं, विकल्प प्रपंच से, समस्त प्रपंच शून्यता में निरुद्ध हो जाता है। तथागत 
ने कहीं आत्मा का उपदेश किया है, कहीं अनात्मा का और कहीं आत्मा एवं अनात्मा दोनों 
का प्रतिषेध किया है। यही उनका उपाय कौशल है। चित्तगोचर के निवृत्त होने पर समस्त 
अभिषधेय भी निवृत्त हो जाता है। अर्थात्‌ परमार्थ अवाडमनसगोचर है। धर्मता निर्वाण के 
समान अनुत्पन्न एवं अनिरुद्ध है। बुद्ध का अनुशासन यह है कि सब तथ्य है, सब अतथ्य 
है, तथ्य एवं अतथ्य दोनों हैं तथा वस्तुतःन अतथ्य है और न तथ्य है। तत्त्व का लक्षण 
यह है कि वह निरपेक्ष, शान्त, निष्प्रपंच तथा नानात्वरहित है। जो कुछ सापेक्ष है उसका 
अपना स्वभाव नहीं है, न उसका परभाव हो सकता है। न वह उच्छिन्न है, न शाश्वत | बुद्ध 

शासन का मर्म यही है कि परमार्थ न एक है अनेक, न नित्य और न अनित्या। 

उन्‍नीसवें प्रकरण में काल-परीक्षा है। यह माना जाता है कि अतीत, अनागत तथा 
वर्तमान, इन तीन रूपों में काल की विज्ञप्ति है। नागार्जुन का कहना है कि वर्तमान और 
भविष्य अतीत की अपेक्षा ही निर्धारित किये जा सकते हैं। किन्तु यदि वे वस्तुतः अतीत की 
अपेक्षा रखते तो उन्हें भी अतीत में होना चाहिए था। जब अतीत था तब वर्तमान और 
भविष्य नहीं थे। जब वे थे ही नहीं तो उन्हें अपेक्षा किस प्रकार हो सकती थी? जिस समय 
वर्तमान और भविष्य सत्ता-लाभ करते हैं, उस समय अतीत नष्ट हो गया था। वस्तुतः काल 
के तीनों विभाग परस्पर सापेक्ष हैं, किन्तु हो नहीं सकते क्योंकि जब एक होता है तो दूसरे 
नहीं होते। यह कहा जा सकता है कि काल की सत्ता क्षणादि परिमाण से सूचित होती है। 
किन्तु क्षण आदि से अतिरिक्त यदि कोई स्थिर काल हो तभी क्षण आदि के द्वारा उसके 
परिमाण का ग्रहण किया जा सकता है। इस प्रकार का कूटस्थ काल सर्वथा असिद्ध है। दूसरी 
ओर यह भी नहीं कहा जा सकता है कि क्षणादि के द्वारा किसी नित्य काल की अभिव्यक्ति 
होती है तो भी यह स्मरणीय है कि इन पदार्थों की सत्ता स्वयं असत्य है। 

बीसवें प्रकरण का नाम सामग्री-परीक्षा है। हेतुप्रत्यय-सामग्री की सत्ता का निराकरण 
करते हुए नागार्जुन का कहना है कि यदि. सामग्री में फल विद्यमान है तो सामग्री से वह 
उत्पन्न किस प्रकार होता है? और यदि वह सामग्री में विद्यमान नहीं है तो उसे सामग्री से 
उत्पन्न किस प्रकार कहा जा सकता है? हेतु-फल-भाव की अनुपपननता उपर्युक्त रीति से ही 
यहाँ पुनः विस्तारित है। संभव-विभव-परीक्षानाम के इक्कीसवें प्रकरण में भी उत्पत्ति तथा 
विनाश को असंभव प्रतिपादित किया गया है। 

बाईसवें प्रकरण में तथागत-परीक्षा है। तथागत के अस्तित्व का नागार्जुन ने उसी 
प्रकार निराकरण किया है जैसे आत्मा के अस्तित्व का। न तथागत स्कन्धात्मक हो सकते हैं 
न स्कन्धातिरिक्त। स्कन्धों के सहारे उनकी प्रज्ञप्तिमात्र होती है। स्कन्धापेक्ष होने के कारण 
वे निसस्वभाव है। तथागत की इस शून्‍्यता में किसी अन्य वस्तु की अशून्‍्यता अभिप्रेत नहीं 
है। अतएव यह भी कहा जा सकता है कि तथागत न शून्य हैं न अशून्य, न दोनों, और 
न दोनों का अभाव। इस स्वभाव-शून्यता के कारण ही निरोध के अन्तर बुद्ध रहते है 
अथवा नहीं, इस प्रकार की चिन्ता अयुक्‍्त है। जो बुद्ध को प्रपंचातीत तथा अव्यय प्रपंचति 
करते हैं, वे प्रपंच से ही विहत हैं, वे तथागत को नहीं जानते। तथागत का वही स्वभाव है 
जो जगत्‌ का, दोनों ही निसस्वभाव हैं। 

तेईसवाँ प्रकरण विपर्यासपरीक्षा नाम का है। राग, ड्रेष और मोह की उत्पत्ति में संकल्प 
साधारण कारण है तथा शुभ आकार, अशुभ-आकार एवं विपर्यास क्रमशः विशिष्ट कारण 
हैं। किन्तु शुभ, अशुभ आदि की अपेक्षा उत्पन्न होने के कारण क्लेश निःस्वभाव है। आत्मा 
की शून्यता के कारण भी वे निराश्रय हैं। रूप, रस आदि षड्विध बाह्य वस्तु भी स्वप्नोपम 
हैं। अतश्च क्लेश निरालम्बन हैं। यदि अनित्य को नित्य समझना अविद्या है तो शून्य को 
अनित्य समझना क्या अविद्या नहीं है? 

चौवीसवें प्रकरण में आर्य सत्यों की परीक्षा की गयी है। यह शंका हो सकती है कि 
शून्यता स्वीकार करने पर उत्पत्ति ओर निरोध, असत्य हो जाते हैं, अतः आर्यसत्य भी मिथ्या 
मानने होंगे। ऐसी स्थिति में आर्यफल, आर्य-पुरुष, संघ, धर्म एवं बुद्ध की भी सत्ता असम्भव 
हो जायेगी। न केवल तीनों रत्न शून्यता से विनष्ट हो जाते हैं अपितु समस्त लौकिक व्यवहार 
भी। उसके उत्तर में नागार्जुन का कहना है कि इस प्रकार की शंका शून्यता के अज्ञान के 
कारण है। तथागत ने संवृति सत्य तथा परमार्थसत्य, इन दोनों सत्यों का उपदेश किया। इन 
दो का विभाग ठीक न जानने पर गम्भीर बुद्ध-शासन में प्रवेश नहीं हो सकता। व्यवहार का 
सहारा लिये बिना परमार्थ का उपदेश सम्भव नहीं है। परमार्थ के ज्ञान के बिना निर्वाण की 
प्राप्ति नहीं होती। शून्यता का असम्यक्‌ ज्ञान वैसे ही घातक सिद्ध होता है जैसे दुर्गृहीत सर्प 
अथवा दुष्प्रसाधित विद्या। यही कारण है कि संबोधि के अनन्तर तथागत ने धर्मोपदेश के प्रति 
अरुचि का अनुभव किया । शून्यता पर आक्षेप करना व्यर्थ है। शून्यता के न मानने पर तथा 
नाना वस्तुस्वभाव स्वीकार करने पर हेतु-प्रत्यय-भाव तथा उत्पत्ति और निरोध का क्रम 
सम्भव है। दूसरी ओर प्रतीत्यसमुत्पाद का ही नामान्तर शून्यता है। सापेक्ष व्यपदेश तथा 
मध्यमा-प्रतिपद्‌ भी वही है। कोई भी वस्तु अप्रतीत्य उत्पन्न नहीं होती, अतः कोई भी वस्तु 
अशून्‍्य नहीं । वस्तुतः शून्यता के न मानने पर ही आर्य सत्य आदि के अभाव का दोष सिद्ध 
होता है। यदि सब कुछ स्वभाव सिद्ध है तो अनित्यात्मक दुःख, समुदय, निरोध तथा मार्ग 
असम्भव हो जायेंगे। जो प्रतीत्यसमुत्पाद को देखता है। वही दुख, समुदय, निरोध और मार्ग 
को भी देखता है। 

पच्चीसवाँ प्रकरण निर्वाण परीक्षा नामक है। यह शंका की जा सकती है। यदि सब 
कुछ शून्य है, न किसी की उत्पत्ति होती है न विनाश, तो किसके प्रह्मण अथवा निरोध के 
द्वारा निर्वाण सम्भव होगा? इस शंका के उत्तर में नागार्जुन का प्रतिप्रश्न है कि यदि सब कुछ 
अशून्य अथवा स्वभावसिद्ध है, किसी की न उत्पत्ति होती है न विनाश, तो भी किसके प्रह्मण 
व निरोध के द्वारा निर्वाण सम्भव है? वस्तुतः निर्वाण अप्रहीण एवं असम्प्राप्त है, अविच्छिन्न 
एवं अशाश्वत, अनिरुद्ध एवं अनुत्पन्न। निर्वाण को भावरूप नहीं कहा जा सकता क्योंकि 
अस्तित्व जरामरण आदि के अतिरिक्त नहीं हो सकता। यदि निर्वाण भावात्मक माना जाय 
तो निर्वाण संस्कृत एवं सोपादान हो जायगा। यदि निर्वाण भावात्मक नहीं तो उसे अभावात्मक 
भी नहीं माना जा सकता। अभाव सापेक्ष एवं सोपादान होता है। निर्वाण को वैसा नहीं माना 
जा सकता। निर्वाण न भाव है, न अभाव । उत्पत्ति, निरोध का सापेक्ष क्रम संसार कहा जाता 
है। उसी की निरपेक्षतया अप्रवृत्ति को निर्वाण कहते हैं। संसार और निर्वाण में किसी प्रकार 
का भेद नहीं है। परमार्थ समस्त उपलम्भ एवं प्रपंच का उपशम है। वस्तुतः बुद्ध भगवान ने 
कभी किसी के लिए किसी धर्म का उपदेश नहीं दिया। 

छब्बीसवें प्रकरण में द्वादशांग का प्रसंग है। यह प्रसिद्ध है कि अविद्या से संस्कार 
उत्पन्न होते हैं। संस्कारों से जन्मान्तर में विज्ञान का प्रादुर्भाव होता है, विज्ञान से नामरूप 
का, नामरूप से षडायतन का, षडायतन से संस्पर्श का, स्पर्श से वेदना का, वेदना से तृष्णा 

का, तृष्णा से उपादान का, उपदान से भव का, भव से जाति का, जाति से जरामरण का। 
इस प्रकार बारह कारणों की परम्परा से दुख की उत्पत्ति होती है। हेतु-प्रत्यय की अपेक्षा 
संसार की प्रवृत्ति ही प्रतीत्यसमुत्याद है। संसार का मूल कारण अविद्या है, अविद्या का अर्थ 
है शून्यता का अज्ञान। शून्यता का ज्ञान होने पर संसार-प्रवाह का निरोध हो जाता है। 
तत्त्वदर्शी के लिए अविद्या नित्य प्रहीण है। नागार्जुन का अभिप्राय यह है कि प्रतीत्यसमुत्याद 
वास्तविक उत्पत्ति एवं निरोध को सूचित नहीं करता, अपितु सब धर्मों की अन्योन्य सापेक्षता 
को। संसार की उत्पत्ति अविद्यापूर्वक ही है नाना पदार्थ एवं उनकी उत्पत्ति-निरोध अज्ञान होने 
पर ही प्रतिभासित होते हैं। 


सत्ताईसवें प्रकरण का नाम दृष्टिपरीक्षा। बुद्ध भगवान के समय में पूर्वान्त तथा 
अपरान्त के विषय में अनेक प्रकार के विवाद प्रचलित थे, इन्हें ही यहाँ दृष्टि कहा गया है। 
सब दृष्टियों का शून्यता के अभ्युगम से निरोध हो जाता है। 

आय॑दिव : आर्यदेव अथवा देव नागार्जुन के प्रधान शिष्य थे। उन्हें काणदेव अथवा 
नीलनेत्र भी कहा गया है। कुमारजीव ने इनकी जीवनी का चीनी अनुवाद लगभग ४०५ ई० 
में सम्पन्न किया था। आर्यदेव के विषय में यह कहा गया है कि वे दक्षिणापथ के ब्राह्मण थे।९ 
उनके समय में महेश्वर की एक बहुत ऊँची स्वर्णमयी प्रतिमा थी जिसके विषय में प्रसिद्ध 
था कि उसके सामने की हुई कामना अवश्य पूरी होती है। इस मूर्ति को छलनामात्र सिद्ध 
करने के लिए आर्यदेव ने उसकी बायीं आँख को निकाल लिया। श्वांच्वांग के अनुसार देव 
बोधिसत्व सिंहल के नागार्जुन के दर्शन के लिए आये थे। परस्पर वाद-संवाद के अनन्तर 
नागार्जुन ने आर्यदेव को अपना धार्मिक उत्तराधिकारी स्वीकार किया। बुदोन के अनुसार 
आर्यदेव का सिंहल में औपपादुक रूप से आविर्भाव हुआ था। वहाँ के राजा ने उनका 
पालन-पोषण किया पीछे नागार्जुन के वे प्रधान शिष्य तथा धर्मदायाद बन गये। आर्यदेव ने 
नालन्दा जाकर मातृचेट नाम के माहेश्वर आचार्य से तर्क किया तथा सद्धर्म की रक्षा की। 
बुदोन के अनुसार इस प्रसंग में श्रीपर्वत से नालंदा जाते हुए मार्ग में आर्यदेव ने वृक्ष-देवता 
को अपनी एक आँख का दान कर दिया। परम्परा के अनुसार आरयदिव ने आठवीं भूमि प्राप्त 
की थी। एक अनुश्रुति उनकी मृत्यु उनके द्वारा पराजित एक तीर्थिक शिष्य के हाथों बताती 
है। चन्द्रकीर्ति के अनुसार आचार्य आर्यदेव सिंहलद्वीप में उत्पन्न हुए थे और वहाँ युवराज 
होकर पीछे वहीं प्रव्रजित हुए तथा दक्षिण में आकर आचार्य नागार्जुन के शिष्य बने। उनके 
रचित ग्रन्थों में माध्यमिक-चतुश्शतिका, माध्यमिक-हस्तवाल-प्रकरण, स्खलित-प्रमथन-युक्ति- 
हेतु-सिद्धि तथा ज्ञानसारसमुच्चय का उल्लेख प्राप्त होता है उन्होंने तन्त्र पर भी अनेक ग्रन्थ 
लिखे यथा चयमिलयनप्रदीप, चित्तावरण-विशोध, चतु:पीठतंत्रराजमंडल-उपायिका- 
विधिसार-समुच्चय, चतु:पीठसाधन, ज्ञानडाकिनोसाधन तथा एकद्रुमपंचिका | यह सम्भव है कि 
वज्रयानी आर्यदेव माध्यमिक आर्यदेव से भिन्‍न हों। 


आरय॑देव का प्रधान ग्रन्थ चतु:शतक है जिसका डॉ० वैद्य तथा महामहोपाध्याय 





६. द्र०-तारानाथ, पृ० ८३-८६, बुदोन, पृ० १३०-२; वार्ट्स, जि० २, पृ० १००-१, १००-२। 

विधुशेखर शास्त्री ने तिब्बती अनुवाद से अंशतः उद्धार किया है। चित्तविशुद्धिपकरण तथा 
हस्तबाल प्रकरण के उद्धार का भी यत्न किया गया है। 

शून्यवाद के लिए आरयदिव के चतु:शतक का महत्व नागार्जुन की माध्यमिक कारिकाओं 
के ही अनन्तर है। चतुःशतक को बोधिसत्त्व योगाचार-शास्त्र भी कहा गया है। इस नाम से 
नागार्जुन और आरयदेव की कृतियों का भेद सूचित होता है। माध्यमिक कारिकाओं में शून्यता 
का तार्किक प्रतिपादन मात्र किया गया है। चतुःशतक में शून्यता के प्रतिपादन को 
बोधिसत्वचर्या के साथ समन्वित किया गया है। नागार्जुन ने शून्यता को परमार्थसत्य बताकर 
उसके साथ एक व्यावहारिक या संवृतिसत्य भी स्वीकार किया था। आर्यदेव ने इस देशनाभेद 
को अधिकारभेद के साथ समन्वित कर बोधिसत्व की योगचर्या का एक निश्चित क्रम प्रदर्शित 
किया है। जिसमें शून्यता का स्थान चरम है। महायानसूत्रों में शून्यता और योग का सम्बन्ध 
निश्चित है, किन्तु उसकी दार्शनिक व्याख्या अस्पष्ट है। नागार्जुन की प्रधान कृति में साधना 
का व्यावहारिक पक्ष उपेक्षित है। आर्यदेव में साथन और दर्शन, योग एवं शून्यता का पूर्ण 
सामंजस्य है। 

चतुःशतक में १६ प्रकरण हैं। पहला प्रकरण नित्य-य्राह्म-प्रहयणोपायसन्दर्शन है, जिसमें 
रूप-आदि स्कन्धों को हेतुप्रत्यय-सम्भूत होने के कारण अनित्य सिद्ध किया गया है। दूसरा 
प्रकरण सुख-द्राह-प्रहणोपायसन्दर्शन है जिसमें अनित्य वस्तुओं की दुःखात्मकता प्रतिपादित 
है। तीसरा प्रकरण शुचि-प्राह प्रह्णोपाय संदर्शन है जहाँ दुःखात्मकता से अशुचित्व का 
प्रदर्शन है। चतुर्थ प्रकरण में आत्मग्रह के निराकरण का उपाय वर्णित है, पाँचवें में 
बोधिसत्वचर्या का विवरण है, छठे में क्लेशों के प्रह्मण का उपाय सन्दर्शित है, सातवें में 
मनुष्य-सुलभ अभीष्ट भोगों से मुक्ति का उपाय निरूपित है, आठवें में शिष्यचर्या का वर्णन 
है, नवम में नित्यार्थ प्रतिषेध की भावना प्रदर्शित है, दशम में आत्मप्रतिषेध है, एकादश में 
काल प्रतिषेध है, द्वादश में दृष्टि-प्रतिषेथ, त्रयोदश में इन्द्रियार्थ प्रतिषेथ, चतुर्दश में 
अन्तग्राहप्रतिषेध, पंचदश में संस्कृतार्थप्रतिषेध तथा षोडश में गुरु शिष्यविनिश्चय भावना का 
निरूपण है। 

चतु:शुतक पर धर्मपाल तथा चन्द्रकीर्ति की व्याख्याएँ विदित हैं। धर्मपाल ने समस्त 
ग्रन्थ को दो तुल्य भागों में विभक्त किया था। पूर्वार्ध की २०० कारिकाओं में धर्मशासन है, 
अपरार्थ विग्रहशतक है जिसमें तर्क तथा खण्डन का प्राधान्य है। धर्मपाल ने केवल उत्तरार्ध 
पर व्याख्या की थी। चन्द्रकीर्ति ने समस्त को एक इकाई मान कर व्याख्या की है। पूर्वार्थ में 
प्रत्येक कारिका के साथ एक-एक दृष्टान्त उल्लिखित है। इन दृष्टान्तों को मूलतः आचार्य 
धर्मपाल ने संयोजित किया था। 

आर्यदेव का कहना है कि बौद्ध मत सर्वश्रेष्ठ होते हुए भी अत्यन्त सूक्ष्म होने के 
कारण सर्वाधिक लोकप्रिय नहीं है। ब्राह्मण धर्म में बाह्य उपासना का प्राधान्य होने के कारण 
वह स्थूलबुद्धि जनता को आकर्षित करता है। जैनधर्म जाड़यप्रधान है तथा पूर्वजन्म के 
अपुण्यका फल है। वास्तविक धर्म संक्षेप में अहिंसा ही है तथा शून्यता ही निर्वाण है। किन्तु 
शून्यता का उपदेश सबके लिए नहीं है। हीन अधिकारियों के लिए दान का उपदेश है, 

मध्यम! अधिकारियों के लिए शील का, उत्तम अधिकारियों के लिए शान्ति का। शान्ति की 
प्राप्ति स्वभाव शून्यता के चोध से ही सम्भव है। यह सूक्ष्मतम होते हुए भी प्रकारान्तर से 
सरलतम है क्योंकि इसमें किसी प्रकार का कर्म आवश्यक नहीं है। शून्यता का ज्ञान ब्रह्मवत 
नित्यसिंद्ध एवं निर्गुण परमार्थ का ज्ञान है। ज्ञान से अज्ञान की निवृत्ति होती है। भेद-जगत्‌ 
की वास्तविकता की प्रतीति ही अज्ञान है। शून्यता उसकी निवर्तक है। 

शून्यता की सिद्धि के लिए आर्यदेव ने भी रूपादि स्कन्धों का तथा काल, नित्य परमाणु 
एवं आंत्मा का खण्डन किया है। अनेक स्थलों पर नागार्जुन की युक्तियों का अनुवादमात्र 
है, किन्तु तथापि आर्यदेव की तर्कशैली में एक नवीनता है। नागार्जुन ने प्रायः सर्वत्र 
“तत्त्वान्यत्वविकल्प” को उपस्थापित कर उभयथा अनुपपत्ति पुरस्कृत की है। फलतः जिस 
युक्ति से नागार्जुन ने गति का निषेध किया है उसी से “दर्शन” का, जिस युक्ति से आत्मा 
का निषेध किया है उसी से तथागत का। नागार्जुन के 'प्रसंगापादन” में व्यापक एकरसता है 
जो निराकरणीय विषयों के तथा मतों के वैलक्षण्य की उपेक्षा कर देती है। आर्यदेव अनेकत्र 
अपने प्रतिषेधों में विशिष्ट विपक्षियों के द्वारा प्रस्तावित युक्तियों का विचार करते हैं। 
उदाहरण के लिए उन्होंने वैशेषिकों के नित्य परमाणुवाद का विस्तार से खण्डन किया है तथा 
इस प्रसंग में विपक्ष के दोषों का आविष्कार किया है। 

नागार्जुन तथा आर्यदेव की तर्कप्रणाली प्रसंगानुमान पर आश्रित है। वे स्वयं किसी 
प्रकार का अभ्युपगम नहीं करते, किन्तु अशेष अभ्युपगमों में विरोध की प्रसक्ति प्रदर्शित 
करते हैं। विरोध में अर्न्तग्रस्त होने के कारण अस्तित्व, नास्तित्व, कार्यकारण आदि सभी. पक्ष 
निराकृत हो जाते हैं। शून्यवादी को सब मतों और वादों का प्रहमण अभीष्ट है। शून्यता स्वयं 
कोई पदार्थ अथवा वाद नहीं है। 

उत्तरकालीन प्रवृत्तियाँ - इस प्रकार का तर्क कठिनाइयों से मुक्त नहीं है। यदि 
शून्यवादी न किसी प्रमाण को मानता है, न प्रमेय को, तो उसके विपुलाकार ग्रन्थों का 
प्रतिपाद्य ही क्या हो सकता है? परमत के खण्डन के लिए भी उभयसिद्ध दृष्टान्त अपेक्षित 
है जो कि शून्यवादी को इष्ट नहीं है। पुनश्च सर्वप्रमाणसिद्ध जगत्‌ का अपलाप करते हुए 
शून्यवादी का निरपवाद नास्तिकता के गर्त में निपात अनिवार्य है। नागार्जुन ने विग्रहव्यावर्तनी 
में इन आपत्तियों का उत्तर देने की चेष्टा की है। शून्यवादी प्रमाण प्रमेय-व्यवहार को 
संवृतिसत्य मानता है, किन्तु उसकी सापेक्षता के कारण उसकी स्वभावशून्यता जानता है। 
अविद्या के गर्भ में संवृत जगत्‌ की व्यावहारिक सत्ता अप्रतिषिद्ध है, किन्तु इस जगत्‌ की 
विचाराक्षमता उसकी पारमार्थिक शून्यता द्योतित करती है। शून्यता नास्तिता न होकर 
स्वप्नोपमता है। 

किन्तु इससे पूर्ण समाधान नहीं होता। यदि व्यवहार में स्वविरोध है तो इस 
स्वविरोधिता की उक्ति स्वविरोधी है अथवा नहीं? पुनश्च, यदि सब धर्म मिथ्या एवं स्वप्नोपम 
है तो यह स्वप्नोपमता विद्यमान है अथवा नहीं? मैत्रेयनाथ ने अभूतपरिकल्प (> मिथ्या 
कल्पना) का अस्तित्व स्वीकार कर विज्ञानवाद की प्रतिष्ठा की। संसार श्रान्त अनुभवमात्र है, 

किन्तु यह शान्ति अविद्यमान नहीं है। यही नहीं, इस श्रान्ति का आश्रय परावृत्त होकर बोधि 
को व्यक्त करता है। इस मत में परमार्थ को एक प्रकार से व्यवहार का आधार कह सकते 
हैं। दूसरी ओर शून्यवाद के विरुद्ध तार्किक शंकाओं के समाधान के लिए तथा सम्भवतः 
विज्ञानवाद के प्रभाव से स्वातान्त्रिक-माध्यमिक मत का आविर्भाव हुआ। 


स्वातान्त्रक शाखा : आचार्य भावविवेक अथवा भव्य ने माध्यमिकों की स्वातन्त्रिक 
शाखा की प्रतिष्ठा की। उन्होंने माध्यमिककारिकाओं पर प्रज्ञाप्रदीप नाम की व्याख्या लिखी जो 
तिब्बती में शेष है। माध्यमिक-हदय-कारिकानाम के एक स्वतंत्र ग्रन्थ का भी उन्होंने प्रणयन 
किया जिस पर उन्होंने तर्कज्वाला नाम की व्याख्या स्वयं लिखी | तर्कज्वाला का संस्कृत-मूल 
उपलब्ध, किन्तु अप्रकाशित है।* 

भव्य के करतलरतल तथा मध्यमकार्थसंग्रह नाम के ग्रन्थों का संस्कृत में उद्धार किया 
गया है। उनकी दो और कृतियाँ विदित हैं - मध्यमकावतारप्रदीप तथा मध्यमकप्रतीत्यसमुत्पाद । 

भावविवेक ने शून्यवाद के समर्थन में 'स्वतंत्र अनुमान' उद्भावित किये हैं । इन स्वतंत्र 
अनुमानों में “पक्ष! को 'परमार्थतः” इस विशेषण से विशेषित किया गया हैं, हेतु में 
विपक्षव्यावृत्ति नहीं है, तथा अनुमिति प्रसज्यप्रतिषेधात्मक है । उदाहरण के लिए भव्य का एक 
स्वतंत्र प्रयोग” इस प्रकार है - 'परमार्थतः आध्यात्मिक आयतन स्वतः उत्पन्न नहीं हैं, 
क्योंकि वे विद्यमान हैं, यथा चैतन्य । यहाँ 'परमार्थतः” विशेषण इसलिए दिया गया है कि चक्षु 
आदि आयतनों का सांबृत उत्पाद प्रतिषेध्य नहीं है। 'स्वतः उत्पाद” के निषेध में 'परतः उत्पाद” 
अभीज्सित न होने के कारण यहाँ 'प्रसज्य-प्रतिषेध” अंगीकार्य है न कि (पर्युदास प्रतिषेध | 

'स्वतन्त्रानुमान! के समर्थन के साथ भव्य ने 'प्रसंगानुमान” का निराकरण किया है। 
इस सम्बन्ध में उन्होंने आचार्य बुद्ध-पालित का विशेष रूप से खण्डन किया है। बुद्धपालित 
भाव-विवेक के ज्येष्ठ समकालीन थे तथा प्रासंगिक माध्यमिक” मत के प्रतिष्ठाता थे। 
बुद्धपालित ने माध्यमिक कारिकाओं पर मध्यमक वृत्ति नाम की व्याख्या लिखी थी। भावविवेक 
का कहना है कि प्रसंगानुमान में हेतु और दृष्टांत का अभाव है, परोक्‍्त दोष का परिहार 
भी नहीं है, तथा प्रसंगवाक्य को उलटकर विपरीत अर्थ सिद्ध किया जा सकता है। उदाहरण 
के लिए बुद्धपालित ने इस प्रसंग का आपादान किया है - पदार्थ स्वतः उत्पन्न नहीं होते, 
क्योंकि उनकी उत्पत्ति व्यर्थ होगी, और (उत्पत्ति मानने पर) उत्पत्ति कभी निवृत्त नहीं होगी।' 
इसको इस प्रकार उल्टा जा सकता है - “पदार्थ परतः उत्पन्न हैं, क्योंकि तब उनकी उत्पत्ति 
एवं निरोध सावकाश होंगे। यह स्मरणीय है कि नैयायिकों के अनुसार भी 'प्रसंग” को हेतु 
के अभाव में अनुमान नहीं माना जा सकता है। अनुमान से बहिष्कृत होने पर प्रसंग का 
किस प्रमाण में अन्तर्भाव होगा? 

भावविवेक के स्वतंत्रानुमान का आधार प्रसंग में दोषापत्ति ही नहीं है, अपितु परमार्थ 
एवं. संवृति के विषय में मतपरिष्कार है। भाव-विवेक के अनुसार परमार्थ भी द्विविध है, 

| 


संवृति भी। एक ओर “अपर्याय-परमार्थ” है, दूसरी ओर “पर्याय-परमार्थ”। “अपर्याय-परमार्थ' 
अनभिसंस्कार, लोकोत्तर, अनास्रव, एवं अप्रपंच है। “पर्यायपरमार्थ' साभिसंस्कार तथा 
प्रपंचानुगत है। यही “कल्पनालोमिक परमार्थज्ञान' है। संवृति में भी “तथ्यसंवृति' तथा 
“मिथ्यासंवृत्ि' ये दो भेद हैं। परमार्थाश्रित देशना तथ्यसंवृति है। तथ्यसंवृति परमार्थ की शब्द 
और तर्क के स्तर पर अभिव्यक्ति है। परमार्थ और संवृत्ति के इन अवान्तर भेदों की कल्पना 
से भावविवेक ने उनके मध्य की खाई पूरने का यत्ल किया है। 'तथ्यसंवृति' तथा 
*पर्यायपरमार्थ' प्रतीयमान मिथ्या जगत से प्रपंचातीत अनिर्वाच्य सत्य तक पहुँचने के पुल हैं। 
“अपर्याय परमार्थ' तथा 'पर्यायपरमार्थ' की तुलना वेदान्त के निरुपाधिक एवं सोपाधिक ब्रह्म 
से की जा सकती है। यह स्मरणीय है कि माया (-संवृति) के भी वेदान्त में दो भेद हैं - 
विद्या तथा अविद्या। वस्तुत: मिथ्या से सत्य तक पहुँचने के लिए ज्ञान को आवश्यक रूप से 
मध्यस्थ मानना होगा। अन्यथा परमार्थ निरर्थक शब्दमात्र रहेगा। ज्ञान के भी दो भेद मानना 
अनिवार्य है - परोक्ष तथा अपरोक्ष असत्य में ग्रस्त लोक की परमार्थ की ओर प्रवृत्ति उपदेश 
मूलक परोक्ष ज्ञान के बिना नहीं हो सकती। यह परोक्ष ज्ञान ही अपरोश्ष ज्ञान के आकर्षण 
का सूत्र सिद्ध होता है। अपरोक्ष ज्ञान परमार्थ का साक्षात्‌ द्वार है। भावविवेक के मत में यही 
दृष्टि अन्तर्भूत है। 

प्रासंगिक मत : स्वातन्त्रिक मत के खण्डन का तथा प्रासंगिक मत के उद्धार का श्रेय 
आचार्य चन्द्रकीर्ति का है। चन्द्रकीर्ति धर्मपाल के शिष्य कहे गये हैं; अतएव उन्हें छठी शताब्दी 
में मानना चाहिए। तारानाथ के अनुसार उनका जन्म दक्षिणापथ के समन्त नाम के स्थान 
में हुआ था। शैशव में ही उन्होंने विशिष्ट प्रतिभा का परिचय दिया। नागार्जुन की कृतियों 
का परिशीलन उन्होंने आचार्य बुद्धपालित तथा भव्य के शिष्य कमलसिद्धि के निर्देश में 
किया। तदनन्तर नालन्दा में चिरकाल तक निवास कर उन्होंने नाना ग्रन्थों की रचना की। 
बुदान (पृ० १३३-३६) के अनुसार चन्रकीर्ति का जन्म दक्षिण में समन नाम के स्थान में 
हुआ था। उनमें अनेक अलौकिक शक्तियाँ वतायी गयी है, यथा वे चित्रलिखित गाय का 
दोहन कर सकते थे तथा पाषाण के स्तम्भ का बिना उसे स्पर्श किये प्रक्षेप कर सकते थे। 
चन्द्रकीर्ति के प्रधान ग्रन्थ मध्यमकावतार, माध्यमिककारिकाओं की प्रसन्‍नपदा नाम की 
व्याख्या, तथा आर्यदेव के चतुःशतक पर व्याख्या है। 

चन्द्रकीर्ति का कहना है कि माध्यमिक का कोई भी स्वपक्ष नहीं है तथा सभी पदार्थ 
उसके लिए स्वभावशून्य हैं। ऐसी स्थिति में माध्यमिक हेतु अथवा दृष्टान्त का अभियान नहीं 
कर सकता। प्रसंग अनुमान नहीं है। परोक्‍्त अनुमान में प्रसंग का आपादन होता है, प्रसंग 
का साधन नहीं। प्रसंगापत्ति विपक्षी के मत को व्याहत सिद्ध करती है। इससे शून्यवादी का 
प्रयोजन सिद्ध हो जाता है। उसे निःशेष मतों का प्रह्मण ही अभीष्ट है। चन्द्रकीर्ति भी संवृति 
को “लोकसंबृति' एवं “अलोकसंवृति” में विभक्त करते हैं, किन्तु इन दोनों ही विभागों को 
भावविवेक की मिथ्यासंवृति के अन्तर्गत मानना चाहिए।.. 


महायान का दर्शन - शून्यवाद ३१६ 


अध्याय ११ 
महायान का दर्शन-योगाचार, विज्ञानवाद 


“ोगाचार” और “विज्ञानवाद/ 

विद्यारण्य स्वामी ने सर्वदर्शनसंग्रह में योग” और “आचार' के अर्थ क्रमशः गुरु के 
उपदेश में अप्राप्त की प्राप्ति के लिए पर्यनुयोग तथा उपदिष्ट अर्थ का अंगीकार बताये हैं। 
उनके मत से बाह्यर्थ की शून्यता का अंगीकार करने से तथा आन्तरिक की शून्यता का 
पर्यनूयोग करने से ही 'योगाचार' यह नाम प्रसिद्ध हुआ ।” किन्तु यह य्ुत्पत्ति अश्रद्ेय है। 
इसके विपरीत भास्कराचार्य सत्य के समीपतर हैं - 'शमथविपश्यनायुगनद्धवाही मार्गों योग 
इति योगक्षलणम्‌। शमथ इति समाधिरुच्यते। विपश्यना सम्यग्दर्शनलक्षणा। यथा युगनद्धौ 
बलीवदीं वहतस्तथा यो मार्ग: सम्यग्दर्शववाही स योग:। तेनाचरतीति योगाचार उच्चते।* 
अर्थात्‌ शमथ और विपश्यनात्मक योग मार्ग का आचरण ही “योगाचार” का मर्म है। यह 
लक्षण अधिक व्यापक हो जाता है। वस्तुतः “योगाचार' सम्प्रदाय में योगचर्या का एक विशिष्ट 
क्रम और उससे सम्बद्ध दार्शनिक भावना अंगीकृत है। प्रज्ञापारमिता, लंकावतार, आदि सूत्रों 
में विभिन्‍न बोधिसत्व-भूमियों की प्राप्ति का मार्ग दिग्दर्शित है जिसका मैत्रेयनाथ के 
अभिसमयालंकार तथा असंग के योगाचारभूमिशास्त्र में विस्तृत निरूपण है। योगाचारभूमिशास्त्र 
को इस सम्प्रदाय का मूल शास्त्र कहा गया है।रे असंग के महायानसंग्रह के अनुसार योग 
के द्वारा परमार्थ ज्ञान की ओर अग्रसर होना ही योगाचार का लक्षण है।” अन्यत्र 
बोधिसत्त्वभूमि के अनुकूल योगचर्या ही योगाचार का लक्षण उपदिष्ट है। दूसरी ओर समस्त 
ब्रैधातुक को चित्तमात्र अथवा विज्ञानमात्र घोषित करने के कारण उन्हें 'विज्ञानवादी' कहा 
जाता है।* वसुबन्धु की विज्ञप्तिमात्रताविंशिका और त्रिशिका में “योगाचार' का यह 'दार्शनिक 
पक्ष" विस्तृत रूप से प्रतिपादित है। संक्षेप में मैत्रेय, असंग और वसुबन्धु की रचनाओं ने 
योगाचार-विज्ञानवाद को एक निश्चित सम्प्रदाय और दार्शनिक प्रस्थान का एक रूप दिया। 
वसुबन्धु के अनन्तर यह सम्प्रदाय अनेक शाखओं में बैँट गया तथा दिड्नाग एवं धर्मकीर्ति 
ने कुछ परिवर्तन के साथ इसे एक प्रौढ़ न्‍्यायसम्मत दर्शन का आकार प्रदान किया।* विज्ञान 





9... “शिष्वैस्तावद्योगश्चाचारश्चेतिं द्रय॑करणीयम्‌-गुरुक्तभावनाचतुष्टयं ब्राह्मार्थस्य शृन्यत्वं 
चांगीकृत्यान्तरस्य शून्यत्व॑ चांगीकृत॑ कथमिर्ति पर्यनुयोगस्थ करणात्केषाचिंदयोगाचारप्रथा।” 
(सर्वदर्शनसंग्रह, पृ० १२, आनन्दाश्रम०)। 

ब्रह्मसूत्र, २.२.२८ पर भाष्य। 

वासिरलिएफ, बुद्धिस्मुस, जि० % पृ० ३१७। 

वही, पृ० ३१६।॥ 

वही, पृ० ३१७। 

दे०-नीचे। 


दे हल ० ४० ० 

के मूल का अनुसंधान करते हुए उसका वेदान्त से सामीष्य माना जाता है। औपनिषद दर्शन 
के लिए शान्तरक्षित का कहना है - '"तेषामल्पापराधंतु दर्शन नित्वतोक्तित-।* अर्थात्‌ 
नित्यत्व का स्वीकार ही वेदान्त का 'अल्प-अपराध' है। शारीरिक भाष्य में बौद्ध विज्ञानवाद 
का खण्डन करते शंकराचार्य ने बीद्धों की ओर से यह आशंका प्रकट की है - 
'साक्षिणो ध्वगन्तु: स्वयं सिद्धतामुपक्षिपता स्वयं प्रथते विज्ञानमित्पेष एव मम पक्षस्त्वया 
वाचीयुक्त्यन्तरेणाश्रित इति / अर्थात्‌ बौद्ध पक्ष ही शब्दान्तर से वेदान्त का पक्ष है। इसके 
उत्तर में शंकाराचार्य ने कहा है कि बौद्ध मत में विज्ञान को अनित्य एवं सविशेष माना है 
जवकि वेदान्त में पारमार्थिक ज्ञान नित्य एवं निर्विशेष है। पुनश्च भेदजगत्‌ को मायिक और 
स्वप्ववत्‌ मानते हुए भी वेदान्त में उसके अभ्यन्तर सांख्य का अनुसरण करते हुए ज्ञान के 
अतिरिक्त बाह्य अर्थ की सत्ता का अपलाप नहीं किया जाता। दूसरी ओर यह स्मरणीय है 
कि शंकराचार्य ने भ्राह्मग्राहक भाव से विरहित विज्ञान की चर्चा नहीं की है। वसुबन्धु प्रभृति 
आचार्यों की न्यायानुसार विश्लेषण अभाग्यवश सांख्यानुग वेदान्त से दूर पड़ती है, किन्तु 
लंकावतार आदि सूत्रों में वेदान्त से तुलनीय सैद्धान्तिक छाया बहुधा आभासित होती है। 
यज्ञानविजृम्भित नानात्वयुक्त जगत के पीछे एक द्वैतरहित निर्विकल्प ज्ञान की पारमार्थिक 
स्थिति है, यह धारणा दोनों में ही मर्मभूत और तुल्य है। किन्तु इसका प्रथम उन्मेष उपनिषदों 
में उपलब्ध होता है। बौद्धों में इस धारणा का वास्तविक मूल तर्क न होकर योगज अनुभूति 
ही थी, किन्तु क्रमशः इसी की तार्किक व्याख्या के द्वारा विज्ञानवादी दर्शन का विकास हुआ। 
इस तार्किक व्याख्या के प्रसंग में पहली हीनयानी अभिधर्म के प्रभाव ने तथा पीछे बौद्धेतर 
दर्शनों के साथ संघर्ष ने विज्ञानवाद को अपने रहस्यवादी मूल से दूर पहुँचा दिया। दूसरी 
ओर, उपनिषदों के आशय का अद्दैत दर्शन में विकास बौद्ध दर्शन के प्रभाव से असंस्पृष्ट 
नहीं माना जा सकता। इसका स्पष्ट प्रमाण गौडपाद की माण्डूक्यकारिकाएँ हैं जिनका 
औपनिषद मूल एवं वौद्ध ऋण विस्तार से प्रतिपादित हो चुका है।* संक्षेप में यह कहा जा | 
सकता है कि विज्ञानवाद की एक रहस्यवादी अनुभूति के रूप में प्रथम अभिव्यक्ति उपनिषदों 
में हुई थी जिसकी कुछ प्रतिध्वनि प्राचीन बौद्ध सूत्रों में एवं विस्तार महायान-सूत्रों में उपलब्ध 
होता है। मैत्रेय-असंग एवं वसुवन्धु ने इसी आधारपर योगाचार-विज्ञानवाद को एक प्रथक 
शास्त्र के रूप में उद्धृत तथा प्रतिष्ठापित किया। 

उपनिषदों में आत्मा अथवा ब्रह्म का स्वरूप सतू, अनिर्वचनीय अथवा ज्ञान कहा गया 
है। ऐतरेय के अनुसार “यदेतत्‌ हृदयं मनश्वैततू। संज्ञानमाज्ञान॑ विज्ञान प्रज्ञानं मेधा इष्टिय्तिर्मनीषा 
जूति: स्मृति: संकल्प: ऋतुरसु: कामो वश इति सर्वाण्येवैतानि प्रज्ञानस्य नामधेयानि भवन्ति !?% 
अर्थात्‌ बौद्ध शब्दों में, चित्तचैत विज्ञान से अभिन्‍न हैं । इसी उपनिषद्‌ के अनुसार सव देवता, 





७. द्र०-तत्त्वसंग्रह, ३३०-३१। 
८- . ब्रह्मसूत्र २.२.२४ पर। 

६. विधुशेर भट्रठाचार्य के द्वारा। 
१०. ऐ० उ० ३२। 


इ्र२ बौद्ध धर्म के विकास का इतिहास 


पंच महाभूत, सब जीव, समस्त स्थावर और जंगम प्रज्ञान में प्रतिष्ठित है। 'प्रज्ञनेत्रो लोक 
प्रज्ञा प्रतिष्ठा प्रज्ञानं ब्रह्म /? यही आशय बौद्धों के द्वारा इस प्रकार अभिव्यक्त है - 
“चित्तमात्रं भी जिनपुत्रा यदुत त्रैधातुकम्‌ / अर्थात्‌ तीनों लोक-धातु चित्तमात्र है - कौषतकि 
ब्राह्मणोपनिषद्‌ में सब विषयों को प्रज्ञापेक्ष कहा गया है। सब भूतमात्राएँ प्रज्ञामात्राओं में वैसे 
ही अर्पित हैं, जैसे रथनाभि में” अर। बृहदारण्यक में याज्वल्क्य के मैत्रेयी एवं जनक को 
दिये हुए उपदेशों में आत्मा का स्वरूप अविनाशी, किन्तु द्वैतरहित विज्ञानधन बताया गया 
है ।*३ यह स्मरणीय है कि उपनिषदों में विज्ञान अथवा प्रज्ञान का महत्व आत्म-स्वरूप होने 
के कारण ही है, आत्मनिरपेक्ष रूप से नहीं। यह भी स्पष्ट है कि इन स्थलों में आत्मा का 
स्वरूपभूत अद्वैत ज्ञान ही अभिप्रेत है न कि वृत्तिज्ञान अथवा अन्तःकरण का धर्मविशेष। 
किन्तु इस प्रकार की भ्रान्ति की सम्भावना सुलभ है तथा कदाचितू इसीलिए प्राचीन बौद्ध 
सूत्रों में बार-बार विषयाक्रान्त विनश्चर चित्त का नैरात्य उद्घोषित है। इस प्रसंग में 
मज्झिमनिकाय में उल्लिखित सति केवट्रटपुत्त की भ्रान्ति का शास्ता के द्वारा निराकरण 
स्मरणीय है। किन्तु दूसरी ओर विज्ञान को एक स्थल पर “अनन्त, सर्वतः प्रभ” कहा गया 
है। अन्यत्र विज्ञान के 'अप्रतिष्ठित' होने का उल्लेख है तथा स्वयं बुद्ध भगवान्‌ को 'ज्ञानभूत' 
कहा गया है किन्तु यह निस्सन्देह है कि हीनयानी आगम में प्रायः चित्त-विज्ञान को 
कार्यकारण से नियन्त्रित एक दुःखमय प्रवाह मानकर निरोद्धव्य ही बताया गया।* 

महासांधिक और सौत्रान्तिक कल्पनाएँ : हीनयान के सम्प्रदायों में 'प्रज्ञप्तिवादियों' का 
उल्लेख मिलता है, किन्तु उनके सिद्धान्तों के पर्यालोचन से यह प्रतीत नहीं होता है कि उनका 
विज्ञानवाद से कोई स्पष्ट सम्बन्ध था। महासांधिकों के सिद्धान्तों में अवश्य चित्त की 
प्रभास्वरता एवं स्वभावविशुद्धि का प्रतिपादन मिलता है तथा उनके रूपकाय के सिद्धान्त में 
एक प्रकार से विज्ञानमूलक मायावाद भी अन्तर्निहित है। उन्होंने एक प्रकार के “मूल विज्ञान 
की कल्पना की थी। सौत्रान्तिकों ने “सूक्ष्म मनोविज्ञान' कल्पित किया था।* 

महायानसूत्र : किन्तु परवर्ती विज्ञानवाद की सम्यक्‌ अवतारणा महायान-सूत्रों में 
सर्वप्रथम पायी जाती है। तिव्वती जं-यं-शद्‌-प के सिद्धान्त के अनुसार योगाचार के तीन 
मूल सूत्र हैं - सन्धिनिर्माचन, लंकावतार तथा धनव्यूह।”* एक पुरानी धारा से प्रवाहित, 
किन्तु चिर-उपेक्षित विज्ञानवाद का वीज महायान-सूत्रों में निरूपित वोधिसत्वों की योगचर्या 
के क्षेत्र में एक आध्यात्मिक आवश्यकता से अंकुरित हुआ। योगाचार विज्ञानवाद का यह 

अंकुरोद्गम अथवा 'सूत्रकाल' लगभग ई०पू० पहली शताब्दी से ई०पू० तीसरी शताब्दी तक 
मानना चाहिए। इसके अनन्तर तीसरी से पाँचवीं शताब्दी तक मैत्रेय, असंग एवं वसुबन्धु के 
कार्य से विज्ञानवाद की परिणति का युग अथवा 'शास्त्र-काल' मानना चाहिए। वसुबन्धु के 
अनन्तर न्यायानुसारी, परिवर्तित एवं अनेक-प्रभेद-भिन्‍न विज्ञानवाद का युग है। 

दर्शन सूत्रों में उल्लेख : विज्ञानवाद के आविर्भाव के इस काल-निर्णय से एक अन्य 
मीमांसित प्रश्न पर विचार किया जा सकता है। न्यायसूत्रों के सर्वपृथकत्व-निराकरण तथा 
सर्वशून्यतानिराकरण के प्रकरणों में आभिधार्मिक माध्यमिक दृष्टियों की सूचना उपलब्ध होती 
है, किन्तु विज्ञानवाद का तुल्य उल्लेख प्राप्त नहीं होता। बाह्यार्थभंग-निराकरण के प्रकरण में 
भी विज्ञानवाद-विदित कुछ युक्तियों का उल्लेख होते हुए भी वस्तुतः शून्यवाद का ही 
निराकरण अभिभ्रेत है। योगसूत्रों में कैवल्यपाद के अन्तर्गत 'वस्तुसाम्ये चित्तभेदायत्तयोर्विभक्तः 
पन्‍्था:' इत्यादि के द्वारा विज्ञानाद का खण्डन मिलता है। शंकर और रामानुज के अनुसार 
ब्रह्मसूत्रों में 'नाभाव उपलब्धे:” इत्यादि के द्वारा विज्ञानवाद का निराकरण किया गया है, किन्तु 
ऐसा मानने पर शंकर के अनुसार सूत्रकार के द्वारा शून्यवाद का अनुल्लेख मानना होगा। 
दोनों ही दशाओं में आपत्ति की जा सकती है। वस्तुतः ब्रह्ममृत्रों में भी न्यायसूत्रों के 'बाह्यार्थ 
भंग-निराकरण” के सदृश शून्यवाद के अभिमत प्रत्यक्षोपलब्ध जगत्‌ के मिथ्यात्व का ही 
खण्डन मानना चाहिए, न कि विज्ञानवाद का। 

इस प्रकार न्यायसूत्र एवं ब्रह्मसूत्र दोनों योगसूत्रों से प्राचीन प्रतीत होते हैं। न्यायसूत्र 
सम्भवतः श्राचीनतम हैं। उनका परिचय केवल कुछ सामान्य बौद्ध सिद्धान्तों से है यथा 
धर्मनानात्व अथवा धर्मशून्यता, क्षणभंग एवं नैरात्य। अतएव न्यायसूत्रों को ई०पू० पहली 
शताब्दी से अर्वाचीन न मानना चाहिए। ब्रह्मसूत्रों में सर्वास्तिवाद का विस्तृत परिचय कदाचित्‌ 
ई० पहली अथवा दूसरी की ओर इंगित करता है। योगसूत्रों को इससे भी परवर्ती मानना 
चाहिए। उनमें उल्लिखित लक्षण परिणाम आदि का विवेचन भी सम्भवतः सर्वास्तिवादों 
आचार्यों का ऋणी है। 

सन्धिनिर्मोचन : सन्धिनिर्मोचनसूत्र माध्यमिकों के लिए महत्त्वपूर्ण होते हुए भी मूलतः 
योगाचार का प्रतिपादक हैं। इसके अनुसार भगवान्‌ बुद्ध ने तीन धर्मचक्र प्रवर्तन किये थे।*० 
पहला चतुस्सत्य-धर्मचक्र-प्रवर्ति था जिसमें हीनयानी अभिनिविष्ट हुए। दूसरा 
अलक्षणत्रधर्म-चक्र-प्रवर्तन था जिसका विस्तार प्रज्ञापारमितासूत्रों में हुआ है। तीसरा 
परमार्थ-विनिश्चय-धर्मचक्र-प्रवर्त था जो सन्धिनिर्मोचन, लंकावतार, धनव्यूह आदि में 
निरूपित है। हीनयानियों ने उत्पत्तिनिःस्वभावता के आधार पर केवल परतन्त्रलक्षण का ग्रहण 
किया है। प्रज्ञापारमितासूत्रों में लक्षण निःस्वभावता के आधार पर परिकल्पितलक्षण का वर्णन 
किया गया है। परमार्थ-निःस्वभावता के आधार पर परिनिष्पन्न लक्षण का विवरण इन्हीं 
सन्धिनिर्मोचन आदि योगाचार सूत्रों में द्रष्टव्य है।*८ 

३२४ बौद्ध धर्म के विकास का इतिहास 


परमार्थ के विषय में सन्धिनिर्मोचन में कहा गया है कि समस्त संस्कृतधर्म न संस्कृत 
है, न असंस्कृत। असंस्क्रत धर्म भी इसी प्रकार असंस्कृत नहीं कहे जा सकते। सब कुछ 
विकल्पमात्र, प्रज्ञप्तिमात्र, आभासमात्र है। परमार्थ विकल्पातीत है एवं उसे एक अथवा अनेक 
नहीं कहा जा सकता। परमार्थतः सब पदार्थों में लक्षणसमता द्रष्टव्य है।* 

घनव्यूह : घनव्यूह तरैधातुक की सीमाओं के परे एक शुद्ध क्षेत्र है।*” घनव्यूह सूत्र में 
आलयविज्ञान की महिमा निरूपित है। सब कुछ चित्तमात्र है तथा पाँच स्कन्ध कल्पित हैं। 
आलय से ही संसार का उद्गम मानना चाहिए। उसी में क्लिष्टाक्लिष्ट बीज विद्यमान हैं, 
किन्तु उसे आत्मा न समझना चाहिए। सब पदार्थों में तथागतगर्भ ही प्रतिबिम्बित है, जैसे 
चन्द्रमा जल में। यही परमार्थ है। दूसरी ओर नाम तथा लक्षण के द्वारा मिथ्या प्रपंच 
प्रतिभासित होता है। 


लंकावतार : लंकावतारसूत्र में बाह्य पदार्थों की सत्ता को मायावत्‌ प्रतीयमान बताया 
गया है। उनकी प्रतीति में प्रविभाग काल्पनिक हैं। वस्तुतः उनकी कभी उत्पत्ति ही नहीं हुई 
जिस प्रकार दीवार पर तस्वीरें खिंची हों ऐसे ही समस्त लोकसन्निवेश हैं। समस्त जगत्‌ दर्पण 
के प्रतिबिम्ब के समान अथवा जल या चाँदनी में छाया के समान समझना चाहिए।* इस 
प्रकार बाह्य जगत्‌ की भ्रान्त प्रतीति चित्त के विकल्प से ही होती है। चित्त के अतिरिक्त शेष 
सब माया है - “मायोपमाः सर्वधर्माश्चित्तविज्ञानवर्जिता:।”* इसी से शून्यवाद और 
विज्ञानवाद का भेद भी स्पष्ट हो जाता है। शून्यवाद में सभी पदार्थ निश्शेष रूप से मायोपम 
हैं, विज्ञानवाद में यह समस्त माया चित्त के ऊपर आरोपित है। चित्त-भित्ति पर ही जगच्चित्र 
विकल्प के द्वारा आलिखित है। यहाँ पर यह उल्लेखनीय है कि लंकावतार में अनेक स्थलों 
पर शून्यवाद का प्रतिपादन किया गया है और अतएव उसे विशुद्ध विज्ञानवाद का सूत्रग्रन्थ 
नहीं मानना चाहिए। वस्तुतः महायानसूत्रों में बहुधा शून्यवाद एवं विज्ञानवाद का स्पष्ट भेद 
प्रतिपादित नहीं हुआ। नागार्जुन, मैत्रेयनाथ आदि के प्रयत्नों से यह भेद प्रकट हुआ, किन्तु 
पुनः परतर्वी काल में शिथिल हो गया। 


स्वभावतः चित्त अत्यन्त परिशुद्ध, निराभास और अद्बय है। तथापि अनादि काल से 
वह अविद्या के आवरण से आच्छन्न है। अविद्या का मूल स्वरूप ग्राह्म-ग्राहक लक्षण द्वैत की 
प्रतीति ही है। चित्तमात्र के ही सत्य होने पर भी एक ओर ग्राहक-सत्ता तथा दूसरी ओर 
विविधाकार ग्राह्य जगत्‌ की सत्ता अनादि वासना के आधार पर प्रतिभासित होती रहती है। 

वस्तुतः ग्राह्म और ग्राहक रूप अनुभव के दोनों छोरों को उसकी परिधि के अभ्यन्तर ही 
-प्रतीयमान मानना चाहिए। 

अनादि प्रपंच की वासना से वासित चित्त ही “आलयविज्ञान' एवं 'तथागतगर्भा 
कहलाता है ।* इसी में समस्त कुशल एवं अकुशल हेतु विद्यमान रहते हैं। यही नित्य और 
निरन्तर विद्यमान रहता हुआ सब जन्मों और गतियों का कर्त्ता है। यह अत्यन्त सूक्ष्म तथा 
दुरालक्ष्य है। इसी को ठीक न समझने के कारण आत्मवाद की भ्रान्त प्रस्तुत होती है। 
आलयविज्ञान अथव तथागतगर्भ की ही विशुद्धि अथवा परावृत्ति से परमार्थ की प्राप्ति होती 
है। 'तथागतगर्भ' को 'सर्वसत्त्वदेहान्तर्गत” कहा गया है जिससे वह आलय-समष्टि-सा प्रतीत 
होता है। 

दूसरी ओर आलयविज्ञान से ही क्षणिक प्रवृत्ति-विज्ञानों की उत्पत्ति होती है; जैसे सागर 
में तरंगों की। विज्ञान आठ हैं।२४ पाँच इन्द्रिय विज्ञान, विषय परिच्छेदात्मक मनोविज्ञान, 
अहंकारात्मक मन, अविद्यात्मक आलय-विज्ञान। मन तथा मनोविज्ञान का प्रायः वही कार्य है 
जो सांख्य में बुद्धि-अहंकार मन का। पहले पाँच विज्ञान बाह्य विषयों के संस्पर्श से प्रवृत्त 
होते हैं। मनोविज्ञान इन विज्ञानों का समन्वय तथा उनका आलय-विज्ञान से सम्बन्ध स्थापित 
करता है। मन अहंकार और ममकार उपस्थित करता है। आलयविज्ञान को वासनाशय कहा 
जासकता है। 

इन आठों विज्ञान के भेद को वास्तविक न समझकर केवल कार्यभेद अथवा व्यावहारिक 
समझना चाहिए। जैसे समुद्र एवं तरंगों में वास्तविक भेद नहीं हैं ऐसे ही आलय एवं अन्य 
विज्ञानों में। 'चित्त', 'मन' एवं विज्ञान' का भेद भी लक्षणार्थ विकल्पित है। कर्म संचित करने 
के कारण जो चित्त कहलाता है वही दृश्य जगत्‌ को विशेषात्मक रूप से जानने के कारण 
विज्ञान कहलाता है। 

परमार्थ की चित्तमात्रता का यह अर्थ नहीं है कि सुप्रसिद्ध वैथक्तिक चित्तधाराओं में 
समस्त जगत्‌ का कथंचित्‌ निमज्जन कर गजनिमीलिका को उदाहत करना होगा। चित्त की 
वैयक्तिकता तथा प्रवर्तन ग्राहक भेद के अभिनिवेश की अपेक्षा रखते हैं तथा हेतुप्रत्यय से 
प्रतिनियत हैं। बाह्य जगत्‌ तथा व्यक्ति-भेद, दोनों ही प्रपंच के अभ्यन्तर हैं तथा इस प्रपंच 
का मूल तथागतगर्भ के आगन्तुक क्लेशों में है। एक ओर प्रापंचिक भेदजगत्‌ है, दूसरी ओर 
उसके मूल में अद्दय और विशुद्ध चित्त। 'दो सत्यों का सिद्धान्त यहाँ आभासित है।' 

इस प्रसंग में “त्रिस्थभाव' का उल्लेख आवश्यक है। इनमें सर्वप्रथम 'परिकल्पित-स्वभाव' 
है जिसका प्रकट श्रान्तियों में समुल्लास होता है। व्यावहारिक जगत में सभी पदार्थ सापेक्ष हैं 
तथा हेतुप्रत्यय के अधीन। यही उनका “परतन्त्र स्वभाव' है। ये दोनों ही स्वभाव पदार्थों की 
शून्यता अथवा मायिकता प्रदर्शित करते हैं। सब पदार्थों की वास्तविकता उनकी चित्तमात्रता 
ही है। इसी को “परिनिष्पन्न' स्वभाव कहते हैं। यह 'निराभास” एवं 'स्वसिद्ध” है। यही 





२३. वही, पृ० ४६, प्र० ७७-७८, २२०-२३। 
२४. वही, पृ० ४६, १२६, २२६ इत्यादि। 

“तथता' अथवा “धर्मधातु' है तथा इसका वोध प्रज्ञा या आर्यज्ञान में ही सम्भव है। 'त्रिस्वभाव' 
को ही प्रकारान्तर में 'पंचधर्म' कहा गया है। “पंचधर्म' इस प्रकार हैं - निमित्त, नाम, 
संकल्प, सम्यग्ज्ञान एवं तथता। इनमें पहले तीन धर्म पहले दो स्वभावों में अन्तर्भूत हैं। शेष 
दो धर्म 'परिनिष्पन्न स्वभाव! हैं।** 

लंकावतार के प्रारम्भ में ही माहायानिक योग का तीर्थयोग से विभेद प्रकट किया गया 
है। योग का तात्पर्य अद्बय चित्तमात्रता के अभिसमय अथवा साक्षात्कार में है। इसे ही 
'प्रत्यात्मगति' अथवा “आर्यज्ञान' कहा गया है। बोधिसत्वों की योगचर्या की अनेक भूमियाँ हैं 
जिनमें छठी भूमि में निरोध की समापत्ति होती है। सप्तमी भूमि में: बोधिसत्व सब पदार्थों की 
निस्वभावता का साक्षात्कार करते हैं। आठवीं भूमि में वे विकल्पात्मक चित्त से सर्वथा निवृत्त 
होते हैं | स्वप्न से जागरण के समान वे प्रपंच से मुक्त होते हैं, किन्तु बुद्धानुभाव से परिनिर्वृत 
नहीं होते। वे परमार्थ में स्थित होते हैं जहाँ न क्रम है, न क्रमानुसन्धि, जो निराभास 
चित्तमात्र है एवं जिसे विकल्प-विविक्त धर्म कहा गया है। 

लंकावतार में चार प्रकार के ध्यान बताये गये हैं - बालोपचारिक, अर्थ-प्रविचय, 
तथतालम्बन, ताथागत। हीनयानियों के पुदूगल-नैरात्य तथा धर्म-लक्षण में अभिनिवेशपूर्वक 
संज्ञानिरोध तक समस्त ध्यान पहले प्रकार के हैं। महायानियों के धर्म नैरात्मयपूर्वक ध्यान 
दूसरी कोटि में संग्राह्म हैं। दोनों प्रकार के नैराल्य को विकल्पमात्र मानने से तथतालम्बन 
ध्यान निष्पन्न होता है। चतुर्थ ध्यान प्रत्यात्म आर्यज्ञान में प्रतिष्ठित है। इसी से तथागत भूमि 
में प्रवेश होता है तथा अचिन्त्य सत्वकल्याण का कार्य सम्पन्न होता है। 

मैत्रेय और असंग : आर्य असंग को ज्ञान देने वाले बोधिसत्व मैत्रेय को एक 
ऐतिहासिक महापुरुष तथा योगाचार-विज्ञानवाद का वास्तविक प्रतिष्ठापक मानना ही न्याव्य 
प्रतीत होता है।*६ श्वांच्यांग के अनुसार असंग ने तुषित लोक में बोधिसत्व मैत्रेय से 
योगाचार्यशास्त्र, महायानसूत्रालंकार, मध्यान्तविभंगशास्त्र आदि ग्रन्थ प्राप्त किये तथा पश्चात्‌ 
उन्हें प्रचारित किया ।* परमार्थ के चीनी वसुबन्धु-चरित के द्वारा यह परम्परा छठी शताब्दी 
में चीन पहुँच चुकी थी तथा उसी शताब्दी में इसका उल्लेख धर्मपाल ने एवं सातवीं शताब्दी 
में प्रभाकरमित्र ने किया है। तिब्बती परम्परा से भी इसका समर्थन उपलब्ध होता है। 
तारानाथ और बुदोन के अनुसार असंग ने मैत्रेय से पंचधर्म की प्राप्ति की ।*८ ये पाँच शास्त्र 
इस प्रकार हैं - अभिसमयालंकार, सूत्रालंकार, मध्यान्तविभंग, धर्मधर्मताविभंग तथा 
महायानउत्तरतन्त्र। 

अभिसमयालंकार की पृष्पिका में ग्रन्थकार का नाम 'मैन्रेयनाथ” दिया हुआ है। इस युग 
में महान बौद्ध आचार्यों को बोधिसत्व कहने की प्रथा थी और ऐसा प्रतीत होता है कि 





२५. वही, पृ० ६७ प्र०, २२६ आदि। 

२६. तुचि, डाकिट्रिन्स आवू मैत्रेय (नाथ) एण्ड असंग, पृ० ७-८; विन्टरनित्स, जि० २, ३५२-४३। 
२७. श्वानच्चांग, पृ० २४८, ह्वि-लि०, ८५। 

२८. तारानाथ, पृ० ११२; बुदोन, जि० २, पृ० १४०। 


महायान का दर्शन - योगाचार, विज्ञानवाद ३२७ 


ऐतिहासिक 'बोधिसत्व मैत्रेयनाथ” को नाम-साम्य ने पौराणिक, वोधिसत्त्व (अजित) मैत्रेय, से 
अभिन्न बना दिया। मैत्रेयनाथ का कालनिर्णय वसुबन्धु की तिथि पर निर्भर करता है। मैत्रेय 
नागार्जुन का कालनिर्णय वसुबन्धु की तिथि पर निर्भर करता है। मैत्रेय नागार्जुन की 
*भवसंक्रान्ति' के व्याख्याता होने के कारण उनसे परवर्ती तथा असंग-वसुबन्धु से पूर्ववर्ता थे। 
इस प्रकार उन्हें तीसरी अथवा चौथी शताब्दी में रखना चाहिए। 

मैत्रेय ओर असंग का परस्पर सम्बन्ध कुछ वैसा प्रतीत होता है जैसा सुकगात और 
अफलातून का था। मैत्रेय ने अपना आशय सूत्रात्मक कारिकाओं में निबद्ध किया अथवा 
उपदेश किया, असंग ने उसकी व्याख्या की। इस व्याख्या के सहारे ही मैत्रेय का आशय 
सुबोध एवं प्रचारित हुआ। नागार्जुन के सदृश मैत्रेय का मुख्य कार्य भी प्रज्ञापारमितासूत्रों के 
आधार पर एक दार्शनिक प्रस्थान का प्रवर्तन था। नागार्जुन की अपेक्षा मैत्रेय की रचनाएँ 
योग-चर्या से घनिष्ठ सम्बन्ध रखती हैं तथा निश्शेष-शून्यवाद से उनमें सिद्धान्त-पार्थक्य 
दृष्टिगोचर होता है। किन्तु तथापि माध्यमिक मत से उनका सर्वत्र विभेद नहीं किया जा 
सकता | उदाहरणार्थ, महायान उत्तरतन्त्र को माध्यमिक-प्रासंगिक तथा अभिसमयालंकार की 
योगाचार-माध्यमिक-स्वातन्त्रिक कहा गया है।रे५ 


महायान-सूत्रालंकार में मुख्यतः बोधिसत्त्वचर्या का निरूपण उपलब्ध होता है तथा 
उसमें योगाचार का साधन पक्ष ही प्रधान है। समस्त ग्रन्थ २१ अधिकारों में विभक्त हैं जो 
इस प्रकार हैं - (१) महायानसिद्धयधिकार-इसमें महायान की श्रेष्ठता एवं प्रामाणिकता का 
प्रतिपादन है। (२) शरणगमनाधिकार (३) गोत्राधिकार - आध्यात्मिक जीवन और अधिकार 
के भेद से मनुष्यों में नैसर्गिक प्रभेद अनुमेय हैं जिन्हें गोत्र” कहा गया है - 'धातुनामधिमुक्तेश्च 
प्रतिपत्तेश्य भेदत:। फलभेदोपलब्धेश्चगोत्रार्तित्व॑ निरूप्पते।!. (३.२। (४) 
चित्तोत्पादाधिकार-बोधिसत्त्वों का वोधि के अनुकूल चित्त का उत्पाद भूमिभेद से भिन्‍न होता 
है। वास्तविक चित्तोत्याद प्रमुदिता भूमि में ही होता है। (५) प्रतिपत्त्यधिकार-बोधित्त्व के 
द्वारापरार्थ-सम्पांदन। (६) तत्त्वाधिकार-परमार्थ अद्गय है, अजात एवं अप्रहीण, ग्राह्मग्राहक्भाव 
से रहित विशुद्ध धर्मधातु । चित्तादन्यदालम्बन ग्राह्मं नास्तीत्यवगम्य बुद्धया तस्यापि चित्तमात्रस्य 
नास्तित्वावगमन ग्राह्मभावे ग्राहकाभावातू्‌। द्ये चास्य नास्तित्व॑विदित्वा. धर्मधातौ 
अवस्थानमतदूगतिग्र्मग्राहकलक्षणाभ्यां रहित एवं धर्मधातु: प्रत्यक्षतामेति ।र? (७) प्रभावाधिकार 
: बोधिसत्तवों की छः अभिन्ञाएँ, सन्दर्शनकर्म, रश्मिकर्म इत्यादि। (८) परिपाकाधिकार-रुचि, 
प्रसाद आदि के परिपाकलक्षण। (६) बोध्यधिकार-क्रमशः आवरणक्षय से बोधि अथवा बुद्धत्व 
की प्राप्ति होती है। बुद्धत्व तथता से अभिन्‍न होने के कारण सर्वधर्ममय है, किन्तु परिकल्पित 
धर्मस्वभाव की दृष्टि से बुद्धत्व में सर्वधर्माभाव है। पारमितादि साथन की दृष्टि से बुद्धत्व 
शुक्लधर्ममय है, किन्तु परिनिष्पन्न लक्षण से पारमितादि के द्वारा अनिर्देश्य एवं अद्दयलक्षण 
है। 


२६. ऐक्टाओरियन्टेलिया, १६३१, पृ० ८३। 
३०. महायान सूत्रालंकार, पृ० २४। 

“शसर्वधर्माश्च बुद्धत्व॑ धर्मों नैव च कश्चन। 
शुक्लधर्ममयं तच्च न॒च  तैस्तन्निरूप्यते |!” (६.४) 
बुद्धत्व सर्वगत है, किन्तु उपयुक्त पात्र में ही उसकी अभिव्यक्ति हो पाती है। बुद्ध 
कृत्य भी सहज रीति से विना 'आभोग' (+ प्रयत्न) अथवा 'प्रतिप्रस्नव्धि' (>शैथिल्य) के प्रवृत्त 
होता है। अनात्रव धातु में बुद्धों की आत्मा नैरात्य से अभिन्‍न है। बुद्धत्व भावाभाव-विलक्षण 
है। बुद्ध की विशुद्ध धर्मधातु में एक प्रकार का वृत्तिभेद है, जो स्वाभाविक, साम्भोगिक एवं 
नैर्माणिक कार्यों की आख्या पाता है। बोधि की प्राप्ति के लिए बोधिसत्वों को सब कुछ कल्पना 
समझना चाहिए | “जो परिकल्पित स्वभाव से अविद्यमानता है वही परिनिष्पन्नस्वभाव से परम 
विद्यमानता है। जो परिकल्पित स्वभाव का सर्वथा अनुपलम्भ है वही परिनिष्पन्न स्वभाव का 
परम उपलम्भ ।२? (१०) अधिमुक्त्यधिकार | (११) धर्मपर्येष्ट्यधिकार अभूतपरिकल्प अथवा 
परतन्त्रस्वभाव माया के समान है, उनमें ग्राह्मग्राहकभाव की द्ययश्रान्ति ऐसे ही प्रतिभासित है; 
जैसे माया में हाथी, घोड़े आदि की आकृतियाँ। इस द्वयलक्षण कल्पना का अभाव परमार्थ 
है, उसकी उपलब्धि अभूतपरिकल्प की संवृतिसत्यता है।** अस्तित्व और नास्तित्व माया के 
अन्दर ही संगत है [रे 


आध्यात्मिक आयतन मायोपम हैं, बाह्य आयतन स्पप्नोपम तथा प्रतिबिम्बोपम। 
चित्त-चैत भ्रान्तिकारण होने के कारण मरीचिकोपम हैं। देशनाथर्म प्रतिध्वनि के समान है एवं 
समाधिसन्निश्रित धर्म स्वच्छ जल में चन्द्रविम्ब के समान है।* वस्तुतः चित्तमात्र ही 
ग्राह्म-ग्राहक रूप से एवं क्लिष्टाक्लिष्ट रूप से द्विधा प्रतिभासित होता है। यही विज्ञप्तिमात्रता 
है।रे६ 


शब्दानुसार अर्थप्रतीति के आलम्बन तथा शब्दार्थवासना से उपस्थापित आलम्बन दोनों 
परिकल्पितलक्षण में संग्रहीत हैं अथवा, नाम और अर्थ की अन्योन्यापेख प्रतीति ही 


३१. “याजविद्यमानता सैव परमा विद्यमानता। 
सर्वथानुपलम्भश्च उपलम्भ: परो मतः।॥।” (सूत्रालंकार, पृ० ४८) 
३२. “यथा माया तथाभूतपरिकल्पो निरुच्यते। 
यथा मायाकृतं तद्बत्‌ द्यभ्रान्तिर्निरुच्यते || 
यथा तस्मिन्‍न तदूभावः परमार्थस्तथेष्यते। 
यथा तस्योपलब्धिस्तु तथा संवृतिसत्यता।।” (वही, पृ० ४६) 
३३. “तस्मादस्तित्वनास्तित्वं मायादिषु विधीयते।॥” (वही) 
३४. सूत्रालंकार ११.३०॥ 
३५. “चित्त द्वयप्रभासं रागाद्याभासमिष्यते तद्धतू। 
श्रद्धाभास न तदन्यो धर्म: क्लिष्टकुशलो उस्ति ॥। 
चित्तमात्रमेव द्वयप्रतिभासमिष्यते ग्राह्मप्रतिभासं ग्राहक-प्रतिभासं च। 
यथा द्वयप्रतिभासादन्यों न द्वयलक्षण:। 
इति चितं चित्राभास चित्राकार प्रवर्तते। 
- - - तत्र चित्तमेव वस्तु तच्चित्राभासं प्रवर्तते, . . -” (पृ० ६३) 

परिकल्पित लक्षण है। अर्थात्‌ शब्दानुविद्ध समस्त अनुभव कल्पनामात्र है। ग्राह्म-ग्राहक-लक्षण 
अभूतपरिकल्प ही परतन्त्र का लक्षण है। पाँचों इन्द्रिय-विज्ञान, मन एवं मनोविज्ञान तथा 
रूपादि इसी में संगृहीत हैं। परिनिष्पन्न लक्षण प्रकृतिपरिशुद्ध एवं निर्विकल्प तथता है।रै+ 
यही सब धर्मों की निःस्वभावता एवं अनुत्पत्ति है। (सूत्रालंकार, ११, ५०-५१)। 

(१२) देशनाधिकार, (१३) प्रतिपत्त्यधिकार, (१४) अववादानुशासन्यधिकार-तीनों लक्षणों 
में अनुगत शून्यता त्रिविध है। परिनिष्पन्न स्वभाव प्रकृत्याशून्य है, (१५) उपायसहित 
कर्माधिकार, (१६) पारमिताधिकार, (१७) पूजा-सवा-प्रमाणाधिकार, (१८) बोधिपक्षाधिकार-इसमें 
प्रसंगतः सब संस्कारों का क्षणिकत्व तार्किक रीति से सिद्ध किया गया है तथा सभी संस्कारों 
को चित्त का फल कहा गया है। पुद्गलनैरात््य की भी युक्ति से सिद्धि की गयी है। (१६) 
गुणाधिकार, (२०) - (२१) चर्याप्रतिष्ठाधिकार - इसमें बोधिसत्त्वभूमियों का विवरण दिया 
गया है। 

यद्यपि सूत्रालंकार में कहीं-कहीं, अभिसमयालंकार के तुल्य संक्षिप्त कारिकाएँ हैं तथापि 
प्रायः कारिकाएँ विशद हैं एवं गद्यमयव्याख्या के सन्निकट हैं। इस ग्रन्थ में मैत्रेय की अपेक्षा, 
असंग का ही हाथ अधिक मानना चाहिए। शून्यवाद का सामीष्य भी पर्यालोचनीय है। परमार्थ 
की भावाभाव विलक्षणता पर बल दिया गया है, चित्तमात्रता पर नहीं। परमार्थ को बोधि, 
बुद्धत्व एवं धर्मधातु कहा गया है। अनुभवसिद्ध और अभिलापसंसृष्ट नानाकार जगत्‌ एक 
मायिक श्रान्तिमात्र है, किन्तु इस श्रान्ति का आधार हेतुप्रत्यय-नियत परतन्त्र-जगत्‌ है जो, 
सर्वथा अभावात्मक न होते हुए भी पारमार्थिक नहीं है। परमार्थ शब्दार्थकल्पना, सदसत्कल्पना 
अथवा ग्राह्मग्राहक-कल्पना के परे है। वह अद्यब और अनिर्वचनीय है तथा उसक ठीक 
परिचय बोधि में ही हो सकता है। इस दर्शन का आधार तर्क न होकर योगानुभव है। तर्क 
के विषय में सूत्रालंकार का कहना है - “बालाश्रयो मतस्तर्क:।र योगाचार का अनुभव 
शब्दार्थवासना से परिकल्पित भेदों को तथा जागतिक ज्ञान के विषयविषयिभेद को छोड़कर 
एक अनिवर्चनीय और अद्य ज्ञान में परिनिष्पन्न होता है। इसके अनुकूल 'त्रिस्वभाव” एवं 
'सत्यद्वय' के सिद्धान्तों का प्रतिपादन सूत्रालंकार में देखा जा सकता है। 


३६. “यथा जल्पर्थसंज्ञाया निमित्तं तस्थ वासना। 
तस्मादप्यथ. विख्यानं परिकल्पितलक्षणम्‌ ।। 
यथानामार्थमर्थस्य नाम्नः प्रख्यानता च या। 
असंकल्पनिमित्त च परिकल्पितलक्षणम्‌ |। 
त्रिविधत्रिविधाभासो ग्राह्मग्राहकलक्षण: 
अभूतपरिकल्पो हि. परतन्त्रस्य लक्षणम्‌॥। 
अभावमावता या च भावाभावसमानता। 
अशान्तशान्ता 5कल्पा च परिनिष्पन्नलक्षणम्‌॥।” 
(ए० ६४-६५) 
३७. “निश्चितोडनियतो उव्यापी सांवृत: खेदवानपि। 
बालाश्रयों मतस्तर्कस्तस्यातो विषयो न ततू॥।” 
(सूत्रालंकार, १.१२) 


३३० बौद्ध धर्म के विकास का इतिहास 


मध्यान्तविभंग तथा धर्मधर्मता विभंग में सन्धिनिर्मोचन आदि सूत्रों के आधार पर 
विज्ञानवाद की व्याख्या उपलब्ध होती है। धर्मधर्मता विभंग में निर्वाण को धर्मता कहा गया 
है तथा धर्मों को प्रकृतिनिर्वृत। धर्मों की व्यावहारिक सत्ता परतन्त्रलक्षणा अथवा सापेक्ष है। 
माहायानिक योगचर्या धर्मों के साक्लेशिक आकार को छोड़ उनके वैयवदानिक आकार के 
प्रतिवेध में परिनिष्ठित होती है।रै5 

मध्यान्तविभागसूत्रभाष्यटीका में स्थिरमति का कहना है - 'अस्य कारिकाशास्त्रस्यायमैत्रेय: 
प्रणेता। - वक्ता चास्याचार्यासंग:। तंस्माच्छुत्वाचार्यवसुबन्धुस्तस्य भाष्यमकरोत्‌ ।र इस 
शास्त्र के प्रणयन का तात्पर्य बुद्ध भगवान्‌ के विषय में निर्विकल्पज्ञान का उत्पादन है जोकि 
धर्मनैरात्य की देशना से ही हो सकता है। अतएव यथाभूत धर्म नैरात्यय का प्रतिपादन ही 
इस शास्त्र में मुख्य है।*? इसके लिए सात पदार्थों का विवरण दिया गया है - लक्षण, 
आवरण, तत्त्व, प्रतिपक्षमावना, अवस्था, फलप्राप्ति तथा यानानुत्तर्य। लक्षण का तात्पर्य 
संक्लेश और व्यवदान से है, आवरण का अकुशलधर्मों से, तत्त का दशविध अविपरीत तत्त्व 
से, प्रतिपक्षभावना का मार्ग से, अवस्था का २१ प्रकार की गोत्रावस्था आदि से, फल-प्राप्ति 
का १९ प्रकार के विपाक फलादि से तथा यानानुत्तर्य का बोधिसत्त्वों के असाधारण यान से। 
इस व्याख्या के अनुसार ये सात पदार्थ अधिमुक्तिचर्याभूमि से प्रारम्भ कर बोधिसत्तचचर्या के 
आवश्यक अंगों और अवस्थाओं का द्योतन करते हैं। स्थिरमति ने इन सात पदार्थों की 
अनेक अन्य व्याख्याओं का उल्लेख किया है। 

लक्षण के विषय में मैत्रेयनाथ का कहना है - “अभूत-परिकल्पो स्ति, द्वय॑ तत्र न 
विद्यते। शून्यता विद्यते त्वत्र तस्यामपि स विद्यते।! (१.२) 

इस कारिका का महत्व पर्यालोचनीय है क्योंकि इससे योगाचार का मर्म तथा शून्यवाद 
से उसका विभेद परिलक्षित होता है। स्थिरमति की व्याख्या इस प्रकार है - कुछ लोग मानते 
हैं कि सब धर्म शशविषाण के समान सर्वथा अविद्यमान हैं। इस सर्वापलाप के निषेध के लिए 
कहते हैं - 'अभूत-परिकल्प हैं", अर्थात्‌ स्वभावतः है। यह शंका की जा सकती है कि यह 
तो सूत्रविरोध होगा क्योंकि सूत्र में कहा गया है कि “सर्व धर्म शून्य है।” किन्तु विरोध नहीं 
है। क्योंकि 'वहाँ द्वय (>द्वैत) नहीं है।' अभूत-परिकल्प ग्राह्मग्राहकरहित, शून्य है, (किन्तु) 
अतएव सर्वथा स्वभावतः न हो, ऐसा नहीं है। इसलिए सूत्रविरोध नहीं है। (यह कहा जा 
सकता है कि) यदि ऐसा है तो द्वैत शशविषाण के समान सर्वथा अस्तित्वहीन होगा तथा 
अभूतकल्प परमार्थतः स्वभावयुक्त होगा और इस प्रकार शून्यता के अभाव का प्रसंग 
उपस्थित हो जायगा। (किन्तु) ऐसा नहीं है। क्योंकि वहाँ शून्यता विद्यमान है।' अभूत 
परिकल्प में ग्राह्मग्राहक रहितता ही शून्यता है। (अतः) शून्यता अविद्यमान है तो हम मुक्त 
क्यों नहीं हैं? और यह विद्यमान (शून्यता) गृहीत क्‍यों नहीं होती? इस संशय के अपनयन 


३८. द्र०-ओबरमिलर, ऐक्टा ओरियन्टेलिया, १६३१। 
३६. सं० विधुशेखर भट्टाचार्य और तुचि, पृ० ३। 
४०. वही, पृ० ६। 

के लिए कहा है उसमें भी यह विद्यमान है। “अर्थात्‌ शून्यता में भी अभूत-परिकल्प विद्यमान 
है, इसलिए आप मुक्त नहीं है।' यह स्मरणीय है कि अभूतपरिकल्प का अर्थ है चित्त-चैत्त 
प्रवाह - “अभूतपरिकल्पाश्च चित्त-चैत्तास्त्रधातुका |!” 

इस कारिका और व्याख्या से प्रायः वही अर्थ निर्गलित होता है जो ऊपर सूत्रालंकार 
(११.१५-१६) में | द्वैत की प्रतीति केवल भ्रान्ति है, किन्तु उसका आधार सर्वथा मिथ्या नहीं 
है। द्वैत कल्पित है, किन्तु यह असत्य कल्पना (+अभूत परिकल्प) वास्तविक है। यह भ्रान्ति 
में ग्रस्त एक अनादि चित्त-चैत्त प्रवाह है जिसमें द्वैताभावरूप शून्यता विराजमान है, किन्तु जो 
स्वयं इस शून्यता का आवरण किये हुए हैं। 'अभूतपरिकल्प” के हृदय में 'शून्यता” है, 
'शून्यता” को ढके हुए “अभूतपरिकल्प'। दोनों ही विद्यमान है, किन्तु 'शून्यता” की प्राप्ति इस 
आवरण की विशुद्धि के द्वारा करनी होगी। 'अभूतपरिकल्प” और '“शून्यता” अविद्या और 
अद्वैत से तुलनीय है। 

प्रकारान्तर से कहा जा सकता है कि अनुभूत जगत्‌ अभूत परिकल्प अथवा 
वितथकल्पना मात्र है। यह मिथ्या विकल्‍प वास्तविक है, किन्तु इसमें प्रतिभासमान आत्माएँ 
अथवा बाह्य पदार्थ अवास्तविक हैं। वस्तुतः स्वप्नवत्‌ निरालम्बन विज्ञान ही वासना के 
अनुकूल नाना पदार्थों को आभासित करता है। ग्राह्मग्राहक् विकल्प की अवास्तविकता ही 
शून्यता है। वही मोक्षोपयोगी विशुद्ध आलम्बन है। किन्तु विकल्पात्मक विज्ञानधारा से वह वैसे 
ही प्रच्छादित है; जैसे रज:पटल से निर्मल आकाश। 

यहाँ दो अन्तों का मध्य से प्रविभाग किया गया है। एक ओर सर्वशून्यता निराकृत है, 
दूसरी ओर रूपादि धर्मों की वास्तविकता। भूतनैरात्म्य एवं विकल्पमात्रता में ही अद्वैतरूपा 
शून्यता संगृहीत है, किन्तु वह शून्यता महान यत्न से विशोधनीय है। नास्त्यलेन मोक्ष: ॥ 
अभूतपरिकल्प ही संक्लेश का लक्षण है, शून्यता व्यददान का। अनादिकालिक संसार के 
प्रवाह में पतित चित्त-चैत्तसिक ही निर्विशेषतया अभूत परिकल्प हैं। ग्राह्मग्राहक विकल्प ही 
विशेष है। इस विकल्प का मिथ्यात्व ही शून्यता है। जैसे रज्जु सर्पत्वभाव से शून्य है, किन्तु 
रज्जु स्वभाव से नहीं, ऐसे ही इस शून्यता को आत्यन्तिक नहीं मानना चाहिए। जो जहाँ नहीं 
है वह उससे शून्य है जिस प्रकार अभूत परिकल्प में द्वैत। 'अतो5्भूतपरिकल्पं द्येन शून्य 
पश्यति ! जो अवशिष्ट है वह सत्‌ है, और अवशिष्ट है अभूतपरिकल्प और शून्‍्यता। 
अभूतपरिकल्प में द्वैत की अविद्यमानता देखना ही “अनध्यारोप” अर्थात्‌ अध्यास का परित्याग 
है; अभूतपरिकल्प एवं शून्यता का अस्तित्व देखना ही “अनपवाद' अर्थात्‌ निश्शेष सत्ता के 
अपलाप का त्याग है। “अध्यारोप” और “अपवाद' के मध्य में ही शून्यता का अविपरीत लक्षण 
उद्भावित होता है। “च्छून्यं तस्य सदभावाद्येन शून्यं तस्य तत्राभावात्‌” अर्थात्‌ जो शून्य है 
उसका अस्तित्व है, जिससे वह शून्य है उसका अनरितित्व है। सर्वास्तित्व और सर्वनास्तित्व 
से विलक्षण यही मध्यमा प्रतिपद है। 

विज्ञान में ही बाह्य पदार्थ एवं आत्मा का प्रतिभास उत्पन्न होता है। आठ प्रकार के 
विज्ञान हैं - आलयविज्ञान तथा सात प्रवृत्ति विज्ञान। आलयविज्ञान अर्थसत्त्व-प्रतिभास-युक्त 
है तथा विपाक होने के कारण अव्याकृत है तथा केवल प्रत्ययविज्ञान है। सब सास्रव धर्म बीज 

रूप से उसमें आलीन होते हैं। मन आत्मप्रतिभास तथा क्लिष्ट है। छः विज्ञान विज्ञप्तिप्रतिभास 
तथा कुशल, अकुशल अथवा अत्याकृत हैं। इन विज्ञानों के साथ इनसे सम्प्रयुक्त चैत्त भी 
संग्राह्म हैं केवल विज्ञान अथवा चित्त पदार्थों का सामान्यतः निर्विशेष, ग्रहण करता है। चैत्त 
उनका विशेष ग्रहण करते हैं। “तत्रार्थमात्रदृष्टिविज्ञानम्‌-अर्थविशेष-दृष्टिश्वैतसा वेदनादय:-। 
ये आठ विज्ञान ही परतन्त्रलक्षण अथवा अभूत-परिकल्प कहलाते हैं - “एवं चाष्ट 
विज्ञान-वस्तुकः परतन्त्रो उभूतपरिकल्पः ।” परिकल्पितस्वभाव रूप, चक्षु आदि अर्थात्मक हैं। 
परतन्त्र-स्भभाव अथवा अभूत-परिकल्प हेतु-प्रत्यय-युक्त एवं व्यावहारिक चित्त-चैत-प्रवाह 
है। इसमें सब संस्कृत धर्म संगृहीत हैं। ग्राह्म ग्राहक-भाव का अभाव ही परिनिष्पन्न-स्वभाव 
अथवा शून्यता है। इसके अन्य पर्याय हैं - तथता, भूतकोटि, अनिमित्त, परमार्थ एवं 
धर्मधातु। 

शून्यता को ग्राह्मग्राहक्र अथवा द्यय का अभाव कहा गया है। इसका ठीक बोध 
आवश्यक है| ग्राह्य से तात्पर्य उन सब विषयों में से जो है ज्ञान में आलम्बन के रूप में प्रकट 
होते हैं। ज्ञान के अतिरिक्त आत्मा अथवा बाह्य पदार्थों की सत्ता नहीं है यही विज्ञप्तिमात्रता 
है। विज्ञप्तिमात्रता के ठीक बोध से समस्त विज्ञेय विज्ञान में विलीन हो जाते हैं। किन्तु यह 
परम सिद्धान्त नहीं है। विज्ेय के अभाव में विज्ञान स्वयं तिरोहित हो जाता है, क्योंकि ग्राह्म 
और ग्राहक की सत्ता सापेक्ष ही हो सकती है। पहले ज्ञान के विषयभूत अथवा ग्राह्म पदार्थों 
का लोप, पीछे उनके विषयिभूत अथवा ग्राहक विज्ञान का लोप, यही द्वयराहित्य अथवा 
शून्यता है। यह स्मरणीय है कि विज्ञान का अभाव केवल विज्ञातृत्व रूप में अभिप्रेत है न 
कि नाना-प्रतिभास के रूप में। विज्ञप्ति मात्र की अनुपलब्धि की भावना से “लौकिकाग्र-धर्म' 
नाम की समाधि का लाभ होता है। 

इस विवरण से यह स्पष्ट होगा कि मध्यान्तविभाग में शून्यता के सिद्धान्त को सर्वोपरि 
रक्षणीय माना है, किन्तु उसकी इस प्रकार व्याख्या की गयी है कि बन्ध और मोक्ष तथा 
आध्यात्मिक साधन अथवा योगचर्या वास्तविक बने रहें। इस सिद्धान्त को 'विज्ञानवाद! न 
कहकर “योगाचार” ही कहना चाहिए; क्योंकि इसमें परम स्थान विज्ञप्तिमात्रता का न होकर 
शून्यता के अनुकूल योगसाधन का ही है। यही दृष्टि ऊपर सूत्रालंकार में भी आभासित थी। 


उत्तरतन्त्र को माध्यमिक-प्रासंगिक कृति कहा गया है।? इस पर आर्यासंग की 
उत्तरतन्त्र-व्याख्या विदित है। उत्तरतन्त्र को पाँच महायान सूत्रों पर आश्रित बताया जाता है 
- (१) तथागतमहाकरुणानिर्देश-सूत्र अथवा धारणीश्वर-राज-परिपृच्छा, (२) श्रीमाला- 
देवीसिंहनाद-सूत्र, (३) तथागत-गर्भ-सूत्र, (४) सर्वबुद्ध विषयावतारज्ञानालोकालंकार सूत्र, 
(५) रत्न-दारिका-परिपृच्छा। तिब्बत में जो-नं-प सम्प्रदाय में उत्तरतन्त्र के सिद्धान्त को प्रायः 
ईश्वराद्दैत के समकक्ष बना दिया गया। इस व्याख्या-सारणि का त्सों-ख-प तथा उनके 
सम्प्रदाय ने पीछे खण्डन भी किया ।** इन ग्रन्थ का रत्न गोत्र विभाग महायानोत्तरतन्त्रशास्त्र 





४१. ऐक्टा ओरियन्टेलिया, १६३१, पृ० ८३। 
४२. वही, पृ० १०६। 

के नाम से जान्स्टन ने मूल में सम्पादन किया है। (पटना, १६५०)। वे उसे असंग की कृति 
नहीं मानते। 

उत्तरतन्त्र में सात मुख्य विषयों का निरूपण है - बुद्ध, धर्म, संघ, गोत्र, बोधि, बल, 
कृत्यानुष्ठान-ज्ञान । बुद्धत्व के आठ गुणों का इस प्रकार विवरण दिया गया है - असंस्कृतत्व, 
अनाभोग (-संकल्परहित क्रिया), पर-प्रत्ययागम्य, बोधि, करुणा, बल स्वार्थसम्पत्ति, परार्थ 
सम्पत्ति (रूपकाय)।“* जाति, स्थिति और विनाश से मुक्त होने के कारण बुद्ध असंस्कृत हैं। 
स्वभावतः नित्य-शान्त होने के कारण वे अनाभोग हैं। वे प्रत्यात्मगतिगोचर हैं, पर प्रत्यय-गम्य 
नहीं। 


महायान का दर्शन - योगाचार, विज्ञानवाद ३३३ 


धर्म, सत्‌, असत्‌ आदि चतुष्कोटि-विनिर्मुक्त है।” वह विकल्प का अगोचर है तथा 
उसमें क्लेश और कर्म का अभाव है। वह अद्बय, विशुद्ध, अनावरण, क्लेश-प्रतिपक्ष, 
क्लेश-विमोक्ष तथा विमोक्ष-हेतु है। तथागत धर्म-धातु से अभिन्‍न हैं तथा सब सत्नों में 
अन्तर्निहित हैं। बुद्धत्व का बीज सर्वत्र विद्यमान है तथा वह महायान के द्वारा विकासनीय 
है।** सर्वप्रथम महायान में अधिमुक्ति आवश्यक है। तीर्थिकों के लिए आवश्यक है कि वे 
प्रज्ञापारमिता के द्वारा नैरात्य सीखें। संसार को दुःखमात्र समझने वाले श्रावकों को गगनगंज 
आदि समाधियों की भावना करनी चाहिए । प्रत्येक बुद्धों के लिए करुणा भावनीय है। धर्मकाय 
ही महायान का पर्यन्त है जिसमें नित्यपारमिता, सुखपारमिता, आत्मपारमिता तथा शुद्धिपारमिता 
है ।१६ 

अभिसमयालंकार का पूरा नाम है - “अभिसमयालंकार-नाम-प्रज्ञापारमितोपदेशशास्त्रम्‌ ।” 
उत्तरतन्त्र के समान ही इसमें “शून्यता' एवं अद्ययता का प्राधान्य है। यह स्मरणीय है कि इसे 
योगाचार-माध्यमिक स्वातन्त्रिक कहा गया है।“” इसका आधार स्पष्ट ही प्रज्ञापारमितासूत्र 
थे “८ मध्यान्तविभाग के प्रतिकूल इसमें त्रिस्‍्ल्‍भाव अथवा आलयविज्ञान की चर्चा नहीं है। 
दूसरी ओर “योगाचार' (-योगचर्या) की दृष्टि से इसका महत्त्व स्पष्ट है। समस्त ग्रन्थ का 
मुख्य तात्पर्य 'अभिसमय” अथवा तत्त्व साक्षात्कार का विवरण है। प्रकारान्‍्तर से कहा जा 
सकता है कि अभिसमयालंकार में एक बोधिसत्त्वाभिधर्म की मातृका संगृहीत है। 


हरिभद्र के अनुसार भगवान मैत्रेय ने स्वयं प्रज्ञापरमितानय पर अभिसमयालंकार नाम 
से स्फुटतर कारिकाओं की रचना की। असंग, वसुबन्धु तथा विमुक्तिसेन ने क्रमशः इनकी 
व्याख्या की ।** विमुक्तिसेन की अभिसमयालंकार-व्याख्या का संस्कृत मूल भी विदित है।? 
५४३. वही, पृ० १२५४; तु० रत्लगोत्रविभाग (सं० जॉन्स्टन), पृ० ७-८। 
४४. ए०अ०, पृ० १३१। 
४५. रत्नगोत्रविभाग, ४०-४३। 
४६. ए०ओ० पृ० १६४।॥ 
४७. वही, पृ० ८३ तु० ओवरमिलर, एनालिसिस आँव दि अभिसमयालंकार, (फैस्क-१), पृ० ॥। 
४५. द्र०-ऊपर। 
४६. अभिसमयालंकारालोक (सं० तुचि), पृ० १। 
५०. एडवर्ड कौनज, अभिसमयालंकार, प्रृ० २। 

हरिभद्र का आलोक माध्यमिक दृष्टि से लिखा गया है तथा विज्ञानवाद का विरोधी है।**? 
अभिसमयालंकार में अत्यन्त संक्षिप्त २७३ कारिकाएँ है जिनमें एक प्रकार से विषय-निर्देश 
मात्र किया गया है। 

बुद्धिमान लोग सर्वाकारज्ञता का मार्ग देखें तथा सूत्रार्थ का स्मरण कर दशात्मिका 
धर्मचर्या को सुख से प्रतिपन्‍न हों, यही अभिसमयालंकार का प्रयोजन ग्रन्थारम्भ में ही कहा 
गया है। इसके अनन्तर समस्त ग्रन्थ का पिण्डार्थ-निर्देश किया गया है - आठ पदार्थों के 
द्वारा प्रज्ञापारमिता समुदीरित है - सर्वाकारज्ञता, मार्गज्ञता, सर्वज्ञता, सर्वाकाराभिसम्वोध, 
मूर्धप्राप्ताभिसमय, अनुपूर्वाभिसमय, एकक्षणाभिसम्बोध तथा धर्मकाय। समस्त ग्रन्थ इन्हीं आठ 
अभिसमयों में विभक्त है। पहले तीन पदार्थ सर्वज्ञता के प्रभेद हैं। इनके अनन्तर चार पदार्थ 
सर्वज्ञता के उपायभूत हैं (चत्वार: प्रयोगा))। अन्तिम पदार्थ मार्ग का चरम फल है। 

सर्वाकारज्ञता के मार्ग में १० पदार्थ वोध्य हैं - बोधिचित्तोत्पाद, अववाद, निर्वेधांग, 
प्रतिपत्त्याधार, प्रतिपत्त्यालम्बन, प्रतिपत्त्युददेश, सननाहप्रतिपत्ति, प्रस्थान-प्रतिपत्ति, सम्भारप्रतिपत्ति 
तथा निर्याणप्रतिपत्ति। वोधि-चित्तोत्पाद के विभिन्‍न प्रभेदों के लिए २२ उपमान प्रस्तुत किये 
गये हैं जिनका उल्लेख असंग ने महायान-सूत्रालंकार में भी किया है तथा उनके मूल के लिए 
अक्षयमतिसूत्र का निर्देश किया है। इस प्रसंग में दूसरा पदार्थ “अववाद” अथवा उपदेश है 
जिसके १० प्रभेद बताये गये हैं - प्रतिपत्त्यवाद, चतुःसत्य०, रत्रय० (-बुद्ध, धर्म, संघ), 
असक्ति०, अपरिश्रान्ति०, प्रतिसपत्सम्परिग्रह, पंचचक्षु:० (-मांसचक्षुः, दिव्य०, प्रज्ञा०, धर्म० 
बुद्ध), अभिज्ञा०, दर्शनमार्ग०, भावनामार्ग०। संघरत्न के निरूपण में बीस प्रकार के आर्य 
समुल्लिखित हैं-श्रद्धानुसारी से लेकर प्रत्येक बुद्ध तक। 

चार निर्वेधभागीय अंग सत्य-दर्शन के समीप लौकिक भावना मार्ग की चरम स्थितियाँ 
हैं ९ इनमें बुद्ध और बोधिसत्वों का श्रावकों और प्रत्येक बुद्धों की अपेक्षा वैशिष्ट्य 
आलम्बन, आकार हेतु सम्परिग्रह एवं “चतुर्विकल्पसंयोग” के कारण होता है। उदाहरण के 
लिए अनित्यता आदि लक्षणों के आलम्बन होने पर बोधिसत्त्व उन्हें वस्तुगत मानकर 
अभिनिविष्ट नहीं होते। वे रूपादि स्कन्धों के उदयव्यय को प्रज्ञप्तिमात्र मानते हैं। चार 
निर्वेधांग इस प्रकार हैं - ऊष्मगतावस्था, मूर्थावस्था, क्षान्त्यवस्था तथा लौकिकाग्रधर्म | इनमें 
प्रेत्यक त्रिविध हैं - मृदु, मध्य, अधिमात्र। ऊष्मगत अंथवा आलोकलब्ध नाम की समाधि में 
चित्तामात्रता का ईषत्प्पष्टज्ञान होता है। मूर्धावस्था में यही ज्ञान मध्यस्पष्ट होता है। 
क्षान्यवस्था में विज्ञप्तिमात्रता का स्फुट बोध होता है। इसके अनन्तर ग्राह्मानुपलब्धि के सहारे 
विज्ञप्तिमात्र अथवा ग्राहक की भी अनुपलिब्ध लौकिकाग्रधर्म में होती है। इन अवस्थाओं में 





५१. द्र०-“ये तु धर्मधातुमेव सदा विशुद्धमद्यं ज्ञानमालम्बनं मन्यन्ते तैः सदा विशुद्धत्वादुत्तरोत्तरविशुद्धि 
विशेषगमनम्‌ कथमिति वक्तव्यम्‌ ।” अधातु-'“कनकाकाशशुद्धिवच्छुद्धिरिप्यते”” इतिचेतू। एवं 
तर्हिं शुद्धं तात्विक ज्ञानमिति प्रतिपक्षाभिनिवेशादर्थाक्षिप्तो विपक्षाभिनिवेश:। (अभिसमयालंकारालोक:, 
पृ० ७७)। 

५२. द्र०-अभिधर्मकोश, ६.१७-२०। 

अर्भा बोधिसत्त्व अभिमुक्तिचर्याभूमि में विद्यमान प्रथग्जन ही रहता है, किन्तु दृढ़ अधिमुक्त 
अथवा निष्ठा के कारण अनेक गुणों से युक्त होता है। 

महायानिक प्रतिपत्ति का आधार बोधिसत्त्व का प्रकृतिस्थ गोत्र है जो वस्तुतः धर्मधातु 
से अभिन्‍न होते हुए भी संवृत्या १३ प्रकार का निर्दिष्ट है। ये गोत्र विभेद ४ निर्विधांग, 
लोकोत्तर दर्शन एवं भावना मार्ग, प्रतिपक्षोत्पाद-विपक्ष-निरोध, तत्संयुक्त विकल्पागम, संसार 
एवं निर्वण में अप्रतिष्ठित प्रज्ञा एवं करुणा, श्रावकासाधारण धर्म, परार्थानुक्रम तथा आसंसार 
निर्निमित्त एवं अनाभोग परकार्यज्ञान के आधार निरूपति होते हैं। यह स्मरणीय है कि 
गोत्रभेद वास्तविक न होकर औपाधिक है- 


“धर्मधातोरसम्भेदादूगोत्रभेदो न युज्यते। 
आधेयधर्मभेदात्तु तद्भेद: परिगीयते।।” (१-४०) 

प्रतिपत्ति के आलम्बन सर्वधर्म हैं जो अनेकधा वर्गीकृत हैं। उसके उद्देश्य तीन हैं - 
सर्वसत्त्वाग्रता, प्रहण एवं अधिगम। आलम्बन और उद्देश्य में ऐसा ही सम्बन्ध है; जैसा 
शरसंधान और लक्ष्यवेध में। उद्देश्य की निष्पत्ति के लिए प्रतिपत्ति अभिहित है। प्रतिपत्ति 
सर्वज्ञता की और समुद्दिष्ट तथा षट्रपारमिताओं में अधिष्ठित क्रिया है। सननाहप्रतिपत्ति एवं 
प्रस्थानप्रतिपत्ति 'प्रयोगात्मक' हैं तथा सम्भारभूमि पर अधिमुक्तिचर्याभूमि में संगृहीत हैं। 
अर्थात्‌ ये आर्य भूमि में प्रवेश के लिए उपकारी हैं। सम्भारप्रतिपत्ति दया से प्रारम्भ कर 
धारणीपर्यन्त साक्षात्‌ प्रयोजक है तथा अधिमात्र अग्रधर्म में संगृहीत हैं। पहली अथवा प्रमुदिता 
भूमि में सम्भारप्रतिपत्ति दर्शन-मार्गात्मिका है। द्वितीयादि भूमि में वह भावना मार्गस्वभावा है। 
निर्माण-प्रतिपत्ति भावना-मार्ग में अधिष्ठित है। अन्तिम धर्मकाय के अभिसमय में “क्रिया 
नहीं होती। यह उल्लेखनीय है कि सम्भारप्रतिपत्ति के प्रसंग में दस भूमियों का विवरण दिया 
हुआ है। 

सर्वाकारज्ञता की प्राप्ति के लिए मार्गज्ञता की प्राप्ति आवश्यक है। श्रावक, प्रत्येक बुद्ध 
तथा बोधिसत्त्व के मार्गों का अनित्यादि आकारतः ज्ञान होता है। प्रत्येक-बुद्ध-मार्ग में 
ग्राह्मप्रहण, किन्तु ग्राहकाप्रहमण के द्वारा श्रावकों की तुलना में वैशिष्ट्य है। प्रत्येक बुद्ध बिना 
शब्द के ही उपदेश करने में समर्थ है। वोधिसत्त्वों का दर्शनमार्ग प्रज्ञापारमिता ही है। 
चतुःसत्यों में प्रत्येक के विषय में धर्मज्ञानक्षान्ति, धर्मज्ञान, अन्वयन्नानक्षान्ति तथा अन्वयज्ञान। 
इस प्रकार चतुर्धा ज्ञान होने के कारण यह १६ चिक्तक्षणों में निष्पन्न होता है। भवनामार्ग 
साम्रव और अनास्रव है। साम्रव में अधिमुक्ति, परिणामना तथा अनुमोदना संगृहीत हैं, 
अनाम्रव में अभिनिर्हर तथा अत्यन्त-विशुद्धि। परिणामना के अर्थ हैं समस्त पुण्यों को 
सम्बोधि के उपकारक की कोटि में प्रदान करना। उपायकौशल के द्वारा सांवृत दृष्टि से अपने 
और दूसरों के कुशलमूलों को अनुमोदित करना ही अनुमोदना है। अभिनिर्हर का स्वभाव 
सर्वज्ञता अथवा स्कन्धनैरात्य का यथाभूत ज्ञान है तथा उसकी श्रेष्ठता प्रज्ञापारमिता की है 
जिसके विना बुद्धत्व अप्राप्य है। बुद्धसेवा, षट्पारमिताएँ तथा उपायकौशल अत्यन्तविशुद्धि के 
लिए अधिमोक्ष में उपकारक हैं। विशुद्धि के प्रतिपक्ष हैं - माराधिष्ठान, गम्भीर थर्मता में 

अधिमुक्ति का अभाव, स्कन्धादि में अभिनिवेश तथा पाप-मित्रपरिग्रह है। विशुद्धि का स्वभाव 
स्कन्धों में आत्मात्मीय भाव के टूटने पर उनकी मायोपमता का बोध है। श्रावकों की विशुद्धि 
क्लेशावरण के प्रह्मण से होती है, प्रत्येक बुद्धों की विशुद्धि क्लैशावरण तथा ग्राह्मविकल्पात्मक 
ज्ञेयावरण के एक देश के प्रह्मण से, बोधिसत्वों की यानत्रय के मार्गावरण के प्रहण से तथा 
बुद्ध की आत्यन्तिक विशुद्धि समस्त क्लेशावरण एवं ज्ञेयावरण के प्रह्मण से होती है। 

सर्वज्ञता का अर्थ है सर्ववस्तुपरिज्ञान। यह द्विविध है - फलभूत प्रज्ञा का आसन्‍न 
वस्तुज्ञान तथा फलभूत प्रज्ञा का दूरीभूत वस्तुज्ञान। इनमें पहला महायानोचित करुणा से युक्त 
है, दूसरा धर्मों को पृथक्‌ सत्ता मानता है। प्रज्ञा न संसार में और न निर्वाण में प्रतिष्ठित 
है। अतीतानागत प्रत्युत्पन्न धर्मों को अनुत्पन्‍्न समझने के कारण उसके लिए सब समान हैं। 
श्रावकों द्वारा शून्यता एवं करुणा के अग्रहण के कारण प्रज्ञा उनसे दूरीभूत है। किन्तु 
बोधिसत्त्वों के उपायकौशल के वह आसन्‍्न है। उसकी प्राप्ति के लिए विपक्ष-परिहार 
आवश्यक है-स्कन्ध शून्यता विषयक, त्रैयध्विक धर्मों के विषय में, बोधिपक्षों के विषय में, 
अर्थात्‌ उन्हें वास्तविक समझना परिहार्य है। इस परिहार के लिए दानादि में अनहंकार, औरों 
का उसमें नियोजन तथा संग का निषेध आवश्यक हैं। बुद्धादि विषयक आसक्ति भी 
पुण्यात्मक एवं सूक्ष्म होते हुए भी अन्ततः परिहार्य है। सब धर्म स्वभाव से ही विविक्त अथवा 
संगरहित हैं । उनके स्वभाव की अद्वयता का ज्ञान ही श्रावकों की चर्या के दशविध प्रयोग तथा 
बोधिसत्त्वों का षोडशक्षणिक दर्शन-मार्ग अभिहित है। 

सर्वकाराभिसम्बोध में “वस्तुज्ञान” के प्रकारों को आकार कहा गया है। अर्थात्‌ नाना 
आलम्बनों को वास्तविक समझने वाली दृष्टियों के ये आकार प्रंतिपक्षभूत हैं सर्वज्ञता के 
त्रिविध होने के कारण ये आकार भी त्रिविध हैं। सर्वज्ञता के २७ आकार हैं जिनमें प्रथम 
तीन सत्यों में प्रत्येक से ४ आकार सम्बद्ध हैं, मार्गसत्य से १४५। इन १६ में ४ 
क्लेशावरण-प्रतिपक्ष हैं, ११ ज्ञेबावरणप्रतिपक्ष। मार्गज्ञता-सम्बन्धी ३६ आकार हैं तथा 
सर्वाकारज्ञता-सम्बन्धी ११०, जिनमें श्रावकों के ३७, बोधिसत्त्वों के २४ तथा वुद्धों के ३६ 
हैं। ये आकार विशिष्ट प्रयोगों से भावनीय हैं। इस भावना में अधिकार के लिए अतीत बुद्धों 
की सेवा, कुशलमूलसंग्रह, कल्याणमित्र आदि आवश्यक है। भावना के प्रयोग अनेकविध हैं; 
यथा ख्पादि स्कन्धों में अनवस्थान तथा उनकी ओर उदासीनता। यहाँ पर २० प्रयोगों की 
आनुपूर्वी दी हुई है। इस भावना से १४ प्रकार के गुण प्राप्त होते हैं; यथा भार की शक्तिहानि 
आदि । ४६ प्रकार के दोष इस प्रसंग में परिहार्य हैं। इसके अनन्तर ज्ञान, विशेष चारित्र तथा 
स्वभाव के लक्षण संगृहीत हैं। प्रत्येक प्रकार की सर्वज्ञता में १६ प्रकार के ज्ञान समुच्चित हैं। 
वोधिसत्त्वयान की विशेषता भी १६ प्रकार की है। बोधिसत्त्व की क्रिया के ११ लक्षण दिये हुए 
हैं। भावना का स्वभाव १६ लक्षणों से प्रतिपादित है। 

इस सर्वाकारावबोध में अनिमित्तग्राही ज्ञान तथा दानादि बुद्ध धर्मों के प्रादुर्भाव से 
समुदागम कौशल मोक्षभागीय कहा जाता है। यह पाँच प्रकार का है - बुद्धादि में श्रद्धा, 
दानादि में वीर्य, हिताशय-सम्पादन रूप स्मृति, अविकल्पनात्मक समाधि तथा धर्मों का 

सर्वाकारज्ञान रूप प्रज्ञा। इसके अनन्तर निर्वेधभागीयों की चर्चा है। शैक्षमार्ग के अतिक्रमण 
के पश्चात्‌ बोधिसत्त्व सब धर्मों को स्वप्नोपम देखकर संसार और निर्वाण की समता का बोध 
प्राप्त करता है। 


मूर्धाभिसमय में बोधिसत्त्व के दर्शनमार्ग एवं भावनामार्ग का विस्तृत वर्णन उपलब्ध 
होता है। मलों के क्षयज्ञान तथा अनुत्पादज्ञान को ही बोधि कहा गया है। इनकी प्राप्ति 
यथाक्रम अभिहित है। ज्ञेयावरण का क्षय ही समस्त चर्या का अन्त है। धर्मों की वास्तविक 
सत्ता होने पर इस प्रकार का आवरणक्षय असम्भव है। वस्तुतः इस समस्त साधना में न कुछ 
अपनेय है, न कुछ आक्षेप्तव्य; वस्तुतत्त्व को तत्त्वतः देखना ही कर्तव्य है। इस यथार्थज्ञान से 
ही मुक्ति होती है। 


अनुपूर्वाभिसमय में दानादि पारमिताओं तथा बुद्धादि अनुस्मृतियों का उल्लेख है। इसमें 
व्यस्त और समस्त रूप से पूर्व-अधिगत धर्मों का आनुपूर्वी से अभिसमय किया जाता है। 


एक क्षण में सब धर्मों के अभिसम्बोध को एकक्षणाभिसमय कहा गया है। इसकी चार 
अवस्थाएँ निरूपति हैं। पहली में सब (अविपाक) अनाम्रवधर्मों का एक दानादिज्ञान में तत्क्षण 
अवबोध सिद्ध होता है। जब प्रतिपक्षह्ाानि से बोधिसत्व की अवस्था केवल वैयवदानिक 
विपाकधर्मता के कारण सर्वथा शुक्लस्वभाव होती है तब समस्त विपाक प्राप्त अनाख्रव धर्मो 
का एक क्षण में ज्ञान होता है। यही प्रज्ञापारमिता है। तीसरी अवस्था में धर्मों के अलक्षणत्व 
का तथा चौथी में उनके अद्दय तत्त्व का एकक्षणाभिसमय सम्पन्न होता है। 


सर्वथा विशुद्धि को प्राप्त अनाश्नव धर्म ही बुद्ध की स्वाभाविक काय हैं। ३७ बोधिपक्ष, 
४ अप्रमाण, ८ विमोक्ष, ६ समापत्ति, १० कुत्स्न, ८ अभिभ्वायतन, १० बल, ४ वैशारद्य, ३ 
अरक्षण, ३ स्मृत्युपस्थान, ३ असंमोषधर्मता, वासना, समुद्धात, महाकरुणा, १८ आवेणिक धर्म 
तथा सर्वाकारज्ञता - ये धर्मकाय में संगृहीत हैं। साम्भोगिक काय ३२ लक्षण और ८० 
व्यंजनों से युक्त है। आसंसार जिस काय से बुद्ध जगद्धित का सम्पादन करते हैं वह 
निर्माणकाय है। इनमें पहली स्वाभाविक काय पारमार्थिक, शेष तीन तथ्यसंवृति के रूप 
मेंप्रतिभासित होती हैं तथा अधिकारियों को उनसे आध्यात्मिक साहाय्य प्राप्त होता है। 


योगाचार सम्प्रदाय के प्रवर्तक के रूप में असंगं का नाम प्रायः प्रसिद्ध है। इनके अनेक 
ग्रन्थ केवल चीनी अनुवाद में अवशिष्ट हैं, यथा - महायानसम्परिग्रह, प्रकरणआर्यवाचा, 
“महायानाभिधर्म-संगीति-शास्त्र” (वस्तुतः नन्‍जियो ११६६ ता० अ-फि-ता-मो-छि-लुन-का 
संस्कृत अनुवाद “अभिधर्म ससमुच्चय” होना चाहिए) तथा वज्च्छैदिका पर एक व्याख्या। 
परमार्थ के द्वारा वसुबन्धु की चीनी में उपलब्ध जीवनी के अनुसार पुरुषपुर के एक कौशिक 
गोत्र के ब्राह्मण परिवार में असंग, वसुबन्धु एवं विरिंचिवत्स नाम के तीन भाई उत्पन्न हुए 
थे। प्रारम्भ में तीनों सर्वास्तिवाद के अनुयायी थे। इस विवरण के अनुसार असंग ने वसुबन्धु 
को वृद्धावस्था में महायान की ओर प्रवर्तित किया था। बुदाने के अनुसार प्रसन्‍नशीला नाम 
की ब्राह्मणी तथा एक क्षत्रिय से असंग का जन्म हुआ था। उसी ब्राह्मणी तथा अन्य ब्राह्मण 
से कालान्तर में वसुबन्धु उत्पन्न हुए थे। वसुब्रन्ध्‌ कश्मीर में संघभद्र नाम के आचार्य के पास 

शिक्षा के लिए गये। असंग ने मैत्रेय की सहायता प्राप्त करने लिए कुक्कुटपाद पर्वत की गुहा 
में चिरकाल तक उनके प्रसादन का प्रयत्न किया। १२ वर्ष के अनन्तर उन्हें मैडरेय का दर्शन 
प्राप्त हुआ। मैत्रेय के पूछने पर असंग ने यह बताया कि वे महायान के प्रचार के लिए ज्ञान 
चाहते हैं। मैत्रेय के साथ वह तुषित लोक गये जहाँ देवगणना से उन्होंने एक क्षण निवास 
किया। यह एक क्षण मानव पचास वर्षों के बराबर है। योगचर्या-भूमि के व्याख्याता के 
अनुसार वे तुषित लोक में छः महीने रहे थे और मैत्रेय से शिक्षा प्राप्त की थी। इस प्रकार 
असंग ने प्रतीत्यसमुत्पादसूत्र योगचर्या तथा अन्य महायान सूत्रों का परिशीलन किया। इसके 
अनन्तर उन्हें मैत्रेय के द्वारा विरचित पाँच ग्रन्थों की प्राप्ति हुई। हरिभद्र ने भी इसका उल्लेख 
किया है कि असंग ने मैत्रेय से सीखा तथा यही परम्परा पीछे वसुबन्धु के द्वारा अग्रसर हुई। 
अभयाकरणुप्त की धर्मकौमुदी में भी इस प्रकार का उल्लेख प्राप्त होता है। मनुष्यलोक में लौट 
आने पर असंग ने महायान सम्बन्धी अपना प्रसिद्ध ग्रन्थ लिखा, जिसका संक्षेप उन्होंने 
अभिधर्म समुच्चय में संगृहीत किया। तत्त्वविनिश्चय तथा उत्तरतन्त्र एवं संधिनिर्मोचन-सूत्र 
पर व्याख्याएँ भी उन्होंनें लिखी। उन्होंने बोधिसत्वों की तीसरी भूमि प्राप्त की थी। 

अंसग की कृतियों में महायानसम्परिग्रह, अभिधर्मसमुच्चय तथा योगाचार-भूमिशास्त्र 
का योगाचार-सम्प्रदाय के लिए अत्यन्त महत्वपूर्ण स्थान है। महायान-सम्परिग्रह का चीनी में 
बुद्धशान्त ने ई० ५३१ में, परमार्थ ने ई० ५६३ में तथा श्वानू-च्वांग ने ई० ६४८-४६ में 
अनुवाद किया। परमार्थ के अनुवाद के आधार पर “शै-लुन्‌” अथवा “सम्परिग्रह” सम्प्रदाय 
का चीन में प्रवर्तन हुआ जोकि वहाँ योगाचार विज्ञानवाद का पूर्वरूप था। महायानसम्परिग्रह 
में १० पदार्थों का विवरण है - आलय विज्ञान अथवा मूलविज्ञान, विज्ञप्तिमात्रता अथवा 
त्रिस्वभाव, विज्ञप्तिमात्रता का अवबोध, ६ पारमिताएँ, १० भूमियाँ, शील, समाधि, प्रज्ञा, 
अविकल्पज्ञान तथा त्रिकाय। आलय विज्ञान में क्लिष्ट और अक्लिष्ट बीजों का संग्रह है 
जिनकी कारण-शक्ति से बहिर्मुख विज्ञान-प्रवाह प्रवृत होता है। इस विज्ञान-प्रवाह में 
ग्राह्मग्राहक भेदयुक्त एक परिकल्पित जगत्‌ प्रतिभासित होता है। सम्बोधि की ओर अभिमुख 
होने से ही चित्त विशुद्ध होता है तथा विकल्प एवं क्लेश से मुक्ति पाता है। अविकल्प ज्ञान 
में ही परिनिष्पन्न लक्षण तथा अप्रतिष्ठित निर्वाण की प्राप्ति होती है। आलय विज्ञान ही 
विशुद्ध एवं परावृत्त होने पर तथता से अभिन्‍न है।“रे इस अवस्था में उसे अमलविज्ञान तथा 
नवमविज्ञान कहा गया है [रे 

बुदोन के अनुसार अभिधर्मसमुच्चय में त्रैयानिक सिद्धान्तों का संग्रह है, किन्तु 
अभयाकरमुप्त के अनुसार उसे केवल महायान ग्रन्थ मानना चाहिए। अभिधर्म-समुच्चय में 
“महायानाभिधर्मसूत्र” का उल्लेख मिलता है। स्पष्ट ही महायानी अभिधर्म के प्रभाव से मुक्त 





४३... यह स्मरणीय है कि कुछ विद्वान्‌ 'परावृत्ति' और 'परिवृत्ति' में सैद्धान्तिक भेद की कल्पना 
करते हैं। 

५३क. महायान सम्परिग्रह का ला मौत ने फ्रेंच अनुवाद किया है - ला सौॉम दु ग्रां वेहिक्यूल द संग ; 
(लूवे, १६३८ प्र०)। 

नहीं थे। एक ओर नागार्जुन के “महाप्रज्ञापारमिताशास्त्र” तथा मैत्रेय के “अभिसमयालंकार” 
में प्रत्ञापारमितासूत्रों के आधार पर एक विलक्षण “अभिधर्म” की रचना का प्रयास है; दूसरी 
ओर असंग तथा वसुबन्धु की रचनाओं में सर्वास्तिवाद का अभिधर्म आवश्यक परिवर्तन के 
साथ स्वीकार कर लिया गया है। वसुबन्धु का अभिधर्मज्ञान तथा सर्वास्तिवाद में निष्ठा 
सुविदित है। योगाचार-अभिधर्म में विज्ञानवाद तथा सर्वास्तिवाद के बेमेल जोड़ से अद्वैत 
वेदान्त तथा सांख्यों के तत्वकलाप का संयोग तुलनीय है। 

यह स्मरणीय है कि सर्वास्तिवादी अभिधर्म में ७५ पृथक्‌ धर्मों की सत्ता स्वीकार की 
जाती है - ७२ संस्कृत तथा ३ असंस्कृत। संस्कृत धर्मों में ११ रूप, १ चित्त, ४६ चैत्त 
अथवा चित्तसम्प्रयुक्तसंस्कार तथा १४ चित्तविप्रयुक्त संस्कार परिगणित हैं। योगाचारसम्मत 
अभिधर्म में १०० धर्मों का परिगणन किया गया है - ६४ संस्कृत तथा ६ असंस्कृत। संस्कृत 
धर्मों में ११ रूपधर्म, ८ विज्ञान, ५१ चैतसिक तथा २४ चित्त-विप्रयुक्त-संस्कार गिने गये हैं। 
9१9 रूप धर्मों में १० सुविदित हैं - ५ इन्द्रियाँ तथा उनके ५ विषय। १%वाँ रूपधर्म 
“धर्मायतनसंगृहीत रूप” है। इसी में परमाणु अथवा ध्यानरूप का संग्रह होता हे। ७ विज्ञान 
स्थविरवादियों के तथा सर्वास्तिवादियों के परिचित हैं - ५ चक्षुरादि इन्द्रियविज्ञान, मनोविज्ञान 
तथा मनस्‌। सर्वास्तिवादी मनस्‌ को शेष ६ विज्ञानों से पृथक्‌ कोटि का नहीं मानते हैं जबकि 
स्थविर मनोधातु को ६ विज्ञानों से कार्यतः तथा आश्रयतः भिन्न मानते हैं। योगाचार भी 
स्थविरों के समान मनोधातु का ६ विज्ञानों से भिन्‍न स्वीकार करते हैं। इन सात के अतिरिक्त 
योगाचार आलयविज्ञान नाम के अष्टम विज्ञान की सत्ता स्वीकार करते हैं। आलयविज्ञान ही 
व्यक्तित्व का अनादि एवं अनुच्छिन्न आश्रय है। वही वासना का आलय है तथा मनोगत 
व्यक्तित॒वमान का आलम्बन। 

सर्वास्तिवादियों के ४६ चित्तसम्प्रयुक्त संस्कारों के अतिरिक्त योगाचार ५ और स्वीकार 
करते हैं - अमोह, दृष्टि मुषितस्मृतिता, असम्प्रजन्‍्य तथा विक्षेप। सर्वास्तिवादियों के १४ 
विप्रयुक्तसंस्कारों में “अप्राप्ति” को छोड़कर शेष १३ योगाचारों से स्वीकृत हैं। इनके 
अतिरिक्त ११ अन्य संस्कार योगाचार-परिगणित हैं - पृथग्जनत्व, प्रवृत्ति, प्रतिनियम, योग, 
जव, अनुक्रम, काल, देश, संख्या, सामग्री तथा भेद। 

योगाचारसम्मत ६ असंस्कृत धर्म इस प्रकार है-आकाश, प्रतिसंख्यानिरोध, 
अप्रतिसंख्यानिरोध, आनिंजय, संज्ञावेदयित-निरोध एवं तथता। इनमें पिछले तीन सर्वास्तिवाद 
के अविदित हैं। यह उल्लेखनीय है कि अभिधर्मसमुच्चय में तथता को त्रिविध कहा गया है 
- कुशलबर्मतथता, अकुशलधर्मतथता एवं अव्याकृतधर्मतथता और इस प्रकार ८ असंस्कृत 
धर्म परिगणित हैं। आकाश रूपाभाव है, अप्रतिसंख्यानिरोध अविसंयोगात्मक निरोध हैं तथा 
प्रतिसंख्यानिरोध विसंयोगात्मक निरोध हैं। आनिंज्य की परिभाषा की गयी है - 
“शुभकृत्स्नवीतरागस्योपर्यवीतरागस्य सुखनिरोध:।” संज्ञावेदयितनिरोध को आकिंचन्यायतन 
के ऊपर “अस्थावर चित्तचैतसिक धर्मों का तथा कुछ स्थावरों” का निरोध कहा गया है। 
कुशल धर्मतथता नैरात्य है। वही शून्यता, अनिमित्त, भूतकोटि, परमार्थ तथा धर्म-धातु है। 

तथता की आख्या अनन्यथाभावता के कारण दी गयी है। 

इन सौ धर्मों का स्कन्ध, धातु तथा आयतन, इन तीन धर्मों में तथा पाँच “ज्ञेवों” में 
संग्रह किया जा सकता है। पाँच ज्ञेय उपर्युक्त हैं - रूप, चित्त, चैतसिक, चित्तविप्रयुक्त 
संस्कार तथा असंस्कृत। इन धर्मों का तीन लक्षणों में भी संग्रह किया जा सकता है। 
परिकल्पित लक्षण, विकल्पित लक्षण तथा धर्मतालक्षण। इनमें पहला पुदूगल कल्पना की ओर 
संकेत करना है, दूसरा स्कन्धादि के प्रसिद्ध लक्षणों की ओर तथा तीसरा उनके वास्तविक 
नैरात्य की ओर। योगाचारभूमिशास्त्र के अनुसार समस्त आन्तरिक तथा बाह्य भूत-भौतिक 
धर्मों के बीच चित्त-सन्तति में सन्निविष्ट हैं। उन्हीं असंस्कृतों की गणना ६ अथवा ८ की 
जा सकती है। वस्तुतः वही धर्मता अनावरण स्वभाव होने के कारण आकाश, आवरणनिरोध 
होने के कारण प्रतिसंख्यादिनिरोध, अचल स्वभाव होने के कारण आनिंज्य तथा परमार्थ होने 
के कारण तथता कही जाती है। 

योगाचारभूमिशास्त्र का चीनी नाम योगाचार्यभूमिशास्त्र है तथा चीनी परम्परा के 
अनुसार वह मैत्रेयनाथ की कृति थी। तिब्बती अनुवाद में नाम “योगचर्या-भूमिशास्त्र” हो 
गया है तथा ग्रन्थकार आर्यासंग कहे गये हैं। इस शास्त्र के पाँच खण्ड हैं. - बहुभूमिक वस्तु, 
निर्णय अथवा विनिश्चय-संग्रह, वस्तुसंग्रह, पर्यायसंग्रह, तथा विवरणसंग्रद ' बहुभूमि वस्तु में 
१७ योगाचार-भूमियों का पुरुष, चर्या तथा फल की दृष्टि से विवरण है। पहली भूमि (१) 
पंचविज्ञान-काय-सम्प्रयुक्त है, दूसरी (२) मनोभूमि है। ये दो समस्त साधना की आधार हैं। 
(३) सवितर्कासविचारा, (४) अवितर्का-विचारमात्रा तथा (५) अवितर्काअंविचारा, ये तीन 
भूमियाँ साधन के मुख्य भेद प्रदर्शित करती हैं। (६) समाहिता तथा (७) असमाहिता, (प) 
सचित्ता तथा अचित्ता भूमियाँ विभिन्‍न अवस्थाएँ हैं। (१०) श्रुतमयी, (११) चिन्तामयी तथा 
(१२) भावनामयी भूमियाँ चर्या का निर्देश करती हैं। त्रियान तथा द्विविध निर्वाण फल हैं एवं 
तद्बिषयक भूमियाँ, (१३) श्रावक भूमि, (१४) प्रत्येक-बुद भूमि, (१५) बोधिसत्त्भूमि (१६) 
सोपधिका भूमि तथा (१७) निरुषधिका भूमि कही गयी हैं। ये १७ भूमियाँ ही संक्षेपतः 
योगाचार-भूमि हैं। सोपधिशेष निर्वाण में परिशुद्ध विज्ञान को कायसहित अवशिष्ट कहा गया 
है। निरुपधिशेष निर्वाण में विज्ञान अपरिशेष निरुद्ध हो जाता है। यही निर्वाणधातु 
अत्यन्तशान्त पद है जिसके लिए साधना का जीवन स्वीकार किया जाता है। 

निर्णयसंग्रह प्रथम खण्ड पर व्याख्या के तुल्य है। वस्तुसंग्रह में बहुभूमिक में उल्लिखित 
विषयों के पिटकानुसार संग्रह का निर्देश है। पर्यायसंग्रह में नामानुकूल विभिन्‍न विषयों के 
विशेषतः सांक्लेशिक तथा वैयवदानिक धर्मों के पर्याय दिये गये हैं। विवरण संग्रह में पूर्वोक्त 
शिक्षाक्रम का विस्तार है। 

यह स्मरणीय है कि इस ग्रन्थ के प्रथम खण्ड का १५वाँ परिच्छेद-बोधिसत्त्वभूमि- 
महायानचर्या के लिए अतिशय महत्त्व का है। समस्त ग्रन्थ मानो एक महायानाभिधर्म-कोश 
तथा विश्वकोश का संमिश्रण है। योगाचार का यह प्रमाणभूत शास्त्र है। 


वसुबन्धु : ऊपर कहा जा चुका है कि परमार्थ के अनुसार वसुबन्धु असंग के अनुज 

थे तथा पुरुषपुर के एक ब्राह्मण परिवार में उत्पन्न हुए थे। बुदोन के अनुसार उन्होंने कश्मीर 
में वैभाषिक आचार्य संघभद्र से शिक्षा प्राप्त की। परमार्थ ने उनके गुरु का नाम बुद्धमित्र तथा 
श्वानूच्वांग ने मनोरथ बताया है। सांख्य आचार्य विन्ध्यवास के द्वारा बुद्धमित्र अथवा मनोरथ 
के बाद में पराजित होने पर विन्ध्यवास के विरोध में वसुबन्धु ने परमार्थसप्तति नाम के ग्रन्थ 
की रचना की। विक्रमादित्य नाम के राजा ने वसुबन्धु को आश्रय प्रदान किया तथा सम्भवतः 
उसके राज्यकाल में वसुबन्धु ने अपने प्रसिद्धतम ग्रन्थ 'अभिधर्मकोश” की रचना की। 
विक्रमादित्य के पुत्र बालादित्य के वे शिक्षक थे तथा राज्य में अभिषिक्त होने पर बालादित्य 
ने उन्हें अपने पास अयोध्या बुला लिया जहाँ वे ८० वर्ष की अवस्था तक जीवित रहे। 
वसुरात नाम के वैयाकरण के आक्षेपों का उन्होंने परिहार किया, किन्तु वैभाषिक आचार्य 
संघभद्र के साथ वाद को वृद्धावस्था के कारण अस्वीकार कर दिया। “अभिधर्मकोश” में 
वसुबन्धु की सीत्रान्तिक प्रवृत्ति प्रकट है। किन्तु असंग के अनुरोध से उन्होंने महायान को 
स्वीकार किया तथा योगाचार सम्प्रदाय में दार्शनिक विज्ञानवाद की प्रधान रचनाएँ मध् 
यान्‍्त-विभागसूत्रभाष्य, त्रिस्वभावनिर्देश विज्ञप्तिमात्रताविशतिका तथा त्रिशिका हैं। बुदोन ने 
उन्हें पंचस्कन्धप्रकरण, व्याख्यायुक्ति, कर्मसिद्धिप्रण आदि का रचयिता कहा है। उनके 
नाम से कुछ अन्य ग्रन्थ भी विदित हैं, यथा, सद्धर्मपुण्डरीकोपदेश, वज्रच्छेदिका-प्रज्ञापारमिताशास्त्र, 
आय॑दिव के शतशास्त्र की व्याख्या आदि। किन्तु यह सम्भव है कि इन ग्रन्थों के रचयिता एक 
दूसरे पूर्वाचार्य वसुबन्धु थे। 

वसुबन्धु के कालनिर्णय पर विद्वानों में प्रचुर विवाद रहा है। परमार्थ तथा श्वानच्चांग 
के विवरण से वसुबन्धु परिनिर्वाण से १,००० अथवा ११०० वर्ष के पश्चात्‌ हुए थे। उनके 
द्वारा स्वीकृत निर्माण के समय में भेद होने के कारण ये दोनों गणनाएँ वस्तुतः एक ही फल 
देती हैं, और वह है वसुबन्धु का पाँचवी शताब्दी ई० में होना। विक्रमादित्य तथा बालादित्य- 
की समकालीनता से यह समर्थित होता है। दिड़नाग का कालसान्निध्य भी इसी ओर संकेत 
करता है। पक्षान्तर में यह कहा गया है कि एक परम्परा के अनुसार वसुबन्धु निर्वाण से 
६०० वर्ष बाद हुए थे तथा कुमारजीव ने उनके अनेक ग्रन्थों का अध्ययन एवं चीनी अनुवाद 
किया था। किन्तु इस प्रसंग में यह स्मरणीय है कि यशोमित्र ने एक पूर्वाचार्य बुद्ध अथवा 
स्थवरि वसुबन्धु का उल्लेख किया। यह सम्भव है कि चतुर्थशतकीय उल्लेख उन्हीं की ओर 
समुद्रिदष्ट हों। ये वृद्ध वसुबन्धु मनोरथ के उपाध्याय थे तथा सम्भवतः उन महायान-य्रन्थों 
के प्रणेता थे जिनका कुमारजीव को अनुवादक कहा गया है। किन्तु इनके विषय में अधिक 
नहीं कहा जा सकता। इन्हें असंग का भाई बताना तथा परमार्थ के वसुबन्धुचरित में दो 
वसुबन्धुओं को संकर कल्पित करना निराधारप्राय है। 

विज्ञानवाद के विकास में वसुबन्धु का स्थान और देन : आर्य मैत्रेय ने मध्य एवं 
उत्तरकालीन महायान सूत्रों के आधार पर एक प्रकार के “माध्यमिक-योगाचार” दर्शन का 
प्रवर्तन किया। उनकी रचनाओं में उत्तरतन्त्र तथा अभिसमयालंकार प्रधानतया माध्यमिक हैं, 
मध्यान्तविभाग प्रधानतया योगाचार। किन्तु मध्यान्तविभाग में भी विज्ञप्तिमात्रता को पारमार्थिक 
नहीं माना गया है। प्रत्युत धर्मधातु को शून्यता से अभिन्‍न कहा गया है। आर्य असंग ने 

झ्४२ बौद्ध धर्म के विकास का इतिहास 


सर्वास्तिवादी प्रभाव से योगाचार-अभिधर्म का विस्तृत प्रतिपादन किया जिसमें आलय-विज्ञान 
तथा त्रिस्वभाव का विवरण होते हुए भी विज्ञप्तिमात्रता के स्थान पर विविध धर्मलक्षणों का 
ही प्राधान्य प्रतीत होता है। धर्मों का यथाकथंचित्‌ विज्ञान-संसर्ग ही इस अभिधर्म का 
विज्ञानवाद कहा जा सकता है। यह स्मरणीय है कि चित्तमात्रता, अष्ट-विज्ञान तथा त्रिस्वभाव 
का उल्लेख अवतंसक, लंकावतार आदि सूत्रों में भी उपलब्ध होता है। इस “सौत्र 
विज्ञानवाद” का मैत्रेय एवं असंग की कृतियों में योगचर्या की दृष्टि से प्रचुर विस्तार होते हुए 
भी विशुद्ध विज्ञानवादी दर्शन के रूप में वास्तविक विकास सर्वप्रथम वसुबन्धु की रचनाओं 
में ही देखा जा सकता है। वसुबन्धु को ही यथार्थ में विज्ञानवादी दर्शनशास्त्र का प्रवर्तक 
मानना चाहिए। 

सूत्रों में विज्ञप्तिमात्रता को स्वप्न, माया आदि के दृष्टान्तों से उपपादित किया गया है। 
वसुबन्धु ने विज्ञप्तिमात्रताविंशतिका में इन दृष्टान्तों की तर्कसंगति तथा बाह्यार्थ-स्वीकार का 
युक्ति-विरोध प्रकाशित किया है। विज्ञान का अर्थाकार प्रतिभास पूर्वविदित था, किन्तु उसके 
निश्चित तार्किक समर्थन के द्वारा वसुबन्धु ने योगचर्या के अन्तर्भूत तथा आगमानुसारी एक 
अध्यात्मवादी आग्रह को न्यायानुसारी सिद्धान्त का रूप प्रदान किया। विज्ञप्तिमात्रतात्रिशिका 
में वसुबन्धु ने विज्ञप्तिमात्रता का बाह्यार्थवाद की छाया से अन्धकारित अभिधर्मकान्तार से 
स्पष्ट उद्धार किया तथा विज्ञप्तिमात्रता का धर्मधातु से अभेद व्यवस्थित किया। अभिधर्मस्वीकृत 
पंचविध ज्ञेयों के विज्ञानपरिणाम के सिद्धान्त के द्वारा विज्ञानसात्करण में वसुबन्धु ने अपनी 
पिछली सौत्रान्तिक प्रवृत्ति के प्रकारान्तर से प्रभाव का परिचय दिया है। वसुबन्धु के समय 
से ही ब्राह्मण-दर्शनों के समक्ष खण्डन-मण्डन-समर्थ प्रौढ़ बौद्ध-दर्शन का अभ्युदय मानना 
चाहिए। 

लंकावतारसूत्र में यह अनेकधा अभिहित है कि चित्तमात्र ही सत्य है, वही वासना के 
बल से अर्थाकार प्रतिभासित होता है। “स्वचित्त दृश्यसंस्थानं बहिर्धा ख्यायते नृणाम्‌। बाह्ं 
न विद्यते दृश्यमतोष्प्यर्थों न विद्यते।। अर्थाभासं नृणां चित्त चित्त वै ख्याति कल्पितम्‌। 
नास्त्यर्थश्चित्तमात्रेयं निर्विकल्पो विमुच्यते।।” बाह्य पदार्थों की प्रतीति ऐसी ही है; जैसे माया, 
स्वप्न, मृगतृष्णा, गन्धर्वगगर अथवा तैमिरिक-दृष्ट केशादि-“एवं हि दूषिता 
बालाश्चित्तचैत्तैरनादिकै: । मायामरीचि-प्रभव॑ भाव॑ गृहणन्ति तत्त्वतः।।” “इन्द्रियाणि च मायाख्या 
विषया: स्वप्नसन्निभा:।” “गन्धर्वनगरं यद्यद्यथा च मृगतृष्णिका। दृश्यं ख्याति तथा नित्य॑ 
प्रज्ञया च न विद्यते ।” “मायाहस्ती यथा चित्र पत्राणि कनका यथा। तथा दृश्य॑ नृणां ख्याति 
चित्ते अज्ञानवासिते।” 

इन्हीं सिद्धान्तों एवं दृष्टान्तों के तार्किक समर्थन के द्वारा विज्ञप्तिमात्रता-विंशतिका की 
रचना हुई है। 

समस्त जगत्‌ को अनुभव के आधार पर दो भागों में विभक्त किया जा सकता है - 
ज्ञान एवं ज्ञेय। ज्ञेय पदार्थ ज्ञान के बाहर अवस्थित तथा स्वतंत्र प्रतीत होते हैं। वस्तुतः यह 
प्रतीति श्रान्ति है। ज्ञेय पदार्थ मिथ्या है तथा ज्ञानमात्र सत्य है। ज्ञान ही ज्ञेयरूप से प्रतिभासित 
होता है। यही विज्ञानवाद का मूल सिद्धान्त है। 


5३ पक. 

पुरानी बौद्ध परम्परा का निर्वाह करते हुए वसुवन्ध “ज्ञान” के स्थान पर “विज्ञान” 
शब्द का ही प्रयोग करते हैं। उनके लिए विज्ञान, विज्ञप्ति, चित्त एवं मन पर्यायवाची शब्द हैं। 
चित्त अथवा मन में वेदना आदि मन के धर्म (-नचैत्त, चित्त-सम्प्रयुक्त संस्कार) संगृहीत हैं ।६* 
विंशतिका की पहली कारिका में विज्ञप्तिमात्रता का मुख्य सिद्धान्त इस प्रकार 
प्रतिपादित है - “यह (त्रैधातुक) विज्ञप्तिमात्र है; क्योंकि प्रतीति असत्‌ पदार्थों की होती है; 
जैसे तिमिररोगी को अविद्यमान केश अथवा चन्द्रमा का दर्शन है ।*£ इस उक्ति को प्रमाणित 
करने के लिए वसुबन्धु माहायानिक आगम का उद्धरण देते हैं ६ यद्यपि यह प्रसिद्ध है कि 
बौद्ध आचार्य केवल दो प्रमाण मानते थे - प्रत्यक्ष तथा अनुमान - तथापि इस प्रसिद्धि के 
विपरीत प्राचीन योगाचार मत में आगम को भी प्रमाण माना जाता था।* अथच इस 
कारिका में प्रतीयमान विषयों का मिथ्यात्व विज्ञप्तिमात्रता की प्रतिज्ञा के लिए हेतुरूप से 
उपन्यस्त प्रतीत होता है तथा इसे “स्वभावानुमान” कहा जा सकता है *८ किन्तु वस्तुतः वह 
विज्ञ्तिमात्रता का हेतु न होकर उसके अर्थ का विशदीकरण है; क्योंकि “विज्ञप्तिमात्र” पद 
में “मात्र” स्वयं बाह्य पदार्थों का प्रतिषेध करता है।5 
विज्ञप्तिमात्रता का सिद्धान्त समस्त अनुभव को श्रान्ति अथवा स्वप्न के समान 
निरालम्ब घोषित करता है। यह साहसमात्र न होकर एक न्यायसंगत सिद्धान्त है, यह 
दिखलाने के लिए वसुबन्धु दूसरी कारिका में अपने मत के विरोध में चार शंकाएँ प्रकट कर 
दो अन्य कारिकाओं से उनका उत्तर देते हैं। 





५४. “चित्त मनोविज्ञान विज्ञप्तिश्चेति पर्याया:। 
चित्तमत्र ससम्प्रयोगमभिप्रेतम्‌ /” (विशतिका) 

५५. “विज्ञप्तिमात्रमेवैतदसदर्थावभासनातू। 
यथा तैमिरिकस्यासत्केशचन्द्रादिदर्शनम्‌ ।।” (वही, का० १) 
“असदर्थावभासन” “असत्ख्याति” का द्योत्तक न होकर वस्तुतः “आत्मख्याति” का 
द्योतक है। तु०-भामती, पृ० ११ “विज्ञानवादिनामपि यद्यपि न बाह्य 
वस्तुसत्ताप्यनाग्विद्यावासनारोपितमलीक  बाद्यं तत्र ज्ञानाकारस्थारोप:।” “अवभासन” पद 
पर तु०-“अवभासपद॑ च समीचीने 5पि प्रत्यये प्रसिद्धे, यथा नीलस्यावभासः पीतस्यावभास 
इति।” (वही, पृ० ७-८)। 

५६. “वचित्तमात्रं भो जिनपुत्रा त्रैधातुकमितिसूत्रात्‌।” (विशतिका) 

४७. द्र०-तुचि-डॉक्ट्रिन्स आँव मैत्रेयनाथ एण्ड अंसग। 

रद अर पृ० २८०-“यो यः प्रत्ययः स सर्वोबाह्यानालम्बनो यथा स्वप्नमायाविप्रत्ययस्तथा 

विवाध्यासित: प्रत्यय इति स्वाभावहेतु:। वाह्यानालम्बनता हि प्रत्ययत्वमात्रानुबन्धिनी 

वृक्षतेवशिंशपात्वमात्रानुबन्धिनीति तन्मात्रानुबन्धिनी निरालम्बनत्वे साथ्ये 
वृक्षतेवशिंशपात्वमात्रानुबन्धिनीति तन्मात्राबन्धिनी निरालम्बनल्वे साध्ये भवति प्रत्ययस्य स्वभावहेतु:” 
इस अनुमान में व्याप्तिवाक्य स्वभावकथन (-एनालिटिकल जजमेन्ट) हो जाता है। किन्तु इस 
प्रकार का स्वभाव लोकप्रसिद्ध नहीं है। शबरभाष्य में भी प्रत्ययत्व को स्वप्नवत्‌ निरालम्बनत्व 
में हेतु दिया गया है (प० ८-१०)। 

५६. “मात्रमित्यर्थप्रतिषेधार्थम्‌ /” (विंशतिका, वहीं)। 


५५ 
झ४४ बौद्ध धर्म के विकास. का इतिहास 


शंका : “यदि बाह्य अर्थ के बिना ही विज्ञान की उत्पत्ति होती है तो उसमें देश और 
काल के नियम, चित्तसन्तति का अनियम तथा व्यवहारसामर्थ्य युक्त नहीं हैं /” (कारिका-२) 

समाधान : “देश आदि का नियम स्वप्नवत्‌ सिद्ध है। चित्तसन्‍्तति का अनियम प्रेतवत्‌ 
सिद्ध है; क्योंकि सभी (प्रेत) कुत्सित-नदी आदि की उपलब्धि करते हैं। व्यवहारसामर्थ्य 
“स्वप्नोपघात”*” के समान तथा नरकवत्‌ सिद्ध हैं। नरकपाल आदि के दर्शन से तथा उनके 
द्वारा पीड़न के अनुभव से सभी (चारों)? सिद्ध हैं।” (कारिकाएँ-३-४)९२ 

दूसरी कारिका में श्रान्ति तथा सत्य अनुभव में चार भेद प्रकाशित किये गये हैं। भ्रान्ति 
में देशनत एवं कालगत नियम नहीं होते; भ्रान्ति व्यक्तिसापेक्ष होती है, सार्वजनिक नहीं तथा 
भ्रान्ति के आलम्बनों से कोई वास्तविक कार्य सिद्ध नहीं हो सकता। कहीं भी और किसी भी 
समय किसी वस्तु की भ्रान्त प्रतीति सम्भव है; किन्तु उसका वास्तविक प्रत्यक्ष विशिष्ट देश 
एवं विशिष्ट काल की अपेक्षा रखता है। मरुस्थल में नदी की भ्रान्ति हो सकती है, आकाश 
में गन्धर्वनगर की, अफीम खाकर रात्रि के समय चन्द्रोदय को सूर्योदय समझा जा सकता है, 
१६६० में किसी बूड़े लंगड़े को तैमूरलंग ! भ्रान्ति में न देश का नियम है, न काल का। किन्तु 
प्रत्यक्ष में ये नियम अनिवार्य हैं। प्रतीति के बाहर पदार्थों की सत्ता मानने पर इन नियमों की 
सत्ता भी सुबोध है।*३ पुनश्य यदि विषय-जगत अवास्तविक एवं कल्पित हैं, ज्ञानप्रवाह ही 
एकमात्र सत्य है तो ज्ञेय पदार्थों की प्रतीति को विशिष्ट चित्त-सन्तति अथवा व्यक्ति विशेष 
की अपेक्षा रखनी चाहिए। उदाहरण के लिए जिसकी आँख में दोष होता है उसे ही 
अविद्यमान केश आदि का आभास होता है, सबको नहीं। कल्पना अथवा भ्रान्ति प्रातिस्विक 
होती है, विश्वजनीन नहीं। इसके विपरीत उपयुक्त देश-काल में प्रतिष्ठित सभी के लिए 
व्यवहार में एक-सा दृश्य जगत्‌ प्रतिभासित होता है। स्पष्ट ही अर्थ-प्रतिभास विशिष्ट 
देश-काल की अपेक्षा रखता है न कि विशिष्ट व्यक्ति की। यह उसका भ्रान्ति से वैलक्षण्य 
प्रकट करता है। फिर, यदि विषय कल्पित हैं, तो उनको अर्थ-क्रिया में असमर्थ होना चाहिए। 
जिस प्रकार स्वप्न में देखे गये अन्न, पान, वस्त्र, विष, आयुध आदि से भोजन, तृषा-निवृत्ति 
आवरण आदि की क्रियाएँ निष्पन्न नहीं होती ऐसे ही समस्त जगत के पदार्थ गन्धर्व-नगर 
के समान असमर्थ होने चाहिए। किन्तु वस्तुस्थिति ठीक विपरीत है। अतः बाह्य पदार्थों को 
मानसिक कल्पना नहीं माना जा सकता। 


इन शंकाओं का आचार्य वसुबन्धु ने इस प्रकार उत्तर दिया है - देश-काल का नियम 


६०. स्वप्ने द्ययसमापत्तिमन्तरेण शुक्रविसर्गलक्षण: स्वप्नोपधातः। (वही) 
६१. “देशकालनियमादिचतुष्टयम्‌” (वहीं) 
६२. “अनर्था यदि विज्ञप्तिनियतो देशकालयो:। 
सन्तानस्यानियमश्च युक्‍ता कृत्यक्रिया न च।। 
देशादिनियम: सर्वे: पूयनद्यादिदर्शने ।। 
स्वप्नोपधातवत्‌ कृत्यक्रिया न॒द्कवत्‌ पुनः। 
सर्व नरकपालादिदर्शने तैश्च बाधने।।” (विंशतिका का० २-४) 
६३. सौत्रांतिकों का कहना है कि प्रतीतिगत वैचित्र॒य प्रतीति के बाहर हेतु की सत्ता सूचित करता 
है। विज्ञानवादी इस हेतु को वासना बताते हैं। तु०-भामती, पृ० २८०-८१। 

उसी प्रकार सिद्ध मानना चाहिए जैसे स्वप्न में। एक चित्तसन्तति के अनियम अथवा 
व्यक्तिनिरपेक्षता के विषय में स्परणीय है कि स्वप्न में भी बिना बाह्य पदार्थों के ही जो जगत्‌ 
उल्लसित होता है उसमें विशिष्ट देश-काल का नियम उस समय प्रतीत होता है। ऐसे ही 
कर्मविषाक तुल्य होने पर प्रेतों को पूथपूर्ण नदी आदि समान दृश्य दिखते हैं। यद्यपि वस्तुतः 
उन दृश्यों की सत्ता नहीं होती। विभिन्‍न प्रेतों की अनुभव-धाराएँ पृथक्‌-पृथक्‌ हैं एवं उनके 
समक्ष कोई स्वतंत्र बाह्य विषय नहीं है, तथापि कर्मविपाक के समान होने के कारण उन्हें 
समान दृश्य दिखते हैं।*२* इन दोनों दृष्टान्तों से यह सिद्ध होता है कि बाह्य पदार्थों के 
अभाव में भी अनुभव के अन्तर्भूत दृश्य-जगत्‌ में देश-काल का नियम प्रतीत हो सकता है 
तथा वैयक्तिक चित्त संततियों का अनियम भी सम्भव है। काल्पनिक पदार्थों की अर्थक्रिया 
अथवा व्यावहारसामर्थ्य के विषय में भी यह स्मरणीय है कि स्वप्न में अथवा नरक में बाह्य 
पदार्थों के अभाव में ही दृश्यमान पदार्थों का कार्यसामर्थ्य प्रत्यक्ष होता है। स्वप्न में वास्तविक 
कामिनी के अभाव में भी अशुचि-मोक्ष उपलब्ध होता है। नरक में नारक जीव, नरकपाल 
आदि का प्रत्यक्ष करते हैं तथा उनसे पीड़ा का अनुभव भी। वास्तविक विषयों के अभाव में 
भी नरक का अनुभव देश-काल का नियम, व्यक्ति-निरपेक्षता तथा अपने अन्तर्गत पदार्थों 
का कार्यसामर्थ्य प्रदर्शित करता है। स्वप्न, प्रेततोक, तथा नरक के दृष्टान्तों से स्पष्ट है कि 
विषयों के बिना भी केवल चित्त से ही एक नियत, अनेक साधारण तथा समर्थ जगत्‌ का 
भासित होना सम्भव है। 

यह शंका की जा सकती है कि नरक का दृष्टान्त युक्त नहीं है; क्योंकि नरक में दृष्ट 
नरकपाल, पक्षी आदि को कर्मजन्य वास्तविक प्राणी माना जा सकता है। स्वर्ग में पक्षियों का 
जन्म प्रसिद्ध भी है। इस शंका के समाधान में वसुबन्धु का कहना है - “स्वर्ग के समान 
नरक में पक्षियों का जन्म नहीं होता है और न प्रेतों का, क्योंकि वे वहाँ के दुख का अनुभव 
नहीं करते ।** यदि नरकपाल वस्तुतः नरक में उत्पन्न होते तो वे भी नारकीय वेदना से त्रस्त 
होते और कदाचित्‌ अपने बन्दियों के साथ वहाँ से भाग निकलने का प्रयास करते।” अतः 
यह मानना चाहिए कि नारक प्राणियों को अपने कर्म के कारण अवास्तविक नरकपाल आदि 
का आभास होता है। यह भी नहीं सोचना चाहिए कि कर्म-बल से भौतिक पदार्थ परिणत 
होकर नरकपाल आदि के आकार अवभासित करते हैं; क्योंकि यदि उनके (नारकों के) कर्म 
से वहाँ भौतिक परिणाम अभीष्ट है तो चित्त का परिणाम क्यों अभीष्ट नहीं है? कर्म की 
वासना अन्यत्र तथा उसका फल अन्यत्र क्यों माना जाय? क्यों न जहाँ कर्मवासना है वहीं 
कर्मफल की कल्पना की जाय?'** कर्म के संस्कार चित्त में संनिविष्ट हैं। कर्मफल की उत्पत्ति 
६३क. कहा जाता है कि कुछ जादूगर पूरी सभा को सम्मोहित कर लेते हैं। 
६४. “तिरश्चां सम्भवः स्वर्ग बया न नरके तथा। 

न प्रेतानां यतस्तज्जं दुःखं नानुभवन्ति ते।।” (विशतिका, का० ५) 
६४. “यदि तत्कर्मशिस्तत्र भूतानां सम्भवस्तथा। 

इष्यते परिणामश्च कि विज्ञानस्थ नेष्यते।। 

कर्मणो वासनान्यत्र फलमन्यत्र कल्यते। 

तत्रैव नेष्यते यत्र वासना कि नु कारणम्‌।।” (वही, का० ६-७) 

भी वहीं न्याय्य है। चित्त से उत्पन्न तथा चित्त में आलीन कर्म के फल के भोग के लिए चित्त 
के बाहर कर्म से उत्पन्न पदार्थों की कल्पना में सप्ष्ट ही गौरव है। 

इतने विमर्श से यह स्पष्ट हो जाता है कि विज्ञप्तिमात्रता का सिद्धान्त असंगत अथवा 
दुस्साहसमात्र नहीं है। समस्त अनुभव की स्वष्नतुल्यता में किसी प्रकार का व्याघात अथवा 
युक्तिविरोध प्रदर्शित नहीं किया जा सकता। किन्तु विज्ञप्तिमात्रता के विरोध-परिहार मात्र से 
वह सिद्ध नहीं हो जाती। अब तक उसके समर्थन में केवल एक आगम की युक्ति दी गयी 
है। किन्तु यह शंका की जा सकती है कि अन्यत्र तथागत ने रूपादि आयतनों का उपदेश 
किया है। अतएव बाह्य पदार्थों की कल्पना युक्त है। 


इसके उत्तर में वसुबन्धु का कहना है - “(तथागत के द्वारा)” शिष्यों के प्रति 
रूपादि-आयतनों के अस्तित्व का उपदेश “उपपादुक-सत्त्वों” के उपदेश के समान आभिप्रायिक 
है। 

जिस बीज से तथा जिस आधार को लेकर विज्ञान की प्रवृत्ति होती है उन्हीं को शाक्य 
मुनि ने विज्ञान के द्विविध आयतन के रूप में बताया है। 

इस प्रकार पुदुगल नैरात्य में प्रवेश (प्राप्त होता है)। किन्तु उन्होंने पुनः दूसरे प्रकार 
से उपेदश किया है (जिससे) धर्मनैरात्य में कल्पित स्वभाव के द्वार से प्रवेश हो।”९६ 

तथागत ने शिष्यों के अधिकार के अनुसार विविध देशना की है। “आत्मा” में 
अभिनिविष्ट जनता के उद्धार के लिए उन्होंने “आयतनों” का उपदेश किया है, किन्तु उत्तम 
अधिकारियों के लिए उन्होंने इनका भी निषेध किया है। यह निषेध “आयतनों” के कल्पित 
स्वभाव का है, न कि सर्वथा। यहाँ वसुबन्धु ने तथागत के “उपायकौशल” को उपस्थित कर 
विज्ञानवाद को सर्वास्तिवाद से सत्यतर बताया है तथा “कल्पित स्वभाव” का उल्लेख कर 
विज्ञानवाद का शून्यवाद से भेद प्रदर्शित किया है। 

वस्तुतः विज्ञप्तिमात्रता का सिद्धान्त बौद्ध दर्शन के अन्तर्गत एक व्यवस्थित तार्किक एवं 
आध्यात्मिक विकास की ओर संकेत करना है। सामान्य लौकिक व्यवहार में घट, पट आदि 
पदार्थों को तथा उनके व्यवहर्ता पुरुषों को वास्तविक माना जाता है। हीनयान में उनकी सत्ता 
को केवल शब्दजन्य भ्रान्ति मान, इनके स्थान पर “द्वादश आयतनों” को सत्य स्वीकार किया 
गया। इस दृष्टि से घट-आदि पदार्थ क्षणिक, इन्द्रियग्राह्मय रूप आदि “धर्मों” के प्रवाहशील 
समूहमात्र हैं तथा “पुरुष” अथवा “जीव” एक चित्तप्रवाह मात्र हैं जो एक ओर चक्षु आदि 
इन्द्रियों पर तथा दूसरी ओर रूप-आदि विषयों पर निर्भर है। इन्द्रियाँ आध्यात्मिक अथवा 





६६. “ख्पाद्यातनास्तित्वं तद्विनेवजनं प्रति। 
अभिप्रायवशादुक्तमुपपादुकसत्त्ववत्‌ ।। 
यतः स्वबीजाद विज्ञप्तियदाभासा प्रवर्तते। 
द्विविधायतनत्वेन ते तस्या मुनिरत्रवीत्‌।। 
तथा पुद्गलनैराल्यप्रवेशो ह्न्यथा पुनः। 
देशना धर्मनैरात्म्यप्रवेशः कल्पितात्मना ।” (विशतिका, का० ८-१०) 

आन्तरिक आयतन हैं, विषय बाह्य आयतन हैं। इन द्विविध आयतनों पर चित्त अथवा विज्ञान 
का प्रवाह आश्रित हैं। फलतः आयतनों के उपदेश को हृदयंगम करने से “पुदुगल नैरात्म्य” 
का बोध हो जाता है तथा घट-पट आदि का स्थूल एवं स्थिर जगत्‌ रूप-रस आदि की सूक्ष्म 
धाराओं में विलीन हो जाता है। सामान्य लोक-व्यवहार की तुलना में यह हीनयानी दर्शन 
पर्याप्त रूप से “वैनाशिक” है। महायान में यही प्रवृत्ति और अधिक विकसित रूप में पायी 
जाती है। आत्मा के समान बाह्य पदार्थ भी निराकृत हो जाते हैं। यही “पुद्गल नैरात्य” के 
और आगे “धर्म नैरात्य” का स्तर. है। विज्ञप्तिमात्रता के द्वारा ही धर्मनैरात्य में प्रवेश 
सम्भव है। अतएव यह मानना चाहिए कि तथागत ने रूप-आदि आयतनों की सत्यता का 
उपदेश प्राथमिक अधिकारियों को पुद्गलनैरात्य की शिक्षा देने के लिए किया, किन्तु उत्तम 
अधिकारियों को उन्होंने महायान सूत्रों में विज्ञप्तिमात्रता के द्वारा धर्मनैरात्य का उपदेश 
किया। 

शून्यवादियों के विरोध में यह स्मरणीय है कि धर्मनैरात्म्य का अर्थ “धर्मों” का सर्वथा 
अभाव नहीं है। अभाव केवल उनके ग्राह्म-ग्राहकादि परिकल्पित स्वभाव का है, उनके 
अनिर्वचनीय स्वभाव का नहीं जो कि बुद्धज्ञान का विषय है। विज्ञप्तिमात्रता से नैरात्म में 
प्रवेश होता है, स्वयं विज्ञप्तिमात्रता का अभाव नहीं होता। 

आगम-विरोध के उपर्युक्त परिहार में सत्य का एक तारतम्य मान लिया गया है जिसके 
अनुसार रूपादि के अस्तित्व की अपेक्षा रूपादि का नास्तित्व ही गंभीरतर और वास्तविक 
सत्य है। यदि यह धारणा आग्रहमात्र नहीं है तो यह तर्कसम्मत होनी चाहिए। वस्तुतः 
एकदेशी आगम के सहारे अन्य सम्प्रदायों से तर्क नहीं किया जा सकता। वसुबन्धु हीनयानी 
एवं महायानी, दोनों आगमों से सुपरिचित थे। मैत्रेय एवं असंग के समान वे केवल 
आगमानुसारी नहीं थे। पिछली कारिकाओं में उन्होंने विज्ञप्तिमात्रता के विरुद्ध आक्षेपों का 
तर्क से परिहार किया है। अब अपने सिद्धान्त के समर्थन में आगममात्र से असन्तुष्ट होकर 
वे विशुद्ध तर्क उपस्थित करते हैं। 

विज्ञप्तिमात्रता के दो पक्ष हैं - विज्ञान का अस्तित्व तथा विज्ञेय पदार्थों का नास्तित्व। 
इनमें पहले पक्ष की स्थापना माध्यमिकों के विरोध में उचित है। इसका आचार्य ने सूक्ष्म इंगित 
किया है - (१) नैरात्य का अर्थ कल्पित स्वभाव का तिरस्कार है, सर्वथा अस्तित्व का नहीं, 
(२) विज्ञप्तिमात्र के द्वारा ही इस अकल्पित स्वभाव में प्रवेश सम्भव है, (३) धर्मों का 
अनिवर्चनीय स्वभाव बुद्ध-गोचर है। किन्तु यहाँ माध्यमिकों के निराकरण का विस्तृत प्रयत्त 
नहीं किया गया है। माध्यमिकों की अद्भुत तर्क-प्रणाली के समक्ष वह होता भी कठिन 
कदाचित्‌ इसी कारण शंकराचार्य ने भी शारीरकभाष्य में शून्यवाद का अपलाप मात्र किया 
है। 

बाह्य पदार्थों के खण्डन के लिए वसुबन्धु परमाणुवाद का खण्डन करते हैं - (ज्ञान 
का) विषय न एक हो सकता है, न परमाणुरूप अनेक। और न परमाणु संहत होकर (विज्ञान 
का विषय हो सकते हैं); क्योंकि परमाणु ही सिद्ध नहीं होता। 

६ (परमाणुओं) से एक साथ ही (६ प्रदेशों में) संयोग होने पर परमाणु के ६ अंश 
मानने होंगे। ६ (परमाणुओं) के समान प्रदेश में अवस्थित होने पर. पिण्ड (स्थूल पदार्थ) 
अपुमात्र हो जायगा। 

परमाणुओं का संयोग न होने पर उनके संघात में किसका संयोग होगा? यह भी नहीं 
है कि परमाणुओं के निरवयव होने के कारण उनका संयोग सिद्ध नहीं होता। 

परमाणु को वितत मानने पर उसका एकत्व अयुक्त है। परमाणु को अवितत मानने 
पर छाया एवं अवरोध कैसे होंगे? और यदि पिण्ड परमाणुओं से अन्य नहीं है तो वे (छाया 
एवं रोध) पिण्ड के धर्म भी नहीं हो सकते।** 

मान लीजिए नील-रूप का प्रत्यक्ष होता है। इस प्रत्यक्ष का विषय क्‍या है? अर्थात्‌ 
नीलविज्ञान के आलम्बन “नील” की सत्ता यदि विज्ञान के बाहर है तो उसका क्या स्वरूप 
है? तीन विकल्प सम्भव हैं - नील-रूप घटादि-अवयवि-निष्ठ हो सकता है, अथवा 
अनेक-परमाणु-निष्ठ, अथवा परमाणु-संघात-निष्ठ | इनमें पहला पक्ष वैशेषिकों का है, दूसरा 
वैभाषिकों का है,*८ तीसरा सौत्रांतिकों का। वैशेषिकों के विपक्ष में वसुबन्धु का कहना है कि 
अवययों के अतिरिक्त अवयवी का ग्रहण नहीं हो सकता। शेष दो पक्षों के विरोध में उनका 
कहना है कि परमाणुओं का न प्रत्येकशः ग्रहण हो सकता है न उनके संघात का। स्वयं 
परमाणु ही सिद्ध नहीं हो सकता। 

ऊपर, नीचे तथा चार दिशाओं को मिलाकर एक परमाणु का अन्य परमाणुओं से छः 
पार्श्वों में संयोग कल्पनीय है। यदि इन छः संयोगों को युगपत्‌ माना जाय तो परमाणु के छः 
अंश मानने होंगे तथा वह अविभाज्य न रहेगा। दूसरी ओर यदि ये छः संयोग परमाणु के 
समान प्रदेश में माने जायें तो परमाणु-संयोग से उत्पन्न स्थूल पदार्थ परमाणु के ही आकार 
का हो जायेगा। यदि परमाणु में दिग्विभाग अथवा देशगत विस्तार है तो वह विभाज्य हो 





६७. “न तदेक॑ न चानेक॑ विषयः परमाणुशः। 
न च ते संहता यस्मात्यरमाणुर्न सिध्यति।। 
घट्केन युगपद्‌ योगात्‌॒ परमाणोः षडंशता। 
षण्णां समानदेशत्वातू पिण्ड: स्याणुमात्रक:।। 
परमाणोरसंयोगे तत्संघातेडईस्ति कस्य सः। 
न॒चानवयवत्वेन तत्संयोगो न सिध्यति।। 
दिग्भागभेदो यस्यास्ति तस्वैकत्व॑ न युज्यते। 
छायावृती कथ॑ वान्यो न पिण्डश्चेन्न तस्य ते ।।” 
(विंशतिका, का० ११-१४) 
६८. तु०-अभिधर्मकोश जि० ३, पृ० २१३ - “परमाण्वतीद्धियत्वे 5पि समस्‍्तानां प्रत्वक्षत्वम्‌।” 
वसुबन्धु ने विंशतिका में प्राचीन वैभाषिकों के मत का संघभद्र के नवीन वैभाषिक मत से 
विभेद नहीं किया है। श्वानच्वांग के विज्ञप्तिमात्रतासिद्धिशास्त्र में परमाणुवाद का विस्तृत 
आलोचन है। दे०-नीचे। 

जाता है, यदि उसमें दिग्विभाग नहीं है तो छाया एवं आवरण (अवरोध) असम्भव होंगे। 
पा्श्वभेद होने पर ही छाया सम्भव है, अन्यथा समस्त परमाणु युगपत्त आलोकित अथवा 
अन्धकारित हो जायेंगे। परमाणुओं का प्रतिघात अथवा परस्पर रोध भी तभी सम्भव है जब 
उनमें अंशत स्पर्श हो। निरंश परमाणुओं में या तो सम्पर्क ही नहीं होगा, अन्यथा सर्वात्मिना 
स्पर्श होगा जिससे एक परमाणु दूसरे से मिलकर अभिन्‍न हो जायगा। यदि छाया तथा रोध 
को परमाणु के धर्म न मानकर स्थूल पदार्थों के धर्म माना जाय तो पिण्ड को परमाणुओं से 
पृथक्‌ मानना पड़ेगा। इन विकल्पों से स्पष्ट है कि परमाणु-कल्पना में अपरिहार्य व्याघात 
है ।६६ 

बाह्य पदार्थों को परमाणुनिर्मित मानकर वसुबन्धु ने उनको तर्क द्वारा दुरुपपाद सिद्ध 
किया है। किन्तु यह कहा जा सकता है कि परमाणु-खण्डन से विज्ञान के आलम्बन 
रूप-आदि का खण्डन मानना युक्त नहीं है क्योंकि परमाणुओं के उल्लेख के बिना ही 
रूप-आदि का लक्षण किया जा सकता है। चक्षु के विषय नीलादि धर्मों को ही रूप कहते हैं 
और यही उसका यथार्थ लक्षण है। इसी प्रकार रस-आदि अन्य बाह्य आयतनों के लक्षण 
कल्फ्नीय हैं। इन लक्षणों के लिए परमाणु-कल्पना अनावश्यक है। बाह्य पदार्थों के 
दिक्‌-संनिवेश के विवरण के लिए ही परमाणु परिकल्पित हैं, उनके स्वरूप-निर्देश के लिए 
नहीं है। 

इसके उत्तर में वसुबन्धु का कथन है - “(नील आदि) के एक (द्रव्य) होने पर क्रमिक 
गति, युगपद्‌ उपलब्धि एवं अनुपलब्धि, विच्छिन्न (पदार्थों की) अनेकत्र अवस्थिति तथा (स्थूल 
के दृष्ट होने पर) सूक्ष्म का अदर्शन नहीं हो सकेंगे।”/*० 

नील, पीत आदि दृष्यमान विषय एक द्रव्य हैं अथवा अनेक। यदि उन्हें एक द्रव्य मान 
मिल जाय तो अनके दोष प्रकट होंगे। आकाश या पृथ्वी को एक मान लेगे पर ही उड़ान 
में पक्षियों को अन्तरिक्ष के उस पार हो जाना चाहिए तथा एक डग धरने से ही सबको 
वामनावतार के समान पृथ्वी लांघनी चाहिए। कोई पदार्थ अंशतः उपलब्ध तथा अंशतः 
अनुपलब्ध न हो सकेगा। दीवार को सामने से देखने पर उसका पृष्ठभाग भी दिख जाना 
चाहिए। एक खेत में खड़े गाय, बैल आदि एक ही स्थान में होने चाहिए, क्योंकि जहाँ एक 
अवस्थित है वहीं दूसरा भी। जब उनका अन्तराल शून्य है तो जहाँ एक पहुँचे वहाँ औरों 
को पहुँचा मानना चाहिए। यही नहीं केवल लक्षणभेद से ही द्रव्यमेद मानने पर समान रूप 
पदार्थों में स्थूल की उपलब्धि होने पर सूक्ष्म की भी हो जानी चाहिए। इन दोषों के कारण 
नीलादि में द्रव्यगत अनेकता तथा दिकृपरिमाण आदि के द्वारा भेद स्वीकार करने होंगे। 
परमाणु-स्वीकार के बिना इस प्रकार की अनेकता अथवा भेद दुरुपपाद हैं और अतएव 





६६. तु०-शारीरकभाष्य ब्र० सू० २.२.१२ पर जहाँ शंकराचार्य ने वैशेषिकों के परमाणुवाद का 
खण्डन किया है। 

७०. “'एकत्वे च क्रमेणेतिर्युगपन्न ग्रहाग्रहौ। 
विच्छिन्नानेकवृत्तिश्च सूक्ष्मानीक्षा च नो भवेत्‌ ।” (विशतिका, का० १५) 


सु 

नीलादि की सिद्धि असम्भव है तथा परमाणुवाद के खण्डन से ज्ञान के बाहर अवस्थित 
भूतभौतिक पदार्थों की सत्ता भी खण्डित हो जाती है। 

साधारणतया बाह्य पदार्थों की सत्ता का आधार प्रत्यक्ष माना जाता है जोकि सब 
प्रमाणों में अग्रणी हैं, और जब तक यह आधार अभ्षुण्ण है, बाह्य पदार्थों को प्रतिषेध निरर्थक 
है १ अतएव इसका खण्डन करते हुए आचार्य वसुबन्धु कहते हैं - “जिस प्रकार स्वप्नादि 
में प्रत्यक्ष बुद्धि (बिना आलम्बन के होती है, यह ऊपर कहा जा चुका है); जब वह (प्रत्यक्ष 
बुद्धि) होती है तब वह अर्थ नहीं दिखता। उसक प्रत्वक्षत्व कैसे माना जाय? जिस प्रकार 
(बिना अर्थ के) उसके आभास के साथ विज्ञान की उत्पत्ति होती है, तथा तदनन्तर उसकी 
स्मृति की, वह कहा जा चुका है।”*२ स्वप्न तथा भ्रान्ति में बिना वास्तविक आलम्बन के 
प्रत्यक्ष बुद्धि उत्पन्न होती है, अतः प्रत्यक्बुद्धि से आलम्बन की सत्ता सिद्ध नहीं होती। 
अथच, नीलादि के प्रत्यक्ष में जिस समय “यह मुझे प्रत्यक्ष है” उस प्रकार की प्रत्यक्षबुद्धि 
उत्पन्न होती है उस समय तक “यह नील है” इस प्रकार का प्रत्यक्ष ही नहीं रहता क्योंकि 
मनोविज्ञान के द्वारा प्रत्यक्ष के निश्चय के समय चक्षुरविज्ञान निरुद्ध हो जाता है ? यही नहीं, 
नीलादि विषय स्वयं क्षणिक हैं। जिस समय उनका प्रत्यक्ष व्यवसित होता है उस समय तक 
वे ही नष्ट हो जाते हैं। तात्पर्य यह है कि प्रत्यक्ष ज्ञान की उत्पत्ति में एकाधिक क्षण का समय 
लगता है। अतः पदार्थों की क्षणिकता के कारण वह सद्धिषयक नहीं हो सकता। 

वस्तुतः निरपवाद क्षणिकता के सिद्धान्त के साथ प्रत्यक्ष का सामंजस्य स्थापित करना 
टेढ़ी खीर है। इस समस्या का स्थविरवादियों ने रूप-क्षण तथा चित्त-क्षण में भेद मानकर 
समाधान प्रस्तुत किया ।”* सैत्रान्तिकों ने बाह्य अर्थ की अनुमेयता सिद्धान्तित की ।”* 
अनुभूत विषय का ही स्मरण होता है; अतएव मनोविज्ञान के द्वारा प्रत्यक्ष-निश्चय से 
प्रत्यक्षीकृत अर्थों की सत्ता का अनुमान किया जा सकता है। किन्तु वसुबन्धु इस अनुमान की 
व्याप्ति को ही असिद्ध मानते हैं। 


यह अवधेय है कि आपाततः इस विवेचन में वसुबन्धु ने प्रत्यक्ष के स्वरूप का सूक्ष्य 





७१. विज्ञानवाद के विरोध में यही प्रधान युक्ति है, तु०-ब्र०सू० २.२.२८-“नाभाव उपलब्धे:”। 
बाह्य जगत्‌ प्रत्यक्ष उपलब्ध होता है, अतः सत्य है। किन्तु बाह्य जगत का यह दृश्यत्व ही 
उसके मिथ्यात्व का हेतु माना जा सकता है। उपर्युक्त “स्वभावानुमान” में यही अभिप्रेत है। 
इस अनुमान का वास्तविक आधार योगानुभूति विशेष ही है। स्वयं अद्ैत वेदान्त में दृश्यत्व 
को मिथ्यात्व का हेतु माना गया है। 

७२. “प्रत्यक्षबुद्धि: स्वप्नादी यथा सा च यदा तदा। 

न सो्र्थों दृश्यते तस्य प्रत्यक्षत्व॑ कर्थ मतम्‌।। 
उक्त यथा तदाभासा विज्ञप्ति: स्मरणं ततः।” 
(विशतिका, का० १६, १७) 

७३. तु०-अभिधर्मामृत-“पंचविज्ञानानि न शकक्‍्नुवन्ति विवेक्तुम्‌।” (५।१०) 

७४. दे०-ऊपर। 

७९. तु०-सर्वदर्शनसंग्रह। 

विचार नहीं किया है। न उन्होंने प्रत्यक्ष एवं भ्रान्ति के भेद का प्रयास किया है, न सविकल्पक 
एवं जिर्विकल्पक प्रत्यक्ष के भेद का। इसे साभिप्राय गनना चाहिए। वस्तुतः विज्ञानवाद की 
दृष्टि से समस्त अर्थ-प्रत्यक्ष विकल्पित एवं भ्रान्त हैं। अन्यथा यह स्मरणीय है कि असंग ने 
योगाचारभूमिशास्त्र में प्रत्यक्ष के तीन लक्षणों का निर्देश किया था - अपरोक्षता, अविकल्पता 
तथा अश्रान्तता #”* वसुबन्ध ने वादविधि में प्रत्यक्ष का लक्षण, “ततो <र्थाद्‌ विज्ञान प्रत्यक्षम्‌” 
किया है जिसमें प्रत्यक्ष का श्रांति अनुमानादि तथा “संवृतिज्ञान से भेद विवक्षित है [5० किन्तु 
वसुबन्धु के इस लक्षण में वाह्य अर्थ की सत्ता का स्वीकार है। अतः इसे उनके सौत्रान्तिक 
युग का मानना चाहिए। इसीलिए सम्भवतः दिड्नाग ने इस परिभाषा की ओर अपनी अरुचि 
प्रकट की है।?८ 

यदि स्वप्न के समान जागरित में भी विज्ञान को असद्विषक माना जाय तो स्वप्न के 
ही समान जागरित के जगत्‌ का मिथ्यात्व भी लोक प्रसिद्ध होना चाहिए। किन्तु ऐसा नहीं 
है। इससे यह शंका की जा सकती है कि जागरित प्रतीति को स्वप्नवत्‌ मिथ्या नहीं मानना 
चाहिए [”* किन्तु इसके विपरीत यह स्मरणीय है कि स्वप्नलोक का मिथ्यात्व स्वप्न से जागने 
पर ही रफुट होता है।+० ऐसे ही समस्त जीव लोक भी वासनानिद्रा से प्रबुद्ध होने पर ही 
विषयाभाव की यथावत्‌ अवगति करता है। 

पुनरपि यह शंका हो सकती है कि यदि बाह्य पदार्थों के अभाव में केवल अपने चित्त 
प्रवाह के विशिष्ट परिणाम से ही अर्थाकार विज्ञान उत्पन्न होता है तो सत्संग अथवा 
असत्संग, सद्धर्मश्रवण अथवा असद्धर्मश्रवण का भी कोई सत्‌ अथवा असत्‌ फल नहीं होगा। 

बाह्य विषय के अभाव में सत्संग अथवा असत्संग का प्रश्न ही नहीं उठता। इसके 
उत्तर में वसुबन्धु का कहना है कि चित्त के बाहर अन्य विषयों का अभाव प्रतिपाद्य है न 
कि अन्य चित्तों का। विज्ञानवाद एकचित्तवाद अथवा “सॉलिप्सिज्म” नहीं है। एक चित्तधारा 
पर अन्य चित्तथारा का प्रभाव विज्ञानवादी को स्वीकार्य है।प? 

स्वप्न में पाप-पुण्य की उत्पत्ति नहीं होती, जागरित में होती है। इसका कारण 
स्वप्नलोक की अलीकता अथवा जागरित की वास्तविकता को न मानना चाहिए क्योंकि स्वप्न 
में चित्त की अकर्मण्यता ही उसका यथार्थ कारण है।एरे 





७६. तुचि, डॉक्ट्रिन्स आँव मैत्रेययाथ एण्ड असंग, प्र० ६० प्र०। 

७७. तु०-न्यायवार्तिक, प्र० ४०-४१, न्यायवार्तिकतात्पर्यटीका, प्र० १४०-४३; श्चेरबात्ककी, बुद्धिस्ट 
लॉजिक, जि० १, पृ० १५६, दे०-नीचे। 

७८. श्चेरबात्स्की, वही। 

७६. तु०-ब्र० सू० २.२, २६-“वैधर्म्याच्च न स्वप्नादिवत्‌।” 

८०. “'स्वप्ने दृग्विषयाभावं नाप्रबुद्धो उवगच्छति।/” (विशतिका, का० १७) 
तु०-शबरभाष्य, पृ० <-१०। 

८१. “अन्योन्याधिपतित्वेन विज्ञप्तिनियमो मिथः।” 

८२. “सिद्धेनोपहतं चित्त स्वप्ने तेनासम॑ फलम्‌।” (वही) 


35७. 
३५२ बौद्ध धर्म के विकास का इतिहास 

हिंसा एवं हिंसाजन्य पाप के विषय में भी एक चित्तसन्तति के दूसरी चित्त सन्‍्तति पर 
प्रभाव ही कारण समझना चाहिएं। पिशाचादि के द्वारा आविष्ट होने के स्थल पर चित्त का 
चित्त पर प्रभाव स्पष्ट दिखता है। चित्त व्यापार की परहिंसा में समर्थता सिद्ध करना कठिन 
नहीं है। ऋषिकोप से दण्डकारण्य का उजड़ना सुविदित है।र 

परचित्त ज्ञान के विषय में स्मरणीय है कि स्वचित ज्ञान के समान वह भी ग्राह्मग्राहक 
विकल्प से दूषित है। विज्ञानमात्रता विज्ञातृ-विज्ञेय-भाव से मुक्त है। विज्ञप्तिमात्रता का स्वरूप 
सर्वविदित मन के आभ्यन्तर ज्ञान अथवा स्वबोध (इन्ट्रॉस्पेक्शन) में प्रकाशित नहीं होता है। 
वह निर्विकल्प, तर्क का अविषय एवं केवल बुद्धगोचर है।*” 

विंशतिका में विज्ञानमात्रता के सामान्य सिद्धान्त का तर्कानुकूल प्रतिपादन है। त्रिंशिका 
में विज्ञान के प्रभेदों का तथा उनके आधार पर संसार एवं मोक्ष का विवरण प्रस्तुत किया 
गया है। 

विज्ञान का त्रिविध परिणाम ही सत्य है। आत्मा तथा “धर्म” अर्थात्‌ नाना पदार्थ उसमें 
उपचरित अथवा अध्यस्त हैं ।<£ परिणाम का अर्थ है कार्यकारणभाव के अनुसार निरोध एवं 
उत्पाद 5६ विज्ञान की सत्ता, कार्य-कारण-नियत तथा प्रवाहरूप है। यहाँ वेदान्त से भेद स्पष्ट 
है। वेदान्त में भी जगत्‌ को ज्ञान में अध्यस्त बताया गया है, किन्तु ज्ञान को कूटस्थ नित्य 
माना गया है। अतएव शांकरमत में ज्ञानस्वरूप ब्रह्म का जगत्‌ के रूप में परिणाम न मानकर 
विवर्त ही माना जाता हैं।४४ 

विज्ञान का त्रिधा परिणाम इस प्रकार है - आलय विज्ञान, मन तथा ६ प्रकार के 
विषयविज्ञान ६ ये ८ विज्ञान तथा इनसे सम्बद्ध चैतसिक धर्म ही वस्तुसत्‌ हैं, शेष धर्म 





८३. “मरणं परविज्ञप्तिविशेषाद्‌ विक्रिया यथा। 
स्मृतिलोपादिकान्येषां पिशाचादिमनोवशात्‌ |। 
कथ॑ वा दण्डकारण्यशून्यत्वमृषिकोपत:। 
मनो दण्डो महावद्यः कथं वा तेन सिद्धयति।।” (वही, का० १६-२०) 
८४. “परचित्तविदां ज्ञानमयथार्थ कथं यथा। 
स्वचित्तज्ञानमज्ञानाद्‌ यदा बुद्धस्य गोचरः।॥ 
विज्ञप्तिमात्रतासिद्धि: स्वशक्तिसदृशी मया। 
कृतेयं सर्वथा सा तु न चिन्त्या बुद्गोचर:।॥” (वही, का० २१-२२) 
८५. “आत्मधर्मोषचारो हि विविधो यः प्रवर्तते। 
विज्ञानपरिणामो उसी परिणामः स च त्रिधा।।” (त्रिशिका, का० १) 
८६. “कोजयं परिणामों नाम? अन्यथात्वं, कारणक्षणनिरोधसमकालः कारण-क्षणविलक्षण: कार्यस्यात्मलाभ: 
परिणामः ।” (स्थिरमति का त्रिशिकाभाष्य, पृ० १६)। 
८७. वस्तुतः वेदान्त के इतिहास में परिणामवाद से विवर्तवाद तक एक विकास का क्रम देखा जा 
सकता है। 
८८. “विपाको मननाख्यश्च विज्ञप्तिविषयस्य च।” (त्रिशिका, का० २, पूर्वार्थ)। 

उपचार अथवा आरोपमात्र। यह स्मरणीय है कि वैभाषिक पंचविध धर्मों को वास्तविक मानते 
थे - रूप, चित्त, चैत्त, चित्तविप्रयुक्त तथा असंस्कृत। सौत्रान्तिकों ने अन्तिम दो का 
निराकरण किया। असंस्कृत, अभावमात्र है तथा चित्तविप्रयुक्त धर्म प्रज्ञप्तिमात्र। सौत्रान्तिक 
से योगाचार बनकर वसुबन्धु एक चरण और अग्रसर हुए तथा उन्होंने विशतिका में रूप-धर्म 
की सत्ता का विस्तृत खण्डन किया। फलतः यह युक्त ही है कि त्रिशिक्रा में केवल चित्त-चैत्त 
धर्मों को ही वास्तविक बताया गया है। किन्तु “अध्टविज्ञान” के विवरण में वसुबन्धु सर्वथा 
पूर्व ग्रन्थों के, विशेषतः सूत्रों के, ऋणी हैं। 

“आलय नाम का विज्ञान 'विपाकात्मक' तथा “बीजों” का आश्रय है। 'उपादि' एवं 
“स्थान” उसके आलम्बन हैं, किन्तु उसके “आकार” (विज्ञप्ति) के सदृश वे भी “असंविदित' 
हैं। आलयविज्ञान स्पर्श, मनस्कार, वेदना, संज्ञा एवं चेतना से सदा सम्प्रयुक्त होता है। इस 
प्रसंग में उपेक्षारूप वेदना विवक्षित है। आलय-विज्ञान 'अनिवृत्त” तथा “अव्याकृत' है। उससे 
सम्प्रयुक्त स्पर्श आदि भी उसके सदृश (विपाकात्मक, असंविदित-आलम्बन, अनिवृत्त तथा 
अव्याकृत) हैं। आलय-विज्ञान की वृत्ति नदी के प्रवाह के समान है। इसकी व्यावृत्ति अर्हन्त्व 
में होती है।र 

कुशल एवं अकुशल कर्मों की वासना के परिपक्व होने पर उनकी फलोत्पत्ति विपाक 
कही जाती है।*” जन्म के प्रारम्भ में आलय-विज्ञान ही पिछले जन्म के संस्कारों का 
सम्पिडित फल होता है। कर्मों के अनुसार एक विशिष्ट धातु, गति एवं योनि में जन्म तथा 
अन्य फल प्राप्त होते हैं। ये फल विज्ञान के परिणामविशेष हैं तथा यह विपाकात्मक 
विज्ञानपरिणाम ही आलयविज्ञान है।*? 

आलयविज्ञान में सब सांक्लेशिक धर्मों के बीज संगृहीत हैं। बीज का अर्थ विज्ञानगत 
सामर्थ्य विशेष है जिससे परिपाकदशा में फलविशेष उत्पन्न होता है। 

आलय विज्ञान के “आलम्बन” एवं “आकार” विदितत नहीं होते। ये आलम्बन द्विविध 
हैं - एक ओर “उपादि” या उपादान, दूसरी ओर “स्थान” या भाजनलोक। उपादान में 
बीज तथा इन्द्रिययुक्त देह संगृहीत हैं। भाव यह है कि जन्म के समय एक ओर तो 
आलयविज्ञान शरीर को प्रतिभासित करता है दूसरी ओर उसके उपयुक्त लोक को 





८६. “तत्रालयाख्यं विज्ञानं विपाकः सर्वबीजकम्‌। 

असंविदितकोपादिस्थानविज्ञप्तिकं च ततू ॥। 

सदा स्पर्शमनस्कारवितूसंज्ाचेतनान्वितम्‌। 

उपेक्षा वेदना तत्रानिवृताव्याकृत च ततू।॥। 

तथा स्पर्शादयस्तच्चवर्तते स्रोतसौधवत्‌। 

तस्य ब्यवृत्तिरहत्वे... . - - -॥। 

(ब्रिंशिका, का० २-४) 

६०. “तत्र. कुशलाकुशलकर्मवासनापरिपाककशाद्‌. यथाक्षेप॑. फलाभिनिर्वृत्तिविपाक: ।” 

(स्थिरमति, पृ० १८)। 
६१. “सर्वधातुगतियोनिजातिषु कुशलाकुशलकर्मविपाकत्वाद्‌ विपाक: /” (वही, पृ० १८-१६)। 

लोकप्रतिभास साधारण कर्म के अनुसार होता है। अतएव विभिन्‍न आलय-विज्ञानों से 
पृथक-पृथक्‌ प्रतिभासित होने पर भी अनेक दीपकों के प्रकाश के समान एक ही लोक की 
प्रतीति होती है। 

स्पर्श-आदि पाँच चैत्त धर्म सर्वत्रग हैं। इन्द्रिय, विषय एवं विज्ञान, इन तीन का 
कार्य-कारण-भाव से समवस्थान संनिपात कहलाता है। इससे उत्पन्न इन्द्रिय विकास के 
अनुकूल विषय का वेदनीयतया व्यवस्थापन स्पर्श है।“र चेदना अनुभवात्मक एवं त्रिविध है - 
सुख, दुख तथा अदुख-असुख। आलयविज्ञान से केवल तीसरा ही प्रकार सम्बद्ध है। 
नमस्कार के द्वारा चित्त आलम्बन की ओर अभिसुख होता है।** संज्ञा के द्वारा आलम्बन 
के वैशिष्ट्य का निरूपण होता है - “यह नीला है, न कि पीला” इत्यादि ।** चेतना मन 
की चेष्टा है जिसके कारण विषय की ओर चित्त का खिंचाव ऐसे ही होता है जैसे चुम्बक 
की ओर लोहे कार 

मनोभूमिक आगन्तुक उपक्लेशों से अनावृत होने के कारण आलय-विज्ञान अनिवृत्त 
कहलाता है। स्वयं विपाक होने के कारण विपाक के प्रति आलय न कुशल है, न अकुशल, 
अर्थात्‌ अब्याकृत है।*४ 

आलयविज्ञान की क्षणिकता, किन्तु अनुवृत्ति नदी की धारा के समान है। उसकी प्रवृत्ति 
एक अविच्छिन्न कार्यकारण-परम्परा है।+5 यह परम्परा अर्च॑न्त्व प्राप्ति तक विद्यमान रहती 
है। 

“(विज्ञान का) दूसरा परिणाम मन है। आलयविज्ञान को आश्रय तथा आलम्बन 


€२. “. . . - आलयविज्ञानं द्विधा प्रवर्तते। 
अध्यात्मम्‌ उपादानविज्ञप्तितो बहिर्धा परिच्छिन्नाकारभाजनविज्ञप्तितश्च। तत्राध्यात्ममुपादानं 
परिकल्पितस्वभावाभिनिवेशवासना साधिष्ठानमिन्द्रियरूपं नाम च। . . . . उपादानमुपादि:। स 
पुनरात्मादिविकल्पवासना रूपादिधर्मविकल्पवासना च। . . . - आश्रयोपादानं चोपादिः आश्रय 
आत्मभाव: साधिष्ठानम्‌ इच्द्रियरूपं नाम च। . . . . तत्र कामखूपथात्वोर्दयोनमिरूपयोरूपादानं । 
आरूष्यधातीतु-नामोपादानमेव। किन्तु वासनावस्थमेव तत्र रूप॑ न॒ विपाकावरस्थं। 
तत्पुनरुपादानमिदंतया प्रतिसंवेदयितुमशक्यमित्यतो संविदित इत्युच्यते। 
स्थानविज्ञप्ति्भाजनलोकसंविनेशविज्ञप्ति: | साक्ष्यपरिच्छिन्नालम्बनाकारप्रवृत्तत्वाद्‌ असंविदितेत्युच्यते ।” 

(स्थिरमति, पृ० १६) 

£€३. “तत्र स्पर्शस्त्रिकसंनिपाते इन्द्रिविकारपरिच्छेदः वेदनासंनिश्रयकर्मक:।” (वही, पृ० २०) 

६४. “आलम्बने येन चित्तमभिमुखीक्रियते /” (वही) 

€५. “संज्ञा विषयनिमितोद्ग्रहणम्‌ /” (वही) 

€६. “चेतना चित्ताभिसंस्कारों मनसश्चेष्टा यस्यां सत्यामालम्बनम्‌ प्रतिचेतसः प्रस्यन्द इव भवति 
अयस्कान्तवशादय: प्रस्यन्दवत्‌ ।” (वही, पृ० २१) 

६७. “मनोभूमिकैरागन्तुकैरूपक्लेशैरनाठृतत्वादनिवृतं । विपाकत्वादू विपार्क॑ प्रति 
कुशलाकुशलत्येनाव्याकरणादब्याकृतम्‌ /” (वही, पृ० २१॥) 

€८. “तत्र प्लोतो हेतुफलयोर्नंसन्तर्येण प्रवृत्ति। उदकसमूहस्य पूर्वापरभागाविच्छेदेन प्रवाह ओघ 
इत्युच्यते ।” (स्थिरमति, पृ० २२), तु० “आदानविज्ञानगर्भीरसूक्ष्मो ओघो यथा वर्तति सर्ववीजों ।”- 
(स्थिरमति के द्वारा उद्धृत गाथा, पृ० ३५) 

बनाकर मन की प्रवृत्ति होती है। मन मननात्मक विज्ञान है। वह सदैव आत्मदृष्टि, आत्ममोह, 
आत्ममान तथा आत्मस्नेह नाम के चार निवृत्त, किन्तु अव्याकृत क्लेशों से युक्त होता है। 
जिस धातु अथवा भूमि में मन की उत्पत्ति होती है तन्‍्मय स्पर्श आदि चैतों से वह युक्त होता 
है। अर्हत्व, निरोध समापत्ति तथा लोकोत्तरमार्ग में मन का अभाव होता है [६ 

आलयविज्ञान वासनात्मक “अचेतन” चित्त है, विषय-विज्ञान विषयों के प्रतिभास 
प्रस्तुत करते हे। इन दो के मध्य में विमर्शात्मक मन की स्थिति है। आलयविज्ञान से मन की 
उत्पत्ति होती है तथा उसे ही आलम्बन बनाकर मन में 'अहंकार' उत्पन्न होता है। क्लिष्ट 
किन्तु अव्याकृत चार क्लेशों से मन सदा सम्प्रयुक्त होता है ।*? मन के स्पर्श आदि अन्य 
सम्प्रयुक्त धर्म भी क्लिष्ट एवं अव्याकृत हैं। 

“(विज्ञान) का तृतीय. परिणाम (रूप, शब्द, गन्‍्ध आदि) छ: प्रकार के विषयों के 
उपलब्धि स्वरूप हैं। वह कुशल, अकुशल तथा अव्याकृत है। उससे सम्प्रयुक्त चैत्त धर्म 
अनेक कोटिक हैं - सर्वत्रग, विनियत, कुशल, क्लेश, उपक्लेश एवं अनियत। रूप आदि 
पाँच विज्ञानों की आलयविज्ञान से आलम्बन प्रत्यय के अनुसार परथक--पृथक अथवा साथ 
उत्पत्ति होती है जैसे, जल में तरंगों की।?”? आसंज्ञिक, दो समापत्तियों तथा अचित्तक मिद्ध 
एवं मूर्छा के अतिरिक्त मनोविज्ञान सर्वत्र उत्पन्न होता है ०९ 





६६. “. . . तदाश्रित्य प्रवर्तते। 
तदालम्बं मनोनाम विज्ञानं मननात्मकम्‌।। 
क्लेशैश्चतुर्भि: सहितं निवृताव्याकृतेः सदा। 
आत्दृष्ट्यात्ममोहात्ममानात्मस्नेहसंन्ञितैः ।। 
यत्रजस्तन्मयैरन्यैः स्पशविश्चार्हती न ततू। 
न निरोधसमापत्तौ मार्गे लोकोत्ते न च॥ 
द्वितीय: परिणामोञ्यं . . .॥” (त्रिशिका, का० ६-८) 
१००. तु०-“अविद्यया चात्मदृष्ट्या चास्मिमानेन तृष्णया। 
१2:35 :328 संक्लिष्टं मननालक्षणं मनः।॥ 
ं बूकनः क्लिष्टं सदैव यत्‌। 
कुशलाव्याकृते सदाहंकारकारणम्‌।॥।” 
(उद्धृत स्थिरमति, पृ० २३) 
१०१. स्थिरमति ने सन्धिनिर्मोचन सूत्र से इसी आशय का उद्धरण दिया है (पृ० ३३-३४)। 
१०२. “. . . तृतीयः षड़्विधस्थ या। 
विषयस्योपलब्धि: सा कुशलाकुशलाहवया |। 
सर्वत्रगैविनियतैः कुशलैश्वैतसैरसौ। 
सम्प्रयुक्ता तथा क्लेशैरूपक्लेशैस्त्रिवेदना।” 
यर कैट नेट 
पंचानां . मूलविज्ञाने. यथाप्रत्ययमुद्भवः। 
विज्ञानानां सह न वा तरंगाणां यथा जले।। 
मनोविज्ञानसम्भूतिः सर्वदासंन्निकादृते। 
समापत्तिद्दयान्मिद्वान्मूर्नादप्यचित्तकातू ।।”” 
(ब्रिंशिका, का० ८-६, १४-१६) 

सर्वत्रग चैत्त धर्म स्पर्श-आदि उपर्युक्त पाँच हैं। नियत चैत्त धर्म सब विषयों में प्रवृत्त 
न होकर, कुछ विषयों में ही प्रवृत्त होते हैं। ये भी पाँच हैं - छन्‍्द, अधिमोक्ष, स्मृति, समाधि 
एवं प्रज्ञा। कुशल धर्म ग्यारह हैं - श्रद्धा, ही, अवत्रप्य, अलोभ, अद्वेष, अमोह, वीर्य, 
प्रश्नव्धि, अप्रमाद, उपेक्षा तथा अहिंसा। क्लेश छः हैं - राग, प्रतिघ, मोह, मान, मिथ्या दृष्टि 
तथा विचिकित्सा। उपक्लेश बीस हैं - क्रोध, उपनाह, भ्रक्ष, प्रदाह, ईर्ष्या, मात्सर्य, शाट्रय, 
माया, विहिंसा, मद, अही, अत्रपा, औद्धत्य, सूथान, अश्रद्धा, कौसीद्य, मुषित-स्मृतिता, 
विक्षेप, असम्प्रजन्य। अनियत चार हैं - कौकृत्य, मिद्ध, वितर्क एवं विचार ।”* ये चार धर्म 
द्विविध हैं - क्लिष्ट एवं अक्लिष्ट। 

आसंज्ञिक का अर्थ असंज्षिसत्त्वों में उपपत्ति होने पर चित्त-चैतसिक धर्मों का निरोध 
है। दो समापत्तियाँ असंज्ञिसमापत्ति तथा निरोध समापत्ति हैं। मिद्ध एवं मूर्छा में भी 
वृद्धि-व्यापार उपरत होने के कारण वे “अचित्तक' कहे गये है। इन पाँच अवस्थाओं में 
मनोविज्ञान की प्रवृत्ति नहीं होती। 

ये आठ विज्ञान तथा उनसे सम्प्रयुक्त एक्यावन चैत धर्म ही विज्ञानपरिणाम तथा 
वास्तविक धर्म हैं। आठ विज्ञान वस्तुतः अभिन्‍न है। उनका भेद केवल लक्षणार्थ कल्पित 
ह्ढै (०४ 

"विज्ञान का यह त्रिविध-परिणाम विकल्प है जिसके द्वारा विकल्पित अर्थ-जगत्‌ असत्‌ 
है अतएव यह समस्त त्रैधातुक विज्ञप्तिमात्र है।*** 

आलयविज्ञान ही सब धर्मों का बीज है। एक जन्म में पूर्वविपाक के क्षीण होने पर 
कर्मवासना तथा ग्राहद्यय-वासना के साथ दूसरे विषाक की उत्पत्ति होती है। इस प्रकार जन्म 
से जन्मान्तर तक आलयविज्ञान का प्रवाह अविच्छिन्न रहता है।?”* आलयविज्ञान ही प्राक्तन 
संस्कारों से अधिवासित विज्ञान है जो प्रतिसन्धि में नाम-रूप का प्रत्यय होता है ।”” उसकी 
प्रवृत्ति से निर्वाण संभव है।?5 


१०३. त्रिंशिका, का० १०-१४, स्थिरमति, त्रिंशिकाभाष्य, पृ० २४-३३। 
१०४. तु०-लंकावतार, पृ० ३१४ - “चित्तंमनश्चविज्ञानं लक्षणार्थ प्रकल्यते। 
अभिन्‍नलक्षणान्यष्टी न च लक्ष्य न लक्षणम्‌।।” 
१०५. विज्ञानपरिणामो 5्यं विकल्पों यद्‌ विकल्प्यते। 
तेन तन्‍नास्ति तेनेदं सर्व विज्ञप्तिमात्रकम्‌।। (ब्रिंशिका, का० १७) 
१०६. “सर्ववीजं हि विज्ञानं परिणामस्तथा तथा। 
यात्यन्योन्यवशाद्‌ येन विकल्प: स स जायते |। 
कर्मणो वासना ग्राहद्यववासनया सह। 
क्षीणे पूर्वविषाके उन्‍्यद्विपाकं जनयन्ति तत्‌ /” (त्रिंशिका, का० १८-११) 
तु०-“अनादिकालिको थातु सर्वधर्मसमाश्रयः। 
तस्मिन्‌ू सति गतिः सर्वा निर्वाणाधिगमों उपिवा |” 
(अभिधर्मसूत्र, स्थिरमति के द्वारा उद्धृत, पृ० ३७) 
१०७. “तस्मादविद्याप्रत्यया: संस्काराः, तदधिवासि चालयविज्नानं संस्कारप्रत्वय॑ विज्ञानं, तत्त्ययं 
प्रतिसन्‍्धी नामरूपमित्येषेव नीतिनरवद्या ।” (स्थिरमति, वही, पृ० ३८)। 
१०८. स्थिरमति, वही, पृ० ३८-३६। 

सभी विकल्प के विषय मिथ्या हैं। उनका स्वभाव केवल परिकल्पित है। किन्तु ये 
विकल्प स्वयं हेतु प्रत्यय से उत्मन्‍्न होते हैं तथा इनकी परतन्त्रसत्ता है। इस परतन्त्र सत्ता 
में परिकल्पित स्वभाव का अभाव ही परतन्त्र की परिनिष्पन्नता है। चित्त-चैत रूप विज्ञान-परिणाम 
ही विकल्प हैं तथा कार्यकारण नियत होने से परतन्त्रलक्षण कहे गये हैं। चित्त-चैत में 
प्रतिभासमान विविध वस्तु-जगत्‌ श्रांतिमात्र है, तथा परिकल्पित लक्षण कहा गया है। परतन्त्र 
में परिकल्पित की अवास्तविकता ही परिनिष्पन्न लक्षण है। परिनिष्पन्न परतंत्र से न अन्य 
है, न अनन्य। परतन्त्र के बिना उसकी उपलब्धि नहीं होती [६ 


परिकल्पित आदि तीन स्वभावों की त्रिविध निःस्वभावता है। इसी को तथागतने 
सर्व-धर्मशून्यता कहा है। परिकल्पित स्वभाव में लक्षण-शून्यता है। उदाहरण के लिए रूप, 
वेदना आदि धर्मों की उनके लक्षणों के अनुसार सत्ता ही नहीं है। वेदना अनुभव-लक्षण है 
किन्तु इस लक्षण का लक्ष्य वास्तविक नहीं है। परतन्त्रलक्षण में उत्पत्ति-निःस्वभावता है तथा 
परिनिष्पन्नलक्षण में परमार्थनिःस्वभावता।??? परिनिष्पन्न ही तथता है क्योंकि उसका 
अन्यथाभाव नहीं होता। परिनिष्पन्न ही विज्ञप्ति मात्रता है।”** 


जब तक विज्ञान विज्ञप्तिमात्रता में अवस्थित नहीं होता, अपितु ग्राह्मग्राहक वासना से 
लिप्त रहता है तब तक उसकी निवृत्ति नहीं होती। “यह विज्ञप्तिमात्र है', इस प्रकार की 
उपलब्धि को समक्ष स्थापित करने से भी विज्ञप्तिमात्रता में अवस्थिति नहीं होती। अर्थात्‌ 
विज्ञानतृत्व में अभिनिवेश भी विज्ञप्तिमात्रता में बाधक है। ग्राह्मत्याग के अनन्तर ग्राहक-त्याग 
भी अभीष्ट है। विषयविषयिभाव के प्रहीण होने पर निर्विकल्प लोकोत्तर ज्ञान उत्पन्न होता 
है तथा चित्त विज्ञप्तिमात्रता में अवस्थित होता है।*** (यह स्थिति) अचित्त एवं अनुपलम्भ 
१०६. “येन येन विकल्पे यद्यद्‌ वस्तु विकल्पयते। 

परिकल्पित एवासौ स्वभावों न स विद्यते।। 

परतन्त्रस्वभावस्तु विकल्पः प्रत्ययोद्भव:। 

निष्पन्नस्तस्य पूर्वेण सदा रहितता तु या।। 

अतएव स्‌ नैवान्यो नानन्‍्यः परतन्त्रतः। 

अनित्यादिवद्‌ वाच्योनादृष्टे उस्मिनू स दृश्यते।।” 





(ब्रिंशका, का० ३०-२२) 
११०. “त्रिविधस्य स्वभावस्य त्रिविधां निःवभावताम्‌। 
सन्धाय सर्वधर्माणां देशिता निःस्वभावता।। 
प्रथमो लक्षणेनैव निःस्वभावो उपरः पुनः। 
न॒स्वयंभाव एतस्येत्यपरा निःस्वभावता।।” 
(त्रिंशिका, का० २३-२४) 
999. “धर्माणां परमार्थश्व स यतस्तथतापि सः। 
सर्वकाल॑ तथाभावात्‌ सैव विज्ञप्तिमात्रता।।” 
(वही, का० २४५) 
9१२. “यावद्रविज्ञप्तिमात्रत्वे विज्ञानं नावतिष्ठति। 
ग्राहडयस्यानुशयस्तावन्न विनिवर्तते ।। 
विज्ञप्तिमात्रमेवेदमित्यपि ह्यूपलम्भत:। 

है। वही लोकोत्तर ज्ञान है। वही द्विविध दोषक्षय के कारण आश्रय की परावृत्ति है। वही 
कुशल, शाश्वत एवं अचिन्त्य अनाम्नव धातु है। वही सुखात्मक विमुक्तिकाय तथा महामुनि 
की धर्मकाय है।”*३ विज्ञेय अर्थों की अनुपलब्धि तथा विज्ञातृत्वभाव के त्याग के कारण 
विज्ञप्तिमात्रता को चित्तरहित तथा उपलब्धिरहित कहा गया है। यह स्मरणीय है कि 
द्वैत-निविष्ट मन अथवा चित्त का क्षय अनेक आध्यात्मिक दर्शनों गें द्वैतहीन परमार्थ के 
साक्षात्कार के लिए आवश्यक माना गया है ।??* द्वैतविलय तथा चित्तक्षय की इस अवस्था में 
विषय-विषयिभावपूर्वक ज्ञान का अभाव होने के कारण इसे अनुपलम्भ कहा गया है, किन्तु 
यह ज्ञान का सर्वथा अभाव नहीं है। वस्तुतः यही लोकोत्तर ज्ञान है। 

आश्रय का अर्थ आलयविज्ञान है। द्विविध दोष क्लेशावरण तथा ज्ञेयावरण हैं। इनका 
मूल आलयगत अकर्मण्यता है। उसकी निवृत्ति होने पर अद्ययज्ञान का आविर्भाव होता है। 
आलयविज्ञान में संचित संसार के मूलभूत दोषों की निवृत्ति तथा पारमार्थिक ज्ञान का उदय; 
यही “आश्रयपरावृत्ति' है।?* 

दोषों के द्वैविध्य के कारण यह आश्रयपरावृत्ति भी द्विविध है - सोत्तरा तथा निरुत्तरा। 
श्रावकों के क्लेशावरणक्षय से पहली प्राप्त होती है। यही सुखात्मक विमुक्तिकाय है। 
बोधिसत्वों के ज्ञेयावरणक्षय से बुद्ध की धर्मकाय प्रकाशित होती है।??* यही अनास्रव धातु 
है। यह तर्क की अगोचर तथा प्रत्यात्मवेदनीय है। नित्य होने के कारण ही इसे सुखात्मक 
कहा गया है, क्योंकि अनित्य वस्तु दुःखात्मक होती है। 





स्थापयन्नग्रतः किंचित्‌ तन्मात्रे नावतिष्ठते।। 
यदालम्बनं॑ विज्ञानं. नैवोपलभते  तदा। 
स्थितं विज्ञानमात्रत्वे ग्राह्माभावे तदग्रहात्‌।॥।” 
(वही, का० २६-२८) 
११३. “अचित्तोज्नुपलम्भो उसी ज्ञानं लोकोत्तरं च ततू। 
आश्रयस्य॒परावृत्तिद्धिघा दौष्ठुफल्यहानित:।| 
स॒एवानान्नवो पक : कुशलो भ्रुव:। 
सुखो विमुक्तिकायो उसी धर्माख्योज्यं महामुनि:।।!” 
(वही, का० २६-३०) 
११४. तु०-बृ० उप० “न प्रेत्यसंज्ञास्तीति” इत्यादि जहाँ द्वैतज्ञान का विलोप सूचित है। “विज्ञातारं 
वाएरे केन विजानीयात्‌” का आशय भी यही हैं - विज्ञेय के अभाव में विज्ञातृत्व किस प्रकार 
शेष रहेगा? योग का लक्षण ही “चित्त-वृत्ति-निरोध” किया गया है। सांख्य में भी प्रमातृत्व 
बुद्धिसोपक्ष है, 68: चिन्मात्र है। नैयायिकों की मुक्ति में भी मानसिक ज्ञान क्षीण हो जाता 
है। वेदान्त में भी वृत्तिज्ञान अन्य है, ज्ञानात्मक ब्रह्म अन्य | तु०-“विसंखारगतं चित्त तण्हानं 
ख़यमज्झगा” (धम्मपद, दे० ऊपर)। 
9१५. द्र०-स्थिरमति, पृ० ४४।॥ 
9१६. वही, तु०-“नज्ञेयमादानविज्ञानं द्यावरणलक्षणम्‌। 
सर्ववीज॑ क्लेशबीजं बन्धस्तत्र डयोर्दवो:।॥” 
(गाथा वहीं उद्धृतं। “द्वयो:” का अर्थ है “श्रावकबोधिसत्वयो:””) 

वसुबन्धु ने विज्ञानवाद को एक परिष्कृत शास्त्रीय रूप प्रदान किया तथा उसके विरुद्ध 
आक्षेपों का तार्किक परिहार किया। वरुबन्धु अपने समय के प्रसिद्धतम वौद्ध आचार्य थे। 
उनके दर्शन में न्यायानुसारिता स्पष्ट है यद्यपि उन्होंने आगमानुसरण का सर्वथा “परित्याग” 
नहीं किया है। उनके चार विख्यात शिष्य थे - स्थिरमति, विमुक्तसेन, गुणप्रभ तथा 
दिड्नाग। स्थिरमति ने वसुबन्धु की त्रिशिका पर भाष्य तथा उनके मध्यान्तविभंगसूत्र-भाष्य 
पर टीका लिखी। ये संस्कृत में उपलब्ध है। इनकी अनेक अन्य रचनाओं का उल्लेख मिलता 
है - अभिधर्मकोश पर करकाशनि नाम की व्याख्या, अभिधर्मसमुच्चय तथा वसुबन्धु के ८ 
ग्रन्थों पर व्याख्याएँ, काश्यप-परिवर्तन पर व्याख्या । अभिधर्म में स्थिरमति को वसुबन्धु से भी 
अधिक पण्डित कहा गया है। स्थिरमति की शिष्यपरम्परा में पूर्णवर्धन, जिनमित्र तथा शीलेन्द्र 
बोधि के नाम उल्लिखित हैं। 

विमुक्तसेन प्रज्ञापारमिता में पारंगत थे। वे पहले कौरुकुल्लक सम्प्रदाय के थे तथा 
आचार्य बुद्धवास के भतीजे थे। उनकी अभिसमयालंकार पर व्याख्या प्रसिद्ध है। गुणप्रभ 
विनय के विद्वान थे। उनका जन्म ब्राह्मण परिवार में हुआ था। उन्हें मूल सर्वास्तिवाद के 
विनय का प्रामाणिक ज्ञान था। 

दिडूनाग : दिड्नाग ने दक्षिण में काँची के निकट सिंहवक्त्र के ब्राह्मण परिवार में जन्म 
लिया था। प्रारम्भ में वे एक वात्सीपुत्रीय आचार्य नागदत्त के शिष्य थे। किन्तु पीछे वे वसुबन्धु 
के शिष्य बने तथा उन्होंने तीनों यानों का अध्ययन किया। वे विज्ञानवाद तथा तर्कशास्त्र में 
विशेष रूप से निष्णात थे। उन्होंने अधिधर्मकोश-मर्मप्रदीप, अष्टसाहस्िकापिण्डार्थ 
गुणापर्यन्तस्तोत्रव्याख्या, आलम्बनपरीक्षा, त्रिकालपरीक्षा, हेतुचक्रमसमर्थन, न्‍्यायमुख, आदि 
१० ग्रन्थों की रचना की। अपने अनेक निबन्धों को संगृहीत कर उन्होंने “प्रमाणसमुच्चय' 
नाम के सुप्रसिद्ध ग्रन्थ की रचना की तथा उस पर स्वयं वृत्ति लिखी। पीछे जितेन्द्र बुद्धि ने 
इस पर विशालामलवती नाम की व्याख्या लिखी। दुर्भाग्यवश दिड्नाग का कोई ग्रन्थ संस्कृत 
में शेष नहीं है। “न्यायप्रवेश” नाम का संस्कृत उपलब्ध ग्रन्थ दिड़नाग की कृति है अथवा 
उनके शिष्य शंकरस्वामी की, यह निश्चित नहीं हो पाया है। तिव्बती परम्परा दिड़नाग को 
“न्यायप्रवेश” का लेखक बताती है, चीनी परम्परा शंकरस्वामी को। 

दिड़नाग को मध्यकालीन तर्कशास्त्र का प्रवर्तक कहा गया है। उन्होंने तर्क-विद्या को 
न केवल आगम से मुक्त किया अपितु पारमार्थिक तत्त्वचिन्तन से भी उसे पृथक करने का 
प्रयास किया। उनकी दृष्टि से तर्कशास्त्र के नियम व्यवहारोपयोगी हैं तथा विभिन्‍न शास्त्रीय 
सम्प्रदायों के लिए समान हैं। यहीं से विशुद्ध न्यायशास्त्र का उदय मानना चाहिए। और यही 
कारण है कि दिड्नाग के अपने पारमार्थिक सिद्धान्तों के विषय में नाना मत प्रस्तुत किये गये 
हैं। दिड्नाग को न केवल योगाचार या सौत्रान्तिक या सौत्रान्तिक-योगाचार, अपितु वैभाषिक 
अथवा माध्यमिक तक कहा गया है। वस्तुतः उनकी “आलम्बनपराक्षा' से उन्हें विज्ञानवादी 
मानना चाहिए, यद्यपि 'प्रमाणसमुच्चय' में सौत्रान्तिक छाया देखी जा सकती है। 

दिड्नाग ने न्यायभाष्यकार वात्स्यायन तथा सम्भवतः प्रशस्तपाद का खण्डन किया है। 

दूसरी ओर उनका खण्डन न्यायवार्तिककार उद्योतकर ने किया है। दिड़नाग की कृतियों के 
चीनी अनुवाद ई० ५४9 तथा ई० ५६६ के बीच उपलब्ध होते हैं। दिड्नाग को सम्भवतः 
पाँचवी शताब्दी के उत्तरार्ध में रखना चाहिए। 

वसुबन्धु के विज्ञानवाद का उनके अनन्तर अनेक धाराओं में विकास हुआ। नालन्दा 
में दिड़नाग, अगोत्र तथा धर्मपाल के सहारे एक परम्परा अग्रसर हुई। वलभी में गुणमति तथा 
स्थिरमति दूसरी परम्परा के आचार्य थे। ननन्‍्द, परमार्थ तथा जयसेन तीसरी धारा में 
उल्लेखनीय हैं। सातवीं शताब्दी में श्वानच्वांग ने अपने विज्ञप्तिमात्रतासिद्धि शास्त्र में प्रायः 
दो शताब्दियों का विज्ञानवादी दार्शनिक विकास संगृहीत किया। विशुद्ध विज्ञानवादी परम्परा 
का इसे चरम बिन्दु मानना चाहिए। दूसरी ओर दिड्नाग के 'सौत्रान्तिक-योगाचार' मत का 
तथा बौद्धन्याय का चरम विकास धर्मकीर्ति की रचनाओं में देखा जा सकता है। इसी परम्परा 
में शान्तरक्षित तथा कमलशील को मानना चाहिए। 

श्वान॒च्वांग की सिद्धि से वसुबन्धु के मुख्य सिद्धान्त - 'विज्ञानपरिणाम” - के विकास 
का परिचय मिलता है। असंग तक ज्ञान के दो अंश या भाग माने जाते थे - ग्राह्मभाग तथा 
ग्राहकभाग। अर्थात्‌ ज्ञान ही एक ओर विषयरूप से प्रकट होता है, दूसरी ओर विषयिरूप 
से। ज्ञान का यह ज्ञेयांश “निमित्तभाग” कहलाता है, ज्ञातृरूप अंश 'दर्शनभाग'। ज्ञेय को 
“निमित्त” कहने से इसका मिथ्यात्व तथा ज्ञान के अन्तर्भूत प्रतिभासमात्र होना सूचित होता 
है। आचार्य नन्‍्द और बन्धुश्री इन्हीं दो भागों की सत्ता स्वीकार करते थे। “दर्शनभाग” विज्ञान 
का आभ्यन्तर तत्त्व है। वही बाह्य “'निमित्तभाग' के रूप में परिणत होता है। अतएव 'परतन्त्र/ 
होते हुए भी वह “परिकल्पिततुल्य” है। जहाँ तक “दर्शनभाग' ग्राहकतया प्रतिभासित होता है, 
वह (दर्शनभाग) भी निमित्तभाग में संग्राह्म है। इसके विपरीत स्थिरमति “निमित्तभाग” तथा 
'दर्शनभाग', दोनों को ही परिकल्पित मानते हैं। 

दिड़नाग ने ज्ञाता, ज्ञान तथा ज्नेय का त्रिविध भेद प्रतिपादित किया। ज्ञाता अथवा 
ग्राहक ही दर्शनभाग है, ज्ञेय अथवा ग्राह्म ही “निमित्तभाग” तथा ज्ञान अथवा उपलब्धि ही 
“संवित्तिभाग' अथवा स्वाभाविकभाग है। प्रकारान्तर से 'दर्शनभाग' ही प्रमाण है, 'निमित्तभाग' 
ही प्रमेय तथा 'संवित्तिभाग' ही प्रमाणफल। निमित्त भाग विज्ञान का आलम्बन है, दर्शनभाग 
आकार अथवा विज्ञप्ति है; संवित्तिभाग इन दोनों का आश्रय तथा विज्ञान का स्वभाव है। 
संविति अथवा संवेदन स्वसंवित्ति या स्वसंवेदन भी कहे गये हैं। ज्ञान न केवल अपने विषय 
का प्रकाश करता है, अपितु अपना भी। स्वप्रकाशता ज्ञान का सर्वस्व है। विज्ञान के ये तीन 
भाग विज्ञान से पृथक्‌ नहीं है। एक अभिन्न विज्ञान में ही ये त्रिविधि भेद प्रतिभासित होते 
हैं। 

धर्मपाल ने इन तीन भागों के अतिरिक्त एक चतुर्थ की कल्पना की है - 
'स्वसवित्तिसंवित्तिभाग'। नीलात्मक आलम्बन 'निमित्त” है, नीलाकार उपलब्धि 'दर्शन' है, “मैं 
नील की उपलब्धि कर रहा हूँ”, यह ज्ञान स्वसंवित्ति है, स्वसंवित्ति का ज्ञान स्वसंवित्ति-संवित्ति 
है। धर्मपालं इस चतुर्थ भाग की कल्पना में अनवस्था नहीं मानते। 

आलयगत बीजों के विषय में भी श्वान॒च्वांग ने विभिन्‍न मतों का उल्लेख किया है। 
आचार्य चन्द्रपाल के अनुसार सभी बीज अनाटिकालिक तथा प्रकृतिस्थ हैं। वासनाजन्य नहीं 
है। क्लिष्ट तथा अक्लिष्ट वीज सभी स्वाभाविक हैं। इसके विपरीत नन्‍्द और श्रीसेन के 
अनुसार सभी बीज भावनाजन्य हैं, अर्थात्‌ वीज और वासना पर्याय है। धर्मपाल के अनुसार 
बीज ड्विविध हैं-कुछ अनादि एवं प्रकृतिसिद्ध, कुछ वासनात्मक। यदि सभी बीज प्रकृतिसिद्ध 
होते तो प्रवृत्तिवेज्ञान आलयविज्ञान के हेतुप्रत्यय न बन पाते। दूसरी ओर यदि प्रकृतिसिद्ध 
अक्लिष्ट बीज न होते तो दर्शन मार्ग के प्रथम क्षण में विशुद्ध धर्म की उत्पत्ति के लिए हेतु 
प्रत्यय ही न होता ।**६क 

दिड्नाग के पूर्व योगाचार-सम्प्रदाय में तीन प्रमाणों की सत्ता स्वीकृत थी। दिड्नाग ने 
प्रमाणसमुच्चय में सब प्रमाणों का दो में ही अन्तर्भाव प्रतिपादित किया। उनके पश्चात्‌ यह 
सिद्धान्त बौद्धों में प्रायः स्वीकृत हो गया कि प्रत्यक्ष तथा अनुमान ही दो प्रमाण हैं। वसुवन्धु 
ने प्रत्यक्ष का लक्षण 'ततोजर्यदुत्पन्नं विज्ञानम” (-'उस अर्थ से उत्पन्न विज्ञान) किया था। 
इस लक्षण में बाद्य-अर्थ की सत्ता स्वीकृत होने से दिड़नाग ने इसकी ओर अरुचि प्रकट की। 
उनका अपना प्रत्यक्ष-लक्षण इस प्रकार है प्रत्यक्ष कल्पनापोढं नामजात्याद्यसंयुतम्‌ /' इसके 
अनुसार प्रत्यक्ष निर्विकल्पक अथवा कल्पनारहित ज्ञान है। कल्पना नाम, जाति आदि के 
संयोजन को कहते हैं। 

हेतु के द्वारा अर्थ की उपलब्धि अनुमान है, जिसके तीन अवयव हैं - पक्षवाक्य, 
हेतुवाक्य, तथा दृष्टान्तवाक्य। न्यायशास्त्र में परार्थानुमान के पाँच अवयव माने जाते हैं - 
प्रतिज्ञा, हेतु उदाहरण, उपनय तथा निगमन | दिड्नाग ने अन्तिम दो अवयवों को अनावश्यक 
माना तथा उदाहरण अथवा दृष्टान्त को व्याप्तिवाक्य में परिवर्तित कर दिया। दिड़नाग ने ही 
अनुमान में व्याप्ति का सर्वोपरि महत्त्व इस प्रकार स्पष्ट किया। पक्ष को दिड़नाग ने प्रसिद्ध 
धर्मी कहा है। धर्मविशिष्ट धर्मी साध्य है। हेतु के तीन रूप हैं - पक्षधर्मता, सपक्षवृत्ति, 
विपक्षव्यावृत्ति। दृष्टान्त में अन्चय अथवा व्यतिरेक से हेतु और साध्य का सम्बन्ध प्रतिपादित 
होता है। 

दिडूनाग के शिष्य ईश्वरसेन थे, तथा उनके शिष्य धर्मकीर्ति कहे गये हैं। धर्मकीर्ति भी 
जन्मना दक्षिणात्य ब्राह्मण थे तथा वे ज्ञानार्जन के लिए नालन्दा आये। कहा जाता है कि उस 
समय वसुबन्धु के शिष्य धर्मपाल वहाँ जीवित थे। किन्तु धर्मकीर्ति और दिड्नाग-वसुबन्धु के 
बीच में समय का अधिक व्यंवधान होना चाहिए क्योंकि धर्मकीर्ति का श्वानूच्वांग ने उल्लेख 
नहीं किया जबकि इंचिंग ने किया है। दूसरी ओर धर्मकीर्ति कुमारिल से अदूर है। उन्हें 
सातवीं शताब्दी में रखना उचित होगा। 

धर्मकीर्ति : धर्मकीर्ति ने न्याय सम्बन्धी सात ग्रन्थ लिखे हैं, जो कि तर्कशास्त्र के 
अध्ययन में परवर्ती बौद्धों के लिए प्रमाणभूत हैं। इनमें प्रमाणवार्तिक प्रधान है, शेष छः की 

उसके पादरूप में कल्पना की जाती है। प्रमाणवार्तिक के चार खण्ड हैं जिनमें स्वार्थानुमान, 
प्रामाण्य, प्रत्यक्ष एवं परार्थानुमान का निरूपण है। इसमें प्रायः २,००० संक्षिप्त श्लोकों में 
समस्त विषय का प्रतिपादन हुआ है। इसके अतिरिक्त धर्मकीर्ति के अन्य ग्रन्थों के नाम इस 
प्रकार हैं - प्रमाणविनिश्चय जो कि प्रमाणवार्तिक का संक्षेप है, न्यायबिन्दु जो उसका और 
भी लघुकाय संक्षेप है। हेतुबिन्दु, सम्बन्धपरीक्षा, चोदनाप्रकरण, सन्तानान्तरसिद्धि। इस ग्रन्थों 
में न्यायबिन्दु एवं प्रमाणवार्तिक संस्कृत में उपलब्ध एवं प्रकाशित है। 

धर्मकीर्ति को प्रमाणवार्तिक के प्रथम खंड पर ही अपनी व्याख्या लिखने को अवकाश 
मिला था। शेष भागों पर उन्होंने अपने शिष्य देवेन्द्रबुद्धि से व्याख्या करने के लिए कहा था, 
किन्तु उनके कार्य से उन्हें संतोष नहीं हुआ, यह तारानाथ से ज्ञात होता है। प्रमाणवार्तिक 
के परिच्छेदों का क्रम विचित्र प्रतीत होता है। प्रामाण्य से प्रारम्भ करने के स्थान पर 
स्वार्थनुमान से प्रारम्भ किया गया है। पुनश्च प्रत्यक्ष के अनन्तर अनुमान की चर्चा होने के 
स्थान पर अनुमान की चर्चा पहले की गयी है। इस क्रमवैचित्रय पर परवर्ती व्याख्याकारों में 
मतभेद उत्पन्न हुआ। प्रमाणवार्तिक के व्याख्याकारों के दो मुख्य सम्प्रदाय हैं। एक ओर देवेन्द्र 
बुद्धि, शाक्यबुद्धि आदि की कृतियाँ हैं जिनमें प्रमाणवार्तिक के शब्दार्थ को विशेष महत्व दिया 
गया है। दूसरी ओर धर्मोत्तर, आनन्दवर्धन, ज्ञानश्री आदि काश्मीरक आचार्यों ने प्रमाणवार्तिक 
के निगूढ़ दार्शनिक आशय के विश्लेषण का प्रयत्न किया है। व्याख्याकारों की एक तीसरी 
परम्परा भी विदित है जिसमें बुद्ध की प्रमाणभूतता की व्यवस्था में ही प्रमाणवार्तिक का मर्म 
माना गया है। इस सम्प्रदाय के प्रवर्तक प्रज्ञाकर गुप्त थे। 

धर्मकीर्ति के दिड्नाग के वार्तिककार थे। वार्तिक को “उ्तानुक्तदुरुक्तचिन्ता” कहा 
गया है। धर्मकीर्ति ने भी उद्योतोतर आदि की आलोचना के निराकरण के लिए दिड्नाग के 
सिद्धान्तों के परिवर्तन तथा परिवर्धन किया। उदाहरण के लिए उन्होंने दिडनागीय प्रत्यक्ष के 
लक्षण में 'अभ्रान्त' पद का संनिवेश किया - 'प्रत्यक्षं कल्पनापोढमश्रान्तम्‌ / इस परिष्कृत 
लक्षण से प्रत्यक्ष का द्विचन्द्रादि दर्शन रूप श्रान्तियों से विवेक करना सरल हो जाता है। 
धर्मकीर्ति ने प्रत्यक्ष तथा अनुमान की विषय-व्यवस्था भी की - प्रत्यक्ष का विषय स्वलक्षण 
है, अनुमान का सामान्यलक्षण। ये परिष्कार सैत्रान्तिक दृष्टि से किये गये प्रतीत होते हैं 
क्योंकि योगाचार मत से सभी प्रत्यक्ष में भ्रान्तता अनिवार्य है। यदि “अश्नान्त' का अर्थ 
“अविसंवादक' अथवा व्यवहारसमर्थ किया जाय तो अवश्य धर्मकीर्ति का लक्षण योगाचार से 
समंजस हो सकता है। किन्तु तो भी प्रत्यक्ष का विषय स्वलक्षण नहीं कहा जा सकता। 
कदाचित्‌ यह कहना होगा कि यद्यपि सन्तानांन्तरसिद्धि, प्रमाणविनिश्चय तथा प्रमाणवार्तिक 
विज्ञानवाद की दृष्टि से लिखे गये हैं, न्याय बिन्दु सौत्रान्तिक दृष्टि से विरचित है। 

विज्ञप्तिमात्रता के समर्थन में धर्मकीर्ति ने नवीन युक्तियाँ प्रस्तुत की हैं। बाह्य विषयों 
की सत्ता सिद्ध करने के लिए उनकी प्रतीति को ठीक हेतु नहीं माना जा सकता क्योंकि वह 
व्यभिचारी है। दूसरी ओर बाह्य विषयों की सत्ता नहीं मानी जा सकती क्योंकि वह विचारसह 
नहीं है। विषय यदि ज्ञान के अतिरिक्त है तो ज्ञान और विषय का सम्बन्ध दुरुपपाद को 
जायेगा। विषय ज्ञान का हेतु तथा आलम्बन माना जाता है। यदि विषय ज्ञान का हेतु है तो 

उससे पूर्ववर्ती होगा। ऐसी स्थिति में विषय ज्ञान का वर्तमान आलम्बन नहीं हो सकता है। 
यह कहा जा सकता है कि विषय की ज्ञान के प्रति हेतुता इसी में है कि वह ज्ञान में अपना 
आकार अर्पित करता है। किन्तु विषयगत आकार विषय से निर्गत होकर ज्ञानगत किस प्रकार 
हो जाएगा? यदि कहा जाय कि विषय के आकार के सदृश आकार ज्ञान में उत्पन्न हो जाता 
है, तो भी यह बताना होगा कि ज्ञान के अन्तर्गत आकार की ज्ञान के बहिर्गत आकार से 
तुलना किस प्रकार होगी? इन दो आकारों में पहला सदाविदित है, दूसरा सदा अविदित। 
वस्तुतः ज्ञान और उसे विषय का सम्बन्ध 'सहोपलम्भ नियम” से परिगृहीत है। ज्ञान के होने 
पर विषय की उपलब्धि होती है, ज्ञान के न होने पर विषय की उपलब्धि नहीं होती। ज्ञान 
और विषय अलग-अलग उपलब्ध न होकर सदैव साथ ही उपलब्ध होते हैं। अतएव इन 
दोनों को अभिन्‍न मानना चाहिए। यदि ज्ञानाकार विषयाकार के तुल्य है तो विषयाकार 
पुनरुक्तिवत्‌ अनावश्यक है। यदि ज्ञानाकार विषयाकार से भिन्‍न है तो विषयाकार नित्य-अज्ञात 
होने से अनावश्यक है। 

फलत: ज्ञानमात्र सत्य है, उसी में ज्ञाता और ज्ञेय का भेद उल्लसित होता है। यह भेद 
एक भ्रान्ति है जैसे एक चन्द्रमा के स्थान पर दो का दिखना। यह कहा जा सकता है कि 
ज्ञान और ज्ञेय को अनन्य कर देने से एक ओर ज्ञेयलोप के कारण यथार्थ तथा अयथार्थ 
ज्ञान का भेद लुप्त हो जायगा, दूसरी ओर ज्ञानलोप होने से जगदान्ध्यप्रसक्त हो जायगा। यदि 
ज्ञान के बार ज्ञेय नहीं हैं तो सब ज्ञान बराबर ही सत्य अथवा मिथ्या हैं। यदि ज्ञेय रूप से 
प्रकाशमान वस्तुत ज्ञान ही है तो इस “वस्तु' की प्रसिद्धि कैसे होती है? क्या ज्ञान किसी दूसरे 
ज्ञान का विषय होकर प्रकाश में आता हैं? यदि यह माना जाय तो अनवस्था दुर्निवार है। 
इन शंकाओं का उत्तर यह है कि व्यावहारिक दृष्टि से प्रामाणिकता का अर्थ अविसंवादकता 
है, “यथार्थता' नहीं। बाह्य विषयों के न होने पर भी व्यवहारसामर्थ्य की दृष्टि से ज्ञान में भेद 
देखा जा सकता है। अथवा यह कहा जा सकता है कि पारमार्थिक बुद्धज्ञान के लिए 
विज्ञप्तिमात्रता सत्य होते हुए भी प्रमाण-प्रमेय की व्यवस्था द्वैतग्रस्त व्यवहार के अधीन है। 
दूसरी ओर, ज्ञान को स्वप्रकाश मानना अनिवार्य है। अन्यथा हर प्रकार से अनवस्था प्रसक्‍त 
होगी। माध्यमिक आदि विरोधियों के विपक्ष में धर्मकीर्ति ने 'स्वसंवेदन' का प्रवल समर्थन 
किया है। यह स्मरणीय है कि धर्मकीर्ति के विज्ञानवाद में आलयविज्ञान का स्थान नगण्य है। 

यह उल्लेखनीय है कि अनुमान के क्षेत्र में धर्मकीर्ति ने दिड्नाग के हेतु-त्रैरूप्प को 
नवीन एवं परिष्कृत रूप दिया। अनुमान का आधार स्वभाव, कार्यकारणसम्बन्ध अथवा 
अनुपलब्धि ही हो सकते हैं। इस विश्लेषण ने व्याप्ति को सुनिश्चित वैज्ञानिक रूप प्रदान 
किया। 

अध्याय १२ 
बौद्ध धर्म की परिणति और हास 


सद्धर्म का परिणति-काल : चौथी से सातवीं सदी तक का युग प्राचीन भारत का 
स्वर्ण-काल कहा जाता है। अनेक दृष्टियों से बौद्ध धर्म के लिए भी इसे अत्यन्त महत्वपूर्ण 
मानना होगा। जैसा ऊपर देखा जा चुका है हीनयान और महायान के दर्शन का इस युग 
में चरम उत्कर्ष हुआ और बौद्ध कला के इतिहास में भी गुप्त काल की प्रतिमाएँ तथा अजन्ता 
की चित्रकारी मूर्थन्य-भूत हैं। इसी युग में सद्धर्म का पूर्वी एशिया में प्रचार कोरिया और 
जापान तक पहुँचा तथा चीन में सद्धर्म के मुख्य सम्प्रदायों ने निश्चित रूप प्राप्त किया। 
अनेक चीनी यात्रियों के विवरण इस स्वर्ण-कालीन बौद्ध संसार को हमारे सामने प्रत्यक्षवत्‌ 
उपस्थित करते हैं। चीन में सद्धर्म के प्रवेश के अनन्तर भारत में आने वाला पहला चीनी 
यात्री फाश्येन था जो विनय की खोज में मध्य एशिया से होकर भारत आया तथा सामुद्रिक 
मार्ग से चीन लौटा। फाश्येन ने ई० ३६६ में छंग अन से अपनी यात्रा आरम्भ की थी और 
तुन हंग, कराशहर, खोतान, काशगर, पुरुषपुर और मथुरा के मार्ग से वह छः वर्ष में म& 
य देश पहुँचा जहाँ उस समय चन्द्रगुप्त विक्रमादित्य का शासन था। मध्यदेश में छः वर्ष 
व्यतीत कर फाश्येन ताम्नलिप्ति से सिंहल और जावा होते हुए अनेक प्रावातिक दुर्घटनाओं 
से कथंचित्‌ उत्तीर्ण हो दो वर्ष में चीन पहुँचा। ई० ३६६-४१४ में सम्पन्न हुई फाश्येन की 
यात्रा मध्य एशिया, उत्तरी भारत और सिंहल में बौद्ध धर्म की गुप्त काल के उत्कर्ष के समय 
की स्थिति प्रकाशित करती है। ई० ५१८ में सुंगयुन और ह्विशंग को उत्तरी वेइ वंश की 
सम्राज्ञी ने ग्रन्थ संकलन के लिए भारत भेजा। उन्होंने वाहलीक और गन्धार में ये-था जाति 
को अधिकार में पाया। पुरुषपुर और नगरहार तक पहुँचा कर सुंग-युन ई ५२१ में चीन लौट 
आया। श्वानू-च्वांग की भारत यात्रा ई० ६२६-४९ में सम्पन्न हुई। श्वानू-च्वांग मध्य एशिया 
से होकर उत्तरी मार्ग के द्वारा भारत आया था तथा सम्राट हर्षवर्धन के समय में प्रायः समस्त 
भारत घूम कर मध्य एशिया के दक्षिणी मार्ग से चीन लौट गया था। श्वान-च्वांग विशेष रूप 
से योगाचार शास्त्र का जिज्ञासु था। उसके विवरण से भारत में बौद्ध धर्म की डासोन्‍नमुखता 
सूचित होती है। इ-चिंग ६७१ में जलमार्ग से भारत के लिए प्रस्थित हुआ तथा ताम्रलिप्ति 
६७३ में पहुँचा। कौशाम्बी तक उसने प्रमुख बौद्ध ती्थों की यात्रा की तथा १० वर्ष नालन्दा 
में व्यतीत कर जलमार्ग से ही सुमात्रा होते हुए ६६५ में चीन वापस पहुँचा। इ-चिंग का मुख्य 
प्रयोजन विनय की खोज थी और उसके विवरण में भी मूलसर्वास्तिवादी सम्प्रदाय के वैनयिक 
आचार का ही मुख्यतया निरूपण है और इस प्रसंग में उसने चीनी और भारतीय बौद्ध 
भिक्षुओं का आचारभेद भी प्रकट किया है। 


फाश्येन के विवरण से स्पष्ट है कि पाँचवीं शताब्दी के प्रारम्भ में मध्यदेश तथा 


व 

उत्तरापथ में सद्धर्म की स्थिति सन्‍्तोषजनक थी। बौद्ध धर्म के प्राचीन केन्द्रों में केवल कपिल 
वस्तु, श्रावस्ती, गया और वैशाली में ही ़ास देखा जा सकता था। श्रावस्ती और कपिलवस्तु 
में इस डास का कारण स्पष्ट ही इन नगरों का ढ़ास था। श्वानू-च्वांग के विवरण से ७वीं 
शताब्दी तक सद्धर्म का हास स्पष्ट विदित होता है। उसने स्वयं इस प्रकार की आशंका 
अनेक बार की है।? यह स्मरणीय है कि अनित्यतावादी बौद्ध धर्म पहले से ही स्वयं अपने 
विनाश के प्रति सशंक था। चुल्लवग्ग में भगवान्‌ बुद्ध ने भविष्यवाणी की है कि स्त्रियों की 
प्रव॒ज्या के कारण सद्धर्म १००० वर्षों के स्थान पर ५०० वर्ष ही रहेगा। अक्षयमतिनिर्देश में 
पंचशती उन्‍नति की और पंचशती अवनति की कही गयी हैं। करुणापुण्डरीक में सद्धर्म की 
स्थिति के १००० वर्ष के अनन्तर और ५०० वर्ष बताये गये हैं। चन्द्रगर्भनिर्देश में २००० 
वर्ष तथा वज्रच्छेदिका की एक व्याख्या में २४००० वर्षों का उल्लेख है। अन्यत्र सद्धर्म के 
लिए ५४००० वर्षों का जीवन बताया गया है।* 


उत्तर पश्चिम में सम्भवतः हूणों के कारण सद्धर्म की पहले क्षति हुई थी। श्वानू-च्वांग 
ने गन्धार और उड्डियान में बहुसंख्यक संधारामों को उजड़ा हुआ पाया।र किन्तु कपिशा, 
कश्मीर और जालन्धर में अभी और बौद्ध विहार और भिक्षु प्रचुर थे। वर्तमान उत्तर प्रदेश 
में श्वानू-च्वांग ने बौद्ध धर्म की अवनति और अल्प-प्रचार निश्चित रूप से सूचित किया 
है। केवल कन्नौज, अयोध्या और वाराणसी में ही सद्धर्म की स्थिति का सुधार हुआ प्रतीत 
होता है। कन्नौज में यह सुधार निश्चित है और इसका कारण सम्राट हर्षवर्धन की कृपा 
मानना चाहिए। बिहार में पाटलिपुत्र और नालन्दा बौद्ध केन्द्र थे। बंगाल में उस समय बौद्ध 
धर्म का अपने प्रतिद्वन्द्रियों से अधिक प्रचार न था। आसाम में उसका प्रचार सर्वथा न था। 
कलिंग, आन्ध्र तथा चोल में बौद्ध धर्म लुप्तप्राय था।* उड़, द्रविड़, कोंकण, महाराष्ट्र, मालव, 
वलभी और सिन्ध में सद्धर्म समृद्ध था, किन्तु मुलतान में क्षीण 


श्वानू-च्वांग ने सर्वाधिक प्रचार साम्मितीयों का पाया, उनके अनन्तर क्रमशः स्थविरों 
का तथा फिर सर्वास्तिवादियों का। लोकोत्तरवादी केवल बामियान में थे, महीशासक, 
काश्यपीय और धर्मगुप्तों का श्वानू-च्वांग ने उड़्डियान में उल्लेख किया है। कुछ सौत्रान्तिक 
सुध्न में थे, तथा कुछ महासांधिक कश्मीर और धनकटक में। श्वानू-च्वांग के अनुमान से 
उस समय भारत में लगभग २५०० विहारों में प्रायः १६०,००० भिक्षु रहे होंगे। 


इ-चिंग के अनुसार यद्यपि १८ निकायों की चर्चा प्राप्त होती है, वस्तुत: उस समय 
अविच्छिन्न परम्परा के चार ही मुख्य सम्प्रदाय थे- आर्यमहासांधिक-निकाय, आर्यस्थविरनिकाय, 





उदा० वार्ट्स, जि० १, पृ० १२०। 
द्र०-बुदोन, जि० २, पृ० १०३-४। 
वार्ट्स, जि० १, पृ० २०२, २२६। 
वही, जि० २, पृ० २१४, २२४। 

वही, जि० २, पृ० २३६, २४२, २४६। 

्क्छ 
श्६६ बौद्ध धर्म के विकास का इतिहास 


आर्यमूलसर्वास्तिवादनिकाय तथा आर्य सम्मितीयनिकाय (६ इनमें से किसे महायान में तथा 
किसे हीनयान में गिना जाय, यह व्यवस्थित नहीं था। उत्तर भारत तथा दक्षिण-पूर्वी दवीपों 
में वे साधारणतया हीनयानी थे, चीन में महायानी, तथा अन्यत्र हीनयानी कहीं महायानी। 
दोनों समान विनय का अनुसरण करते थे। जो बोधिसत्वों की पूजा तथा महायान - सूत्रों 
का पाठ करते थे, वे महायानी कहलाते थे। जो ऐसा नहीं करते थे, वे हीनयानी कहे जाते 
थे। तथाकथित महायान के दो ही प्रकार थे - माध्यमिक और योग। माध्यमिको के अनसार 
सामान्यतः जिसे सत्‌ कहा जाता है वह वस्तुतः असत्‌ है तथा प्रत्येक पदार्थ भ्रम के समान 
निस्सार प्रतिभासमात्र है। योगाचार के अनुसार चित्त के अतिरिक्त और किसी पदार्थ की 
सत्ता नहीं है। हीनयान और महायान, दोनों ही आर्य-देशना के अनुकूल हैं तथा निर्वाण तक 
ले जाते हैं।? 


आर्य महासांधिक निकाय के सात प्रभेद थे तथा उसका प्रचार विशेषतया मगध एवं 
पूर्वी भारत में था। कुछ महासांधिक लाट और सिन्धु में थे। सिंहल में यह निकाय तिरस्कृत 
था, किन्तु दक्षिण पूर्वी द्वीपों में इसका हाल में ही प्रवेश हुआ था। आर्यस्थविर निकाय के 
तीन भेद थे। दक्षिण भारत और सिंहल में इसी का प्रचार था। मगथ और पूर्वी भारत में 
ही यह निकाय उपल्य था। इसके कुछ अनुयायी लाट और सिन्ध में थे। उत्तर भारत म॑ 
इसका प्रचार नहीं था। दक्षिण पूर्वी द्वीपों में इसका भी हाल में प्रवेश हुआ था। 
आर्यमूल-सर्वास्तिवाद-निकाय की चार शाखाएं थी। मूलसर्वास्तिवाद, थर्मगुप्तक, महीशासक, 
काश्यपीय। उत्तर भारत में केवल इसी निकाय का प्रचार था। इसके कुछ अनुयायी लाट, 
सिन्ध और दक्षिण भारत में थे। पूर्वी भारत में अन्य सम्प्रदायों के साथ इसका भी प्रचार था। 
सिंहल में इसका अनुगमन नहीं था। किन्तु दक्षिणपूर्वी द्वीपों में था। धर्मगुप्त, महौशासक और 
काश्यपीय भारत में नहीं पाये जाते थे। किन्तु उन्हें उद्यान, कराशार और कुस्तुन में देखा 
जा सकता था। आर्य सम्मितीयों के चार प्रभेद थे। इनका सर्वाधिक प्रचार लाट और सिन्ध 
में था। उत्तर भारत और सिंहल में इनका अप्रचार था, पूर्वी भारत में औरों के साथ ये भी 
पाये जाते थे। इनके कुछ अनुयायी दक्षिण में भी थे।८ 


इ-चिंग के विवरण से सिद्ध होता है कि मगध और पूर्वी भारत (नालन्दा से पूवीमें 
चारों मुख्य निकाय प्रचलित थे। इसका कारण स्पष्ट है- मगध में बौद्धों के मूल तीर्थ थे तथा 
यही सम्प्रदाय-भेद की जन्मभूमि थी। दक्षिण भारत और सिंहल के बौद्ध सब स्थविरवादी थे, 
पश्चिम के अधिकांश सम्मितीय, तथा उत्तर के सर्वास्तिवादी। सुमात्रा और जावा में 
सर्वास्तिवाद का प्राधान्य था, वम्पा में सम्मितीयों का। पूर्वी चीन में धर्मगुप्तनिकाय प्रधान था। 





६. तकाकुसु (अनु०) ए रेकार्ड आव्‌ दि बुधिस्ट रिलिजन एज प्रैक्टिज्ड इन इण्डिया एण्ड दि 
मलाया आकिंपेलगो बाइ इ-चिंग, पृ० ७। 

७. वही, पृ० १४-१५ 
वही, भूमिका, पृ० २३-२४। 

पश्चिमी चीन में धर्मगुष्त और अंशतः महासांधिक, दक्षिणी चीन में सर्वास्तिवाद के सब 
प्रभेद। चीन में सामान्गतः महायान का प्रचार था, श्रीभोज में अंशतः, उत्तरी भारत और 
सुमात्रा, जावा आदि में सामान्यतः हीनयान का, शेष भारत में दोनों यानों का।* 


इन विभिन्‍न सम्प्रदायों में भेद के विषय क्षुद्र और सूक्ष्म थे। उदाहरण के लिए 
मूलसर्वास्तिवादी अधोवस्त्र की किनारी सीधी काटते थे, अन्य निकाय अनियत आकार की। 
मूलसर्वास्तिवादी भिक्षुओं के निवास के लिए अलग-अलग कमरों का विधान करते थे, 
सम्मितीय रस्सियों की सीमाओं से शय्या-विभाजन वैध मानते थे। मूल सर्वास्तिवादी भिक्षा 
को हाथ में सीधा ग्रहण करते थे, महासांधिक उसके ग्रहण के लिए भूमि में स्थान-निर्देश 
करते थे ।*” सर्वास्तिवादी निसवन के सिरे को दोनों पाश्वों में कायबन्धन के ऊपर खींचकर 
अवलम्बित कर देते थे। महासांधिक दाहिने सिरे को बाई ओर कस कर दबा देते थे, जैसा 
स्त्रियों में प्रचलित था। स्थविर और सम्मितीय भी ऐसा करते थे, किन्तु वे निवसन के सिरे 
को बाहर की ओर लटकने देते थे।*? 


बौद्ध तन्त्र 


तान्त्रिक धर्म और लक्षण : तन्त्र” शब्द के अनेक अर्थ होते हुए भी उसका प्रकृत 
अर्थ शास्त्र के भेद-विशेष में रूढ़ है। शैव, शाक्‍्त, बौद्ध आदि विविध प्रस्थानों में यह 
तन्त्राख्य शास्त्र-भेद लक्षित होता है। तन्त्र के ये अनेक प्रकार ऐतिहासिक दृष्टि से परस्पर 
निरपेक्ष नहीं हैं तथा सर्वत्र कुछ समान लक्षण अनुगत हैं। ज्ञान और कर्म का समुच्चय, 
शक्ति की उपासना, प्रतीक-प्राचुर्य, गोपनीयता, अलौकिक सिद्धि चमत्कार, गुरु का महत्व, 
मुद्रा-मण्डल-यन्त्र-मन्त्र आदि का प्रयोग, सांसारिक भोगों का अतिरस्कार एउवं उनका 
आध्यात्मिक उपयोग आदि प्रायः सभी तनत्रों में न्यूनाधिकतया उपलब्ध होते हैं। सभी 
सम्पदायों में मुक्ति अभीष्ट है तथा सभी में अज्ञान, कर्म एवं वासना मुक्ति के प्रतिबन्ध माने 
जाते हैं। इन प्रतिबन्धों के निराकरण के लिए द्वैववादी दर्शनों में ज्ञानपूर्वक कर्म अथवा किसी 
न किसी प्रकार की उपासना अपरिहार्य है। अद्वैतवादी दर्शनों में भी अधिकारभेद से उपासना 
आवश्यक हो जाती है। कर्म एवं वासना के प्रबल होने पर तत्तवोपदेश मात्र से अपरोक्ष ज्ञान 
की स्फूर्ति नहीं होती। ऐसी स्थिति में उपासना के द्वारा चित्तशुद्धि का ही मार्ग सुगम है। 


ज्ञान वस्तु-परतन्त्र होता है, उपासना कर्तृ-परतन्त्र /* उपासना, भावना, ध्यान, 





€. वही, पृ० <-१०। 

१०. वही, पृ० ६-७। 

११. वही, पृ० ६६-६७। 

१२. पंचदशी, ६.७४ “वस्तुतन्त्रो भवेदवोधः कर्तृतन्त्रमुपासनम्‌ ॥” 

9३. कहीं ध्यान के दो भेद बताये गये हैं - भावना एवं प्रणिधान। इनमें प्रणिधान का विषय 
वास्तविक होता है, भावना का वास्तविक अथवा कल्पित। द्र०-नीलकण्ठ, महाभारत, 
शान्तिषर्व, १६५.१४-“डिवियं ध्यानं भावना प्रणिधानं च। तत्राद्य॑ सिद्ध कल्पितं वा विषयमधिकृत्य 
प्रवर्तते न वस्तुतत्वमवश्यमपेक्षते। प्रणिधानं वस्तुतत्वविषयम्‌ ।” 

सभी मूलतः एकार्थक हैं तथा मानसिक क्रिया-विशेष को द्योतित करते हैं। उपासना का 
स्वरूप 'प्रत्ययावृति' (प्रत्यय या प्रतीति का दुहराना) बहाया गया है,” अर्थात्‌ उपास्यविषयक 
प्रतीति का आवर्तन ही उपासना है। साध्य का चिन्तन ही समस्त आध्यात्मिक साधना का 
रहस्य है।” अद्वैत पक्ष में साध्य के अन्ततः निरुपाधिक एवं अचिन्त्य होने के कारण चिंतन 
का उपरम ही साधना का अन्तिम रूप है।”* किन्तु इस निर्विकल्पावस्था की प्राप्ति के लिए 
सोपाधिक लक्ष्य की भावना तथा सविकल्पावस्था सोपान के रूप में ग्राह्म है। अनिर्वाच्य एवं 
अद्वय परमार्थ का साधना अथवा संसार से सम्बन्ध उपाधि के द्वारा ही कल्पित किया जा 
सकता है। 


उपाधि वस्तुतः शक्ति से अभिन्‍न है। फलतः शक्ति की उपासना ही समस्त तान्त्रिक 
साधना का धर्म है। शक्ति का मूल व्यापार अद्बैत से द्वैत का अवभासन तथा द्वैत का पुनः 
अद्दैत में निवर्तन है। द्वैतावभासन में सृष्टि, स्थिति एवं लय संगृहीत हैं। यह प्रवृत्ति का 
व्यापार अविद्यामूलक तथा कालक्रमानुगत है। यही बन्धन एवं नियति का क्षेत्र है। निवृत्ति 
विद्यामूलक तथा स्वरूपतः अक्रमिक है तथापि उसमें एक औषपाधिक क्रमिकता देखी जा 
सकती है। द्यकरण अथवा अद्यकरण व्यापार के कारण शक्ति सदा द्वैतावभासिनी है 
यद्यपि इसका निवृत्ति अथवा परमार्थ का समर्थक रूप विगलद्द्वैत रूप है। शक्ति संबंध से 
अड्बय परमार्थ में भी एक प्रकार का “अद्दैत-द्वैतर अवभासित होता है। इसी कारण उसे 
युगनद्ध “अथवा यबू-युम्‌” रूप में कल्पित किया जाता है। शक्ति की मूल अभिव्यक्ति भी दो 
आकारों में होती है- ग्राह्म एवं ग्राहक, अथवा रूप एवं नाम ।*? नाम को तीन अखूप स्कन्धों 
में, अथवा चित्तचैत में, अथवा चित्त और वाक्‌ में विभक्त किया जा सकता है”: नाम रुप 
के अवलम्बन से ही “युगनद्ध” विषयक उपासना सम्पन्न होती है। मन्त्र, यन्त्र, मण्डल, मूर्ति 
आदि साधनोपयोगी विशुद्ध नाम-रूप के ही भेद हैं। 


मनुष्य के बन्धन का कारण अविद्याशक्ति की अनादि परम्परा है। उसकी मुक्ति के 
लिए भी विद्या की परम्परा माननी होगी। वासनासुप्त संसारी के प्रबोधन के लिए गुरु की 
कृपा आवश्यक है। अन्ततोगत््वा गुरुशक्ति को सोपाधिक अथवा “पर्यायपरमार्थ' से अभिन्‍न 
मानना चाहिए। यह परमार्थसत्ता ही परमगुरु अथवा आदि गुरु है जिनमें ज्ञान एवं कृपा की 





१४. तु०-पंचदशी, ६.१५। 

१५. तु०-शंकर, गीताभाष्य गीता २.४४ पर “सर्वत्रव द्यध्यात्मशास्त्रे कृतार्थ-लक्षणानि यानि तान्येव 
साधनान्युपदिश्यते ।” 

१६. वही, ६.२५, “न किंचिदपि चिन्तयेदेष योगस्थ परमो विधिः।” 

१७. तु०-तुलसीदास, रामचरित मानस, “नाम रूप दुइ ईस उपाधी। अकथ अनादि सुसामुझि 
साधी।? 

१८. ग्राह्ग्राहक का भेद योगाचार में सुविदित है, नाम-रूप का उपनिषदों में तथा प्राचीनतम वौद्ध 
आगमों में, पाँच स्कन्धों का बौद्ध दर्शन में, सामान्यतः चित्त-चैत्त का अभिधर्म में, 
काब-वाकू-चैत्त का प्राचीन ब्राह्मण ग्रन्थों में तथा बौद्ध तन्त्रों में । 

समरस स्थिति है। अतएच इन्हें शक्ति-सनाथ अथवा युगनद्ध रुप में कल्पित किया जाता है। 
तन्त्रशास्त्र के आदिप्रवर्तक भी ये ही हैं। 


मन्त्र आदि साधनों को गुरु-कृपा का ही मूर्त रूप समझना चाहिए। इस कृपा अथवा 
“शक्तिपात' के व्यक्ति विशेष की ओर समुदिष्ट होने के कारण ही मन्त्र आदि गोपनीय हैं। 
गुरुशक्ति से प्रकट होने के कारण ही इन साधनों की महिमा अचिन्त्य है तथा यथेष्ट 
ऋद्धि-सिद्धि देने वाली है। प्रकारान्तर से यह भी कहा जा सकता है कि मन्त्र आदि तान्त्रिक 
साधनों में विशुद्ध चित्त की स्वाभाविक शक्ति उन्मीलित होती है। इन साधनों को विफलता 
अथवा अपप्रयोग से बचाने के लिए गोपनीयता आवश्यक है। गोपनीयता के लिए तथा 
पारिभाषिकता के लिए तन्त्रों की अभिव्यक्ति में प्रतीक-प्राचुर्य देखा जा सकता है। उपासना 
के सौकर्य के लिए श्रृंगार के प्रतीकों का प्रयोग तान्त्रिक उपासना एवं अभिव्यक्ति की 
बहुचर्चित विशेषता है। संसार को परमार्थ से अभिन्‍न अथवा उसकी सीमित अभिव्यक्ति मान 
लेने पर संसार का सर्वथा तिरस्कार अपार्थक अथवा अयुक्‍्त सिद्ध हो जाता है। 


वेदों से पूर्व और वैदिक मूल : मनुष्य का प्राचीनतम धर्म न्यूनाधिक रुप में 'तान्त्रिक' 
ही था। प्रागैतिहासिक काल में तथा नाना प्राचीन सभ्यताओं में शक्ति की उपासना विविध 
रूपों में प्रचलित थी। सिन्धु-सभ्यता में मातृ-शक्ति का और सम्भवतः कुमारी-शक्ति का 
पूजन विदित था। वैदिक साहित्य में अनेकत्र तान्त्रिक धर्म के संकेत मिलते हैं जिन्हें परवर्ती 
आगम-साहित्य में अंगीकृत, विस्तृत तथा रूपान्तरित किया गया। ऋकू-संहिता में अगस्त्य 
और लोपामुद्रा का संवाद उदाहार्य है। यद्यपि यह प्रतीत होता है कि वैदिक ऋचाएँ परवर्ती 
अर्थ में मन्त्र न होकर बहुधा स्तुतियाँ ही थीं, तथापि उनकी मन्त्रात्मकता का सर्वथा अथवा 
सर्वदा निषेध नहीं किया जा सकता ।** वैदिक ऋषि अपने काव्य को निश्चय से वाक्‌ और 
चित्त का योग मानते थे ।* परवर्ती आवर्तनात्मक जप वैदिक काल में विदित होने का पर्याप्त 
प्रमाण नहीं मिलता, किन्तु गीता एवं मनुस्मृति के 'समय' तक इस प्रकार का जप सुप्रचलित 
हो गया था।* ब्राह्मणों एवं आरण्यकों की चितियों (< “विद्याओं) एवं उपनिषदों की 





१६. आधुनिक व्याख्या के अनुसार वैदिक मन्त्रों में लौकिक भाषा के द्वारा लौकिक अर्थों का 
अभिधान किया गया है। इस दृष्टि से उनमें वाक्‌ अर्थ का अनुधावन करती है, न कि अर्थ 
वाक्‌ का। प्रसिद्ध सावित्री-मन्त्र भी प्रारम्भ में वाकू-स्फूर्ति के लिए प्रार्थनामात्र प्रतीत होता है। 
इस प्रकार की प्रार्थनाओं का कालान्तर में मन्त्ररूप से प्रयोग अन्यत्र भी विदित है, यथा 
कुरान की आयतों का। परवर्ती 'ग्रहयाग” में वैदिक मन्त्रों पर इस प्रकार की मान्त्रिकता का 
आरोप तुलनीय है। “चत्वारिवाक्‌ परिमिता पदानि . . .” आदि की रहस्यात्मक व्याख्या 
प्रचलित आधुनिक दृष्टि से प्रामाणिक नहीं है। यह स्मरणीय है कि मीमांसकों को मन्त्र और 
अर्थवाद का भेद प्रतिपादित करना पड़ा था। मीमांसकों का मन्त्रवाद भी तान्त्रिक मन्त्रवाद के 
सदृश नहीं है। 

२०. इस प्रसंग में 'धी” शब्द का वैदिक प्रयोग विचारणीय है। 

२१. मनुस्मृति, २.७४-८७। 

“विद्याओं” में प्रतीकात्मक उपासना का प्रचुर विकास देखा जाता है।** चितियों का 
पज्व-पशुवध प्रकारान्तर से परवर्ती तन्त्रों में स्थान पाता है।* वैदिक अग्नि और सोम का 
आगममों में व्याख्यान्तरपूर्वक उपयोग मिलता है। पञचाग्नि-विद्या के 'योषा वा अग्निर्गौतम' 
इत्यादि का तान्त्रिक संकेत स्पष्ट है।** कृष्ण देवकीपुत्र को दिये हुए और आंगिरस के 
उपदेश में कर्म की नवीन व्याख्या है जिसके अनुसार सभी सांसारिक कर्म परमार्थोपयोगी हो 
जाते है।** गीता में इस दृष्टि का विस्तार पाया जाता है। बृहदारण्यक में अद्वैतानन्द की 
तुलना रति की “विगलित वेद्यान्तरता' से की गयी है।** श्वेताश्वतर में “मायां तु प्रकृतिं 
विद्यान्मायिनं तु महेश्वरम्‌” कह कर अद्दैत के अभ्यन्तर शक्ति का स्थान सुरक्षित कर दिया 
है।*? 'नाद” और “ज्योति” के उल्लेख भी उपनिषदों में प्राप्त होते हैं।*८ नाड़ीविज्ञान का 
आरम्भ तथा पिण्ड में ब्रह्माण्ड का सिद्धान्त भी आलक्षित होता है 


प्रचलित धर्म में निचले तन्त्र के अनेक तत्व विद्यमान थे। नाग, गन्धर्व, यक्ष, अप्सरा, 
पुष्कर, वृक्ष आदि की पूजा में मन्त्र, बलि, जादू-टोना आदि विदित थे। यक्ष, नाग आदि से 
बचने के लिए रक्षा” प्राचीन बौद्ध साहित्य में भी मिलती हैं ।*? यक्ष-पूजा में प्रतिमाओं का 
उपयोग भी होता था।*? गन्धर्व और अप्सराओं का काम-शक्ति से सम्बन्ध निश्चित था। 


मूल देशना और तंत्र : प्राचीन बौद्ध धर्म में तान्त्रिक उपासना का स्थान नहीं था। 
यह नहीं कहा जा सकता कि शाक्यमुनि ने सपत्नीक किसी प्रकार का साधन किया था। पीछे 
भी उनके उपदेश में काय अथवा वाक्‌ का तान्त्रिक अर्थ में साधन निर्दिष्ट नहीं होता। मन्त्र, 
जप अथवा प्रतिमा का भी उन्होंने उल्लेख नहीं किया और न किसी प्रकार के बहिर्याग या 
देवोपसाना का। प्राण एवं चित्त का साधन अवश्य उनके उपदेशों में मिलता है। चित्त-साधन 
के लिए उपदिष्ट ध्यान भी मुख्यतया प्रणिधान रूप है। प्रारम्भिक सद्धर्म में स्मृति और ध्यान 
का उपदेश वितर्क और विकल्प के क्षय के लिए है, तथा ज्ञान का प्रयोजन वासनाक्षय एवं 
शान्ति है। उसमें कायिक अमरता अथवा सिद्धि का स्थान नहीं था। अतएव परवर्ती बौद्ध 


२२. शतपथ ब्राह्मण और तैत्तिरीय आरण्यक विशेष रूप से द्रष्टव्य हैं। उपनिषदों की 'विधाएँ” 
सुविदित हैं। 

२३. यही “पंचमुण्डी आसन” का मूल प्रतीत होता है। 

२४. बृ० ६.२.१३ तु०-वही, ६.४-२-५ तु०-छा० २.१३। 

२४. छा० ३.१६-१७, विशेषतः ३.१७.१-५। 

२६. बु० ४.३.२१। 

२७. श्वेताश्वतर, ४.१०, वही, १.४-५ मानो किसी तनत्रशास्त्र से उद्धृत हो। वही, २.१२ में 
'सिद्ध देह” आरूपित है। 

२८. श्वेताश्वतर, २.११, बृ० २.३.६। 

२६. नाडियों पर, छा० ६.८.६; बृ० २.१.१६; 'पिण्ड में ब्रह्माण्ड' - छा० ८.१। 

३०. उदाहरणार्थ, दीध का आटानाटिय सुत्त। पालि में इन्हें 'परित्ता” कहते हैं; तु०-मिलिन्द, पृ० 
१५३। 

३१. यक्षों पर दे० कुमारस्वामी, यक्षज। 

तान्त्रिकों का यह अभिमत कि धान्यकटक में स्वयं तथागत के द्वारा एक तीसरा थर्म-चक्र-प्रवर्तन 
वज्रयान के लिए हुआ था, मान्य नहीं. है।** तथापि धान्यकटक का इस प्रसंग में उल्लेख 
निस्सार नहीं है। 


“धारणी-युग” ई० पू० पहली से ई० चौथी सदी तक- महासांधिक सम्प्रदाय में ही 
तान्त्रिक बौद्ध धर्म का प्रथम उन्मेष मानना चाहिए। उनके आविष्कृत लक्षणों के अनुसार 
तथागत की “रूपकाय” एक प्रकार की सिद्ध देह है। 'अनास्रव रूप” की कल्पना कर उन्होंने 
“रूप” को परमार्थ-साधन का उपयोगी बना दिया। नाम” अथवा मन्त्र के विषय में उनकी 
प्रगति इससे सूचित होती है कि उन्होंने अपने आगमों में एक नवीन 'धारणीपिटक' जोड़ 
दिया।** महासांधिकों की ही आन्ध्रक और वैतुल्यक नाम की शाखाओं में आभिप्रायिक 
मिथुन-चर्या को अध्यात्मोपयोगी घोषित किया गया रे वैतुल्यक मत का कथावत्यु में उन्ल्लेख 
होने के कारण उसे ई० पू० प्रथम शती तक निष्पन्न मानना चाहिए। प्रायः इसी समय बौद्ध 
धर्म में प्रतमाओं का उपयोग तथा महायान का उदय हुआ रे 


महायान का वज्र्यान से निकट सम्बन्ध है। एक ओर महायान में अनेक 'तान्त्रिक' 
तत्व हैं, दूसरी ओर महायान के ही दार्शनिक सिद्धान्त वज्यान मे संगृहीत एवं रूपान्तरित 
हैं। महायान सूत्रों में बुद्ध और बोधिसत्व अलौकिक और चमत्कारी गुरुओं के रूप में 
प्रकाशित किये गये हैं। वोधिसत्त्व चर्या के प्रारम्भ में 'बुद्ध और बोधिसत्वों' की मानस पूजा 
(+अनुत्तर पूजा) का विधान है। कारुणिक बोधिसत्व के लिए निरे संसारत्यागी भिश्षु की चर्या 
अपर्याप्त है। “उपाय” के रूप में वह विविध लौकिक जीवन में भाग-ग्रहण कर सकता है, यहाँ 
तक कि वह करुणा से ब्रह्मचर्य का खण्डन भी कर सकता है। (दे०, ऊपर)। बोधिसत्व नाना 
ऋद्धि-सिद्धि प्राप्त करता है तथा अन्ततः दशमभूमि में उसे धारणीमुख की स्फूर्ति होती है। 
महायानसूत्रों में धारणियों का महत्वपूर्ण स्थान था तथा धारणियों को मंत्र विशेष ही मानना 
चाहिए 


३२. सेकोद्देश टीका, पृ० ३-४; तृतीयधर्मचक्रप्रवर्तन की एक अन्य परम्परा - बुदोन, जि० २, 
पृ० ५१-४२। 

३३. दे०-ऊपर। 

३४. डिबेट्स कमेन्टरी, पृ० २४३। 

३४. दे०-ऊपर। 

३६. प्रज्ञा-पारमिता-हृदब-सूत्र में प्रज्ञापरमिता को ही धारणी बना दिया गया है। प्रज्ञापारमिता 
हृदय-सूत्र तथा उष्णीष-विजय-धारणी जापान के होरियुजी विहार में ७वीं शती के प्रारम्भ से 
ताल-पत्रों में चिर रक्षित रहीं। अपरिमितायु:सूत्र धारणी की ही प्रशस्त है। शिक्षासमुच्चय में 
रत्नोल्काधारणी का उल्लेख है। सद्धर्म पुण्डरीक के परवर्ती भाग में धारणी ने स्थान पाया है। 
चीन में श्रीमित्र ने ई० ३०७-४२ में महामायूरी आदि अनेक धारणियों का अनुवाद किया। 
धारणियों के अनेक संग्रह प्राप्त होते हैं। नेपाल में पंचरक्षा विशेष प्रचलित है। ये पाँच इस 
प्रकार हैं - महाप्रतिसरा, महासहसप्रमर्दिनी, महामायूरी, महाशीतवरी, महामन्त्रानुसारिणी; 
धारणियों का उद्गम द्विविध प्रतीत होता है - एक ओर प्रचलित जादू-टोना, दूसरी ओर 
प्रज्ञापरमिता, बुछ और बोचिसत्त्वों के नाम-स्मरण की महिमा। 

धारणियों के मन्त्रात्मक विकास में कारण्डव्यूह तथा अवलोकितेश्वर की महिमा को 
विशेष महत्वशाली कहा गया है।*” चैत्य, प्रतिमा, पुस्तक आदि का पूजन महायान में 
सुविदित था। माध्यमिकों का विशुद्ध विचारमार्ग ही महायान को सर्वथा तान्त्रिक साधन बनने 
से पृथक्‌ रखता है ।*5 किन्तु मैत्रेय और असंग का योगाचार-दर्शन विविध क्रिया और चर्या 
को अंगीकार करता है तथा उसका “परावृत्ति” का सिद्धान्त तान्त्रिक साधना की भूमिका के 
रूप में रखा जा सकता है। 


महायान और वज्रयान- अद्वयवज् के अनुसार तीन ही यान है, श्रावकयान, प्रत्येकयान, 
तथा महायान। चार स्थितियाँ हैं- वैभाषिक, सौत्रान्तिक, योगाचार और माध्यमिक। इनमें 
श्रावक और प्रत्येकयान की व्याख्या वैभाषिक स्थिति से होती है। महायान द्विविध हैं- 
परमितानय और मन्त्रनय। पारमितानय की व्याख्या सौत्रान्तिक, योगाचार और माध्यमिक 
स्थितियों से होती है, मन्त्रनय की व्याख्या योगाचार और माध्यमिकस्थिति से ।** मन्त्रनय 
अत्यन्त गंभीर है और उसमें केवल तीश्षणेन्द्रिय पुरुषों का ही अधिकार है। महासांधिकों के 
“विद्याधरपिटक”' अथवा “धारणीपिटक' में पूर्वावभासित महायानिक मन््रनय को ही तान्बिक 
बौद्ध धर्म की निश्चित अवतारणा मानना चाहिए। 


बौद्धों के प्राचीनतम उपलब्ध तन्‍्त्र मंजुश्रीमूलकल्प तथा गुह्मसमाज हैं। मंजुश्रीमूलकल्प 
को महावैपुल्य-महायान-सूत्र कहा गया है। इसका चीनी अनुवाद ई० ६८० और १००० के 
बीच सम्पन्न हुआ था। तिब्बती अनुवाद ११वीं शताब्दी में हुआ था। चीनी अनुवाद में केवल 
२८ अध्याय हैं, वर्तमान मंजुश्रीमूलकल्प में ५६ हैं। मंजुश्री० और गुद्यसमाज की तुलना के 
आधार पर मंजुश्री० को प्राचीनतर ठहराया गया है।” पंच-ध्यानी बुद्धों से मंजुश्रीमूलकल्प 
का उतना परिचय नहीं है जितना गुह्म-समाज का। दीनार का उल्लेख भी मंजुश्री मूल कल्प 
में २७वें अध्याय के अनन्तर है। भट्टाचार्य महोदय ने असंग को गुद्यसमाज का रचयिता 
बताया है।*? इसके समर्थन में कोई निश्चित प्रमाण नहीं है। दूसरी ओर असंग का तन्‍्त्र 
से सम्बन्ध अवश्य है। साधनमाला में आचार्य असंग को प्रज्ञापारमिता साधन का कर्ता कहा 





३७. नलिनाक्ष दत्त, दि एज आँव्‌ इम्पीरियल कन्नौज में, पृ० २६१। 

३८. साधनमाला के अनुसार आर्यनागार्जुन ने 'एक-जटा” का साधन भोट देश में उद्धृत किया था। 
ये नागार्जुन कदाचित्‌ प्रसिद्ध माध्यमिक आचार्य से भिन्‍न थे। 

३६. “तत्र त्रीणि यानानि श्रावकयानं प्रत्येकयानं महायानं॑ चेति। स्थितयश्वतस्सखः 
वैभाषिक-सौत्रान्तिक-योगाचार-माध्यमिकभेदेन । तत्र वैभाषिकस्थित्या श्रावकयान प्रत्येकयानं च 
व्याख्यायते। महायान॑ च द्विविधं पारमितानयो मन्त्रनयश्चेति । तत्रपारमितानयः सैत्रान्तिकयोगाचारमा« 
यमिकस्थित्या व्याख्यायते। मन्त्रनयस्तु योगाचारमाध्यमिकस्थित्या व्याख्यायते।” (अद्बबवज्र, 
तत्त्व-रत्नावली, उद्धृत भट्टाचार्य, इण्डियन बुधिस्ट आइकोनोग्रफी, १६२४, भूमिका, पू० 
१२)। 

४०. विनयतोष भट्टाचार्य, (सं०) गुह्यसमाज, भूमिका, पृ० ३६ प्र०। 

४१. वहीं, पृ० ३४। 

गया है।* इन असंग को असंगान्तर कल्पित करना युक्तिहीन है।*रे महायानसूत्रालंकार में 
लिखा है "मैथुन की परावृत्ति होने पर बुद्धों के सुख विहार में तथा स्त्रियों के असंक्लेश-दर्शन 
में परम विभुत्त प्राप्त होता है'- “मैथुनस्थ परावृत्तौ विभुत्व॑ लभ्यते परमू। बुद्धसौख्यविहारे च 
दारसंक्लेश-दर्शने ।/ (पृ० ४१) यहाँ परावृत्ति का अर्थ 'मनोवृत्ति का परिवर्तन करना 
चाहिए क्योंकि इस प्रसंग के प्रारम्भ में ही उन्होंने लिखा है- 'अश्वशिष्टे: श्लोकैः 
मनोवृत्तिभेदेन विभुत्वभेदं दर्शयति।!' (वहीं)। इन्द्रिय, मन विकल्प आदि परावृत्ति के समान 
मैथुन की परावृत्ति में भी उसके मलिन 'पक्ष' का त्याग या व्यावृत्ति, किन्तु विशुद्ध पक्ष की 
अनुवृत्ति अभिप्रेत है। पाँच इच्द्रियों की परावृत्ति होने पर पाँचों इन्द्रियों की सब विषयों में 
वृत्ति हो जाती है। मन परावृत्ति होने पर पाँचों इन्द्रियों की सब विषयों में वृत्ति हो जाती 
है। मन की परवृत्ति होने पर निर्विकल्प ज्ञान की प्राप्ति होती है। विषय और उनकीं उपलब्धि 
की परावृत्ति होने पर यथेष्ट भोगसन्दर्शन प्राप्त होता है। विकल्प की परावृत्ति होने पर ज्ञान 
और कर्म सदा अव्याहत रहते हैं। प्रतिष्ठा की परावृत्ति होने पर अप्रतिष्ठित-निर्वाण की 
प्राप्ति होती है। इसी प्रकार मैथुन की पुनरावृत्ति होने पर बुद्धोचित सुख-विहार तथा स्त्रियों 
का अक्लिष्ट दर्शन प्राप्त होता है। आकाश-संज्ञा की व्यावृत्ति के द्वारा यथेष्ट-गमन का लाभ 
होता है। विविध मनोवृत्ति भेद से विविध विभुत्व की प्राप्ति होती है। अर्थतः परावृत्ति एक 
प्रकार की संकोचनिवृत्ति एवं विमलीकरण है। परावृत्त की धारणा को, विशेषत: मैथुनपरावृत्ति 
को तान्त्रिक दृष्टि से पृथक्‌ नहीं किया जा सकता 

असंग के अभिधर्मसमुच्चय में “अभिसन्थिविनिश्चय' का उल्लेख किया गया है।* 
इसके अर्थ हैं-कथित अर्थ से भिन्‍न अभिप्राय, निगूढ़ अभिसन्धि का विपरीत प्रकार से 
प्रकाशन । इस वागृविधि का उदाहरण देते हुए असंग का कहना है--सूत्र में कहा है, बोधिसत्व 
महासत्व पाँच धर्मों से युक्त होकर ब्रह्मचारी होता है, परम विशुद्ध ब्रह्मचर्य से युक्त होता है। 
कौन पाँच? मैथुन के अतिरिक्त मैथुन से निस्सरण नहीं ढूँढ़ता, मैथुन त्याग की ओर उपेक्षक 
होता है, उत्पन्न मैथुनराग को अधिवासित करता है, मैथुनविरोधी. धर्म से त्रस्त होता है। 
अभीक्ष्ण मैथुन-समापन्न होता है।' यहाँ परवर्ती तान््रिकों एवं सिद्धों की 'संध्याभाषा' का 
स्पष्ट उल्लेख है। 

बज्यान की गुद्य-परम्परा ई० तीसरी से छठी शती तक : गुह्य समाज की प्राचीनता 
एवं आद्यता इससे स्पष्ट है कि उसमें बोधिसत्वों को तथागत के द्वारा वहाँ प्रतिपादित नवीन 
एवं अद्भुत सिद्धान्तों से सन्त्रस्त बताया गया है।** तथा पारिभाषिक शब्दों को समझाने का 
प्रयत्ल भी किया गया है। तारानाथ के अनुसार ३०० वर्ष तक तन्त्र की परम्परा गुप्त रही, 
उसके अनन्तर उसका प्रकाश हुआ तथा धर्मकीर्ति के पश्चात्‌ विशेषतः पालयुग में, उसकी 
४२. साधनमाला, साथन संख्या, १५६, पृ० ३२१। 
४३. तु०-विन्टरनित्स, पू० उ०, जि० २, पृ० ३६२। 
४४. असंग, सूत्रालंकार, पृ० ४१-४२, द्र०-बागची, स्टडीज इन दि तन्त्राज, पृ० ८७-६२। 
४५. अभिधर्मसमुच्चय (सं० प्रधान), पृ० १०६-७। 
४६. गुहासमाज, पृ० २१। 

प्रचुर वृद्धि हुई ।** गुह्यसमाज की तान्त्रिक परम्परा का उद्भव कदाचित्‌ तीसरी शताब्दी में 
हुआ तथा छठी तक उसका गुप्त प्रचार हुआ है। ७वीं शताब्दी से गृह्यसमाज की अत्यन्त 
प्रसिद्धि हुई तथा उसपर बहुसंख्यक आचार्यों और सिद्धों ने व्याख्याएं लिखीं।*८ 
माहयान में संक्षेपतः पाँच स्कन्ध ही संवृतिसत्य है तथा परमार्थसत्य को शून्यता, प्रज्ञा, 
अथवा बोधि कहा गया है। बुद्ध के तीन अथवा चार काय बताये गये है।“ 
शून्यता-करुणा-गर्भ बोधिचित्त के उत्पादन के द्वारा तथा क्रमिक अभिसम्बोधि के मार्ग 
से अन्त में धर्मकाय का अभिसमय अथवा शून्यता का परम साक्षात्कार होता है। मायिक द्वैत 
से अद्वैत तक इस विकास का विवरण मैत्रेयनाथ के अभिसमयालंकार में स्पष्ट है। प्रकारान्तर 
से महायान में बुद्ध को ही परमार्थ कहा जा सकता है। बुद्ध में प्रज्ञा एवं ककणा का सामरस्य 
है। संसार को उद्घारक हेतु होने के कारण करुणा ही “उपाय' है। वज्यान में 'प्रज्ञोपाय' की 
इस युगनद्ध सत्ता को ही परम तत्व माना गया है। अभेद्य एवं विशुद्ध होने के कारण प्रज्ञा 
को “वज्र” (हीरा) कहा जाता है तथा उपाय या करुणा को 'पदुम'। मिथुन-कल्पना में वज्र 
पुरुषतत्व है पदूम स्त्रीतत्व। स्वाभाविक काय, धर्मकाय, सम्भोगकाय एवं निर्माणकाय के स्थान 
पर काय-वाकू-चित्त-वज् की कल्पना की गयी है तथा बुद्ध भगवान्‌ को कायवाकू-चित्त-वज़्धर 
अथवा कायवाकू-चित्त-वज़ाधिपति कहा गया है। केवल वज़धर अथवा वज़्सत्व का भी प्रयोग 
मिलता है। इन्हीं वज़धर से पाँच “ध्यानी बुद्ध/ निःसृत होते हैं जो कि पाँच स्कन्धों के 
अधिष्ठाता हैं। ये 'ध्यानी बुद्ध” सदैव ध्यानी तथा सदैव बुद्ध रहे तथा रहते हैं। बुद्ध भगवान्‌ 
को धर्म चक्र-प्रवर्तन, वरद, समाधि, अभय एवं भूमिस्पर्श मुद्राओं में प्रदर्शित किया जाता था। 
मुद्रा द्वारा विशेषित इन्हीं बुद्धों से ध्यानी बुद्धों की कल्पना उद्‌गत प्रतीत होती है। वैरोचन 
रत्लसम्भव, अमिताभ, अमोघसिद्धि, एवं अक्षोभ्य नाम के इन ध्यानी बुद्धों का सम्बन्ध क्रमशः 
उपर्युक्त मुद्राओं से तथा रूप, वेदना, संज्ञा, संस्कार, एवं विज्ञान स्कन्थों से है।*” प्रत्येक 
ध्यानी बुद्ध अपनी “शक्ति” से सहचरित है तथा इन मिथुनों के साथ बोधिसत्व भी सम्बद्ध 
हैं। इस प्रकार पाँच 'कुल' कल्पनीय हैं। इन्हीं की क्रमबद्ध स्थापना से तथागत-मण्डल 
निष्पन्न होता है तथा उसके विवरण से गुह्मसमाज का प्रारम्भ होता है। तन्त्रों में 'मण्डल' 
अथवा “चक्र' एक प्रकार का मानचित्र कहा जा सकता है जिसमें देवता उनकी शक्तियाँ, तथा 
वर्ण आदि के क्रमिक एवं विशिष्ट आकार में विन्यास के द्वारा तत्वसमष्टि का निरुपण होता 
है ४१ 
४७. तारानाथ (अनु० शीफनर), पृ० २०१। 
४८. द्र०-गुद्मयसमाज के व्याख्याताओं की विस्तृत सूची, भटूटाचार्य (सं०), गुह्मसमाज (भूमिका), 
पृ० ३०-३२। 
४६. तीन काय-धर्मकाय, सम्भोग, एवं निर्माणकाय, अथवा स्वाभाविककाय मिलाकर चार। 
५०. तु०-“पंचबुद्धस्वभावत्वातू पंचस्कन्धा जिनाः स्मृता:। 
धातवो लोचनाथ्यास्तु बुद्धकायस्ततो मतः।” (इन्द्रभूमि, ज्ञानसिद्धि, २.१) 
५१. तु०-“भगं मण्डलामाख्यातं बोधिचित्तं च मण्डलम्‌। 
देहं मण्डलमित्युक्तं ब्रिषु मण्डलकल्पना ।” (गुह्यसमाज, पृ० १५६) 

मण्डल एवं उसके अंगों की उत्पत्ति के मूल में मन्त्र-शक्ति ही है जिसके सहारे 
तथागत ने “विद्या-पुरुषों” एवं “विद्या-स्त्रियों' को निश्चारित किया। 


गुह्यसमाज के दूसरे पटल में बोधिसत्व का उत्पादन वर्णित है। 'उत्पादयन्तु भवन्तः 
चित्तं कायाकारेण कायं चित्ताकारेण चित्त्तं वाकृप्रव्याहारेणेतिः*२ अर्थात्‌ चित्त को काय के 
आकार में उत्पादित करना चाहिए, काय को चित्त के आकार में तथा चित्त को वाकू द्वारा 
उत्पादित करना चाहिए। इस विचित्र उक्ति का अर्थ कदाचित्‌ काय-वाकू-चित्त के समत्वापादन 
से है। सब धर्मों के नैरात्म्य एवं प्रकृति-प्रभास्वरता को जानने से ही निर्विकल्प निरालम्ब 
बोधिचित्त उत्पन्न होता है जिसका उत्पाद अनुत्पाद से अभिन्‍न है। सब धर्म आकाशवत्‌ 
शून्य, अनुत्पन्न, विशुद्ध हैं, यही वोधिचित्त है।*३ इसे काय-वाक्‌-चित्त-वज़धर कहा गया 
है। 

बोधिचित्त के उत्पादन के अनन्तर मण्डल में अद्वैत भावनापूर्वक शक्तिसहचरित 
उपासना विहित है। चण्डाल, वेणुकार आदि तथा महापातकी भी इस अनुत्तर महायान से 
सिद्धि प्राप्त करते हैं ।*४ किन्तु गुरुनिन्दा करने वालों की कोई गति नहीं है। शक्ति-सहचार 
में सामाजिक विधि-निषेध हेय हैं। स्त्रीमात्र में बुद्धजननी प्रज्ञा भावनीय तथा कामनीय है।** 
“प्रज्ञा” अथवा “शक्ति” के साथ ही गुरु अभिषेक करता है। यही “विद्याव्रत' है ६ भिक्षा, तप, 
नियम आदि का त्याग उचित है, तथा विविध कामोपभोग, मांसाहार आदि विहित हैं। रूप, 
शब्द, स्पर्श आदि भोगों से बुद्ध पूजनीय हैं।* रागचर्या ही श्रेष्ठचर्या एवं बोधिसत्वचर्या 
है।/< आचार्य से अभिषिक्त होकर मण्डलादिपूर्वक मन्त्रजाप एवं शक्ति-पूजा के द्वारा समस्त 


५२. गुद्यसंमाज, पृ० ११। 
४३. तु०-अनादिनिधन शान्त भावाभावक्षय विभुम। 
शून्यताकरुणाभिन्‍्नं बोधिचित्तमिति स्मृतम्‌॥/” (वही, पृ० १५३) 
५४. वही, पृ० २०। 
५५. वही, पृ० २०। 
५६. तु०-“अभिषेकं त्रिधा भेदमस्मिन्‌ तन्‍्त्रे प्रकल्पितम्‌। 
कलशाभिषेक प्रथम द्वितीयं गुह्याभिषेकतः।। 
प्रज्ञाज्ञानं तृतीयं तु चतुर्थ ततपुनस्तथा। 
मन्त्रयोग्यां विशालाक्षीं सपुष्पां शुक्रसम्भवाम्‌॥। 
गुद्यगुद्याभिषेक तु दद्यात्‌ शिष्याय मन्त्रिणे। 
तामेव देवतां विद्यां गृह्य शिष्यस्य वज्रिण:।॥ 
पाणौ पाणिः प्रदातव्यः साक्षीकृत्य तथागतानू। 
हस्तं दत्वा शिरे शिष्यमुच्यते गुरुवज़िणा। 
नान्योपायेन बुद्धत्वं तस्मादृविद्यामिमां वराम्‌।॥। 
अद्वयाः सर्वधर्म्मास्तु दयभावेन लक्षिता:। 
तस्माद्वियोगः संसारे न कार्यो भवता सदा।।” (वही, पृ० १६०-६१) 
५७. वही, पृ० २७-२८। 
५८. वही, ३७, (तु. प्रज्ञोपायविनिश्वयसिद्धि, १, १४ जहाँ राग 5 करुणा)। 

सिद्धि प्राप्त होती है ।** आचार्य और बोधिचित्त वस्तु: अभिन्‍न है (० सब धर्म काय-वाकू-चित्त 
में अधिष्टित हैं तथा काय-वाकु-चित्त आकाश में । अर्थात्‌ शून्यंता ही समस्त वज़साधना का 
आदि और अन्त है। 

सिद्धि के उपाय चार प्रकार के हैं- सेवा, उपासना, साधन एवं महासाधन ।** सेवा 
डिविध है, सामान्य एवं उत्तम। वज्नचतुष्टय के द्वारा सामान्य सेवा तथा ज्ञानामृत के द्वारा 
उत्तम सेवा निष्पाद्य है। वज्रचतुष्टाय इस प्रकार हैं- शून्यताबोधि, वीजसंहति, बिम्बनिष्पत्ति, 
अक्षरन्यास। उत्तम सेवा में ज्ञानामृत षडंगयोग से साध्य है। प्रत्याहार, ध्यान, प्राणायाम, 
धारणा, अनुस्मृति, एवं समाधि षडंग हैं। दसों इन्द्रियों का अपनी बाह्य वृत्तियों से निवर्तन 
'प्रत्याहार' है। पज्चविषयात्मक सत्ता की पत्बबुद्धात्मक कल्पना ध्यान है। वितर्क, विचार, 
प्रीति, सुख और एकाग्रता ध्यान के पाँच भेद हैं। श्वास प्चज्ञानात्मक अथवा पज्चभूतात्मक 
है। नासिकाग्र में उसकी पिण्डरूप से कल्पना प्राणायाम है। यह पिण्डरूप श्वास ही पज्चवर्ण 
महारत्न है। इन्द्रियनिरोधपूर्वक रत्न धारण करते हुए मन्त्र को हृदय में ध्यान कर प्राणबिंब 
में न्यास धारणा है। धारणा से पज्चधा निमित्त प्रकट होते हैं जिनके आकार क्रमशः 
मरीचिका, धूम, खद्योत, क्षेप तथा निरञ्र आकाश के समान होते हैं। इस स्थिर निमित्त को 
विस्तारित करना चाहिए तथा उसका स्मरण ही अनुस्मृति है जिससे प्रतिभास उत्पन्न होता 
है। बिम्बमध्य में सब भावों के पिण्डीकृत रूप में चिन्तन से सहसा ज्ञान उत्पन्न होता है 
जो समाधि है। प्रत्याहार की प्राप्ति में मन्त्रों का अधिष्ठान, प्राणायाम से बोधिसम्बों के द्वारा 
अधिष्ठान, तथा धारणा से वज्सत्व समावेश सिद्ध होता है। अनुस्मृति से प्रभामण्डल उत्पन्न 
होता है, तथा समाधि से सब आवरणों का क्षय। 

मन्त्रमय चित्त से आकाशगत मूर्ति की भावना उपसाधन है। छः महीनों में दर्शन होना 
चाहिए। यदि तीन बार ऐसा करने पर भी दर्शन न हो तो हठयोग का अभ्यास करना 
चाहिए। काय-वाकू-चित्त-वत्र से अद्यवीकरण साधन है। आत्मवत्‌ मण्डल-सृष्टि महासाधन 
है। सेवा में योग का आलम्बन महोष्णीषबिम्ब है, उपसाधन में अमृतकुण्डल, साधन में 
देवताबिम्ब तथा महासाधन में बुद्धविम्ब। सेवा में साध्य और साधन का संयोग होता है, 
उपासाधन में वज़ और पदूम का। साधन में मन्त्रचालन होता है, महासाधन शान्त 
आकाशभाव है। 

वज़यान और सहजयान- ७वीं और दवीं सदियाँ, तथा अनन्तर- तारानाथ के 
अनुसार आचार्य असंग से धर्मकीर्ति के समय तक तन्त्र की परम्परा गुप्त रही, किन्तु इसके 
अनन्तर उसका प्रकाश हुआ तथा पालसम्राटों के समय में अनेकानेक मन्त्राचार्य और 
वज़ाचार्य हुए। इस समय चन्द्रवंश के एक सिद्ध राजा का आविर्भाव हुआ तथा ८४ सिद्धों 
में से अधिकांश धर्मकीर्ति और राजा चणक के अन्तराल में प्रकट हुए। पाल युग में महायान 





५६. जप के अनेक भेद - अनेक भेद - वज्नजाप, कायजाप, वागूजाप, चित्तजाप, रत्नजाप इत्यादि, वही, पृ० 
६०-६२। 

६०. “बोधिवित्तश्चाचार्यश्चाडयमेतदुद्ैधीकारम्‌ /” (वही, पृ० १३७)। 

६१. वही, पृ० १६२-६६। 

तथा मन्त्रयान का मगध, भंगल (वंग?), ओडिविश, अपरान्त तथा कश्मीर में विस्तार 
हुआ।** पाल युग बौद्ध वज्नाचायों एवं सिद्धाचार्यों का युग था। इनमें नाम-बाहुल्य और 
नाम-साम्य के कारण काल-निर्णय अत्यन्त दुष्कर एवं विवादास्पद है। तारानाथ ने आचार्य 
कम्बलपाद, कुकुराचार्य, सरोरुह वज्र, ललितवज्र तथा इन्द्रभूति को समकालीन बताया है*३ 
सरोरुहवज्न अथवा परदूमवज् नाम के कदाचित्‌ एकाधिक व्यक्ति थे। “उन्होंने” गुह्यसिद्धि की 
रचना की तथा कम्बलपाद के साथ हेवज़तन्त्र का प्रवर्तन किया।*४ अनंगवज्र 'उनके' शिष्य 
थे तथा अनंगवन्न के प्रज्ञोपायविनिश्वयसिद्धि आदि अनेक ग्रन्थ विदित है।** इन्द्रभूति को 
अनंगवज्न का शिष्य कहा गया है। ये उड्डियान के राजा थे। यह उड्डियान उड़ीसा में है अथवा 
उत्तरापथ का उड्डियान है, यह अनिश्चित है। इन्द्रभूति तिब्बत में आठवीं शतबद्दी में 
लामाधर्म के प्रवर्तक पदुमसम्भव के पिता” कहे गये हैं। इनकी छोटी बहिन लक्ष्मीकरा भी 
सिद्ध थी तथा उसे सहजयान का प्रवर्तक कहा गया है। साधनमाला में इन्द्रभूति को 
कुरुकुल्लासाधन का आविष्कारक बताया गया है। इन्द्रभूति के ज्ञानसिद्धि आदि अनेक ग्रन्थ 
विदित हैं। ज्ञानसिद्धि से उसके पूर्ववर्ती विस्तृत तन्त्रसाहित्य का परिचय मिलता है। यह 
स्मरणीय है कि सम्भवतः इन्द्रभूति नाम के भी एकाधिक व्यक्ति थे। 

अनंगवज्र का दार्शनिक मत मैत्रेयनाथ के मध्यान्तविभंग का स्मरण दिलाता है।६६ 
संसार मिथ्या कल्पना की प्रसूति है। न इसके अस्तित्व को मानना चाहिए, न नास्तित्व को। 
शून्यता ही प्रज्ञातत्व है। करूणा को ही राग अथवा उपाय कहा जाता है। शून्यता और करुणा 
का नीर-श्षीर के समान मेल प्रज्ोपाय कहलाता है। यही धर्मतत्व है जिससें न कुछ जोड़ा जा 
सकता है, न घटाया। न उसमें ग्राह्म है, न ग्राहक, न सत्‌ है, न असत्‌। यह प्रकृति-निर्मल, 
दैतादवैतविवर्नित, शांत शिव और प्र॒त्यात्मवेद्य है। यह प्रज्ञोपाय ही सब बुद्धों का आलय, दिव्य 
धर्मधातु , एवं अप्रतिष्ठित निर्वाण है। तीनों काय, तीनों यान, असंख्य मन्त्र, मुद्रा, मण्डल, 
चक्र, कुल, तथा अशेष जीव, सब वहीं से विनिर्गत हैं। प्रज्ोपाय ही समस्त जगत्‌ के लिए 
चिन्तामणि के समान भुक्ति और मुक्ति का पद है। वहीं पहुँचकर बुद्धत्व की प्राप्ति होती है। 
अनन्त-सुख-रुप होने से उसे 'महासुख” कहते हैं। वही समन्तभद्र है। 

इस तत्वरत्न का शब्दों से प्रतिपादन असम्भव है, क्योंकि उसमें शब्द-संकेत ही 
अगुहीत हैं। अतएव इस प्रत्यात्मवेद्य परमार्थ की प्राप्ति के लिए सदूगुरु का सेवन आवश्यक 
है। गुरु की महिमा अपार है तथापि गुरु का उचित आदर-सत्कार करने वाले विरल हैं। गुरु 
की सन्निधि से शिष्य में प्रभास्वर बोधिचित्त वैसे ही उद्भासित हो उठता है जैसे सूर्य के 
सम्पर्क से सूर्यकान्तमति।*० नवयुवती तथा सुन्दर “मुद्रा' को प्राप्त कर तथा उसे माल्य, 

गन्ध, वस्त्र आदि से सत्कृत कर गुरु के पास निवेदित करना चाहिए तथा गुरुपूजन के 
अनन्तर गुरु से वज्राभिषेक की प्रार्थना करनी चाहिए। इस पर मुद्रायुक्त शिष्य को वच्ाचार्य 
अभिषिक्त कर उसे 'समय' प्रदान करेंगे, तथा संवर बतायेंगे जिसके अनुसार प्राणिवध न 
करना चाहिए, तथा निरन्तर सत्वहित का आचरण करना चाहिए। इस पर शिष्य को 
यथाशक्ति गुरुदक्षिणा समर्पण करनी चाहिए।*८ 

प्रज्ञोपोय की भावना में शून्य और अशून्‍्य की कल्पना छोड़कर आकाशवत्‌ भावना 
करनी चाहिए। सब कर्मों के करते हुए भी यह भावना निरन्तर प्रवृत्त रहती है। प्रज्ञा 
पारमिता सर्व-धर्म समता है। विकल्प, राग आदि से मलिन चित्त ही संसार है, निर्विकल्प 
और प्रभास्वर चित्त ही निर्वाण है।*< साधक को निर्विकल्पात्मक प्रज्ञा तथा करुणा का 
अभ्यास करना चाहिए । वज्नचर्या में विध्ननाश के लिए “पज्चामृत” तथा 'पज्चप्रदीप' का भक्षण 
करना चाहिए। चित्त को कभी क्षुव्ध न होने देना चाहिए। सब कुछ मायामय समझकर 
निश्शंक चित्त से यथेष्ट भोग करना चाहिए। यह समस्त त्रैधातुक वज्ननाथ साधकों के 
सम्भोग एवं हित के लिए बनाया है।? प्रज्ञा का परमार्थ रूप शुद्ध और अद्बय है, किन्तु 
सांबृत रूप स्त्रीविग्रह है।?? अतः स्त्रियों में किसी प्रकार की हेयता अथवा त्याज्यता न 
माननी चाहिए। आनन्द के सम्भोग से ही वज्सत्व की सिद्धि होती है। 

इन्द्रभूति का केहना है अनुत्तर वज़यान योगतन्तरों में प्रोक्त है ।?* यह स्मरणीय है कि 
बौद्ध तन्त्र चतुर्विध हैं- क्रियातन्त्र, चर्या०, योग०, अनुत्तरयोग०। वज्सत्व सब जीवों के मन 
में व्याप्त है। वज़यानी को निर्विकल्प, निरहंकार और निश्शंक होना चाहिए। प्रज्ञोपाय के 
समायोग से पाप-पुण्य का भेद विगलित हो जाता है। भक्ष्याभक्ष्य, पेयापेय, गम्यागम्य आदि 
विवेक छोड़ देना चाहिए तथा सब धर्मों को प्रतीत्यसमुत्पन्न, निरात्मक एवं मायोपम समझना 
चाहिए। हिंसा, चोरी, व्यभिचार, मृषावाद आदि कर्मों से नरक प्राप्त होता है, किन्तु योगी 
उन्हीं से मुक्त हो जाता है। सर्वव्यापी, सर्वज्ञ, लोकेश्वर, वज़धर ही सब मन्त्रों में वर्णित है। 
गुरुकृपा से ही इस उत्तम तत्व की प्राप्ति सम्भव है। गुरु ही त्रिरतन है। आकाशवत्‌ अलक्षण 
वज़ज्ञान ही समन्तभद्र, महामुद्रा, धर्मकाय एवं आदर्शज्ञान है। रूप, शब्द आदि विषयों के 
उपयोग में वज़यानी को बुद्धपूजा की भावना करनी चाहिए। निर्विकल्पभाव से कामानुकूल 
कर्म करते हुए वज्नत्व की प्राप्ति होती है। 


६८. वही, तृतीय परिच्छेद। 
६६. वही, ४.२२-२३। 
७०. “सम्भोगार्थमिदं सर्व त्रैधातुकमशेषतः। 
निर्मितं वज़नाथेन साधकानां हिताय च।॥।” (वही, ५.३१) 
७१. “प्रज्ञापारमिता सेव्या सर्वथा मुक्तिकांक्षिभि:। 
परमार्थ स्थिता शुद्धा सर्वथा तनुधारिणी।। 
ललनारूपमास्थाय सर्वश्रैवव्यवस्थिता। 
अतोरषर्थ वज़नाथेन प्रीत्या वाह्मार्थसम्भवा।।” (वही, ५.२२-२३) 
७२. द्र०-ज्ञानसिद्धि, (“टू वज़यान वर्क्स” में सम्पादित)। 

इन्द्रभूति ने रूपभावना का प्रबल निषेध किया है ।”२ पञ्नचस्कन्ध ही पञचबुद्ध हैं तथा 
धातु ही लोचना आदि हैं। अतः सभी प्राणी बुद्ध हैं तथा बुद्धत्व के लिए क्रिया निरर्थक है। 
बुद्धत्व का रूप अथवा काय से किसी प्रकार का सम्बन्ध सम्भव नहीं है। रूप के समान ही 
साकार एवं निराकार ज्ञान की कल्पना का भी माध्यमिक रीति से तिरस्कार किया गया है |?” 
निर्विकल्प ज्ञान अथवा निश्चिंता भी अस्वीकार्य है। बुद्धज्ञान की निर्विकल्पता इसी में हैं कि 
वह अनाभोग (असंकल्प) है, उसमें करुणा विचारपूर्वक नहीं है। किन्तु बुद्धज्ञान अज्ञान 
अथवा मूढ़ता नीहीं है ।”* श्वास-प्रश्वास को भी तत्व नहीं माना जा सकता क्योंकि वह 
अस्त्रागत वायु के तुल्य है।”< इन्द्रिय संयोग से उत्पन्न 'महासुख' तत्व नहीं है, क्योंकि वह 
प्रतीत्यसमुत्यनन और अनित्य है। वास्तविक महासुख स्वसंवेद्य सर्वताथागत ज्ञान है। रागसुख 
को बुद्धार्पण करके जुगुप्सा के बिना चित्तसौख्य के लिए भोगना विहित है। किन्तु वह 

पारमार्थिक तत्व नहीं है। स्वसंवेद्य भी प्रतिषिद्ध है। सभी तत्व मिथ्या कल्पित हैं। 


तथागत ज्ञान के लिए बुद्ध वन्दना, पापदेशना, पुण्यानुमोदन आदि के अनन्तरं 
बुद्ध-बोधिसत्वों का पूजन, बोधिचित्त का उत्पादन तथा समय और संवर का पालन करना 
चाहिए। पुण्य और पाप मन में उत्पन्न होते हैं। मन से ही उनकी वृद्धि और विनाश सम्भव 
हैं। हिंसा आदि का तन्‍्त्रों में उपदेश तभी मान्य है जब वह करुणा से उत्पन्न हो । लोभ आदि 
से प्रेरित कर्म अवश्य पापावह हैं? कृपाप्रेरित योगी के लिए चित्तसाधन में गम्यागम्य 
विचार तिरर्कार्य है क्योंकि अनादि संसार में कोई भी सम्बन्ध नित्य अथवा अपरिवर्तनीय 
नहीं है। शुचि अशुचि का भेद भी आपेक्षिक और लौकिक कल्पना है। 


तात्विक महाज्ञान नित्य स्थित है, किन्तु मोहपट से आवृत मूढ़ों के लिए अप्रकाश है। 
गुरुकृपा से तथा निरन्तर उपासना से ही वह प्रकाशित हो सकता है। 


तन्त्र में विचित्र रीति से तत्वाभिधान होता है। वैरोचन, लोचना, यमान्तक आदि सब 
ताथागत ज्ञान के ही गुणाकारभेद से विभिन्‍न नाम हैं |?८ मण्डललेखन आदि महायोगी के 
लिए निष्विद्ध हैं ।*5 चन्द्रमंडल के समान चित्त प्रकृतिप्रभास्वर है तथा सूर्यरश्मियों के अपगम 
से क्रमशः सफल होता 5” मृदु, मध्य और अधिमात्र अधिकारियों के लिए साधनभेद निर्दिष्ट 
है रे 


७३. ज्ञानसिद्धि, दूसरा परिच्छेद। 

७४. वही, तीसरा और चौथा परिच्छेद। 
७५. वही, पाँचवा परिच्छेद। 

७६. वही, छठा परिच्छेद। 

७७. वही, पृ० ६२-६५। 

७८. वही, पृ० ७६-८१। 

७६. वही, पृ० ७८। 

८०. वही, पृ० ८२। 

८१. वही, पृ० ६४-६६। 

यह विचार्य है कि इन्द्रभूति ने उत्तम अधिकारी अथवा महायोगी के लिए तन्त्र की 
विविध क्रियाओं को अनुपयोगी कहा है। यही नहीं परमार्थ को नित्य सिर ओर सर्वथा 
अपरिच्छिन्‍्न कर कर उन्होंने “साधन” को भी भ्रान्तिमूलक सूचित किया है। गुरुकृपा एवं 
बोधि चित्त ही वास्तविक उपाय है, और वे परस्पर तथा परमार्थ से अभिन्‍न हैं। इस प्रकार 
के वज्रयान में 'सहजयान' का उन्मेष देखा जा सकता है। 'सहजयान' में किसी प्रकार के तप, 
नियम, स्नान, उपवास, प्रतिमार्चन आदि को उपयोगी नहीं माना जाता। काय में सब देवताओं 
का निवास तथा काय को ही आद्य और अन्त्य साधन स्वीकार किया जाता है। सहजसिद्धि 
के लिए किसी प्रकार का विधिनिषेध भी मान्य न था। सहजयान की अभिव्यक्ति अनेक सिद्धों 
की वाणी में मिलती है। परवर्ता शैव और वैष्णव मतों पर भी 'सहजयानी' प्रभाव देखा जा 
सकता है। सहजयान के मूल का चिन्तन करते हुए मैत्रेयनाथ की 'स्वाभाविक काब' स्मरणीय 
है। सब प्रतीत्यसमुत्पन्न धर्म कृत्रिम होने के कारण मिथ्या है। अकृत्रिम या 'सहज, सत्य 
नित्यसिद्ध ही हो सकता है। इसके सभी साधन अनुपयोगी हैं किन्तु कितना ही शुद्ध ज्ञान 
मार्ग हो साधन का स्वीकार अनिवार्य है। 'जेन” सम्प्रदाय तक में साधन का स्थान है। इसी 
प्रकार सहजभाव में भी कायाश्रित साधन स्वीकृत है। इसका 'हठयोग'” से निकट सम्बन्ध है। 
सहजयान की रहस्यात्मक एवं गीतात्मक अभिव्यक्ति सिद्धों की वाणी में प्राप्त होती है 
सरहपाद, शबरपाद, लुईपाद आदि के गीतों और दोहों के द्वारा प्रसिद्ध बौद्ध विद्यापीठों में 
मीमांसित अनेक निगूढ़ दार्शनिक सिद्धान्त साधारण जनता तक एक सुलभ रुप में पहुँचे। 
तिब्बती ग्रन्थों से इनके विषय में विशेष विवरण प्राप्त होता है। किन्तु यह किंवदन्ती-प्रधान 
हैं। (द्र०-ग्रूनवेदेल, दी गेशिस्ते देर फीरउन्द आखि्त्सिशत्साउबरर; भूपेन्द्रनाथ दत्त, मिस्टिक 
टेल्स आवू लामा तारानाथ)। सरह, अथवा लुईपा को सिद्ध परम्परा का प्रवर्तक कहा गया 
है तथा उन्हें ७वीं, दर्वी या १०वीं सदी में रखा गया है, किन्तु इस विषय में काल अथवा 
क्रम का निर्णय अभी विवादास्पद ही है (द्र०-जे० बी० ओ० आर० एस०, १६२८, पृ०, जे० 
ए० १६३४, पृ० २०६ प्र०; बागची, कौलज्ञाननिर्णय, भूमिका) इन््भूति के समय से पूर्व ही 
अनेक बौद्ध तन्त्रों की रचना हो चुकी थी। हेवज्तन्त्र का ऊपर उल्लेख किया गया है। हेरुक, 
चण्डमहारोषण, वज्रवाराही, क्रियासमुच्चय, वज़ावली, योगिनीजाल आदि अनेक तन्‍त्रो की 
अप्रकाशित पाण्डुलिपियाँ संस्कृत में शेष हैं। साधनमाला की प्राचीनतम पाण्डुलिपि ई० ११६७ 
की है। इसमें नाना साधनों का ध्यान, मन्त्रादि के साथ संग्रह उपलब्ध होता है, जिनके 
आविष्कर्ताओं में अंग और नागार्जुन, सरहपाद और कुक्कुरीपाद; इन्द्रभूति, अद्ययवज्ञ और 
अभयाकरगुप्त आदि के नाम उल्लिखित हैं। 

कालचक्रयान का उदय १०वीं शताब्दी से पूर्व रखना चाहिए। कालचक्रतन्त्र और 
उसकी विमलप्रभा टीका इसके प्रमाणभूत ग्रन्थ हैं । ४* विमलप्रभा के आधार पर नडपाद या 





८२. द्र०-हरप्रसाद शास्त्री, बौद्ध गान औ दोहा, डॉ० प्रवोधचन्द्र बागची, दोहाकोश; राहुल 
सांकृत्यायन, दोहाकोश। 
एरक. इन ग्रन्थों का प्रकाशन सारनाथ तिव्बती संस्थान से हो रहा है। 

नारो-पा ने सेकोद्देशटीका लिखी थी। नारों-पा १०वीं शर्ती में विक्रमर्शाल के प्रसिद्ध छः 
द्वारपण्डितों में से एक थे। मंजुश्री को इस तन्‍्त्र को प्रवर्तक तथा सुचन्द्र को विमलप्रभा का 
रचयिता कहा गया है। इस मत में 'कालचक्र' परम देवता का ही आख्यान है। कालचक्र में 
शून्यता और करुणा संवलित है तथा प्रज्ञात्मक शक्ति से वह सहचरित है। दार्शनिकों में 
प्रसिद्ध अद्दयतत्त्त ही कालचक्र की धारणा में मूर्त रूप पाता है। कालचक्र को आदिबुद्ध कहा 
गया है। यह स्मरणीय है कि “आदिबुद्ध की धारणा सद्धर्म में पहले से विदित थी और असंग 
ने उसका उल्लेख किया है। कारण्डव्यूह में भी उसका उल्लेख है। नाम के अनुकूल कालचक्र 
के मण्डल का कालतत्त्व से सम्बन्ध निश्चित है। यह उल्लेख्य है कि काल का मण्डलाकार 
निरूपण प्रकारान्तर से अत्यन्त प्राचीन है। उदाहरण के लिए तैत्तिरीय व आरण्यक का 
सावित्र चयन द्रष्टव्य है। 


बौद्ध और ब्राह्मण-तन्त्र : बौद्ध तन्त्रों के उद्गम और विकास में शैव-शक्ति तन्‍्त्रों का 
प्रभाव निश्चित रूप से स्वीकार करना चाहिए। निःश्वासतत्त्वसंहिता की एक पाण्डुलिपि दर्वी 
शती से चली आ रही है जिसमें १८ शिवशास्त्रों का नामोल्लेख हैं पारमेश्वरतन्त्र की 
एक पाण्डुलिपि धवीं शताब्दी की है, किरणतन्त्र की १०वीं शताब्दी की,5*/ ११वीं और १२वीं 
सदियों से और अनेक तान्त्रिक संहिताओं की पाण्डुलिपियाँ प्राप्त होती हैं। धवीं शतती के 
प्रारम्भ में सुदूर कम्बुज में इस तान्त्रिक साहित्य का एकदेश प्रवेशित हुआ है।"+ यह स्पष्ट 
है कि ७वीं पवीं शताब्दियों तक शैव-शाक्त-तन्त्रों का पूर्व विकास हो चुका था। इसी समय 
से बौद्ध तन्‍्त्रों का विशेष विकास प्रारम्भ होता है। अतः काल की दृष्टि से शैव तान्त्रिक 
परम्परा वौद्ध तान्त्रिक परम्परा से प्राचीन-प्रतीत होता है। यह भी स्मरणीय है कि तान्त्रिक 
धर्म के उपासनात्मक होने के कारण उसमें किसी न किसी प्रकार से ईश्वरवाद अन्तर्निहित 
है, जो कि मूल वौद्ध धर्म के अनुकूल नहीं है। मूलतः आगमिक परम्परा से प्रभावित होने 
पर भी बौद्ध तन्‍्त्रों ने शैव-शाक्त तन्‍्त्रों को कालान्तर में प्रभावित किया। इस प्रसंग में तारा 
की उपासना उल्लेखनीय है। प्रारम्भ में बौद्ध देवी होती हुए भी पीछे तारा को 'महाविद्याओं' 
में स्वीकार किया गया। 

बौद्ध और ब्राह्मण तन्त्रों के समान तत्त्व विविध हैं - गुरु का महत्त्व, दीक्षा, अभिषेक, 
मन्त्र, मण्डल, चक्र, मुद्रा, नाड़ी, शक्ति-साहचर्य आदि। बौद्ध तन्त्रों का आचार प्रायः 
“वामाचार' के सदृश है। 'मालतीमाधव' से बौद्धों को कापालिकों से अभेद अथवा निकट 
सम्बन्ध सूचित होता है। 

प्राचीन हीनयान की कट्टर भिक्षुचर्या से वज़्यान की वज्चर्या सुदूर है। इस 
आश्चर्यजनक परिवर्तन का उचित कारण होना चाहिए। इसे भिक्षु-जीवन का समृद्धिजनित 


बौद्ध धर्म की परिणति और हास ३८१ 





८२ख. पी०सी० बागची, स्टडीज इन दि तन्त्राजू, पृ० ३-४। 
यरशेग. म०म० गोपीनाथ कविराज, तान्त्रिक साहित्य, पृ० १३२। 
८३. द्र०-बागची, स्टडीज इन दि तन्त्र, पृ० ३ प्र०। 

अथवा स्वाभाविक हास एवं पतनमात्र कहना अथवा अनार्य प्रभाव का परिणाम मानना 
सन्तोषजनक नहीं प्रतीत होता। तान्त्रिक साधना का व्यावहारिक यथार्थ आदर्शच्युत अथवा 
दुरुपयुक्त हो सकता था - और इसके निश्चित संकेत प्राप्त होते हैं - किन्तु तान्त्रिक 
साधना का आदर्श ही प्राचीन आदर्श से विदूर है। भेद निर्वाण रूप लक्ष्य में नहीं है, किन्तु 
उसके योग्य साधन के अवधारण में है। प्राचीन यान में तृष्णाक्षय के लिए स्वाभाविक सुख 
की इच्छाओं का दमन तथा उनके दोषों का चिन्तन विहित है। महायान में अपनी इच्छाओं 
से संघर्ष के स्थान पर दूसरों की सेवा को महत्व दिया गया है, तथा वितृष्णता को करुणा 
ने पदच्युत कर दिया है। वज्यान में स्वाभाविक प्रवृत्तियों का बलवत्‌ दमन दोषावह माना गया 
है। इस प्रकार के दमन से इच्छाओं की वास्तविक निवृत्ति नहीं होती प्रत्युत उनमें एक 
आन्तरालिक भाव तथा पतन की आशंका उत्पन्न हो जाती है।** केवल वाह्य संयम अथवा 
इन्द्रियनिरोध या कर्मत्याग से अन्तवर्ती राग या तृष्णा का क्षय असम्भव है । *< दूसरी ओर, 
दृष्टिभेद से सभी कर्म उपासनात्मक एवं दिव्यता के सम्पादक हो उठते है। इस प्रकार की 
जीवनव्यापी साधना के बिना मनुष्य की अभीष्सित पूर्ण सिद्धि असम्भव है। यह न स्थूल भोग 
का मार्ग है, न दुष्प्राप्प छूछे त्याग का, अपितु मनुष्य के स्वाभावनिहित धर्म का अनिवार्य 
प्रकाश। 


दार्शनिक संघर्ष : प्राचीन बौद्ध निकायों एवं आगमों से विदित होता है कि तथागत 
के समय में अनेक ब्राह्मण और श्रमण दार्शनिक वाद प्रचलित थे जिनका उन्होंने प्रतिषेध 
किया। निर्ग्रन्थ मत को छोड़कर ये वाद परवर्ती काल में लुप्त हो गये तथा इनका अपना 
साहित्य अवशेष नहीं है। दूसरी ओर परवर्ती काल में प्रचलित सांख्य, वेदान्त आदि दार्शनिक 
प्रस्थानों का इस प्राचीन बौद्ध साहित्य में निश्चित उल्लेख तक प्राप्त नहीं होता। वस्तुतः उस 
समय वेदान्त एक पृथक दर्शनशास्त्र के रूप में विद्यमान न होकर उपनिषदों की विभिन्‍न 
विद्याओं एवं असमन्वित अभिमतों के रूप में विप्रकीर्ण था। औपनिषद वेदान्त ने एक 
व्यस्थित दर्शन का रूप सर्वप्रथम बादरायण के ब्रह्मसूत्रों की रचना के द्वारा प्राप्त किया। 
किन्तु उस समय तक बौद्धों में अनेक दार्शनिक प्रभेद उत्पन्न हो गये थे** जिनका बादरायण 
ने उल्लेख तथा खण्डन किया है। सांख्यदर्शन भी तथागत के समय में कदाचित्‌ एक गूढ़ 
आध्यात्मिक परम्परा के रूप में था, परवर्ता काल के समान सुविदित दर्शनशास्त्र के रूप में 
नहीं। योग-दर्शन के विषय में तो यह निश्चित रूप से कहा जा सकता है। मीमांसा, न्याय 
अथवा वैशेषिक शास्त्रों का उस समय तक जन्म नहीं हुआ था और न भागवत अथवा शैव 
सम्प्रदायों ने किसी रीतिबद्ध दर्शन का प्रतिपादन किया था। तथागत ने सामान्यतः 
शाश्वतवाद, उच्छेदवाद एवं प्रचलित आत्मवाद का निराकरण किया। इस निराकरण की रीति 

बौद्ध धर्म की परिणति और हास रेप३े 
में माध्यमिक तर्क की छाया आभासित होती है। परमार्थ सत्य दोनों अन्तों के परे है। किसी 
एक अन्त को मान लेने पर आर्य-सत्य निरर्थक हो जायेंगे। कालान्तर में वौद्ध संघ अनेक 
सम्प्रदायों में विभ]क्त हो गया तथा उन सम्ग्रदायों के पारस्परिक विचार-संघर्ष से बुद्ध-देशित 
तत्वों का अनेकधा दार्शनिक परिष्कार सिद्ध हुआ। कथावत्यु और अभिधर्म -महाविभाषा 
प्राचीन वौद्ध सम्प्रदायों के दार्शनिक विवाद को प्रदर्शित करते हैं। जहाँ एक ओर धार्मिक आ६् 
यात्मिक दृष्टि से अर्हत्‌ और बुद्ध-वेषयक विवाद महायान के जन्म के लिए महत्वपूर्ण थे, 
वहीं दूसरी ओर पुदुगल-विषयक तथा “धर्म'-विषयक विवाद दार्शनिक-तार्किक विकास के 
लिए पोषक सिद्ध हुए। इस विकास के परिणाम-स्वरूप बौद्धों के प्रसिद्ध पुदूगल-नैरात्म 
अथवा अनात्मवाद एवं क्षणभंगवाद का युक्ति-युक्त प्रतिपादन हुआ। दूसरी ओर महायान के 
विकास से धर्म-नैरात्य अथवा शून्यता का सिद्धान्त आविष्कृत तथा माध्यमिकों के द्वारा 
तार्किक रीति से प्रतिपादित हुआ। प्राय: इसी समय न्याय-सूत्रों में तथा ब्रह्मसूत्रों में तथा 
ब्रह्मसूत्रों में वौद्ध दर्शन का खण्डन मिलता है। नागार्जुन तथा आय ॑दिव में भी अनेक बौद्धेतर 
दार्शनिक मतों का विशेषतः न्याय, सांख्य और वैशेषिक का तार्किक निराकरण उपलब्ध होता 
है। इन माध्यमिक आचार्यों की कृतियों से यह भी ज्ञात होता है कि उनके मत का इस समय 
अन्यत्र युक्तिपूर्वक प्रतिषिध किया जा रहा था। विग्रहव्यावर्तनी तथा न्यायसूत्रों की 
प्रमाणसामान्य-परीक्षा विशेषर्प से तुलनीय है। तीसरी से पाँचवीं शताब्दी में योगाचार-विज्ञानवाद 
का दर्शन के रूप में आविर्भाव हुआ तथा इसी युग में बौद्ध दर्शन का मीमांसा-भाष्यकार 
शबरस्वामी तथा न्यायभाष्यकार पश्षिलस्वामी के द्वारा खण्डन मिलता है। पाँचवीं शताब्दी से 
सातवीं शताब्दी के बीच में दार्शनिक संघर्ष का चरम उत्कर्ष हुआ। एक ओर बौद्धों के 
अभ्यन्तर सौत्रान्तिकों और माध्यमिकों ने विज्ञानवाद का खण्डन किया, दूसरी ओर दिग्ड,नाग 
ने वात्यायन का तथा उद्योतकर ने वसुबन्धु और दिग्डनाग का खण्डन किया। प्रायः इसी 
समय में कुमारिल ने मीमांसा की ओर से विज्ञानवाद और शूृन्यवाद का निराकरण किया। 
इस खण्डन के प्रसंग में बौद्ध न्याय का विशिष्ट विकास हुआ तथा अपोहवाद आदि बौद्ध 
ताकिक सिद्धान्तों का प्रतिषादन किया गया। आठवीं शताब्दी में शान्तिरक्षित ने वौद्धेतर 
दर्शनों का विस्तृत खण्डन किया। दूसरी ओर जहाँ गौडपाद ने बौद्ध सिद्धान्तों का अद्वैत 
वेदान्त से समन्वय किया था, उनके प्रशिष्य शंकराचार्य ने बौद्धों का तर्क-कर्कश तिरस्कार 
किया। नवीं और दसवीं शतादियों में वाचस्पति मिश्र, उदयनाचार्य तथा जयन्त भट्ट ने बौद्ध 
मत की तीक्ष्ण आलोचना की। बौछ्धों की ओर से धर्मोत्तर, रत्नकीर्ति, रत्नाकर शान्ति, आदि 
आचार्यों ने वौद्धेतर मतों का प्रत्यालोचन किया। इस परवर्ती बौद्ध तार्किक साहित्य का 
लेशमात्र ही मूल में उपलब्ध है। ११वीं और १२वीं शतादियों में भारतीय वौद्ध धर्म के पतन 
के साथ उसका अधिकांश साहित्य भी लुप्त हो गया तथा न्याय दर्शन ने भी बौद्धों से मुक्ति 
पाकर विशुद्ध तर्क-शास्त्र की ओर करवट बदली यह कहना कि कुमारिल, शंकर, वाचस्पति 
अथवा उदयन की युक्‍्तियों से बौद्ध दर्शन निराकृत हो गया, वस्तुतः धर्मकीर्ति, शान्तरक्षित, 
कमलशील, रतलकीर्ति आदि की अवहेलना होगी। 

न्याय-सूत्रों में - न्याय सूत्रों में क्षणभंग, सर्वपथकत्व, सर्वशून्यता तथा बाहयार्थ-निराकरण 
का खण्डन मिलता है, जो कि वीद्ध सिद्धान्त हैं। क्षणभंगवाद इस प्रकार प्रस्तुत किया गया 
है। सब व्यक्ति-पदार्थ क्षणिक हैं क्योंकि शरीर आदि में अवयवों के उपचय और अपचय 
के प्रवाह के द्वारा व्यक्तियों का उत्पाद और निरोध देखा जाता है। इसके विरोध में नैयायिक 
का कहना है कि यह नियम असिद्ध है। शिला, स्फटिक आदि में इस प्रकार का उपचय और 
अपचय नहीं माना जा सकता। क्षणिकवादी की युक्ति है कि विनाश अकारण तथा निरन्वय 
होता है। इसके उत्तर में नैयायिक का कहना है कि उत्पत्ति और विनाश दोनों के कारण 
उपलब्ध होते हैं। वौद्धों के अनुसार सब धर्म पृथकू-पृथक्‌ सत्तावानु हैं। प्रत्येक का लक्षण 
भी पृथक है। घट-पट आदि शब्द समूहवाची हैं। इसके खण्डन में नैयायिक का कहना है 
कि प्रत्येक की सिद्धि भी एकत्व की सिद्धि के बिना नहीं होती। शून्यवादी का कहना है कि 
घट-पट आदि पदार्थों का अभाव है क्योंकि उन पदार्थों में इतरेतर का अभाव सिद्ध होता 
है। उसके खण्डन में अक्षपाद का कहना है कि प्रत्येक पदार्थ का अपना स्वभाव सिद्ध है। 
घट कहने से पट, कट आदि का अभाव ही सूचित नहीं होता, अपितु घटत्व-विशिष्ट-घट-द्रव्य 
प्रतीत होता है। इसके उत्तर में शून्यवादी का तर्क है कि पदार्थों का स्वभाव परमार्थतः असिद्ध 
है क्योंकि व्यवहार-प्रतीत स्वभाव आपेक्षिक होता है। हस्व की अपेक्षा दीर्घ की कल्पना की 
जाती है, दीर्घ की अपेक्षा इस्व की। इनको वस्तुतः स्वभाव नहीं माना जा सकता है। ऐसे 
ही घट आदि की अपेक्षा पट की सिद्धि होती है, पट आदि की अपेक्षा घट की। इसके प्रत्युत्तर 
में अक्षपाद का कहना है कि यह उक्ति स्वविरुद्ध है। वस्तुतः अपेक्षा और अनपेक्षा में 
द्रव्य-भेद नहीं होता। अपेक्षा से केवल विशेष अथवा अतिशय का ग्रहण होता है। यह 
अवदधेय है कि शून्यवाद में अपेक्षा के सत्तापरक और ज्ञानपरक अर्थों का विवेक नहीं किया 
जाता। पक्षिलस्वामी ने समस्त शून्यवाद को ही व्याघात से दूषित बताया है। प्रतिज्ञा-वावय 
में उद्देश्य और विधेय के द्योतक पदों का व्याघात है। पुनश्च यदि हेतु का अभाव है तो 
प्रतिज्ञा असिद्ध है, और बौद्ध युक्ति यह है कि पदार्थों की बुद्धि के द्वारा विवेचना करने पर 
उनके याथात्य की उपलब्धि नहीं होती, जैसे तन्तुओं के खींच लेने पर पट की सत्ता की 
प्रतीति नहीं रहती। इसके उत्तर में अक्षपाद का कहना है कि यदि पदार्थों का विवेचन सच 
है तो उनकी अनुपलब्धि नहीं कहीं जा सकती और यदि उनकी अनुपलब्धि है तो उनका 
विवेचन नहीं हो सकता। पुनश्च पदार्थों की सत्ता अथवा असत्ता प्रमाणों से उपलब्ध होती 
है। यदि प्रमाण असत्‌ हैं तो पदार्थों का असत्त्व असिद्ध हो जाता है।*” इस पर बौद्धों का 
उत्तर है कि प्रमाण और प्रमेय की कल्पना ऐसी ही है जैसे कि स्वप्न अथवा गन्धर्वनगर 
की ।*८ अक्षपाद का प्रत्युत्तर है कि जागरित की स्वप्नतुल्यता असिद्ध है। स्वयं स्वप्न की 
कल्पना जागरित की अपेक्षा रखती है। भ्रान्ति में सर्वत्र वास्तविक और यथार्थ उपलभ्य 





८७. तु०-न्यायसूत्र २.१.१३-१४-सब प्रमाण प्रतिषिद्ध होने पर प्रतिषेध अनुपपन्न हो जाता है। 
प्रतिषेध प्रामाणिक होने पर सब प्रमाण प्रतिषिद्ध नहीं रहते। 
८८- तु०-नागार्जुन, विग्रहव्यावर्तनी। 

आश्रय स्वीकार्य है। यहाँ पर यह स्मरणीय है कि नैयायिक भ्रान्ति को अन्यथाख्याति मानते 
हैं। पुनश्च मिथ्या-ज्ञान में न केवल आश्रय का याथार्थ्य अपितु स्वयं मिथ्या-ज्ञान की सत्ता 
भी स्वीकार करनी होगी। फलतः यह मानना ठीक नहीं है कि सब कुछ निरूपाख्य एवं 
निरात्मक है। यह विचारणीय है कि बाद्यार्थ-भंग के इस निराकरण में माध्यमिक और 
योगाचार का स्पपष्ट भेद संकेतित नहीं है। वात्स्यायन ने अपने भाष्य में इसे सर्वनिरुपाख्यता 
अथवा सर्वनिरात्मकता का निरास बताया है। 

ब्रह्मसूत्रों में : ब्रह्मसूत्रों में सर्वास्तिवाद तथा योगाचार का खण्डन किया है ।:* यहाँ 
भी योगाचार और माध्यमिक का भेद उल्लासित नहीं है। आत्मा के अभाव में बौद्ध आचार्य 
पुरुष को समुदाय मानते हैं। बादरायण का कहना है कि इस प्रकार का संघात अनुपपन्‍न 
है। प्रतीत्यसमुत्याद के द्वारा भी अविद्या आदि की उत्पत्ति मात्र सिद्ध होती है। उनके संघात 
का कोई निमित्त प्रस्तुत नहीं होता है। यही नहीं, क्षण-भंग और हेतु-फल-भाव परस्पर 
विरुद्ध हैं, क्योंकि उत्तर-क्षण की उत्पत्ति के समय पूर्वक्षण निरुद्ध हो जाता है। यदि कारण 
के निरुद्ध होने पर भी कार्य की उत्पत्ति मानी जाय तो कार्य की उत्पत्ति को वस्तुत: अकारण 
मानना होगा। इस प्रकार बौद्धों के संस्कृत पदार्थ निराकृत हो जाते हैं। उनके असंस्कृत धर्मों 
पर बादरायण का कहना है कि प्रतिसंख्या-निरोध और अप्रतिसंख्या-निरोध की प्राप्ति दुर्बोध 
है, क्योंकि इन निरोधों की प्राप्ति जिस चित्त सन्‍्तान को होगी उसका अविच्छेद कल्पनीय 
होगा जो निरोध के साथ असमंजस है। यदि प्रतिसंख्यानिरोध के अन्तर्भूत निरोध को 
ज्ञान-जन्य माना जाय तो निर्हेतुक विनाश की प्रतिज्ञा श्ुब्थ हो जायेगी। दूसरी ओर यदि 
प्रतिसंख्या निरोध को स्वतः प्राप्त माना जाय तो ज्ञान का उपदेश व्यर्थ हो जायेगा। ऐसे ही 
व्यावर्तक के अभाव में आकाश को असंस्कृत धर्म स्वीकार करना भी अनुपपन्न है। क्षण-भंग 
तथा नैरात्य के स्वीकार से स्मृति असम्भव हो जाती है। बाह्य पदार्थों का बौद्धानुमत खण्डन 
प्रमाण-विरुद्ध है क्योंकि बाह्य पदार्थ उपलब्ध होते हैं। जागरित को स्वप्नतुल्य भी नहीं माना 
जा सकता है। आलय-विज्ञान की सत्ता भी अप्रामाणिक है तथा क्षणिकता के स्वीकार के 
विरुद्ध है। 


न्यायसूत्रों और ब्रह्मसूत्रों के इन विवेचनों की तुलना से यह प्रकट होता है कि 
न्याय-सूत्रों का बौद्ध दर्शन से परिचय अपेक्षाकृत कम है। यह न्यायसूत्रों की प्राचीनता का 
द्योतक हो सकता है। दोनों में ही योगाचार और माध्यमिक का भेद नहीं किया गया है, और 
दोनों में ही बाद्यार्थ भंग के निरास में प्रायः वही युक्तियाँ दी गयी हैं। बादरायण ने 
सर्वास्तिवादियों के तीन असंस्कृत धर्मों से अपना परिचय प्रकट किया है, और सम्भवतः 
आलय-विज्ञान से भी। 

उद्योतकर : उद्योतकर का कहना है कि आत्म-विषयक विवाद आत्मा के अस्तित्व के 
विषय में न होकर उसके विशिष्ट स्वरूप विषय में ही हो सकता है।*” बौद्धसूत्रों में भी रूप, 


बौद्ध धर्म की परिणति और हास झेप५ 





८६. ब्र० सू० २.२.१८ प्र०। 
€०. न्यायवार्तिक (चौखम्भा), पृ० ३३६ प्र०। 

३५६ बौद्ध धर्म के विकास का इतिहास 


वेदना, संस्कार आदि स्कन्धों में ही आत्मा का निषेध मिलता है। इसे आत्मा की 
सामान्य-सत्ता का निषेध न मानकर उसके विशेषस्वरूप का ही निषेध मानना चाहिए। बौद्धों 
के प्रसिद्ध भारहारसूत्र का उद्धरण देकर उद्योतकर यह सिद्ध करते हैं कि बौद्धागम में भी 
आत्मा की सामान्य-सत्ता का अभ्युपगम प्राप्त होता है। 

बौद्धों की ओर से नैरात्य के समर्थन में उद्योतकर दो अनुमान प्रस्तुत करते हैं। (9) 
“नास्त्यात्मा अजातत्वात्‌ शशविशाणवत््‌” अर्थात्‌ अनुत्पन्न होने के कारण आत्मा शश-विषाण 
के समान अविद्यमान है। (२) “ास्त्यात्माउनुपलब्धे:' अर्थात्‌ आत्मा नहीं है, क्योंकि उसकी 
उपलब्धि नहीं होती । ऐतिहासिक दृष्टि से दूसरा अनुमान प्राचीन है। कथावत्यु में पुदूगलवादियों 
के विरोध में यही प्रधान तर्क है। इसके उत्तर में उद्योतकर का कहना है कि बौद्ध अनुमान 
में हेतु असिद्ध एवं संदिग्ध है। आत्मा अहंप्रतीति के विषय के ख्प में प्रत्यक्ष है। अनुमान 
तथा आगम से भी उसकी उपलब्धि होती है। प्रथम अनुमान में यदि अजातत्त्व हेतु आत्मा 
का जन्माभाव सूचित करता है तो असिद्ध है, क्योंकि आत्मा जन्मवान्‌ है। पक्षान्तर में यदि 
अजातत्व का अर्थ अकारणत्व किया जाय तो वह हेतु विरुद्ध होगा क्योंकि आत्मा के असत्त्व 
के स्थान पर तब वह आत्मा का नित्यत्व सिद्ध करेगा। 

क्षण-भंग में अनेक युक्तियों का उल्लेख कर उद्योतकर ने उनका खण्डन किया है। 
बौद्धों के लिए प्रत्येक वस्तु स्वभावतः विनाशी है, अतः विनाश के लिए कारण अथवा विलम्ब 
की अपेक्षा न होने से विनाश को उत्पत्ति के समनन्‍्तर मानना चाहिए। उद्योतकर का कहना 
है कि अकारणता का अर्थ बौद्धों के लिए नित्यत्व अथवा असत्त्व होता है। पहले अर्थ में 
विनाश नित्य हो जायगा, और अतएव विनाश और उत्पत्ति की साथ अवस्थिति माननी होगी। 
दूसरे अर्थ में विनाश के असत्त्व से सर्वनित्यत्व सिद्ध हो जायगा। वस्तुतः क्षणिकवादी से यह 
पूछना चाहिए कि क्षणिकत्व क्या विनाशित्व को झोतित करता है, अथवा आशुविनाशित्व को, 
अथवा उत्पन्न-प्रध्वंसित्व को, अथवा उत्पन्न-विनाशित्व को? पहले पक्ष में सिद्ध-साधन प्राप्त 
होता है, दूसरे में विशेषण सिद्धान्त का विरोधी हो जाता है, तीसरे में यदि उत्पत्ति और 
विनाश को समकालीन माना जाय तो अनुत्पन्न की उत्पत्ति के समान अनुत्पन्न का विनाश 
भी प्राप्त होगा। उत्पन्न होने के अनन्तर विनाश मानने पर जैसे कादाचित्क क्रियारूप उत्पत्ति 
को सकारण माना जाता है ऐसे ही विनाश को सकारण मानना होगा।+ 

उद्योतकर क्षणिकवादी से प्रश्न करते हैं - क्षणिक का क्या अर्थ है? यदि क्षणिक को 
क्षयवान्‌ माना जाय तो यह मानना होगा कि क्षण के पूर्व क्षयवान्‌ की सत्ता है, जो विरुद्ध 
है। यदि समनन्तर क्षय से विशिष्ट सत्ता को क्षणिक कहा जाय, तो भी असम्भव है, क्योंकि 
जिस समय सत्ता है उस समय क्षय नहीं है और जिस समय क्षय है, उस समय सत्ता नहीं 
है। यदि क्षणिक का अर्थ क्षण रूप काल से अविच्छिन्न सत्ता मानी जाय तो सिद्धान्त-विरोध 
उपस्थित होता है क्योंकि बौद्धों के अनुसार काल संज्ञामात्र है। नाममात्र किसी वस्तु का 
विशेषण नहीं हो सकता। अथच, क्षणिकत्व की प्रतिज्ञा करने पर कोई दृष्टान्त ही नहीं मिल 
सकता क्योंकि प्रदीप आदि का दृष्टान्त असिद्ध है। 
€१. न्यायवार्तिक, पृ० ४१५॥ 

कुमारिल : कुमारिल का कहना है कि योगाचार अर्थशून्य विज्ञान को मानते हैं, 
माध्यमिक विज्ञान को भी शून्य मानते हैं 5९ बाह्यार्थ की शून्यता दोनों को ही मान्य है। 
इसीलिए भाष्यकार (>शबर) ने बाह्यार्थ की स्थापना के लिए यत्न किया है जिससे दोनों ही 
बौद्ध मत एक साथ निराकृत हो जाय। सम्भवत: अक्षपाद और बादरायण का भी यही 
अभिप्राय था। बाह्यार्थ के निराकरण के लिए बौद्धों ने दो प्रकार की युक्तियाँ दी हैं। एक ओर 
उन्होंने प्रमेय की परीक्षा कर यह सिद्ध किया है कि ज्ञान का आलम्बन न परमाणु हो सकता 
है, न परमाणु-समूह। इस प्रकार की प्रमेय-परीक्षा वसुबन्धु की विशतिका में विस्तारित है 
तथा इसका मूल माध्यमिक आलोचना में मानना चाहिए। दूसरी ओर प्रमाण-परीक्षा से भी 
यही निष्कर्ष प्राप्त किया गया है। इसमें ज्ञान को निरालम्बन सिद्ध करने के लिए दो मुख्य 
अनुमान प्रस्तावित किये गये हैं - (9) जागरित बोध होने के कारण स्वप्नवत्‌ आलम्बनहीन 
है, (२) बोध और उसका विषय साथ उपलब्ध होने के कारण अभिन्‍न है तथा उनमें भेद 
की प्रतीति भ्रान्त है। इनमें पहला अनुमान प्राचीन है, दूसरे का परिष्कार और विकास 
दिड़नाग तथा धर्मकीर्ति के युग में हुआ। आलम्बन के अभाव में बोधवैचित्रय समझामे के 
लिए विज्ञानवादी वासना” के सिद्धान्त का सहारा लेते थे। 

कुमारिल ने प्रमाण-परीक्षा की ओर ही ध्यान दिया है। प्रत्यवत्व को हेतु बनाकर 
निरालम्बनत्व सिद्ध करने के प्रयत्न में एक ओर प्रत्यक्ष-विरोध होता है, दूसरी ओर दृष्टान्त 
की प्राप्ति नहीं होती। जागरित अवस्था के प्रत्यक्ष में बाह्य पदार्थों की सुपरिनिश्चित प्रतीति 
होती है जिसके तिरस्कार के लिए पर्याप्त प्रबल वाथक उपलब्ध नहीं होता। स्वप्न का दृष्टान्त 
ठीक नहीं है क्योंकि प्रतीतिमान में आलम्बन होता है, स्वप्न में भी, भ्रान्ति में भी, असत्परतीति 
में आलम्बन का अभाव नहीं होता है, किन्तु देशकाल का विपरिवर्तन होता है। जहाँ बौद्ध 
अशेष ज्ञान को निरालम्बन मानते हैं, मीमांसक अशेष ज्ञान को सालम्बन। 

“सहोपलम्भ नियम” का सहारा लेकर बौद्धों का कहना है कि प्रत्यक्ष-विरोध को 
उपस्थित करना अपार्थक है क्योंकि प्रत्यक्ष में ग्राह्य अंश आकारमात्र होता है, तदतिरिक्त 
बाह्य वस्तु नहीं। ज्ञेय आकार को वस्तुगत मानने पर ज्ञान का उससे सम्बन्ध दुर्घट हो 
जायेगा। अतएव आकार को ज्ञानगत मानकर ग्राह्म-ग्राहक भेद को ज्ञान के अभ्यन्तर स्वीकार 
करना चाहिए। इसके विरोध में कुमारिल का कहना है कि ज्ञान और ज्ञेय का सम्बन्ध 
प्रकाशक और प्रकाश्य के समान भेदमूलक है। जिस समय विषय का ग्रहण होता है उस 
समय ज्ञान का ग्रहण नहीं होता। जिस समय एक ज्ञान से दूसरे ज्ञान का ग्रहण होता है उस 
समय विषय ज्ञेय नहीं होता। यदि ग्राह्म और ग्राहक का अभेद होता तो उनका समकालिक 
ग्रहण होता जबकि यथार्थ विपरीत है। यहाँ भी बौद्ध और मीमांसक मतों में मौलिक भेद है। 
विज्ञानवादी ज्ञान को स्वप्रकाश मानते हैं, जिसमें कुमारिल सहमत नहीं हैं। 

विज्ञानवाद के विरुद्ध कुमारिल की एक बड़ी आपत्ति यह है कि वह व्यवहारविरोधी है। 
यदि बिना आलम्बन के ही ज्ञान उद्भासित होता है तो सत्य और मिथ्या का भेद ही विलीन 








€२. द्र०-श्लोकवार्तिक में निरालम्बनवाद एवं शून्यवाद के प्रकरण। 

हो जायगा तथा पुरुषार्थी के अभाव में प्रवृत्ति और निवृत्ति, शास्त्र और वाद, सभी निराश्रय 
हो जायेंगे। वासना को भी व्यवहार का नियामक नहीं बताया जा सकता क्योंकि बाह्य 
आलम्बन के अभाव में वासना की उत्पत्ति ही नहीं होगी। 

इस व्यवहारविषयक आपत्ति के परिहार में बौद्धों का कहना है कि सत्य द्विविध है - 
संवृत्ति और परमार्थ। बाह्य जगत्‌ की सांवृत सत्ता से ही व्यवहार की सिद्धि हो जायगी; 
वस्तुतः जागतिक व्यवहार परमार्थ पर आश्रित न होकर उसके अज्ञान पर आश्रित है। 
इसीलिए शास्त्र आदि आवश्यक हैं। दिडनाग की उक्ति है कि समस्त प्रमाण-प्रमेय-व्यवहार 
बुध्यारढ़ धर्म और धर्मी से सिद्ध होता है, उसके लिए उनका पारमार्थिक सत्यासत्य 
अनपेक्षित है। कुमारिल इस परिहार को नहीं मानते। उनका कहना है कि संवृति-सत्य की 
कल्पना निस्सार है। “सत्य है तो संवृति कैसे मिथ्या है तो सत्यता कैसे?” संवृति और 
परमार्थ का भेद सत्य असत्य के मध्य में एक तृतीय वस्तु की विमूढ़ कल्पना है। 

शंकर : श्री शंकराचार्य ने शारीरकभाष्य में बौद्धों के तीन सम्प्रदायों का उल्लेख किया 
है - सर्वास्तिवाद, विज्ञानवाद, शून्यवाद। सर्वास्तिवादी बाह्य और आन्तर वस्तु की सत्ता 
मानते हैं तथा उसे चतुर्विध बताते हैं - भूत और भौतिक, चित्त और चैत। पृथ्वी धातु आदि 
भूत हैं। रूप आदि तथा चक्षु आदि भौतिक हैं। पृथ्वी, जल, अग्नि और वायु परमाणु-संघात 
हैं। इनके परमाणु क्रमशः कठिन, स्निग्ध, उष्ण और चलनात्मक हैं। चित्त और चैत में पाँच 
स्कन्ध संगृहीत हैं। ये भी संहत होकर व्यवहारास्पद बनते हैं। 

इसके खण्डन में शंकर का कहना है कि ये दोनों प्रकार के समुदाय अनुपपन्न हैं 
क्योंकि समुदायी अचेतन है। चित्त का व्यापार भी समुदायसिद्धि के अधीन है। कोई चेतन 
भोक्ता या प्रशासिता, या स्थिर संहन्ता स्वीकार नहीं किया गया है। अतएव स्कन्ध-संघात 
की प्रवृत्ति को निरपेक्ष मानना होगा। ऐसी स्थिति में उनकी प्रवृत्ति का विराम ही नहीं होगा। 
आलयविज्ञान की सत्ता स्वीकार करने से भी काम न चलेगा क्योंकि उसे स्थिर मानने पर 
आत्मा का स्वीकार हो जायेगा, क्षणिक मानने पर वह संहन्ता न हो पायगा। अथच, स्कन्धों 
की क्षणिकता के स्वीकार से उन्हें निर्व्यापार मानना होगा और अतः उनकी प्रवृत्ति भी 
अनुपपन्न है। इस प्रकार न समुदाय सम्भव है, न तदाश्रित लोकयात्रा। 

यह कहा जा सकता है कि अविद्या आदि द्वादश निदानों के परस्पर निमित्त-नैमित्तिक-भाव 
से संघात उपपन्न है, किन्तु प्रतीत्यसमुत्याद से निदानों की उत्पत्तिमात्र सिद्ध होती है, संघात 
नहीं। संघात की उत्पत्ति के लिए निमित्त चाहिए जो कि भोक्तृरहित क्षणिक अणुओं के 
स्वीकार में असम्भव है। यदि संघातों की अनादि सन्तति मानी जाय तो उसमें एक संघात 
से दूसरे की उत्पत्ति या नियम से सदृश होगी या अनियम से सदृश या विसदृश। पहले 
विकल्प में सन्‍्तान का जाति-भेद न होगा, दूसरे में एक जाति के अन्दर भी व्यक्तित्व सिद्ध 
न हो पायेगा। पुनश्च, स्थिर भोक्‍्ता के अभाव में भोग भोगार्थ होगा, मोक्ष मोक्षार्थ। अतएव 
न भोग प्रार्थनीय होगा, न मोक्ष। 

यही नहीं, क्षणभंग मानने पर कार्य कारण-भाव ही सिद्ध न होगा। पूर्वक्षण को निरुद्ध 
मानने पर उत्तर क्षण को उत्पन्न करने के लिए केवल अभाव रह जायगा। यदि सत्तायुक्त 
पूर्व क्षण को कारण माना जाय तो उसमें क्रिया और अतएव क्षणान्तर-सम्बन्ध मानना होगा। 
यदि उसकी सत्ता को क्रिया से अभिन्‍न माना जाय तो भी अनुपपत्ति रह जाती है क्योंकि तब 
यह बताना होगा कि कारण से कार्य को उपरक्त माना जाय तो कारण की क्षणिकता 
तिरस्कृत हो जाती है। और यदि कार्य से स्वभाव को कारण से अछूता माना जाय तो किसी 
भी कारण से कोई भी कार्य उत्पन्न हो जायेगा। अपिच, उत्पाद और निरोध वस्तु का स्वरूप 
माने जा सकते हैं, या उसकी अवस्थान्तर अथवा वस्तवन्तर। पहली कल्पना में 'वस्तु', 
उत्पाद', एवं 'निरोध” को पर्याय मानना होगा। दूसरी में अवस्थाभेद मानने पर क्षणिकत्व 
छोड़ना होगा। तीसरी में वस्तु शाश्वत हो जायगी। यदि वस्तु का दर्शन और अदर्शन ही 
उसका उत्पाद और निरोध माना जाय तो भी वस्तु शाश्वत हो जायगी क्योंकि दर्शन और 
अदर्शन द्रष्टा के धर्म हैं, न कि दृश्यवस्तु के। क्षणिकता के स्वीकार से स्मृति तथा प्रत्यभिज्ञान 
असम्भव हो जायेंगे क्योंकि इनके लिए पूर्वकालीन दर्शन और उसके उत्तरकालीन स्मरण के 
क्षणों में अभिन्‍न विषयी तथा अभिन्‍न विषय अपेक्षित हैं। 
विज्ञानवादी के लिए समस्त प्रमाण-प्रमेय-व्यवहार आन्तरिक है तथा बुद्धि समारूढ़ 
रूप से ही उत्पन्न हैं। ज्ञान के अतिरिक्त बाह्य पदार्थों की सत्ता असम्भव है क्योंकि बाह्य 
अर्थ परमाणु होंगे या परमाणु-समूह | परमाणुओं को स्पष्ट ही स्तम्भ आदि की प्रतीति का 
आलम्बन नहीं माना जा सकता। दूसरी ओर स्तम्भ आदि को परमाणु-समूह भी नहीं माना 
जा सकता क्योंकि समूह को परमाणुओं से न भिन्‍न निरूपित किया जा सकता है, न 
अभिन्‍न। इसी प्रकार जाति आदि भी प्रत्यारव्येय हैं। पुनश्च ज्ञान से घट, पट आदि विशिष्ट 
विषय प्रकाशित होते हैं। अपने विषय के चुनाव में ज्ञान की यह विशेषपरकता ज्ञान और 
विषय के सारूप्य के बिना समझ में नहीं आ सकती। इस सारूप्य के मानने पर ज्ञेय आकार 
को ज्ञानगत मानने में लाघव है। यही नहीं, ज्ञान और ज्ञेय की सदा साथ ही उपलब्धि होती 
है। अतएव उन्हें अभिन्‍न मानना ही उचित है। स्वप्न, आदि में इस अभेद का दृष्टान्त मिलता 
है। जागरित की प्रतीति को भी स्वप्नवत्‌ मानना चाहिए। स्वणतुल्य ही बाह्मार्थ के अभाव में 
वासना के वैचित्रय से प्रतीति-वैचित्रय को सिद्ध समझना चाहिए। 
इस युक्ति-कलाप के खण्डन में शंकराचार्य का कहना है कि बाह्यार्थ की सत्ता 
उपलब्धि के द्वारा ही सुघोषित है। कोई भी घट, पट आदि के ज्ञान को ही घट, पट आदि 
नहीं समझता। ज्ञान और ज्ञेय के सहोपलम्भ का कारण उनका अभेद न होकर उनका 
उपायोपेयभाव है। ज्ञान ज्ञेय का ज्ञापक है अतः ज्ञानविरहित ज्ञेय उपस्थित नहीं होता, किन्तु 
उससे उनका अभेद सिद्ध नहीं होता। प्रकारान्तर से ज्ञान और ज्ञेय का भेद लक्षित भी किया 
जा सकता है। घटज्ञान, पटज्ञान आदि में ज्ञान के तुल्य होते हुए भी विषय-भेद प्रकट होता 
है। दूसरी ओर घटल्ञान घटस्मरण आदि में विषय का भेद न होते हुए भी विषयी का भेद 
लक्ष्य है। अथच, ज्ञान स्वयं अपना ज्ञेय किस प्रकार हो सकता है। कुशल नट भी अपने कन्धे 

पर नहीं चढ़ सकता। शंकर विज्ञान की स्वयंवेद्यता का भी खण्डन करते हैं। अनित्य विज्ञान 
से अत्थन्त भिन्‍न नित्य साक्षी ही स्वयंसिद्ध है। उसी से विज्ञान को अवभास्य मानना चाहिए। 
स्वप्न और जागरित की तुलना भी अयुक्‍्त है क्योंकि स्वप्न का बाध होता है, जागरित का 
नहीं। स्वप्न स्मृतिर्प है, जागरित उपलब्धि-रूप। वासना के सहारे ज्ञानभेद बताना भी 
निर्युक्तिक है क्योंकि वासना संस्कारविशेष है। तथा संस्कार निमित्त अथवा प्राश्रय के विना 
उद्भूत नहीं होते। वाह्मार्थ के अभाव में निमित्त की सिद्धि नहीं होती, क्षणिकत्व के कारण 
आलयविज्ञान में भी वासना का आश्रय नहीं बन सकता। 


शून्यवादियों के पक्ष को शंकराचार्य ने सर्व-प्रमाण-विप्रतिषिद्ध कहा है तथा उसका 
खण्डन अनावश्यक बताया है। लोकव्यवहार सर्व-प्रमाणसिद्ध है। बिना किसी अन्य तत्त्व के 
स्वीकार के उसका निषेध नहीं किया जा सकता। 


हास और पतन 

सिन्ध : सातवीं शताब्दी में श्वानूच्यांग के अनुसार सिन्ध के शासक शूद्रजातीय बौद्ध 
थे तथा वहाँ विहार एवं भिक्षु बहुसंख्यक थे, किन्तु उनमें भ्रष्टाचार प्रचलित था। साहसी राय 
के अनन्तर ब्राह्मण अमान्य चच ने नये राजवंश की स्थापना की। 'चचनामा से ज्ञात होता 
है कि ब्राह्मणवाद में इस समय “बुद्धरक्षित” (?) नाम का बौद्ध श्रमण था जोकि स्पष्ट ही 
एक सिद्ध तान्त्रिक था। उसके प्रभाव से चच ने बौद्ध धर्म का विरोध नहीं किया। चच का 
भाई “चन्दर” श्रमण बताया जाता है। ई० ७१२ में चच का पुत्र दाहिर मुहम्मद बिन कासिम 
के द्वारा मार डाला गया तथा हिन्दुओं के स्थान पर अरबों ने सिन्ध में शासन की बागडोर 
पकड़ी | अरब विवरणों से यह निस्सन्देह है कि उस समय सिन्ध में बौद्ध श्रमणों की संख्या 
प्रचुर तथा उनका प्रभाव पर्याप्त था। किन्तु ये श्रमण स्पष्ट ही कापुरुष एवं देशद्रोही थे। 
अरबों की विजय में इन्होंने अनेक प्रकार से सहायता पहुँचायी। अरबों की धार्मिक सहिष्णुता 
के कारण आठवीं सदी में सिन्धी बौद्धों का सहसा लोप नहीं हुआ। आठवीं सदी के पूर्वार्थ 
में हिन-चाओं के यात्रा-विवरण (७२६-७२६) से इसकी पुष्टि होती है। पीछे धर्मपाल के 
समय में 'सैन्धव श्रावकों' का उल्लेख तारानाथ (पृ० २२७) ने किया है। बुदोन ने बुद्धाब्द 
की गणना पर 'सैन्धव श्रावकों” का मत उद्धृत किया है। किन्तु इस्लाम के सान्निध्य में तथा 
मुस्लिम शासन में सिन्‍्ध के पहले से विकृत और श्रष्ट बौद्ध धर्म का क्रमशः किन्तु अविदित 
रूप से क्षय और लोप हुआ। 

उत्तर-पश्चिम : कोरिया के भिक्षु ही-चाओं ने ७२६ से ७२६ के बीच भारत-यात्रा 
की थी। उसके तथा उ-कुंग के विवरण (७५१-६०) से ज्ञात होता है कि आठवीं सदी में 
कपिशा, गन्धार, उड़्डियान एवं कश रे में सद्धर्म का प्रचुर प्रचार था। यह स्मरणीय है कि 
श्वानू-च्वांग ने गनधार और उड़िडियान में सद्धर्म के हास का निर्देश किया। सद्धर्म का यह 
पुनरुज्जीवन कदाचित्‌ उड़्डियान में मन्त्रयान एवं वज़यान के रूप में था जिसके वहाँ प्रचार 
का संकेत श्वांन-च्वांग ने भी किया है। उड््डियान में वज़यान के नेता इन्द्रभूति और 

पदूसम्भव थे। आठवीं और नर्वीं सदियों में कपिशा, गन्धार और उड़्डियान में तुर्की शाही 
नरेश शासन करते थे और वे बौद्ध धर्म के अनुकूल प्रतीत होते हैं। नवीं शताब्दी में पुरुषपुर 
के कनिष्क-विहार में अध्ययन का उल्लेख प्राप्त होता है। ई० ८७० में अरबों ने काबुल जीत 
लिया तथा प्रायः इसी समय लल्लिय नाम के ब्राह्मण ने तुर्की शाही वंश के स्थान पर ब्राह्मण 
शाही वंश की स्थापना की जिसका ११वीं सदी में कट्टरधर्मान्थ मुस्लिम तुर्कों ने विनाश 
किया। प्रायः इसी समय अलबेरूनी ने अफगानिस्तान एवं उत्तर-पश्चिमी भारत में धर्म की 
लुप्त पाया। 


कश्मीर : श्वानू-च्वांग ने कश्मीर में १०० विहार देखे थे। प्रायः एक शताब्दी पश्चात्‌ 
७४६ में उ-कुंग ने वहाँ ३०० विहारों का उल्लेख किया। कल्हण से ज्ञात होता है वैष्णव 
होते हुए भी ललितादित्य और जयापीड ने अनेक बौद्ध विहारों का निर्माण कराया। नवीं 
शताब्दी में अवन्तिवर्मा के शासनकाल में बौद्ध साहित्य और तन्‍्त्रों की प्रगति का प्रमाण 
मिलता है क्षेमगुप्त के समय में बौद्ध मठों का राजनीतिक हस्तक्षेप सूचित होता है। दिदृदा 
(६५०-१००३) ने अनेक बौद्ध विहार बनवाये। १9वीं शताब्दी में कलश ने तान्त्रिकों और 
बौद्धों का पोषण किया। हर्ष (१०८६-११०१) के घोर अत्याचारों और भ्रष्टाचारों में मन्दिरों 
का धन लूटना भी था। बौद्ध विहारों की इस समय कितनी क्षति हुई, यह अनिश्चित है। 
जयसिंह (११२३-४०) के समय में बौद्ध धर्म के लिए दिये गये अनेक दानों का उल्लेख प्राप्त 
है। 

यह स्पष्ट है कि कश्मीर में अधिकांश शासक बौद्ध न होते हुए भी बौद्ध धर्म के 
प्रतिकूल नहीं थे। बौद्ध भिक्षुओं के लिए विविध विहारों का निर्माण बराबर ही होता रहा। 
कश्मीर में नर्वी सदी में धर्मोत्तर आदि अनेक प्रसिद्ध बौद्ध आचार्य हुए थे और प्र॒त्यभिज्ञा 
दर्शन का बौद्ध दर्शन से निश्चित सम्बन्ध प्रतीत होता है। ज्ञानश्री, सोमनाथ, बुद्धश्रीज्ञान 
आदि कश्मीरी बौद्ध पण्डित तिब्बत में धर्मप्रचार एवं अनुवाद के लिए, बुलाये गये।ई. ६६६ 
में शिंग-चिन और १५६ चीनी, भिक्षु ग्रन्थों के संकलन के लिए कश्मीर आये। जहाँ एक ओर 
कश्मीर में बारहवीं शताब्दी तक बौद्ध कला और पाण्डित्य की परम्परा बनी रही, दूसरी 
ओर बौद्ध विहारों और भिक्षुओं में विकृत और भ्रष्ट धर्मचर्या के भी पर्याप्त प्रमाण मिलते 
हैं। कल्हण ने सस्त्रीक भिक्षुओं का उल्लेख किया है तथा सद्धर्म में श्रद्धालु क्षेमेन्द्र की कृतियों 
में भिक्षुओं पर व्यंग्य का अभाव नहीं है। उत्तर-पश्चिम के सदृश कश्मीर में भी बौद्ध धर्म 
का विनाश इस्लाम की देन मानना चाहिए। ई० १३३६ से कश्मीर में मुस्लिम प्रभुत्व निश्चित 
रूप से विदित है। 

पश्चिम और मध्यदेश : श्वानू-च्वांग और इ-चिंग के विवरण से सातवीं सदी में 
सद्धर्म की बलभी में समृद्धि ज्ञात होती है। सातवीं और आठवीं शतारिियों में अभिलेखों से 
सद्धर्म के प्रति बलभी के शासकों की अनुकूलता और दानशीलता सूचित होती है। बलभी 
इस युग में बौद्ध विद्या का एक प्रकृष्ट केन्द्र था। पीछे मध्य भारत और पश्चिम में बौद्धों 
के क्रमश: हास में राजकीय उपेक्षा और ब्राह्मण और जैन धर्मों के प्रसार को कारण मानना 
चाहिए 

मध्यदेश में श्वानू-च्वांग के समय में ही सद्धर्म का ढास सूचित होता है। स्पष्ट ही 
बौद्ध धर्म के लिए गुप्तों की सहिष्णुता पर्याप्त नहीं थी। उसे अपने विकास के लिए राजकीय 
पोषण अपेक्षित प्रतीत होता है। आठवीं सदी में ह्वी-चाओं और उ-कुंग दोनों ने कान्यकुब्ज 
में सद्धर्म को समृद्ध किन्तु वाराणसी में लुप्तप्राय देखा। छि-ये नाम का चीनी यात्री भारत 
से ६७६ में लौटा था। उसने कान्यकुब्न में भी बौद्ध धर्म को लुप्त पाया, किन्तु मगथ में 
उसकी स्थिति समृद्ध थी। सारनाथ में पुरातत्त्वीय सामग्री १२वीं शताब्दी के अन्त में बौद्ध 
परम्परा का सहसा उच्छेद सूचित करती है जो सम्भवतः तुर्की विजय का परिणाम था। 

मगध और पूर्व : पाल सम्राट्‌ अपने को 'परमसौगत' कहते थे और मगध में उनके 
शासन-काल में बौद्ध धर्म, दर्शन, तन्त्र तथा कला का एक उज्ज्वल युग आविर्भूत हुआ।* 
आठवीं शताब्दी में पालवंश के प्रभुत्व का बंगाल में उद्भव तथा मगध में विस्तार हुआ। 
धर्मपाल के समय में पालसाम्राज्य का अधिकार समुद्र से कान्यकुब्न तक विस्तृत था। देवपाल 
के समय में साम्राज्य का यह प्रताप बना रहा। पीछे अनेक भाग्य-विपर्ययों के बावजूद 
पालशक्ति न्यूनाधिक रूप में बारहवीं शताब्दी तक विद्यमान थी। इस गुग में नालन्दा, 
विक्रमशील, औदन्तपुरी, सोमपुरी आदि विहारों की विद्या और ख्याति अपने चरम शिखर 
तक पहुँची तथा बौद्ध धर्म ने तिब्बत पर विजय प्राप्त की जिसमें शान्तरक्षित, पद्मसम्भव 
और अतीश ने प्रधान नेतृत्व किया। दूसरी ओर, तन्त्र और हठयोग के विकास ने बौद्ध और 
ब्राह्मण धर्मों के बीच की खाई अंशतः पाटी। 

तारानाथ के अनुसार पालयुग में सद्धर्म का मगध, भंगल-ओडिविश, अपरान्तक 
जनपद, कश्मीर तथा नेपाल में विस्तार हुआ।+** इस विस्तार में सद्धर्म का रूप प्रधानतया 
महायान एवं मन्त्रनय था। प्रथम पालशासक गोपाल का माल्य्यन्यास से अभिभूत प्रजा ने 
राजपद में वरण लिया था। गोपाल ने भंगल से प्रारम्भ कर अपना शासन मगध पर भी 
स्थापित कर लिया। ओदन्तपुरी में गोपाल के समय में ही कदाचित्‌ वहाँ के सुप्रसिद्ध विहार 
की स्थापना हुई। अभयाकरगुप्त के समय में यहाँ एक सहस्र भिश्षु थे। इसी युग में कश्मीर 
में आचार्य शान्तिप्रभ, पुण्यकीर्ति के शिष्य शाक्यप्रभ, दानशील, विशेषमित्र, प्रज्ञावर्मा तथा 
आचार्य शूर विद्यमान थे। पूर्व में इस समय आचार्य ज्ञानगर्भ थे तथा विरूप नाम के एक 
सिद्धाचार्य भी इसी समय के हैं। शान्तरक्षित नालन्दा के प्रसिद्ध आचार्य थे और पीछे 
धर्मप्रचार के लिए तिब्बत गये थे। उनका 'तत्त्वसंग्रह” बौद्ध दर्शन की अनुपम कृति है। इसमें 





६३. द्र०-अल्तेकर, राष्ट्रकूटज़ एण्ड देयर एज, पृ० २७०-७२, ३०७-६; तु०-सी आई० आई०, 
जि० ४, भाग १, पृ० १४६, १४६। 

६४. द्र० तारानाथ, पृ० २०२-४७; जे० वी० ओ० आर० एस० ५.१७% विद्याभूषण, हिस्टरी 
आव दि मेडीवल स्कूल आवू इण्डियन लोजिक; मित्र, डिक्लाइन आँव्‌ बुद्धिज्म इन इण्डिया; 
मजुमदार (सं०), हिस्टरी आँवू बंगाल, जि० १, साहु, बुद्धिज्म, इन उड़ीसा; बोस, इण्डियन 
टीचर्स आव्‌ दि बुद्धिस्ट यूनिवर्सिटीज। 

€४क. तारानाथ का अंग्रेजी अनुदाद भी प्रकाशित हुआ है - शिमला, १६७०। 

अन्य दर्शनों और सम्प्रदायों का खण्डन है। ग्रन्थकार का अपना सिद्धान्त खण्डन में 
माध्यमिक-स्वातन्त्रिक, प्रगाणमीमांसा में सौत्रान्तिक तथा परमार्थविन्तन में योगाचार-विज्ञानवाद 
से प्रभावित है। बुद्ध की सर्वज्ञता ही उनके सिद्धान्तों में मूर्धन्य है। 

धर्मपाल का शासन सुदीर्घ बताया है। तारानाथ ने उस साम्राज्य का विस्तार समुद्र से 
दिल्‍ली और जालन्धर तक बताया है। धर्मपाल ने सिंहभद्र और ज्ञानपाद को अपना आचार्य॑ 
बनाया तथा प्रज्ञापारमिता एवं गुह्मसमाज का विशेष समादर किया। उनके समय में सिद्धाचार्य 
कुकुर का आविर्भाव हुआ। धर्मपाल ने ही विक्रमशील-विहार की स्थापना की। यह विहार 
मगध में उत्तर की ओर गंगातीर पर पर्वताग्र में स्थित था। विहार के चारों ओर प्राकार था 
तथा मध्य में १०८ चैत्यग्रह थे। वहाँ १०८ आचार्य थे जिनके अतिरिक्त बिहार के विविध 
प्रबन्ध के लिए ६ आचार्य और थे कालान्तर में यहाँ एक मध्य में स्थित आवास के ६ तरफ 
६ अन्य आचार्य आवासों का विकास हुआ । विहार के ६ द्वारों में विख्यात विद्वान द्वारपण्डित 
के रूप में रहते थे। धर्मपाल के समय के प्रसिद्ध पण्डितों में कल्याणगुप्त, सिंहभद्र, शोभव्यूह, 
सारगमेघ, प्रभाकर, पूर्णवर्धन, वज्राचार्य बुद्धज्ञानपाद, बुद्धगुद्य एवं बुद्धशान्ति उल्लेखनीय हैं। 
सिंहभद्र ने शान्तिरक्षित से माध्यमिकशास्त्र का अध्ययन किया था तथा वेरोचनभद्र से 
प्रज्ञापारमिता एवं अभिसमयालंकारोपदेश का। इन्होंने अष्टसाहस्लिका पर व्याख्या आदि अनेक 
ग्रन्थों का प्रणणन किया। आचार्य सागरमेध की बोधिसत्वभूमि पर व्याख्या प्रसिद्ध है। 
वज्राचार्य बुद्धज्ञानपाद के चमत्कारों के विषय में अनेक प्रसिद्धियाँ थीं। गुह्मसमाज, मायाजाल, 
बुद्धसमायोग, चन्द्रगुह्मतिलक तथा मंजुश्रीक्रोध नाम के तन्‍्त्रों का वे प्रायः व्याख्या करते थे। 
यह स्मरणीय है कि इसी युग में सैन्धव श्रावकों ने, सिंहल के भिक्षुओं ने विक्रमशील में 
तन्त्र-मन्त्र का विरोध प्रकट किया। 

तारानाथ के अनुसार देवपाल ने योगी शिरोमणि से प्रेषित होकर ओडिविश के तीर्थिक 
राजा से युद्ध किया और ओडिविश जीता क्योंकि पूर्वकाल में वहाँ सद्धर्म का प्रचार था 
जिसका स्थान उस समय तीर्थिकों ने ले लिया था। देवपाल ने ४० विशेष तीर्थ स्थानों का 
विनाश किया जिनमें अधिकांश भंगल और वरेच्ध में थे, ऐसी प्रसिद्धि है। इन्होंने श्रीत्रेक्‌टक 
अथवा सोमपुरी विहार का उद्धार किया। इनके समय में अपर कृष्णाचारिन नाम के आचार्य 
हुए थे। इन्होंने कामरूप में वसुसिद्धि प्राप्त की थी तथा ये सम्बर, हेवज़ और यमान्तक तन्‍्त्रो 
के पण्डित थे। इन्होंने शम्बरव्याख्या और अन्य शास्त्रों का प्रणणन किया। इस समय के अन्य 
प्रमुख आचार्य थे - शाक्यप्रभ, शाक्यमितर, समुतिशील, दष्ट्रासेन, ज्ञानचन्द्र, वज्रायुद्ध, 
मंजुश्रीकीर्ति, ज्ञानदत्त और वज्देव। दक्षिण की ओर इस समय भदन्त अवलोकित थे तथा 
कश्मीर में आचार्य धनमित्र। शाक्यमित्र ने सत्वसंग्रह नाम के योगतन्त्र पर कोसलालंकार नाम 
की व्याख्या कोशल में लिखी। जीवन के अन्तिम भाग में ये कश्मीर चले गये। वज्ाचार्य 
मंजुश्रीकीर्ति ने नामसंगीति पर टीका लिखी। वज्रदेव एक कवि थे और उनके लोकेश्वरशतकस्तोत्र 
की प्रसिद्ध थी। 


ख्च्छ्रा 
३६४ बौद्ध धर्म के विकास का इतिहास 


महीपाल के समय में आचार्य आनन्दगर्भ, परहित, चन्द्रपदूम, ज्ञानदत्त, ज्ञानकीर्ति आदि 
थे। कश्पीर में इस समय जिनमित्र, सर्वज्ञदेव, दानशील आदि उल्लेख्य हैं। सिद्ध तिलोपा भी 
इसी युग के थे। आनन्दगर्भ महासांधिक सम्प्रदाय के तथा न्याय-माध्यमिक दर्शन के अनुयायी 
थे। उन्होंने बहुसंख्यक योग तन्‍्त्रों पर व्याख्याएँ लिखीं। 

तारानाथ के अनुसार महीपाल के अनन्तर “महापाल” ने शासन किया। “महापाल! से 
किस शासक को समझना चाहिए, यह अनिश्चित है। “महापाल' ने ओदन्तपुरी में उरुवास 
विहार स्थापित किया तथा वहाँ ४०० सैन्धव श्रावकों का प्रबन्ध किया। सोमपुरी, नालन्दा 
आदि में उसने अनेक विहार स्थापित किये। कालचक्रवन्त का इस समय प्रचार हुआ तथा 
आचार्य प्रज्ञाकर गुप्त, पदुमांकुश, जेतारि, कृष्णसमयवज्र आदि इसी समय के हैं। 

तारानाथ के अनुसार 'चणक' के प्रशासन-काल में रत्नाकरशान्ति, प्रज्ञाकरमति, 
वागीश्वरकीर्ति, नारोपा, रत्लवज्र तथा ज्ञानश्रीमित्र विक्रमशील के “द्वारपण्डित” थे। नारोपा 
मर-पा के गुरु थे। तिब्बत के प्रसिद्धतम सिद्ध मिल-रे-पा मर-पा के शिष्य थे। रत्लवज्र 
कश्मीर से विक्रमशील आये थे । कश्मीर लौटकर उन्होंने वहाँ धर्म का प्रचार किया तथा अन्त 
में उद्यान चले गये। ज्ञानश्रीमित्र गौड़देशीय थे तथा पहले सैन्धव श्रावकों के पण्डित थे। पीछे 
उन्होंने महायान स्वीकार किया। 

अतीश दीपशंकर श्रीज्ञान को नयपाल के समय में रखना चाहिए। तारानाथ ने 
“नयपाल' के समय में अमोघवज्र, प्रज्ञाकाररक्षित आदि पंडित कहे हैं। प्रज्ञाकर-रक्षित को 
पितृ-मातृ-तन्त्रों में विद्वान बताया गया है। नारोपा के शिष्य रिरि, जाति के चाण्डाल थे। 
आचार्य अनुपमसागर कालचक्रतन्त्र के पण्डित थे। कश्मीर में इस समय शंकरानन्द ने 
धर्मकीर्ति के अन्थों पर व्याख्याएँ लिखीं। 

रामपाल के समय में अभयाकरगुप्त नाम के महान्‌ आचार्य वज्रासानपण्डित थे। 
तारानाथ के अनुसार इस समय संघ का हास हुआ। विक्रमशील में इस समय १६० पण्डित 
थे और १००० आवासिक भिक्षु थे यद्यपि पर्व के अवसर पर ५००० एकत्र हो जाते थे। 
वज्जासन में राजा के द्वारा पोषित ४० महायान के अभिन्ञ तथा २०० श्रावक भिक्षु निरन्तर 
वास करते थे। विशिष्ट अवसरों पर १०००० श्रावक भिक्षु एकत्र होते थे। ओदन्तपुरी में 
१००० भिक्षु सतत्‌ निवास करते थे, किन्तु अवसरों पर १२००० एकत्र हो जाते थे। इस 
समय मगध के अतिरिक्त प्रायः सर्वत्र तीर्थिक और म्लेच्छ धर्मों की वृद्धि हो रही थी। 

तारानाथ ने “राथिकसेन” के समय में २४ “महान्‌” (आचार्यो) का उल्लेख किया है 
जिनमें कुछ कश्मीर और नेपाल में थे तथा सब वज्रधन और सम्बर के अभिन्न थे। किन्तु 
सेनवंश के समय ही म्लेच्छों ने कुछ भिक्षुओं की सहायता से मगध में विजय प्राप्त की तथा 
विहारों को तहत-नहस किया। बौद्ध आचार्य तिब्बत, नेपाल, दक्षिण आदि की ओर भाग गये 
तथा मगध और बंगाल में भी सद्धर्म का सूर्यास्त हो गया। 


बौद्ध धर्म की परिणति और हास ३६५ 


हास के कारण 

भारत में सद्धर्म के हास और पतन के विषय में अनेक भ्रान्तियाँ प्रचलित हैं। यह कहा 
गया है कि “सद्धर्म का प्रचार केवल स्थानीय तथा कादाचित्क था” (वासिलियफ), अतः 
उसका पतन आश्चर्यजनक नहीं है। यह भी कहा गया है कि बौद्ध धर्म हिन्दू धर्म में कवलित 
हो गया जिसमें ७वीं शत्ताब्दी से सामितीय और तान्त्रिक प्रसार ने सम्भवतः सहायता दी। 
बौद्ध संघ में तन्त्रों के कारण ज्ञान और आचार के लोप को भी उसके नाश का कारण 
बताया गया है। कुमारिल तथा शंकर के वाद-कौशल को भी बौद्धधर्म के हास में कारण माना 
गया है। इस प्रसंग में यह निर्विवाद है कि बौद्ध धर्म के कतिपय तत्त्व हिन्दू धर्म में अवश्य 
स्वीकृत हुए हैं। यथा, शाक्तों की कौलपरम्परा में तथा यह भी स्वीकार्य है कि अनेक भिक्षुओं 
एवं विहारों में अ्रष्टाचार का अभाव न था जिसका 'राष्ट्रपाल-परिपृच्छा' में स्पष्ट निर्देश है। 
किन्तु तान्त्रिक आचार तथा तत्सम्बद्ध कुछ विकृति केवल बौद्धों में ही विदित न थी, अपितु 
शैवों और शाक्तों में भी विदित थी, जिनका प्रचार लुप्त नहीं हुआ और न तार्किक खण्डन 
से किसी धर्म का लोप माना जा सकता है। वस्तुतः बौद्ध धर्म प्रधानतया भिक्षुओं का धर्म 
था तथा इन भिक्षुओं का जीवन विहारों में केन्द्रित था। उपासकों के लिए बौद्ध धर्म ने अपना 
पृथक्‌ और पर्याप्त नैतिक-सामाजिक आचार एवं संस्थाएँ नहीं गढ़ पायी थीं। नैयायिक 
उदयन का कहना है कि बौद्ध भी वैदिक संस्कारों का पालन करते थे। उपासकों का बौद्ध 
धर्म मुख्यतया विहारों और चैत्यों के लिए दान तथा तारा, लोकेश्वर आदि की प्रतिमाओं का 
अर्चन ही था। बौद्ध विहार प्रायः राजाओं के द्वारा प्रदत्त अथवा अनुमत भूमिदान पर निर्भर 
करते थे। इसी कारण बौद्ध धर्म के प्रचार में राजकीय समर्थन एवं प्रोत्साहन का विशेष हाथ 
रहा है। दक्षिण और पश्मिच में हिन्दू शासकों की उपेक्षा अथवा वैमुख्य से तथा उत्तर में तुर्को 
की विजय से बौद्ध विहार नष्ट और लुप्त हो गये। विहारों के लोप से उपासकों के क्षीण 
बौद्धता का विलोप अनिवार्य था। 

- सत्ता ८ ज्ञान का आलम्बन ३८७ 
चेतयित्वाकरण ६६ ज्ञान-मार्ग १०२ 
चेतसिक (चैत्त) ६८, १६०, १६४, २०३, ज्ञानेद्धिय ३६ 


२०८, ३३१ 
चेतोविमुक्त ७६ 
चैतसिक कर्म ३० 
चैत्त धर्म २२२ 
चैत्यक १४४, १४६ 
चैत्तवादी १४७ 
चैतिक १४४ 
(छ) 
छः धातु ७१ 
छन्द ६७, ६६ 
छन्‍नगरिक १४५, १४८ 
(ज) 
जन्म-मरण २७, ५२, ४८ 
जम्बूद्वीप १६२ 
जरा ३५, ५४८, ६८, ७२ 
जरा-मरण ६८, ६६ 
जरायुज २७६ 
जवन २०८ 
जाति ३४, ६८, ६६, ७२ 
जेतवन ४४ 
जेतवन विहार १७४, १७६ 
जेतवनीय १४४ 
जेतसम्प्रदाय ३८० 


ज्ञान १७, २६, ३०, ३१, ३७, ३८, ३६, 
४६, ६१, ८३, ३४२, ३५२, ३६०, ३६७, 
३८७, 3८६ 


ज्ञेय ३४०, ३४२, ३६३, ३८७, ३८६ 
ज्ञेयावरण ३५८ 


- क्षय ३५८ 

(त) 
तक्षशिला १७४ 
तत्पापीयसिक कर्म १२३ 
तत्व २०१ 


तत्व साक्षात्कार ३३३ 

तथता ३३८, ३३६, ३५७ 
कुशल धर्मतथता ३३६ 
अकुशल धर्मतथता ३३६ 
अव्याकृत धर्मतथता ३३६ 

तथागत ३१३ 

तथागत गर्भ २७०, २७१, ३२५ 

तथागत ज्ञान ३७६ 

तदालम्बन २०६, २०८ 

तन्त्र ३६७, ३७० 

तमः स्कन्ध ६८ 

तर्जनीय कर्म १२१, १२२ 

तान्त्रिक ३६६ 

- तत्त्व ३७१ 

- धर्म ३८१ 

- परम्परा ३७४ 

- बौद्धधर्म ३७१, ३७२ 

- साधना ३७२, १८२ 

- साहित्य ३८१ 


५०! 


अनुक्रमणिका ४२१ 
ताम्रपणीयद्वीप १६०, १८२ - संक्लेश €१ 
ताम्रशाटीय १४४, १५२ - संसार हेतु ३६ 
तावर्तिसलोक ४३ - सुख में आसक्ति ६८ 
तीसरी संगीति १४८, १५४८ ब्रिकाय २७३ 
तीसरी धर्म संगीति १५६ - वाद २५४, २७२ 
तृतीय संगीति १५६, १६०, १८०, १८२ त्रिलक्षण ३४० 
तृष्णा ३६, ३७, ५७, ६२, ६५, ६७, ७०, त्रिस्वभाव ३२४, ३३३, ३३८ 
७२, ८५, १८६, २०२ (थ) 
- अविद्यायुक्त वेदना से ६७ चेरवाद १४६ 


- उपादान स्कन्ध की उत्पत्ति १८६ 
- कर्मभव ६६ 
- कर्ममूल ६७ 
- काम० द८द 
- क्लिष्टकर्म का अंग ७० 
- कलेश स्व-भव से हेतु ७२ 
क्षय ५७ 
- ततज्तत्राभिनन्दिनी० ६८ 
- दुख ६६ 
- दुःख का कारण ६५, ६७, ६६ 
- द्वादश निदान ६८ 
- नन्दिरागसद्‌गता ६८ 
- निष्क्रान्त-निर्वाण २०२ 
- पोनर्भविकी ५७, ६८ 
- भव तृष्णा ६८ 
- राग आदि का समानार्थी ६६ 
- विभक-तृष्णा ६८ 
- वेदना का आस्वादनादि ७२ 
तृष्णा ७२ 


थेरवादी २०५, २२० 

- अभिधर्म २०३, २१४ 

- दर्शन २०२ 

- परम्परा १६० 
(द) 

दर्शन ३६० 

- भाग ३६० 

- मार्ग ३३५ 

दशबल २७५, २७६ 

दस पारमिता २८४ 

दस भूमि २८७ 

दा्ष्न्तिक २२६ 

- आचार्य २७६ 


दुःख २०, २५, २७, २८, ३०, ५५, ५६, 
६२, ६४, ६५, ६७, ६६, ७२, ७६, ८२, 
३१० 


- आर्य सत्य ५६ 
- समुदाय ६० 
- उत्पत्ति का कारण ६० 


५२२ 
डरर 


- का कारण ६७ 
दुःख निवृत्ति २५, ५१ 
दुःख सत्य ५७, ५६ 
दुःख समुदय ५४, ६०, ६५ 
दुःख-वाद १० 
दूरंगमा (बोधिचर्या भूमि) २८६, २६० 
दूसरी संगीति १३९, १३६, १३६, १५५४, 
१५५ 
दृष्टि संक्लेश ६१ 
देवयान २४२ 
देहात्म २५ 
दोस (द्वेष) ६८ 
दोर्मनस्य ६८, ७२ 
द्वादश-निदान ६०, ६८, १८६, ३८८ 
द्वादशायतन ३१४ 
द्वेष ३०, ४१ 
(ध) 
धम्मायतन १६२ 
धर्म (अतीत, अनागत, प्रत्युत्पन्‍न) १०७, १८८, 
१८६, १६२, २०३, २१४, २१५, २१६, 
२१८, २१६, २७२, ३३०, ३३६ 
- परिभाषा २०१ 
- लक्षण २०२ 
- (शब्द) १८७ 
धर्मकाय २७३, २७५, २७७, २७६, रपर, 
३३३, ३२७, २५८, ३७४ 
- का अभिसमय ३७४ 
धर्मगुप्त-निकाय १२४, १४३, ३६५ 

धर्मगुप्तक १२८, १४१, १४३, १४४ 

- निकाय १४६, १५२, २६० 

धर्म-चर्या ५६ 

धर्मच्छन्द ६६ 

धर्मता २८०, ३३०, ३४० 

धर्म-तृष्णा ६६ 

धर्म-धातु २०२, ३२६, ३४१ 

धर्म-नैराल्य २४४, २६२, २६४, ३३०, ३४७, 
३७५ 

धर्म-प्रविचय २१६ 

धर्ममेधा-भूमि २८६, २६० 

धर्म-यान २४२ 

धर्म-राग ६६ 

धर्म शूल्यता २४४, २६४ 

धर्म सूत्र २० 

धर्मोत्तरीय सम्प्रदाय १४३, १४८, १४१, १७०, 
२४१ 


धर्मोपक सम्प्रदाय १४१ 

धातु (मनोविज्ञान) १६२, ३०८ 
धान्यकटक ४६, ३७१ 

धारणा ३७६ 

ध्यान ३८, ३६, ६२, ६५, ६८, १०२, 
३२६, २६७, ३२७६ 

- चतुष्टय १०२ 

- पारमिता २८६, २६१ 
ध्यान-प्रत्यय १६६ 

ध्यान-योग ३८५, १०१ 
ध्यान-सुख ३७ 

ध्यानी बुद्ध ३७४ 


(2.3 
(न) 


नत्थि (नास्ति-ग्रत्यय) पच्चय १६६ 

नाम ७२, २०२, २२४, ३६८ 

नाम-रूप ६८, ६६, ७१, ७२, १८८, १६२, 
१६४५, २०२, ३५६, ३६८ 

नालाग्राम ४३ 

नालागिरि (हाथी) १३४ 

निःस्वभावता ३०१, ३१०, ३२६ 
निकाय-भेद १४१ 

निकाय-संग्रह १८० 

निकाय-समागता २२२ 

निकण्ठ २२, २८, ३१ 

नित्य ७४ 

निदान ५७, ६०, ६५, ६७, ६८, ६६, 
१६३ 

निमित्त ३६० 

निमित्त भाग ३६० 

नियत-सम्बोधि-परायण १०३ 

नियतिवाद २७ 

निरुत्तरा आश्रय परावृत्ति ३५८ 
निरुपधिशेष निर्वाण ७७, ८६, ३४० 
निरोध ५४, ५६, ५४६, ७७, ७६, ८५, 
२०२, ३८५९ 

निरोधगामिनी प्रतिपद ५६, ६० 
निरोधमार्ग ५४ 

- सत्य ५४ 

- सभापत्ति १०२, २१०, २२२ 

निर्ग्रनध १४, २३, ३०, ३१, ४४, ५८, ६६ 
निर्जरा ३१ 

निर्माणकाय २५४, २५६, 


२७३, २७८, 


अनुक्रमणिका ४२३ 


२७६, २८३, ३७४ 

चित्त २७, २५५, २७३, २८१ 
निर्वाण ३६, ५४, ५७, ७४, ७६, ८१, ८७, 
€१, १०१, १०२, २०२, २०३, २२०, २२३, 
२४५० 
निर्वाण ३१२, ३१४, ३३०, ३३८५, ३७८ 
- धातु ३४० 
- सुख ७५ 
निर्विकल्पज्ञान ३७६ 
निर्वेधांग ३३४ 
निश्रय ११३, ११४, १२२ 
निष्कामकर्म ११ 
निष्पर्यायदेशना १८७ 
निस्सय पच्चय (निश्चय प्रत्यय) १६५ 
नीवरण ६६, १०० 
नैयायिक २६३, ३१८, ३८४ 
नैरात्य १६, ५३, ८५, २०१, २४२, २६२, 
३२८, ३३६, ३४७ 
- वाद ८४ 
नैसर्गिक पातयन्तिक ११८, १२०, १२६ 


(प) 
पउटूटपरिहार २७ 
पक्षिल स्वामी ३८३, ३८४ 
पच्चय (प्रत्यय) १६३, १६४, २२२, २२३ 
- अंजमंज० १६४ 
- अधिपति० १६४ 
- अनन्तर० १६४ 
- आरम्भण १६४ 
- आसेचन० १६५ 
- आहार १६९ 


पेज 


४२४ बौद्ध धर्म के विकास का इतिहास 
- उपनिश्रय० १६५ - वाद ३१, ३४७ 
- कर्म० १६५ परमार्थ २३, ३१, ४१, ५३, ५६, ६१, ६२, 
- निश्रय० १६५ ६४, ६५, १०२, ३१४, ३१६, ३२४, ३२६, 
३२६, ३७४ 
पच्छाजात० १६५, २०५ 
परमार्थदेशना १८७ 
- पुरेजात० १६५ 
- निःस्वभावता ३२३, ३४७ 
- विपाक० १६५ 
- सत्य ५४, ३१४, २१६, ३७४ 
- समनन्तर० १६४ 
के पारायण वग्ग ४६ 
“3 शहर व 2 पराविद्या २३, १०७ 
7. हैतु० १६३ परावृत्ति ३७२ 
4 लाई हर परिकल्पित स्वभाव ३२५, ३५७ 
पंचज्ञेय ३४० परिणाम ३४२ 
पंचद्वारवीथि २०६ परिणामना ३३५ 
पंचद्वारावर्जन २०६ परिणामवाद ६०, ६४ 
पंचधर्म २१४, २१६, ३२६, ३५३ परित्त २०७ 
पंचवल ६४ परिदाह ६६ 
पंचवर्गीय भिक्षु ४२, ४३, १०४ परिदेव ६८ 
पंचवस्तु २१४ परिनिर्वाण ४५, ४६, ६०, ४२ 
पंचविशति साहस्निका प्रज्ञापारमिता २४६, परिनिष्पन्न ३५४७ 
२६७, २६८, रे८), २८७ - लक्षण ३५७ 
पंचविज्ञान २२५ - स्वभाव ३२५ 
पंचस्कन्ध ८५ पवारणा १२१ 
पंचस्कन्धवाद १८६ पर्यवस्थान ७०, २२४, २३० 
पब्बज्ज सुत्त ३७ पाँच इच्द्रिय ६४ 
परतन्त्रलक्षण ३२३, ३५४७ “ स्कन्ध 5 (पंचस्कन्थ) ६८, ७२, १८८, 
- स्वभाव ३२५ 9६२, २२० कि 
१' 99 
के बहाच २३ पाचित्तिय (प्रायश्चित, पातयन्तिक) ११८, ११६, 
१२०, १८३ 
परमगति €६€ 


परमट्रठक सुत्त ८३ 
परमाणु ३४७, ३४८ 


पाटिलपुत्र ४५०, १२६, १३६, १४५, १४६, 
१५१ १५२, १५५, १६०, १६३, १६७, 
२५६ 


दे 


अनुक्रमणिका 


पाटिलपुत्रक संगीति १४८, १४६, १८० 
पाटलिग्राम ४५ 

पारमार्थिक अभिधर्म २१६ 

- शून्यता २६३ 

पारमिता २६६, २६० 

पारमितानय ३७२ 

पाराजिक ११६, १२०, १२६, १८३ 
पारायणवग्ग १८४ 

पारिलेय्यकवन ४३ 

पाश्चात्यवैभाषिक २१० 

पालयुग १४६, १५२, २३२, ३७६ 

पालि (शब्द) १८० 

- भाषा १८२ 

- विनयपिटक १८४ 

- सुत्तन्तपिटक १८४ 

पावा ४५, ४६, १२५, १३७, १३८, १५५ 
पिटक (शब्द) १८३ 

पुदूगल १६७ 

- नैरात्य २४४, २९५२, २८७, २६२, 
३२६, ३४६, ३४७ 

- वाद ८४, ८७, ८८ 

वैतुल्यक १४७, १८२, २३६, २५७ 

- जनपद ३४ 
- पुत्रीय १०६ 

- लक्षण २१५, २१८, २२४ 
सकृदागामी १०३, १६२, २८५ 
संकल्प ६६, ६८ 

संगीति ३२, ३३, ५०, १४८ 
संघभेद १३६, १४० 

संघभेद वस्तु ३३ 

संघात २६२, ३८८ 

संघावशेष ११७, ११८ 

संज्ञा ६७, ८५३, ८५, १६२ 
संज्ञावेदयित निरोध ३३६ 
संज्ञास्कन्ध १८८, २०८, ३७४ 
सत्कार्यववाद ३०७ 

सत्य ३६, ४६, ५४६, ६४ 

- अनुभव ३४४ 
सद्धर्मवर्षक सम्प्रदाय १९० 
सद्धर्मविनय यान २४२ 
सन्‍्तान २६२ 

सनन्‍्तीरण २०६ 

सप्तशतिका स्कन्धक १३६ 
सप्रतिघ २२१ 

समनन्तर प्रत्यय १६४, ३०६ 
समाधि ३६, ४३, ६१, ६४, ६५, १००, 
9१०२, १०३ 


समापत्ति ३५६ 


अनुक्रमणिका ४३३ 


समाहित चित्त १०२ 

समुदय ५४६, ५४७ 

समुदय सत्य ५७ 

सम्पटिच्छन २०६, २०७ 

सम्परिग्रह (सम्प्रदाय) ३३८ 

सम्प्रजन्य १०१ 

सम्प्रयुक्त प्रत्यय १६६ 

सम्बोधि ३६, ५३, ५४, ५६, ६०, ७३, 
६०, ६८, ६६ 

सम्भोगकाय २७३, २७८, २७६, २८१, रे८३ 
सम्मतीय (सम्प्रदाय) १४१, १४३, १४६, १४८, 
१४६, १४२ 

सम्मितीय ३६५, ३६७ 

सम्मुख विनय १२२ 

सम्यक्‌ आजीव ६३ 

- कर्मान्ति ६३ 

सम्यक्‌ दृष्टि ५३, ५५, ७०, ६३ 

- प्रधान ६४ 

- बोधि ४६ 

- वाक्‌ ६३ 

- व्यायाम ६३ 

- संकल्प ६३ 

- समाधि ६३ 

- सम्बुद्ध ६३ 

- स्मृति ६३ 

सर्वज्ञता ३३५ 

सर्वधर्मशून्यता ३४७ 

सर्वनास्तित्व ३३१ 


प्अप 

४३४ 

सर्वशून्‍्यता (खण्डन) ३८४ 
सर्वास्तित्व ३३१ 


सर्वास्तिवाद ५५, ७०, ६१, १२४, १४३, 
२१६, २७४ 


- (खण्डन) २८५ 

- निकाय १४६, १५० 

- (मूल सिद्धान्त) २१५ 

सर्वास्तिवादी १४३, १४४, १५०, १५२, १४३, 
१५५, १५६, २६५, २६६, ३६७ 

- अभिधर्म ६६, १८०, १८२, २१४, ३३६ 
- परम्परा १६० 

- सम्प्रदाय १४०, १४१, १४३, २६० 
सहजयान ३७७, ३८० 

सहजात प्रत्यय १६५ 

सहोपलम्भ नियम ३६३ 

सांक्लेशिक धर्म ५४, ५५ 

सांख्य ११, १२, २८, ५८, ६४, ८५, ३०७, 
३२१ 

सांख्य दर्शन १), १२, ३६, ६०, ८६, २०१ 
- योग ११, ६० 

साँची (अभिलेख) १५०, १५७ 

- स्तूप १६७, १६६ 

सातवाहन यु १६६ 

सातवाहन वंश १६६ 

साधन ३८० 

साधना ३६८ 

साधुमती भूमि २८६, २६० 

सामज्जफल सुत्त२५, २७, २८, १८४ 

सारनाथ ४२, ४६, १०५, १९४२, १७८, 
२४३ 

- अभिलेख १५७ 

साम्रव ३६, २१६, ३३५ 

- धर्म ५७, २१६, ३३१ 
- हेतु ४७ 

सिंगाल सुत्त ६२ 

सिंहल १४० 

सिंहल-स्तम्भ लेख १७५ 
सिद्धार्थिक १४७ 

सिद्धि ३७६ 

सिन्ध १४७ 

सुख ३८, ६७, ६८, ७५ 

- ध्यानांग १०१ 

सुखवेदना ७६ 

सुख दुःख ६८ 

सुखात्मक विमुक्ति काय ३५८ 
सुदुर्जया (भूमि) २८६, २६० 
सुवर्णकाय २८२ 

सुवर्ण भूमि १६१ 

सुवर्षक (सम्प्रदाय) १४१, १४३, १४९, १४० 
सूक्ष्म मनोविज्ञान ३२२ 
सूत्रवादी सम्प्रदाय १४१ 
सेतकण्णिक १५४ 

सेनानिगम ४३ 

सेनापतिग्राम ३७ 

सेवा ३७६ 

सोत्तरा आश्रय परावृत्ति ३४८ 


अनुक्रमणिका ४३५ 


सोपाधिशेषनिर्वाण ७७, ८८, ८६, ३४० 
स्रोत आपन्न १०३, १६२, २२४, २८५ 
स्रोत आपत्ति १०३, १०४ 

सौत्र विज्ञानवाद ३४२ 

सौत्रान्तिक २१७, २१६, २२०, २२१, ३६५, 
३७२ 

- योगाचार ३६० 

- सम्प्रदाय १४३, २२६ 

- सिद्धान्त २२६ 
स्कन्ध ७०, १८८, 
३०८ 

“. बाद ८६९, ८८ 
स्थविर १४५, १८०, २०६, ३३६, ३६७ 
- धारा १४८ 

- वाद ५५, ८८, १४०, १८२, १६६ 
- वादी १५४, १६०, २६२, २७७, ३६६ 
स्थविरवादी अभिधर्म ६६, १८२, २०१, २१८ 
- दर्शन २०१, २०२ 

- (थिेरवादी दर्शन) २०२ 

- निकाय १४३, १४५ 

- विनय १२८ 

स्थाविरीय १५० 

स्पर्श ६७, ६६, ७२, ३५४ 

स्मृति ३६, ६९, ६६, १०१ 

स्मृति प्रस्थान ६९, ६६ 

- विनय १२२ 

उत्तर प्रदर 


इतिहास सम्बन्धी महत्त्वपूर्ण प्रकाशन 


पुस्तक का नाम 


तारीखे फरिश्ता भाग-] 

तारीखे फरिश्ता भाग-2 

पूर्व एशिया का आधुनिक 

इतिहास भाग-4 व 2 

दक्षिण भारत का इतिहास 

भारतीय वास्तुकला का इतिहास 
उत्तर भारत का राजनीतिक इतिहास 
कौटिल्य कालीन भारत 

कन्नौज का इतिहास 

विश्व इतिहास 

क्रांतिकारी यूरोप तथा नेपोलियन का युग 
उ0प्र0 के बौद्ध केन्र 

पश्चिमी एशिया 

देवानांप्रिय प्रियदर्शी राजा अशोक 
भारत का सांस्कृतिक इतिहास 
प्राचीन भारत का आर्थिक इतिहास 
भारतीय पुरैतिहासिक पुरातत्व 


मध्ययुगीन भारतीय समाज एवं संस्कृति 
संस्कृत बौद्ध साहित्य में इतिहास 


और संस्कृति 


उत्तर प्राचीन भारतीय लेखन 


लेखक का नाम 


अनु0 डा0 नरेन्र बहादुर श्रीवास्तव 
अनु0 डॉ0 नरेन््र बहादुर श्रीवास्तव 
अनु. पदमाकर चौबे एवं 
कुमारी मिसला मिश्र 

डॉ. विशुद्धानन्द पाठक 
कृष्णदत्त वाजपेई 

डॉ0 विशुद्धानन्द पाठक 
आचार्य दीपांकर 

पं0 आनंदस्वरूप मिश्र 
डॉ0 रामप्रसाद त्रिपाठी 
डा0 ईश्वरी प्रसाद 

प्रो0 अँगने लाल 

डॉ0 के0के0 कौल 
भगवती प्रसाद पांथरी 
डॉ0 राजेन्र पाण्डेय 

डॉ0 विशुद्धानन्द पाठक 
डॉ0 पी0 अग्रवाल एवं 
पन्‍नालाल अग्रवाल 
झारखण्ड चौबे एवं 
कन्हैयालाल श्रीवास्तव 
प्रो0 अँगने लाल 


डॉ0 विशुद्धानन्द पाठक 


सम्पर्क सूत्र 


निदेशक 


उत्तर प्रदेश हिन्दी संस्थान 
राजर्षि पुरुषोत्तमदास टण्डन हिन्दी भवन 
6, महात्मा गांधी मार्ग, लखनऊ - 22600 


मूल्य 
400.00 
330.00 
486.00 


240.00 
95.00 
200.00 

87.00 
75.00 


75.00 


40.00 
66.00 
68.00 
420.00 

80.00 

72.00 
420.00 


90.00 


50.00 


400.00 





